
।। श्रोदिग्विजयरामो विजयते ।। 
श्रीमत्परमहंसपारित्राजकाचार्यत्वाद्य, नेकगुणगणालङ्कृत 
श्रीमन्मूलसीतासमेतश्रीमन्मूलरामदिग्विजयरामवेदव्यासादिपादपद्माराधक 
शरीमद्रैष्णवसिद्धान्तप्रतिष्ठापनाचार्यजगदुरुश्रीमन्मध्वाचार्यमूलमहासंस्थान 
श्रीमदुत्तरादिमठाधीश 
श्री श्री १००८ श्रीसत्याभिज्ञतीर्थकरकमलसञ्जात श्री श्री १००८ श्रीसत्यप्रमोदतीर्यवरकुमार 


श्री श्री १००८ श्रीसत्यात्मतीर्थश्रीपादानां 


अनुग्रहसन्देशः 


''अदुःखमितरत्सर्वं जीवा एब तु दुःखिनः । तेषां दुःखप्रहाणाय श्रुतिरेषा प्रवर्तते?” 
इत्युद्धोषयत्याख्रायः स्वप्रवृत्तिप्रयोजनम्‌ । दुःखं जिहासमानानां सुखं प्रेप्समानानां 
साधूनामधिकारिणां दुःखहानसुखप्रापिसाधनानि समुपदेष्ठु प्रववृतिरे निगमा इति निश्चप्रचम्‌ । 


“'यस्य प्रसादात्‌ परमार्तिरूपादस्मात्‌ संसारान्मुच्यते नापरेण””, “बन्धको भवपाशेन 
भवपाशाच्च मोचकः””, “त्वं मुक्तिदो बन्धदोऽतो मतो नः त्वं ज्ञानदोऽज्ञानदर्चासि विष्णो’ 
इत्यादिप्रमाणपर्यालोचनया प्रसन्नः परमेवरो नारायण एव संसारान्मोचकः इत्यपि सुद्रढिम्मा 
समसैत्सीत्‌ । 


सत्येवं, यथा प्रतिपादने भगवान्नारायणः प्रसन्नः स्यात्तथैव श्रुतयः प्रतिपादयन्ती- 
त्येवाङ्गीक्रियेत । “न तादृशी प्रीतिरीड्यस्य विष्णोः गुणोत्कर्षज्ञातरि यादृशी स्यादि'”ति 
भाव'भावबोधकप्रमाणचरणशरणीकरणेन तु गुणभृद्रु'णोत्कर्ष एव सकलनिगममहातात्पर्यगोचर 
इत्यत्र नास्ति संशीतिगन्धः । 


यथाहुष्टीकाकृत्पादा जयतीर्थश्रीमचरणाः - सर्वाण्यपि हि वेदवाक्यान्यसङ्कयेयकल्याण- 
गुणाकरं सकलदोषगन्धविधुरमेकरूपमेव ब्रह्म नारायणाख्यं प्रतिपादयन्ति । किन्तु कानिचित्‌ 
सर्बज्ञत्बसर्वे शरत्बसर्वान्तर्यामित्वसौन्दर्यौ दार्यनीर्यादिगुणबिशिष्टतया, कानिचिद- 
पहतपाप्मात्वनिर्दुः खत्वप्राकृतभौतिकविग्रहरहितत्वादिदोषाभावविशिष्टतया, कानिचिदति- 
गहनताज्ञापनाय वाड्नसायगोचरत्वायाकरेण, कानिचित्‌ सर्वपरिहारेण तस्यैवोपादा- 
नायाद्वितीयत्वेन, कानिचित्‌ सर्वसत्ताप्रतीतिप्रवृत्तिनिमित्तताप्रतिपत्यर्थं सर्वात्मकत्वे- 


१. भावः - विष्णुः । २. गुणभृद्‌ - विष्णुः । 


नेत्येवमायनेकप्रकारैः परमपुरुषं बोधयन्ति । ततो व्याकुलबुद्धयो गुरुसम्प्रदायबिकला 
अश्रुतवेदव्याख्यातारः सर्वत्राप्येकरूपतामननुसन्दधाना वेदं छिन्दन्ती’ *त्यादि । 


तथा अन्यत्रापि- “यो हि सात्विकप्रकृतिलोकप्रवादात्‌ कार्यत्वादिलिङ्गानुसन्धानाद्वा 
स्वतनुभवनादेः कर्तारं सामान्यतो जानन्‌ स्रेहमाहात्म्यज्ञानाभ्यां तद्विरेषज्ञानार्थमुत्कण्ठित- 
मानसस्तत्संस्कारवजाच्चान्यदगणयन्‌ वर्तते तं प्रत्याप्तो बन्धुरिवायं समस्तो वेदस्तत्स्वरूपं 
स्वप्राधानमेव प्रतिपादयति । ततो चाक्यार्थज्ञानादवाप्तपरमानन्दस्तत्साक्षात्कारं कामयते । 
तं प्रति तदूपासना विधीयते । सा च प्रक्षीणान्तःकरणमलस्यैव सम्भवतीति तदर्थं कर्मविधयः । 
अथवा यः सांसारिकविविधदुःखं जिहासुः परमानन्दं च प्रेप्सुस्तत्साधनं जिज्ञासते, तं प्रति 
परमेश्वर एव प्रसन्नः परमेष्टसाधनतयोपदिइ्यते । ततः कथमसौ प्रतीदतीत्यपेक्षायां तत्साक्षा- 
त्कारस्तदङ्गतया कर्माणीत्युभयथा स्वप्रधान एव परमेश्वरो बेदार्थः इति’? । 


तदेतद्वैदिकं महातात्पर्यं श्रीमदानन्दतीर्थकृतभाष्याधीत्यैव ज्ञायते । भाष्यञ्चानन्दतीर्थीयं 
श्रीमज्जयतीर्थकृतटीकासहायेनेव परिज्ञाततात्पर्यं भवतीति विदितमेव विपर्चिदपरिचि-मानाम्‌ । 
अतः सकलवेदाध्ययनप्रक्रमप्रदर्शनाय ऋग्बेदसंहिताया आद्याध्यायत्रयं समन्त्रार्थमञ्जरीटीक- 
मध्वभाष्योपेतप्रकाइयमानमस्ति । समग्रापि संहिता सविमर्शतौलनिकाध्ययनसौकर्याय 
स्कन्दस्वामिवेइटमाधवमुद्रलसायणभाष्यसिद्वा्नननीतिमञ्जर्यादियुता प्रकाइयते । तदिदं प्रकाशनं 
सुप्रसिद्धनाम्ना विद्याधीश्रातकोत्तरसंस्कृतशोधकेन्द्रेण क्रियत इति महान्‌ सन्तोषपारावारः । 
विद्याधीझस्रातकोत्तरशोधकेन्द्रस्य धर्मदर्शिनां मार्गदर्शकानां डा. पं. कट्टिसत्यध्यानाचार्याणां 
मार्गदर्शने संशोधकः डा. वि.आर. वेड्कटेशाचार्यः प्रथमाष्टके तृतीयाध्यायस्य सम्पादने च 
कृतभूरिपरिश्रमः । वैदिकग्रन्थसंशोधनं नाल्पस्य तपसः फलम्‌ । सम्यग्व्याख्यानयोजनां विधाय 
मुद्राराक्षसान्‌ परिहृत्य यथा पिपठिषवः पठेयुः सपटिम, तथा समपायेतैरिति महानानन्दथुः । 
अस्याः संस्थायाः स्थापकान्‌ दि. प्रो. कृष्णाचार्यान्‌ पाण्डुरङ्गयुपनामधेयानपि साभिमानं 
संस्मरामः । तथा अन्येऽपि अस्याः संस्थायाः विश्वस्ताः धर्मदर्शिनः अस्य ग्रन्थस्य प्रकाशने 
महतीं सेवां व्यधुः । सर्वानेतान्‌ अस्मदुपास्याः श्रीमूलसीतासमेतश्रीमन्मूलरामदिग्बिजयराम- 
वेदव्यासवंशरामप्रसन्नविइलाः ज्ञानभक्तिवैराग्यादिदनेन सच्छास्रपाठप्रवचनसंशोधनसम्पादनादि- 
वाङ्यसेवासौभाग्यदानेन च समनुगृहणन्त्चिति सम्प्रार्थयामहे । 


-अरि च नव 


ओम ७ उसमा 


हा 


प्राञ्चो वाचः 


“वेदानधीत्य वेदौ वा वेदं वाऽपि यथाक्रमम्‌ ।”” इति वचनानुसारेण वेदानां सर्वेषां 
अन्यतमस्य वा स्वपरज्ञानुसारेणाध्ययनमुपनीतेन कर्तव्यम्‌ । एकवेदपक्षे पितृपितामहादिपरम्पराप्राप्त 
एव वेदोऽध्येतन्य इत्यभिप्रेत्य ““स्वाध्यायो<ध्येतव्य:”” इति श्रुतिरस्मान्‌ श्रावयत्यध्ययनाय 
स्वशब्दाम्रानेन । तच्चाध्ययनं न काम्यं किन्तु नित्यम्‌ । अन्यथा पातित्यं स्यात्‌ । “वेदस्याध्ययनं 
नित्यमनध्ययने पातात्‌’’ इति हि पुरुषार्थानुशासने सूत्रम्‌ । 


यद्यप्ययमुपनीतो वटुः काव्यनाटकादिकं शृणोति तथापि निरर्थकमेव तच्छूवणम्‌ । तेन 
सुकृतमार्गज्ञानाभावात्‌ । अत एव मनुरप्यनुमन्यते- 


योऽनधीत्य द्विजो वेदानन्यत्र कुरुते श्रमम्‌ । 
स जीवन्नेव शूद्रत्वमाशु गच्छति सान्वयः ।। इति । 


अत एव स्वाध्यायोऽवइ्यमध्येतन्यः । 
परं भारतभणितिरेवं श्रूयते- 


चतुर्वेद्यपि यो विप्रः सूक्ष्मं ब्रह्म न विन्दति । 
वेदभारभराक्रान्तः सवै ब्राह्मणगार्दभः ।। 


इति केवलं वेदाध्ययनेन यो भारं बिभर्ति स भारवाही गार्दभः एव । वेदार्थभूतस्य 
ब्रह्मणोऽबिज्ञानेनेति निन्दैव कृता महाभारते । अतो वेदार्थज्ञानमावइयकम्‌ । तत्चार्थज्ञानं 
व्याख्यानसापेक्षम्‌ । वेदार्थस्तु विना सर्वज्ञोपदेशं देवानामपि दुरधिगम इति परमदयालुभिः 
श्रीमदानन्दतीर्थभगवत्पादैः तज्ज्ञापनाय ऋग्भाष्यं निरमायि । तच्च श्रीहरेरतितुष्टिकरं 
परममाङ्गलिकमिति तन्मङ्गलपद्य एव व्यक्तम्‌ । क्रक्संहितार्थकथनमुखेन तत्र सर्वोऽपि वेदार्थो 
निर्णीयते । तदिदमुक्तं श्रीमच्चन्द्रिकाचार्वैः- 
ऋग्भाष्यं च चकारासौ सर्ववेदार्थनिर्णयम्‌ । 


झब्दसंक्षेपेऽपि बह्वर्थपरस्यास्य भाष्यस्य टीका श्रीमजतीर्थश्रीचरणैर्विनिर्मिता । तस्या अपि 
दुरधिगमत्वात्‌ श्रीराघवेन्द्रश्रीचरणै: मन्त्रार्थमञ्जरी व्यरचि । सायणपूर्वा नके व्याचक्रिरे ऋग्वेदम्‌ । 


6 क्रम्बेदसंहिता 


सायणाचार्यो5पि व्याचकार क्रक्संहितामू । परं सम्पूर्ण व्याख्यानं सायणाचार्यवेङ्कटमाधवाचारयोयोरेव 
विराजते । परमेता व्याख्या: विशकलिततया नैका: संस्था: मुद्रापयामासु: । इदानीं 
अध्ययनविमर्शनसौकर्याय विद्याधीशस्रातकोत्तरसंस्कृतशोधकेन्द्रेण ऋग्भाष्यं, जयतीर्थीया टीका 
मन्त्रार्थमञ्जरी, स्कन्दस्वामिभाष्यं, वेङ्कटमाधवीयं भाष्यं, मुद्रलभाष्यं, सायणभाष्यं, कपालिशास्रि- 
भाष्यं, नीतिमञ्जरीति नव व्याख्या: एकत्रैव क्रोडीकृत्य मुद्राप्यन्ते इत्येतन्महन्मोदावहमस्माकम्‌ । 


तदिदं भाष्यं मुद्रापयितुं अनुज्ञाय सन्देश वितीर्य महदनुग्रहं चक्रुर्मान्या: धन्याः संस्थायाः 
प्रधानपोषका: श्रीमदुत्तरादिमठाधीशा: श्रीश्रीमत्सत्यात्मतीर्थश्रीचरणाः । तेभ्यो नतिशत- 
ततीरर्पयामि । 


प्रो. के.टि. पाण्डुरङ्ग महोदयानां आशय: आसीत्‌ यद्वेदव्याख्यानं शोधकेन्द्रेण प्रकाशनीयमिति । 
तदिदं वेदव्याख्यानं शोधकेन्द्रेण कृतमस्ति । तेषामाशयः पूरितः तेभ्यः प्रणमाञ्जलिं समर्पयामि । 


मुद्रणमिदं यथाशोभं पठनानुकूलं समपीपदत्‌ कोविदः अस्याः संस्थाया संशोधकः 
डा. वेङ्कटेशाचार्यः बि.आर्‌. । अयश्च विद्वान्‌ नैक्ग्रन्थान्‌ समपादयत्‌ । ते च मुद्रापिता 
विद्यधीशशोधकेन्द्रेण द्वैतवेदान्ताध्ययनप्रतिष्ठानेन च । तमेनं बुधवरमभिनन्दामः । इतोऽपि नैके 
ग्रन्थाः अनेन विदुषा सम्पा्न्तामित्याशास्महे । 


अस्या क्रक्संहिताया मुद्रापणे नैकसंस्थानां ग्रन्था उपायुज्यन्त । ताभ्यः संस्थाभ्यः, 
संस्थाथिकारिभ्यश्च हार्दान्यभिनन्दनानि संसूचयामः । 


तामेतां संहितां अल्पीयसि काले व्यमुद्रापयन्‌ वागर्थमुद्रणालयाधिकारिणः । तान्‌ सर्वान्‌ 
अभिनन्दामः । 
सैषा संहिता अध्यतृणां विदुषां विद्यार्थिनाञ्चोपकृतये भूयादित्याशास्महे । 


डा. कट्टि सत्यध्यानाचार्यः 
म्यानेजिङ्गट्रस्टी 
विद्याधीराशोधकेन्द्रः, वेङ्गलूरु-४. 


निदेशकवचांसि 
बेदः 
संस्कृतसाहित्ये वेदानां स्थानं सर्वोपरि वर्तते । भारते धर्मव्यवस्था वेदायत्तैव । वेदो धर्म- 
निरूपणे स्वतन्त्रभावेन प्रमाणम्‌, स्मृत्यादयस्तु तन्मूलकतया । श्रुतिस्मृत्योर्विरोधे श्रुतिरेव 
गरीयसी । न केवलं धर्ममूलतयैव वेदाः समादृताः, अपि तु विश्वस्मिन्‌ सर्वप्राचीनग्रन्थतयाऽपि । 
प्राचीनानि धर्मसमाजव्यवहारप्रभृतीनि वस्तुजातानि बोधयितुं श्रुतय एव क्षमन्ते । 


प्रधानतया वेदो द्विविधः मन्त्ररूपो ब्राह्मणरूपरच । मन्त्रसमुदाय एव संहिताशब्देन 
व्यवहृतः । ब्राह्मणरूपो वेदभागस्तु संहिताभागस्य व्याख्यारूप एव । स चायं ब्राह्मणभागो 
यागस्वरूपबोधकतया प्रथितः । ब्राह्मण ग्रन्थोऽपि त्रिधा विभक्तो भवति- ब्राह्मणम्‌, आरण्यकम्‌, 
उपनिषदइच । यज्ञस्वरूपप्रतिपादको ब्राह्मणभागः । अरण्ये पठिताः यज्ञस्याध्यात्मिकं रूपं 
विवेचयन्तो वेदभागा आरण्यकानि । उपनिषदो ब्रह्मबोधिकाः मोक्षसाधनानि, अयमेव भागो 
वेदस्यान्तरूपतया वेदान्त इत्युच्यते । ब्राह्मणभागो गृहस्थानामुपयोगी, आरण्यकभागो वान- 
प्रस्थमाश्रितानाम्‌, उपनिषद्धागरच सन्यस्तानामुपयोगीत्यपि कथयितुं शक्पते । नकेवलं 
सन्यासिनां किन्तु सर्वेषां साधकानामपि उपयोगी । 


वेदझब्दार्थः 
वेद्यन्ते धर्मादयः पुरुषार्था यैस्ते वेदाः, इति बहृचप्रातिशाख्यमू । सायणस्तु अपौरुषेयं 
वाक्यं वेद इत्याह । इष्प्राप्यनिष्टपरिहारयोरलौकिकमुपायं यो वेदयति स वेद इति 
भाष्यभूमिकायामुक्तम्‌ । तत्र प्रमाणमपि तत्रैवोक्तम्‌ 
“प्रत्यक्षेणानुमित्या वा यस्तूपायो न बियते । 
एनं विदन्ति वेदेन तस्माद्‌ वेदस्य वेदता ।।' 
आम्नायः, आगमः, श्रुतिः वेदः, इति सर्वे शब्दाः पर्यायाः । 
यथोक्तं 'वेदास्ते नित्यविज्त्वात्‌ श्रुतयश्चाखिलैः श्रुतेः । आम्नायोऽनन्यथापाठात्‌’ इति । 
नित्यं विद्यमानत्वात्‌ नाम नित्यत्वात्‌ वेदाः इति कथ्यन्ते । अनादिकालादारभ्य सर्वैः पुरुषैः श्रुता 
एब । न तु कृताः । अतः श्रुतय इत्यच्यन्ते । एकयैवरीत्या निरन्तरं आम्नात्वात्‌ पठितत्वात्‌ 

आम्नाय इत्युच्यन्ते । “पान्ति झंसाधनाश्रेति वेदाः पडाव ईरिता:” इत्युक्तेः परतत्वस्य 
ज्ञानमापाद्य निरन्तरं पालनात्‌ सुखसाधनत्वाच्च वेदाः पडाव: इतीर्यन्ते । 


सोऽयं वेदखयीति पदेनापि व्यवहियते, वेदरचनायास्रिप्रकारकत्वेन त्रयीति कथ्यते । या 
खलु रचना पद्यमयी सा ऋकू, या गद्यमयी सा यजुः, या पुनः समग्रा गानमयी रचना सा 
सामेति कथ्यते, तदुक्तं जैमिनिना- 


'तेषामृग्‌ यत्रार्थवशेन पादव्यवस्था । गीतिषु सामाख्या । शेषे यजुः शाब्दः’ इति । 
द्वितीयाध्याये प्रथमपादे ३२-३३-३४ सूत्राणि । 


यास्कस्तु “ता ऋचः परोक्षकृताः प्रत्यक्षकृताः आध्यात्मिक्यइचेति भेदात्‌ त्रिविधाः । 
ऋकूदाब्दोऽत्र मन्त्रवचनः । यासु प्रथमपुरुषक्रियास्ताः परोक्षकृताः, यासु मध्यमपुरुषक्रियास्ताः 
प्रत्यक्षकृताः यासु चोत्तमपुरुषक्रियास्ता आध्यात्मिक्यः’ इति । 


अतः यत्र कुत्रापि प्राचीनग्रन्थे वेदार्थे “त्रयी'ति पदं प्रयुक्तं तत्र सर्वत्र रचनात्रैविध्यं मनसि 
कृतं बोध्यम्‌ । 
यत्तु केचन 'क्रग्यजु: सामाख्याख्रय एव वेदाः पूर्वमासन्‌, तद्यथा-' 
“अजेरक्रचो वायोर्यजूंषि सामादित्यात्‌ ।' छा.ब्रा.६. १७ 
'अग्विवायुरविभ्यस्तु त्रयं ब्रह्म सनातनम्‌ ।' 
दुदोह यज्ञसिध्यर्थमृग्यजुःसामलक्षणम्‌ ॥ मनु.१.१३ 
अता वेदानां त्रित्वादेव तत्र त्रयीति व्यवहारो वास्तवो न प्रकारभेदकृतः इति तद्युक्तम्‌, 
ऋग्वेदेऽपि अथर्ववेदनामोङ्लेखदर्शनात्‌ । भगवता पतञ्जलिनाऽपि 'चत्वारो वेदाः साङ्गाः 
सरहस्याः? इति पस्पशाह्विके स्पष्टमुक्तम्‌ । छान्दोग्यब्राह्मणे मनुस्मृतौ च यज्ञोपयोगिनो वेदा एव 
परामृष्टाः, नाभिचारिकः सामवेद इति त्रित्वमेवोक्तम्‌, एवं परत्रापि। जैमिनिस्तु मन्त्राणां 
त्रिप्रकारकतामेव लक्षितवान्‌, न वेदसह्नत्यां व्यवस्थापितवान्‌ । अतो वेदाइचत्वार एव, त्रयीति 
व्यवहारस्तु प्रकारकृतः । अथर्ववेदीयमन्त्रा अपि पूर्वोक्तप्रकारत्रयान्यतमरूपा एवेति बोध्यम्‌ । 


ऋग्बेदः 
ऋच्यते स्तूयते यया सा ऋक्‌ । तादृशीनामृचां समूह एव ऋग्वेदः । यत्रार्थवशेन 

पादव्यवस्था सा ऋगिति मीमांसकाः । स ऋग्वेद: सूक्तमण्डलभेदेन द्विधा विभक्तः । तत्र सूक्तं 
चतुर्विधम्‌- ऋषिसूक्तदेवतासूक्तच्छन्दःसकतार्थसूक्तभेदात्‌ । रकर्षिदृष्टमन्त्राणां समूहो ऋषिसूक्तम्‌ । 
एकदेवताकमन्त्राणां समूहो देवतासूक्तम्‌ । समानच्छन्दसां मन्त्राणां समूहो नाम च्छन्दःसूक्तम्‌ । 
यावदर्थसमाप्ानां मन्त्राणां समूहोऽर्थसूक्तम्‌ । सुषुक्तत्वत्सर्व सृक्तमित्याख्यायते । 


ऋग्वेदः सोऽयं मण्डलानुवाकवर्गभेदेन अष्टकाध्यायसूक्तभेदेन च द्विधा । बालखिल्यसूक्तानि 
विहाय सम्पूर्णायामृग्वेदसंहितायां दशमण्डलानि, पश्चाशीतिर्चानुवाकाः, अष्टोत्तरशतद्वयमिताइच 
वर्गाः इति प्रथमो भेदः । अष्टौ अष्टकानि, चतुष्षष्टिरध्यायाः, सप्तदशोत्तरसहस्राणि च सूक्तानि इति 
द्वितीयो भेदः । 


सर्वेऽपि मन्त्राः चतुर्दशसु छन्दस्सु विभक्ता बोध्याः । ऋग्वेदगतमन्तरदरष्टारो ऋषयः 
गृत्समदविश्वामित्रवामदेवात्रिभरद्वाजवसिष्ठादयः सन्ति । 


ऋग्वेदस्य दशसु मण्डलेषु नवमं मण्डलं पवमानमण्डलनाम्ना प्रथितम्‌ । तत्र हि 
सोमविषयकमन्त्राणां सङ्कलनं कृतम्‌ । पवमानः-सोमः । पूर्वोक्ताः सप्तापि मन्त्रद्रष्टारो क्रपयो 
द्वितीयमण्डलतः सप्तमण्डलपर्यन्तगताभिः ऋग्भिः सम्बद्धाः, दशममण्डले मन्त्रा नानर्षिसम्बद्धाः । 
दशमे मण्डले न केवलं देवतास्तुतय एव, अन्यप्रकारका अपि मन्त्रा दृश्यन्ते । 


अर्थज्ञ इत्सकलं भन्रमश्नुते- 
वेदार्थहीनस्य भारवाहत्वमुक्तं वेदाङ्गे निरुक्ते- 
स्थाणुरयं भारहारः किलाभूदधीत्य वेदं न विजानाति योऽर्थम्‌ । 
योऽर्थज्ञ इत्सकलं भद्रमश्नुते नाकमेति ज्ञानविधूतपाप्मा ॥ 
स्वयं ऋग्वेदेऽपि श्रूयते अर्थज्ञानस्य प्राशस्त्यम्‌ । 
उत त्वः पश्यन्‌ न ददर्श वाचमुत त्वः शृण्वन्‌ न शृणोत्येनाम्‌ । 
उतो त्वस्मै तन्बं विसस्रे जायेव पत्य उशती सुवासाः ।। १०.७१.४ ॥ 
अविज्ञातवागर्थ एकः मनसा पर्यालोचयन्नपि ऋम्यजुस्सामादिलक्षणां वाचं न ददर्श । उत 
अविज्ञातार्थं एकः सुमुखेनोच्चार्यमाणं वाचं शृण्वन्नपि नश्ृणोत्येव । कुतः? श्रवणफलं 
अर्थमानमेव । तन्नास्ति अतो न शृणोति । 

अप्येकस्मै विज्ञातवागर्थाय सबाह्याभ्यन्तरं तन्वं स्वशरीरं प्रकाशयति । कथम्‌? यथा भार्या 
सम्भोगं, अपत्यं भर्तारं च कामयमाना शोभनवासाः ऋतुकाले चतुर्थेऽहनि निर्णिक्तवस्रा सती 
सम्भोगकाले भर्त्रे स्वशरीरं सबाह्याभ्यन्तरं दर्शायति एवम्‌ । 


वाक्सङ्ख्ये वाचा क्रियमाणे सखिकर्मणि विद्वत्सखिसंकथनलक्षणे स्थिरपीतं स्थिरज्ञानं 
परिनिष्ठितविद्यं प्रशंसन्ति विद्वांसः । सारभूतेषु निरूपणीयेष्वर्थेषु नैनमर्थज्ञं बहिष्कुर्वन्ति । 


यथा बन्ध्या पीना गौः किमियं द्रोणदुघेति मायामुत्पादयान्ती चरति एबं वेदपाठं 
ब्रुवाणश्ररतीत्यपि वेदो निगदति । 


वेदमधीत्य वेदार्थो ज्ञातव्यः । श्रीतस्मार्तकर्म कर्तव्यं फलत्यागपूर्वकम्‌ । कृतेन 
स्वशाखोक्तकर्मणा चित्तशुद्धिर्भविष्यति । तत्कारणात्‌ वेदार्थज्ञानमव्यं साधयितव्यम्‌ । 


वेदैश्च सर्वैरहमेव वेदः 


वेदार्थस्तु भगवानेव । भगवानेव परममुरख्यवृत्यावेदप्रतिपाद्यः । मुख्यवृत्या यज्ञादिरपि 
प्रतिपाद्यो भवति । तदेतत्‌ आथर्वणोपनिषदि उक्तम्‌- 


तस्मै स होवाच द्वे विद्ये वेदितव्ये परा चैवापरा च । 


तत्रापरा ऋग्वेदो यजुर्वेदः सामवेदोऽथर्ववेदः शिक्षा कल्पो व्याकरणं निरुक्तं छन्दो 
ज्योतिषमिति । अथ परा यया तदक्षरमधिगम्यते । 


वेदानां भगवतो बोधकत्वे परविद्यात्वम्‌ । अन्यदा अपरविद्यात्वम्‌ । 
ता एव परमा विद्या यदा विष्णोस्तु वाचकाः ।। 
शरुतिस्मृतीतिहासपुराणेषु दरीदूरयते भगवान्‌ सर्ववेदप्रतिपाद्य इति । 
१) काठके श्रूयते- सर्वे वेदा यत्पदमामनन्ति; इति । 


२) ऐतरेयेच- तावा एता: सर्वा ऋचः सर्वे वेदाः सर्वे घोषाः ण्कैव व्याहतिः प्राण 
एब्रेति । 

गीतायां, वेदैश्व सर्वैरहमेववेद्य:”” श्रीकृष्णेनाप्युक्तम्‌ । 
वेदे रामायणे चैव पुराणे भारते तथा । 
आदावन्ते च मध्ये च विष्णुः सर्वत्र गीयते । 
सर्वे शब्दा विष्णुबोधकाः 
नामवाचिनः अग्रयादिशब्दा अपि हरिमेव प्रतिपादयन्ति । 
यो देवानां नामधा एक एव । 
इन्द्रं मित्रं वरुणमग्निमाहुरथो दिव्यः ससुपर्णो गरुत्मान्‌ । 
सर्वनामा सर्वकर्मा सर्वलिङ्ग: । 
सर्वच्छन्दोभिधो ह्येषः सर्वदेवाभिधो ह्यसौ । 
बृंहणाद्‌ ब्रह्मनामासौ ऐश्वर्यादिन्द्र उच्यते 
आसमन्तात्‌ काइते यदाकाझो मुख्यतो हरिः 
बलज्ञानस्वरूपत्वाद्वायुः अग्निः अगं नयन्‌ । 
आप आपालनाच्चैव पृथिवी प्रथितो यतः ॥ 
एवं नानाविधैः शब्दे: एक एव त्रिविक्रमः । 
वेदेषु सपुराणेषु गीयते पुरुषोत्तमः ।। 


सर्वे वेदा: परममुख्यवृत्या विष्णुं बोधयन्ति । तच्चेत्थम्‌- 


ओङ्कारो ब्रह्मवाचकः । ओमिति ब्रह्मेति श्रुतेः । ओङ्कारस्यार्थः गुणपूर्णत्वम्‌ । त्रह्मशब्दस्यापि 
स एवार्थः । अतः ओंकारो गुणपूर्णस्य ब्रह्मणो वाचकः । 


ओंकारार्थः एव व्याहृतयः । तिस्रो व्याहृतयः अ, उ म इति वर्णत्रयस्य व्याख्यानरूपाः । 
व्याहृतयश्चेमाः भूः भुवः सुवः । गुणपूर्णाभिधायकाः । अतो भगवद्वाचिकाः । प्रणवार्था 
व्याहृतयः । व्याहतेर्व्याख्यानं त्रिपदा गायत्री । त्रिपदाया गायत्रेव्याख्यानं वर्गत्रयात्मकं 
पुरुषसूत्तम्‌ । वर्गत्रयात्मकस्य पुरुषसूक्तस्य व्याख्यानं त्रयो वेदाः । सर्वो वेदः ओङ्कारार्थरूप: । 
ऑह्करार्थश्च ब्रह्म, विष्णुः । ओङ्कारेण सर्वावाक्‌ सन्तृण्णा । वेदाः विष्णुपराः विष्णपरोङ्कार- 

व्याख्यानत्वात्‌ इति सर्वो वेदः विष्णुपर इति बोधयामास श्रीमदानन्दतीर्थभगवत्पादाचार्यः स्वीये 
ऋग्भाष्ये । 
अङ्गीचकार सायणाचार्यो न व्याचकार 


सायणोऽप्याचार्यो मनुते सर्वोवेदः परमेइवरस्य भगवतो हरेः प्रतिपादक इति । तथाहि 
तस्य वाक्यानि आदावेवोपाद्वाते- 


अत्र केचिदाहुः ऋग्वेदस्यैव प्राथम्येन सर्वत्राम्नानात्‌, अभ्यर्हितं पूर्व इति न्यायेनाभ्यर्हितत्वात्‌ 
तब्याख्यानमादौ युक्तम्‌ । प्राथम्यश्च पुरुषसूक्ते स्पष्टम्‌- 


तस्माचज्ञात्‌ सर्वहुतः ऋचःसामानि जज्ञिरे । 
छन्दांसि जज्ञिरे तस्मा्यजुस्तस्मादजायत ।। इति । 
तस्मात्‌ “सहस्रशीर्षा पुरुष:”” इत्युक्तात्‌ परमेइवरात्‌ यज्ञात्‌ यजनीयात्‌ पूजनीयात्‌ सर्वहुतः 
सबै: हयमानात्‌ । यद्यपि इन्द्रादयः तत्र तत्र हूयन्ते तथापि परमेश्वरस्यैव इन्द्रादिरूपेण 
अवस्थानात्‌ अविरोधः । तथा च मन्त्रवर्णः- 


इन्द्रं मित्रं वरुणमग्निमाहुरथो दिव्यः ससुपर्णो गरुत्मान्‌ । 

एकं सद्विप्रा बहुधा वदन्त्याग्रि यमं मातरिश्वानमाहुः ।। ऋ.१.१६४.४६ 
वाजसनेयिनश्चामनन्ति- 

तत्तदिदमाहुरमुं यजामुं यजेत्येकैकं देवम्‌ । 

एकस्यैव सा विसृष्टिः एष उ ह्येव सर्वे देवाः ।। 

तस्मात्‌ सर्वैरपि परमेइवर एव हूयते । 


सर्ववेदप्रतिपाद्यो भगवान्नारायण इत्याह परं न व्याचख्यौ तत्परतया । केवलं कर्मपरतया 
रचयामास व्याख्याम्‌ । | 


क्रषिच्छन्दोदेवताः- 
अविवितार्षछन्दोदैवतव्राह्मणन मन्त्रेण यजनयाजनादिकं अध्ययनाध्यापनश्व अनर्थनिदानम्‌ । 

अतो क्रष्यादिज्ञानमावश्‍यकम्‌ । तच्च ज्ञापयामास श्रीमदानन्दतीर्थभगवत्पादाचार्यः । सर्वविद्यानां 
मुनिः भगवान्‌ पुरुषोत्तमः । अस्य महतो भूतस्य निश्चसितमेतदुग्वेदो यजुर्वेदः सामवेदोऽभर्वाज्गिरसः 
इतिहासः पुराणं विद्या उपनिषदः ोकाः सूत्राण्यनुब्याख्यानानि व्याख्यानान्यस्यैवेतानि 
निश्चसितानीति श्रुतिः ऋग्वेदादिकमस्य विष्णोरेव निश्चसितं प्राह । निश्चसितमिति हि निश्चसितमिव 
अनायासेन आदिकाले तेनोञ्चरितमिति । हयग्रीवादिमा विद्या निश्चासिताः उपदिष्टाः स एव 
प्रथमदृष्टा । 

परमेश्वरेण युगपत्समुदीरितं अखिलं विद्याजातं सकृभिगदमात्रेण ब्रह्मा चतुर्मुखो जग्राह । 
रुद्रशेषविपाः ब्रह्मणो जगृहुः । तेभ्यः शक्राद्याः । तेभ्यः दक्षाद्याः । तेभ्यः सनकादयः मनवश्च । 
सनकादयश्च जगति उपदिदिञुः । 


, हयग्रीवरूपी परमात्मा श्रीः 

. चतुर्मुखब्रह्मा वायुः ब्रह्माणी भारती च 
, रुद्रशोषविपा: तेषां पत्र्यः 

, झक्राद्याः एतेषां पत्यः 

« दक्षाद्या: 

, सनकाद्या: 

, मनवः । इतीयमृषिपरम्परा । 


हयग्रीबादिमा विद्या श्वसितत्वेन निसृताः । 
ब्रह्मणा स्वीकृतास्ताश्च रुद्रशेषविपा अपि । 
दक्षाया सनकायाश्च झक्राया मनवस्तथा । 
जगृहुस्ते च विश्वस्मिन्‌ चङग्न्याप्तास्ततोऽखिलाः । 
सकृन्रिगदमात्रेण गृहीतं ब्रह्मणाःखिलम्‌ 
अन्तर्गतस्य व्याप्तस्य प्रसादान्नित्यशक्तितः । 


GAN A ०८ AN ND २० 


वेदाः परममुख्यवृत्या भगवद्वोधकाः मुख्यवृत्या अग्रादिबोधका: । तदिदं मनसि निधाय 
श्रीमदानन्दतीर्थभगवत्पादाचार्याः अग्मदिदेवतापरत्वेन, तदन्तर्गतविष्णुपरत्वेन, अध्यात्म- 
परत्वनार्थ प्रदर्शयामासु: । पुराणञ्च इदं रीतित्रयं प्रदर्शयति । 

त्रयोऽर्थाः सर्ववेदेषु दशार्थाः सर्वभारते । 
विष्णोः सहस्रनामाऽपि निरन्तरतार्थकम्‌ ।। 


देवताश्च ज्ञापयामास श्रीमदानन्दतीर्थभगवत्पादाचार्यः । सर्वस्यापि वेदस्य । 
नारायणः साक्षात्‌ सर्ववेदप्रतिपाद्यः । 

भगवति प्रसिद्वा: पुरुषसूक्तादिविद्या वर्जयित्वा अन्यासां विद्यानां श्रीश्च देवता । 
्रीदेव्यां प्रसिद्धाः अम्भृणीसूक्ताद्या वर्जयित्वा अन्यासां ब्रह्मैव देवता । 


पूर्वस्यां देवतायां प्रसिद्धा विद्या वर्जयित्वा अन्यासां विद्यानां तारतम्यङ्रमेणेव इक्रान्ता 
देवता मताः । 


देवता सर्वविद्यानां स्वयं नारायणः प्रभुः । 
ऋते तत्र प्रसिद्धाश्च देवता श्रीस्तथाऽत्र च । 
कऋते प्रसिद्धा ब्रह्मैव ततस्तेन क्रमेण च । 

पूर्वप्रसिद्धवर्ज तु झक्रान्ता देवता मताः ॥ 


एतत्सर्वं विव्रियते श्रीमञ्जयतीर्थश्रीचरणैः भाष्यटीकायाम्‌ । 
छन्दांसि छन्दोऽभिमानिदेवताश्च प्रदःर्यन्ते भाष्यकारैः । 


१) गायत्री, बृहती- श्रीः ब्रह्माणी, भारती गरुडः, स्वाहा, तारा, 
२) अनुष्टुप्‌- ब्रह्माणी, रोहिणी, 

३) त्रिष्टपू- इन्द्राणी 

४) जगती- वारुणी 

५) पङ्किः- शची 

६) उष्णिक्‌- सौरी । 

७) जगती- सर्वदेवस्रियः 

८) विराट्‌- मित्रावरुणभार्ये 

नात्र देवतानां छन्दसामैक्यमुच्पते किन्तु तदभिमानितया तत्तन्मामवत्वम्‌ । तच बहीनां 
देवतानामेकच्छन्दोऽभिमानित्वेन एकनामवत्वं न विरुध्यते । इत्येवमादिरूपेण बहवो विषया 
निरूपिताः स्वीये ऋग्भाष्ये । 

तदिदं श्रीमदानन्दतीर्थभगवत्पादाचार्यविरचितं ऋर्भाष्यं प्रथममण्डले चत्वरिंशत्सूक्त- 
पर्यन्तमस्ति । 

श्रीमदानन्दतीर्थभगवत्पादाचार्यविरचितं ऋम्भाष्यं, श्रीमज्जयतीर्थश्रीचरणविरचिता क्रग्भाष्य- 
टीका, श्रीराघवेन्द्रतीर्थविरचिता मन्त्रार्थमञ्जरीटीका, श्रीस्कन्दस्वामिविरचितं भाष्यं, वेङ्कट- 
माधवाचार्यभाष्यं, मुद्गलभाष्यं सायणभाष्यं द्यादेवविरचिता नीतिमञ्जरी, कपालिशाखिविरचितं 
सिद्धाञ्जनं इति उद्गीथ इति च नैका व्याख्याः सन्ति । 

स्कन्दस्वामिभाष्यं मुद्रलभाष्यं सिद्धाजनश्व प्रथमाष्टकपर्यन्तमस्ति । वेङ्कटमाधवभाष्यं पूर्णतया 
उपलभ्यते । सायणश्च सम्पूर्णं वर्तते । दशमण्डले उद्गीथभाष्यमस्ति । 

इत:पूर्वमेता व्याख्या विशकलिततया नेकाभिः संस्थाभिः मुद्रापिता: । ता व्याख्या इदानीं 
एकस्मिन्‌ सम्पुटे विद्याधीशशोधकेन्द्रेण मुद्राप्यते इत्येततन्मोदावहमस्माकम्‌ । नैकेषु सम्पुटेषु 
वरीवर्ति इयं ऋक्संहिता पदपाठसहिता सव्याख्या च । 

ऋक्संहितायाः प्रथमसम्पुटत्वेन प्रथमध्यायोऽयं मुद्रापितः । अस्मिन्‌ प्रथमाध्याये 
एकोनविंशतिसूक्ताः सन्ति । 

अस्या ऋक्संहिताया मुद्रापणे धृतमनस्काः जितमनस्काः अस्य झोधकेन्द्रस्य प्रधान- 
सम्पोषकाः गाढावगाढसुधादिनैकग्रन्थाः पाठपीठाः श्रीपद्मनाभतीर्थादिश्रीमज्जयतीर्थादयधिष्ठित- 
शरीमदुत्तरादिमठपीठाः वृष्टिखेटाधिष्टितश्रीमज्यतीर्थश्रीचरणनलिनचश्वरीकायिताः श्रीश्री 
श्रीमत्सत्यात्मतीर्थाः । 

तेषामादेशेन अनुग्रहेण च सम्पादितेयम्‌ । तेभ्यो गुरुवर्यभ्यः नतिशतततीरर्प्यन्ते । 

जयतीर्थविद्यापीठस्य कुलपतयः सुधाविज्ञारदाः, सच्छास्रपाठप्रवचनेषु रताः मम आबाल्यं 
सुधान्त वेदान्तं उपदिश्य भगवन्मार्गोपदेशकाः पूज्या गुरवः श्रीगुत्तलाचार्या: । तेभ्यो गुरुव्यभ्यः 
नमनानि अर्पयामि । 


6 ऋग्वेदसंहिता 


बिद्याधीराझो धकेन्दरप्रवर्तकाः अभिवर्धकाश्र मान्याः यशःशरीराः प्रो. के.टि. 
पाण्डुरङ्गीमहोदयाः । तेषमामपि भूयांसि नमांसि निवेदयामि । 


साधनइारीरनिदानान्‌ श्रीमदाचार्यशास्रे दीक्षाप्रदान्‌ श्रीपादचरणासक्तान्‌ तातपादान्‌ 
रीप्रल्हादाचार्यान्‌ जिलातनयोऽहं सभक्ति नमस्कुर्वे । 


मुद्रापणे सम्पादनेच दत्तावकारोभ्यः द्वेतवेदान्ताध्ययनसंशोधनप्रतिष्ठानाध्यक्षेभ्यः विद्याधीश- 
स्रातकोत्तरसंस्कृतशोधकेन्द्रधर्मदरिभ्यो जनादरणीयपाठप्रवचनदीक्षेभ्यः संस्थायाः सर्वविधकार्येषु 
अनवरतमनितरसाधारण्येन प्रोत्साहकेभ्यो मान्येभ्यः डा. सत्यध्यानाचार्यकट्टिमहाभागेभ्यः मम 
हार्दानि नमनानि निवेदयामि । 


द्वितीयं सम्पुटं डा. वेङ्कटेशाचार्यः बि,आर्‌, समपीपदत्‌ । अयं च विद्वान्‌ शोधकेन्द्रस्य 
संशोधकः नैकान्‌ ग्रन्थान्‌ समपादयत्‌ । युवा विद्वान्‌ कार्यकुशलः पाठप्रवचनदीक्षश्च । तस्यापि 
हार्दानि अभिनन्दनानि संसूचयामि । 


विद्याधीझ्रातकोत्तरसंस्कृतशोधकेन्द्रविश्वस्थ-धर्मदर्रिभ्यरच हार्दानि अभिनन्दनानि । इतः 
पूर्व विशकलिततया मुद्रापिताभ्यो नैकाभ्यः संस्थाभ्यश्च हार्दानि अभिनन्दनानि आवेदयामि । 


संहितामिमां सश्रद्धं अल्पियसि काले सुष्ट मुद्रापकेभ्यो वागर्थमुद्रणालयाधिकारिभ्यः धन्यवादान्‌ 
वितरामि । 


सब्याख्यासपदपाठक्रक्संहितासम्पादनं मुद्रापणश्च विदुषां विद्यार्थिनाश्चोपकृतये भवतीति 
विश्वासिमि । इदं कृतिकुसुमं भगवञ्चरणनलिनार्पणाय गुरुणां श्रीश्रीमत्सत्यात्मश्रीचरणानां 
करकमलयोररप॑यामि । 


अध्येतृकरकमलयोश्चोपहारीकरोमि । अनेन कर्मणा गुरुहद्गो भगवान्‌ प्रीतोऽस्तु दिग्विजय- 
रामाभिन्नो श्रीमन्मूलसीतासमेतः श्रीमन्मूलरामः श्रीमत्सत्यात्मतीर्थाराधितः । 


सुधीजनविधेयः 
डा. कृष्णाचार्य उपाध्यायः 
निदेशकः, विद्याधीरास्रातकोत्तरसंस्कृतशोधकेन्द्रः 


श्री; 
सन्याख्या सपदपाठा 


ऋक्संहिता 


अथ तृतीयोऽध्यायः 


ऋक्संहिता पदपाठसहिता 
(सूक्तम्‌ ३३) 
१५ हिरण्यस्तूप आङ्गिरसः । इन्द्रः । त्रिष्टुप्‌ । 
एतायामोप॑ गव्यन्त इन्द्रमस्माकं सु प्रम॑तिं वावृधाति । 
अनामृणः कुविदादस्य रायो गवां केतं पर॑मावर्जते नः ।। १ ॥ 


आ । इत । अयांम । उप॑ । गव्यन्तः । इन्द्रम्‌ । अस्मार्कम्‌ । सु । प्रऽम॑तिम्‌ । ववृधाति । 
अनामृणः । कुवित्‌ । आत्‌ । अस्य । रायः । गर्वाम्‌ । केत॑म्‌ । पर॑म्‌ । आऽवर्जते । नः ॥ 


श्री आनन्दतीर्थभगवत्पादाचार्यविरचितं ऋग्भाष्यम्‌ 


ये सखायस्त्वरिता एत देवा उपायाम पशुवत्तद्वस्थाः । 
गव्यन्त उक्ता अतिनिश्रितेऽर्थेऽभूते झाब्दश्रेत्याह सूत्रं परेशः ।। १ ॥। 


्रकृष्टज्ञानं वर्धयत्येव सुष्टु स नोऽभेयोऽनामृणः कापि तस्य । 
वित्तानि तस्माद्वेदवाक्योत्थमेव केतं ज्ञानं परमावर्जते नः ।। २ ॥। 


श्रीमज्जयतीर्थविरचिता क्रग्भाष्यटीका 
एतायाम ।। पश्चदशर्चमेतदैन्द्रे सूक्तम्‌ ।। ये सखायः । इतेति मध्यमपुरुषप्रयोगाद्ेऽस्माकं 
सखायो देवाः देवादयः । सखायो देवाश्चेति वा ते यूयमेत आगच्छत । देवा इन्द्रियादिकं 
प्रेरपत अन्ये सह्घट्टिनो भवत । आडो व्याख्यानं त्वरिता इति । किमर्थं वयमिन्द्रमुपायाम 


2 ऋग्वेद संहिता [अ.१ अ.३ व.१ 


शरणमिति शेषः । कथंभूताः गव्यन्तः उपमानादाचार इति गोशब्दादाचारे क्यच्‌ । ततः 
झातृप्रत्ययः । गोवदाचरन्तः । ननु तत्र कर्मण इति वर्तते तथापि छान्दसेन व्यत्ययेन कर्तुरपि 
भवति । उपमानोपमेयत्वविवरणार्थमाह ।। पशुवदिति ।। यथा गवाद्याः पवः स्वामिवरास्था- 
स्तथेन्द्रवशस्था वयमिति । ननु “सुप आत्मनः क्यच्‌’ (पा.सू-३.१.८) इतीच्छायां क्यचि 
कृते गा इच्छन्त इति भविष्यति । सत्यम्‌ । अधिकमपि दर्शयितुमेतत्‌ । 


नन्वयामेति कोऽयं शब्द: ? यातेर्लङि रूपमेतत्‌ । लङ्‌ भूते वर्तते न चात्र तत्सम्भवतीत्यत 
आह- अतीति ॥ अतिनिश्चितेऽभूतेऽपि धात्वर्थे भूतत्ववाचीशाब्दः प्रयोक्तव्य इत्यस्यार्थस्य 
प्रतिपादकं सूत्रमाहेत्यर्थः । अन्यत्र च- “एष्यत्तु निश्चितं यत्तदतीतत्वेन भण्यते’ इति । 
अयतेलौटि रूपमेतदित्यज्गीकारेऽपि न कश्चिद्दोष इति चशब्दः । कि प्रयोजनम्‌ । स इन्द्रोऽस्माकं 
नः प्रमतिं प्रकृष्टज्ञानं बह्वर्थविषयं सु सुष्ठु यथार्थं वा वृधाति वर्धयति । यडर्थ एवेति । 
कुतः यस्मात्स इन्द्रः कुवित्‌ कापि अनामृणोऽभेद्यः कापि भेद्यो न भवति यस्माच्च गवां वाचां 
सम्बन्धिवेदवाक्योत्थं परम्‌ उक्तविधयोत्तमं केतं ज्ञानम्‌ एकवचनं बहुवचनार्थं । अस्य तस्येन्द्रस्वैव 
रायो वित्तानि । आत्‌ तस्मादसौ नोऽस्मभ्यम्‌ आवर्जते त्यागार्थत्वाइदाति । ज्ञानानामधिपतिः 
प्रतिहतिरहितश्च शरणं प्राप्तः कथं तानि न दद्यादिति ॥ १ ॥ 


श्रीराघवेन्द्रतीर्थविरचिता मन्त्रार्थमञ्जरी 


ॐ अथ “एतायामोप॑’ इति पञ्चदशर्च वर्गत्रयात्मकमैन्द्रै त्रैष्टुभं त्रयखिंशं सूक्तम्‌ । अत्र 
ऋचि 'आ इत एत' इति मध्यमपुरुषश्रवणात्‌ 'सखायः' इति देवाश्च इति शेषः । येऽ- 
स्माकम्‌ सखायो देवाश्च । ते यूयम्‌ आ इत, शीघ्रमागच्छत, देवा इन्द्रियादिकं प्रेरयत, अन्ये 
सखायः संघटि(ट्टि)नो भवत इति भावः । “किमर्थम्‌? इत्यत उक्तम्‌- अयाम इत्यादि । 
वयम्‌ गव्यन्तः गोवदाचरन्तः, ‘उपमानादाचारे’ इति कर्तर्यपि च्छान्दसः क्यच्प्रत्ययः, अवादेशः, 
ततः इातृप्रत्ययः, यथा गवाद्याः पराव: स्वामिवइयास्तथेन्द्र्वयाः, यद्वा “सुप आत्मनः क्यच्‌' 
इतीच्छार्थ क्यच्‌, गा इच्छन्तः इत्यर्थः । इन्द्रम्‌ । उप अयाम शरणम्‌ इति शेषः, शरणं 
प्राप्स्यामः इत्यर्थः, “या प्रापणे’ लङ्भविष्यदर्थ ध्येयः “एष्यत्तु निश्चितं यत्तदतीतत्वेन भण्यते’ 
इत्युक्तः, 'इणू गतौ’ इत्यस्य वा लोट्युत्तमपुरुषे रूपम्‌ । शरणप्राप्ती किं प्रयोजनम्‌ ? उच्यते 
सः इन्द्रः । अस्माकम्‌ । प्रमतिम्‌ प्रकृष्टज्ञानम्‌, बह्वर्थविषयकमिति यावत्‌ । सु सुष्ठु यथार्थम्‌ । 

वावृधाति “वृधु वर्धने” यङ्लुगन्तमू, यडन्तप्रयोगस्यार्थः भाष्ये 'एव' इति । कुतो वर्धयति 
ज्ञानम्‌ ? यस्मात्‌ सः इन्द्रः । कुवित्‌ कापि । अनामृणः अभेद्यः, कापि भेद्यो न भवति । 
यस्माच गवाम्‌, वाचां सम्बन्धि, वेदवाक्योत्पन्नम्‌ । परम्‌ यथार्थवायुक्तविधयोत्तमम्‌ । केतम्‌ 
ज्ञानम्‌, केतु: केतश्चितिश्चित्तं मतिः क्रतुः’ इति (गी० भा०४।६) अभिधानात्‌, एकवचनं 
बहुवचनार्थ वेदजोत्तमज्ञानानि इत्यर्थः । अस्य इन्द्रस्य (एव) रायः वित्तानि । आत्‌ तस्मात्‌ । 
असौ इन्द्रः । नः अस्मभ्यम्‌ । आवर्जते ददाति, ज्ञानानामधिपतिः प्रतिहतिरहितश्च शरणं 
प्राप्तश्च कथं तानि न दद्यात्‌ ? इति तात्पर्यम्‌ ॥ १ ॥ 


श्रीस्कन्दस्वामिविरचितं क्रम्भाष्यम्‌ 


आ इत आगच्छत मत्पुत्रा ऋत्विजो वा । अयाम उप या प्रापणे । उपराब्दोऽप्युपसर्गः 
“छन्दसि परेऽपि’ (पा.सू.१.४.८१) इत्येवं परः प्रयुज्यते । उपायाम उपागच्छाम । गव्यन्तः । 
गा इच्छन्तः । इन्द्रम्‌ । अथवा अयामेति “ईमहे यामि’ (निघ.३, १९) इत्यस्य याच्ञाकर्मणो 
रूपम्‌ । उपशब्दस्तृपसर्गो धात्वर्थानुवादी । उपसर्गश्रुतेर्वा योग्यक्रियाध्याहारः । याचामहे । 
उपगम्य गन्यन्तः इन्द्रम्‌ । किं पुनरत्र याच्यते | गावः | कुत एतत्‌ । गव्यन्त इति वचनात्‌ | 
इष्यमाणस्य च याच्यमानत्वात्‌ । कस्मात्‌ पुनरिन्द्रमुपायाम । उच्यते । यस्मात्‌ अस्माकम्‌ 
सु प्रमतिम्‌ सुराब्दो5त्र सुष्ठ्वर्थ । प्रशब्दः प्रकर्षे । मतिरपि 'यामि, मन्महे’ (निघ.३, १९) 
इति याच्ञाकर्मसु पाठात्‌ याच्ञायाम्‌ । सुष्ठु प्रकृ याच्ञाम्‌ । वावृधाति वृधिरत्रान्त्णीतण्यर्थः । 
लुझर्थे च लेट्‌ । याचितप्रदानेन पुनःपुनरवीवृधत्‌ । यद्यद्‌ याचितं तत्तत्‌ दत्तवानित्वर्थः । 
यस्माच अनामृणः मृण हिंसायाम्‌ । अहिंस्यः शत्रुभिहिँसितुमशक्यः । कुवित्‌ । बहुनामैतत्‌ 
(तृ.निघ.३,१) । अत्यन्तबहुः । आत्‌ इति निपातः पदपूरणः । अस्य इन्द्रस्य रायः वसु 
धनम्‌ वसु रायो राधः (निघ.२,१०) इति हि धननामसु पाठात्‌ धनानामैतत्‌ प्रथमान्तम्‌ । 
रैशब्दाद्वा प्रथमार्थे षष्ठी । यस्मादत्यन्तं बहुधनत्वात्‌ दानसमर्थ इत्यर्थः । यस्माच गवाम्‌ 
केतम्‌ गोइब्दोऽत्र सास्रादिमद्घचन उदकनाम वा । केतशब्दोऽपि सामर्थ्यात्‌ समूहवचनः । 
गवामपां वा समूहम्‌ परम्‌ अत्यन्तोत्कष्टम्‌ आवर्जते वृजिरत्र सामर्थ्यादन्तर्णीतण्यर्थः दाने वर्तते । 
आवर्जयति ददाति नः अस्मभ्यम्‌ । यस्मादिदानीमप्यस्मभ्यं गां वृष्टिं वा ददात्येेत्यर्थः । 
अथवा 'कित ज्ञाने' इत्यस्य केतशब्दो ज्ञेयवचनः । गवामिति तु निर्धारणे षष्ठी । गवां मध्ये 
यत्‌ केतं ज्ञेयं अत्यन्तोत्कृष्टं गोजातं तत्‌ परमावर्जते सुष्ठ ददाति ॥ १ ॥ 


ऋग्वेद संहिता 


[अ.१ अ.३ ब.१ 
वेङ्कटमाधवाचार्यविरचितं क्रग्भाष्यम्‌ 
एतायामोप गव्यन्त व्याचिख्यासति माधवः । 
समासानां स्वराद्‌ वृत्तिरादौ तत्र प्रदर्श्यत ॥ १॥ 
मुख्यस्तत्पुरुष: प्रोक्तो द्वन्द्रभ तदनन्तरः । 
तृतीयस्तु बहुत्रीहिरन्ययीभाव उत्तरः ॥ २॥ 
तत्रोत्तरपदार्थस्य प्राधान्यं यत्र वर्तते । 
उदात्तस्तत्र भवति सुरूपकृलुमूतये ॥ ३ ॥ 
“द्रविणोदा द्रविणसो” 'हब्यवाहं पुरुप्रियम्‌’ । 
“त्रिष्वादित्य द्रुपदेषु, “नो हिरण्यरथं दंस’ ॥ ४ ॥ 
यदि स्वरः पूर्वपदे तदर्थः प्रस्फुटो भवेत्‌ । 
“भगभक्तस्य ते वयम्‌,” “विप्रजूतः सुताव्रतः” ॥ ५ ॥। 
तवेद्धि सख्यमस्तृतम्‌,' “अनाधृष्टास ओजसा’ । 
“अच्छिन्नपत्रा सचन्ताम्‌,' “अप्रजा सन्त्वत्रिण' ॥। ६ ।। 
अनुदात्तइच दृष्टो नञ्‌ “अयोद्धाञइव दुर्मद' । 
तादृशेषूत्तरपदे प्राधान्यमिति निर्णयः ॥ ७॥ 
कार्ययोगो यदि द्वन्द्व उभयोरपि दृश्यत । 
स्थिते पूर्वपदस्यार्थे द्वितीयस्यापि सङ्गहः ॥८॥ 
अन्तोदात्तस्ततो द्रन्द्रः इन्द्रवायू बृहस्पतिम्‌ । 
“ऋक्सामाभ्यामभिहितौ,? “इहेन्द्राग्नी उप हये | ॥ ९ ॥। 
समप्रधानयोद्धन्द्व उदात्त उभयोरपि । 
“यावापृथिवी मरुतः, 'हयामि मित्रावरुणौ ॥। १० ॥ 


प्रधान इन्द्र पूर्वोऽत्र प्रधानः कचिदुत्तरः । 
स सोमारुद्रयोर््न्द्रः मा सहूती निदर्शनम्‌ ॥ ११॥ 

बहुब्रीहिषु तात्पर्य विशेषणविशेष्ययोः । 

“अग्निहोंता कविक्रतु,' “अग्ने सूपायनो भव? ॥ १२ ॥ 
“मित्रं हुवे पूतदक्षं,” “शं नो विष्णुरुरुक्रमः? । 

“पञ्चपादं,” 'सप्तचक्र', “त्रिचक्रेण,? 'त्रिनाभि च ॥ १३॥ 
उदात्तरचोभयो र्टः पूर्वस्मिन्नपि चोत्तरे । 

उदात्तानुगुणइ्चार्था दर्शनीय इति स्थितिः ॥। १४ ॥। 
अन्तोदात्तोऽव्ययीभाव स अनुकामं तर्पयेथाम्‌ । 

“प्रतिदोषं गृणानः च तादृशाः सन्ति चापरे ॥ १५ ॥ 
अनुकामं विभत्तयर्थे नाऽनोरर्थोऽस्ति कश्‍चन । 

पश्चात्‌ कामस्य यद्वास्तु तथाऽप्यन्ते स्वरो भवेत्‌ ॥ १६ ॥ 


प्रतिदोषं गृणानोऽत्र वीप्सां योतयति प्रति । 

दोषाझब्दो वाचकश्च ततस्तस्मिन्‌ स्वरः स्थितः ॥॥ १७ ॥ 
अथ विग्रहवाक्यानि विस्पषटप्रतिपत्तये । 

सुरूपकर्मणां कर्ता पुरूणां च तथा प्रियः ॥। १८ ॥ 
भाग्येनाऽयं तु सम्भक्तो विप्रैराकृष्यते तथा । 

तव सख्यं न हिंसितमयोद्वेत्यस्य विग्रहः ॥॥ १९ ॥ 
न यः समर्थो युद्ध इति युद्धाऽसामर्थ्यदर्शनम्‌ । 

प्रधान इन्द्रो वायुश्च मित्रच वरुणोऽपि च ॥ २० ॥ 
अग्ने क्रतुः कविः क्रान्तो बहुब्रीहेस्तु विग्रहः । 

उररस्ति क्रमो यस्य त्रीणि चक्राणि सन्ति च ॥ २१ ॥ 
कामेषु तर्पयेथां नः पश्चात्‌ कामस्य वा पुनः । 

रात्रौरात्रौ प्रतिदोषमिति विग्रहदर्शनम्‌ ॥ २२ ॥ 


सर्वेष्वेषु समासेषु यत्रयत्र स्वरो भवेत्‌ । 
काशं कुझं वाश्वलम्ब्य स्वरं तं स्थापयेदिति ॥॥ २३ ॥ 

हिरण्यस्तूपः । आगच्छत । गामिच्छन्तो वयम्‌ इन्द्रम्‌ उपगच्छाम । उपगमनानन्तरं सः 
अस्माकम्‌ अनेकार्थाभिलाषिणीं मतिं सुष्ठु वर्धयति । हिंसकवर्जितः अस्य धनस्य बहु 
आवर्जयति । तदेवाह- गवाम्‌ सद्दम्‌ कुवित्‌ आवर्जयतीति ।। १ ॥ 


मुद्रलविरचितभाष्यम्‌ 


“त्वमग्ने प्रथमः’ (ऋ.सं-१.३१.१) इति सप्तमानुवाके पश्च सूक्तानि । तत्र 'एतायाम! 
इति पश्चदशार्च तृतीयं सूक्तम्‌ । आङ्गिरसो हिरण्यस्तूप ऋषिः । त्रिष्टुप्‌ छन्दः । इन्द्रो देवता । 


देवा परस्परमेवं कथयन्ति । हे देवाः । गन्यन्तः पणिनामकेनासुरेण अपहता अस्मदीया 
गा प्राप्लुमिच्छन्तो यूयम्‌ एत आगच्छत । युष्माभिः सहिता वयम्‌ इन्द्रम्‌ गवानयनक्षमम्‌ उप 
अयाम प्राप्रवाम । स चेन्द्रः अनामृणः हिंसकरहितः सन्‌ अस्माकम्‌ देवानाम्‌ प्रमतिम्‌ 
गोलाभेन हर्षयित्वा प्रकृष्टा बुद्धिम्‌ सु बवृधाति सुष्टु वर्धयति । आत्‌ अनन्तरम्‌ स इन्द्र 
अस्य रायः धनस्य गवाम्‌ गोरूपस्य सम्बन्धि परम्‌ केतम्‌ उत्कृष्टं ज्ञानम्‌ नः अस्माकम्‌ 
कुवित्‌ आवर्जते अधिकं प्रापयति ।। १ ॥! 


श्रीमत्सायणाचार्यविरचितं क्रग्भाष्यम्‌ 


यस्य निःश्वसितं वेदा यो वेदेभ्योऽखिलं जगत्‌ । 
निर्ममे तमहं वन्दे विद्यातीर्थमहेइबरम्‌ ।। 


अथ तृतीयाध्याय आरभ्यते । "त्वमग्ने प्रथम: इति सप्तमानुवाके पञ्च सूक्तानि । तत्र 
'एतायाम' इति तृतीयं सूक्तं पश्चदशर्चम्‌ । 'कऋ्षिइचान्यस्मात्‌’ इति परिभाषया आङ्गिरसो 
हिरण्यस्तूप ऋषिः । अनुक्तत्वात्‌ इन्द्रो देवता । त्रिष्टुप्‌ छन्दः । “णत' इत्यनुक्रमणिका । 
गासववीवधयोर्निष्केबल्य “एतायाम' इति सूक्तं विनियुक्तम्‌ । तथा च सूत्रितम्‌ “अतिमूर्तिना 
यक्ष्यमाणः? इति खण्ड- 
गासवीववधी पशुकामः इन्द्र सोममेतायामेति मध्यन्दिनः' (आइव.९.८) इति ॥ 


दवाः परस्परमत्रं कथयन्ति । है देवाः गव्यन्तः पणिनामकेनासुरेणापहृता अस्मदीया गाः 
प्राप्ठुमिच्छन्तो यूयं एत । आगच्छत । युष्माभिः सहिता वयम्‌ इन्द्रं गवानयनक्षमम्‌ उपायाम । 

प्राप्रवाम । स चेन्द्रः अनामृणः हिंसकरहितः सन्‌ अस्माकं देवानां प्रमतिं गोलाभेन हर्षयित्वा 
प्रकृष्टां बुद्धिं 'सु” बवृधाति । सुष्ठु वर्धयति । आत्‌ अनन्तरं स इन्द्रः अस्य रायः धनस्य 
गवां गोरूपस्य सम्बन्धि परं केतं उत्कृष्ट ज्ञानं नः अस्माकं कुवित्‌ आवर्जते । अधिकं 
प्रापयति । इत । 'इण्‌ गतौ’ । अदादित्वात्‌ शपो लुक्‌ । अयाम । एतेलोडुत्तमबहुवचने 
“आडुत्तमस्य पिच्च” (पा.सू.३.४.९)इति आडागमः । पिद्वद्भावात्‌ सार्वधातुकलक्षणे गुणेऽया- 
देशः। न च “इणो यण्‌’ (पा.सू.६.४.८१) इति यणादेशः । “मध्येऽपवादाः पूर्वान्‌ विधीन्‌ 
बाधन्ते’ (परिभा.६०) इति वचनात्‌ तस्य इयङादेशापवादत्वात्‌ । अतः परत्वात्‌ गुणेन यणादेशो 
बाध्यते । पिद्वद्धावात्‌ प्रत्ययस्यानुदात्तत्वे धातुस्वरेणाद्युदात्तत्वम्‌ । गव्यन्तः । गा आत्मनः 
इच्छन्तः । “सुप आत्मनः क्यच्‌’ (पा.सू.३.१.८) इति गोशब्दात्‌ कर्मणः क्यच्‌ । “वान्तो 
यि प्रत्यये’ (पा.सू.६.१.७९) इत्यवादेशः । प्रत्ययान्ताद्वातोर्लटः शतृ । तस्य अदुपदेशात्‌ 
लसार्वधातुकानुदात्तत्वे धातुस्वरः । प्रमतिम्‌ । मन्यतेः क्तिनि 'अनुदात्तोपदेश' इत्यादिना 
अनुनासिकलोपः । 'तादौ च' (पा.सू.६.२.५०) इति गतेः प्रकृतिस्वरत्वम्‌ । बवृधाति । 
'वृधु वृद्धौ’ । लेट्यडागमः । “बहुलं छन्दसि’ इति शपः इलुः । संहितायामभ्यासस्य 
दीर्घश्छान्दसः । अनामृणः । 'मृण हिंसायाम्‌’ । मृणन्ति हिंसन्तीति मृणाः । इगुपधलक्षणः 
कः । न सन्त्यमृणा अस्य इति बहुब्रीहौ “नञ्सुभ्याम्‌ (पा.सू.६.२.१७२) इत्युत्तर-पदान्तो- 
दात्तत्वम्‌ । अस्य रायः । 'ऊडिदम्‌....' (पा.सू.६.१.१७१) इत्युभयत्र विभक्ते-रुदात्तत्वम्‌ । 
गवाम्‌ । 'सावेकाचः' (पा.सू.६.१.१६८) इति प्राप्तस्य विभत्तयुदात्तस्य “न गोइवन्साववर्णः' 
(पा.सू.६.१.१८२) इति प्रतिषेधः । केतम्‌ । “कित ज्ञाने” । घञन्त आद्युदात्तः । आवर्जते । 
“वृजी वर्जने’ । अदादित्वात्‌ शपो लुकि प्राप्ते “बहुलं छन्दसि’ इति तदभावः । शपः पित्त्वा- 
दनुदात्तत्वम्‌ । तिडइच लसार्वधातुकत्वेन धातुस्वरः । “तिङि चोदात्तवति’ (पा.सू.८.१.७१) 
इति गतेरनुदात्तत्वम्‌ । कुबिद्योगात्‌ “निपातैर्य्दिहन्त..” (पा.सू.८.१.३०) इत्यादिना 
निघातप्रतिषेधः ।। १ ॥ 


कपालिशाखिविरचितं ऋक्संहिताव्याख्यानं सिद्वाञ्जनम्‌ 


अथ प्रथमाष्टके तृतीयोऽध्यायः प्रारभ्यते । प्रथममण्डले सप्मेञ्नुवाके पश्च सूक्तानि । तत्र 
एतायामेति तृतीयं पञ्चदशर्च सूक्तम्‌ । आङ्गिरसो हिरण्यस्तूप ऋषिः त्रिष्टुप्‌ छन्दः इन्द्रो देवता । 

तत्र प्रथमामृचमाह- दिव्यज्ञानरश्मिद्योतकगोलिप्सून्‌ समानमार्गप्रवृत्तान्‌ सखीन्‌ सम्बोध्य 
प्राह ऋषिः । गव्यन्तः गा: प्राप्तुमिच्छन्तः हे सखायः ! यूयं एत आगच्छत । इन्द्रम्‌ गवां 
प्राप्ति साधयितुं समर्थ उपायाम प्राप्रुवाम । स इन्द्रः अस्माकम्‌ गोलाभोद्यमिनां प्रमतिम्‌ 
गोप्राप्ती निमित्ते प्रकृष्टां बुद्धिं सु ववृधाति सुष्ठु वर्षयति । आत्‌ अनन्तरं अनामृणः हिंसकरहितः 
स इन्द्रः गवाम्‌ गोसमूहसम्बन्धिनः गोरूपस्येत्यर्थः, अस्य प्रेप्सितस्य रायः धनस्य परम्‌ 
उत्कृष्टं केतम्‌ ज्ञानं नः अस्माकं कुवित्‌ अधिकं आवर्जते प्रापयति । इत इण्‌ गतौ, लोट्‌ । 
गञ्यन्तः गा आत्मन इच्छन्तः, गोशब्दात्‌ कर्मणः क्यच्‌ । बवृधाति “वृधु वृद्धौ’ लेटि 
आडागमः, संहितायां अभ्यासस्य दीर्घः । अनामृणः मृण हिंसायाम्‌, आमृणन्तीति आमृणाः, 
न सन्त्यामृणा अस्य । कुवित्‌ बहुनाम । देवाः परस्परमेवं कथयन्तीति सायणीयम्‌ । कऋषेरेवेदं 
“एत' इत्यादि । वाक्यमिति चेत्‌, द्वितीयर्चि “उपेत्‌ पतामि’ इति ऋष्युक्तिः सङ्गता भवति | 
ऋषिरिन्द्रस्य महिमानं वर्णयति सूक्तद्वयेन । तथा “इन्द्रस्य नु वीर्याणि प्रवोचम्‌' इत्युपक्रान्तवान्‌ । 
अस्यामृचि इदं प्राह ऋषिः- या गावः क्रतमरीचयः अस्माकं धनभूताः पणिभिरसुरेर्वृत्रबन्धुभिः 
अनृजुन्यवहारिभिरपहृत्य पर्वतगुहाशब्दबोधिते जडगते तमसि निक्षि्ताः, तासां लाभाय परं ज्ञानं 
आवइयकं भवति । तच दातुं प्रभुरिन्द्रः, सखायः ! एत, तमुपास्महे इति ।। १ ॥ 


ऋक्संहिता पदपाठसहिता 
उपेदहं धनदामप्रतीतं जुष्टां न इयेनो वसतिं प॑तामि । 
इन्द्रं नमस्यन्नुपमेभिरकैर्यः स्तोतृभ्यो हव्यो अस्ति याम॑न्‌ ॥ २ ॥ 
उप॑ । इत्‌ । अहम्‌ । धनऽदाम्‌ । अप्र॑तिऽइतम्‌ । जुष्टाम्‌ । न । स्येनः । वसतिम्‌ । पतामि । 
इन्द्रम्‌ । नमस्यन्‌ । उपऽमेभिंः । अर्कैः । यः । स्तोतृऽभ्य॑ः । हव्य॑ः । अस्तिं । याम॑न्‌ ॥ 
क्रग्भाष्यम्‌ 
दतक उपैवेशमहं पतामि यथा श्येनो वसतिं पूर्वभुक्ताम्‌ । 
इन्द्रं नमस्यत्ननुकूलग्मिरेब यः स्तोतृभ्यो हव्य एवास्ति काले ।। २ ॥ 
ऋग्भाष्यटीका- उपेतू । उपैव । अहं धनदां धनस्य दातारम्‌ । अप्रतीतं वैरिभिर- 

प्रतिगतम्‌ । इन्द्रमित्‌ ईशमेव । उपपतामि उपगच्छामि । क इव जुष्टां सेवितां पूर्वभुक्ताम्‌ । 


सू.२३ मं.२] प्रथममण्डलम्‌ 9 


बसतिं नीडम्‌ । इयेनो न श्येनो यथा । कथं उपमेभिरकैः उपमशब्दः सदृझ्ञार्थ: । अर्का 
ऋचः अनुकूलर्ग्मि: इन्द्रप्रतिपादकगिर्भिरिन्द्रमेव नमस्यन्‌ स्तुवनिति यावत्‌ । कथम्भूतम्‌ । य 
इन्द्रो यामन्‌ यामे । वीप्साभिप्रायमेतत्‌ । सर्वस्मिन्काले कालवाचक एव वाऽयम्‌ । स्तोतृभ्यः 
स्तोतृणां हव्य एवास्ति । जुहोतिरत्रादनार्थः । अदनं चोपजीवनम्‌ । स्तोतृणां सदा सेव्यो 
दत्तावसर एवेति || २ ॥ 


मन्त्रार्थमञ्जरी- अहम्‌ । धनदाम्‌ धनस्य दातारम्‌ । अप्रतीतम्‌ वैरिभिरप्रतिगतम्‌ । 
न्द्रम्‌ इत्‌, ईश्वरमेव । उप पतामि गच्छामि । क इव ? जुष्टाम्‌ सेविताम्‌, पूर्वानुभूताम्‌ । 
बसतिम्‌ नीडम्‌ । शयेनः न इयेनपक्षी यथा । कथम्‌ ? उपमशब्दः सदृार्थः, अर्का ऋचः, 
उपमेभिः अकैः, अनुकूलाभि्रग्मिः,इन्द्प्रतिपादकर्ग्मिः । इन्द्रम्‌ (एव) नमस्यन्‌, स्तुवन्निति 
यावत्‌ । कथं भूतम्‌ ? यः, इन्द्रः | यामन्‌ यामे यामे, वीप्साभिप्रायमेतत्‌, सर्वस्मिन्काले, 
कालवाचक एव वा यामनूशब्दः । स्तोतृभ्यः स्तोतृणाम्‌ । हव्यः (एव) अस्ति, “हु 
दानादनयोः” इत्यदनार्थस्य जुहोते्यत्प्रत्यये रूपत्वात्‌ उपजीव्य एव इत्वर्थः । स्तोतृणां सदा 
सेव्यो दत्तावसर एव इति भावः ।। २ ॥ 

स्कन्द- उप शब्द: पतामि इत्याख्यातेन सम्बन्धयितव्यः । इत्‌ शब्द: पदपूरणः । अहम्‌ 
धनदाम्‌ धनस्य दातारम्‌ अप्रतीतम्‌ अप्रतिगतम्‌ । शत्रुभिः अप्रत्यभिभूतपूर्वमित्पर्थः । जुष्टाम्‌ 
नञ्येनः वसतिम्‌ यथा प्रियां वसतिं निवासस्थानं येन उपपतेत्‌ एवम्‌ उपपतामि उपगच्छामि । 
कम्‌ । इन्द्रम्‌ । कथम्भूतम्‌ । नमस्यन्‌ । परिचरणकर्मायम्‌ । परिचरन्‌ । कीदृशैः । उपमेभिः 
“उपमः? (निघ.२,१६) इति अन्तिकनाम । सन्निकृष्टे: । इन्द्रस्य योग्यैरित्यर्थः । कैः । अकैः 
मन्त्रैः । मन्त्रैः स्तुबन्ित्यर्थः । कीदृश इन्द्र उच्यते । यः स्तोतृभ्यः । षष्ट्यर्थे चतुर्थ्येषा । 
स्तोतृणाम्‌ हव्यः आह्वातव्यः । अस्ति भवति । यामन्‌ अधिकरणेऽयं मनिर्द्रष्टव्यः । यन्ति 
देवता अस्मिन्निति यामा यज्ञः तत्र ॥ २ ॥ 

वेङ्कटमाधव- उप एव पतामि । अहम्‌ धनस्य दातारं इत्रुभिरप्रतिगतम्‌ इन्द्रम्‌ अर्चयन्‌ 
उपमानभूतैः मन्त्रैः । य इन्द्र: स्तोतृभ्यः हव्यः भवति यज्ञे अहनि वेति ॥ २ ॥ 

मुद्रल- यः इन्द्रः स्तोतृभ्यः स्तोतृणाम्‌ अनुष्टातृणाम्‌ अनुग्रहार्थम्‌ यामन्‌ तदीयशत्रुभिः 
सह बृहति युद्धे हव्यः अस्ति तैराह्वातव्यो भवति । तम्‌ इन्द्रम्‌ अहम्‌ अनुष्ठाता उपेत्‌ पतामि 


0 ऋग्वेद संहिता [अ.१ अ.३ व.१ 


उपाप्रोम्येव । किं कुर्वम्‌ । उपमेभिः उपमानस्थानीयैः उत्तमैः अकैः स्तोत्रैः सह नमस्यन्‌ 
पूजयन्‌ । कीदृशामिन्द्रम्‌ । घनदाम्‌ धनप्रदम्‌ अप्रतीतम्‌ अप्रतिगतम्‌ । बलिभिरतिरस्कृत- 
मित्यर्थः । इन्द्रप्रापतौ दृष्टान्तः । जुष्टाम्‌ पूर्व: सेविताम्‌ वसतिम्‌ स्वकीयनीडरूपां निवासभूमिम्‌ 
श्येनः न यथा ३येननामको वेगवान्‌ पक्षी स्वकीयस्थानं प्रति आदरेण धावति तद्वत्‌ अहम्‌ 
इन्द्रम्‌ त्वरया प्राप्रोमि || २ ॥ 


सायण- “यः इन्द्रः “स्तोतृभ्यः स्तोतृणामनुष्टातृणामनुग्रहार्थं यामन्‌ तदीयरात्रुभिः सह प्रवृत्त 
युद्धे हव्यः अस्ति तैराह्णातव्यो भवति तम्‌ इन्द्रम्‌ अहम्‌ अनुष्ठाता उपेत्‌ पतामि उपाप्रोम्येव । 
किं कुर्वन्‌ । उपमेभिः उपमानस्थानीयैरुत्तमैः अर्कैः स्तोत्रैः सह नमस्यन्‌ पूजयन्‌ । 
कीदृशमिन्द्रम्‌ । धनदां धनप्रदाम्‌ अप्रतीतम्‌ अप्रतिगतं बलिभिरतिरस्कृतमित्यर्थः । इन्द्रप्राप्तौ 
दृष्टान्तः । जुष्टां पूर्व: सेवितां वसतिं स्वकीयनीडरूपां निवासभूमिं इयेनो न । यथा इयेननामको 
वेगवान्‌ पक्षी स्वकीयस्थानं प्रति आदरेण धावति तद्वत्‌ अहम्‌ इन्द्रं त्वरया प्राप्रोमि | धनदाम्‌ । 
धनं ददातीति धनदा । ‘आतो मनिन्‌.....' (पा.सू-३.२.७४) इत्यादिना विच्‌ । अप्रतीतम्‌ 
त्रुभिर्न प्रतिगतम्‌ । अव्ययपूर्वपदप्रकृतिस्वरत्वम्‌ । जुष्टाम्‌ । 'जुषी प्रीतिसेवनयोः’ । 'इवीदितो 
निष्ठायाम्‌’ (पा.सू.७.२, १४) इति इट्प्रतिषेधः । “नित्यं मन्त्रे’ (पा.सू-६.१.२१०) इत्या- 
द्युदात्तत्वमू । पतामि । लेटि आडागमः । नमस्यन्‌ । नमसूराब्दात्‌ पूजार्थे 'नमोवरिवः’ 
(पा.सू-३.१.१९) इति क्यच्‌ । प्रत्ययस्वरः । अदुपदेशात्‌ लसार्वधातुकानुदात्तस्य एकादेश- 
स्वरणोदात्तत्वम्‌ । उपमीयन्त एभिरित्युपमाः । “माइ माने’ । 'घजर्थैकविधानम्‌' इति कः । 
'बहुलं छन्दसि’ इति भिस एसादशाभावः । कृदुत्तरपदप्रकृतिस्वरत्वम्‌ । हव्यः । हेजो “बहुलं 
छन्दसि’ (पा.सू-७.१.१०३) इति सम्प्रसारणम्‌ । “अचा यत्‌’ (पा.सू-३.१.९७) इति यत्‌ | 
गुणः । 'धातोस्तन्निमित्तस्यैव’ (पा.सू.६.१.८०) इति अवादेशः । 'यतोऽभावः' (पा.सू- 
६.१.२१३) इत्यादयुदात्तत्वम्‌ । यामन्‌ । “या प्रापणे’ । मनिनो नित्वादादयुदात्तत्वम्‌ । “सुपां 
सुलुक्‌...” (पा.सू-७.१.३९) इति सप्तम्याः लुक्‌ । २ ॥ 


सिद्धाञ्जनम्‌- अहम हिरण्यस्तूपोऽहं उपासकः धनदाम्‌ घनं उक्तलक्षणं गोरूपं ददातीति 
घनदा, ताम्‌ । अप्रतीतम्‌ अप्रतिगतं आत्रुभिः अप्रतिरुद्धं अतिरस्कृतमिति यावत्‌ इन्द्रम्‌ देवराजं 
उपेत्‌ पतामि उपगम्यैव श्रयामि वेगेन, पक्षिवत्‌ क्षिप्रं डयनं द्योतयति’ पतामि’ इति क्रिया । 


सू ३३ मं.३] प्रथममण्डलम्‌ 


तन्न दृष्टान्तमाह जुष्टाम्‌ प्रियसेवितां वसतिम्‌ नीडात्मिकां वासभुवं इयेनो न वेगवान्‌ पक्षी 
इव । पक्षी यथा सुखं वासस्थानं नीडं प्रीत्या श्रयते, तथा अहं इन्द्र प्राप्रोमि, स एव मम 
प्रियवासभूः । किं कुर्वन्‌ ? नमस्यन्‌ नमस्कुर्वन्‌ शरणं गच्छन्नित्यर्थः । तादृशनमस्कृतेः साधनं 
स्तोत्रमित्याह । उपमेभिः उपमानस्थानीयैः अकैः मन्त्रात्मकैः दीपैः स्तोत्रैः । क इन्द्र: 
एवमुपगम्यते ? आह । यः यामन्‌ यामनि प्रयाणे, प्राप्तव्यनिमित्तं गमने प्रवर्तमाने स्तोतृभ्यः 
स्तोतृणामुपासकानां अनुग्रहाय हव्यः अस्ति आह्वातव्यो भवति । 'यामन्‌ शत्रुभिः सह युद्धे 
इति सायणीयम्‌ । तहि ते शत्रवः असुराः, तेजोबलाद्यपहारिण इति ग्राह्यम्‌ । यामन्‌ या प्रापणे, 
मनिन्‌ ॥ २ ॥ 


ऋक्संहिता पदपाठसहिता 


निसर्वसेन इषुधी रसक्त समर्यो गा अंजति यस्य वष्टि । 

चोष्कूयमाण इन्द्र भूरिं वामं मापणिर्भूरस्मदधिं प्रवृद्ध ॥ ३ ॥ 

नि । सर्वऽसेनः । इषुऽधीन्‌ । असक्त । सम्‌ । अर्यः । गाः । अजति । यस्यं । वष्टि । 
चोष्कूयमांणः। इन्द्र । भूरि । वामम्‌ । मा । पणिः । भूः । अस्मत्‌ । अधि । प्रऽवृद्ध ॥ 


ऋग्भाष्यम्‌ 


अशेषसेनापतिरेष इत्रूनरोषतो हन्तुमथो तमांसि । 

बध्नाति तूणानिजसज्जनान्वा संयोजयत्यात्मनि मानबाणान्‌ ॥ 

अर्यो गम्योऽधीश्वरो गा मतीर्वा संकालयत्येब च यस्य वष्टि । 
भक्तस्य तत्त्वं ददमानश्च भूरि भद्रं मा भूरसुरस्त्वं कदाचित्‌ ॥ 
अस्मदर्थे हिंसकत्वेन नित्यप्रवृद्ध.. ..... ॥ ३ ॥ 


ऋम्भाष्यटीका- निसर्व । अशेष । सर्वा सम्पूर्णा सेना यस्यासौ सर्वसेनः अशेषसेनापतिरेष 
इन्द्रोऽगोषतः आत्रून्हंतुमिति शेषः । इषुधीन्‌ तूणान्‌ । न्यषक्त षञ्जसङ्गे ष्टीति श्रवणा- 
ङ्ककारव्यत्ययः ।। बध्नाति ।। यद्वा नीत्युपसर्गश्रवणात्ससाधनक्रियाऽध्याहारेणोक्तं नि नितरामशेषतः 
तरून्हंतुमिति । अथो वा यद्वा । परमेश्वरस्तमांसि भक्तानामज्ञानादीनि इन्तुमिषुधीनिवेषुधीन्‌ 


42 ऋम्बेद संहिता [अ.१ अ.३ ब.१ 


मानबाणान्‌ मानानि प्रमाणानि बाणा इव येषु तान्निजसजनांस्तानेवासक्त आत्मनि संयोजयति । 
स्वविषयचित्तादिवृत्तीन्करोति ततः इात्रून्हत्वा चासौ अर्यः ऋगतौ गम्यः शरणं प्राप्य इन्द्रः । 
ननु च 'क्रहलोर्ण्यतः (पा.सू-३.१.१२४) इति विशेषविहिते ण्यति कृते आर्य इति स्यात्‌ । 
सत्यम्‌ । तथापि 'अर्यः स्वामिवैरययोः' (पा.सू-३.१.१०३) इति स्वामिन्यभिधेये सामान्य- 
विहितयदन्तस्यार्यशब्दस्य निपातनाददोष इति भावेनोक्तम्‌ अधीश्वर इति । गाः इत्रुभ्यो हृताः । 
द्वितीयेऽर्थे मतीर्वा । यस्य भक्तस्य । वष्टि वाञ्छति दातुमिति शेषः । तस्मै समजति अजगति- 
क्षेपणयोः । सम्यक्‌ क्षिपति संकालयत्येव । ददात्येवेति यावत्‌ । परोक्षतः स्तुतमभिमुखीकृत्याह 
हे प्रवृद्ध । नित्यप्रवृद्ध । इन्द्र । एवं भूरिवामं भूरिभद्रं गवादिकम्‌ । तत्त्वं तत्त्वज्ञानं वा । 
भक्तेभ्यः चोष्कूयमाणः दानार्थे चायं यडन्तः । अतिशपेन ददमानस्त्वमस्मदधि द्वितीयार्थे 
पञ्चमी । अस्मान्प्रति अस्मदर्थे । कदाचित्पणिर्हिसकत्वेन सादृइयेनासुरो सुरविशेषो माभूः । 
महता प्रयत्नेन भक्तानां साध्वाचरन्नस्मान्प्रति निष्ठुरो माभूरिति || ३ ॥। 


मन्त्रार्थमञ्जरी- सर्वा सम्पूर्णा सेना यस्यासौ सर्वसेनः, अझेषसेनापतिः । एषः इन्द्रः । 
अशेषतः इात्रून्हन्तुम्‌ इति शेषः । इषुधीन्‌ तूणान्‌ । नि असक्त, 'षन्ज सङ्गे’ लडर्थं लुङ्‌ 
बाणाधार कोझान्पश्चाद्धागे बभ्नाति इत्यर्थः । यद्वा एषः इन्द्रः परमेश्वरः । भक्तानामज्ञानादीनि 
हन्तुम्‌ । इषुधीनिव इषुधीन्‌ मानाख्यबाणाधारान्‌, सज्जनान्‌ । नि असक्त आत्मनि संयोजयति, 
स्वविषयचित्तादिवृत्तीन्करोति । ततः आत्रुहन्तृत्वात्‌ । असौ अर्यः गम्यः, शरणं प्राप्यः, स्वामीति 
यावत्‌ 'अर्यः स्वामिवैरययोः' (अम० ३।३।१४६) इति वचनात्‌ । (इन्द्रः) गाः शात्रुभ्यो 
हताः, मतीर्वा । यस्य भक्तस्य । वष्टि दातुमिच्छति । तस्मै । सम्‌ अजति, “अज गति- 
क्षेपणयो:” सम्यगजति, ददात्येव इत्यर्थः । परोक्षतस्तु तमभिमुखीकृत्याह हे प्रवृद्ध इन्द्र । 
एवम्‌ भूरि । वामम्‌ भद्रम्‌, गवादिकं तत्त्वज्ञानं वा -। भक्तेभ्यः चोष्कूयमाणः 'ष्कुदाने' 
इत्यतो यङ्‌, शानच्‌, अतिशयेन ददमानः । त्वम्‌ अस्मत्‌ अधि द्वितीयार्थे पञ्चमी, अस्मान्प्रति, 
अस्मदर्थे । कदाचित्‌ पणिः हिसकत्वेन सादृश्येन असुरविशेषः । मा भूः महता प्रयत्नेन भक्तानां 
साध्वाचरन्नस्मान्प्रति निष्ठुरो मा भूः इति भावः || ३ ॥ 


स्कन्द- सर्वसेनः समग्रया सेनयोपेतः इषुधीन्‌ तृणान्‌ नि असक्त । षञ्ञ सङ्गे । 
निषजति । आत्मनः पृष्ठे रथे वा निबभ्नातीत्यर्थः । निषज्य च अर्यः ईश्वरः इन्द्रः इत्रूणां 

स्वभूताः गाः सम्‌ अजति “अज गतिक्षेपणयोः’ । सम्यक्‌ क्षिपति । स्वराष्ट्रं प्रति प्रेरयति । 
अपहरतीत्यर्थः । यस्य वष्टि अपहर्तुं कामयते तस्य सर्जस्यापहरति । न केनचित्‌ प्रतिबन्धुं 
शक्यत इत्यर्थः । अथवा स्वाश्रितेभ्यो दानकाले यदर्पणं तदत्र क्षेपणमभिप्रेतम्‌ । स्वाश्रितेभ्यो 
दानकाले समजति सम्यक्‌ क्षिपति अर्पयति । यस्य वषि क्षेप्तुं कामयते । यस्मै स्वाश्रिताय 
अभिप्रेतं दातुमिच्छति तस्मै ददातीत्यर्थः । अथवा गाबोऽत्रापोऽभिप्रेताः । निषज्येषुधीन्‌ मेघं 
घ्रन्‌ अपः सम्यक्‌ क्षिपति । यस्य राज्ञो यजमानस्य वा क्षेप्तुं कामयते । यस्मै स्वाश्रिताय 
अभिप्रेतं दातुमिच्छन्ति तस्मै ददातीत्यर्थः । अथवा गाबोऽत्रापोऽभिप्रेताः । परोऽर्धर्चः 
्रत्यक्षकृतः । पूर्वस्माद्भिन्नं वाक्यम्‌ । चोष्कूयमाणः ष्कुञ्‌ आप्रवणे अन्यत्र । इह तु भूरि 
वामम्‌ मा पणिर्भूरित्येतैः सम्बन्धात्‌ दानार्थः । अत्यर्थं पुनःपुनर्वा ददत्‌ हे इन्द्र ! भूरि बहु 
बामं वननीयमत्यन्तोत्कृष्टं धनं मा पणिर्भूः । पणिर्वणिगुच्यते । तेन चात्र स्वागतमल्पदत्वं 
लक्ष्यते । माऽल्पदो भूरित्यर्थः । अस्मत्‌ अधि अस्माकमुपरि । अस्मभ्यं माऽल्पं दा इत्वर्थः । 
हे प्रवृद्ध ! वीर्येण झरीरेण वा ॥ ३ ॥ 


वेङ्कटमाधव- निषजति समग्रया सेनयोपेतः इषुधीन्‌ आत्मपृष्ठे । अथ सम्‌ अजति 
ईश्वर; पशून्‌ तस्मै शत्रुम्य यस्य इत्रुभिरपहतानाहर्तुम्‌ इच्छति । ददत्‌ इन्द्र ! बहु वननीयं 
धनम्‌ मा पणिः भूः अस्मासु प्रवृद्ध ! पणिः पणनात्‌ । कारणमनपेक्ष्य देहीति || ३ ।! 


मुद्रल- सर्वसेनः कृत्स्सेनायुक्तः इषुधीन्‌ बाणानामाधारभूतान्‌ निषङ्गान्‌ नि असक्त नितरां 
पृष्ठभागे योजितवान्‌ । अर्यः स्वामी इन्द्रः यस्य देवस्य वष्टि असुरेणापहता गाः प्रदातुं कामयते, 
तस्य देवस्य गृहे ताः गाः सम्‌ अजति सम्यक्‌ प्रापयति । हे प्रवृद्ध ! प्रकृष्वृद्धियुक्त ! 
इन्द्र ! भूरि वामम्‌ प्रभूतं गोरूपं धनम्‌ चोष्कूयमाणः अस्मभ्यं प्रयच्छन्‌ अस्मत्‌ अधि 
अस्मासु पणिः मा भूः व्यवहारी मा भूयाः । गवां मूल्यं मा याचस्वेत्यर्थः ।। ३ ॥ 

सायण- सर्वसेनः कृत्स्रसेनायुक्तः इषुधीन्‌ बाणानामाधारभूतान्‌ निषङ्गान्यसक्त । नितरां 
पृष्ठभागे संयोजितवान्‌ । अर्यः स्वामिरूपः इन्द्रः यस्य देवस्य वष्टि असुरेणापहृता गाः प्रदातुं 
कामयते तस्य देवस्य गृहे ताः गाः सम्‌ अजति सम्यक्‌ प्रापयति । हे प्रवृद्ध प्रकृष्टवृद्धियुक्त 
इन्द्र भूरि बामं प्रभूतं गोरूपं धनं चोष्कूयमाणः अस्मभ्यं प्रयच्छन्‌ अस्मदधि अस्मासु पणिः 
मा भूः व्यवहारी मा भूयाः । गवां मूल्यं मा याचस्वेत्यर्थः । सर्वसेनः । इनेन सह वर्तते 

इति सेना । “वोपसर्जनस्य” (पा.सू.६.३.८२) इति सभावः । सर्वा सरणशीला सेना यस्येति 
बहुवीही पूर्वपदप्रकृतिस्वरत्वम्‌ । प्रत्ययलक्षणेनाप्ययं स्वर इष्यते’ (का. ६.१.१९१) इति वचनात्‌ 
प्रत्ययलक्षणेन “सर्वस्य सुपि’ (पा.सू.६.१.१९१) इति सर्वशब्द आदुदात्तः । इषुधीन्‌ । 
इषव एषु धीयन्ते इति इषुधयः । “कर्मण्यधिकरणे च' (पा.सू.३.३.९३) इति किप्रत्ययः । 
संहितायां “दीर्घादटि इत्यादिना नकारस्य रुत्वम्‌ । अत्रानुनासिकः पूर्वस्य तु वा’ (पा.सू. 
८.३.२) इति पूर्वस्वरोऽनुनासिकः । असक्त । 'षच समवाये’ । 'बहुलं छन्दसि’ इति शपो 
लुक्‌ । अर्यः । 'अर्यः स्वामिवैश्ययोः' (पा.सू.३.१.१०३) इति यत्त्रत्ययान्तो निपातितः । 
'अर्यस्य स्वाम्याख्या चेत्‌’ (फि.सू- १५)इत्यन्तोदात्तत्वम्‌ । अजति । “अज गतिक्षेपणयोः’ । 
बष्टि । “वश कान्तौ’ । अदादित्वात्‌ शपो लुक्‌ । त्रचादिषतवे ष्टुत्वम्‌ । चोष्कूयमाणः । 
“स्कुञ्‌ आप्रवणे’ । *धातोरेकाचः' इति यङ्‌ । अकृत्सार्वधातुकयोदीर्घः । द्विवचने “पूर्वा: 
खयः' (पा.सू-७.४.६१) इति ककारः शिष्यते सकारो लुप्यते । “कुहोश्चुः (पा.सू-७.४.६२) 
इति चुत्वे “गुणो यङ्लुकोः’ (पा.सू-७.४.८२) इति गुणः । सुषामादित्वात्‌ षत्वम्‌ । यङन्तात्‌ 
लटः शानच्‌ । अदुपदेशाङ्लसार्वधातुकानुदात्तत्वे धातुस्वरः । भूः । 'गातिस्था’ (पा.सू-२.४.७७) 
इति सिचो लुक्‌ ॥ ३ ॥ 


सिद्धाञ्जनम्‌- तृतीयामृचमाह । सर्वसेनः सर्वा सेना यस्य स सम्पूर्णसैन्ययुक्तः सेनापतिः 
इषुधीन्‌ इषवो बाणा एषु धीयन्ते, तान्‌ निषङ्गान्‌ न्यषक्त पृष्ठभागे संयोजितवान्‌ । वीरश्रेष्ठ 
इन्द्रो युद्धाय सन्नद्धो भवतीत्युक्तम्‌ । तथा सन्नाहे सत्येव, सः अर्यः स्वामी गाः पणिभिरपहतं 
गारूपं धनं समजति सम्यक्‌ प्रापयति तं यजमानं उपासकं ऋषिं वा । आवञ्यकोऽयमध्याहारः 
उत्तरत्र यस्येति श्रवणात्‌ । यस्य भक्तस्य गोधनत्राप्तिं ष्टि कामयते तं गाः समजति इति 
सम्बन्धयितव्यः । अथ इन्द्रं सम्बोधयन्नाह । अस्मदधि अस्मासु प्रवृद्ध प्रकर्षेण वृद्धिं प्राप्त, 
हे इन्द्र, भूरि प्रभूतं वामम्‌ वननीयं गाधनं चोष्कूयमाणः ददानः त्वं पणिः व्यवहारी वणि- 
गिवत्यर्थः मा भूः सरल उदारो भवत्यर्थः । अस्मासु रहायागरतषु प्रवृद्धत्वात्‌ तवोचित-मीदार्यम्‌ । 
इषुधीन्‌ संहितायां नकारस्य रुत्वम्‌ । असक्त षच समवाये, छन्दसि शपो लुक्‌ । अजति 
अज गतिक्षपणयाः अत्र अन्तर्भावितण्यर्थः । बष्टि वश कान्तौ । चोष्कूयमाणः स्कुञ्‌ आवरणे, 
अप्रतिष्कुत इत्यत्र व्याख्यातम्‌ अत्र दानार्थः, यथा “इन्द्र चोष्कूयसे वसु’ (मं-६,सू-४,१- 
ऋ) ॥ ३ ॥ 


ऋक्संहिता पदपाठसहिता 


वधीर्हि दस्युं धनिनं घनेनँ एकश्नर॑त्रुपशाकेभिरिन्द्र । 

धनोरधिं विषुणक्ते व्यायन्नय॑ज्चानः सनकाः प्रेतिमीयुः ।। ४ ॥ 

बधीः । हि । दस्युम्‌ । धनिन॑म्‌ । घनेन॑ । एक॑ः । चर॑न्‌ । उपऽझाकेभिंः । इन्द्र । 
धनोः । अधिं । विषुणक्‌ । ते । वि आयन्‌ । अय॑ज्वानः । सनकाः । प्रऽईतिम्‌ । ईयुः ॥ 


ऋग्भाष्यम्‌ 


RR बञ्रेण घनेन दस्युम्‌ । 

ज्ञानेन वाऽज्ञानगणं धनाढ्यमयज्युं चाप्येक एवान्तरे च । 
चरंश्छाकैः शक्तिभिः सर्वदेबनरादिलोकं यमयञ्जघन्थ ॥ 
अधिकृत्य त्वां धनुमत्यन्तपुष्टं विष्वग्जग्मुरयजन्तः सदैव । 
मृतिं प्रापुर्दुःखबाहुल्यरूपां सनका लाभे योग्यरूपा अपि स्म ॥ 


ऋग्भाष्यटीका- वधीर्हि । वज्रेण । हे इन्द्र एक एव परापेक्षारहितः । उप समीपे । 
सर्वस्यान्तरे । चराब्दाद्वहिश्च । शाकेभिः शृकुशक्तौ घञ्‌ । शाकैः इक्तिभिश्चरन्सर्वदेवनरादिलोकं 
यमयन्निति यावत्‌ । त्वं दस्युं कम्‌ । धनिनं धनाढ्यं तन्मात्रेण कथं दस्युत्वम्‌ । अयज्वान 
इति वक्ष्यमाणत्वादयज्युं चापि । सत्यपि धने त्वामयजमानमिति यावत्‌ । घनेन मूर्तेनातिदृढेन 
वज्रेणेति शेषः । वधीरवधीर्जघन्थ । यद्वा घनेन ज्ञानेन दस्युमज्ञानगणमवधीः । तस्य धनित्वं 
धनाकाङ्काजनकत्वम्‌ । अस्यैव विवरणं यस्मात्ते पुरुषा धनोः पुष्ट्यर्थस्य धिनोतेरूपमेतत्‌ । 
षष्ठी च द्वितीयार्थे । धनुमत्यन्तपुष्टं त्वामधि अधिकृत्य अयज्वानः सदैवायजन्तो विषुणक्‌ 
विष्वक्‌ । व्यायन्‌ जग्मुः । देवतान्तरादिकं पूजयन्ति स्म । तस्मात्ते प्रेतिमीयुर्मृतिं प्रापुः । 
सर्वसाधारणं मरणं कथमस्य फलमित्यत उक्तं दुःखेति । कथम्भूताः सनकाः षणिर्लाभार्थः । 
ततो ण्बुल्‌ मोक्षादिलाभे योग्यस्वरूपा अपि स्म मुक्तियोग्या अपि परमेश्वरं त्यक्त्वाऽन्यान्पूजयन्तो 
नरकाद्यनर्थ प्राप्नुवन्ति । कि पुनरयोग्या इति ।। ४ ॥ 

मन्त्रार्थमञ्जरी- हे इन्द्र | एकः हि एक एव, परापेक्षारहितः | उपशाकेभिः उप समीपे 
सर्वस्यान्तरे बहिश्च झाकेभिः 'शकु शक्तौ’ घञ्‌, शाकैः, शक्तिभिः । चरन्‌ सर्वदेवनरादिलोकं 

यमयन्निति याबत्‌ । त्वम्‌ दस्युम्‌ । को वादस्युः ? धनिनम्‌ धनाढ्यम्‌ । तन्मात्रेण कथं 
दस्युता ? इति चेत्‌ “अयज्वानः” इति वक्ष्यमाणमिह द्वितीयान्ततयाप्यन्वेति, सत्यपि धने 
त्वाम्‌ अयज्वानम्‌ इति यावत्‌ । घनेन मूर्तेन, अतिदृढेन । वज्रेण इति शेषः । बधीः अवधीः, 
जघन्थ । यद्वा घनेन ज्ञानेन । दस्युम्‌, अज्ञानगणम्‌ । वधीः, अवधीः । तस्य (दस्योः) 
धनित्वं धनाकाङ्गाजनकत्वम्‌ । पूर्वार्धोक्तस्यैव विवरणम्‌- “धनोः” इत्यादि । धनोः इति षष्ठी 
द्वितीयार्थ, “धन पुष्टौ’ धनु पुष्टम्‌, अत्यन्तपुष्टिमन्तम्‌ त्वाम्‌ अधि अधिकृत्य । अयज्चानः, 
संदैवायजन्तः । विषुणक्‌ विष्वक्‌ । वि आयन्‌ जग्मुः, देवतान्तरम्‌ पूजयन्ति स्म । तस्मात्‌ 
ते । प्रेतिम्‌ ईयुः मृतिं दुःखबाहुल्यरूपां प्रापुः इत्यर्थः | कथं भूताः ? सनकाः, “षण लाभे’ 
ण्वुल, मोक्षादिलाभे योग्यस्वरूपा अपि, मुक्तियोग्या अपीति यावत्‌, परमेश्वरं त्यक्त्वान्या- 
न्पूजयन्तो नरकाद्यनर्थ प्राप्रुवन्ति, किं पुनर्योग्याः ? इति ॥ ४ ॥ 


स्कन्द- ते वि आयन्‌ इति तच्छन्दश्रुतेर्यच्छन्दोऽत्राध्याहार्यः । उत्तरार्धर्चस्थैश्च 
भूयोभिर्बहुवचनान्तैः सामानाधिकरण्यात्‌ दस्युम्‌ घनिनम्‌ इति बहुवचनस्य स्थाने एकवचनम्‌ । 
यान्‌ वधीः हि हिशब्दः पदपूरणः । इतवानसि दस्युम्‌ दस्यून्‌ आत्रून्‌ धनिनं धनवतः घनेन 
निष्ठुरण वज्रेण एक एव चरन्‌ पर्यटन्‌ । न च केवलेन वज्रेण । किन्तर्हि । उपझाकेभिः 
शक्यन्त यैर्दस्यवो हन्तुं ते शाकाः झक्तयः । उपजब्दस्तु धात्वर्थानुवादी । झक्तिभिरच । हे 
इन्द्र ! अथवा अङ्गिरसोऽत्र उपशाका अभिप्रेता । चरन्नित्येतदपेक्षा च सहयोगलक्षणा तृतीया । 
एक एवावधीः अङ्गिरोभिः सह पर्यटन्नित्यर्थः । अङ्गिरसो हि इन्द्रो विदुरङ्गिरसश्च धीराः’ 
(ऋ.१०,१०८,१०) इति घोरत्वादिदर्शनात्‌ इन्द्रात्‌ किञ्चिन्यूनशक्तयः । अत एषां 
तत्सदृशक्तित्वादिन्द्रापेक्ष उपशाकव्यपदेशः । इन्द्रस्य च सखायोऽज्गिरसः | सखिभिश्च सह 
पर्यटनमप्युपपन्नम्‌ । धनाः अधि धनुझब्दः अपठितोऽपि अन्तरिक्षनाम । धन्वशब्दस्य वा 
(तु.निघ.१,३) अन्तरिक्षनाम्नः छान्दसमिदं सम्प्रसारणं नकारलोपश्च । अन्तरिक्षस्योपरि विषुणक्‌ 
विष्वक्‌ इतश्चेतश्च ते वि आयन्‌ विगता नष्टाः । नष्टा अपि सन्तः अयज्चानः सनकाः 
सनकशब्दस्य पुराणवचनस्येदं रूपम्‌ । चिरन्तना अयष्टारः । जन्मन एव प्रभृति यागवर्जिता 
इत्यर्थः । प्रेतिम्‌ प्रयाणं मरणम्‌ ईयुः गताः । नष्टा अपि सन्तस्त्वया मारिता एवेत्यर्थः ।। 


वेझ्टमाधव- वधीः हि त्वं वज्रेण उपक्षपयितारं धनवन्तं वृत्रम्‌ एकः एव चरन्‌ सहायभूतैः 

मरुद्भिः सह । तत्र तव धनुषः सकाशात्‌ विष्वक्‌ ते वृत्रसहायाः विविधं गताः | अयजमानाः 
प्रत्नाः ते मरणं गताः ।। ४ ।। 


मुद्रल- हे इन्द्रः घनिनम्‌ बहुधनोपेतम्‌ दस्युम्‌ चोरं वृत्रम्‌ धनेन कठिनेन वज्रेण वधीः 
हि त्वं हतवान्‌ खलु उपशाकेभिः समीपवर्तिभिः इत्तियुक्तैः मरुद्भिः सहितो भूत्वा एकः चरन्‌ 
्रहतुं स्वयमेक एव गच्छन्‌ । यद्यपि मरुतः समीपे वर्तन्ते, तथापि ते प्रोत्साहयन्ते, न तु 
वृत्रं प्रहरन्ति । प्रहर्ता तु स्वयमेक एव । धनोः अधि इन्द्रसम्बन्धिनो धनुष उपरि विषुणक्‌ 
विविधं नाझमुद्दिश्य ते वृत्रानुचराः विः आयन्‌ विविधमागच्छन्‌ । आगत्य च अयज्चनः 
यज्वविरोधिनः सन्तः सनकाः एतन्नामका वृत्रानुचराः प्रेतिम्‌ ईयुः मरणं प्राप्ताः | ४ ॥ 


सायण- हे “इन्द्र धनिनं बहुधनोपेतं दस्युं चोरं वृत्रं धनेन कठिनेन वज्रेण वधीः हि 
त्वं हतवान्‌ खलु । धनित्वं वाजसनेयिनोऽपि स्पष्टमामनन्ति । वृत्रस्यान्तः सर्वे देवाः सर्वाश्च 
विद्याः सर्वाणि हवींषि चासन्‌ इति । उपशाकेभिः समीपवर्तिभिः शक्तियुक्तर्मरुद्धिः सहितो भूत्वा 
एकइचरन्‌ । प्रहतुं स्वयमेक एव गच्छन्‌ । यद्यपि मरुतः समीपे वर्तन्ते तथापि ते प्रोत्साहय- 
न्त्येव न तु वृत्रं प्रहरन्ति । प्रहर्ता तु स्वयमेक एव । तथा च ब्राह्मणे समाप्नातं- “मरुतो 
हैनं नाजहुः प्रहर भगवो वीरयस्वेत्येवैनमेतां वाचं वदन्त उपातिष्ठन्तः’ (ऐ.ब्रा.३.२०) इति । 
धनोरधि इन्द्रसम्बन्धिनो धनुष उपरि विषुणक विविधं नाशमुद्दिश्य यद्वा विष्वक्‌ सर्वतः’ ते 
वृत्रानुचराः व्यायन्‌ विविधमागच्छन्‌ । आगत्य च अयज्चानः यज्वविरोधिनः सन्तः ‘सनकाः 
एतन्नामका वृत्रानुचराः प्रेतिमीयुः मरणं प्राप्ताः । वधीः । “हन हिंसागत्योः’ । “लुङि च' 
(पा.सू-२.४.४३) इति वधादेशः । स च अदन्तः । तस्य ‘आतो लोपः” इति लोपे सति 
स्थानिवद्भावात्‌ । “अतो हलादेः’ (पा.सू-७.२.७) इति वृद्धयभावः । इट ईटि’ (पा.सू 
८.२.२८) इति सिचो लोपः । आगमानुदात्तत्वे धात्वकारस्योदात्तत्वम्‌ । धनेनं एकः । “ईषा 
अक्षादिषु छन्दसि प्रकृतिभावमात्रं वक्तव्यम्‌’ (पा.सू-६.१.१२७) इति संहितायां प्रकृतिभावः । 
अनुनासिकरछान्दसः । उपञ्ञाकेभिः । उपश्तं कुर्वन्तीति उपशाकाः । “शङ्क शक्तौ’ । अस्मात्‌ 
हेतुमण्ण्यन्तात्‌ पचाद्यच्‌ । थाथादिस्वरेणोत्तरपदान्तोदात्तत्वम्‌ । विषुणक्‌ । विषुपूर्वात्‌ नशेः 
सम्पदादिलक्षणः किप्‌ । नशेर्वा' (पा.सू.८.२.६३) इति कुत्वम्‌ । यद्वा । विषुपूर्वस्य 
अञ्जतेर्नुडागमः । सनका इत्यसुराणां नाम । 'षणु दाने’ । सन्वन्ति ददतीति सना दातारः । 

पचाद्यच्‌ । सनान्‌ कायन्ति शाब्दयन्तीति सनकाः । ‘आतोऽनुपसर्गे कः’ । 'आतो लोप इटि 
च' इति आकारलोपः । कृदुत्तरपदप्रकृतिस्वरत्वम्‌ । प्रेतिम्‌ । 'तादौ च निति’ इति गतेः 
प्रकृतिस्वरत्वम्‌ । ईयुः । एतेः उसिपरत्वात्‌ ‘इणो यण्‌’ इति यणादेशे 'द्विर्वचनेऽचि’ इति 
स्थानिवद्भावात्‌ इकारस्य द्विवचनम्‌ । “दीर्घ इणः किति’ (पा.सू.७.४.६९) इत्यभ्यासस्य 
दीर्घत्वम्‌ ।। ४ ॥ 


सिद्धाञ्जनम्‌- चतुर्थीमृचमाह । हे इन्द्र त्वं धनिनम्‌ बहुधनं दस्युम्‌ चोरं वृत्रं घनेन 
दृढेन वज्रेण बधीहि हतवान्‌ खलु । कीदृशस्त्वम्‌ ? उपशाकेभिः समीपवर्तिभिः शक्तियुक्तैः 
सहितः एकः अद्वितीयः चरन्‌ ञत्रुमध्ये सञ्चरन्‌ “वधीः' इति सम्बन्धः । अथ किं वृत्तम्‌ ? 
ते तव इन्द्रस्य धनोः धनुषः अधि उपरि विषुणक्‌ विष्वक्‌ सर्वतः अयज्चानः यज्ञविरोधिनः 
सनकाः एतन्नामकाः वृतानुचराः व्यायन्‌ विविधमागताः, आगत्य च प्रेतिम्‌ मृतिं ईयुः प्रापुः । 
वधीः हन्तेर्लुङि वधादेशः । उपञ्ञाकेभिः उपात्तं कुर्वन्तीति उपशाकाः, शक्ल शक्ती । विषुणक्‌- 
विघुपूर्वस्य अश्चतेनुडागमः । सनकाः अवयवार्थः सन्दिग्धः । सायणस्तु 'सनन्ति ददतीति सना: 
दातारः तान्‌ कायन्ति झाब्दयन्तीति सनकाः’ इति । 


अस्यामृचि वृत्रो धनीत्युक्तम्‌ । तस्य धनस्य स्वरूपं ब्राह्मणान्येवमाहुः वृत्रस्यान्तः सर्वे 
देवाः सर्वाश्च विद्या: सर्वाणि हवींषि चासनिति । प्रभूते तमःशरीरे सर्वावरके वृत्रे ज्ञान- 
बलैइवर्यादितिरस्करणप्रतिरोधबन्धनकरे असुरे सर्व ज्योतिरादिकं गूढं सुप्तप्रायं भवति, तत्प्रणाशे 
अन्तर्लीनानि नक्टप्रायाणि तेजोबलादीनि निर्गतानि विकासमाप्रुवन्तीति गूढार्थसिद्धान्त- 
समुन्मेषाऽत्रावधयः ।। ४ ।। 


ऋक्संहिता पदपाठसहिता 
परां चिच्छीर्षा ववृजुस्त इन्द्राऽयंज्चानो यज्चभिः स्पर्धमानाः । प्रयद्दिवो हरिवः 
स्थातरुग्र निरंत्रताँ अंधमो रोदस्योः ।। ५, १ ॥ 


परां । चित्‌ । शीर्षा । वबृजुः । ते । इन्द्र । अर्यज्वानः । यज्च॑ऽभिः । स्पर्धमानाः । 
प्र । यत्‌ । दिवः । हरिश्वः । स्थातः । उग्र । निः । अत्रतान्‌ । अधमः । रोदस्योः ॥ 

क्रग्भाष्यम्‌ 


अयज्वानो$न्ये वक्ष्यमाणास्तु ये ते सन्त्यासुरा यज्वभिः स्पर्धमानाः । 
शिरांस्यपि स्वानि सन्तत्यजुस्ते सद्धिः स्पर्धामात्रसम्पूरितार्था: । 
तानव्रतान्स्वर्गतः खात्पृथिव्या निरधमस्त्वं स्थैर्यवानिन्द्रियेशः ॥ ५,१ ॥ 


क्रग्भाष्यटीका- पराचित्‌ । अत्राप्ययज्वान इति श्रवणात्पूर्वोक्ता एवेति प्रतीतिं ताव- 
निराकरोति । अयज्वान इति । ये वक्ष्यमाणा अयज्वानस्ते तु पूर्वक्तिभ्योञ्न्ये तेषां सनकत्वात्‌ 
एतेषां महादोषोक्तेः | तर्हि के ते । ये आसुरा असुरस्वभावाः सन्ति । एवं तात्पर्यमभिधाय 
यज्वभिरित्यादिना व्याख्याति । यद्वोक्तं विवेकं प्रदर्शयन्नेवायज्वानोऽन्य इत्यादिनैव व्याख्याति । 
हे इन्द्र ये तु ते पूर्वोक्तेभ्योऽन्ये वक्ष्यमाणा आसुरा अयज्वानः सन्ति ते यज्वभिः स्पर्धमानाः 
सन्तः शीर्षा शीर्षाणि । चित्‌ अपि । स्वानि हिरांस्यपि । पराववृजुः सन्तत्यजुः । स्पर्धानिमित्तं 
स्वरिरस्त्यागमपि न गणयन्ति । सद्भिः सह स्पर्धामात्रेण सम्पूरितार्थाः प्राप्तप्रयोजना इति भावः । 
ततः किम्‌ । हे हरिवः हरयोऽश्वा इन्द्रियाणि वाऽस्य सन्तीति हरिवान्‌ तस्येयं सम्बुद्धिः । 
स्थातः स्थिर उग्र । इन्द्रियेशः स्थैर्यवान्‌ । दैत्यानामुग्रस्त्वमिति यावत्‌ । यद्यस्मादेवं भूतास्ते 
तस्मादद्रतानत्रतेन त्वत्पूजनेन हीनांस्तान्‌ दिवः स्वर्गतः । रोदस्योः रोदसीभ्याम्‌ । खादन्तरिक्ष- 
लोकात्पृथिव्याश्च निरधमः निराकृतवानसीति || ५, १ ॥ 


मन्त्रार्थमञ्जरी- हे इन्द्र । ये तु ते पूर्वोत्तेभ्योऽन्ये, वक्ष्यमाणा असुराः । अयज्वानः 
सन्ति ते यज्चभिः स्पर्धमानाः सन्तः शीर्घाचित्‌ शीर्षाणि चित्‌, स्वशिरांस्यपि । परा ववृजुः, 
संतत्यजुः, 'स्पर्धानिमित्तं स्वशिरस्त्यागमपि न गणयन्ति, सद्भिः सह स्पर्धामात्रेण प्राप्तप्रयोजना:” 
इति भावः । “ततः किम्‌?” इत्यत उच्यते हे हरिबः, हरयोऽश्वा इन्द्रियाणि वास्य सन्तीति 
हरिवान्‌, तस्य सम्बुद्धिः । स्थातः, स्थिर । उग्र । इन्द्रियेशः, स्थैर्यवान्‌, दैत्यानामुग्रः त्वम्‌' 
इति यावत्‌ । यत्‌, यस्मात्‌ । एवं भूतास्ते तस्मात्‌ अत्रतान्‌, व्रतेन त्वत्पूजनेन हीनान्‌ । 
तान्‌ दिवः, स्वर्गतः । रोदस्योः, रोदसीभ्याम्‌, अन्तरिक्षलोकात्पृथिन्याश्च । प्र निः अधमः, 
निराकृतवानसि । इति ॥ ५ || प्रथमो वर्गः ।। १ ॥ 

स्कन्द- केन पुनः प्रकारेण प्रेतिमीयुः | उच्यते- चित्‌ परा चित्‌ इति शाब्दः पदपूरणः । 
शीर्षा स्वानि शिरांसि त्वया छिन्नानि सन्ति परा बवृजुः परावर्जितवन्तः । भूमौ पर्यस्तवन्तः 

इत्यर्थः । हे इन्द्र ! अयज्वानः यज्वभिः त्वदाश्रितैस्सह स्पर्धमानाः | कदा । उच्यते- 
प्र यत्‌ । प्रशब्दः अधमः इत्याख्यातेन सम्बन्धयितव्यः । यत्‌ यदा दिवः हरिवः स्थातः । 
दिव इत्येतत्‌ स्थातरित्येतेन सम्बन्धयितव्यः । हे दिवः स्थातः ! द्ुलोकस्याधिष्ठातः ! हरिवः ! 
उग्र ! अप्रसह्म ! प्र निः अब्रतान्‌ अधमः प्रकर्षेण निरधमः अपकालितवानसि अब्रतान्‌ 
अकर्मणः अयष्टन्‌ । रोदस्योः द्यावापृथिव्योस्सकाशात्‌ । लोकद्वयादपीत्यर्थः । अथवा प्र यद्दिव 
इति यच्छब्दः प्रथमा, इन्द्रप्रतिनिर्देशः | अधम इत्यपि लडर्थ लङ्‌ । यस्त्वमव्रतानयष्ट्रन्‌ मनुष्यान्‌ 
द्वयोरपि निर्धमसि, स वधीहि दस्युमिति || ५,१ ॥ 


वेङ्कटमाधव- परा ववृजुः शीर्षाणि । ते इन्द्र ! आसन्‌ पराष््ुखा युद्धात्‌ । अयज्चानः 
यज्चभिः स्पर्धमानाः । यदा त्वं दिवः स्थापयितः ! हरिवः ! उद्रूर्ण ! प्रातिष्ठथाः शात्रून्‌ 
प्रति, तदानीम्‌ अयजमानान्‌ तान्‌ द्यावापृथिव्योः निः अधमः ।। ५,१ ॥ 


मुद्रल- हे इन्द्र ! ते वृत्रानुचराः शीर्षा स्वकीयानि शिरांसि परा चित्‌ पराङ्खखान्येव 
कृत्वा बबृजुः गतवन्तः । कीदृशास्ते । अयज्चानः स्वयं यागरहिता यज्चभिः यागानुष्ठातृभिः 
सह स्पर्धमानाः । हे हरिवः । हरिनामकाइवयुक्त ! स्थातः ! स्थितियुक्त ! युद्धे पलायन- 
रहित ! उग्र ! शौर्ययुक्त ! इन्द्र ! यत्‌ यदा दिवः अन्तरिक्षात्‌ रोदस्योः द्यावापृथिन्योः 
सकाशाच अब्रतान्‌ त्रतरहितान्‌ वृत्रानुचरान्‌ निः प्र अधमः निःशेषेण धमनं कृतवानसि । 
तदानीं त्वदीयमुखवायुना नुन्नाः सन्तो ववृजुरिति पूर्वत्रान्वयः || ५,१ ॥ 


सायण- हे इन्द्र ते वृत्रानुचराः शीर्षा स्वकीयानि शिरांसि परा चित्‌ पराङ्कखान्येव 
कृत्वा बवृजुः गतवन्तः । कीदृशास्ते । अयज्चानः स्वयं यागरहिताः प्रत्युत यज्चभिः 
यागानुष्ठातृभिः सह स्पर्धमानाः । हे हरिवः ! हरिनामकाइवयुक्त स्थातः ! स्थितियुक्त युद्धे 
पलायनरहित उग्र शोर्ययुक्तेन्द्र यत्‌ यदा दिवः अन्तरिक्षात्‌ रोदस्योः द्यावापृथिव्योः सकाशाच 
अत्रतान्‌ ब्रतरहितान्‌ वृत्रानुचरान्‌ निः प्र अधमः निःशेषेण धमनं कृतवानसि तदानीं 
त्वदीयमुखवायुना नुन्नाः सन्तो ववृजुरिति पूर्वत्रान्वयः । शीर्षा । 'रेइछन्दसि बहुलम्‌’ (पा.सू- 
६.१.७०) इति ओरलोपः । ववृजुः । “वृजी वर्जने’ । ‘असंयोगाल्लिट्‌ कित्‌’ (पा.सू-१.२.५) 
इति कित्त्वादुणाभावः | अयज्चानः । यजतेः 'सुयजोडूवनिष्‌' (पा.सू-३.२.१०३) इति भूते 
ड्वनिप्प्रत्ययस्य पित्त्वादनुदात्तत्वे धातुस्वरेणादयुदात्तत्वम्‌ । नञ्‌ समासे अन्ययपूर्वपदप्रकृति- 

स्वरत्वम्‌ । दिवः । “ऊडिदम्‌” (पा.सू-६.१.१७१) इति विभक्तेरुदात्तत्वम्‌ । हरिवः । हरी 
अस्य स्त इति हरिवान्‌ । 'छन्दसीरः' (पा.सू-८.<.५५) इति मतुपो वत्वम्‌ । सम्बुद्धौ 
'मतुवसोः...' (पा.सू-८.३.१) इति रुत्वम्‌ । अत्रतान्‌ । बहुत्रीहौ 'नञ्सुभ्याम्‌...' (पा.सू- 
६.२.१७२) इत्युत्तरपदान्तोदात्तत्वम्‌ । 'दीर्घादटि' (पा.सू-८.३.९) इति संहितायां नकारस्य 
रुत्वम्‌ । ‘आतोऽटि नित्यम्‌’ (पा.सू-८.३.३) इति सानुनासिक आकारः । अधमः । “ध्मा 
शब्दाग्रिसंयोगयोः । लड़ि सिपि शपि “पाप्रा.....” (पा.सू-३.१.१३७) इत्यादिना धमादेशः || 


सिद्धाञ्जनम्‌- हे इन्द्र हरिवः हरिनामक अश्वयुक्त, स्थातः ! स्थितिमन्‌, तव घर्षको 
नास्ति तस्मात्‌ स्थिरोऽसीत्यर्थः, उग्र शूर, यत्‌ यदा त्वं दिवः अन्तरिक्षात्‌ रोदस्योः 
द्यावापृथिव्योः सकाशात्‌, त्रैलोक्यादित्यर्थः अब्रतान्‌ त्रतरहितान्‌ धर्म्यकर्मून्यान्‌ वृतानुचरान्‌ 
निष्प्राधमः निःशेषेण त्वन्मुखवायुना धूतान्‌ अकरोः । तदा यज्चभिः यजनशीलैः पुण्यपुरुषैः 
सह स्पर्धमानाः संघर्ष कुर्वाणाः अयज्वानः यागरहिताः यज्ञविरोधिनः ते वृत्रसम्बन्धिनः शीर्षा 
झीर्षाणि, शिरांसि पराचित्‌ पराञ्चि कृत्वा, पराङ्खुखा भूत्वा बवृजुः जग्मुः, पलायिता इत्यर्थः । 
झीर्षा शोर्लोपः, छन्दसि । बवृजुः वृजी वर्जने, कित्त्वात्‌ लिटि गुणाभावः । अधमः ध्मा 
आब्दाग्रिसंयोगयोः, लङ्‌ ।। ५,१ ॥| 


॥ इति प्रथमाष्टके तृतीयाध्याये प्रथमो वर्गः ॥। 
श्रीद्यादेबविरचिता नीतिमञ्जरी 


यज्वनां ये स्पर्धिनस्तेषामिन्द्र एव शास्ता इत्याह- 


यज्चभिर्नास्तिको भूत्वा स्पर्द्धा कुर्यान्न बुद्धिमान्‌ । 
स्पर्धमाना अयज्वानो हता वृत्रेण ते सह ॥ १४ ॥। 
बुद्धिमान्नरः नास्तिको भूत्वा यज्चभिः यज्ञकर्तृभिः सह स्पर्द्धां तेषां निन्दां च न कुर्यात्‌ । 
तन्निवारणार्थं वेदमूलेन दृढयति । यो वै दीक्षितानां पापं कीर्तयति तृतीयम्‌ एषां पाप्मनो 
हरतीति सामवेदे दृष्टत्वात्‌ । पूर्व ये अयज्वानः स्वयमयष्टारो यज्ञद्विषः पणयस्ते याज्ञिकैस्सह 
स्पर्धमाना इन्द्रेण हताः । तस्मादयज्चनिन्दाऽनिष्टकरी भवति । 

तदर्थेयमृक्‌- ` 
परा चिच्छीर्षा ववृजुस्त इन्द्रा यज्वानो यज्वभिः स्पर्धमानाः । 
प्रयद्दिवो हरिवः स्थातरुग्र निरव्रताँ अधमो रोदस्योः ।। (ऋ०१.३३.५) 


हिरण्यस्तूपस्नि्टुभा इन्द्रं स्तौति । आभिष्ठविके पश्चमे विनियुक्तम्‌ । एतायामोपगव्यन्त 
इन्द्रमिति । (ऋ०१.३३) निष्कैवल्यमिति । 


हे हरिवः हरिनामकाइवयुक्तेन्द्र । हे स्थातः स्थितियुक्त, युद्धे पलायनरहित उग्र शौर्ययुक्त 
यत्‌ यदा दिवोऽन्तरिक्षात्‌ रोदस्योः ्यावापृथिव्योः सकाशाच्च अव्रतान्‌ व्रतमिति ज्योतिष्टोमादिकं 
कर्म तद्रहितान्‌ निः प्राधमः निःशेषेण धमनं वधं कृतवान्‌ असि । धमतीति वधकर्माणः (निघण्टु 
२।१९) । तदानीं ते अयज्चानः स्वयं यागरहिताः प्रत्युत यज्वभिः सह यागानुष्ठानकर्तृभिः 
सह स्पर्धमानाः झीर्षा शीर्षाणि स्वकीयानि शिरांसि पराववृजुः तत्यजुः । “वृजी वर्जने’ 
असंयोगालिट्‌ कित्‌ (पा०१.२.५) इति कित्त्वाद्‌ गुणाभावः । त्वया हताः सन्तः शीर्षाणि 
त्यत्तवा मृता इत्यर्थः । अतो यज्वनो निन्दां न कुयादिति प्रसिद्धम्‌ । शीर्षाबहुवचनस्य डादेशः 
(पा०७.१.३९) । ववृजुस्ते इति विसर्जनीयस्य षत्वे प्राप्ते “त्वात इत्यनुदात्तयोः’ 
(ऋऽ०प्रा०५,३२) इत्यनुदात्तत्त्वाभावान्न । स्थातः 'स्थातर्जरितः' इति रेफः | (ऋJप्रा०१.११५) 


ऋक्संहिता पदपाठसहिता 
अयुंयुत्सन्ननवद्यस्य सेनामयातयन्त क्षितयो नव॑ग्वाः । 
वृषायुधो न वध्रयो निरष्टाः प्रवद्धिरिन्द्राच्चितय॑न्त आयन्‌ ।। ६ ॥। 


अयुंयुत्सन्‌ । अनवद्यस्य॑। सेनाम्‌ । अयांतयन्त । क्षितय॑ः । नब॑ऽग्बाः । 
वृषाऽयुर्धः । न । वध्र॑यः । निःऽअष्टाः । प्रबत्‌ऽभिंः । इन्द्रात्‌ । चितर्य॑न्तः । आयन्‌ ॥ ६ ॥ 


ऋग्भाष्यम्‌ 
यदा नवग्वा ऋषयोऽसुरे्दरैरुपद्रुताः शरणं वासुदेवम्‌ । 
प्रापुस्तमोभिस्तामसैर्वाऽघसङ्गैः सम्पीडिता अयुयुत्संस्तदा तैः । 
सेनां च विष्णोर्निरयातयंस्ते बधाय तेषां हरिभत्तयादिकान्चा । 
गुणान्समर्था इव योधाः स्वञत्रुनधेकशीला अपि नष्टाः एुवद्धिः । 
गुणैर्विष्णोः स्तैर्गुणेर्वा प्रसादादीशस्य संकालयन्तो ह्यगच्छन्‌ ।। ६ ॥ 

क्रग्भाष्यटीका- अयुयुत्सन्‌ । इतिहासगर्भत्वादितिहासं सूचयन्‌ व्याख्याति ।। यदेति ।। 
नवग्वानाम ऋषयः क्षितयः प्रजाः । बाह्यैः “असुरेन्द्रैण्द्रुता यदेन्द्र शरणं प्रापुः । यद्वा । 
तदुपलक्षिताः सज्जनास्तमोभिरज्ञानसंशयविपर्ययैस्तामसैस्तमोगुणकार्यैरघसंपैर्वा ‘सम्पीडिता यदा 
वासुदेवं शरणं प्रापुः' तदा तच्छरणप्रस्युपोद्वलितास्तैरसुर्द्रैस्तमःप्रभृतिभिर्वा सह अयुयुत्सन्‌ 
योद्धुमैच्छन्‌ । 

यद्वा । वासुदेवमिन्द्रान्तर्गतं स्वान्तर्गतं चेत्युभयत्र योजना । युयुत्सवस्ते मुनयस्तेषा- 
मसुराणामज्ञानादीनां वा वधायानवद्यस्य निर्दोषस्येन्द्रान्तर्यामिणो विष्णोः । सेनां चतुरङ्गिणीम्‌ । 
स्वान्तर्गतस्य विष्णोः सेनां हरिभत्तयादिकान्‌ गुणान्वा । अयातयन्त निरयातयन्‌ प्रेरितवन्तः । 
तदा वृषायुधो न वृषशब्दः श्रेष्ठवाची युध इति च किबन्तः । कर्मधारयः समासः । समर्था 
योधा इव वध्रयः तच्छीले कर्तरि रिप्रत्ययः । स्वशत्रुववैकशीला अपि ते असुरादयः प्रवद्भिः 
षवद्धिः आशुगतिभिः विष्णोर्गणेः परिवारैः स्वैर्भत्तयादिर्गणेर्वा निमित्तैः निरष्टाः अतिशयेन व्याप्ताः 
अशूव्याप्तौ पलायन्तो दिशो भेजुः नष्टाः पलायमाना अदर्शनं गताः तेषु पलायितेष्वैन्द्रागणा 
इन्द्रात्‌ इन्द्रस्य ईशस्य प्रसादात्‌ चितयन्तः तानसुरान्‌ सङ्कालयन्तः पुनर्द्रावयन्त आयन्‌ अगच्छन्‌ 
हि ॥ ६ ॥ 


मन्त्रार्थमञ्जरी- न बग्बाः नवग्वा नाम ऋषयः । क्षितयः प्रजाः । बाहनरसुरेन्द्रैरुपद्रुता 
यदेनद्रं शरणं प्रापुः, यद्वा नवग्वोपलक्षिताः सज्जना अज्ञानसंशयविपर्ययैरघसंैर्वा सम्पीडिता 
यदा वासुदेवं शरणं प्राप्तः, तदा तच्छरणप्राप्युपोद्वलितास्तैरसुरेन्द्रैरज्ञानप्रभूतिभिः सह अयुयुत्सन्‌, 
योद्धुमैच्छन्‌ । युयुत्सवस्ते मुनयः (सञ्जना वा) तेषामसुराणामज्ञानादीनां वा वधाय अनवद्यस्य 
निर्दोषस्य, इन्दरान्तर्यामिणो विष्णोः । सेनाम्‌ चतुरङ्गिणीम्‌ । स्वान्तर्गतस्य विष्णोः सेनां 
हरिभत्तयादिकान्गुणान्वा । अयातयन्त निरयातयन्‌, प्रेरितवन्तः । तदा वृषयुधः न, वृषशब्दः 
श्रेष्ठवाची, “युधः? इति किबन्तः, कर्मधारयः, समर्था रोधा इव । वध्रयः ताच्छील्ये कर्तरि 
रिप्रत्ययः, क्रिन्प्रत्ययः स्वशत्रुवधैकशीलाः । अपि ते असुरादयः । प्रवद्धिः षवद्धिः, 
आशुगतिभिर्विष्णोर्गणेः परिवारैः, स्वैर्भक्त्यादिगुणेर्वा, निमित्तैः । निरष्टाः अतिशयेन व्याप्ताः, 
“अशू व्याप्ती” पलायन्तो दिझो भेजुः, पलायमाना अदर्शनं गताः । तेषु पलायितेषु (ऐन्द्रा 
गणाः) इन्द्रात्‌, इनद्रस्येशस्य प्रसादात्‌ । चितयन्तः, तानसुरान्संकालयन्तः, पुनर्द्रावयन्तः । 
आयन्‌ आगच्छन्‌ । हि ।। ६ ॥ 


24 ऋम्बेद संहिता [अ.१ अ.३ व.२ 


स्कन्द- -एकवाक्यताप्रसिद्धचर्थ यत्तच्छब्दावत्राध्याहार्यौ । ये असुरा अयुयुत्सन्‌ 
योधयितुमिष्टवन्तः अनवयस्य प्रशस्यस्येन्द्रस्य सेनाम्‌, तान्‌ कांश्चित्‌ अयातयन्तः यातयति- 
र्वधकर्मा (तु.निघ.२, १९) । स्वार्थिकश्चात्र णिच्‌ । हतवन्तः । णिच्छूतिसामर्थ्याद्वा इन्द्रेण 
घातितवन्तः । के । क्षितयः मनुष्याः । कतमे । नवग्वाः ‘अङ्गिरसो नः पितरो नवग्वा’ 
(ऋ.१०,१४,६) इति सामानाधिकरण्यद्नादन्गिरसोऽत्र नवग्वा इत्युच्यन्ते । ते किल तपस्यन्तो 
नवभिर्मासै सिद्धिं गताः । ते कांश्चिदयातयन्तः । केचित्तु वृषायुधः न वृप्रयः निरष्टाः वृषः 
प्रजननसमर्था बलवान्‌ वृषभः । तेन सह ये युध्यन्ते ते वृषायुधः । नशब्द उपमायाम्‌ । वभ्रयः 
प्रजननासमर्था दुर्बला बलीवर्दाः । निर्गता अष्टाभ्यो निरष्टाः पतितदशनाः अत्यन्तवृद्धाः बलीवर्दाः । 
ये व्रयो निर्टाइच वृषेण सह युयुत्सन्ते यथा ते ताडिता अत्यन्तपराड्मुखा नइयेयुः, तद्वत्‌ । 
प्रबद्धिः प्रवमानैरत्यन्तशीघ्रगतिभिररवैरथैर्वा इन्द्रात्‌ चितयन्तः जानन्तः । किम्‌ । 
सामर्थ्यादिन्द्रस्य पराक्रमम्‌ । अथवा “चित सञ्चोदने’ इत्यस्य चितयन्त इति रूपम्‌ । 
चोदयन्तोऽश्वान्‌ आयन्‌ अगमन्‌ नष्टा इत्यर्थः । अथवा निष्टा इत्येतत्‌ 'अशू व्याप्तौ’ इत्येतस्य 
रूपम्‌ । प्रवद्धिरित्येतेन च सम्बध्यते । प्रवद्धिरित्येतच्च अज्गिरोविषयम्‌ । यथा वृषेण सह 
युयुत्समाना वभ्रयस्तेन व्याप्ता नइयेयुः, एवं निरष्टा निश्चयेन व्याप्ताः प्रवद्धिः प्रवमानैरत्यन्तगीघ्र- 
गतिभिः अङ्गिरोभिः यस्वानुचराणामृषीणामीदृशः पराक्रमः स स्वयमसह्मपराक्रमः इत्यन्गिर- 
पराक्रमादेवन्द्रस्य पराक्रमं जानन्तश्चोदयन्तो वाइवान्‌ स्थानत्राप्तादेवन्द्राद्‌ आयन्‌ गता नष्टाः । 
ये इन्द्रस्य सेनामयुयुत्सन्‌ ते केचिद्धताः केचिन्नष्टा इति समस्तार्थः || ६ ॥ 


वेङ्कटमाधव- अयुयुत्सन्‌ अवद्यरहितस्य सेनाम्‌ अत्रताः । अथैनमिन्द्रम्‌ न वग्वाः 
क्षितयः युद्धार्थं निरगमयन्‌ अथ ते वृषायुधः छिन्नवृषणा इव वार्धक्यात्‌ उत्सृष्टाः साण्डेन 
युध्यमाना प्रकर्षगमनवद्धिरसैः बलवानयमिन्द्र इति जानन्तो युद्धात्‌ प्रतिगताः ।। ६ ॥ 


मुद्रल- अनवद्यम्य गर्हणीयदाषरहितस्य इन्द्रस्य सेनाम्‌ प्रति अयुयुत्सन्‌ वृत्रस्यानुचराः 
युद्धमैच्छन्‌ । तदानीम्‌ नवग्वाः नवनीयगतय स्तोतव्यचरित्राः क्षितयः मनुष्याः अङ्गिरप्रभृतयः 
अयातयन्तः युद्धार्थम्‌ इन्द्रम्‌ नानाविधैर्मन्त्रैः प्रोत्साहितवन्तः । इन्द्रः योद्धुं गते सति निरष्टाः 
तनन्द्रेण निराकृताः वृत्रानुचरा चितयन्तः स्वकीयामराक्तिं ज्ञापयन्तः इन्द्रात्‌ इन्द्रस्य सकाशात्‌ 
प्रवद्धिः प्रवण: पलायितुं सुशकैः मार्गः आयन्‌ दुर गतवन्तः । दृष्टान्तः । वृषायुधः वृषेण 

सेचनसमर्थन पुंस्त्वयुक्तेन शूरेण सह युद्धं कुर्वन्तः बध्रयः न नपुंसका इव । ते यथा प्रबलेन 
निराकृता भवन्ति तद्वत्‌ || ६ ॥ 


सायण- अनवयस्य गर्हणीयदोषरहितस्यन्द्र्स्य सेनां प्रति अयुयुत्सन्‌ वृत्रस्यानुचरा 
योद्धुमेच्छन्‌ । तदानीं नवग्वाः नवनीयगतयः स्तोतव्यचरित्राः । यद्वा । अज्ञिरसां सत्रमासीनानां 
मध्ये ये नवमिर्मासैरवाप्तफला उत्थितास्तेषां नवग्वा इति संज्ञा । “नवग्वासः सुतसोमास इन्द्रम्‌’ 
(ऋ.सं.«.२९.१२) इत्यादिषु तथाभिहितत्वात्‌ । क्षितयः मनुष्या अज्गिरःप्रभृतयः । “क्षितयः 
कृष्टयः' (नि.२.३.६) इति तन्नामसु पाठात्‌ । अयातयन्त । युद्धार्थमिन्द्रं नानाविधैर्मन्त्रैः 
प्रोत्साहितवन्तः । इन्द्रे योद्धुं गते सति निरष्टाः तेनेन्द्रेण निराकृता वृत्रानुचराः चितयन्तः 
स्वकीयामराक्तिं ज्ञापयन्तः “इन्द्रात्‌ इन्द्रस्य सकाशात्‌ “प्रवद्धिः प्रवणैः पलायितुं सुराकैर्मागैः 
आयन्‌ दूरे गतवन्तः । तत्र दृष्टान्तः । वृषायुधः वृषेण सेचनसमर्थेन पुस्त्वयुक्तेन शूरेण सह 
युद्धं कुर्वन्तः वध्रयः न नपुंसका इव । “निसर्गषण्डो वष्रिश्च' इत्यादिस्मृतिषु प्रयोगात्‌ । 
ते यथा प्रबलेन दूरे निराकृता भवन्ति तद्वत्‌ । अयुयुत्सन्‌ । युध संग्रहारे’ । सनि 'हलन्ताच' 
(पा.सू.१.२.१०) इति सनः कित्त्वाद्गुणाभावः । “एकाच उपदेशेडनुदात्तात्‌' (पा.सू. ७.२.१०) 
इति इट्प्रतिषेधः । व्यत्ययेन परस्मैपदम्‌ । सेनाम्‌ । इनेन सह वर्तते इति सेना । “वोपसर्जनस्य' 
(पा.सू.६.३.८२) इति सहशब्दस्य सभावः । बहुर्वीहौ पूर्वपदप्रकृतिस्वरत्वम्‌ | अयातयन्त । 
“यती प्रयत्ने । "हेतुमति च' (पा.सू.३.१.२६) इति णिच्‌ । क्षितयः । क्षि निवासगत्योः । 
क्षियन्ति गच्छन्तीति क्षितयो मनुष्याः । 'क्तिचृक्तौ च संज्ञायाम्‌’ (पा.सू.३.३.१७४) इति 
क्तिच्‌ । नवग्वाः । नवभिर्मानेर्गच्छन्तीति नवग्वाः । गमेः औणादिको ड्वप्रत्ययः । यद्वा । 
किपि “गम: कौ” (पा.सू.६.४.४०) इत्यनुनासिकलोपे “ऊ च गमादीनामिति वक्तव्यम्‌’ इति 
अकारस्य ऊकारः । जसि 'ओः सुपि’ (पा.सू.६.४.८३) इति यणादेशः । दीर्घश्छान्दसः । 
वृषायुधः । “किप्‌ च' इति किप्‌ । “किप्‌ च' इत्यत्र “सोपपदेभ्यो निरुपपदेभ्यः' (का.३. 
२.७६) इत्युक्तत्वादत्र सोपपदेभ्यः क्विप्‌ । 'अन्येषामपि दृश्यते” (पा.सू. ६.३.१३७) इति 
पूर्वपदस्य संहितायां दीर्घः । निरष्टाः । 'अशू व्याप्त । भावे निष्ठा । “यस्य विभाषा’ (पा.सू. 
७,२.१५) इति इट्प्रतिषेधः । ब्रश्‍चादिना षत्वे ष्टुत्वम्‌ । नित्या च बहुब्रीही पूर्वपदप्रकृति- 
स्वरत्वम्‌ । यद्वा । निरस्ता इत्यत्र सकारस्य षत्वं छान्दसम्‌ । तदानीम्‌ अस्ता इत्येतत्‌ कर्मणि 


26 ऋग्वेद संहिता [अ.१ अ.३ व.२ 


निष्ठेति 'गतिरनन्तरः' (पा.सू. ६.१.४९) इति गतेः प्रकृतिस्वरत्वम्‌ । प्रवद्धिः । “वन षण 
संभक्ती' । अस्मात्‌ प्रपूर्वात्‌ किप्‌ । “गमादीनामिति वक्तव्यम्‌’ इत्यनुनासिकलोपः । ततः तुक्‌ । 
कृदुत्तरपदप्रकृतिस्वरत्वम्‌ । चितयन्तः । “चिती संज्ञाने’ । अस्मात्‌ ण्यन्तात्‌ लटः शतू । 
झाप्‌ । 'अनित्यमागमशासनम्‌' इति वचनात्‌ लघूपधगुणाभावः ।। ६ ॥ 


सिद्वाञ्जनम्‌- षष्ठीमृचमाह- अनवद्यस्य निर्दोषस्येन्द्रस्य सेनां सैन्यं प्रति अयुयुत्सन्‌ 
योद्धुमैच्छन्‌ वृत्रबान्धवा इति शेषः । तथा तेषां युद्धेच्छामात्रे सति, न तु युद्धे प्रवृत्ते, नवग्वाः 
एतन्नामकाः अज्गिरसः क्षितयः मनुष्याः, इन्द्रं अयातयन्त प्रयत्रवन्तमकुर्वन्‌ प्रोत्साहितवन्त 
इत्यर्थः । तदा इन्द्रे युद्वाय प्रोत्साहिते सन्नद्ध एव, तेन निरष्टाः निराकृता वृत्रानुचराः इन्द्रात्‌ 
इन्द्रस्य स्थानात्‌ दूरे प्रवद्धिः प्रवणैमर्गिः चितयन्तः स्वीयामशक्ति ज्ञापयन्तः आयन्‌ गतवन्तः 
पलायिता इत्यर्थः । के इव ? वृषयुधः वृष्णा सेचनसमर्थन पुस्त्वयुक्तेन झूरेण सह युद्ध कुर्वन्तः 
वध्रयो न षण्डा इव । प्रबलनेन्द्रेण दूरीकृता दुर्बला वृत्रबान्धवाः पलायिता इत्यर्थः । 


अयुयुत्सन्‌ युध संप्रहारे, सनि व्यत्ययेन परस्मैपदम्‌, अयातयन्त यती प्रयत्ने, हेतुमण्णिचि 
लङ्‌ । नवग्वाः “नवभिर्मासैर्गच्छन्तीति नवग्वाः गमेरौणादिको ड्वप्रत्ययः, यद्वा किप्‌ इत्यादि- 
प्रक्रियामभिमन्यते सायणः । नवम्वाः दहग्वाइच अङ्गिरसः पूर्वे पितरः बलविजये वृत्रतमोभेदने 
इनद्रसाहाय्यं कुर्वन्तो गाः अविन्दन्निति बहुधा वेदेषु प्रसिद्धौ सत्यां नवभिः रस्मिपर्यायगोभिर्युक्ता 
नवग्वाः, तथा दशग्वाइचति वक्तव्यम्‌ । वृषायुधः संहितायां षकारस्य दीर्घः । निर्‌-अष्टाः 
अशू व्याप्तौ, भावे निष्ठा । प्रवद्धिः प्रपूर्वात्‌ वनतेः किप्‌ । चितयन्तः चिती संज्ञाने अस्मात्‌ 
ण्यन्तात्‌ शतृ, गुणाभावः छान्दसः ।। ६ ।। 


ऋक्संहिता पदपाठसहिता 
त्वमेतात्रुंदतो जक्षतश्चायोधयो रज॑स इन्द्र पारे । 
अवादहो दिव आ दस्युंमुचा प्र सुंन्चतः स्तुंबतः शंस॑मावः ।। ७ ॥ 
त्वम्‌ । एतान्‌ । रुदतः । जक्ष॑तः । च । अयोधयः । रज॑सः । इन्द्र । पारे । 
अव॑ । अदहः । दिवः । आ । दस्युम्‌ । उच्चा । प्र । सुन्चतः । झंस॑म्‌ । आवः ।। ७ ॥ 

क्रग्भाष्यम्‌ 


रक्षोगणान्भक्षयतो मुनींश्न सम्पीडितान्‌ रुदतश्र त्वयैव । 
अयोधयो रजसोऽन्ते सुसत्त्ववृद्धि यदा जगतः स्यात्तदैव । 
पुंदोषान्वा गुणभक्षाननृसत्त्वृद्धौ दिवो ज्ञानतोऽवादहश्च । 


ऋग्भाष्यटीका- त्वमेतान्‌ । रक्षोगणान्‌ हे इन्द्र त्वं त्वयैव सम्पीडितान्‌ सम्पीडितत्वादिति 
यावत्‌ । रुदतश्च जक्षतो मुनीन्भक्षयतश्च । जक्षभक्षहसनयोः । एतान्‌ नरभक्षकत्वेन प्रसिद्धान्‌ 
रक्षोगणान्‌ रजसो रजोगुणस्य पारेऽन्ते जगतः सुसत्त्ववृद्धिर्यदा स्यात्त॑दैवायोधयो योधितवानसि । 
जगत इत्युक्त्या बाह्यं सत्त्वमिति सूचयति । यद्वा । रुदतः शोच्यान्‌ । जक्षतो गुणभक्षका- 
नानन्दादिगुणाच्छादकानेताननुभवसिद्वान्पुंदोषानज्ञानादीन्‌ रजसः पारेऽन्ते । नृसत्ववृद्धौ 
आध्यात्मिकसत्वगुणवृद्धौ सत्यामयोधयः । किश्व । दस्युं तान्दस्यून्‌ राक्षसान्दिवः स्वर्गादासम्यक्‌ 
अबादहः अवाक्षिप्तवानसि । दहतिरत्र सामर्थ्यात्क्षेपार्थः । सब्भामे हत्वा स्वर्गादपि 
निराकृतवानसीति । यद्वा दिवो निराकृत्य नरके वादह इति बहिः स्पष्टम्‌ । अध्यात्मं तु दस्युम्‌ 
अज्ञानदस्युम्‌ । सर्वदोषोपलक्षणमेतत्‌ । गुणभक्षत्वादज्ञानादिकान्दस्यून्‌ वो ज्ञानतो ज्ञानं 
दत्वाऽसम्यगवादहो दग्धवानसीति । तेन रक्षसामज्ञानादीनां च विनारीन सुन्वतः । सुन्वतां 
सवनमिति रोषः । स्तुवतः स्तुवतां उच्चा उच्चैः शंसं स्तुतिं संस्तुतिं च । प्रावः प्रकर्षेणारक्षः । 
विघ्ननिवारणे हि तद्रक्षितं भवति ।। ७ ॥ 


मन्त्रार्थमञ्जरी- हे इन्द्र त्वम्‌ । त्वयैव । सम्पीडितान्‌ सम्पीडितत्वादिति यावत्‌ । 
रुदतः । जक्षतः च, मुनीन्भक्षयतश्च, 'जक्ष भक्षहसनयोः' । एतान्‌ नरभक्षकत्वेन 
प्रसिद्धात्रक्षोगणान्‌ । रजसः रजोगुणस्य । पारे अन्ते । जगतः सुसत्त्ववृद्धिर्यदा । स्यात्तदैव 
अयोधयः योधितवानसि । यद्वा रुदतः शोच्यान्‌ । जक्षतः च गुणभक्षकान्‌, 
आनन्दादिगुणाच्छादकान्‌ । एतान्‌ अनुभवसिद्धान्‌, पुंदोषानज्ञानादीन्‌ । रजसः । पारे अन्ते 
। आध्यात्मिकसत्त्वगुणवृद्धौ सत्याम्‌ अयोधयः । कि च, दस्युम्‌ दस्यून्‌, तात्राक्षसान्‌ । 
दिवः स्वर्गात्‌ । आ सम्यक्‌ । अब अदहः अवक्षिप्तवानसि, दहतिः अत्र सामर्थ्यात्क्षेपार्थः, 
सङ्लामे हत्वा स्वर्गादपि निराकृतवानसि इति भावः । यद्वा दिवो निराकृत्य नरक अवादहः 

इति स्पष्टम्‌ । अध्यात्मं तु दस्युम्‌ गुणभक्षकत्वादज्ञानादिदोषाख्यदस्यूनू । दिवः ज्ञानतः, 
ज्ञानं दत्वा । आ, सम्यक्‌ । अव अदहः, दग्धवानसि । इति (तेन) रक्षसामज्ञानादीनां च 
विनाशेन । सुन्वतः बहुवचनार्थे(सवनम्‌) इति शेषः । सवनं सुन्वतां कुर्वताम्‌ । स्तुवतः 
स्तोत्रं कुर्वताम्‌ । उच्चा उच्चैः | शंसम्‌ स्तुतिम्‌ । च । प्र आवः प्रकर्षणारक्षः, विञ्नविनिवारणे 
हि तद्रक्षितं भवति । ७ ॥ 


स्कन्द- त्वम्‌ एतान्‌ असुरान्‌ मेघान्‌ वा रुदतः जक्षतः च जक्ष भक्षहसनयोः । रुदतो 
हसतश्च । सर्वास्ववस्थासु वर्तमानानित्यर्थः । अयोधयः योधितवानसि । रजसः लोकनामैतत्‌ 
(तु.या.४.१९) । अन्तरिक्षलोकस्य चुलोकस्य वा । हे इन्द्र! पारे अन्ते अवस्थितान्‌ । 
भयादन्तरिक्षस्य दिवो वा अन्तान्‌ नष्टानपि सत इत्यर्थः । किञ्च अव अदहः अवशब्दः 
अधोभागे । दहतिरप्यत्र सामर्थ्यानिर्धमनार्थः । अधो निरधम निर्धमसि वा । दिवः चुलोकात्‌ । 
आकारस्तु पदपूरणः । दस्युम्‌ इत्रुम्‌ उच्चा उच्चैरप्यवस्थितम्‌ । किञ्च सुन्वतः स्तुबतः च 
यजमानस्य शंसम्‌ कामम्‌ । प्रावः प्रकर्षेण रक्षितवान्‌ तर्पितवान्‌ वाऽसि ।। ७ ॥ 


बेङ्कटमाधव- त्वम्‌ एतान्‌ अत्रतान्‌ रुदतः हसतः च पृथिव्याः “पारे अन्ते अवस्थितान्‌ 
योधितवानसि इन्द्र ! तदानीम्‌ उच्छरितात्‌ दिवः असुरम्‌ अध नीतवानसि । सुन्चतः स्तुवतः 
च प्रार्थनां प्रकर्षेण अरक्षः ।। ७ ॥ 


मुद्रल- हे इन्द्र! त्वम्‌ रुदतः रोदनं कुर्वत जक्षतः भक्षणं कुर्वतः च एतान्‌ विविधानपि 
वत्रानुचरान्‌ रजसः पारे अन्तरिक्षस्य परमागे अयोधयः युद्धमकरोः । युद्धेन मारितवानित्यर्थः । 
दस्युम्‌ उपक्षपयितारं वृत्रम्‌ दिवः आ द्युलोकादानीय उच्चा उत्कर्षेण अव अदहः दग्धवानसि । 
वृत्रं सपरिवारं विनाइय तत ऊर्ध्वम्‌ सुन्वतः सोमाभिषवं कुर्वत स्तुवतः स्तोत्रं कुर्वतो यजमानस्य 
शंसं स्तुतिम्‌ प्र आवः प्रकर्षेण रक्षितवानसि ।। ७ ।। 


सायण- हे इन्द्र त्वं रुदतः रोदनं कुर्वतः जक्षतः भक्षणं हसनं वा कुर्वतः च एतान्‌ 
द्विविधानपि वृत्रानुचरान्‌ रजसः पारे अन्तरिक्षस्य परभागे । रजःदाब्दोऽन्तरिक्षवाची, “लोका 
रजास्युच्यन्त’ (निरु.४.१९.) इत्युक्तत्वात्‌ । अयोधयः युद्धमकरोः युद्धेन मारितवानित्यर्थः । 
दस्युम्‌ उपक्षयितारं वृत्रं दिवः “आ द्युलोकादानीय उच्चा उत्कर्षेण अवादहः दग्धवानसि । 

वृत्र सपरिवार विनाइय तत उर्ध्व सुन्वतः सोमाभिषवं कुर्वतः स्तुवतः स्तोत्रं कुर्वतो यजमानस्य 
शंसं स्तुतिं प्र आवः प्रकर्षेण रक्षितवानसि । रुदतः ¦ “रुदिर्‌ अश्रुविमोचने’ । लटः शतू । 
अदादित्वात्‌ पो लुक्‌ । प्रत्ययस्वरेणान्तोदात्तत्वम्‌ । 'शतुरनुमः.....' (पा.सू-६.१.१७३) 
इति शस उदात्तत्वम्‌ । जक्षतः । 'जक्ष भक्षहसनयोः' । पूर्ववत्‌ झपोः लुक्‌ । ‘जक्षित्यादयः 
षट्‌' (पा.सू.६.१.६) इति अभ्यस्तसंज्ञा । अतः “अभ्यस्तानामादिः (पा.सू-६.१.१८९) 
इत्यादयुदात्तत्वम्‌ । सुन्धतः । सुनोतेः शतरि “स्वादिभ्यः इनु” । “हुइनुबोः....” (पा.सू- 
६.४.८७) इत्यादिना यणादेशः । 'शतुरनुमः” (पा.सू-६.१.१७३) इति विभक्तेरुदात्तत्वम्‌ । 
स्तुवतः । “टुञ्‌ स्तुतौ’ । अदादित्वात्‌ शपो लुक्‌ । उवडादेशः । पूर्ववत्स्वरः || ७ ॥ 


सिद्वाञ्जनम्‌- सप्तमीं ऋचमाह- हे इन्द्र त्वम्‌ रुदतः विलपतः जक्षतः च हसतच 
एतान्‌ वृत्रसम्बन्धिनः रोदनं कुर्वतः हसनं कुर्वतो वा द्विधाऽपि वर्तमानान्‌ रजसः अन्तरिक्षस्य 
पारे दविष्ठे परभागे अयोधयः युद्धेन हतवानसि । दस्युम्‌ वृत्रं उच्चा उच्चः दिवः आ चुलोका- 
दानीय, (त्रैलोक्यमेवाक्रान्तं वृत्रेण तत्र उच्चैः चौरप्याक्रान्ता तस्मात्‌ तत आनीतवानित्युक्तम्‌) 
अवादहः दग्धवानसि । ततः परं सुन्वतः सोममभिषुण्वतः स्तुवतः शंसम्‌ स्तोत्रं स्तुवतः 
स्तुतिं कुर्वतः, यजमानान्‌ स्तोतृन्‌ प्रावः प्रकर्षेण रक्षितवानसि । सपरिवारवृत्रवधात्परं रक्षां 
अदाः सोमयाजिभ्यो भक्तेभ्यः । रुदतः- रुदिर्‌ अश्रुविमोचने, लटः शतृ । जक्ष भक्षहसनयोः, 
लटः शतृ । सुन्वतः गतम्‌ ।। ७ || 


ऋक्संहिता पदपाठसहिता 


चक्राणासः परीणहं' पृथिव्या हिर॑ण्येन मणिना शुम्भ॑मानाः । 


न हिंन्वानास॑स्तितिरुस्त इन्द्रं परि स्यशों अदधात्सूर्येण ।। ८ ॥ 
चक्राणासः । परिऽनह॑म्‌ । पृथिव्याः । हिर॑ण्येन । मणिनां । शुम्भ॑मानाः । 
न । हिन्वानासँः । तितिरुः । ते । इन्द्र॑म्‌ । परि । स्पश॑ः । अदधात्‌ । सूर्येण ।। ८ ॥ 


ऋग्भाष्यम्‌ 


बन्धनं ये जनानाम्‌ । 

कुर्वन्ति हेम्ना मणिभिश्शोभमाना । 

दैत्यादयो दृढदोषा घनैर्वा । 

ते प्रेरयन्तोऽपि परस्वरेण नैवातरन्वासुदेबं कथञ्चित्‌ । 
सहैव सूर्येण च देवसङ्घांश्ररानज्ञातानदधाद्वासुदेवः । 
दैत्यानां बा तमसां वृत्तदृष्टौ.... ।। ८ ॥ 


ऋग्भाष्यटीका- चक्राणासः । बन्धनम्‌ । ये दैत्यादयः । पृथिव्याः पृथिवीस्थितानां 
जनानाम्‌ । परीणहं “णह बन्धने’ भावे सम्पदादित्वात्किप्‌ । न हि वृतीत्यादिनोपसर्गस्य 
दीर्घः | परितो बन्धनम्‌ । चक्राणासः भृरां कुर्वाणाः कुर्वन्ति । निरपराधान्प्राणिनः कारागारेषु 
निबध्य ततोपह्तेन हिरण्येन हेम्ना । मणिना मणिभिश्च । शुम्भमानाः शोभमानाः सन्ति । 
अध्यात्मन्तु दृढदोषाहिरण्येन मणिना झुम्भमाना इति तैस्तैर्धनेः प्रलोभ्य जनानां संसारे बन्धनं 
कुर्वन्तीति । त एवमकुतोऽभयंमन्याः हिन्वानासः “हिगतौ वृद्धौ च' । अन्तर्णीतण्यर्थस्येदं रूपम्‌ । 
इतरेतरं गमयन्तो वर्धयन्तो वा । परस्परेण प्रेरयन्तोऽपि । परस्परेणेत्यन्ययम्‌ । इतरेतरसाहाय्य- 
वन्तोऽपीनद्रं वासुदेवं कथंचिन्न तितिरः नैवातरन्‌ । यद्यपीह दुर्दमास्ते तथापीश्वरेण परत्र दण्ड्यन्त 
एवेति भावः । नन्वीश्वरस्तदूत्ते ज्ञात्वा दण्डयेत्‌ । तज्ज्ञानमेव तस्य कथं सर्वज्ञत्वात्‌ । किं 
चेन्द्रो वासुदेवो बहिदैत्यानामन्तस्तमसामज्ञानादीनां वृत्तदृष्ट्ये वृत्तदर्शनार्थम्‌ । सूर्येण सहैव 
सूर्यसहितान्स्परः अज्ञातचरान्देवसंघान्पर्यदधात्‌ परितः स्थापितवान्‌ । तथाचोक्तम्‌ । 'आदित्य- 
चन्द्रावनिलोऽनलश्च चौर्भूमिरापो हृदयं मनश्च । अहश्च रात्रिश्च उभे च सन्ध्ये धर्मश्च जानाति 
नरस्य वृत्तम्‌’ इति । तथा सूर्योऽग्निः खंमरुद्भावः सोमः सन्ध्याहनी दिशः । कालः स्वयं धर्म 
इति ह्येते धर्मस्य साक्षिण इति ।। ८ ॥ 


मन्त्रार्थमञ्जरी- दैत्यादयः । पृथिव्याः पृथिवीस्थितानां जनानाम्‌ । परीणहम्‌ “णह बन्धने 
भावे सम्पदादित्वात्क्िप्‌, 'नहिवृतिवृषिव्यधिरुचि सहितनिषु कौ” इत्युपसर्गस्य दीर्घः, परितो 
बन्धनम्‌ । चक्राणासः चक्राणाः, भृरां कुर्वाणाः । निरपराधान्प्राणिनः कारागारेषु निबध्य 
ततोऽपहतेन हिरण्येन | मणिना मणिभिः । च शुम्भमानाः शोभमानाः सन्ति । अध्यात्मं 
तु ये दृढदोषाः । हिरण्येन मणिना शुम्भमानाः । तैस्तैर्धनेः प्रलोभ्य पृथिव्याः पृथिवीस्थिता- 
नाम्‌ जनानाम्‌ । परीणहम्‌ संसारे (परितः) बन्धनम्‌ । चक्राणासः कुर्वन्ति । इति । ते, 

एवमकुतोभयं मन्या: । हिन्वानासः, “हि गतौ वृद्धी च' अन्तर्णीतण्यर्थस्येदं रूपम्‌, इतरेतरं 
गमयन्तो वर्धयन्तो वा, परस्परं सहायवन्तोऽपि । इन्द्रम्‌ वासुदेवम्‌ । न तितिरुः, नैवातरन्‌, 
यद्यपीह दुर्मदास्तथापीश्वरेण परत्र दण्ड्यन्त एव इति भावः । 'तदृत्ज्ञाने खलु दण्डनम्‌, तदेव 
कथमीश्वरस्य ? इत्यतः 'सर्वज्ञत्वात्‌’ इति परिहारे सत्यप्यन्यदप्युच्यते (इन्द्रः) वासुदेवः । 
बहिंदैत्यानामन्तरज्ञानादीनां वृत्तदनार्थम्‌ सूर्येण (सहैव) सूर्यसहितान्‌ । स्पशः अज्ञाताँश्रारान्‌, 
देवसंघान्‌ । परि अदधात्‌ परितः स्थापितवान्‌, तथा चोक्तं भारते- 'आदित्यचन्द्रावनिलोऽ- 
नलश्च । द्यौर्भूमिरापो हृदयं मनश्च । अहश्च रात्रिश्च उभे च संध्ये । धर्मश्च जानाति नरस्य 
वृत्तम्‌’ इति || ८ ॥ 


स्कन्द- चक्राणासः कुर्वन्तः परिणहम्‌ पृथिव्याः “णह बन्धने’ । सर्वतो बध्यते येन 
पृथिवी स पृथिव्याः परिणाहः । खातप्राकारादिकम्‌ । दुर्गाणि कुर्वन्त इत्यर्थः । हिरण्येन 
मणिना शुम्भमाना झोभयन्तः । किम्‌ । सामर्थ्यात्‌ स्वशरीराणि । स्वाभिः कृतरक्षाभिधाना 
आस्थाबन्तश्च सन्तः इत्यर्थः । न हिन्वानासः तितिरुः ते हिनोतिर्वृद्भ्यर्थः । तिरतिः 
झङ्गोत्यर्थः । शक्रोतेश्च कर्ममूतधात्वन्तरानुझङ्गस्य नित्यत्वात्‌ प्रतियोद्धुमिति वाक्यशेषः । ते 
इत्यसुराणां प्रतिनिर्देशः । सर्वप्रकारं वर्धमाना असुरा नैवाइङ्कुवन्‌ प्रतियोद्धुमित्यर्थः | कम्‌ । 
इन्द्रम्‌ । कस्मात्‌ । उच्यते । यस्मात्‌ तत्पुरेषु परि स्पशः अदधात्‌ पर्यदधात्‌ सर्वतो निहितवान्‌ 
इन्द्रः स्पशो बाधकान्‌ । न केवलम्‌ स्वयमेव किं तहिं । सूर्येण अन्यैरपि देवैः सह 
सम्मन्त्रेत्यर्थ: । यस्माचारचक्षुमन्त्रक्तियुत्तिश्रेत्यर्थ: ।। ८ ।। 


बेङ्कटमाधव- कुर्वाणा आच्छादन महत्तया पृथिव्याः हिरण्मयेन अलङ्कारेण झोभमाना 

ते इन्द्रम्‌ प्रति गच्छन्त न तीर्णवन्तः । सोऽयम्‌ सूर्येण सह परित रमीन्‌ निहितवान्‌ 

॥ ८ || 

मुद्रल- ये वृत्रानुचराः पृथिव्याः भूमेः परीणहम्‌ आच्छादन सर्वतो व्यापिम्‌ चक्राणासः 

कुर्वाणाः हिरण्येन हिरण्पयुक्तेन मणिना कण्ठबाह्मदिगतेन मण्यद्याभरणेन शुम्भमानाः शोभमाना: 

हिन्वानासः वर्धमानाः सन्तो वर्तन्ते, ते तथाविधा वृत्रानुचराः इन्द्रम्‌ युद्धायोद्यन्तम्‌ न तितिरुः 

जेतुं न समर्था आसन्‌ । तदानीं स इन्द्रः स्पशः बाधकान्‌ वृत्रानुचरान्‌ सूर्येण आदित्येन 
परि अदधात्‌ व्यवहितान्‌ अकरोत्‌ ॥ ८ ॥ 

सायण- ये वृत्रानुचराः पृथिव्याः भूमेः परीणहम्‌ आच्छादनं सर्वतो व्याप्तिं चक्राणासः 
कुर्वाणाः हिरण्येन हिरण्ययुक्तेन मणिना कण्ठबाह्वादिगतेन मण्याद्याभरणेन शुम्भमानाः झोभमानाः 
हिन्वानासः वर्धमानाः सन्तो वर्तन्ते ते तथाविधा वृत्रानुचराः इन्द्रं युद्धायोधन्तं न तितिरुः 
जेतुं न समर्थाः आसन्‌ । तदानीं स इन्द्रः स्पशः बाधकान्‌ वृत्रानुचरान्‌ “सूर्येण आदित्येन 
परि अदधात्‌ परिहितान्‌ व्यवहितानकरोत्‌ । तथा च ब्रा्मणम्‌- आदित्यो ह्येवोद्चेन पुरस्ता- 
दरक्षास्यपहन्ति’ (तै.सं.२.६.६.३) इति । चक्राणासः । करोतेः “छन्दसि लिट्‌’ इति वर्तमाने 
लिटः कानच्‌ । ततोऽसुक्‌ । *चितः’ इत्यन्तोदात्तत्वम्‌ । परीणहम्‌ । परिणहनं परीणत्‌ । 
परिपूर्वात्‌ नाह्यतेभवि क्विपि “नहिवृति......' (पा.सू-६.३.११६) इत्यादिना पूर्वपदस्य दीर्घः । 
पृथिव्याः । 'उदात्तयणो.....' (पा.सू-६.१.१७४)इति विभक्तेरुदात्तत्वम्‌ । हिन्वानासः । “हि 
गतौ वृद्धौ च' । ताच्छीलिकः चानश्‌ । तितिरुः । तिरतिर्गत्यर्थः ।। ८ ॥ 


सिद्वाञ्जनम्‌- पृथिव्याः भूमेः परिणहम्‌ परितो बन्धनवदवस्थितं आच्छादनं चक्राणासः 
कुर्वाणाः, हिरण्येन हिरण्मयेन मणिना गात्रगतेनाभरणेन शुम्भमानाः दीप्यमानाः हिन्वानासः 
सत्वरं गच्छन्तः (इन्द्रं प्रति योद्धुं ) ते वृत्रानुचराः तथाविधा अपि इन्द्रम्‌ युद्धायोद्यतं न 
तितिरुः जेतुं नाइङ्कुवन्‌ । तदा इन्द्रः स्पशः वृत्रसम्बन्धिनो गूढप्रणिधीन्‌, पृथिवीं सर्वतस्तमसा 
व्याप्य आच्छाद्य स्वयं शोभमानान्‌ तान्‌ सूर्येण उत्तमेन ज्योतिषा पर्यदधात्‌ आच्छादितवान्‌ । 
आच्छादकानेव आच्छादितवान्‌ । आच्छादकानेव आच्छादितवान्‌ । चक्राणासः करोतेः छन्दसि 
लिट कानच्‌, ततो सुक्‌ । परिणहम्‌ परिपूर्वात्‌ बन्धनार्थात्‌ नह्यतेर्भावे किप्‌, परिणट्‌ । 
हिन्बानासः हि गतौ वृद्धौ च, ताच्छीलिकः चानश्‌ । तितिरुः तिरतिर्गत्यर्थः || ८ ॥ 


ऋक्संहिता पदपाठसहिता 


परि यदिन्द्र रोद॑सी उभे अबुंभोजीर्महिना विश्वतः सीम्‌ । 

अम॑न्यमानाँ अभि मन्य॑मानैनिंब्रझभिंरधमो दस्युंमिन्द्र ॥ ९ ॥ 

परिं । यत्‌ । इन्द्र रोर्द॑सी इतिं । उभे इतिं । अबुंभोजीः । महिना । विश्वतः । सीम्‌। 
अम॑न्यमानान्‌ । अभि । मन्य॑मानैः । निः । ब्रह्मऽभिंः । अधमः । दस्युंम्‌। इन्द्र ॥९॥। 

ऋग्भाष्यम्‌ 
FR पर्यभुङ्थाः सह यद्रोदसी च । 
स्वमहिम्ना विश्वतः सम्यगेव । 
तदभक्तान्निरधमो भक्तसङ्घैः ।। ९ ॥ 


ऋग्भाष्यटीका- परि यत्‌ । पर्यभुड्क्थाः । हे इन्द्र त्वम्‌ । यत्‌ यस्मात्‌ महिना 
स्वमहिम्रा । विश्वतः सर्वदा । सीं सम्यगेवानुपचारेण । रोदसी द्यावापृथिव्यौ । उभे मिलिते 
संहेव । एककालमेव वा पर्यबुभोजीः । छान्दसं द्विर्वचनम्‌ । पर्यभुड्था: । हे इन्द्र परमैश्रर्यो- 
पेत । तत्तस्मात्वाम्‌ अमन्यमानान्‌ त्वामजानतो दस्युं दस्वूनभक्तान्‌ मन्यमानैः त्वां जानङ्भिः । 
ब्रह्मिन्राह्मणैर्भक्तसङ्घैः निरधमो निराकृतवानसि । यस्मात्त्वं महासमर्थोऽतस्त्वदीया अपि 
त्वदाश्रयेण विरोधिनां निरासे समर्था इति । एक इन्द्रशब्दः संज्ञा । द्वितीयः परमैश्चर्यवचनः । 
इन्द्रेन्द्रेत्यादराद्वा द्विर्वचनम्‌ ।। ९ ॥। 


मन्त्रार्थमञ्जरी- हे इन्द्र (त्वम्‌) यत्‌, यस्मात्‌ । महिना स्वमहिम्ना | विश्वतः सर्वदा । 
सीम्‌ सम्यगेव, अनुपचारेण । रोदसी द्यावापृथिव्यौ । उभे मिलिते । सहैव, एककालमेव । 
परि अबुभोजीः, छान्दसं द्विवचनम्‌, पर्यभोजीः पर्यभुझः । हे इन्द्र, परमैश्वर्योपेत । तत्‌ 
तस्मात्‌ । त्वम्‌ अमन्यमानान्‌ त्वामजानतः । दस्युम्‌ दस्यून्‌, अभक्तान्‌ । अभि मन्यमानैः, 
त्वां जानद्भिः । ब्रह्मभिः ब्राह्मणैः, भक्तसङ्घैः | निः अधमः निराकृतवानसि, यस्मात्त्वं 
महान्समथोऽतस्त्वदीया अपि त्वदाश्रयेण विरोधिनां निरासे समर्थाः इति भावः । एकः इन्द्रशब्दः 
संज्ञापरः, द्वितीयः परमैश्रर्यपरः, “इन्द्र! इन्द्र!!' इत्यादराद्वा द्विर्वचनम्‌ ।। ९ ॥ 


स्कन्द- यत्‌ इति प्रथमा । व्यत्ययेन तु नपुंसकम्‌ । यस्मादर्थे वा । यस्त्वं यस्मात्‌ 
वा हे इन्द्र । रोदसी उभे परि अबुभोजी “भुज पालनाभ्यवहारयोः? । परिपालयसि भुङ्के 
वा । महिना महाता वीर्येण । विश्वतः सर्वतः । सीम्‌ इति तु पदपूरणः । यच्छब्द 
्रुतेस्तच्छन्दोऽध्याहार्यः । स तस्माद्वा अमन्यमानान्‌ मन्यतिरर्चतिकर्मा (तु.निघ.३,१४) । 
अस्तुवतः अभि मन्यमानैः अभिष्टुवद्धिः । केन । ब्रह्मभिः ऋग्यजुः सामलक्षणैः | निः अधमः 
धमतिरत्र सामर्थ्यादन्तर्णीतण्यर्थः । ण्यन्तश्चापकालयतेरर्थे वर्तते | स्वस्मात्‌ स्थानादपकाल- 

यसीत्यर्थः । कान्‌ । दस्युम्‌ अमन्यमानानिति बहुवचनसामानाधिकरण्यात्‌ बहुवचनस्य स्थाने 
इदमेकवचनम्‌ । दस्यून्‌ अनभिष्टुवत्‌ वत्रून्‌ हे इन्द्र! इदि परमैश्वर्यं । अत्यन्तेश्वरः ।। ९ ॥। 


वेङ्कटमाधव- इन्द्र ! त्वं माहात्म्येन आद्यान्‌ शात्रूनू हत्वा द्यावापृथिव्यौ उभे अपि सर्वतः 
परि अबुभोजीः निःसपत्रमभुङ्क्थाः । तदानीमङ्गिरोभिः प्रयुज्यमानैः अमन्यमानान्‌ अब्रतान्‌ 
अभि मन्यमानैः मन्तरर्दिवः शत्रून्‌ निः अधमः || ९ ॥ 


मुद्रल- हे इन्द्र! यत्‌ यदा रोदसी उभे युलोकभूलोकावुभौ महिना त्वदीयेन महिम्ना 
विश्वतः सीम्‌ सर्वतः परिगृह्य परि अबुभोजी परिता भुक्तवानसि । तदानीं त्वम्‌ अमन्यमानान्‌ 
मन्त्रार्थम्‌ अनुध्यातुमशक्तानपि केवलपाठकान्‌ यजमानान्‌ अभि मन्यमानैः अस्मदीया एते 
यजमाना रक्षणीया इति अभिमानं कुर्वद्धिः ब्रह्मभिः मन्त्रैः दस्युम्‌ चोरं वृत्रादिरूपमसुरम्‌ निः 
अधमः निःसारितवानसि ।। ९ || 


सायण- हे इन्द्र यत्‌ यदा रोदसी उभे युलोकभूलोकावुभी महिना स्वदीयेन महिम्ना 
विश्वतः सीं सर्वतः परिगृह्य परि अबुभोजीः परितो भुक्तवानसि तदानीं त्वम्‌ अमन्यमानान्‌ 
मन्त्रार्थमनुध्यातुमशक्तानपि केवलपाठकान्‌ यजमानान्‌ अभि मन्यमानैः अस्मदीया एते यजमाना 
रक्षणीया इत्यभिमानं कुर्वद्धिः ब्रह्मभिः मन्त्रैः दस्युं चोरं वृत्रादिरूपमसुरं निः अधमः 
निःसारितवानसि । 'धमतिर्गतिकर्मा’ (निरु-६.२) इति यास्कः । अबुभोजीः । “भुज 
पालनाभ्यवहारयोः? । लङि सिपि “बहुलं छन्दसि’ (पा.सू-२,४.९७) इति विकरणस्य इलुः । 
'बहुलं छन्दसि’ (पा.सू-७.१.९७) इति ईडागमः । अड्ुदात्तः । यद्वत्तपोगादनिघातः । महिना 
महिम्ना । महच्छन्दात्‌ पृथ्वादिलक्षणो भाव इमनिच्‌ । “टे: इति टिलोपः । तृतीयैकवचने 
अल्लोप सति उदात्तनिवृत्तिस्वरणादात्तत्वम्‌ । मलोपःछान्दसः । अमन्यमानान्‌ । मन्यन्ते 
जानन्तीति मन्यमानाः । “मन ज्ञान’ । 'दिवादिभ्यः इयन्‌’ (पा.सू-३.१.६९) । इयनो नित्त्वा- 
दादयुदात्तत्वम्‌ । समासे अव्ययपूर्वपदप्रकृतिस्वरत्वम्‌ । संहितायां रुत्वानुनासिकावुक्तौ ।।९॥। 


सिद्धाञ्जनम्‌- नवमीमृचमाह । हे इन्द्र, यत्‌ यदा त्वं रोदसी द्यावापृथिव्यौ उभे द्वे 
अपि विइवतः सीम्‌ सर्वतच महिना तव महिम्ना परिगृह्य पर्यबुभोजीः पर्यभुङ्क्धाः, तदा 
अभि मन्यमानैः त्वां अभिलक्ष्य अनुध्यायद्धिः त्वद्विषयिकां मतिं कुर्वद्धिः पुरुषैः द्वारा 

अमन्यमानान्‌, त्वद्विषयकध्यानशून्यान्‌ अभक्तान्‌ निरधमः निस्सारितवानसि । तथा हे इन्द्र, 
ब्रह्मभिः मन्त्रैः स्तोतूमिः ऋषिभिः प्रयुक्तिरिति शेष: दस्युम्‌ वृत्रं निरधमः इति सम्बन्धः । 
अत्र सायणीयं तात्पर्यं तु मन्त्रार्थमनुध्यातुमशक्तानपि (अमन्यमानान्‌) केवलमन्त्रपाठकान्‌, 
‘अस्मदीया एते’ इति 'अभिमन्यमानैः मन्त्रैः दस्युं अधमः इति ।। अबुभोजीः अभुङ्क्थाः, 
छान्दसः । महिना महच्छब्दात्‌ इमनिच्‌, मलोपः छान्दसः । मन्यमानान्‌ मन ज्ञाने ।।९।। 


ऋक्संहिता पदपाठसहिता 
नये दिवः पृंथिन्या अन्तमापुर्न मायाभिर्धनदां पर्यभूवन्‌ । 
युजं वज्र वृषभश्चक्र इन्द्रो निर्ज्योतिषा तम॑सो गा अदुक्षत्‌ ॥ १०,२ ॥ 
न । ये । दिवः । पृथिव्याः । अन्त॑म्‌ । आपुः । न । मायाभिंः। धनऽदाम्‌ । परिऽअर्भूवन्‌ । 
युज॑म्‌ । वज्र॑म्‌ । वृषभः । चक्रे । इन्द्रः । निः । ज्योतिंघा । तम॑सः । गाः । अधुक्षत्‌ ॥ 


ऋग्भाष्यम्‌ 


ये दस्यवो युपृथिन्योररोषभोगेच्छवो धनदं चेश्वरं तम्‌ । 

जिगीषवः स्वीयमायाभिरेव नैवोदापुर्द्ययमेतत्कदाचित्‌ । 

युक्तं ज्ञानं बञ्रमेवायुधं वा दस्यून्हन्तुं कृतवान्देवदेवः । 

निजेनैब ज्योतिषा भक्तहद्गतमोगूढान्यदुहन्निश्रयेन । 

ज्ञानानि विष्णुर्यत्तदज्ज्ञानमुग्रम्‌ ।। १०,२ ॥ 

ऋग्भाष्यटीका- नये दिबः । अत्र पूर्वार्धस्थपदानां य इत्यनेन सम्बन्धे त एवमिति 

वक्तव्यं नास्तीति न्यूनता स्यादित्यतो य इत्यतः परमध्याहार्य प्रदर्र्य यत्‌ श्रुतेः सिद्धेन त 
इत्यनेनान्विततया व्याख्याति । ये दस्यव इति । ये दस्यवो दैत्याः । स्वीयमायाभिरेव 
स्वठद्मभिरेव द्युपृथिव्योरशेषभोगेच्छवो दयावापृथिवीसम्बन्धि समस्तभोगेच्छवो धनदं च तमिन्द्रमीश्वरं 
जिगीषवस्त इत्येतावानध्याहारः । नैवेत्यादिकं सङ्केपतो व्याख्यानम्‌ । दिवः स्वर्गस्य 
पृथिव्याश्चान्तमेकदेशमपि नापुः । मायाभिः चिदपि धनदां धनस्य दातारमिन्द्रम्‌ । न 
पर्यभूबन्‌ । नाजैषुः । तत्किं सहायवान्‌ बहुभिरपि न पराजीयते । वृषभो वर्षिता श्रेष्ठी वेन्द्र 
देवदेवो दस्यून्हन्तुमिति शेषः । वज्रं विष्णुज्ञानमेव । प्रसिद्धस्त्वायुधमेव । युजं युक्तम्‌ । 

चक्रे कृतवान्‌ । किन्चेन्द्रो ज्योतिषा स्वप्रभावेन । गास्तमसो गिरिगुहांधकाराग्रिरदुक्षत्‌ निष्क्रामयि- 
त्वाऽधुक्षदिति । बहिः स्पष्टम्‌ । विष्णुस्तु निर्निश्रयेन ज्योतिषा स्वविषयं निश्चयात्मकं ज्ञान- 
मुत्पाद्य । गाः ज्ञानानि | तमस इति वचनसामर्थ्यद्धक्तहृद्वततमोगूढानि तस्मात्तमसः अदुक्षत्‌ 
अदुहत्‌ अधुक्षत्‌ । आवरणनिरासेन व्यक्तानि कृतवान्‌ । ननु तमो नाम ज्ञानाभावः स कथं 
ज्ञानानि गृहयेत्‌ । तथात्वे वा कथं ज्ञानेन निवतेतेत्यत आह ।। यदिति ॥ यदुग्रं मूलाविद्याख्यं 
भावरूपमज्ञानं तदिह तमोविवक्षितम्‌ । तत्स्वरूपज्ञानावरणं प्रमाणज्ञाननिवर्त्यं चेति भावः ।। 


मन्त्रार्थमञ्जरी- ये, दस्यवः दैत्याः, स्वकीयच्छद्मभिरेव दुपृथिवीसम्बन्धिसमस्तभोगेच्छवः, 
इन्द्रं जिगीषवः ते दैत्याः | दिवः स्वर्गस्य । पृथिव्याः च अन्तम्‌, एकदेशम्‌ । अपि न 
आपुः । मायाभिः चित्‌ छद्मभिरपि । धनदाम्‌ धनस्य दातारम्‌, इन्द्रम्‌ । न पर्यभूवन्‌ नाजैषुः 
तत्किं सहायवान्बहुभिरपि न पराजीयते ? “न! इत्युच्यते वृषभः वर्षिता, श्रेष्ठो वा । इन्द्रः 
दस्वून्हन्तुम्‌ इति रोषः । बञ्जम्‌ स्वायुधमेव, विष्णुपक्षे ज्ञानम्‌ । युजम्‌ युक्तम्‌ । चक्रे 
कृतवान्‌ । किं च, इन्द्रः ज्योतिषा स्वभावेन । गाः । तमसः गिरि गुहान्धकारात्‌ । निः 
अधुक्षत्‌ निष्क्रम्याधुक्षत्‌, दुग्धवान्‌ । विष्णुपक्षे निः, निश्चयरूपेण । ज्योतिषा ज्ञानेन, स्वविषयं 
निश्चयात्मकं ज्ञानमुत्पाद्य । गाः ज्ञानानि, 'तमसः' इत्युक्तिसामर्ध्यात्‌ भक्तहृद्रततमोगूढानि । 
तस्मात्‌ तमसः । अधुक्षत्‌ दुग्धवान्‌, आवरणनिरासेन व्यक्तानि कृतवान्‌ || १०,२ ॥ 


स्कन्द- ये अपि असुरा दिवः पृथिन्याः च अन्तम्‌ न आपुः न प्राप्नुवन्ति । द्यावा- 
पृथिब्यारेकदेशवर्तिन इत्यर्थः । न अपि मायाभिः प्रज्ञाभिः धनदाम्‌ इन्द्रम्‌ पर्यभूवन्‌ 
परिभवन्ति । इन्द्रात्‌ प्रज्ञया न्यूना इत्यर्थः । यच्छन्द्रुतेस्तच्छन्दोऽध्याहार्यः । तैरपि सह युजम्‌ 
सम्बद्धम्‌ वज्रम्‌ वृषभः वर्षिता चक्र चन्द्रः | तानपि वज्रेण हतवानित्यर्थः । हत्वा च ज्योतिषा 
सौरेण वैद्युतेन वा तमसः यत्र गुहादी तमोरूप स्थापितास्ततस्तेषामसुराणां स्वभूताः गाः निः 
अधुक्षत्‌ निर्दुग्धवान्‌ निष्कासितवानित्यर्थः । अथवा ये इति मेधानां प्रतिनिर्देशः । गा 
अधुक्षदित्यपि गोशब्द उदकनामा । येऽपि मेघा द्यावापृथिव्योरेकदेशवर्तिनः इन्द्राच न्यूनप्रज्ञा- 
स्तानपि वज्रेण हतवान्‌ । हत्वा च वैद्युतेन ज्योतिषा तदीयात्‌ तमसः अपो निरधुक्षत्‌ 
क्षारितवान्‌ ।। १० ॥ 

बेइ़टमाधव- या आप दिवः पृथिव्याः अन्तम्‌ न आपुः । न कर्ममि धनस्य दातारमिन्द्र 
परितोऽभवन्‌ । तासां जयार्थं सहायम्‌ बज्रम्‌ वर्षित। इन्द्रः चक्रे । ततः ज्योतिषाः गाः 
अप तमसः मेघात्‌ निः अधुक्षत्‌ दस्युं हत्वेति || १० ॥ 


मुद्रल- ये जलविशेषाः दिव दयुलोकात्‌ पृथिव्याः अन्तम्‌ भूमे स्थानम्‌ न आपुः प्राप्ता । 
मेघरूपमापन्नेन वृत्रेण निरुद्वत्वान्‌ । अत एव भूमिप्राप्यभावात्‌ धनदाम्‌ धनप्रदां भूमिम्‌ मायाभिः 
सस्योपकारादिभिः कर्मभिः न पर्यभूवन्‌ परितो न व्याप्ता । जलपानस्याभिवृद्ध्ाद्युपकारं न 
चकरुरित्यर्थः । तदानीमयम्‌ इन्द्रः वृषभः कामानां वर्षिता मेघभेदनाय वज्रम्‌ युजम्‌ स्वहस्तयुक्तम्‌ 
चक्रे । ततः ज्योतिषा द्योतमानेन वज्रेण तमसः अन्धकाररूपात्‌ मेघात्‌ गाः गमनशीला- 
न्युदकानि निः अधुक्षत्‌ निःशेषेण दुग्धवान्‌ । मेघं भित्वा जलं दृष्टवानित्यर्थः || १० ॥ 


सायण- “ये जलविशेषाः दिवः द्युलोकात्‌ पृथिव्याः अन्तं भूमेः स्थानं न आपुः न 
प्राप्ताः । मेघरूपमापन्नेन वृत्रेण निरुद्धत्वात्‌ । अत एव भूमिप्रास्यभावात्‌ धनदां धनप्रदां भूमिं 
मायाभिः सस्योपकारादिभिः कर्मभिः न पर्यभूवन्‌ परितो न व्याप्ताः । जलपानसस्याभि- 
ृद्ष्ाद्युपकारं न चुक्कुरित्यर्थ: | तदानीमयम्‌ इन्द्रः मेघभेदनाय बज्र युजं स्वहस्तयुक्तं चक्रे । 
ततः ज्योतिषा द्योतमानेन वज्रेण तमसः अन्धकाररूपान्मेषात्‌ । गाः गमनञीलान्युदकानि 
निः अधुक्षत्‌ निःशेषेण दुग्धवान्‌ । मेघं भित्वा जलं वृष्टवानित्यर्थः । दिवः । 'अडिदम्‌' 
इति पष्ठया: उदात्तत्वम्‌ । आपुः । “आइ व्याप्तौ’ । लिटि उसि रूपम्‌ । यद्वत्तयोगादनिघातः । 
पर्यभूवन्‌ । अत्रापि यच्छन्दस्यानुषङ्गात्‌ निघाताभावः । युजम्‌ । “युजिर्‌ योगे’ । 'क्रत्विकू' 
इत्यादिना किन्‌ । 'अनित्यमागमशासनम्‌' इति वचनात्‌ नुमभावः । अधुक्षत्‌ । 'दुह प्रपूरणे’ । 
लुकि 'शलः इगुपधादनिटः क्सः’ (पा.सू-३.१.४५) इति च्लेः क्सादेशः । “दादेर्धातोर्घः 
(पा.सू.१.२.३२) इति घत्वम्‌ । “एकाचो बशः' (पा.सू.८.२.३७) इत्यादिना भष्भावः । 
संहितायां भष्भावाभावइछान्दसः || १० ।। 

सिद्धाञ्जनम्‌- दशमीमूचमाह । ये वृत्रनिरुद्वाः अब्विरेषाः दिवः चुलोकात्‌ पृथिव्याः 
भूमेः अन्तम्‌ स्थानं नापुः न प्राप्ताः । ये च ते वृनमायावशंवदाः वृत्राभासाः भूत्वा मायाभिः 
कपटप्ज्ञाभिःवृतरकर्मभिर्वा धनदाम्‌ धनस्य ज्योतिर्बलादिगोरूपधनस्य दातारं इन्द्रं न पर्यभूवन्‌ 
परितो न व्याप्ताः, भुवं न प्राप्ताः वृत्रनिरोधात्‌, दिवस्पतिं वा न व्याप्ता मायाबलेनेत्यर्थः । 

तदानीं तान्‌ विमोच्य गाइच लब्ध्वा दुग्धवानिन्द्र इत्याह । इन्द्रः वृषभः वर्षिता वज्रम्‌ आयुधं 
युजम्‌ युक्तं चक्रे कृतवान्‌ । तथा स्वयुक्तेन वज्रेण ज्योतिषा स्वीयेन तमसः वृत्रस्य 
मृतशरीरभूतात्‌ तमसः (अपादानम्‌) गाः गुहान्धकारबन्धिताः गाः निरघुक्षत्‌ निइशेषेण दुग्धवान्‌ । 
युजम्‌ युजिर्‌ योगे, ऋत्विगित्यादिना किन्‌ । अधुक्षत्‌ 'दुह प्रपूरणे’, लुङः दादेर्धातोर्घः इति 
घत्वम्‌, छान्दसः संहितायां भष्भावाभावः । 

अत्र सायणः यदा आपः अन्तरिक्ष एव निरुद्धा भूमिं न प्राप्ताः, धनप्रदां भूमिं सस्योप- 
कारादिकर्मभिः न व्याप्ताः तदा इन्द्रः मेघं भित्वा जलं वृष्टवान्‌ इति व्याचष्टे । अस्यानुकूलाः 
पदार्था एवमुक्ताः तमस अन्धकाररूपात्‌ मेघात्‌, गाः 'गमनशीलानि उदकानि’ इति । तथा 
'धनदां भूमिं’ इत्यादि च चिन्त्यम्‌ । अपां बन्धविमोचने गावच विमुक्ताः इति बहुशः मन्त्रवर्णा: 
भवन्ति, कथं तर्हि गाव एव आप इति कथ्यते ? सूक्तान्ते तात्पर्यविचारे क्रियमाणे 
सर्वोऽप्येवंविधः क्लेशो निर्धुतः स्यात्‌ ।। १० ।। 

॥ इति प्रथमाष्टके तृतीयाध्याये द्वितीयो वर्गः ॥ 


ऋक्संहिता पदपाठसहिता 
अनु स्वधामक्षरन्नापो अस्याऽवर्धत मध्य आ नाव्यानाम्‌ । 
सध्रीचीनैन मन॑सा तमिन्द्र ओजिष्ठेन हन्मनाहन्नभि यून्‌ ॥ ११ ॥ 
अनुं । स्वधाम्‌ । अक्षरन्‌ । आप॑ः । अस्य । अव॑र्धत । मध्यें । आ । नाव्यानाम्‌ । 
सप्रीचीनैन । मन॑सा । तम्‌ । इन्द्र । ओजिष्ठेन । हन्म॑ना । अहन्‌ । अभि । यून्‌ ॥ ११॥ 
ऋग्भाष्यम्‌ 


यस्य कर्माण्यक्षरन्सौख्यमेव । 
यो बेदवाचां सृतिनावात्मकानां मध्येऽवर्धदयथा ज्ञानरूपः । 
समीचीनज्ञानतोऽहंस्तमीडा ओजिष्ठेन हतिरूपेण सम्यक्‌ ।। १७ ॥ 


मोक्षप्रकाझार्थमथापि नावा तरणीयानां मध्यतोऽपां वृधं तम्‌ । अहिं वै ॥११॥। 


ऋग्भाष्यटीका- अनुस्वधाम । एकवाक्यतासिद्धये यच्छब्दाध्याहारेण व्याख्याति 

|| यस्येति ।। यस्यास्येन्द्रस्य । आपः कर्माणि । स्वधां सौख्यमेवान्वक्षरन्‌ । सन्ततमदुः । 
यदीयव्यापारज्ञानादिना परमानन्दावापिर्भवति स एवम्भूतं इन्द्र ईश । योऽयथाज्ञानरूपो विरोधी । 
नाव्यानां स्वार्थ यत्प्रत्ययः । नावांसं सृतिनावात्मकानां संसारसागरतरणोपायानां वेदवाचां 
मध्येऽवर्धत । मिथ्याज्ञानमपि द्यन्यथाव्याख्याताद्वेदादेव भवति । तमोजिष्ठेन वीर्यवता । हन्मना 
करणे मनिन्‌ । (हेति) हतिरूपेण अनर्थनिबर्हणेन । सप्रीचीनेन मनसा समीचीनज्ञानतः । 
आसम्यगहन्‌ । किमर्थम्‌ । अभि यून्‌ । अभितो यौः प्रकाराः प्रसिद्धियेषां पुरुषार्थानां तानुददिइय- 
मोक्षप्रकाझार्थम्‌ । अनेनैकस्मिन्नेव मोक्षे व्यत्ययेन बहुवचनम्‌ । नित्यसिद्धत्वान्मोक्षस्य प्रकाश 
एव प्रापतिरित्युक्तं भवति । अथापि प्रसिद्धेन्द्रपक्षे नाव्यानां नौवयीधर्मेत्यादिना नावस्तायै यत्‌ । 
नावातरणीयानामगाधानामपामिति शेषः । मध्यतो वृधं वृद्धं तमहिमिति व्याख्येयम्‌ । 
अन्यत्समानम्‌ । उपलक्षणमेतत्‌ । सध्रीचीनेन मनसा निर्भयेन हृदयेन । हन्मना युद्धेनेत्यपि 
व्याख्यातन्यम्‌ । अस्य प्रसिद्वताद्योतनार्थो वैशब्दः ।। ११ ॥ 


मन्त्रार्थमञ्जरी- यस्य अस्य इन्द्रस्य । आपः कर्माणि । स्वधाम्‌ सौख्यम्‌ । अनु 
अक्षरन्‌ संततमदुः, यदीयव्यापारज्ञानादिना परमानन्दावाप्िर्भवति । सः एवं भूतः । इन्द्रः ईशः 
यः अयधार्थज्ञानरूपो विरोधी । नाव्यानाम्‌ स्वार्थ यत्प्रत्ययः, नावाम्‌, सृतिनावात्म(त्मि)कानां 
संसारतरणोपायानां वेदवाचाम्‌ । मध्ये अवर्धत मिथ्याज्ञानमप्यन्यथाव्याख्याताद्वेदाद्भवति । 
तम्‌ । ओजिष्ठेन वीर्यवता । हन्मना करणे मनिन्‌, हतिरूपेणानर्थनिब्हणेन । सश्रीचीनेन 
मनसा समीचीनेन ज्ञानेन । आ सम्यक्‌ । अहन्‌ हतवान्‌ । किमर्थम्‌ ? अभि यून्‌ अभितो 
चौः प्रकाराः प्रसिद्धियेषां पुरुषार्थानां तानुदिइय, मोक्षप्रकाञार्थम्‌, एकस्मिन्नपि मोक्षे व्यत्ययेन 
बहुवचनम्‌, नित्यसिद्धत्वान्मोक्षस्य प्रकाश एव प्राप्तिः इत्युक्त भवति । इन्द्रपक्षे तु नाव्यानाम्‌ 
नावा तरणीयानाम्‌ । अपाम्‌ इति शेषः । मध्ये यः अवर्धत । तम्‌ अहिम्‌ । इति तथा 
“सध्रीचीनेन मनसा, निर्भयेण हृदयेन । हन्मना आयुधेन ।' इति च व्याख्येयम्‌ । 
अन्यत्समानम्‌ ॥ ११ ॥ 


स्कन्द- अनुशब्दो लक्षणे कर्मप्रवचनीयः । स्वधा' (निघ.१, १२) इति उदकनाम । 
यत्‌ पूर्वपतितमुदकं तत्‌ प्रति अक्षरन्‌ क्षरितवस्यः क्षरन्ति वा आपः अस्य इन्द्रस्य स्वभूताः 
प्रसादेन वा । अनुपक्षीणायामेव पूर्ववृष्टी पुनरपि अवर्षन्‌ वर्षितव्या इत्यर्थः | अथवा अन्विति 

पश्चाद्भावे । “स्वधा’ (निघ.२,७) इत्यप्यन्ननाम । अस्येत्येतच स्वयाम्‌ इत्येतेन सम्बध्यते । 
अस्य इन्द्रस्य स्वभूतां हविर्लक्षणां स्वधामनु तदीयस्य हविषः पश्चात्‌ । यदाऽस्मै हविदीयते 
तद्दानानन्तरमित्यर्थः । अक्षरन्‌ । किमक्षरन्‌ । आपो वृष्टिलक्षणाः । कथं पुनर्मेधेन निरुद्धाः 
सत्योऽक्षरन्‌ । अबर्धत मध्ये आ आ इत्येषः अवेत्येतस्य स्थाने । सध्रीचीनेन मनसा 
तम्‌ इति तच्छब्दात्‌ यच्छब्दोऽत्राध्याहार्यः । यो मेघो वृष्टिनिरोधाभिप्रायेणावर्धत मध्येऽवस्थिता- 
नामपाम्‌ अव अधः । कियतीनाम्‌ । नाव्यानाम्‌ नावा तार्याणाम्‌ । अत्यन्तबह्वीनामित्यर्थः । 
सध्रीचीनेन सह अञ्जति गच्छतीति सध्रीचीनो वज्र: तेन सध्रीचीनेन सहगामिना वज्रेण । केन 
सहगामिना । मनसा । यत्रैव मनो गच्छति तत्रैव गन्त्रा । यत्र मनसा इष्यते तत्र निपततेत्यर्थः । 
तं मेघम्‌ इन्द्रः । कीदृरोन वज्रेण । ओजिष्ठेन बलवत्तमेन हन्मना हन्त्रा मेघानाम्‌ । अहन्‌ 
हतवान्‌ । “अभि यून्‌ दिवसान्‌ प्रति । येषु वार्षिकेष्वहस्सु हन्तुं योग्यस्तेष्वित्यर्थः ।।११।। 


वेङ्कटमाधव- वृत्रे हते इन्द्रस्य 'आपः स्वधाम्‌ मधु अक्षरन्‌’ । अयश्चेन्द्रो नावा 
तार्याणामपाम्‌ मध्ये अवर्धत । सहायभूतेनानुगुणेन धृष्टन मनसा बलवत्तमेन हननसाधनेन 
हतवान्‌ असुरं दिवसेषु तेष्विति || १२ ॥ 


मुद्रल- आपः जलानि अस्य इन्द्रस्य स्वधाम्‌ अनं ्रीह्यादिरूपम्‌ अनु अनुलक्ष्य अक्षरन्‌ 
मेघाद्‌ वृष्टा अम्भवत्‌ । तदानीमयं वृत्रः नाव्यानाम्‌ नावा तरणयोग्यानां बह्वीनाम्‌ अपाम्‌ 
मध्ये आ समन्तात्‌ अवर्धन्त वृद्धि प्राप्त: प्रभूतजले वर्तमानोऽपि न ममार, किन्तु अभिवृद्ध 
एब । तदानीम्‌ इन्द्रः सध्रीचीनेन सह गच्छता मनसा युक्तम्‌ तम्‌ वृत्रम्‌ ओजिष्ठेन 
अतिबलयुक्तेन हन्मना हननसाधनेन वज्रेण अभि यून्‌ कतिचिदिवसान्‌ अभिलक्ष्य अहन्‌ तेषु 
दिवसेषु हतवान्‌ । जलमध्ये पतितस्यापि वृत्रस्य मनो चत्रेन्द्रस्तिष्ठति तत्रैव सह गच्छति 
तादृशमभिज्ञाय हतवानित्यर्थः ।। ११ ॥ | 


सायण- आपः जलानि अस्य इन्द्रस्य स्वधाम्‌ अनं त्रीह्मादिरूपमनुलक्ष्य अक्षरन्‌ 
मघाद्वष्टा अभवन्‌ । तदानीमयं वृत्रः नाव्यानां नावा तरणयोग्यानां बह्णीनामपां मध्ये आ 
समन्तात्‌ अवर्धत वृद्धि प्राप्तः । प्रभूतजले वर्तमानोऽपि न ममार किन्तु अभिवृद्ध एव । 
तदानीम्‌ इन्द्रः सध्रीचीनेन सहगच्छता मनसा युक्तं तं वृत्रम्‌ ओजिष्ठेन अतिबलयुक्तेन 
हन्मना हननसाधनेन वज्रण अभि यून कतिचिद्दिवसानभिलक्ष्य अहन्‌ तेषु दिवसेषु हतवान्‌ । 

जलमध्ये पतितस्यापि वृत्रस्य मनो यत्रेन्द्रस्तिष्ठति तत्रैव सह गच्छति तादृशमभिज्ञाय सं 
हतवानित्यर्थः । 


अक्षरन्‌ । 'क्षर संचलने’ । नाव्यानाम्‌ नावा तार्याणाम्‌ । 'नोवयोधर्म' (पा. सू.४.४.९१) 
इत्यादिना यत्‌ । “वान्तो यि प्रत्यये’ (पा.सू.६.१.७९) इति आवादेशः । अनावः' (पा.सू. 
६.१.२१३) इति पर्युदासात्‌ 'तिरस्वरितम्‌’ इति प्रत्ययस्वरितत्वम्‌ । सध्रीचीनेन । सहाञ्चतीति 
सश्र्यडू । “सहस्य संग्रेः' (पा.सू.६.३.९५) इति सध्र्यादेशः । 'विभाषाश्चेरदिक्‌ ख्रियाम्‌' 
(पा.सू(५.४.८) इति स्वार्थ खप्रत्ययः । तस्य “आयन्‌...' (पा.सू.७.१.२) इत्यादिना 
ईनादेशः । 'अचः' (पा.सू.६.४.१३८) इति अकारलोपे 'चौ' (पा.सू.६.३.१३८) इति 
दीर्घत्वम्‌ । खादेशस्य उपदेशिवद्वचनात्‌ ईकार उदात्तः । ओजिष्ठेन । ओजोऽस्यास्तीति 
ओजस्वी । 'अस्मायामेधा' (पा.सू.५.२.१२१) इति विनिः । तत आतिञ्ायनिकः इष्टन्‌ । 
‘विन्मतोर्लुक्‌? (पा.सू.५.३.६५) इति विनो लुक्‌ । 'टेः' इति टिलोपः । नित्त्वादादयुदात्तत्वम्‌ । 
हन्मना । हन्यतेऽनेनेति हन्म । “अन्येभ्योऽपि दूइयन्ते’ इति दृशिग्रहणात्‌ करणेऽपि मनिन्‌ । 
नितत्वादादयुदात्तत्वम्‌ । तृतीयैकवचने अह्लोपे प्राप्ते “न संयोगाद्वमन्तात्‌’ (पा.सू.६.४.१३७) 
इति प्रतिषेधः ।। ११ ॥ 


सिद्धाञ्जनम्‌- अस्य इन्द्रस्य स्वधाम्‌ अनु स्वधापदवाच्यं स्वधारणसामर्थ्वरुपं स्वभावं 
अनुरुध्य, इन्द्रविभवसम्पोषकतत्स्वभावानुरोधनेत्यर्थः आपः अक्षरन्‌ स्यन्दमाना आसन्‌ । तत्रापि 
तथा इन्द्रानुकूलासु प्रवाहिणीषु अप्सु, नाव्यानाम्‌ नावा तार्याणामपां मध्ये अघः पतितोऽपि 
वृत्रः आ समन्तात्‌ अवर्धत वृद्धिं प्राप्तः । तदा इन्द्रः सध्रीचीनेन सह गच्छता मनसा यतेन्द्रः 
स्थितस्तत्रैव गच्छता मनसा युक्तं तम्‌ वृत्रं ओजिष्ठेन बलिष्ठेन हन्मना हननसाधनेन वज्रेण 
अभि यून्‌ कतिपयदिवसान्‌ अभिलक्ष्य अहन्‌ हतवान्‌ । स्वधाम्‌ गतम्‌ (१.६.४) । नाव्यानाम्‌ 
अपां, गभीरत्वप्रभूतत्वद्योतनायेदं अपां विशेषणम्‌, अघः पतित्वा मग्नस्य वृत्रस्य उन्मज्जनं 
सुकरमिति गम्यम्‌ । सध्रीचीनेन सहस्य सप्रिरादेशः, सह अञ्चतीति सप्र्यङ्‌, ततः खप्रत्ययः 
स्वार्थे, तस्य ईनादेरः । ओजिष्ठेन ओजोऽस्यास्तीति ओजस्वी, आतिशायनिक इष्ठन्‌ 
बिन्मतोळक्‌ इति विनः टिलोपः । हन्मना हन्यते अनेनेति हन्म करणे मनिन्‌ । चून्‌ 
अभिद्युरिति अहर्नाम अभि कर्मप्रवचनीयम्‌ ।। ११ ॥ 

क्रक्संहिता पदपाठसहिता 


न्याविध्यदिलीबिशंस्य दुळ्हा वि शृङ्गिणंमभिनच्छुष्णमिन्द्रःः । 

यावत्तरों मघवन्‌ यावदोजो बज्रेण झत्रुमबधीः पृतन्युम्‌ ॥ १२ ॥ 

नि । अविध्यत्‌ । इलीबिशस्य । दृळ्हा । वि । शृङ्गिणम्‌ । अभिनत्‌ । शुष्ण॑म्‌ । इन्द्रः । 
यार्वत्‌ । तर: । मघऽबन्‌ । याब॑त्‌ । ओजः । वज्रण । झत्रुंम्‌ । अवधीः । पृतन्युम्‌ ॥ 


ऋग्भाष्यम्‌ 
मल इळिनो भूस्थिताः स्युस्तत्राविशनसुरो नाम तस्य ॥ 


इळीबिझस्तस्य दृढानि यानि बलादीनि न्यहनत्तानि देवः । 
तमसो वा शृङ्गिणं शोषक च वृषरूपं दैत्यमहन्नथो वा ॥ 


कामं यावच्छक्तितो विक्रमाद्वा वेगेन वा झत्रुमथो पृतन्युम्‌ । 
जघन्थ वञ्रेण सुबोधतो वा न शक्तिसामस्त्यमिहोदितं हरेः ।। 


अनन्तशक्तिर्हि हरिः सदैव कुत एव त्रुस्तदमुष्य कोऽपि । 
अतो यथा इत्तयभियुध्यमानं शत्रु जघन्थेति महानिहार्थः ।। १२ ॥ 


ऋग्भाष्यटीका- न्या विध्यत्‌ । इलिनः । भूस्थिता मनुष्याः इलिनः स्युः इला भूः 
साऽस्त्येषामाश्रय इति व्रीह्यादित्वादिनिः । तत्र तेष्वाविशन्यो सुरस्तस्येलिबिश इति नाम । 
इलिनो विशतीति इगुपधलक्षणः कः । उपपददैर्ध्य वस्य बत्वं च छान्दसम्‌ । इन्द्रो देवस्तस्येली- 
विशस्यासुरस्य । दृळ्हा यानि दृढानि । बलादीनीति शेषः । तानि । न्याविध्यत्‌ अहनत्‌ 
अनाशयत्‌ । इलीबिशस्य इत्यस्य तमसोऽज्ञानस्येति वार्थः । तदपि हि मानुषान्प्रविष्टम्‌ । 
अन्यद्विष्णौ समानम्‌ । किञ्च इन्द्रः शुष्णं शुषर्नक शोषकम्‌ । जनानां दुःखहेतुम्‌ । शृङ्गिणं 
वृषरूपं च दैत्यम्‌ | व्यभिनत्‌ अहन्‌ । अथोवा अध्यात्मम्‌ । विष्णुः कामं व्यभिनदित्यर्थः । 
कामातुरा अपि झुष्यन्तीति सोऽपि झुष्णः । वृष इवादम्य इति भृङ्गी च । 
पराक्षतःस्तुत्वाऽपरोक्षतः स्तौति । हे मधवन्‌ यावत्तरः यावान्‌ स्वस्य वेगोऽस्ति तावता वेगेन । 
यावदोजः यावच्छक्तितो वा स्वस्य विद्यमानाद्विक्रमाद्वा । ओजः शब्दस्योभयार्थत्वात्‌ । पृतन्युं 
युध्यन्तम्‌ । अथो अन्यमपि शत्रु बज्रणावधीर्जघन्थ । बज्रेणत्यस्य सुबोधत इति वार्थः । 

अत्र हे मघवन्विष्णो । यावत्तरो यावांस्ते वेगोऽस्ति तावता समस्तेन । यावदोजो यावती 
शक्तिरस्ति तया समस्तया । याबद्वीर्यमस्ति तेन समस्तेन । शत्रु ्रोधादिकम्‌ । अवधीरिति 
जत्रुवधे हरेः शत्तयादिसामस्त्यप्रयोगोऽप्यर्थः प्रतीयते । यावदवधारण इति स्मरणात्‌ । तां प्रतीतिं 
निराकरोति । नेति । शक्तिसामस्त्यमिति वेगादेरप्युपलक्षणम्‌ । कुतो नेत्यत आह 
।। अनन्तेति ॥ हि यस्मात्तत्तस्मात्‌ । यस्मिन्समस्तं शत्तयादिकं प्रयुञ्जीतेति शेषः | यत एवमतः 
पूर्वोक्त एवार्थ इत्युपसंहारव्याजेनोक्तं विवृणोति ।। अत इति ।। महान्त्रमाणाविरुद्धस्तदनुसारी 
च । इन्द्रेऽप्येवमेव योजना ।। १२ ॥ 


मन्त्रार्थमञ्जरी- इन्द्रः प्रसिद्धेन्द्र: । इलीबिशस्य, इळा भूमिरेषामस्त्याश्रयत्वेनेतीळिनो 
भूमिस्था मनुष्याः, त्रीह्मादित्वादिनिः, तान्विशतीतीळीविरः, ‘इगुपधज्ञाप्रीकिरः कः” इति कः, 
उपपददै्थ्यं ळस्य लत्वं वस्य बत्वं च च्छान्दसम्‌, तस्यासुरस्य । दृहळा दृढा, दृढानि । 
यानि बलादीनि इति रोषः । (तानि) नि अविध्यत्‌ अनाशयत्‌ । विष्णुश्रेत्‌ इलीबिशस्य 
मनुष्यगताज्ञानादेः | बलादीनि नि अविध्यत्‌ नि अविध्यत्‌ इत्यर्थः । किं च, इन्द्रः । शुष्णम्‌ 
झुषेः नक्‌, शोषकम्‌, जनानां दुःखहेतुम्‌ । शृङ्गिणम्‌ वृषरूपं च दैत्यम्‌ । वि अभिनत्‌ अहन्‌ । 
विष्णुश्रेत्‌ शृङ्गिणम्‌ कामम्‌ । वि अभिनत्‌ इत्यर्थः, कामातुरा अपि झुष्यन्तीति सोऽपि झुष्णो 
वृषभ इवादम्य इति भृङ्गी च । परोक्षतः स्तुत्वाऽपरोक्षतः स्तौति हे मधवन्‌ । यावत्‌ तरः, 
यावान्स्वस्य वेगोऽस्ति तावता वेगेन । याबत्‌ ओजः यावच्छक्तिर्वावद्विक्रमस्तावता । अथान्यम्‌ 
पृतन्युम्‌ युध्यन्तम्‌ । अपि शत्रुम्‌ वज्रेण । अवधीः जघन्थ । “बज्रेण' इत्यस्य 'सुज्ञानेन' 
इति चार्थः ।। १२ ॥ 


स्कन्द- कस्य चित्‌ तावत्‌ नि अविध्यत्‌ निष्कृष्य विद्वान्‌ । कस्य । इलीबिशस्य 
इलीविशो मेघः । कथम्‌ । 'इळा’ (निघ.२,७) इति अन्ननाम । बिशशब्दो बिस्यतेः । 
बिस्यतिश्च भेदनकर्मा वृद्विकर्मा वा । एवं ह्याह- बिसं बिस्यते्भेदनकर्मणो वृद्विकर्मणो वा' 
(या.२.२४) इति । अथवा “पिस्यति, बिस्यति, मिस्यति' (निघ.२, १४) इति गतिकर्मसु 
पाठात्‌ बिस्यतिरगत्यर्थः । बीजरूपमत्मुद्धिनत्ति वर्द्धयति उदकरूपो वा भूत्वा गच्छतीति 
इळाबिसः । इळाबिस सन्निलीबिश उच्यत । छान्दस ईकारः कारश्च । अथवा इळा- 
गब्दोउत्रानहेतुत्वादुदके वर्तते । बिशशब्दोऽप्येकदेशलोपेन बिलशयशब्दस्यार्थ । अन्हेतोरुदकस्य 

बिलेषु शेते तान्यप्यावृत्य तिष्टतीति इलीविशो मेघ तस्य । दृळहा दृढानि दुर्व्वधानि । कानि । 
सामर्थ्यात्‌ उदकनिर्गमनबिलानि । कश्चित्तु शृङ्गिणम्‌ दीप्तिमन्तं मेघम्‌ बि अभिनत्‌ विविधं 
भिन्नवान्‌ । विदारितवानित्यर्थः । कीदृशम्‌ । शुष्णम्‌ बलनामैतत्‌ (निघ.२,९) । सामर्थ्या- 
च्चात्रान्तर्णीतमत्वर्थः | बलवन्तम्‌ । कः । इन्द्रः । कस्यचिन्मेधस्य बिलान्युद्धाटितवान्‌ । कञ्चित्तु 
झतशर्करं भग्नवानित्यर्थः | अथवा “शुष्णं पिप्रुं कुयवं वृत्रम्‌’ (ऋ.१,१०३,८) इत्यादिषु 
दर्शनात्‌ शुष्णो नामासुरः । तं विविधं भिन्नवान्‌ विदारितवान्‌ मारितवान्‌ इत्यर्थः । शुष्ण- 
सम्बन्धा इलिबिशोऽप्यसुर एव । तस्य स्वभूतानि दृढानि पुराणि निरविध्यत्‌ । व्यध ताडने । 
निर्भिद्य ताडितवान्‌ । हतवानित्यर्थः । परोऽर्धर्च प्रत्यक्षकृतो भिन्नं वाक्यं पूर्वस्मादर्धर्चात्‌ । 
याबत्‌ तरः झारीरसामर्थ्यलक्षणं बलम्‌ हे मधवन्‌ ! धनवन्‌ । यावत्‌ च ओजः सेनालक्षणं 
बलम्‌ । यावदित्युद्देशात्‌ तावदित्यध्याहार्यः । तावता सर्वेण युक्तस्त्वम्‌ । वज्रेण शत्रुम्‌ अवधीः 
अस्मदीयं वा जहि पृतन्युम्‌ सङ्जामकामम्‌ ।। १२ ॥ 


बेङ्कटमाधव- निः अविध्यत्‌ उदकस्य निर्गमनद्वारमावृत्य शयानस्य दृढानि द्वाराणि 
मेघस्य । तेजस्विनं शुष्णासुरञ्च वि अभिनत्‌ इन्द्रः । यावत्‌ वेगः यावत्‌ च बलं मघवन्‌ 
तत्‌ सर्वमादाय पृतनाकामम्‌ इात्रुम्‌ शुष्णम्‌ अवधीः ॥ १२ ॥ 


मुद्रल- इलीबिशस्य इळायाः भूमेर्बिले शयानस्य वृत्रस्य सम्बन्धीनि दृळहा दृंहितानि 
असुरेण निरुद्वानि प्रभूतानि उदकानि इन्द्रः नि अविध्यत्‌ नितरां विद्धवान्‌ । तत ऊर्ध्वम्‌ 
शृङ्गिणम्‌ गोमहिष्यादिशृङ्गसमानैः आयुधैरुपेतम्‌ शुष्णम्‌ जगतः शोषक वृत्रम्‌ वि अभिनत्‌ 
विविधं ताडितवान्‌ । हे मघवन्‌ इन्द्र! तव यावत्‌ तरः यावत्तेजोऽस्ति याबत्‌ ओजः यावद्‌ 
बलमस्ति तेन सर्वेण युक्तस्त्वम्‌ पृतन्युम्‌ पृतनां युद्धमिच्छन्तम्‌ आन्रुम्‌ वृत्रम्‌ बञ्रेण अवधीः 
हतवान्‌ ।। १२ ॥ [ 


सायण- इलीबिझस्य इलाया भूमेर्बिले शयानस्य वृत्रस्य सम्बन्धीनि | 'इलाबिलरायस्य' 
(निरु.६.१९) इति यास्कः । दृळहा दृंहितानि असुरेण निरुद्धानि प्रभूतान्युदकानि इन्द्रः 
न्यविध्यत्‌ नितरां विद्धवान्‌ । यद्वा । दुळ्हानि प्रबलानि सैन्यानि नितरां विद्वान्‌ | तत 
ऊर्ध्वं शृङ्गिणं गोमहिषादिशुज्ञसमानैरायुमैरुपेतं ‘शुष्णं जगतः शोषक वृत्रं वि अभिनत्‌ विविधं 

ताडितवान्‌ । हे मधवन्‌ धनयुक्तेन्द्र तव यावत्तरः यावान्‌ वेगोऽस्ति यावदोजः यावद्वलमस्ति 
तेन सर्वेण युक्तस्त्वं पृतन्युं पृतनां युद्धमिच्छन्तं शत्रु वृत्रं बज्रेण अवधीः हतवानसि । 


अविध्यत्‌ । “व्यध ताडने’ । इयनि 'ग्रहिज्या......' इत्यादिना सम्प्रसारणम्‌ । 
“तिड्डतिड:” इति निघाते “उदात्तस्वरितयोर्यण:” इति संहितायाम्‌ अडागमस्य स्वरितत्वम्‌ । 
इलीबिशस्य । पृषोदरादित्वात्‌ अभिमतरूपस्वरसिद्विः । दृळ्हा । 'दुंहेनिष्ठायां' “दृढः 
स्थूलबलयोः' (पा.सू.७.२.२०) इति निपात्यते । शिश्छन्दसि बहुलम्‌’ इति शेलोपः । 
अभिनत्‌ । “भिदिर्‌ विदारणे’ । लडि “रुधादिभ्यः इनम्‌’ । 'इतश्च' (पा.सू.३.४,१००) 
इति इकारलोपे 'हल्ड्याभ्यो....' इति तिलोपः । शुष्णम्‌ । “शुष शोषणे’ । शोषयतीति 
शुष्णः । तृषिशुषिरसिभ्यः किच (उ.सू.३.३९२) इति नप्रत्ययः । “नित्‌” इत्यनुवृत्तेरा- 
युदात्तत्वम्‌ । अवधीः । “लुङि च' (पा.सू.२.४.४३) इति हन्तेर्वधादेशः । पृतन्युम्‌ । पृतना- 
शब्दात्‌ क्यचि 'कव्यध्वरपृतनस्य' इति अन्त्यलोपः । 'क्याच्छन्दसि’ इति उप्रत्ययः ।।१२।। 


सिद्वाञ्ननम्‌- इलीबिशस्य इलाबिलशयस्य, तस्मादेतदाख्यस्य असुरस्य दृळ्हा दृढानि, 
अभेद्यानि वासस्थानानि इन्द्रः न्यविध्यत्‌ नितरां विद्धवान्‌ । शृङ्गिणम्‌ आयुधस्थानीयविषाणपयुक्त, 
दर्पात्‌ शरीरैकदेशेन दृढप्रहारकुझलं शुष्णम्‌ रसशोषकं, अत एव एतदाख्यं असुरं व्यभिनत्‌ 
विविधं मर्दितवान्‌ । मघवन्‌ धनयुक्त इन्द्र, यावत्‌ तरः तव यावान्‌ वेगः यावत्‌ ओजः यावद्वलं 
तत्सर्व प्रयुज्य त्वं पृतन्युम्‌ पृतनामिच्छन्तं युद्धेच्छुम्‌ शत्रुम्‌ वृत्रं वज्रेण अवधीः हतवानसि । 
इलीबिशः शुष्णञ्च वृतान्नान्याविति मत्वा तदनुसारेण सायणव्याख्या चलति । “शुष्णमवातिरः” 
(१.११.७) इत्यत्र व्याख्याऽवधेया । इलीबिझस्यपृषोदरादित्वात्‌ अभिमतरूपसिद्धिः । पृतन्युम्‌ 
पृतनाझाब्दात्‌ क्यचि छन्दसि उप्रत्ययः ।। १२ ।। 


ऋक्संहिता पदपाठसहिता 


अभि सिध्मो अंजिगादस्य इत्रून्‌ वि तिग्मेन॑ वृषभेणा पुरोऽभेत्‌ । 
सं वज्रणासृजद्‌ वृत्रमिन्द्रः प्र स्वां मतिम॑तिरच्छाशदानः ।। १३ ॥ 
अभि । सिध्मः । अजिगात्‌ । अस्य । शत्रून्‌ । वि । तिग्मेन॑ । वृषभेणं । पुरंः । अभेत्‌ । 
सम्‌ । वज्रेण । असृजत्‌ । वृत्रम्‌ । इन्द्रः । प्र । स्वाम्‌ । मतिम्‌ । अतिरत्‌ । शाशंदानः ।। 

क्रग्भाष्यम्‌ 


ससर्वतः सिद्धियुतः सदैव जिगाय जीवारिगणान्पुरश्च । 

संसाररूपा अभिनदूषेण प्राणेन तिग्मेन विरोधिनः प्रति । 
संयोजयामास वज्रेण वृत्रं ज्ञानेन वाऽज्ञानममुष्य हत्यै । 

मतिं च स्वामदिशत्स्वप्रजाभ्यः सशारादानः सुसुखी सर्वदैव ।॥। १३ ॥ 


ऋग्भाष्यटीका- अभिसिध्मः । स सर्वतः । अभिसर्वतः सर्वस्मिन्देशे सदैव वा । 
सिद्धियुतः सिद्धेभवि क्विप्‌ । ततो मत्वर्थे मः । स परमेश्वरोऽस्य जीवजातस्य इत्रून्‌ जीवारि- 
गणान्कामादीन्‌ अजिगात्‌ अजयत्‌ जिगाय । अलाक्षणिकं छान्दसम्‌ । किञ्च । विरोधिनः 
प्रति तिग्मेन क्रूरेण । वृषभेण वृषेण जीवश्रेष्ठेन प्राणेन । प्राणिनां संसाररूपाः पुरो व्यभेत्‌ 
अभिनत्‌ । संसाररूपं लिङ्गं हि प्राणिनां पुरमिव । तच्च प्राणोपदेशादि द्वारेश्वरो भिनत्ति । 
इन्द्रस्त्वस्य लोकस्य जत्रून्दैत्यानजयत्‌ । वृषभेण वर्षणाङ्गेन तिग्मेन तीक्ष्णेन वज्रेण शम्बरस्य 
पुरोऽभिनदिति स्पष्टम्‌ । किश्वेन्द्रो वृत्रं वज्रेण समसृजत्‌ संयोजयामास । अमुष्य वृत्रस्य हत्या 
इति शेषः । न हि दारुसंयोगं विना कुठारेण तद्यते । ईश्वरस्तु वृत्रमज्ञानं वज्रेण ज्ञानेन 
संयोजयामास । समानविषयं चकारेति व्याख्येयम्‌ । अमुष्यहत्या इत्यत्रापि समम्‌ । किञ्च । 
शाशदान; अतिशयितं श॑ शशं तस्यादनो भोक्ता शशादनः । व्यत्ययेन शाशदानः । सदैव 
सुसुखी स इन्द्रः । स्वां स्वविषयां मतिं प्रातिरत्‌ । अदिशत्‌ दत्तवान्‌ । स्वप्रजाभ्य इति 
शष: ।। १३ ॥ 


मन्त्रार्थमञ्जरी- अभि सिध्मः अभितः सर्वतः सर्वस्मिन्देरो सर्वदैव वा सिध्मः सिद्धियुतः, 
“षिध गत्याम्‌ इत्यता भावे किप्‌, ततो मत्वर्थे मप्रत्ययः । (सः) परमेश्वरः । अस्य जीव- 
जातस्य । शत्रून्‌ कामादीन्‌ । अजिगात्‌ अजयत्‌, यकारस्य गाभावो जकारस्य जित्वं च 
च्छान्दसम्‌ । किं च, विरोधिनः प्रति तिग्मेन, क्रूरण । वृषभेण जीवश्रेष्ठेन, प्राणेन । प्राणिनां 
संसाररूपाः पुरः । वि अभेत्‌ अभिनत्‌, विकरणलोपञ्छान्दसः, संसाररूपं हि लिङ्गं प्राणिनां 
पुरमिव, तञ्च प्राणापदे्ादिद्वारेणेश्वरो भिनत्ति । इन्द्रस्तु- अस्य लोकस्य । शत्रून्‌ । अजिगात्‌ 
अजयत्‌ । वृषभेण वर्षणस्याङ्गेन । तिग्मेन तीक्ष्णेन । वज्रेण झम्बरस्य पुरः । वि अभेत्‌ 
अभिनत्‌ । इति ज्ञेयम्‌ । किं च, इन्द्रः वृत्रम्‌ वज्रेण । सम्‌ असृजत्‌, संयोजयामास । अमुष्य 


सू.३३ मं.१३] प्रथममण्डलम्‌ 47 


वृत्रस्य हत्यर्थम्‌ इति शेषः । न हि दारुसंयोगं विना कुठारेण तच्छिद्यते । ईश्वरस्तु वृत्रम्‌, 
अज्ञानम्‌ । बज्रेण ज्ञानेन । सम्‌ असृजत्‌ संयोजयाम।स, मानविषयं करोति । अज्ञानहत्यर्थम्‌ 
इति व्याख्येयम्‌ । कि च, शाशदानः, अतिशयितं शंसुखं शशम्‌, तस्यादनो भोक्ता, कर्तरि 
ल्युट्‌, शशादनः, व्यत्ययेन शाशदानः, सदैव सुसुखी । सः इन्द्रः । स्वाम्‌, स्वविषयाम्‌ । 
मतिम्‌ । प्र अतिरत्‌, अदिशत्‌, दत्तवान्‌ । स्वप्रजाभ्यः इति शेषः || १३ ॥ 


स्कन्द- सिध्मः साधयितेन्द्रः अभि अजिगात्‌ अभिगतवान्‌ । किम्‌ । अस्य एगेन्द्रस्य 
झत्रून्‌ । अथवा सिध्म इति वज्र उच्यते । साधयिता वज्रः अभ्यजिगादस्येन्द्रस्य शात्रून्‌ । 
अभिगतेन च तेन वज्रेण तिग्मेन तीत्रेण वृषभेण वर्षित्रा तेषां शात्रूणां स्वभूताः पुरः नगराणि 
वि अभेत्‌ विविधं भिन्नवान्‌ । विनाशितवानित्यर्थः । किञ्च सम्‌ वज्रेण असृजत्‌ समसृजत्‌ 
संसर्जितवान्‌ । सम्बन्धितवानित्यर्थः । कम्‌ । वृत्रम्‌ असुरम्‌ । कः । इन्द्रः । प्र स्वाम्‌ 
मतिम्‌ अतिरत्‌ मतिमिति मन्यतेरर्चतिकर्मणो रूपम्‌ । अतिरदित्यपि तिरतिर्वृद्धयर्थ: | आत्मीयां 
स्तुतिं प्रकर्षेणावर्धयत्‌ । शाशदानः पुनःपुनरसुरान्‌ तत्पुराणि च शातयन्‌ । यो हीदृशं कर्म 
पुनः पुनः करोति स तत्कर्मसम्बद्धा आत्मीयस्तुतीः वर्धयति । अथवा मतिरिति प्रज्ञेवोच्यते । 
स्वप्रज्ञामवर्थयदिति । यो हि यन्नित्यं करोति तस्य तत्र प्रज्ञाकौशलं वर्धते || १३ ॥ 


वेङ्कटमाधव- साधयिता कर्मणामिन्द्रः अस्य शुष्णस्य शातयितव्यान्‌ सहायान्‌ अभि 
अजिगात्‌, वि अभिनञ्च वज्रेण कामानां वर्षित्रा पुराणि । बज्रेण वृत्रम्‌ सम्‌ अयोजयत्‌ 
इन्द्रः । अवर्धयत्‌ स्वाम्‌ मतिम्‌ ात्रुपुराणि शातयन्‌ ॥ १३ ॥ 


मुद्रल- अस्य इन्द्रस्य सिध्मः साधको वज्रः शत्रून्‌ अभि इन्द्रवैरिणोऽभिलक्ष्य अजिगात्‌ 
गतवान्‌ । स च इन्द्रः तिग्मेन तीक्ष्णेन वृषभेण श्रेष्ठेन आयुधेन तेन वज्रेण पुरः वृत्रस्य 
पुराणि बि अभेत्‌ विविधं भिन्नवान्‌ । ततः स इन्द्रः वज्रेण स्वकीयेन वृत्रम्‌ सम्‌ असृजत्‌ 
संयोजितबात्‌, संयोज्य च झाशदानः वृत्रं हिंसन्‌ स्वाम्‌ मतिम्‌ स्वकीयां हर्षोपेताम्‌ बुद्धिम्‌ 
प्र अतिरत्‌ प्रकर्षेण वर्धितवान्‌ ।। १३ ॥ 


सायण- अस्य इन्द्रस्य सिध्मः साधको वज्रः शत्रून्‌ अभि इन्द्रवैरिणोऽभिलक्ष्य अजिगात्‌ 
गतवान्‌ । जिगातिर्गतिकर्मा । गाति जिगाति’ (नि.२.१४.११३) इति गतिकर्मसु पाठात्‌ । 


48 ऋग्वेद संहिता [अ.१ अ.३ व.३ 


स च इन्द्रः तिग्मेन तीक्ष्णेन वृषभेण श्रेष्ठेनायुधेन तेन वज्रेण पुरः वृत्रस्य पुराणि वि अभेत्‌ 
विविधं भिन्नवान्‌ । ततः सः इन्द्रः वज्रेण स्वकीयेन वृत्रं सम्‌ असृजत्‌ संयोजितवान्‌ । संयोज्य 
च झाझदानः वृत्रं हिंसन्‌ स्वां मतिं स्वकीयां हर्षपिता बुद्धिं प्र अतिरत्‌ प्रकर्षेण वर्धितवान्‌ । 


सिघ्मः । “षिधु संराद्धौ' । अस्मात्‌ औणादिको मक्‌ । कित्त्वादगुणः । प्रत्ययस्वरः । 
अजिगात्‌ । 'गा स्तुतौ’ । अत्र तु गत्यर्थः । जुहोत्यादित्वात्‌ शलुः । द्विर्भावे ‘बहुलं छन्दसि 
इत्यभ्यासस्य इत्वम्‌ । तिग्मेन । “युजिरुचितिजां कुरच' (उ.सू. १.१४३) इति मक्‌ । कुत्वम्‌ । 
वृषभेण । 'क्रषिवृषिभ्यां कित्‌’ (उ.सू.३.४०३) इत्यनेन अभच्‌ । अभेत्‌ । “भिदिर्‌ विदारणे’ 
३नमि प्राप्ते व्यत्ययेन आप्‌ । तस्य “बहुलं छन्दसि’ इति लुक्‌ । लघूपधगुणे “हल्डूयाभ्य:....! 
इति लोपः । यद्वा । लुङि च्लेलुक्‌ । अतिरत्‌ । प्रपूर्वस्तिरतिर्वर्धनार्थ: । यद्वा । तरतेर्व्यत्ययेन 
शः । “ऋत इद्धातोः’ इति इत्वम्‌ । शाशदानः । “शदूल्‌ शातने’ । अस्मात्‌ यङन्तात्‌ शानचू । 
तस्य “छन्दस्युभयथा’ इति आर्धधातुकत्वात्‌ अतोलोपयलोपौ । सार्वधातुकत्वात्‌ 'अभ्यस्ता- 
नामादिः' (पा.सृ.६.१.१८९) इत्याद्युदात्तत्वम्‌ ॥ १३ ॥ 


सिद्धाञ्जनम्‌- अस्य इन्द्रस्य सिध्मः साघको वज्रः शत्रून्‌ अभि असुरानभिलक्ष्य 
अजिगात्‌ अगच्छत्‌ । स इन्द्रः तिम्मेन तीक्ष्णेन वृषभेण प्रहारवर्षिणा वज्रेण पुरः शत्रुपुराणि 
ब्यभेत्‌ विविधं भिन्नवान्‌ । ततः इन्द्रः वृत्रम्‌ असुरं वज्रेण स्वीयेनायुधेन समसृजत्‌ 
संयोजितवान्‌ । तेन कर्मणा शाशदानः वृत्रं हिंसन्‌ स्वां मतिं स्वाभीष्टसिद्विरूपां बुद्धि प्रातिरत्‌ 
प्रकर्षेण साधितवान्‌ ।। अजिगात्‌-जिगातिर्गतिकर्मा । अभेत्‌ भिदिर्‌ विदारणे इनमि व्यत्ययेन 
झाप, तस्य लुक्‌ छन्दसि । अतिरत्‌- तरतेः व्यत्ययेन शः, ऋत इत्‌ धातोरिति ईत्वम्‌ । 
शाशदानः- शद्‌ल्‌ शातने, तस्मात्‌ यडन्तात्‌ झञानच्‌ ।। १३ ॥ 


ऋक्संहिता पदपाठसहिता 
आवः कुत्स॑मिन्द्र यस्मिंश्वाकन्प्रावो युर्ध्यन्तं वृषभं दर्शयुम्‌ । 
शफच्युंतो रेणुर्नक्षत द्यामुच्छुँत्रेयो नृषाह्याय तस्थौ ।। १४ ॥ 


आर्वः । कुत्स॑म्‌ । इन्द्र । यस्मिंन्‌ । चाकन्‌ । प्र । आबः । युध्य॑न्तम्‌ । वृषभम्‌ । दशंड्युम्‌ । 
झफऽच्युंतः । रेणुः । नक्षत । द्याम्‌ । उत्‌ । श्रैत्रेय: । नृश्सद्याय (नृऽसाह्यांय)। तस्थौ ॥। 

ऋग्भाष्यम्‌ 
कुत्सं दशयुं च मुनिं नृपं च यस्मिंस्थितः स्वात्मरूपं सुभत्तया । 
अदर्शयस्तोषितो यः स्वतन्त्रश्राकननुक्तः कर्मयतः स्वतन्त्रे ॥ 
वृषरूपस्यास्य नृपस्य युध्यतः शफच्युतो रेणुरुन्नक्षत याम्‌ । 
श्वेता वाणी वायुभार्या सुतोऽस्याः श्रैत्रेयोऽयं युधतो ह्युदस्थात्‌ ॥ 
वृषः श्रैत्रेयो धर्म एवाथ कुत्सनामाध्यात्मे कुत्सितोत्सारणात्स्यात्‌ । 
धर्मरेणुः स्वर्गमात्राभिगामी साक्षाद्धर्मो मोक्षफलोपगः स्यात्‌ ।। १४ ॥ 


ऋग्भाष्यटीका- आवः कुत्सम्‌ । अत्र कुत्संदशद्युमिति पदद्वयाभिधेयमाह । कुत्समिति । 
यथासंख्यं व्याख्यानम्‌ । यस्मिन्नित्येतत्साकाङ्कमत आह ।। अस्मिंस्थित इति ।। इन्द्रस्य सर्वत्र 
स्थितत्वाक्व्र्थमेतदित्यतोऽभिप्रायमाह ॥ स्वात्मेति ॥ यस्य सुभत्तया तोषितस्त्वं स्वात्मरूप- 
मदर्शयः । चाकन्नित्येतङ्ग्याख्याति | य इति ।। यः स्वतन्त्रः स चाकनुक्तः कथमित्यत आह 
॥ कर्मेति ॥ करोतेः शत्रन्तस्य चाकन्निति छन्दसि रूपम्‌ । कुर्वन्निति क्रियाश्रय उच्यते । 
कर्मापरपर्याया क्रिया च कर्तरि वर्तते । कर्ता च स्वतन्त्रः । यत एवमतो युक्तमुक्तम्‌ । 


ततश्चायमर्थः । हे इन्द्र चाकन्कु्वस्त्वं यस्मिन्कुत्से स्थितस्तं कुत्सं नाम मुनिमावः अरक्ष; । 
युध्यन्तं वृषभं वृषरूपं दशब्यु नाम नृपं च प्रावः प्रकर्षेणारक्ष इति । तस्यैव युद्धमुत्तरार्ध 
प्रप्ते । तदपि त्वदधीनमिति सूचयितुम्‌ । तत्र वृषरूपस्यास्य युध्यतो नृपस्येति । युध्यन्तं 
वृषभमित्युक्तानुवादः प्रागव्याख्यातत्वात्कृतः । शफच्युतः खुरोत्थितः । दाम्‌ अन्तरिक्षम्‌ उन्नक्षत 
उदनक्षत उदगच्छत्‌ । कदा श्वेता वाणी कथम्‌ । वायुभार्या वायुर्हि श्वा । तेनेताश्वेतेति । 
अस्याः श्वेतायाः सुतः श्रैत्रेयः । स्रीभ्यो ढक्‌ । रेफार्थस्तु वक्ष्यते । अयं दशद्युर्यदा नृषाह्याय 
नृणां प्रतिभटानां पुंसां साह्यं सहनमभिभवः तस्मै । “तयोरेव कृत्यक्तखलर्था’ इति भावे कृत्यः | 
यद्यपि 'ऋहलोर््यत्‌' इति प्राप्तस्य ण्यतोऽपवादः 'शकिसहोश्र' इति यद्विहितस्तथापि 'कृत्यल्युटो 
बहुलम्‌' इति वचनाच्छन्दसि ण्यदपि भवति । युधतो यु्ध्यतोऽभिभवितुमिति शेषः । उत्तस्थौ 
उदस्थात्‌ । अनेनोदित्युपसर्गस्योभयत्रापि सम्बन्ध इत्युक्तं भवति । हीत्यस्येतिहासस्य प्रसिद्धतां 
द्योतयति । अथाध्यात्मे । 'तृतीयासप्तम्योर्बहुलम इति सप्तम्या अम्भावाभावः । धर्म एव श्ैत्रेयो 

वृषः दशद्युश्वेत्यपि वक्तव्यम्‌ । कुत्सितोत्सारणात्कुत्सनामा च स्यात्‌ । भिन्नाभिधेयता- 
व्युदासायैवशब्दः । शफच्युत इत्यादेस्तात्पर्य धर्मरेणुरित्यादि । अल्पो धर्मः । प्रवृत्तिलक्षण 
इति यावत्‌ । स्वर्गमात्राभिगामी स्वर्गमात्रसाधनम्‌ । साक्षाद्धर्मो निवृत्तिलक्षणः । मोक्षफलोपगः 
परम्परया तत्साधनं तदन्तर्भूतफलो वा स्यात्‌ । 


तथा चैवं योजना । हे इन्द्र परमेश्वर । कुत्सम्‌ कुदिति निपातः कुत्सितार्थ: । सृगतौ 
अन्तणीतण्यर्थात्‌ डः । कुत्सितं पापमुत्सारयतीति क्रियारूपं भक्तानां धर्म त्वमावः । चाकंस्त्वं 
यस्मिंस्त्वज्ज्ञानं यदधीनं तम्‌ । पापेन सह युध्यन्तम्‌ । दशसु दिक्षु दयौः प्रकाशो यस्य तं 
दयु वृषभं धर्मनामैवैतत्‌ । अदृष्टरूपं धर्म च । प्रावः । धर्मस्वरूपमेव प्रपञ्चयति । शफच्युत 
इब तत्सम्बन्धी तज्जातीयो रेणुर्दामुन्नक्षत । श्रैत्रेयो वाणीपुत्रो वेदप्रतिपाद्यो मुख्यो धर्मस्तु 
नृषाह्याय नृणां ज्ञानिनां साहाय्यायोत्तस्थाविति || १४ ॥ 


मन्त्रार्थमञ्जरी- हे इन्द्र । चाकन्‌ करोतेः शतृप्रत्यये छान्दसे द्विर्वचनेऽभ्यासस्य चुत्वम्‌ 
आत्त्व धात्वृकारस्य लोपे च 'चाकन्‌’ इति सिद्धेः, क्रियाश्रयः, स्वतन्त्र इति यावत्‌ । त्वम्‌ 
यस्मिन्‌, कुत्से । स्थितः इति शेषः, यस्य सुभत्तया तोषितस्त्वं स्वात्मरूपमदर्शय इति यावत्‌ । 
तम्‌ कुत्सम्‌, कुत्सनामानं मुनिम्‌ । आवः अरक्षः । युध्यन्तम्‌ । वृषभम्‌ वृषरूपम्‌ । दशयुम्‌ 
दशद्युनामकं नृपम्‌ । च प्र आवः प्रकर्षेणारक्षः इति । तस्यैव युद्धमुत्तरार्धन प्रपञ्चयते, 
“तदपीशाधीनम्‌' इति सूचयितुम्‌ शफच्युतः, सुरोत्थितः । रेणुः । द्याम्‌ अन्तरिक्षम्‌ । उत्‌ 
नक्षत उदनक्षत्‌, उदगच्छत्‌, “णह बन्धने इत्येतत्पूर्वाष्डर्थे लेटि तस्याडागमे सिपि “हो ढः” 
इति हस्य ढत्व “षढोः कः सि’ इति कत्वे 'इण्कोः' इति षत्वे च रूपसिद्धेः | कदा ? 
यदा श्चैत्रेयः, वाणीसुतः, दद्युः । नृषाह्याय, नृणां प्रतिभटपुंसां साह्याय सहनाय, अभिभवाय, 
युध्यतः प्रतिभटानभिभवितुमिति यावत्‌ । उत्‌ तस्थौ उदस्थात्‌ । तदा इति । “उत्‌” इत्यस्योभय- 
त्रान्वयः | 


श्वा वायुः तेनेता श्वेता वाणी, सा च सा रमत इति रा च श्रेत्रा, उपपदान्तलोपः, ‘तस्याः 
सुतः? इत्यर्थ “त्रीभ्यो ढक्‌’ “श्ैत्रेय” इति रूपम्‌ । 'नृऽसाह्याय' इत्यत्र “शकिसहोश्च इति 
यत्प्रत्ययन भाव्यम्‌, तथापि 'कृत्यल्युटो बहुलम्‌’ इति बहुलग्रहणाच्छन्दसिण्यदपि भवतीति 
भावे ण्यत्प्रत्ययः, “तयोरेव कृत्यक्तखलर्थाः’ इत्युक्तेः इति ज्ञेयम्‌, “नृऽसह्यांय' इति 

त्वध्यापकपदपाठः । अध्यात्मं तु हे इन्द्र परमेश्वर । कुत्सम्‌, 'कुत” इति निपातः कुत्सितार्थः, 
“सृ गतौ’ अन्तणीतप्यर्थाइः, कुत्कुत्सितं पापं सारयत्युत्सारयतीति कुत्सं क्रियारूपं भक्तानां 
धर्मम्‌ । त्वम्‌ आवः, अरक्षः । चाकन्‌, स्वतन्त्रः । त्वम्‌ यस्मिन्‌, यदधीनम्‌ इत्यर्थः । 
त्वज्ज्ञानम्‌ इति शेषः, त्वद्विषयकं ज्ञानं यदधीनं यद्धर्माधीनम्‌ । तम्‌ पापेन सह युध्यन्तम्‌ । 
दशयुम्‌ वृषभम्‌, धर्मनाम चैतत्‌, अदृष्टरूपं धर्मम्‌ । च प्र आवः । “को धर्मः?' इत्यतः 
'प्रवृत्तनिवृत्तभेदेन द्विविधो धर्मः, तत्र प्रवृत्तः स्वर्गमात्राभिगामी, निवृत्तस्तु मोक्षगामी’ इति 
भावेन धर्मस्वरूपं प्रपञ्चयति शफच्युतः शफच्युत इव अ मुख्यधर्मजातीयः । रेणुः 
अल्पास्थिरफलकत्वाद्रेणुरिव स्थितो धर्मः । द्याम्‌, स्वर्गम्‌ । उत्‌ नक्षत उदनक्षत्‌, उदगच्छत्‌ । 
श्रेत्रेयः, वाणीपुत्रः, वेदप्रतिपाद्य इति यावत्‌, मुख्यो धर्मः । तु नृषाह्याय नृणां ज्ञानिनां 
साह्याय । उत्‌ तस्थौ, स्यात्‌ इति ॥ १४ ।। 


स्कन्द- आवः कुत्सम्‌ अशक्षस्त्वं कुत्सनामानम्‌ ऋषिम्‌ । यस्मिन्‌ कुत्से यागं कुर्वति 
चाकन्‌ कामितवानसि सोमं स्तुतीरच । न च केवलं कुत्सम्‌ । किं तर्हि । प्र आवः 
प्रकर्षेणारक्ष: युध्यन्तम्‌ युध्यमानम्‌ वृषभम्‌ नामापरं राजानम्‌ दशद्युम्‌ बहुदीप्तिम्‌ । केन 
प्रकारेण । उच्यते । शफच्युतः झफेभ्यः प्रच्युतः रेणुः पांसुः नक्षत नक्षतिर्गतिकर्मा व्याप्तिकर्मा 
वा । गतवान्‌ व्याप्तवान्‌ वा द्याम्‌ द्युलोकम्‌ । उत्‌ श्रैत्रेयः उच्छब्धः तस्थौ इत्यारव्यातेन 
सम्बन्धयितव्यः । “शु' (निघ.२, १५) इति क्षिप्रनाम । इण्‌ गतौ । शु इत्रा श्रित्रा आशुगामिनी 
जगतः प्रकृतिः । तस्या अपत्यं श्रैत्रेयो वायुः । स च नृषाह्याय इतरुमनुष्याभिभवनाय उत्तस्थौ 
उत्थितः । इात्र्बभिभवार्थ युद्धवेलायां महान्तं रेणुं बात्याश्च अकरोदित्यर्थः ॥ १४ ॥ 


वेइटमाधव- रक्षितवानसि कुत्सम्‌ इन्द्र! यस्मिन्‌ कुत्से स्तुतीः कामितवानसि प्र आवः 
च युध्यन्तम्‌ स्तुतीनां वर्षितारम्‌ दशयुम्‌ नाम । युद्धे शफैरच्युतः रेणुः अन्तरिक्षम्‌ नक्षत । 
प्रवृद्धम्‌ आसीत्‌ युद्धम्‌ । अथ खित्राया: पुत्रो दशदुस्त्वयोपंबृहितः शत्रूणामभिभवाय कस्मिंस्चिद्‌ 
हृदे भयात्‌ प्रविष्टस्ततः उत्तस्थौ । अस्योत्तरा भूयसे निर्वचनाय 'आवः शमम्‌ इति ॥१४।। 

मुद्रल- हे इन्द्र! कुत्सम्‌ एतन्नामकं गोत्रप्रवर्तकम्‌ क्षिम्‌ आव: रक्षितवानसि । यस्मिन्‌ 
कुत्से चाकन्‌ स्तुतिं कामयमानः वर्तसे, तं कुत्समिति पूर्वत्रान्वयः । तथा दशयुम्‌ एतन्नामकं 
दशसु दिक्षु दीप्यमानमृषिम्‌ प्र आवः प्रकर्षेण रक्षितवानसि । कीदृशम्‌ । युध्यन्तम्‌ स्वकीयैः 

आत्रुभिः सहं युद्धं कुर्वन्तम्‌ वृषभम्‌ गुणैः श्रेष्ठम्‌ । शफच्युतः त्वदीयाश्वस्य शफात्‌ पठितः 
रेणुः धूलिः याम्‌ चुलोकम्‌ नक्षत प्राप्रोति । श्ैत्रेयः श्रित्राख्याया योषितः पुत्रः पुरा इत्रुभयाज्जले 
मग्रः सन्‌ त्वदनुग्रहात्‌ नृसह्याय नृभिः पुरुषैः सोढय्याय उत तस्थौ जलादुत्थितवान्‌ ।।१४।। 


सायण- हे इन्द्र कुत्सम्‌ एतन्नामकं गोत्रप्रवर्तकमृषिम्‌ आवः रक्षितवानसि । यस्मिन्‌ 
कुत्से चाकन्‌ स्तुतिं कामयमानो वर्तसे । तं कुत्समिति पूर्वत्रान्वयः | तथा दशयुम्‌ एतन्नामकं 
दशसु दिक्षु दीप्यमानमृषिं प्रावः प्रकर्षेण रक्षितवानसि । कीदृशम्‌ । युध्यन्तं स्वकीयैः शत्रुभिः 
सह युद्धं कुर्वन्तं वृषभं गुणैः श्रेष्ठम्‌ । शफच्युतः स्वदीयाइवस्य शफात्‌ पतितः रेणुः धूलिः 
दयां द्युलोकं नक्षत प्राप्रोति । इवैत्रेयः वित्राख्याया योषितः पुत्रः पुरा इात्रुभयाजले मग्न: 
सन्‌ त्वदनुग्रहात्‌ नृसह्माय नृभिः पुरुषैः सोढव्याय उत्‌ तस्थौ जलादुत्थितवान्‌ | चाकन्‌ । 
“चक तृप्तौ’ । अस्मात्‌ ण्यन्तात्‌ शतृ । 'छन्दस्युभयथा' इति आर्धधातुकत्वात्‌ णिलोपः 
झाब्दभावइच । प्रत्ययस्वरेणान्तोदात्तत्वम्‌ । यद्वा । 'कमु कान्तौ’ इत्यस्मात्‌ यङ्लुगन्तात्‌ 
लडि सिपि अभ्यासस्य नुगभावइछान्दसः । 'दीर्घोऽकितः? इति दीर्घत्वम्‌ । सिलोपे “मो नो 
धातोः’ (पा.सू.८.२.६४) इति मकारस्य नकारः । धातुस्वरः । यद्वृत्तयोगादनिघातः । 
युध्यन्तम्‌ । व्यत्ययेन परस्मैपदम्‌ । दशद्युम्‌ । दीव्यतेः प्रकाशार्थात्‌ सम्पदादिलक्षणः किप्‌ । 
“च्छ्वोः शूट” (पा.सू.६.४.१९) इति ऊठ्‌ । दशसु दिक्षु चू: यस्यासौ दद्युः । छान्दसं 
हस्वत्वम्‌ । यद्वा । चुशब्दः अहर्नामसु पठितः (नि. १.९.२) । तेन प्रवृत्तिनिमित्तभूतः प्रकाशो 
लक्ष्यते । बहवीहौ पूर्वपदप्रकृतिस्वरत्वम्‌ । शफच्युतः । झफेन च्युतः । “तृतीया कर्मणि’ 
इति पूर्वपदप्रकृतिस्वरत्वम्‌ । नक्षत । “नक्ष गतौ’ । व्यत्ययेनात्मनेपदम्‌ । इचैत्रेयः । दिवेत्राया 
अपत्यम्‌ । 'खित्रेम्यो ढकू' (पा.सू.४.१.१२०) । नृसह्याय । 'शकिसहोइच' (पा.सू ३. 
१,९९) इति कर्मणि यत्‌ । यतोऽनावः’ इत्याद्युदात्तत्वम्‌ । समास कृदुत्तरपदप्रकृतिस्वरत्वम्‌ । 
“पूर्वपदात्‌? (पा.सू.८.३.१०६) इति षत्वम्‌ । संहितायां दीर्घश्छान्दसः ।। १४ ॥ 


सिद्धाञ्जनम्‌- चतुदर्शीमृचमाह । हे इन्द्र, त्वं यस्मिन्‌ विषये चाकन्‌ सन्मङ्गलं 
कामयमाना भवसि तं कुत्सम्‌ नाम्रा कृत्सं आवः अरक्षः । युध्यन्तम्‌ युद्धं कुर्वन्तं वृषभम्‌ 
वर्षितारं श्रेष्ठं वा वशद्युम एतन्नामकं प्रावः प्रकर्षेण रक्षितवानसि । शफच्युतः त्वदीयाइवस्य 
ग़फात गलितः रेणुः धूलिः धाम्‌ द्युलोकं नक्षत गच्छति । इचैत्रेयः शिवित्राख्यायाः पुत्रः(अप्सु 

निमग्र:)नृसह्याय नृभिः वलिभिः पुरुषः सोढव्याय उत्तस्यो उत्थितः, अज्यो निर्गम्य उद्गतवान्‌ । 
चाकन्‌ “कमु कान्तौ’ अस्माद्‌ यडलुगन्तात्‌ लडि, 'चक तृप्तौ’ इत्यस्माद्वा शतरि छान्दसं 
रूपं इति प्रक्रियामाहुः पूर्व । युध्यन्तम्‌ व्यत्ययेन परस्मैपदम्‌ । नक्षतम्‌ 'णक्ष गतौ व्यत्ययेन 
आत्मनेपदम्‌ । नृसह्माय शकिसहोइचेति कर्मणि यत्‌ ॥ 


कुत्स-दशयु-अवैत्रेयाणामनुग्रहं कृतवान्‌ इन्द्र इत्यत्रोक्तम्‌ । तहि ऐतिहासिकाः पुरुषास्तेडभ्युप- 
गन्तव्याः । तथा बहब ऋषयो राजानञ्च श्रूयन्ते मन्त्रेषु । तन्नम्नां गूढान्यर्थान्तराणि 
अवयवार्थानुसारीणि ग्राह्याणि । विशेषतः प्रसिद्धाः कुत्स कक्षीवत्‌ शुनःशेपादयः अन्तर्यागाध्वनि 
सिद्धानुभूतिप्रतिष्ठप्रतिमानभूताः भवन्ति । यथा बन्धत्रयनिर्मोक्षसिद्धेः प्रतिष्ठा शुनःशेपे, यया 
वा भगवतः श्रीकृष्णस्य अर्जुन इव इन्द्रस्य कुत्से सख्यम्‌ । ईदृशसाहचर्यसख्यादेः प्रतिष्ठा 
कुत्से । एवमन्यत्रापि बोध्यम्‌ । 

अथ कुत्सादीनां अत्र श्रुतीनां निर्वचनं पश्यामः । ‘करोतेः कृन्ततेर्वा’ इति पूर्वे । 
चिन्त्यमिदम्‌ । देवद्वेषिणां शत्रूणा वा कुत्सनात्‌ अधःकरणात्‌ कुत्स इत्युत्पश्यामः । दशद्युम्‌ 
अप्रसिद्ध ऋषिः । दशसु दिक्षु प्रकाशोऽस्येति प्राहुः । इवैत्रेयः-िवित्राया अपत्यम्‌ । चित्रा 
इवेता निष्प्रभा निष्कला वा केयमिति न विदिता तत्त्वतः । इतिहासे वा न प्रसिद्धा । स्याद्वा 
प्रभाहीना रुग्णेव प्रकृतिः, यस्यां सम्भूतः पुरुषो ज्योतिर्बलादिसम्पादनात्‌ प्राक्‌ जीवनधारणसमर्थासु 
अप्सु समाहितो भूत्वा, इन्द्रनुग्रहात्‌ प्रभाववान्‌ निर्गतोऽभीः संवृत्तः ।। १४ ॥ 


ऋक्संहिता पदपाठसहिता 
आवः शर्म वृषभं तुउ्यांसु क्षेत्रजेषे मंघवञ्चित्र्यं गाम्‌ ॥ 
ज्योक्चिदत्रं तस्थिवांसो अक्रञ्छत्रूयतामध॑रा वेदनाकः ।। १५,३,२३ ॥ 
आव॑: । शम॑म्‌ । वृषभम्‌ । तुः्यांसु । क्षेत्रऽजेषे । मघऽवन्‌ । श्चित्र्यम्‌ । गाम्‌ । ज्योक्‌। 
चित्‌ । अत्र॑ । तस्थिऽबांस॑ः । अक्रन्‌ । शत्रुऽयताम्‌ । अध॑रा । वेर्ना । अकरित्यंकः ।। 
ऋग्भाष्यम्‌ 


शमात्मकं वृषभं धर्ममेवाप्यरक्षस्त्वं तुग्रियास्वप्यथीश । 
तुयाख्या स्यात्संततिदीर्घकाला मुत्तिक्षेत्रविजयायैव धर्मम्‌ ॥ 


54 क्रम्बेद संहिता [अ.१ अ.३ व.३ 


श्वेतासुतं रमणाद्रेफ उक्तस्तमरक्षस्त्वं त्वयि ये तस्थिवांसः । 
ज्योतिश्रक्रुर्निजरूपं विमुक्तया ज्ञानान्यरीणामधराणि चाकरोः ।। १५,३,१ ॥। 


ऋग्भाष्यटीका- आवः शमम्‌ । इामात्मकम्‌ । हे मघवन्‌ अधीर शमं न केवलं 
क्रियाऽदृष्टात्मकम्‌ । किन्तु भक्तानां झामात्मकमपि वृषभं धर्ममेव । त्वमावोऽरक्षः । न केवलं 
भक्तानाम्‌ । कि नाम तुग्र्यास्वपि । का तुग्र्येत्यत आह- तुग्र्यास्वेति ।। ततो भक्तानां 
सन्ततिष्वपि धर्ममरक्ष इत्यर्थः । कथं सन्ततिस्तुया । दीर्घकाला । अन्नाकाशयज्ञवरिष्ठेषु तुग्रशब्द 
इति झाब्दाः । अत्र वरिष्ठार्थो गृह्यते । वरिष्ठ इति च विोष्यापेक्षः । तथा च कालो विवक्ष्यते । 
वरिष्ठो दीर्घः कालस्तुग्रः । साक्षाद्वा दीर्घकालस्तुग्रः । तत्र भवार्थे तुग्राद्वनिति घन्‌ । विरोष्या- 
काङ्कायां स्रीलिङ्गप्रयोगाद्योग्यतया च सन्ततिर्लभ्यत इति भावः । वृषभमित्युक्तत्वाद्गामिति 
पुनरुक्तिरित्यतोऽनुवादोऽयमित्यभिप्रायेण क्षेत्रेत्यादि व्याख्याति । त्वं तं शित्र्यं श्रेतासुतं गांधर्म 
यदरक्षस्ततक्षत्रजेषे मुत्तिक्षेत्रविजयायैव । न तु क्षुद्रविषयलाभार्थम्‌ । क्षियन्त्यत्रेति क्षेत्रमवस्था 
मुक्तिश्च । तत्क्षेत्रं च । 'जि जये” तुमर्थे से इति से । ततः षष्ठीसमासः । श्रित्र्यमिति 
कथमित्यतः किश्चिक्ष्युत्पादयति ।। रमणाद्रेफ उक्त इति ।। अकारशिरस्क इति शेषः । शुना 
इता श्विता । झाकंध्वादित्वात्पररूपम्‌ । सा च सा रमणाद्रा च श्रित्रा । अत्रापि पररूपत्वम्‌ । 
तस्या अपत्यमित्यर्थं ठ्यः । किं च अत्र त्वयि ये पुरुषास्तस्थिवांसो ज्ञाननिष्ठा युक्तास्ते 
चिदपि । ज्योक्‌ दीपिवचनोऽयं निपातः । ज्योगामयावीति यथा । ज्योतिरक्रन्‌ चक्रुः । देदीप्य- 
मानमकुर्वन्किं निजरूपम्‌ । कथम्‌ । विमुत्तया ये त्वान्तत्वतो जानन्ति ते मुक्ताः सन्तो दीप्त- 
स्वरूपा भवन्ति । किं सर्वेऽपि नेत्युच्यते । आत्रूयतां झत्रुवदाचरताम्‌ । न हि परमेश्वरस्य 
साक्षाच्छत्रुरस्ति । अरीणामयोग्यानाम्‌ । वेदना वेदनानि ज्ञानानि । अधराधराणि । 
फलादपश्रष्टान्यवाकरोः । इन्द्रपक्षे दशयुर्नुप एव वृषभः । झमोपेतत्वाच्छमः । क्षेत्रं तु 
भूमण्डलम्‌ । शेषं समानम्‌ || १५,३,१ || 


मन्त्रार्थमञ्जरी- हे मघवन्‌, अधीश । शमम्‌ न केवलं क्रियादृष्टात्मकम्‌, किं तु भक्तानां 
शमात्मकम्‌ । अपि वृषभम्‌ धर्मम्‌ । एव त्वम्‌ आवः अरक्षः । न केवलं भक्तानाम्‌ किं 
नाम तुग्यासु अपि भक्तानां संततिष्वपि | वृषभम्‌ आवः त्वं तम्‌ । श्रित्र्यम्‌ श्रित्र्याख्यं वाणी- 
सुतम्‌, वेदबोध्यमिति यावत्‌ । गाम्‌ धर्मम्‌ । यदरक्षस्तत्‌ क्षेत्रजेषे मुक्तिरूपक्षेत्रविजयायैव, 

मुक्तिप्राप्सर्थमेव, न तु क्षुद्रविषयलाभार्थम्‌ । कि च, अत्र, त्वयि ये पुरुषाः । तस्थिवांसः, 
ज्ञाननिष्ठयुक्ताः । ते चित्‌ तेऽपि । ज्योग्दीप्तिवचनोऽयं निपातः, 'ज्योगामयावी(वि)? इति 
यथा, ज्योक्‌ अक्रानू, निजं रूपं विमुत्तया देदीप्यमानमकुर्न्‌, ये त्वां तत्त्वतो जानन्ति ते 
मुक्ताः सन्तो दीप्तस्वरूपा भवन्ति इति भावः । किं सर्वेऽपि ? “न” इत्युच्यते शत्रूयताम्‌, 
अयोग्यानाम्‌ । बेदना वेदनानि । अधरा अधराणि फलादपप्रषटान्येव । अकः अकरोत्‌ । 


न्द्रपक्षे तु दशब्चुर्नृप एव वृषभः, झमोपेतत्वाच्छमः, क्षेत्रं तु भूमण्डलम्‌ । रिष्टं समम्‌ 
। अत्र “तुग्रयासु' इत्यादेः प्रक्रिया तु दीर्घकालस्तुग्रः, तत्र भवार्थे 'तुग्राद्वन्‌' इति घन्प्रत्ययः, 
तस्ये यादेशे यस्येति च' इत्यलोपे रूपम्‌ “तुग्रियासु' इति शाखान्तरे, “तुग्यासु' इति बहचाः 
तत्र विरेष्याकाङ्कायां स्रीलिङ्गप्रयोगाद्योग्यतया च संततिलाभः । क्षीयन्तेऽत्रेति क्षेत्रम्‌, “क्षि 
क्षये? इत्यतो वा “क्षि निवासगत्योः’ इत्यतो वा द्वन्प्रत्ययो गुणश्चेति क्षेत्रम्‌’ इति रूपम्‌, 
मुत्तयाख्यावस्था, “जि जये’, “तुमर्थ सेसेनसे’ इति सेप्रत्ययः, गुणः षत्वम्‌, क्षेत्रस्य जेषे’ 
इति षष्ठीसमासः । श्रित्र्यम्‌ इत्यत्र श्वा वायुः, तेनेता श्रिता, झकन्ध्वादित्वात्पररूपम्‌, सा 
च सा रमणाद्रा च श्रित्रा, उपपदान्तलोपः, तस्यापत्यार्थं घः | 'अग्रन्‌' इति करोतेः विकरणस्य 
लडि च्छान्दसं रूपम्‌ । “अकः” इति करोतेः लङि शब्बिकरणस्य रूपम्‌ || १५ || 


स्कन्द- आवः शमम्‌ झान्तात्मकम्‌ वृषभम्‌ नाम राजानम्‌ तुग्र्यासु “तुग्र्पा' 
(निघ. १.१२) इति उदकनाम । सप्तमीनिर्देशाच्च स्थितमिति वाक्यशेषः । अप्सु स्थितम्‌ । 
अब्यय उत्तारितवानसीत्यर्थः । किमर्थम्‌ । क्षेत्रजेषे क्षेत्रशब्देनात्रैकदेशवचनेन समस्ता पृथिवी 
लक्ष्यते । पृथिवीजयाय । अत्य उत्तारितः पृथिवीं जेष्यतीत्येवमर्थम्‌ । हे मघवन्‌ ! कीदृशम्‌ । 
श्वित्र्यम्‌ गाम्‌ गन्तारं देवान्‌ शत्रन्‌ वा प्रति । ज्योक्‌ चित्‌ ज्योगिति निपातश्चिरवचनः । 
चिच्छन्दः पदपूरणः । 'एकवाक्यताप्रसिद्धयर्थ यच्छब्दोचत्राध्याहार्यः । यं वृषभं चिरम्‌ अत्र 
पृथिव्याम्‌ तस्थिवांसः स्थिताः प्रतिष्ठितास्तच्छत्रवोऽसुरा वा अक्रन्‌ । करोतिरिह 
क्रियासामान्यवचनः सामर्थ्यात्‌ प्रक्षेपे वर्तते । अप्सु प्रश्षिप्तन्तः । यं पृथिव्या चिरं प्रतिष्ठिता 
अपि सन्तः इत्रवोऽसुरा वा राज्योच्छेदनमयादप्सु प्रश्षिप्तवन्तः इत्यर्थः । उत्तार्य च शत्र्यताम्‌ 
शत्रुभावं कामयमानानां तेषां यानि स्वभूतानि वेदनानि अपठितमपि धननामैतत्‌ । धनानि तानि 
अधरा अधराणि तस्य अधोवर्तीनि अकः कृतवानसि । शत्रुधनानि तस्यायत्तान्यकरोरित्यर्थः ।। 

श्वेतासुतं रमणाद्रेफ उक्तस्तमरक्षस्त्वं त्वयि ये तस्थिवांसः । 
ज्योतिश्रक्रुर्निजरूपं विमुक्तया ज्ञानान्यरीणामधराणि चाकरोः ॥। १५,३,१ ॥ 


ऋग्भाष्यटीका- आवः शमम्‌ । इामात्मकम्‌ । हे मघवन्‌ अधीश शमं न केवलं 
क्रियाऽदृष्टात्मकम्‌ । किन्तु भक्तानां शमात्मकमपि वृषभं धर्ममेव । त्वमावोऽरक्षः । न केवलं 
भक्तानाम्‌ । किं नाम तुग्रयास्वपि । का तुग्रयेत्यत आह- तुग्र्यास्वेति ।। ततो भक्तानां 
सन्ततिष्वपि धर्ममरक्ष इत्यर्थः । कथं सन्ततिस्तुया । दीर्घकाला । अन्नाकाशयज्ञवरिष्ठेषु तुग्रशब्द 
इति शाब्दा: । अत्र वरिष्ठार्थी गृह्यते । वरिष्ठ इति च विशोष्यापेक्षः । तथा च कालो विवक्ष्यते । 
वरिष्ठो दीर्घः कालस्तुग्रः । साक्षाद्वा दीर्घकालस्तुग्रः । तत्र भवार्थे तुग्राद्धनिति घन्‌ । विरोष्या- 
काङ्कायां स्रीलिङ्गप्रयोगाद्योग्यतया च सन्ततिर्लभ्यत इति भावः । वृषभमित्युक्तत्वाद्गामिति 
पुनरुक्तिरित्यतोऽनुवादोऽयमित्यभिप्रायेण क्षेत्रेत्यादि व्याख्याति । त्वं तं श्रित्र्यं श्वेतासुतं गांधर्म 
यदरक्षस्तत्क्षेत्रजेषे मृत्तिक्षेत्रविजयायैव । न तु क्षुद्रविषयलाभार्थम्‌ । क्षियन्त्यत्रेति क्षेत्रमवस्था 
मुक्तिश्च । तत्क्षेत्रं च । 'जि जये’ तुमर्थे से इति से । ततः षष्ठीसमासः । श्रित्र्यमिति 
कथमित्यतः किक्चिङ्ग्युत्पादयति ।। रमणाद्रेफ उक्त इति ।। अकारशिरस्क इति शेषः । शुना 
इता श्विता । शकंध्वादित्वात्पररूपम्‌ । सा च सा रमणाद्रा च श्रित्रा | अत्रापि पररूपत्वम्‌ । 
तस्या अपत्यमित्यर्थं ढ्यः । किं च अत्र त्वयि ये पुरुषास्तस्थिवांसो ज्ञाननिष्ठा युक्तास्ते 
चिदपि । ज्योक्‌ दीप्तिवचनोऽयं निपातः । ज्योगामयावीति यथा । ज्योतिरक्रन्‌ चक्रुः । देदीप्य- 
मानमकुर्बन्कि निजरूपम्‌ । कथम्‌ । विमुक्तया ये त्वान्तत्वतो जानन्ति ते मुक्ताः सन्तो दीप्त- 
स्वरूपा भवन्ति । किं सर्वेऽपि नेत्युच्यते । शत्रूयतां इत्रुवदाचरताम्‌ । न हि परमेश्वरस्य 
साक्षाच्छत्रुरस्ति । अरीणामयोग्यानाम्‌ । वेदना वेदनानि ज्ञानानि । अधराधराणि । 
फलादपश्रष्टान्येवाकरोः । इन्द्रपक्षे दशयुर्नुप एव वृषभः । झमोपेतत्वाच्छमः । क्षेत्रं तु 
भूमण्डलम्‌ । झेषं समानम्‌ ।। १५,३,१ ॥। 


मन्त्रार्थमञ्जरी- हे मघवन्‌, अधीश । शमम्‌ न केवलं क्रियादृष्टात्मकम्‌, कि तु भक्तानां 
झमात्मकम्‌ । अपि वृषभम्‌ धर्मम्‌ । एव त्वम्‌ आवः अरक्षः । न केवलं भक्तानाम्‌ कि 
नाम तुप्रयासु अपि भक्तानां संततिष्वपि । वृषभम्‌ आवः त्वं तम्‌ । श्रित्र्यम्‌ श्रित्र्याख्यं वाणी- 
सुतम्‌, वेदबोध्यमिति यावत्‌ । गाम्‌ धर्मम्‌ । यदरक्षस्तत्‌ क्षेत्रजेषे मुक्तिरूपक्षेत्रबिजयायैव, 

मुक्तिप्राप््यर्थमेव, न तु क्षुद्रविषयलाभार्थम्‌ । कि च, अत्र, त्वयि ये पुरुषाः । तस्थिवांसः, 
ज्ञाननिष्ठायुक्ताः । ते चित्‌ तेऽपि । ज्योग्दीप्िवचनो5यं निपातः, “ज्योगामयावी(वि) इति 
यथा, ज्योकू अक्रान्‌, निजं रूपं विमुक्तया देदीप्यमानमकुर्वन्‌, ये त्वां तत्त्वतो जानन्ति ते 
मुक्ताः सन्तो दीप्तस्वरूपा भवन्ति इति भावः । किं सर्वेऽपि ? “न! इत्युच्यते शत्रूयताम्‌, 
अयोग्यानाम्‌ । वेदना वेदनानि | अधरा अधराणि फलादपश्रषटान्येव । अकः अकरोत्‌ । 


इन्द्रपक्षे तु दशद्युर्प एव वृषभः, झमोपेतत्वाच्छमः, क्षेत्रं तु भूमण्डलम्‌ । रिष्टं समम्‌ 
। अत्र “तुग्रयासु' इत्यादेः प्रक्रिया तु दीर्घकालस्तुग्रः, तत्र भवार्थे “तुग्राद्वन' इति घन्प्रत्ययः, 
तस्ये यादेशे “यस्येति च' इत्यलोपे रूपम्‌ 'तुग्रियासु' इति शाखान्तरे, “तुग्यास” इति बढ्चाः 
तत्र विरोष्याकाङ्कायां स्रीलिङ्गप्रयोगा्योग्यतया च संततिलाभः । क्षीयन्तेऽत्रति क्षेत्रम्‌, “क्षि 
क्षये’ इत्यतो वा “क्षि निवासगत्योः’ इत्यतो वा ष्टरन्प्रत्ययो गुणश्चेति क्षेत्रम्‌? इति रूपम्‌, 
मुक्तयाख्यावस्था, “जि जये’, "तुमर्थे सेसेनसे’ इति सेप्रत्ययः, गुणः षत्वम्‌, क्षेत्रस्य जेषे’ 
इति षष्ठीसमासः । श्रित्र्यम्‌ इत्यत्र श्वा वायुः, तेनेता श्विता, शकन्ध्वादित्वात्पररूपम्‌, सा 
च सा रमणाद्रा च श्रित्रा, उपपदान्तलोपः, तस्यापत्यार्थ घः | 'अग्रन्‌' इति करोतेः शविकरणस्य 
लडि च्छान्दसं रूपम्‌ । अकः’ इति करोतेः लडि शब्विकरणस्य रूपम्‌ ।। १५ || 


स्कन्द- आवः शमम्‌ झान्तात्मकम्‌ वृषभम्‌ नाम राजानम्‌ तुग्र्यासु 'तुग्र्या’ 
(निघ.१.१२) इति उदकनाम । सप्तमीनिर्देशाञ्च स्थितमिति वाक्यशेषः । अप्सु स्थितम्‌ । 
अच्य उत्तारितवानसीत्यर्थः । किमर्थम्‌ । क्षेत्रजेषे क्षेत्रशब्देनात्रैकदेशवचनेन समस्ता पृथिवी 
लक्ष्यते । पृथिवीजयाय । अच्य उत्तारितः पृथिवीं जेष्यतीत्येवमर्थम्‌ । हे मघवन्‌ ! कीद्शम्‌ । 
श्वित्रम्‌ गाम्‌ गन्तारं देवान्‌ त्रन्‌ वा प्रति । ज्योक्‌ चित्‌ ज्योगिति निपातश्चिरवचनः । 
चिच्छन्दः पदपूरणः । 'एकवाक्यताप्रसिद्धचर्थं यच्छब्दोऽत्रध्याहार्यः । यं वृषभं चिरम्‌ अत्र 
पृथिव्याम्‌ तस्थिवांसः स्थिताः प्रतिष्ठितास्तच्छत्रवोऽसुरा वा अक्रन्‌ । करोतिरिह 
क्रियासामान्यवचनः सामर्थ्यात्‌ प्रक्षेपणे वर्तते । अप्सु प्रक्षिप्तवन्तः । यं पृथिव्यां चिरं प्रतिष्ठिता 
अपि सन्तः शत्रवोडसुरा वा राज्योच्छेदनमयादप्सु प्रक्षिप्तवन्तः इत्यर्थः । उत्तार्य च शत्रूयताम्‌ 
त्रुभावं कामयमानानां तेषां यानि स्वभूतानि वेदनानि अपठितमपि धननामैतत्‌ । धनानि तानि 
अधरा अधराणि तस्य अधोवर्तीनि अकः कृतवानसि । शत्रुधनानि तस्यायत्तान्यकरोरित्पर्थः ।। 

वेइटमाधव- बलाभावाच्छान्तम्‌ वृषभम्‌ उदकेषु भयाद्‌ गतम्‌ पृथिवीजयार्थ चित्राया अपत्यं 
दशद्युम्‌ आवः । चिरं तस्मिन्‌ स्थिताः शत्रवः कृतवन्तो युद्धम्‌ । अथ तेषां शत्रुत्वमिच्छताम्‌ 
उपद्रवाणि अधराणि चकारेति ।। १५ ॥ 


मुद्रल- हे मघवन्‌! धनवन्‌! इन्द्र! श्वित्र्यम्‌ श्रित्रायाः पुत्रं पूर्वोक्तं पुरुषम्‌ आवः 
रक्षितवानसि । किमर्थम्‌ । क्षेत्रजेषे शत्रुभिः सह युद्धवेलायां क्षेत्रप्राप्सर्थम्‌ । कीदृशम्‌ । शमम्‌ 
त्वदीयपरिपालनेन चित्तव्याकुलतां परित्यज्य शान्तम्‌ वृषभम्‌ गुणैः श्रेष्ठम्‌ तुग्प्रासु गाम्‌ जलेषु 
गतं मग्रमित्यर्थः । अत्र अस्माभिः सह युक्ते युद्धे ज्योकू चित्‌ चिरकालमपि तस्थिवांसः 
अवस्थिताः सन्तः अक्रन्‌ वैरिणः शत्रुत्वमकुर्वन्‌ । शत्रूयताम्‌ आत्रून्‌ आत्मन इच्छतां तेषाम्‌ 
अधरा बेदना निकृष्टानि दुःखानि त्वम्‌ अकः कुरु ॥ १५ ॥ 


सायण- हे मघवन्‌ धनवनिन्द्र वित्र्यं श्वित्रायाः पुत्रं पूर्वोक्तं पुरुषम्‌ आवः 
रक्षितवानसि । किमथम्‌ । क्षेत्रजेषे शत्रुमिः सह युद्धवेलायां क्षेत्रप्राप्सर्थमू । कीदृदाम्‌ । शमं 
त्वदीयपरिपालनेन चित्तव्याकुलतां परित्यज्य शान्त वृषभं गुणैः श्रेष्ठ तुगरयासु गां जलेषु गतं 
मग्नमित्यर्थः । !“तुऱर्‍या बुर्बुरम्‌' (नि. १.१२.२१) इति उदकनामसु पठितत्वात्‌ । अत्र अस्माभिः 
सह युद्धे ज्योक्‌ चित्‌ चिरकालमपि तस्थिवांसः अवस्थिताः सन्तः अक्रन्‌ ये वैरिणः 
त्रुत्वमकुर्वन्‌ । झत्रूयतां शात्रूनात्मन इच्छतां तेषाम्‌ अधरा वेदना निकृष्टानि दुःखानि त्वम्‌ 
अकः कुरु । तुग्रशब्दोऽन्तरिक्षवचनः । तत्र भवास्तुग्रियाः । 'तुग्राद्धन्‌’ (पा.सू.४.४.११५) 
इति घन्‌ । तस्य इयादेशः । इकारलोपञ्छान्दसः । नित्वादादयुदात्तत्वम्‌ । क्षेत्रजेषे । 'जेषृ 
णेषृ प्रेषृ गतौ’ । अस्मात्‌ सम्पदादिलक्षणः किप्‌ । क्षेत्रस्य जेट्‌ क्षेत्रजेट । समासान्तोदात्तत्वम्‌ । 
'अन्तोदात्तादुत्तरपदात्‌' (पा.सू.६.१.१९९) इत्यादिना विभक्तेरुदात्तत्वम्‌ । खित्र्यम्‌ । खित्रायां 
भवः । भवे छन्दसि’ इति यत्‌ । “यतोऽनावः इत्यादुदात्तत्वम्‌ । तस्थिवांसः । तिष्ठतेः 
क्वसुः । 'वस्वेकाचाद्वसाम्‌’ इति इडागमः । अङ्रन्‌ । करोतेर्लुङि “मन्त्रे घस’ इत्यादिना 
च्लेलुक । शत्रूयताम्‌ । शत्रूनात्मन इच्छन्तीति आत्रूयन्तः । “सुप आत्मनः क्यच्‌’ इति क्यच्‌ । 
तदन्तात्‌ शतृ । तस्य लसार्वधातुकानुदात्तत्वे एकादेशस्वरेणोदात्तत्वम्‌ । तस्य च पूर्वत्रसिद्धत्वं 
नेष्यते (पा.सू.८.२.६.१) इत्युक्तत्वात्‌ शत्रन्तमन्तोदात्तत्वमिति शतुरनुमो नद्यजादी इति 
विभक्तरुदात्तत्वम्‌ । अधरा वेदना इत्युभयत्र 'शेश्छन्दसि बहुलम्‌’ इति शेर्लोपः । अकः । 
करोतर्लुङि “मन्त्रे घस’ इत्यादिना च्लेर्लुक्‌ | गुणः ।। १५ ।। 

सिद्धाअनम्‌- हे मघवन्‌ धनवनिन्द्र, शिवत्र्यम्‌ शिवत्रायां पर्वोक्तस्वरूपायां भवं पुरुषं 
आवः रक्षितवानसि । कीदृशम्‌ ? क्षेत्रजेषे पार्थिव क्षेत्रं स्थानं जित्वा स्वीयं विधातुं तुरयासु 
्रेरणबलबाहिनीषु अप्सु अवस्थायापि शमम्‌ व्याकुलताून्यं शान्त वृषभम्‌ पुंबलश्रेष्ठं गाम्‌ 
चित्प्रकाशरस्मिरूपम्‌, एवंभूतं स्वित्राभवं जीवमात्मानं 'आवः इति सम्बन्धः । अत्र अस्मिन्‌ 
“ख़ित््ये” विषये ज्योकूचित्‌ चिरकालमपि तस्थिवांसः अवस्थिताः सन्तः अक्रन्‌ शत्रुत्वं अकुर्वन्‌ 
वैरिणः । तथा शत्रूयताम्‌ इत्रुत्वमिच्छता अधरा निकृष्टानि वेदना दुःखानि अकः अकरोः । 
तुग्यासु तुंग्रशब्दाद्‌ घन्‌ घस्य इयादेशः, इत्वलोपइछान्दसः । क्षेत्रजेषे जेषृ गती, अस्मात्‌ 
सम्पदादिलक्षणः किप्‌, जेट, क्षेत्रस्य जेटू क्षेत्रजेट्‌ तस्मै । श्वित्र्यम्‌ भवे छन्दसि यत्‌ । 
अक्रन्‌ करोतेलुंड च्लेलुकू, छान्दसम्‌ । त्रूयताम्‌ शत्रुमात्मन इच्छन्तीति त्रयन्तः, क्यच्‌, तदन्तात्‌ 
शतृ । अधरा वेदना शेर्लोपः छन्दसि । अकः- करोतेः लुङ्‌, च्लेर्लुक्‌, छान्दसम्‌ । 


सायणीये-तुग्रयासु जलेषु गां गतं मग्रमित्यर्थ: इति पदार्थ भेदः । तात्पर्ये अन्वये च व्याख्या 
भिद्यत एव । तत्र कारणमिदं भवति । अवैत्रेयः न केवलं ऐतिहासिक: । स नित्यः कचन 
अर्थः स्यात्‌ । तथा खित्राशब्दः पूरवर्चि व्याख्यातायां गृहीतः । तुग्रयाः उदकनामसु पठितत्वात्‌ 
अप्सु इति पूर्वव्याख्यानम्‌ । बलप्रेरणप्रापणाद्यर्थात्‌ तुअतेर्निष्पन्रस्तुग्यशब्द इति गृहीत्वा 
अप्पर्यायत्वेऽपि, अपूछन्दो गूढार्थद्योतकसङ्केतरूपो व्याख्यातः । 


॥। इति प्रथमस्य तृतीये तृतीयो वर्गः ॥ 


आङ्गिरसस्य हिरण्यस्तूपस्य ऐन्द्रं सूक्तद्वयं व्याख्यातम्‌ । ममासतस्तस्य रहस्यार्थोपपाकं 
तात्पर्यं पर्यालोच्येह संदृभ्यते । यद्यपि सूक्तद्वये5पि इन्द्रप्रभावो वर्णितः, तथापि न्द्रस्य नु 
बीर्याणी' इति सूक्ते वृत्रवधादपां विमोचनस्य प्राधान्यं लक्ष्यते, 'एतायाम्‌” इति सूक्ते तु 
वृत्रवधादपां उत्सर्जनेन सह गवां अधिगमः, वृत्रानुचराणां निग्रहः, कुत्सादीनामनुग्रहरच वर्णिताः । 
इतिहासकथानां वेदेषु परोक्षवचनत्वाभ्युपगमात्‌ वृत्रादिशब्दानां सङ्केटत्वमवधाय ध्येयो रहस्यार्थः । 
पर्वतः आपः समुद्रः गावः उषः सूर्यः वृत्रवलपणयः इत्यादयः बहिः सङ्केतरूपा अन्तर्गूदार्था 
बोध्याः । वृत्रकथासु अन्यत्र च क्रक्संहितायां प्रयुक्तानां पर्वतादिमुख्यपदार्थरहस्यं 
प्रथममुद्धाटयितन्यम्‌ । 

अद्रिः, पर्वतः, शिलोच्चयः सङ्केतो भवति भूगर्भात्प्रभृति नाकपृष्ठावधि, अवस्थितस्य त्रैलोक्य- 
सद्भावस्य सर्वस्यापि ब्रह्माण्डस्य, रहोयागरतानां पिण्डाण्डस्यापि अन्नप्राणमनस्तत्वात्मकत्रिकस्य 
चेति बोध्यम्‌ । अत्युन्नतोऽयं विश्वसंस्थानपर्वतः पर्ववान्‌, इममेव ऋषय आरोहन्ति क्रमशः 
प्रस्थादुपरि प्रस्थं सानोः सानुमारुहत्‌ । 


अदितिः- अखण्डस्वरूपिणी प्रकृतिः, अध्न्या गौः, इन्द्रादीनां देवानां ज्योतिषां प्रसूः । 
दितिः खण्डिता प्रकृतिः, अस्याः सूनवो दस्यवो दानवा वृत्रादयः तमसस्पुत्राः । ज्योतिः सत्यं 
ऋतं ऊर्ध्वमवस्थितम्‌, नित्यं ‘अहो’ भवति । तमः अनृतं अधोऽवस्थित "रात्रि: भवति । 
अनयोः ज्योतिषः तमसइच मध्ये त्रैलोक्यमवस्थितम्‌ । यथा ज्योतिषः पुत्राणां आदितेयानां 
ऊर्ध्वमावासो देवानाम्‌, तथा तमसस्पुत्राणां दैतेयानां पर्वतस्य मूले निवासः । पर्वतस्य पादे 
गहा बिलं वा वासस्थानमात्रं दानवानां वृत्रादीनाम्‌ । तेषां कर्माणि त्रैलोक्याक्रमणानि भवन्ति । 
अत एव देवानां दैत्यानां च युद्धम्‌ । 


अथ गाव: चिद्र्इमयः, अदितेर्बृहत्या अंशाः, तस्मादादितेयाः । आपः चित्प्रभाववाहिन्यः, 
इमाइच सप्त सिन्धवो भवन्ति, सप्तसंख्या तु सप्ततत्त्वात्मकविइवसत्तासम्बन्धिनी, यतः सप्तस्वपि 
धामसु भूरादिषु प्रवहन्ति चित्त्रियाशक्तयः । समुद्रश्च अखण्डनिरवधिकामृतसत्त्वस्य सङ्केतः, 
स ऊर्ध्वो भवति वेदान्तिसंमतसच्चिदानन्दस्थानीयः । अन्यच समुद्रः अधःस्थानः जडगतः 
अचित्तिरेव सः । तं 'अप्रकेतं सलिलम्‌’ इति दृष्टवान्‌ परमेष्ठी । जडाद्‌ अस्मात्समुद्रादुत्थितः 
सृष्टो वा त्रैलोक्यलक्षणः पर्वतः । तत्र अरणशील उद्यमी चित्त्रियां अपूछब्दलक्षितां, चिद्रश्मि 
गोपदप्रतिपादितां, चिदानन्दरसं सोमइाब्दलक्षितं च प्राप्य सत्यं उत्तमं ज्योतिः अमृतं प्राप्तुं 
प्रयतते । देवसाहाय्येनेवायमुद्यमः सफलः स्यात्‌ । तस्माद्‌ यजति देवान्‌ । स्वीयसर्वानुभूतिरसं 
सोमपदवेदनीयं निष्कृष्य, संस्कृतं तं देवेभ्यो ददाति । देवानां राजा वीरस्तेन बलवान्‌ जातः 
कर्तव्यं करोति यजमानाय । 


दिव्याः स्रवन्त्य आपः वृत्रेण निरुद्धाः, तथा गावच पणिभिरपहत्य तेषां मुख्येन बलेनाधि- 
छिते बिले गुहास्थले बन्धिताः | एताइच विमोचयितव्याः । अत्रेदमवधेयम्‌ । इमाइच सिन्धवः 
परमात्समुद्रात्‌ स्रवन्त्यः दिव्याः, न भौमाः, वृत्रेण अपां आवरकेण प्रतिरुद्धाः । आसां भूप्रापि 
रुन्धन्तं असुरं ज्वलता वज्रेण हतवान्‌ इन्द्रः । तेन हननेन अपां विमोचनं निरवहत्‌ । पर्वतमूर्धनि 

द्वारमकरोत्‌ । तेन मार्गेण आपः प्रावहन्‌ । एषा सारतो वृत्रवधादपां विमोचनकथा बहुभ्यः 
सूक्तेभ्योडबगम्यते । अवधार्य चेदम्‌ । यद्यपि अद्रिः पर्वतो वा सङ्केतोऽस्माभिर्विवृतः तथापि 
पर्वतो मेघपर्यायो वेदे न विस्मार्यः, तत्र मेघस्य अबावरकत्वविवक्षा ज्ञेया । 


अथ गा अधिकृत्य । दस्यव्चोराः पणयो व्यवहारिणः एषां मुख्यो बलः, बलयिता गवाम्‌ । 
सोऽद्रिबिलवासी । तमसि गुहायां गोत्रजं गृहते । अङ्गिरोभिः सह इन्द्रो गत्वा तं विजित्य 
गाः निस्तरेत्‌ । कथमिदं कर्म स करोति ? नष्टं गोधनं अधिगन्तुं यजमानस्य यज्ञः साधनम्‌ । 
तत्र उपकारिणोऽङ्गिरसः देवर्षयः, पूर्व मनुष्याः एव भूत्वा देवभावं प्राप्ता वा, मन्त्रमुचारयन्त 
इन्द्रस्य साहाय्यमाचरन्ति । सोमपानेन बलवान्‌ भवति मघवा । गुहां प्रविइय अद्विबिलं भित्त्वा 
वा गा विमोच्य उद्गमयति । अत्र देवशुनी सरमा सहजावबोधचक्षुः गोगुस्िस्थानं गत्वा दृष्ट्वा 
च इन्द्रादीनां प्रथमं दरयति । ततः परं गोलाभ इत्यन्त्र सूक्ते वर्णितम्‌ । 


इदं च सार्वकालिकमिन्द्रकृत्यम्‌ । अस्मै कर्मणे सर्वथा प्रभुरिन्द्रः । यद्यपि स प्रथममिदं 
गोलाभपरिनिष्ठितं गवेषणं पूर्वक्रषिभिरज्गिरोभिरद्रारा निर्वर्त्य तेषु एतां गोलब्धिरूपां सिद्धिं 
प्रतिमानभूतां विधाय प्रतिष्ठापितवान्‌ लोकानुग्रहाय, तथापि मानुषे लोके अस्य स्वीयकृत्यस्य 
अद्याप्यावृत्तिमादधानः अनवरतगवेषणपरो गोधनमुक्तलक्षणं लम्भयन्नेव राजति राजा 
त्रैलोक्यदेवानाम्‌ ।| 


अथेदानीं सूक्तद्वयक्रचां तात्पर्यग्रहः सुकरः स्यात्‌ । एतावत्युक्तेऽपि सन्दिग्धार्थाः सन्त्येव 
काचन ऋचः । ताइच समालोचनीयाः । प्रथमं द्वत्रिंशसूक्तक्रचां निरीक्षणं भवति । ऋ. 
१, इन्द्रस्य वीरकर्मकीर्तने वृत्रहननादपां निष्पीडनं नदीनां भेदनं चोक्ते इदं च प्रागुक्तं विवृतम्‌ | 
ऋ.२. स्वर्लोकीयेनेन्द्रवग्रेण वृत्रे हते 'अञ्जः समुद्रं अवजग्मुरापः' इत्युक्तम्‌ । अत्र 'अञ्ज? 
ऋजुना मार्गेण, 'अव' जग्मुः अधो गताः आपः इत्युक्तम्‌ । ऊर्ध्वस्थानादूजु यथा तथा अधोगतं 
जडं अचित्तिसमुदरं प्राप्ताः, येन ताभिरद्धिः चित्त्रियाझक्तिवाहिनीभिः पोषितो नवीकृतः फलितो 
भवति अन्नमयादिररीरवान्‌ यजमानः । समुद्रं प्रति भौमानां अपां नदीनां वर्षजलानां वा गमनं 
तिरइचीनं, न तु ऋजुगमनं, अघोगमनं वा भवति । ऋ. ३. त्रिकद्रुकेषु’ ज्योतिगौ रायुरिति 
त्रिषु आभिज्लविकेषु अहस्सु सुतं सोमं इन्द्रः पिबतीति याज्ञिकाः ज्योतिगौरायुरिति त्रयाणां 
यानि स्थानानि पात्राणि तत्र सुतं सोमं इन्द्रः पीत्वा बलवान्‌ वृत्रं जघान । ज्योतिः पिण्डाण्डे 

परमं धीस्थानमू, गौः अत्र वाक्‌ स्यात्‌, आयुः प्राण; । इदं च ज्योतिरादित्रिकस्य याज्ञिकोक्तस्य 
अस्मदीयं विवरणम्‌ । केवलमन्त्रवर्णाधारेण त्रिकद्रुकराब्दस्य अन्यथा भवति अर्थविवृतिः । 
कद्रुः पिङ्गलो बश्लुर्वा वर्णः लतादिषु परिपक्क: । तेन सोमो लक्ष्यते वेदे । तस्मात्‌ त्रिषु सोमपात्रेषु 
पृथिव्यादित्रिके देहे प्राणे मनसि सुतः सोमः इन्द्रेण स्वीक्रियते । तेन प्रवृद्धवलो वृत्रहा भवति । 
त्रिकद्रुकेषु चेतनं देवासो यज्ञमात्मनः । तमिद्वर्धन्तु नो गिरः’ (८.१२.२१) । अत्र देवाः 
चेतनं ज्ञानसाधनं यज्ञं “त्रिकद्रुकेषु विस्तारितवन्तः, इत्युक्तम्‌ । त्रिकद्रुकाः त्रिलोकी त्रिपात्रीति 
गृहीते सुगमं तात्पर्यम्‌ । “त्रिकद्रुकेषु महिषो यवाशिरं तुविशुष्मस्तृपत्‌ सोममपिबत्‌’ (२.२२.१) 
अत्रापि अस्मद्विवरणस्योपपत्ति्द्रष्टव्या ।। 


ऋ.४. वृत्रहतेः परं वृत्रानुयायिनां मायाविनां ध्वंसेन उषसं द्यां सूर्यं च अजनयदिन्द्रः । 
वृत्रवधस्य युगपत्‌ फलानि प्रागुपन्यस्तानि स्मार्याणि । अधस्तात्‌ अचित्तिसमुद्रादेव सूर्यस्योदयो 
जन्म । तथा दिवः उषसङ्च । उत्तमं सत्यं ज्योतिः सूर्यः । अन्यच्च तद्नुरोधेनावधार्यम्‌ । 
“वि गोभिरद्रिमैरयत्‌’ (१.७.३) इति प्राग्‌ व्याख्यातम्‌ । ऋ. ७. 'अपात्‌ अहस्तः' अहिः 
सर्पः स्वभावतः अपाणिपादोऽपि, छिन्नबाहुः सर्वथा छिन्नाज्ञ इति पूर्वमन्त्रोत्तयनुसारेण 
ग्रहणेऽदोषः । ऋ. ८. नदं नेत्यूचि “मनो रुहाणां अति यन्त्यापः’ इत्यस्य तात्पर्यमवधेयम्‌ । 
तमोमूर्तेरसुरस्य वृत्तस्याधःपतने तेन पूर्व निरुद्धाः आपः विमोचिता अधुना तमतिक्रम्य ऊर्ध्व 
मनोभुवं आरोहन्ति, न तु तिरश्‍चीनतया प्रवहन्ति । ताब्चित्क्रियाधारा: एतावन्तं कालं 
तमसाऽवृताः पर्वते पर्वतेन वा जडेनावरकेण वा बन्धिताः अन्नप्राणमयप्रस्थोपरि गत्वा मनोभुवं 
फलितां कर्तुं उद्गताः प्रवहन्ति ।। 


ऋ.९. दानुः वृत्रमाता, दितिरित्युच्यते । उभयोरवयवार्थः समानः । दाप्‌ लवन इत्यस्मा- 
न्निष्पन्नौ । अखण्डात्मिकायाः इन्द्रादिदेवमातुरदितेः विपरीता दितिः खण्डात्मिका वृत्राद्यसुरमाता । 
वृत्रे हन्यमाने स्वस्या बाहुप्रसारेण वज्रप्रहार परिहर्तु स्थिता तन्माता । तदानीं माता उपरि 
अधस्तात्‌ वृत्रः हत एव । सेयं खण्डिता खण्डात्मिका सर्वभूतविभागभेदमूलभूता अपरा प्रकृतिः 
बृत्रमाता उपरि, तज्जातों घनीभूततमोमूर्तिरधस्ताच निइचेष्टं अभवताम्‌ । अनेन 
तमसोऽगाधदुष्प्रवाअदृइयता लक्ष्यते । तं अन्तर्धारयन्त्याः जडतमःप्रकृतेः दृश्यता च गम्यते । 
ऋ. १०, स वृत्रः “दीर्घं तम आइायत्‌' मृतिप्रायां दीर्घनिद्रामास्थितः, सुप्तो निङचेष्टोऽभूत्‌, 

तस्य शरीरं “निष्य! अपां मध्ये अन्तर्हितम्‌ । क्र. १४. अत एव वा इन्द्रस्य वृत्रं हतवतोऽपि 
भीतिर्जाता कुत्रापि निलीनः पुननिर्गतः स्वाद्वेति । वृत्रः अधोगतो न दृष्टः, वृत्रमातैव सुप्त 
निइचेष्टा लक्षिता । इदं च भयकारणं इन्द्रस्येत्यस्मदूहः । वृत्रवधपापाद्‌ भीतिरिति कथा पुराणेषु 
प्रसिद्धा, तत्र नास्माकमादर इति किमु वक्तव्यम्‌ ? ३.१५. “अरान्‌ न नेमिः परि ता बभूव’ 
इत्युपमया सर्व जगत्‌ परितो वृत्वा शक्तया परिमाणेन च महानिन्दस्तस्य स्थितिकृत्‌ आधारच 
भवतीति कऋषेर्दृष्टिवैशाल्यं द्योत्यते । 


'एतायाम्‌' इति सूक्ते विशोेषतोऽवधेया विषयाः व्याख्यायां अज्गिरोविचारे अन्यत्र 
चोपन्यस्ताः । गोकामानामामन्त्रणपूर्वकं सूक्तमारभत ऋषिः । ऋ. ६. “नवग्वाः इन्द्रं अयातयन्त' 
इत्यत्र अङ्गिरसः स्वमन्त्रबलैरिन्द्रं उद्योजितवन्त इत्युक्तमवधेयम्‌ । अद्रिं रुजन्नङ्गिरसो रवेण 
इत्यादिमन्त्रवर्णैरिदं च सङ्गच्छते । वृत्रे हते, अदृश्यतां गते, दीर्घस्वापमास्थितेऽपि तदीयानुचराः 
न युद्धानिवृत्ता इति बहुधा कीर्त्यतेऽस्मिन्‌ सूक्ते । तेन तमोनाशे निर्वतितेऽपि तच्छेषो व्याप्रियत 
एव कब्चित्कालमिति बोध्यम्‌ । एवमन्येषामसुराणां यथा संहारः कृतः, तथा कुत्सादीनां 
प्रतिमानभूतपुरुषाणां रक्षणं च कृतं भगवतेन्द्रणेति सूक्तसमाप्तिः । अन्ये च विस्तरास्तत्र तत्र 
व्याख्याता इत्यलं दिद्वात्रप्रदर्शनेन । 

अथ सप्तमेऽनुवाके “त्रिश्चिन्नो अद्य' इति चतुर्थ द्वादशर्च सूक्तम्‌ । हिरण्यस्तूप एव ऋषिः 
अखिनौ देवता । “क त्री चक्रा’ इति नवमी 'आ नो अख्विना' इचि द्वादशी च त्रिष्टुभौ, 
शिष्टा जगत्यः ।। 


॥ इति प्रथमाष्टके तृतीयाध्याये तृतीयो वर्गः ।। 


ऋक्संहिता पदपाठसहिता 
(सूक्तम्‌ ३४) 
१२ हिरण्यस्तूप आङ्गिरसः । अश्विनो । जगती; ९,१२ त्रिष्टुप्‌ । 
त्रिश्वि्रो अद्या भ॑बतं नवेदसा विभुर्वां याम॑ उत रातिरंश्विना । 
युवोर्हि यन्त्रं हिम्येब वास॑सोऽभ्यायंसेन्यां भवतं मनीषिभिः ।। १ ॥ 


त्रिः । चित्‌ । नः । अद्य । भवतम्‌ । नवेदसा । विऽभुः । वाम्‌ । याम: । उत । रातिः। 

अश्विना । युवोः । हि । यन्त्रम्‌ । हिम्याऽइव । वाससः । अभिऽआयंसेन्या । भवतम्‌ । 
मनीषिऽभिंः ।। १ ॥ 


ऋग्भाष्यम्‌ 


आरभ्य चायैव दिवा निशायांतदन्तरे च त्रिरपि स्म सर्वदा । 
अस्माकमेव भवतं यतोऽन्यो वेत्ता न तावित्युदितौ नवेदसौ ॥ 


गौणं तदन्यत्र हरौ तु मुख्यतो व्यापी तु मार्गो युवयोश्च दानम्‌ । 
अशेषदेशेषु गतेरशेषदातृत्वतश्चैव युवोर्हि यन्त्रम्‌ ।॥। 


बासोयन्त्रं यद्वदयत्रतः स्याद्विम्या हिनोतेस्तन्तुविक्षेपणी हि । 
तद्वद्रुद्धिप्रेरका5यत्रतो वा मायार्थसेनौ भवतं मनीषिभिः ।। 


ऋम्भाष्यटीका- त्रिस्चित्‌ । द्वादशार्चमाश्चिनं सूक्तम्‌ । आरभ्य च । हे नवेदसा नवेदसौ 
अखिनौ । अद्य आरभ्यैव चेति शेषः । सङ्कचितप्रार्थने कारणाभावादिति स्मराब्दः । त्रिश्चित्‌ । 
त्रिरपि दिवानिशायां तदन्तरे सन्ध्ययोश्च सर्वदेति यावत्‌ । युवां नोऽस्माकमेव भवतम्‌ । 
सर्वतोऽप्यस्मासु कृपां कुरुतम्‌ । नवेदसावित्यस्यार्थमाह ।। यत इति ॥ यतः कारणात्ताभ्यामन्यो 
वत्ता न । इति तस्मात्तौ नवेदसावित्युदितौ । विदेरसुन्‌ । न विद्यते वेदा याभ्यामिति विगृह्य 
समासः । सर्वतोऽप्यधिकज्ञानिनाविति तात्पर्यम्‌ । “ग्राग्रपान्नवेदा....' इति नञः प्रकृतिभावः । 
किमेतद्व्घाख्यानं देवतान्तरे हरौ च समानमित्यपेक्षयामाह ।। गौणमिति ।। कथंभूतौ ययोर्वा- 
युवयोस्तु । यामो यान्त्यनेनेति मार्गो विभुर्व्यापी । रातिरुतदानं च विभु । कथं मार्गदानयो- 
विभुत्वमित्यत आह ।। अशेषेति ॥ यथासंख्यं सम्बन्धः । देशेष्वित्यतः पर ण्वशब्द: | किञ्च । 
युवोः युवयोर्यत्र्यन्ते नियंम्यन्तेऽनेनेति यन्त्रं नियमनम्‌ । बाससो हिम्येव हि । वासोयन्त्र 
हिम्याख्यं यद्वदयत्रतो महाप्रयत्नेन विना वाससो निष्पादकं स्यात्तथेत्यर्थः । का हिम्येत्यत 
आह ॥ हिम्येति ॥ तन्तवो विक्षिप्यन्तेऽनयेति तन्तुविक्षेपणी तुरी । हिनोतेस्तंतुषु गतेहिम्या । 
हि गती । ततो म्यकू । हीति रूढोऽयं शब्द इत्याह । प्रागविवृतत्वाद्दार्टान्तिकं विवृणोति 
॥। तद्वदिति ॥ प्रेरका प्रेरकौ । एवं भूतौ युवां मनीषिभिज्ञानिभिर्देवैः सहैवाभ्यायं सेन्यौ । 

अयगतो घञ्‌ । अभ्यायोऽभ्यागमनम्‌ । सेनया युक्ती सेन्यौ । अभ्यायाय सेन्यौ । छान्दसो 
मुम्‌ । यद्वऽभ्यायार्थसिनाऽभ्यायसेना तया युक्तावभ्याय सेन्यौ । आयार्थसेनौ । अस्मान्प्रत्यागन्तु 
स्वसेनोपेतौ भवतम्‌ ।। १ ॥ 


मन्त्रार्थमञ्जरी- अथ “त्रिश्रिंन्रो” इति द्वादशर्च वर्गद्वयात्मकमाश्चिन चतुख्िंशं सूक्तम्‌ । 
तत्र नवमीद्वादइयौ त्रिष्टुभौ, शिष्टा जगत्यः हे नवेदसा, नवेदसौ, सर्वतोऽधिकज्ञानौ, न 
विद्यतेऽन्यो वेदाः वेदिता याभ्यामिति विग्रहः, नञ्पूर्वाद्विदेः असुन्‌, “न श्रग्नपान्नवेदा' इति 
नलोपाभावः । अश्विना अश्विनौ । अद्य आरभ्यैव च इति रोषः । त्रिः चित्‌ त्रिरपि, दिवा 
निशायां संध्ययोश्च, सर्वदेति यावत्‌ । युवाम्‌ नः, अस्माकम्‌ । एव भवतम्‌ सर्वतोऽप्यस्मासु 
कृपां कुरुतम्‌ । कथं भूतौ ? ययोः वाम्‌, युवयोः । तु यामः यात्यनेनेति व्युत्पत्त्या मार्गः । 
विभुः, व्यापी, अशेषदेशेषु गतेः | रातिः उत दानं च । (विक्षुः), विभुः अेषदातृत्वात्‌ 
इति भावः । किं च, युवोः युवयोः । यन्त्रम्‌ यम्यते नियम्यतेऽनेनेति यन्त्रं नियमनम्‌ । 
वाससः । हिम्येव तन्तुविक्षेपणी तुरी यथा इत्वर्थः, किमुक्तं भवति ? तुरी यथा वाससोऽति- 
प्रयत्नेन विना निष्पादिका तद्वदयत्नेन सर्वबुद्धिप्रेकौ । युवाम्‌ मनीषिभिः ज्ञानिभिः, देवैः सह | 
एव अभ्यायंसेन्य अस्मान्प्रत्यागन्तुं सेनायुक्तौ । भवतम्‌ । हि । अभिपूर्वादयतेः घञ्परत्ययेऽ- 
भ्यायोऽभ्यागमनम्‌, सेन्या सेन्यौ सेनायुक्तौ, सेनाशब्दात्‌ “युक्त? इत्यर्थे यत्‌, अवर्णलोपः, 
अभ्यायायाभ्यागमनाय स्वसेनायुक्तौ इति शब्दावयवार्थः, ‘अभ्यायम्‌’ इति च्छान्दसो नुम्‌ ॥ 


स्कन्द- “तत्‌ आश्विनम्‌’ । ये एते ऐन्द्रे सूक्ते उक्ते, ताभ्यां परमिदमाश्चिनम्‌ । त्रिः 
चित्‌ त्रिःब्दोऽत्र सर्वत्र त्रिशब्दस्य बहुत्वमात्रप्रतिपत्त्यर्थत्वात्‌ बहुकृत्वः इत्यस्यार्थे । बहुकृत्वः । 
चिच्छब्दस्तु पदपूरणः । नः अस्मान्‌ अद्य भवतम्‌ भवतिरिह प्राप्त्यर्थ: । प्राष्रुतम्‌ । हे 
नवेदसा । मेधाविनौ ! बहुकृत्वोऽद्यास्मत्समीपमागच्छतमित्यर्थः । किं कारणम्‌ । उच्यते । 
यस्मात्‌ विभुः गमनसमर्थः । याम्‌ युवयोः यामः यान्त्यनेनेति यामो रथ इहोच्यते । ‘अक्ष 
वीळो वीळित बीळयस्व मा यामादस्मादव जीहिषो नः” (क्र.३,५३, १९) इति यथा । उत 
रातिः उतञाब्दोऽप्यर्थे । रातिराब्दोऽपि कर्मसाधनो देयवचनः । देयमपि विभु हे अश्विनौ ! 
यदागत्यास्मभ्यं धनं दास्यथः तदपि प्रभूतमित्यर्थः । युवोः हि यन्त्रम्‌ हिशब्दो यस्मादर्थे । 
यस्माञ्च युवयोः स्वभूतं यन्त्रमपि विभु । येन यन्त्रेण युवां शत्रून्‌ हथः, तदपि सर्वगमन 

प्रतिबन्धकम्‌ ।-हिम्येव वाससः अभ्यायंसेन्या भवतम्‌ “हिमा' (निघ.१,७) इति रात्रिनाम । 
तत्र भवा हिम्या उषाः । उवास इत्यपठितमप्यहर्नाम । “आद्रात्री वासस्तनुते सिमस्मै' 
(अ.१,११५,४) इति यथा । अभ्यायंसेन्येत्यभ्याङ्पूर्वस्य यंसेन्यशब्दस्य कर्तरि प्रत्ययः । 
यथा उषाः अहः अभि तथा अस्मान्‌ आभिमुख्येन यन्तारौ भवतम्‌ । कस्य । सामर्थ्यात्‌ 
रथस्य । यथोषा नियमेन अहरुत्पत्त्या अभिमुखं करोति, एवं युवां नियमेन रथमस्मदभिमुखं 
कुरुतम्‌, येनासौ अस्मत्समीपमागच्छतीत्यर्थः । अथवा अभ्यायंशब्दः किबन्तः । सेनाया 
अभ्यायन्तारौ अभ्यायं सेनौ । “राजदन्तादिषु परम्‌’ (पा.२,२,३१) इति परनिपातः । अभ्यायं 
सेनावेव अभ्यायं सेन्यौ । स्वार्थिकोऽत्र यत्प्रत्ययः । स्वसेनाया अस्मानाभिमुख्येन यन्तारौ 
भवतमित्यर्थः | मा च केवलौ । कि तर्हि । मनीषिभिः मेधाविभिः सह । कैः । त्रयस्रिंशता 
देवैः । कुत एतत्‌ । “आ नासत्या त्रिमिरेकादशैरिह' (क्र.१, ३४, ११) इति दर्शनात्‌ । अथवा 
हिम्येव वाससः उष्यते अस्यामिति वासो रात्रिः । अहर्वचनेन वा वासःशब्देन रात्रिर्लक्ष्यते । 
रात्र्मापि स्वसम्बन्धितमो लक्ष्यते | यथा उषाः शार्वरस्य तमसः तद्वदित्यर्थः । चतुथोऽपि पादो 
भिन्नं वाक्यं पूर्ववच्च व्याख्यातव्यम्‌ || १ ॥ 


वेङ्कटमाधव- त्रिः चित्‌ अस्माकम्‌ अद्य भवतम्‌ प्राज्ञौ । विभवति युवयोः गमनमनेकेषु 
दानं च । युवयोः हि युगलं रात्र्येव अहः सुर्लिष्टम्‌ । तौ युवामस्मान्‌ प्रति गन्तारौ भवतम्‌ 
देवः ।। १ ॥ 


मुद्रल- “त्रिश्चिन्नो अद्य' इति द्वादशर्चं चतुर्थ सूक्तम्‌ । आङ्गिरसो हिरण्यस्तूप ऋषिः । 
अश्विनी देवता । 'क त्री चक्रा’ इति नवमी, 'आ नो अश्विना” इति द्वादशी च त्रिष्टुभौ । 
शिष्टा जगत्यः । 


हे नवेदसा अश्विना ! मेधाविनौ अश्चिदेवौ । अभ्यायंसेन्या अभित आयच्छमानसेनाही 
युवाम्‌ मनीषिभिः मेधाविभिर्क्रत्विग्भिः स्तुतौ सन्तौ त्रिः चित्‌ त्रिवारमपि अद्य अस्मिन्‌ कर्मणि 
नः अस्मदर्थम्‌ भवतम्‌ आगच्छतम्‌ । अत्र त्रिरिति वचनं सवनत्रयापेक्षम्‌ । बराम्‌ युवयोः 
यामः गमनसाधनभूतो रथः विभुः व्याप्तः | उत अपि च रातिः दानं विभुरिति शेषः । युवोः 
युवयोरुभयाः यन्त्रम्‌ परस्परनियमनरूपः सम्बन्धविशेषोऽस्ति खलु । अतः भवतम्‌ आगच्छतम्‌ । 
दृष्टान्त: । वाससः सूर्यरञम्याच्छादनयुक्तस्य वासरस्य हिम्येव हिमयुक्तया रात्र्येव । यथा रात्र्या 
सह दिवसस्य सम्बन्धः कदाचिदपि नापैति तद्वत्‌ ॥ १ ॥ 

सायण- “त्रिश्चि्नो अचः' इति चतुर्थ सूक्त द्वादशम्‌ । “क्रषिङ्चान्यस्मादूषेः इति 
परिभाषया आङ्गिरसो हिरण्यस्तूप ऋषिः । अश्विनौ देवता । 'क त्री चक्रा” इति नवमी आ 
नो अख्विना' इति द्वादशी च त्रिष्टुभौ । रिष्टः त्रिष्ठबन्तपरिभाषया जगत्यः । 'त्रिश्‍्चिद्वादशास्विनं 
नवम्यन्त्ये त्रिष्टुभौ’ इत्यनुक्रमणिका । प्रातरनुवाके आखिविने कतौ जागते छन्दसि इदं सूक्तम्‌ । 
“अथाशिवेन:' इति खण्डे सूत्रितं त्रिश्चिन्नो अथेळे द्यावापृथिवी इति जागतम्‌” (आइव. 
श्री.४.१५) इति । आखिने शस्त्रे$ष्वेतत्‌ सूक्तं, 'प्रातरनुवाकन्यायेन' (आडव.श्री.६.५) 
इत्यतिदिष्टत्वात्‌ । 


हे न वेदसा अख्विना मेधाविनौ अस्विदेवौ । नवेदा इति मेधाविनाम, 'नवेदाः कविः 
मनीषी' (नि.३.१५.९) इति तन्नामसु पठितत्वात्‌ । तादृश्ौ युवां त्रिश्चित्‌ त्रिवारमपि अय 
अस्मिन्‌ कर्मणि नः अस्मदर्थं भवतम्‌ आगतौ भवतम्‌ । अत्र त्रिः इति वचनं सवनत्रयापेक्षम्‌ 
आदरातिशयद्योतनार्थं वा । त्रिषत्या हि देवाः’ (तै.ब्रा.३.२.३.८) इति श्रुत्यन्तरात्‌ । वां 
युवयोः यामः गमनसाधनभूतो रथः विभुः व्याप्तः । उत अपि च रातिः दानं विभुरिति शेषः । 
‘युवोः युवयोरुभयोः यन्त्रं हि परस्परनियमरूपः सम्बन्धविरेषोऽस्ति खलु । तत्र दृष्टान्तः । 
वाससः सूर्यरःम्याच्छादनयुक्तस्य वासरस्य हिम्येव हिमयुक्तया रात्र्येव । यथा रात्र्या सह 
दिवसस्य सम्बन्धः कदाचिदपि नापैति तद्वत्‌ । युवामुभौ मनीषिभिः मेधाविभिर्क्रत्विग्भिः । 
मनीषीति मेधाविनाम, मनीषी मन्धाता' (नि.३,१५.११) इति तन्नामसु पठितत्वात्‌ । 
'अभ्यायंसेन्या अभितो नियन्तव्यौ अनुग्रहवज्ञात्‌ तदधीनौ भवतम्‌ । अद्य । “निपातस्य च' 
इति संहितायां दीर्घः । नवेदसा । विपरीतं नं वित्तः इति नवेदसौ । “विद ज्ञाने’ इत्यस्मात्‌ 
औणादिकोऽसुन्‌ । नञ्समासे “नश्राप्नपात्‌...” इत्यादिना नकारस्य प्रकृतिभावः । “सुपां सुलुक्‌’ 
इति आकारः । आमन्त्रितनिघातः | यामः । यायते गम्यतेऽनेनेति यामो रथः । 'अर्तिस्तुसु....' 
इत्यादिना मन्‌ । नित्वादादयुदात्तत्वम्‌ । यद्वा । “यम उपरमे’ इत्यस्मात्‌ कर्मणि घञ्‌ । वृषादिषु 
पाठादाद्युदात्तत्वम्‌ । रातिः । "रा दाने’ इत्यस्मात्‌ भावे क्तिन्‌ । “मन्त्रे वृष’ इत्यादिना 
तस्योदात्तत्वम्‌ । युबोः । “सुपां सुपो भवन्ति’ इति षष्ठीद्विवचनस्य षष्टीद्विवचनादेशः । अत 
आदेशविषयत्वात्‌ 'योऽचि’ (पा.सू.७.२.८९) इति यत्वं न भवति । शेषे लोपः’ इति टिलोपे 
उदात्तनिवृत्तिस्वरेण विभक्तेरुदात्तत्वम्‌ । अन्त्यलोपपक्षे तु एकादेशस्वरेण । हिम्या इव । हिमेति 
रात्रिनाम, “ऊधः पयः हिमा’ (नि.१.७.२२) इति तन्नामसु पठितत्वात्‌ । 'हनेर्हि च' 

(उ.सू.१.१४४) इति मक्‌ । हन्ति पद्मानीति हिमम्‌ | अर्शआद्यच्‌ । हिमा रात्रिः । तत 
उत्तरस्य तृतीयैकवचनस्य “सुपां सुलुक्‌.....' इति ड्यादेशः । ततः टिलोपे उदात्तनिवृत्तिस्वरेण 
तस्योदात्तत्वम्‌ । वाससः । “वस आच्छादने’ । वासयति प्रकाशेनाच्छादयति इति अहर्वासः । 
अभ्यायंसेन्या । अभ्याङ्‌ इत्युपसर्गद्वयोपसृष्टात्‌ “यम उपरमे’ इत्यस्मात्‌ औणादिकः सेन्य- 
प्रत्ययः । “सुपां सुलुक्‌’ इति आकारः || १ ॥ 


सिद्धाञ्जनम्‌- हे नवेदसा ज्ञातारो कालविभागस्य काले कर्तब्यस्येति वा रोषः, अश्विना 
हे अखिनौ, अद्य इदानीं नः अस्मदर्थ त्रिः चित्‌ त्रिवारमपि भवतम्‌ युवा सन्निहितौ भवतम्‌ । 
अत्र “त्रि” इति सवनत्रयापेक्षं “अख्विनोरागमन प्रार्थितं याज्ञिकपक्षे । अन्तर्यजने तु सर्वत्र 
अस्मिन्‌ सूक्ते त्रिसंख्या भूरादिलोकत्रयं तत्सदृशं अन्तःस्थानत्रयं देहप्राणमनस्रयं तत्तदुचित- 
निष्ठानियमानुसारप्रप्तं कालविभागं देशविभागं वा द्योतयतीति बोध्यम्‌ । अत्र त्रिरिति अन्तर्यजन- 
विधानाधीनं दिव्यं समयभेदं बोधयेत्‌ । तथा अझ्विनोः समयानुसारेणागमनं सन्निधानं सुलभ- 
मित्याह । वाम्‌ युवयोः यामः यानसाधनभूतो रथः विभुः सर्वतो व्याप्तः, उत अपि च रातिः 
दानं स्वीयसन्निधेरिति शेषः, विभुरिति सम्बन्धः । युवोः युवयोः यन्त्रम्‌ हि उभयोर्नियमनं 
अस्ति खलु । तत्र दृष्टान्तमाह । वाससः वासरस्य हिम्या इव रात्र्या इव, यथा दिवसस्य 
रात्र्या सह सम्बन्धो नित्यो नियमितः तद्वत्‌ । तथा परस्परनियमनसम्पन्नो युवां मनीषिभिः 
धीमद्भिः देवताविषयकमेधाशालिभिः अभ्यायंसेन्या अभितो नियन्तव्यौ भक्तिबलेन 
युष्मदनुग्रहवशात्‌ सान्निध्यं कर्तु स्वयं तद्वृावर्तिनौ भवतम्‌ । 


नवेदसा- “न ण्‌ नपान्नवेदा...' इत्यादिना नञः प्रकृतिभावे प्राप्ते, न वेदः ज्ञानं यस्येति 
विग्रहो वक्तव्यः । अत एव *विपरीतं न वित्तः इति नवेदसौ’ इति सायणः । अन्यत्र न 
वेदो यस्य न इति नञ्‌ द्वयं विग्रह प्रयुज्य कथञ्चित्‌ समर्थयति । अवयवार्थः सन्दिग्ध एव | 
कविर्मनीषीति तन्नामसु पठितत्वात्‌ । नवेदः- आन्दप्रयोगस्थलेषु ज्ञानादर्थस्य सङ्गतेइच । नवेदाः 
ज्ञाता, निरीक्षक इत्याद्यर्थ ग्राह्यः । यामः यायते गम्यतेऽनेनेति यामः, मन्‌ । युवोः छन्दसि 
यलोपः, टिलोपश्च । हिम्या इव- हिमा रात्रिनाम, ततस्तृतीयैकवचनस्य ङ्यादेशः । वाससः 
वस आच्छादने वासयति प्रकाशेनेति अहर्वासः । अभ्यायंसेन्या अभि आङ्‌ इति उपसर्गद्वय- 
पूर्वकात्‌ यम उपरम इति धातोः औणादिकः सेन्यप्रत्ययः । 

“हिम्येव वाससः” इत्यत्र हिमयुक्तया रात्र्या सह(दैत्यवाधानिवारणाय)वाससः आच्छादनस्य 
वस्रस्येव इति नव्यानां एके । एते च मन्यन्ते- हेमन्तरात्रौ आच्छादनं यथा आश्रयन्ते जनाः, 
तथा अश्विनी वयमाश्रयामहे इति ऋषेर्विवक्षेति । बहुशब्दाध्याहारनिष्पादनीयो5यं भावः । 
नैतद्युक्तम्‌ । अत्र अख्विनोरुभयोः “यन्त्रम” नियन्त्रणं नियमनरूपः संबन्धः अहोरात्रवदित्युक्तम्‌ । 
यद्यपि तौ पृथक्‌ जातौ भवतः “नाना जातौ’ (५.७३.४), तथापि नासे अक्षिणी हस्तौ दम्पती 
इत्यादिवत्‌ समानकार्यप्रवृत्तो नियतसम्बन्धौ नित्यद्वन्द्वभूतौ इति विश्रुतौ वेदे । तदेवेह प्रतिपादितं’ 
हिम्येव वासस' इति दृष्टान्तेन । अङ्विनावधिकृत्य माधुच्छन्दसे तृचे विचारितम्‌ ।।१,३।। 


ऋक्संहिता पदपाठसहिता 


त्रयः पवयो मधुवाहने रथे सोम॑स्य वेनामनु विश्व इद्विदुः । 
त्रयंःस्कम्भासं; स्कभितास आरभे त्रिर्नक्तं याथस्तिर्वश्चिना दिवां ॥ २ ॥ 
त्रयंः । पवर्यः । मधुऽवाह॑ने । रथें । सोम॑स्य । वेनाम्‌ । अनुं । विश्वं । इत्‌ । विदुः । 
तरयः । स्कम्भासः । स्कभितास॑ः । आऽरभें । त्रिः । नक्त॑म्‌ । याथः । त्रिः । ऊँ इतिं । 
अश्विना । दिवां ॥ २ ॥ ह 


क्रग्भाष्यम्‌ 


कल पबयश्चायुधानि सोमस्य पानं चेतनत्वाद्रिदुस्ते । 

बञ्रः खङ्गः शर इत्यायुधानि त्रिवेणवः स्तंभनामान एव । 

दिवा निझायां त्रिस्रिरेबानुयाथः कर्मारंभार्थं लोकसिद्धयर्थमञ्ञः । 

चक्रं गदाशरइत्यायुधानि वेदास्रयो वासुदेवस्य च स्युः । 

रथः स्वीयो ज्ञानिनां बा शरीरं प्राणादयः स्तम्भनान्यस्य चापि ।। २ ॥ 

ऋग्भाष्यटीका- त्रयः । पविशब्दो यद्यपि वञ्रवाची तथापि सादृरयादायुधमात्रेऽत्र प्रयुक्त 

इत्याह । पवयश्चेति । चस्त्वर्थः । आयुधान्येवेत्येव शब्दार्थे वा । सोमस्येत्येतदनुपपन्नतया 
प्रतीतं घटयति ।। सोमस्येति ।। चेतनत्वाच्चेतनाधिष्ठितत्वात्‌ । ते पवयः स्तम्भाश्च । त्रयः 
पवय इत्युक्तम्‌ । कानि तानि त्रीण्यायुधानीत्यत आह ॥ वज्र इति ।। अत्र वज्र इत्यादितो 
िर्देशाद्वज्रसहचरितत्वात्‌ त्रयाणामपि पवित्वमित्यपि सूचितम्‌ । त्रयस्कंभास इत्युच्यते । के 

त इति तत्राहः ॥ त्रिवेणव इति ।। त्रयश्च ते वेणवश्वेति विशेषणसमास एवायं न द्विगुः । 
कुन्तादयस्रयो वेणव एव स्तम्भनामानः । आरभ इत्यादि व्याचष्टे ।। दिवेति ।। तथा चायमर्थः । 
हे अश्विनौ भवदीये मधुवाहने मधु सोमं प्रत्यूहते भवंतौ येन तस्मित्रथे त्रयः पवयस्रयः स्कंभासः 
स्कंभास्तंभाश्च स्कभितासः स्कभिताः स्तंभिताः स्थापिताः सन्ति । ते विश्व इत्‌ सर्व एव । 
सोमस्य वेनाम्‌ । वीगतिप्रजनकान्त्यसनखादनेषु । अस्मान्नप्रत्ययः । खादनं च पानं पानक्रियां 
बा पीयत इति रसं वाऽनुविदुः । एवं भूतेन रथेन । युवामारभे । सम्पदादित्वात्किप्‌ । प्राणिनां 
यज्ञादिकर्मारम्भार्थं कर्माणि कारयितुमिति यावत्‌ । यद्वांजो लोकसिद्ध्यर्थं कृतकर्मणां 
स्वर्गादिलोकप्राप्यारम्भार्थं नक्तं निशायां त्रिदिवा च त्रिरेवानुयाथः । बहिष्टे विष्णौ आयुधान्याह 
।। चक्रमिति ।। अध्यात्ममाह ।। वेदा इति ।। बहिरध्यात्मं च रथं क्रमेणाह ।। रथ इति। 
स्वीयो वैष्णव: । त्रयःस्तम्भाः बहिः प्रसिद्धाः । अध्यात्ममाह ।। प्राणादय इति ॥ 
कस्यांचिद्वारणायां द्वयोर्विलोपेन त्रय एव प्राणादयः शिष्यन्ते । यथोक्तम्‌ । त्रित्वे हुत्वाथ 
पञ्चत्वमिति । यद्वा सत्स्वपि वागादिषु प्राधान्यात्पञ्चानां मुक्तिर्यथा तथा पञ्चस्वपि त्रयाणामिति । 
स्तम्भा इति वक्तव्ये तङ्ग्याख्यानाय स्तम्भनानीत्युक्तम्‌ । अस्य देहस्यापि राब्देनैवमन्यदपि 
व्याख्येयमिति समुच्चिनोति । अध्यात्मं मधुशब्दो मोक्षार्थः । सोमस्य मनसो वेनाङ्गतिमिति 
च ।। २ ॥ 


मन्त्रार्थमञ्जरी- हे अश्विना अश्विनो । भवदीये मधुवाहने रथे मधु सोमं प्रतयूह्येते भवन्तौ 
येन तस्मित्रथे । त्रयः पवयः वञ्रखङ्गशररूपत्रीण्यायुधानि, वञ्रसाहचर्यात्खङ्गरारयोरपि पवित्वं 
ज्ञेयम्‌ । त्रयः । स्कम्भासः, स्कम्भाः स्तम्भाः, कुन्तादयस्रयो वेणवः । च स्कभितासः, 
स्कम्भिताः, स्तम्भिताः, स्थापिताः सन्ति । ते विश्वे इत्‌ सर्व एव । सोमस्य । वेनाम्‌ “वी 
गतिव्यासिप्रजनकान्त्यसनखादनेषु' इत्यतो नप्रत्ययः, खादनं च पानम्‌, पानक्रियां वा रसं 
वा । अनु विदुः पव्यादिशब्दितवञ्रादीनां चेतनाधिष्ठितत्वात्‌ “विदुः' इति युज्यते । एवं भूतेन 
रथेन युवाम्‌ आरभे सम्पदादित्वाद्भावे किप्‌, प्राणिनां यज्ञादिकर्मारम्भार्थम्‌, कर्माणि कारयितुमिति 
यावत्‌, यद्वा कृतकर्मणां स्वर्गादिलोकप्राप्यारम्भार्थम्‌ । नक्तम्‌ निशायाम्‌ । त्रिः दिवा च त्रिः 
अनु याथः, अनुगच्छथः । उ बहिष्ठविष्णुरूपविषये तु हे अश्विना अश्विनौ । भवदीये मधुवाहने, 
सुखकरवाहनरूपे । रथे अधिदेवरथे । त्रयः पवयः, “चक्रम्‌, गदा, शरः” इति त्रीण्यायुधानि 
। त्रयः स्कम्भासः, त्रयो वेणवः, प्रसिद्धाः । रिष्टं समम्‌ । अध्यात्मं तु मधुवाहने, मधु मोक्षं 

प्रत्यु्मत इति मोक्षसाधने । रथे भक्तदेहाख्ये । त्रयः पवयः, त्रयो वेदाः । त्रयः स्कम्भासः, 
प्राणानां पञ्चत्वे प्राधान्यात्‌ त्रयः प्राणाः इत्यर्थः । तोमस्य वेनाम्‌ मनसो गतिम्‌ । अन्य- 
त्समानम्‌ ।। २ ॥ 


स्कन्द- त्रयः पवयः पवयोऽत्र हिरण्मयानि मधुभाजनानि “हिरण्यया वां पवयः प्रुषायन्‌' 
(ऋ.१,१८०,१) इति मन्त्रान्तरे दर्शनात्‌ । ते मधुपूर्णाः त्रयः पवयः युवयोः स्वभूते मधुवाहने 
रथे । आगच्छतोः श्रमात्‌ पिपासितयोः युवयोः अस्ति रथे वेयं मध्वित्यर्थः | सोमस्य चोपरि 
वेनाम्‌ कान्तिम्‌ युवयोरिच्छामित्यर्थः । विश्वे इत्‌ विदुः इत्‌ एवार्थे । सर्व एव यजमाना जानन्ति 
आगच्छतोः । आगताम्यां युवाभ्यां सोमाभिलापितां जानन्तः सर्व एव यजमानाः सोमं 
दास्यन्तीत्यर्थः । त्रयः स्वम्भासः स्तम्भाः स्कभितासः प्रतिबद्धाः । क । सामर्थ्यात्‌ रथे सदसि 
वा । किमर्थम्‌ । आरभे आरम्भणाय अवष्टम्भनाय । आगच्छतोरागतयोर्वा श्रान्तयोः रथे सदसि 
वा अवष्टम्भनस्तम्भा अपि विद्यन्तः एवेत्यर्थः । एतज्ज्ञात्वा त्रिः बहुकृत्वः नक्तम्‌ रात्रौ याथः 
यातमस्मत्समीपम्‌ । त्रिः उ उकार एवार्थे । बहुकृत्व एव । हे अश्विनौ ! दिवा ।। २॥ 


वेङ्कटमाधव- त्रीणि मधुपात्राणि सन्ति मधुवाहने भवतोः रथे । सोमस्य कान्तां सूर्याम्‌ 
अनु तस्याः स्वयंवरे सर्वे एव देवास्तं रथं प्रत्यक्षेण अजानन्‌ । तस्मिन्‌ तिस्रः स्थूणाः 
अवष्टम्भनार्थं स्थापिताः । तौ युवां रात्रावस्मान्‌ त्रिः आगच्छतम्‌ अहि च ॥ २ ॥ 


मुद्रल- मधुवाहने मधुद्रन्याणां नानाविधखाद्यादीनां वहनेन युक्ते अखिनोः सम्बन्धिनि 
रथे पबयः वञ्रसमाना दृढाः चक्रविशेषाः त्रयः त्रिसङ्घयाकाः सन्ति । इत्‌ इत्थं चक्रत्रय- 
सद्भावप्रकारम्‌ बिइवे सर्वे देवाः सोमस्य चन्द्रस्य वेनाम्‌ कमनीयां भार्याम्‌ अनु उपलक्ष्य 
यात्रायाम्‌ विदुः जानन्ति । यदा सोमस्य वेनया सह विवाहः तदानीं नानाविधखाद्ययुक्तै 
चक्रत्रयोपेतं प्रौढं रथमारुह्य अखिनौ गच्छत इति सर्वे देवा जानन्तीत्यर्थः । तस्य स्थस्योपरि 
स्कम्भासः स्तम्भविहेषाः त्रयः त्रिसङ्घयाकाः स्कभितासः स्थापिताः । किमर्थम्‌ । आरभे 
आरब्धुम्‌ अवलम्बितुम्‌ । यदा रथस्त्वरया याति तदानीं पतनभीतिनिवृत्त्यर्थ हस्तावलम्बनभूताः 
स्तम्भा इत्यर्थः | हे अश्विना! अश्विनी! युवां तादूशेन रथेन नत्तम्‌ रात्रौ त्रिः याथः त्रिवारं 
गच्छथः । तथा दिवा दिवसेऽपि त्रिः याथः । रात्रावहनि च रथमारुह्य पुनः पुनः क्रीडथ 
इत्यर्थः ।। २ ॥ 


70 ऋग्वेद संहिता [अ.१ अ.३ व.४ 


सायण- मधुवाहने मधुरद्रव्याणां नानाविधखाद्यादीनां वहनेन युक्तेडश्विनोः सम्बन्धिनि रथे 
पवयः वज्रसमाना दृढ़ाइचक्रविशेषा: “त्रयः त्रिसंख्याकाः सन्ति । इत्‌ इत्थं चक्रत्रयसद्भावप्रकारं 
बिइवे सर्वे देवाः सोमस्य चन्द्रस्य वेनां कमनीयां भार्यामभिलक्ष्य यात्रायां विदुः जानन्ति । 
यदा सोमस्य वेनया सह विवाहस्तदानीं नानाविधखादययुक्तं चक्रत्रयोपेतं प्रौढं रथमारुह्य अश्‍विनी 
गच्छत इति सर्वे देवा जानन्तीत्यर्थः । तस्य रथस्योपरि स्कम्भासः स्तम्भविशेषाः त्रयः 
त्रिसंख्याकाः स्कभितासः स्थापिताः । किमर्थम्‌ । आरभे आरब्धुम्‌ अवलम्बितुम्‌ । यदा 
रथस्स्त्वरया याति तदानीं पतनभीतिनिवृत्त्यर्थ हस्तालम्बनभूताः स्तम्भा इत्यर्थः । हे अश्विना 
युवां तादृशेन रथेन नक्तं रात्रौ त्रिः याथः त्रिवारं गच्छथः । तथा दिवा दिवसेऽपि त्रिः 
याथः । रात्रावहनि च रथमारुह्य पुनःपुनः क्रीडथ इत्यर्थः ।। मधुवाहने । मधु वाह्यतेऽनेनेति 
मधुवाहन: । करणे ल्युट्‌ । विदुः । वेत्तेर्लटि विदो लटो वा” इति झेः उसादेशः । स्कम्भासः । 
“टमि स्कभि गतिप्रतिबन्धे' । स्कम्भन्ते प्रतिबद्धा भवन्तीति स्कम्भाः । पचाद्यच्‌ । स्कभितासः । 
स्कम्भुः सौत्रो धातुः । अस्मात्‌ निष्ठायां “यस्य विभाषा’ इति इट्प्रतिषेधे प्राप्ते ग्रसितस्कमित 
इत्यादिना इडागमो निपातितः । आरभे । “रभ राभस्ये’ । अस्मात्‌ आङ्पूर्वात्‌ सम्पदादिलक्षणो 
भावे किप्‌ । कृदुत्तरपदप्रकृतिस्वरत्वम्‌ |। २ || 


सिद्धाञ्जनम्‌- द्वितीयामृचमाह- मधुवाहने मधु सोम्यं मधु देवानां आनं प्रसिद्धं, 
तद्वाह्मतेऽनेनेति मधुवाहनः तद्युक्त इत्यर्थः तस्मिन्‌ रथे अश्विनोः रथे त्रयः त्रिसंख्याकाः 
भूरादित्रिस्थानसदृशाः पवपः वज्रदृढाः चक्रविशेषाः सन्ति । सोमस्य विश्वसत्तास्थिरांशभूत- 
रसात्मनः सोमस्य राज्ञः वेनाम्‌ अनु कमनीयां कान्तां भोग्यभूतां आनन्दमयीं उत्तमज्योतिर्भुव 
अनुलक्ष्य प्रयाणे बिइवे सर्वेऽपि देवाः विदुः इत्‌ जानन्त्येव, सोमस्य वेनामनु उक्तलक्षणस्य 
रथस्य गमनं इति शेषः । अत्र सोमस्य चन्द्रस्य भार्यया वेनया सह विवाहे अखिनोर्गमनमुक्तमिति 
मन्यते सायणः । न काप्येषा कथा श्रूयते ब्राह्मणाख्यायिकासु पुराणकथासु वा । अथ सोम 
इह चन्द्रश्चेत गन्धर्वस्य ध्रुवे पदे (१.२२.१४) इत्था चन्द्रमसो गृहे इत्यादिमन्त्रप्रतिपादितं 
तत्त्वमवधेयम्‌ । रथगमनसाधनं त्रिचक्रमुक्तम्‌ । आलम्बनार्थाः त्रयः स्तम्भा रथे प्रोच्यन्ते । 
त्रयः स्कम्भासः स्तम्भाः आरभे आलम्बितुं स्कभितासः स्थापिताः रथस्योपरि इति शेषः । 
हे अझ्विना अखिनौ, युवां त्रिः त्रिवारं नक्तम्‌ रात्रौ याथः गच्छथः, त्रिः त्रिवारं दिवा 

अहनि याथः गच्छथः । उ पादपूरणे । अविद्याच्छना तमोव्याप्ता रात्रिः अधस्तनत्रलोक्यावस्थानं 
लक्षयति अहस्तु नित्यप्रकाशं ऊर्ध्वं तैलोक्यमिति त्रिवेकः । नक्तोषासा इत्यत्र व्याख्या 
(१.१३.७) तत्ववोधाय कल्पेत । स्कम्भासः, स्कभितासः स्कम्भुः सौत्रो धातुः, द्वितीयस्य 
इडागमो निपातितः । आरभे-रभ राभस्ये, भावे क्विप्‌ । २ ॥ 


ऋक्संहिता पदपाठसहिता 


समाने अहन्त्रिरंबयगोहना त्रिरद यज्ञं मधुंना मिमिक्षतम्‌ । 
रिर्वाज॑वतीरिषों अश्विना युवं दोषा अस्मभ्य॑मुषसंश्र पिन्वतम्‌ ॥। ३ ॥ 
समाने । अहन्‌ । त्रिः । अवदऽगोहना । त्रिः । अद्य । यज्ञम्‌ । मधुना । मिमिक्षतम्‌ । 
त्रिः । वाज॑ऽवतीः । इषः । अश्विना । युवम्‌ । दोषाः । अस्मभ्य॑म्‌ । उषस॑ः । च । पिन्वतम्‌ ॥ 
ऋग्भाष्यम्‌ 
वैषम्यहीने सुखभाजनेऽहि विमुक्तिकालेऽखिलदोषनारकौ । 
स्वभक्तानां शोधयन्तं च यज्ञं त्रिरस्माकं युद्धजिता इषश्र । 
सुखानि वा मोक्षगतानि नोऽलमहोरात्रं क्षरतं सर्वदैव ॥ ३ ॥ 
ऋग्भाष्यटीका- समाने । वैषम्य । हे अश्विनौ समाने वैषम्यहीने सुखदुःवत्त्वलक्षणेन 
वैचित्र्येण रहिते कि तु केवलं सुखभाजने । अहन्नहि । विमुक्तिकाल इति यावत्‌ । त्रिः 
सर्वदा । अवद्यगोहनौ दोषाच्छादकौ अखिलदोषनाशकौ । युवाम्‌ । प्रसिद्धाश्रिपक्षे समानमहर्यज्ञे 
प्रसिद्धम्‌ । तत्राखिलक्रियाग्रेषनाशकाविति व्याख्येयम्‌ । अथ स्वभक्तानां युवयोर्भक्तानाम्‌ 
अस्माकम्‌ । यज्ञं त्रिस्रिवारम्‌ । मधुना मधुत्वहेतुना इस्तेन । मिमिक्षतं स्मृतम्‌ । हस्तस्पर्गेन 
झोधयतम्‌ । चशब्दो वक्ष्यमाणसमुच्चये । किं च युवं युवामस्मभ्यम्‌ । नो दोषाः रात्रौ उषसश्च 
उषसि च ततः परस्मिन्दिने च अहोरात्रम्‌ । त्रिः सर्वदैव । वाजवततीर्युद्धवतीर्युद्धजिता । 
इषोन्नानि । यद्वा मोक्षगतानि सुखानि । तान्यपि ह्याध्यात्मिकयुद्धलब्धानि । पिन्वतं दानकर्मायम्‌ 
अलं क्षरतम्‌ । ३ ॥ 
मन्त्रार्थमञ्जरी- हे अश्विना अश्विनौ । समाने सुखदुःखवता लक्षणेन वैचित्र्हीने, केवलं 

सुखभाजने । अहन्‌ अहि, विमुक्तिकाल इति यावत्‌ । त्रिः सर्वदा । अवद्यगोहना अवद्यगोहनौ, 
दोषाच्छादकौ, अखिलदोषनाशकौ । युवाम्‌ प्रसिद्धाश्विपक्षे समाने अहन्‌, यज्ञे । त्रिः । 
अवद्यगोहना । अखिलक्रियादोषनाशकौ इति व्याख्येयम्‌ । अद्य स्वभक्तानाम्‌ युवयोर्भक्तानाम्‌, 
अस्माकम्‌ । यज्ञम्‌ । त्रिः त्रिवारम्‌ । मधुना मधुत्वहेतुना हस्तेन । मिमिक्षतम्‌ स्पृतम्‌, 
हस्तस्पर्शेन । शोधयतम्‌ । किं च, युवम्‌ युवाम्‌ । अस्मभ्यम्‌ । दोषाः रात्रौ । उषसः च, 
उषसि च, ततः परस्मिन्दिने च, अहोरात्रम्‌ । त्रिः सर्वदा । एव वाजवतीः, युद्धजिताः । 
इषः, अन्नानि, मोक्षगतानि सुखानि वा, तान्यपि ह्याध्यात्मिकयुद्वलब्धानि । पिन्वतम्‌ 
पिधातुर्दर्शने वर्तते, श्रुविकरणं झब्विकरणं चेति द्विविकरणम्‌, लोट्‌, अलं क्षरतम्‌ इत्यर्थः ।। 


स्कन्द- अहन्‌ त्रिः इत्यनयोः कारकक्रियाविशेषणयोः अवद्यगोहना इत्यनया आमन्त्रित- 
स्थया क्रियया सम्बन्धः । पराङ्गवद्भावस्तु न भवति, त्रिइराब्दस्य अव्ययस्य प्रतिषेधात्‌ । समाने 
अहन्नित्यनयोः त्रिःशब्देन व्यवधानात्‌ । समाने अहन्‌ एकस्मिन्नेवाहनि त्रिः बहुकृत्वः अवद्य- 
गोहनौ । गर्ह्मस्य तमसो गूहयितारौ । स्वेन ज्योतिषा अपहन्तारावित्यर्थः । त्रिः बहुकृत्वः 
अद्य अस्मदीयं यज्ञम्‌ मधुना उदकेन मिमिक्षतम्‌ सिञ्चतम्‌ । त्रिः बहुकृत्वः वाजवतीः 
बलवतीः इषः अन्नानि हे अश्विनौ! युवम्‌ युवाम्‌ अस्मभ्यम्‌ पिन्वतम्‌ । सततं दत्तमित्यर्थः ।। 


वेङ्कटमाधव- एकस्मिन्‌ अहनि त्रिः आगतौ हे अवद्यानि विनाशयन्तौ । त्रिः अद्य 
अस्माकम्‌ यज्ञम्‌ मधुना सिञ्चतम्‌ । तथा रात्रीः उषसः च बलयुक्तानि अन्नानि युवाम्‌ 
अस्मभ्यम्‌ त्रिः दुग्धम्‌ ॥ ३ ॥। 


मुद्रल- अश्विना । हे अश्विनी देवी! युवम्‌ युवाम्‌ उभौ समाने अहन्‌ एकस्मिनननुष्ठानदिने 
त्रिः अवद्यगोहना त्रिवारमनुष्ठानगतानां दोषाणाम्‌ संवरणकारिणौ भवतम्‌ । अद्य अस्मिन्दिने 
यज्ञम्‌ यज्ञगतं हविः मधुना मधुररसेन त्रिः मिमिक्षतम्‌ त्रिवारं सिञ्चतम्‌ । किञ्च दोषाः 
उषसः च रात्री दिवसांश्च रात्रिषु दिवसेषु च नैरन्तर्येण वाजवतीः बलकारिणीः इषः अन्नानि 
अस्मभ्यम्‌ त्रिः त्रिवारम्‌ पिन्वतम्‌ सिञ्चतम्‌ । प्रयच्छतमित्यर्थः ।। ३ ।। 


सायण- हे अश्विना अख्विनौ देवौ “युवं युवामुभौ समाने अहन्‌ एकस्मिनननुष्ठानदिने 
त्रिरवद्यगोहना त्रिवारमनुष्ठानगतानां दोषाणां संवरणकारिणौ भवतम्‌ । अद्य अस्मिन्‌ दिने “यज्ञं 


सू.३४ मं.४] प्रथममण्डलम्‌ 73 


यज्ञगतं हविः मधुना मधुररसेन त्रिः मिमिक्षतं त्रिवारं सिञ्चतम्‌ । किं च दोषाः उषसङ्च 
ात्रीर्दिवसांच रात्रिषु दिवसेषु च नैरन्तर्येण वाजवती: बलकारिणीः इषः अन्नानि अस्मभ्यं 
पिन्वतं सिञ्चतं प्रयच्छतमित्यर्थः । अहन्‌ । “सुपां सुलुक्‌’ इति सप्तम्याः लुक्‌ । अवद्यगोहना । 
“गुहू संवरणे’ । अवद्यस्य गृहयितारौ । नन्द्यादित्वात्‌ ल्युः । 'उदुपधाया गोहः’ (पा.सू. 
६.४.८९) इति प्राप्तस्य उत्वस्य अभावइछान्दसः । मिमिक्षतम्‌ । “मिह सेचने’ । सनि 
“एकाच उपदेशेऽनुदात्तात्‌' इति इट्प्रतिषेधः । “हलन्ताच्च' इति सनः कित्त्वात्‌ लघूपधगुणाभावः । 
द्विर्भावहलादिशेषी । ढत्वकत्वषत्वानि | वाजबतीः । 'उगितइच' इति डीप्‌ । पिन्वतम्‌ । 
“पिवि मिवि णिवि सेचने’। इदित्वात्‌ नुम्‌ । कर्तरि शप्‌ ॥ ३ ॥ 


सिद्वाञ्जनम्‌- तृतीयामृचमाह । हे अश्बविना अखिनौ, युवम्‌ युवाम्‌ समाने अहन्‌ 
एकस्मिन्नेव दिने अन्तर्यजने चलति त्रिः त्रिवारं अवद्यगोहना अवद्यानां यजनगतदोषाणां गोहनौ 
गूहयितारौ, दोषापनोदकारिणी इत्यर्थः । त्रिवारं देहत्रयापेक्षया स्यात्‌ । अद्य इदानीं यज्ञम्‌ 
अस्मदीयं यजनं त्रिः त्रिवारं मधुना दिव्येन रसेन मिमिक्षतम्‌ सिञ्चतम्‌, रसाद्र क्रियता- 
मस्मदन्तर्यजनम्‌ । किञ्च दोषाः रात्रीः उषसः च दिवसाच, निरन्तरं अहोरात्रमित्यर्थः त्रिः 
त्रिवारं वाजवतीः समृद्विमतीः इषः प्रबलप्रेरणाः अस्मभ्यम्‌ पिन्वतम्‌ सिञ्चतम्‌ ।। मिमिक्षतम्‌- 
मिह सेचने, सनः कित्त्वाङ्घूपधगुणाभावः । पिन्वतम्‌- पिवि सेचने, इदित्त्वात्‌ नुम्‌ ।।२।। 


ऋक्संहिता पदपाठसहिता 


त्रिर्वर्तिर्यातं त्रिरनुंब्रते जने त्रिः सुप्राव्ये त्रेधेबं शिक्षतम्‌ । 
त्रिर्नान्य' बहतमश्चिना युवं त्रिः पृक्षों अस्मे अक्षरेव पिन्वतम्‌ ॥। ४ ॥। 
त्रि; । वर्तिः । यातम्‌ । त्रिः । अनुंऽब्रते । जने । त्रिः । सुप्रऽअव्ये । त्रेधाऽईव । शिक्षतम्‌ । 
त्रिः । नान्य॑म्‌ । बहतम्‌ । अश्विना । युवम्‌ । त्रिः । पृक्षः । अस्मे इतिं । अक्षराऽइव । 
पिन्वतम्‌ ।। ४ ॥। 
ऋग्भाष्यम्‌ 

यद्वर्तनं सर्वलोकेषु तच्च त्रिकालगं युवयोरेव सर्वम्‌ । 

भक्ते जने सुष्ट शक्ष्ये सुभक्ते त्रिधेव कालानुगते सुशिक्षतम्‌ । 
सुखं बहेतं च युवां तु नः सदा पुष्टि च नित्यां क्षरतं वर्णवच्च ।। ४ ॥। 

क्रग्भाष्यटीका- त्रिर्वर्तिः । यद्वर्तनम्‌ । हे अश्विना अश्विनौ । युबं युवाम्‌ । यद्वर्तिः 
सर्वलोकेषु वर्तनम्‌ । न केवलं सामान्यम्‌ । किन्तु । यच्च त्रिः त्रिकालगं तत्प्रति यातं याथः । 
अतीतानागतवर्तमानं सकलं प्राणिनां कर्म प्रवर्तयितुं सर्वत्र सनिहितौ स्थः । तत्सर्वं युवयोरेवेति 
यावत्‌ । किञ्च अनुव्रते भक्ते जने विषये । त्रिःसर्वदा शिक्षतं झिक्षयथः । सुप्राव्ये सुष्टु रक्ष्ये 
सुभक्ते विषय इति यावत्‌ । कथम्भूते । त्रेधेव कालानुगते कालत्रयभाविनि कालसम्बन्धनिमित्तमेव 
रैविध्यं न तु वस्तुत इतीवशब्दः । त्रिः सर्वदा । शिक्षतं अतिशयेन शिक्षयथः । एवम्भूतौ 
युवामस्मे अस्मभ्यं नस्तु त्रिः सर्वदा नांद्यंनन्दतीति नन्दस्तस्य भावं सुखं च बहतं वहेतं 
प्रापयेतम्‌ । पृक्षः पुष्टि च । त्रिस्रिकालगां नित्यां पिन्वतं क्षरतम्‌ । अक्षरेव अक्षराणीव 
वर्णवदेव । यथा वैदिकामन्त्राः सर्वमभिमतं ददति तथैव ।। ४ ॥ 


मन्त्रार्थमञ्जरी- हे अश्विनौ अश्विना । युवां यत्‌ वर्तिः, सर्वलोकेषु वर्तनम्‌ । न केवलं 
सामान्यम्‌, कि तु यचच त्रिः त्रिकालगम्‌ । तत्प्रति यातम्‌ याथः, अतीतानागतवर्तमानं सर्वप्राणिनां 
कर्म प्रवर्तयितुं सर्वत्र संनिहितौ स्थः, तत्सर्व युवयोरेवेति यावत्‌ । किं च, अनुव्रते भक्ते । 
जने विषये । त्रिः सर्वदा । शिक्षतम्‌ शिक्षयथः । सुप्राव्ये सुष्ठु शक्ष्ये, सुभक्ते विषय इति 
यावत्‌ । कथम्भूते ? त्रेधेव, कालानुगते, कालत्रयभाविनि “कालसम्बन्धिनिमित्तमेव त्रैविध्यम्‌, 
न तु वस्तुतः इतीवशब्दः । त्रिः सर्वदा शिक्षतम्‌ सुशिक्षतम्‌, अतिशयेन शिक्षयथः । एवं 
भूतौ युवम्‌ युवाम्‌ । अस्मे अस्मभ्यम्‌ नस्तु । त्रिः सदा । नान्द्यम्‌ नन्दतीति नन्दः, तस्य 
भावं च सुखम्‌ । वहतम्‌, प्रापयतम्‌ । पृक्षः पुष्टिम्‌ । च त्रिः, त्रिकालगाम्‌ । नित्यम्‌ । 
पिन्वतम्‌ क्षरतम्‌ । अक्षरेव अक्षराणीव, वेदवर्णवदेव, यथा वैदिका मन्त्राः सर्वमभिमतं ददति, 
तथैव इति ॥ ४ ॥ 


स्कन्द- त्रिः वर्तिः त्रिः बहुकृत्वः वर्तिः वर्तन्या प्रसिद्धेन मार्गेण यातम्‌ । क । त्रिः 
अनुव्रते जने अनुत्रतशब्दः आपन्नभक्तवचनः प्रसिद्धो लोके । बहुकृत्वो भक्ततामापन्ने मादृशे 
जन । नित्यं भक्तस्य मादृशस्य मनुष्यस्य समीपं गच्छतमित्यर्थः । गत्वा च त्रिः सुप्राव्ये 
सुष्ठु प्रावयति प्रतर्पयति यो देवताः स सुप्रावी यष्टा तस्मै सुप्राव्ये बहुकृत्वो यष्टे । त्रेधेव 
झिक्षतम्‌ । त्रिधाइन्दः त्रिशब्दस्य बहुत्वमात्रप्रतिपत्यर्थत्वात्‌ बहुवचनस्यार्थे । इवशब्दः अस्त्युप- 
मार्थस्य सम्प्रत्यर्थ प्रयोगः” (तु.या.७,३१) इति पदपूरणः । हिक्षतिर्दानकर्मा (तु.निघ.३,२०) 

बहुप्रकारं दत्तम्‌ । किम्‌ । सामर्थ्यात्‌ धनम्‌ । किश्व त्रिः नान्धम्‌ टुनदि समृद्धौ । बहुकृत्वः 
पुत्रादिसंमृद्धिम्‌ वहतम्‌ प्रापयतम्‌ । हे अश्विनी ! युत्रां पुत्रादिसमृद्विमपि दत्तमित्यर्थः । किञ्च 
त्रिः, पृक्षः अन्ननामस्वेतत्‌ पठितम्‌ (तु.निघ.२,७)'पक्ाः पृक्षो भरन्त वाम्‌? (ऋ.५,७३,८) 
इत्यादिषु बहुवचनान्तसामानाधिकरण्यदर्शनात्‌ बहुवचनान्तं द्रष्टव्यम्‌ । बहुकृत्वोञप्रानि । अस्मे 
अस्मभ्यम्‌ अक्षरेव पिन्ततम्‌ ‘अक्षरम्‌’ (निघ.१,१२) इत्युदकनाम । उदकानीव पिन्वतम्‌ । 
यथा मेघः अन्यो या कश्चित्‌ प्रभूतान्युदकानि दद्यादेवं प्रभूतान्यन्नानि बहुकृत्वोऽसाम्यं दत्त- 
मित्यर्थः || ४ ।। 


वेङ्कटमाधव- त्रिः मार्ग गच्छतम्‌ । त्रिः अनुकूलकर्मणि जने आगच्छतम्‌ । त्रिः सुष्ठ 
परिरक्षणीये । तथा त्रेधा च दत्तम्‌ । इव इति पूरणम्‌ । त्रिः अस्माकं हर्षजननं धनम्‌ बहतम्‌ । 
त्रिः अन्नम्‌ अस्मासु उदकानीव पर्जन्यः पिन्वतम्‌ ।। ४ ॥। 


मुद्रल- हे अश्विना ! अश्विनौ ! युवम्‌ युवाम्‌ त्रिः वर्तिः यातम्‌ अस्मदीयवर्तनसाधनं 
गृहं त्रिर्यातम्‌ । त्रिवारं प्राप्रुतम्‌ । तथा अनुब्रते अस्मदनुकूलव्यापारयुक्ते जने त्रिः यातं 
त्रिवारं तदनुग्रहाय गच्छतम्‌ । त्रिः सुप्राव्ये त्रिवारं सुष्टु प्रकारेण भवज्यां रक्षणीये । प्रवर्तमानान्‌ 
अस्मान्‌ त्रेधेव त्रिभिरेव प्रकारैः शिक्षतम्‌ । पुनःपुनरनुष्टानमुपदेष्टव्यमित्यर्थः | तथा नान्यम्‌ 
नन्दनीयं सन्तोषकरं फलम्‌ त्रिः बहतम्‌ प्रापयतम्‌ । अस्मै अस्मासु पृक्षः अन्नम्‌ त्रिः पिन्वतम्‌ 
त्रिवारं प्रयच्छतम्‌ । दृष्टान्तः । अक्षरेव अक्षराण्युदकानि तानि पर्जन्यो यथा प्रयच्छति तद्वत्‌ ।। 


सायण- हे अईविना युवं त्रिबतिर्यातम्‌ अस्मदीयवर्तनसाधनं गृहं त्रिर्यातं त्रिवारं 
प्राप्रुतम्‌ । तथा अनुब्रते अस्मदनुकूलव्यापारयुक्ते जने त्रिः यातं त्रिवारं तदनुग्रहाय गच्छतम्‌ । 
त्रिः सुप्राव्ये त्रिवारं सुषु प्रकर्षण भवज्धां रक्षणीये प्रवर्तमानानस्मान्‌ त्रेधेव त्रिभिरेव प्रकारैः 
शिक्षतम्‌ । पुनः पुनरनुष्ठनमुपदेषटव्यमित्यर्थः । तथा नान्यं नन्दनीयं सन्तोषकरं फलं त्रिः 
बहतं प्रापयतम्‌ । ‘अस्मे अस्मासु पृक्षः अनं त्रिः पिन्वतं त्रिवार प्रयच्छतम्‌ । तत्र दृष्टान्तः । 
अक्षरेव । अक्षराण्युदकानि । अक्षरा स्रोतः तृप्ति: (नि१.२.३२) इति तन्नामसु पाठात्‌ । 
तानि पर्जन्यो यथा प्रयच्छति तद्वत्‌ । वर्तिः । वर्ततेऽत्रेति वतिर्गृहम्‌ । 'हृषिपिरुहिवृति' 
(उ.सू.४.५५८) इत्यादिना इप्रत्ययः । “सुपां सुलुक्‌’ इति द्वितीयैकवचनस्य सु आदेशः । 
सुप्राव्ये । उपसर्गद्वयोपसृष्टात्‌ अवतेः कर्मणि प्यत्‌ । 'संज्ञापूर्वको विधिरनित्यः" इति वृद्धयभावः । 

तित्स्वरितम्‌’ इति स्वरितत्वम्‌ । शिक्षतम्‌ । ‘शिक्ष विद्योपादाने’ । नान्द्यम्‌ । ण्यदन्तः । 
पृक्षः । 'पृची सम्पर्कः । असुनि सुडागमः । अस्मे । “सुपां सुलुक्‌’ इति शेआदेशः । अक्षरा 
इव । अभुवते व्याप्रुवन्तीति अक्षराण्युदकानि । औणादिकः क्सरप्रत्ययः । शेर्लोपः ।।४।। 


सिद्धाञ्जनम्‌- हे अश्विना अवनौ, युवम्‌ युवां वर्तिः वर्तनं, अस्मद्वसतिं त्रिः यातम्‌ 
त्रिवारं प्राप्रुतम्‌ । तया अनुब्रते जने अनुकूलव्यापारपरे जने त्रिः यातमिति सम्बन्धः । दैन्यं 
कमैव अनुकूलव्यापारः तदुक्ते जने अनुग्रहः क्रियताम्‌ । त्रिः त्रिधा सुप्राव्य सुष्ठु प्रकर्षण अवितुं 
रक्षितुं योग्ये कर्मणि अन्तर्यजने विषये त्रेधा इव त्रिप्रकारेरिव शिक्षतम्‌ अस्मान्‌ शिक्षयतं 
(अन्तर्भावितण्यन्तः) रहोविद्यां नः प्रापयतमित्वर्थः । नान्द्यम्‌ नन्दनीयं, प्रीतिकरं फलं त्रिः 
बहतम्‌ प्रापयतम्‌ । अस्मे अस्मामु त्रिः त्रिवारं पृक्षः प्रीणनं दिव्यं रसं पिन्वतम्‌ सिञ्चतम्‌ । 
कानीव ? अक्षरेब अक्षराणि उदकानि यथा पर्जन्यो वर्षति तद्वत्‌ । अक्षरा उदकनाम । 
वर्तिः वर्ततेऽत्रेति वर्तिः । सुष्राव्ये सुप्रपूर्वकादवतेः कर्मणि ण्यत्‌ । नान्द्यम्‌ ण्यदन्तः । पृक्षो 
पृची सम्पर्के प्रीणनेऽपि वर्तते, असुनि सुडागमः । प्रीणयतृत्वादन्नं पृक्षो भवति सायणीये 
कुक्षिसम्पर्चनाद्वा ।। ४ ।। 


ऋक्संहिता पदपाठसहिता 
त्रिनों रयिं बंहतमश्चिना युवं त्रिर्देवताता त्रिरुताब॑तं धिय॑ः । 
त्रिःसौभगत्वं त्रिरुत श्रवांसि नस्निष्ठं वां सूरे दुहिता रुहद्रथम्‌ ॥ ५ ॥ 
त्रिः । नः । रयिम्‌ । बहतम्‌ । अश्विना । युवम्‌ । त्रिः । देवऽताता । त्रिः । उत । 
अवतम्‌ । धिय॑ः । त्रिः । सौभगऽत्वम्‌ । त्रिः । उत । श्रवांसि । नः । त्रिऽस्थम्‌ । वाम्‌ । 
सूरे । दुहिता । आ । रहत्‌ । र्थम्‌ ॥ ५ ॥ 


ऋग्भाष्यम्‌ 


वित्तं च नित्यं देबततिं च नित्यं धियं च शुभ्रां नित्यमेवावतं नः । 
कीर्ति सौभाग्यं रक्षतं नः सदैव कालत्रये युष्मदीयं रथं च । 
पुत्री सूर्यस्यारुहद्भक्तदेहे ज्ञानोदयो वा भगवत्प्रसादात्‌ ॥ ५ ॥ 


सू.३४ मं.५] प्रवममण्डलम्‌ 77 


क्रग्भाष्यटीका- त्रिर्नो रयिम्‌ । वित्तं च । हे अश्विनौ युवां नोऽस्मभ्यम्‌ । त्रिर्नित्यम्‌ । 
रयिं वित्तं च । बहतं प्रापयतम्‌ । देवताता देवततिं च । त्रिर्नित्यं वहतम्‌ । देवाः सर्वदा 
यथाऽस्मत्पूजास्वीकारायागच्छेयुस्तथा कुरुतम्‌ । सुभग एव सौभगस्तस्य भावः सौभगत्वं 
सौभाग्यम्‌ । नोऽस्मभ्यम्‌ । त्रिः संदैवावतम्‌ । श्रवांस्युत कीर्तिं च । न ख्रिः संदैवाबतम्‌ । 
कथं भूतौ । सूरेः सूर्यस्य दुहिता पुत्री उषा तरिष्ठं कालत्रये भवम्‌ । वां रथं युष्मदीयं रथमारुहत्‌ । 
तथाभूतौ । अध्यात्मं तु वां भगवतोर्युबयोः प्रसादात्‌ । सूरेविंदुषो गुरो्दुहिता बुद्धिस्रिकाले 
भवं रथमारुहत्‌ । भक्तदेहे ज्ञानोदयो भवतीति ।। ५ ॥ 


मन्त्रार्थमञ्जरी- हे अश्विना अश्विनौ । युवम्‌ युवाम्‌ । नः अस्मभ्यम्‌ । त्रिः नित्यम्‌ 
रयिम्‌ वित्तम्‌ । बहतम्‌ प्रापयतम्‌ । देवताता देवततिम्‌ । च त्रिः नित्यम्‌ । बहतम्‌ देवाः 
सदा यथास्मत्पूजास्वीकारायागच्छेयुस्तथा कुरुतम्‌ । उत अन्यच्च । धियः बुद्धीः शुद्धां धियम्‌ । 
च त्रिः नित्यमेव | अवतम्‌ रक्षतम्‌ | सुभग एव सौभगः स्वार्थिकोऽण्‌, तस्य भावः सौभगत्वम्‌, 
सौभाग्यम्‌ । नः अस्मभ्यम्‌ । त्रिः सदा । एव अवतम्‌ श्रवांसि उत कीर्ति च । नः । त्रिः 
सदा । एव अवतम्‌ कथं भूतौ ? सूरे, सूरस्य सूर्यस्य । दुहिता पुत्री उषाः । त्रिष्ठम्‌ कालत्रये 
भवम्‌ । वां रथं युष्मदीयं रथम्‌ । आ रुहत्‌ । तादृशौ इत्यर्थः । अध्यात्मं तु वाम्‌ 
भगवतोर्युवयोः । प्रसादात्‌ सूरे सूरेः, विदुषो गुरोः । दुहिता बुद्धिः । त्रिष्ठम्‌ त्रिकाले भवम्‌ । 
रथम्‌ आरुहत्‌, भत्तदेहे ज्ञानोदयोऽभवत्‌ इति ॥ ५ ॥ 


स्कन्द- त्रिः बहुकृत्वः नः अस्मभ्यम्‌ रयिम्‌ धनम्‌ बहतम्‌ प्रापयतं दत्तं हे अश्रिनौ! 
युवाम्‌ । क । त्रिः देवताता यज्ञनामैतत्‌ (तु.निघ.३,१७) त्रिरावृत्ते यागे पुनःपुनः 
यजज्यो5स्मभ्यम्‌ इत्यर्थः । त्रिः उत अवतम्‌ धियः उतराब्दोऽप्यर्थे । धिय इत्यस्माच परो 
द्रष्टव्यः । धियोऽपि त्रिरजतम्‌ । कर्माण्यपि प्रज्ञा वा अस्मदीया बहुकृत्वो रक्षतमित्पर्थः । 
किञ्च त्रिः सौभगत्वम्‌ बहुकृत्वः सौभाग्यं सुधनतां वा । किम्‌ । साकाङ्कत्वात्‌ योग्यत्वाच्च 
व्यवहितस्यापि वहतमित्यस्यानुषङ्गः । वहतं दत्तम्‌ । त्रिः उत श्रवांसि “श्रवः? (निघ.२,७) 
इत्यन्ननाम । कीर्तिपर्यायो वा । अन्नान्यपि कीर्ति वा बहुकृत्वो वहतम्‌ । कस्मै । नः 
अस्मभ्यम्‌ । किश्व त्रिष्ठम्‌ वाम्‌ इत्यादि । अत्रेति हासमाचक्षते- “सूर्यस्य दुहितरं देवा 
वरयामासुः । ते ऊचुः- आजिं धावाम, यो नो जेष्यति तस्येयं भविष्यतीति । तामश्चिनौ 

जिग्यतुः । सा जिताऽश्चिनो रथमारुरोह इति । तदेतत्‌ त्रिष्टं वाम्‌ इत्यादिनोच्यते । 'त्रिबन्धुरेण 
त्रिवृता रथेन त्रिः चक्रेण सुवृता यातमर्वाक्‌’ (क्र.१,११८,१) 'क भी चक्रा त्रिवृतः (क्र. 
१,३४,९) इत्यादिषु दर्शनादसिविनोः त्रिचक्रो रथः । स त्रिषु चक्रेषु स्थितत्वात्‌ लोकत्रयस्थत्वात्‌ 
च त्रिष्ठः । तं त्रिष्ठम्‌ युवयोः स्वभूतम्‌ । सूरे दुहिता सूरराब्दः सूर्यपर्यायः । षष्ठ्यर्थ सप्तमी । 
तत्प्रभवत्वाच्च उषसो दुहितृव्यपदेशः । सूर्यस्य दुहिता उषा; । आ रुहत्‌ आरूढवती रथम्‌ । 
तत्‌ कक्षीवान्‌ वक्ष्यति- “आ बां रथं दुहिता सूर्यस्य’ (क्र. १,११६,९७) इति ।। ५ || 


वेङ्कटमाधव- त्रिः अस्मभ्यं धनम्‌ वहतम्‌ । त्रिः यज्ञे दत्तम्‌ । अपि च कर्माणि रक्षतम्‌ । 
त्रिः सौभाग्यम्‌ । त्रिः उत अन्नानि । त्रिभिइचक्रैर्यस्तिष्ठति तं युवयोः रथं सूर्ये स्वयंवरार्थं 
गतयोस्तस्य दुहिता आ रुरोह || ५ ॥ 


मुद्रल- हे अश्विना । अश्विनी । युवम्‌ युवाम्‌ नः अस्मान्‌ रयिम्‌ धनम्‌ त्रिः वहतम्‌ 
त्रिवारं प्रापयतम्‌ । देवताता देवतातौ देवैर्युक्ते कर्मणि त्रिः त्रिवारम्‌ आगच्छन्तमिति शेषः । 
उत अपि च धियः अस्मद्दुद्धी: त्रिः त्रिवारं रक्षतम्‌ । सौभगत्चम्‌ सौभाग्यम्‌ त्रिः वहतमिति 
शेषः । उत अपि च श्रवांसि अन्नानि नः अस्मभ्यम्‌ त्रिः वहतम्‌ । वाम्‌ युवयोः सम्बन्धिनम्‌ 
रिष्टम्‌ चक्रत्रयेऽवस्थितम्‌ रथम्‌ सूरे सूर्यस्य दुहिता पुत्री आ रुहत्‌ आरूढ़वती ।। ५ ॥ 


सायण- हे अझ्विना युवं नः अस्मान्‌ रयिं धनं त्रिः बहतं त्रिवारं प्रापयतम्‌ । देवताता 
देवतातौ देवैर्युक्ते कर्मणि त्रिः त्रिवारमागच्छतमिति शेषः । उत अपि च धियः अस्मद्ुद्धीः 
त्रिः त्रिवारं रक्षतम्‌ । सौभगत्वं सौभाग्यं त्रिः वहतमिति शेषः । उत अपि च श्रवांसि अन्नानि 
नः अस्मभ्यं त्रिः वहतम्‌ । बां युवयोः सम्बन्धिनं त्रिष्ठं चक्रत्रयेऽवस्थितं रथं सूरे सूर्यस्य 
दुहिता पुत्री । दुहिता दुर्हिता दूर हिता (निरु.३.४) इति यास्कः । सा आरूढ़वती । 
देवताता । सर्वदेवात्तातिल्‌’ (पा.सू.४.४.१४२) इति स्वार्थिकः तातिल्प्रत्ययः । तेन देवताति- 
शब्देन देवसम्बन्धो यज्ञो लक्ष्यते । 'देबताता मखः? (नि.३.१७.१०) इति तन्नामसु 
पठितत्वात्‌ । 'लिति’ इति प्रत्ययात्पूर्वस्योदात्तत्वम्‌ । “सुपां सुलुक्‌’ इति सप्तम्या डादेशः । 
निष्ठम्‌ । त्रिषु चक्रेषु तिष्ठतीति त्रिष्ठः । “सुपि स्थः’ (पा.सू.३.२.४)इति कः । 'अम्बाम्ब' 
(पा-सू.८.३.९७) इत्यादिना सकारस्य षत्वम्‌ । सूरे । 'षू प्रेरणे’ । सुसूधागृधिभ्यः कन्‌' 
(उ.सू.२.१८२) इति कन्‌ । नित्त्वादादयुदात्तः । विभक्तिव्यत्ययः । आ रुहत्‌ । 'कृमहरुहिम्य 
छन्दसि’ (पा.सू.३.१.५९) इति च्लेः अङादेशः ।| ५ ॥ 

सिद्धाञ्जनम्‌- हे अश्विना अखिनौ, युवम्‌ युवाम्‌ रयिम्‌ धनं त्रिः निवारं नः अस्मान्‌ 
बहतमू प्रापयतम्‌ । देवताता देवतातौ (स्वार्थिकः तातिल्‌ प्रत्ययः) देवसदसीत्वर्थः त्रिः त्रिवारं 
आगच्छतमित्यध्याहारः । उत अपि च विः धियः बुद्धीः अबतम्‌ प्रवर्धयत, सौभगत्वम्‌ 
सौभाग्यमपि च त्रिः वहतम्‌ । उत अपि च श्रबांसि दिव्यावेशश्रवणानि नः अस्मभ्यं त्रिः 
बहतम्‌ । वाम्‌ युवयोः विष्ठम्‌ विचक्रावस्थितं रथम्‌ सूरे सूर्यस्य (विभक्तिव्यत्ययः) दुहिता 
पुत्री आरुहत्‌ आरूढवती । अदिवनोभार्या सूर्या तद्रथमारोहतीति प्रसिद्धम्‌ । आई्विनतत्त्वविचारे 
चोपन्यस्तम्‌ । त्रिष्ठमू-त्रिषु तिष्ठतीति, सस्य षत्वम्‌ । सूरे षू प्रेरणे, क्रन्‌ प्रत्ययः । दुहिता- 
दुर्हिता दूरे हितेति यास्कः, दुह धातोर्निष्पनो दुहितृशब्दः, दोग्धि पितरौ दुहिता | ५ ॥ 


ऋक्संहिता पदपाठसहिता 


त्रिनों' अश्विना दिव्यानिं भेषजा त्रिः पार्थिवानि त्रिरु दत्तमद्भयः। 

ओमानं शंयोर्ममकाय सूनवें त्रिधातु शर्म बहतं शुभस्पती ॥ ६, ४ ॥ 
त्रिः । नः । अश्विना । दिव्यानि । भेषजा । त्रिः । पार्थिवानि । त्रिः । उँ इतिं । दत्तम्‌ । 
अत्‌ऽभ्यः । ओमान॑म्‌ । शम्‌ऽयोः । ममकाय । सूनवे । त्रिऽधातुं । शर्म । बहतम्‌ । 
शुभः । पती इतिं ॥ ६, ४ ॥ 


ऋग्भाष्यम्‌ 


सर्वेषु कालेष्वपि भेषजानि नः सर्वलोकप्रभवानि दत्तम्‌ । 

अच्य: सुखायैव सुखं ममैव स्वल्पस्य युष्मत्पुत्रकस्याथ दत्तम्‌ । 

पती शुभस्याथ सुतस्य शंयोर्मदीयस्यैवाबहतं सुखं वा ।। ६,४ ।। 

ऋग्भाष्यटीका- त्रिर्नो अश्विना । पूर्वार्ध संक्षेपतो व्याख्याति ॥ सर्वेष्विति ॥ अद्भ्य 

इत्येतत्‌ दिव्यानि पार्थिवानि इत्येतत्तुल्यं पुनस्निशब्दश्रवणादिति प्रतीतिनिरासायोक्तम्‌ । अक्ष्यः 
सुखायैवेति । यथा चैवं योजना । हे अश्विनौ अद्भ्यः उ सुखायैव । नोऽस्मभ्यम्‌ । त्रिः 
सर्वेष्वपि कालेषु । दिव्यानि दिवि भवानि । भेषजा भेषजानि दत्तम्‌ । त्रिःपार्थिवानि पृथिव्यां 
भवानि च दत्तम्‌ । तथा त्रिरंतरिक्ष्याण्यपि दत्तमिति शेषः । अपां लोकत्वाभावात्‌ ये देवा 
स इत्पत्रेवापूच्छब्दस्यान्तरिक्षलोकोपलक्षणत्वे तु न विरोधः । तत्र पश्चमीबहुवचनमेतत्‌ । 


80 ऋग्वेद संहिता [अ.१ अ.३ व.४ 


उत्तरार्धव्याख्यानं सुखमिति । अथान्यञ्च । न केवलं सुखसाधनानि भेषजानि । कि तु शुभस्पती 
पारस्करादित्वात्सुट्‌ । युवां शयोः कंदांभ्यामिति मत्वर्थे युस्‌ । भेषजजनितैहिकसुखवतः । चतुर्थ्यर्थ 
षष्ठी । सूनवे युष्मत्पुत्रकस्य । ममकाय स्वल्पस्य ममैव । अस्मदश्रतुर्थ्या ममादेशः छान्दसः । 
अल्पार्थे चाकजित्युक्तं भवति । ओमानम्‌ ओतामानेष्पित्युक्तप्रकारेणानुभवगोचरम्‌ । त्रिधातु 
त्रिष्वपि कालेषु धीयत इति नित्यम्‌ । शर्म सुखं मुक्तिगतम्‌ । बहतं प्रापयतं दत्तम्‌ । अथ 
सुतस्येत्यादिना प्रकारान्तरेण व्याचष्टे । अथवेति सम्बन्धः । पूर्वं ममकाय सूनव इति 
सामानाधिकरण्येन व्याख्यातम्‌ । इदानीं तु वैय्यधिकरण्येनेति विशेषः । ममकाय मामकाय । 
अणि वृद्धयभावः छान्दसः ।। ६,४ ।। 


मन्त्रार्थमञ्जरी- हे अश्विना अश्विनौ । अद्भयः सुखाय । उ एव । नः अस्मभ्यम्‌ । 
त्रिः सर्वेष्वपि कालेषु । दिव्यानि दिवि भवानि । भेषजा भेषजानि । दत्तम्‌ त्रिः । पार्थिवानि 
पृथिव्यां भवानि च दत्तम्‌ । तथा त्रिः आन्तरिक्षाणि च दत्तम्‌ इति शेषः । न केवलं 
सुखसाधनानि भेषजानि, कि तु (शुभपती) शुभस्पती पारस्करादित्वात्सुट्‌, अध्यापकास्तु 
‘शुभः । पती इतिं’ इति पदद्वयं वदन्ति । युवाम्‌ शंयोः, “कंशंभ्यां बभयुस्तितुतयसः’ इति 
मत्वर्थे युस्‌, भेषजजनितैहिक सुखवतः, चतुर्थ्यर्थ षष्ठीयम्‌ । सूनवे, युष्मत्पुत्राय । ममकाय 
स्वल्पाय मह्यम्‌, अस्मदश्चतुर्थ्यां ममादेराश्च च्छान्दसः, अल्पार्थे चाकच्‌ । यद्वा युष्मत्पुत्राय 
सूनवे, मह्यम्‌ । ममकाय मामकाय, मदीयाय इत्यर्थः, अणि वृद्धयभावशछान्दसः । ओमानम्‌ 
“ओता मानेषु' (ऋ०.भा०) इत्युक्तप्रकारेणानुभवगोचरम्‌ । त्रिधातु त्रिकालेषु धीयत इति 
नित्यम्‌ । शर्म सुखम्‌, मुक्तिगतम्‌, वहतम्‌, प्रापयतम्‌, दत्तम्‌ || ६ ॥ 


स्कन्द- त्रिः बहुकृत्वः नः अस्मभ्यम्‌ अश्विना । अख्विनौ ! दिव्यानि भेषजा दिव्यानि 
भषजानि व्याधिनिवृत्तिकराण्यौषधानि । त्रिः पाथिवानि त्रिः उ त्रिरेव दत्तम्‌ अभ्यः 
अन्तरिक्षात्‌ । “आपः? (निघ.१.३) इति ह्यन्तरिक्षनाम । लोकत्रयेऽपि यानि भेषजानि 
तान्यस्मभ्यं बहुकृत्वो दत्तमित्यर्थः । किञ्च ओमानम्‌ सर्वोपस्करपालनसमर्थम्‌ । शंयोः चतुर्थ्यर्थ 
षष्ठी । शंयवे सुखकामाय ममकाय मामकीनाय सूनवे पुत्राय । त्रिधातु धीयन्ते प्राणिनां 
देहष्विति धातवः शरीरस्थितिहेतवोऽन्नरसाः । देवपितूमनुष्योपभोग्यैरन्नरसैखिभिरप्युपेतम्‌ । शर्म 
गृहनामैतत्‌ (तु.निघ.३,४) । गृहम्‌ बहतम्‌ प्रापयतं दत्तम्‌ । शुभ: पती । उदकस्य स्वामिनौ! 

अथवा शंयोरिति सुखेच्छोपादानादिष्यमाणस्य याचितव्यत्वात्‌ झं च दत्तमित्यर्थः, न गृहम्‌ । 
ओमानमित्यपि अवतेस्तृप्तिकर्मणः । अवनं पालनं वा । त्रिधात्वित्यपि त्रयाणां धातूनां समूहः । 
अवनपालनयोरन्यतरत्‌ देवपितृमनुष्योपभोग्यमन्नरसत्रयसमूहं सुखं च दत्तमित्यर्थः । अथवा 
त्रिधात्विति शर्मण एव विशेषणम्‌, नार्थान्तरप्रतिनिरदेशः । धातुशब्देन तु शीतोष्णवर्षकालास्रय 
उच्यन्ते । त्रिषु कालेषु भवं त्रिधातु शर्म । कालत्रयेऽपि सुखं दत्तमित्यर्थः || ६ ॥ 


वेङ्कटमाधव- त्रिः अस्मभ्यम्‌ अश्विनौ! दिवि भवानि भेषजानि दत्तम्‌ । त्रिः पार्थिवानि 
त्रिः च आन्तरिक्षाणि । झंयोः बाहस्पत्यत्य यज्जगतः रक्षकं सुखं तत्‌ त्रिगुणम्‌ उदकपती ! 
सूनवे मदीयाय आवहतम्‌ ।। ६ ॥ 


मुद्रल- हे अश्विना ! अख्विनौ ! नः अस्मभ्यम्‌ दिव्यानि द्ुलोकवर्तीनि भेषजा 
औषधानि त्रिः दत्तम्‌ । तथा पार्थिवानि पृथिव्यामुत्पन्नान्यौषधानि त्रिः दत्तम्‌ । अभ्यः 
उ अन्तरिक्षसकाशादपि औषधानि त्रिः दत्तम्‌ । शंयोः एतत्नामकस्य बृहस्पतिपुत्रस्य सम्बन्धिनम्‌ 
ओमानम्‌ सुखविरेषं ममकाय सूनवे मदीयाय पुत्राय दत्तम्‌ । हे शुभस्पती । 
झोभनस्योषधजातस्य पालकी ! द्युवाम्‌ त्रिधातु वातपित्तरलेष्मधातुत्रयशमनविषयम्‌ शर्म सुखम्‌ 
बहतम्‌ प्रापयतम्‌ ।। ६ ।। 


सायण- हे अश्विना नः अस्मभ्यं दिव्यानि द्युलोकवर्तीनि भेषजा औषधानि त्रिः 
दत्तम्‌ । तथा पार्थिवानि पृथिब्यामुत्पन्नान्यौषधानि त्रिः दत्तम्‌ । अभ्यः उ अन्तरिक्ष- 
सकाशादप्यौषधानि त्रिः दत्तम्‌ । आपः इत्यन्तरिक्षनाम, “आपः पृथिवी भू (नि.१.३.८) 
इति तन्नामसु पाठात्‌ । शंयोः एतन्नामकस्य बृहस्पतिपुत्रस्य । ते शंयु बार्हस्पत्यमब्रुवन्‌ 
(तै.सं.२.६.१०.१) इति ब्राह्मणान्तरात्‌ । तस्य सम्बन्धिनम्‌ ओमानं सुखविशेषं ममकाय 
सूनवे मदीयाय पुत्राय दत्तम्‌ । हे शुभस्पती शोभनस्यौषधजातस्य पालकी युवां त्रिधातु 
वातपित्तइलेष्मधातुत्रयामनविषयं सुखं बहतं प्रापपतम्‌ । दिव्यानि । दण्डादित्वात्‌ (पा.सू. 
५,१.६६) यप्रत्ययः । भेषजा । भिषज्‌ चिकित्सायाम्‌ । “पुंसि संज्ञायाम्‌’ इति घः । शंयोः । 
शमु उपमे । किप्‌ । शम्‌ । यु अमिश्रणे । अस्मात्‌ विच्‌ । कृदुत्तरपदप्रकृतिस्वरः । त्रिधातु । 
सितनिगमिमसिसच्यविधाञुकृरिभ्यस्तुन्‌ (उ.सू.१.६९) । अभ्यः । 'उडिदम्‌' इत्यादिना 

विभक्तेरुदात्तत्वम्‌ । ओमानम्‌ । अवतेः “अन्येभ्योडपि दृशयन्ते' इति मनिन्‌ । 'ज्वरत्वर.....' 
इत्यादिना अकारवकारयोः ऊठ्‌ । सार्वधातुकार्धधातुकलक्षणो गुणः । यदि 'ज्वरत्वर,.? इत्यत्र 
‘अनुनासिके च' (पा.सू.६.४.१९)इति नानुवर्तते तहिं पूर्वेणैव सूत्रेण वकारस्य ऊडादेशो 
भविष्यति । शुभस्पती । “शुभ दीप्तौ’ । सम्पदादिलक्षणः क्विप्‌ । 'षष्ट्याः पतिपुत्रः' इति 
संहितायां विसर्जनीयस्य सत्वम्‌ । “सुबामन्त्रिते’ इति पराङ्गवद्धावात्‌ षष्ठद्यामन्त्रितसमुदायस्य 
आष्टमिकं सर्वानुदात्तत्वम्‌ ।। ६ ॥। 


सिद्धाअनम- हे अश्विना अस्विनी, नः अस्मभ्यं दिव्यानि चुस्थानानि भेषजा औषधानि 
त्रिः त्रिवारं दत्तम्‌ प्रयच्छतम्‌ । पार्थिवानि पृथिवीस्थानानि औषधानि त्रिः दत्तम्‌ । तथा 
अञ्यः उ आप्यस्थानादन्तरिक्षादपि औषधानि त्रिः दत्तम्‌ । हे शुभस्पती शोभनस्य सर्वस्य 
पालकौ ममकाय मदीयाय सूनवे पुत्राय शंयोः बार्हस्पत्यस्य ऋषेः ओमानम्‌ रक्षात्मकं सुखं 
दत्तम्‌ । तथा त्रिधातु त्रयाणां अन्रप्राणमनसां धारकं (त्रयो धातवो धारकाः यस्मिन्‌ तत्‌) 
शर्म शरणं सुखं वा बहतम्‌ प्रापयतम्‌ । ओमानम्‌ अवतेः । शुभस्पती व्याख्यातम्‌ । 


आयुः ऐतिहासिक: । झां शान्तिसुखमात्मन इच्छन्तीति झांयुः, झान्तिसुखप्रतिष्ठाया निदर्शनभूत 
ऋषिः । तोक-तनय-अपत्य-प्रजा-पुत्रादिशब्दाः रहस्यार्थपक्षे यजमानस्य ऋषेः दिव्यसमृद्विविसरा 
रहाविद्यासन्तानमहिम्रा प्रजासु प्राप्तप्रतिष्ठा इति बोध्यम्‌ । भेषजानि नानाविधार्तिहराणि । “त्रिधातु' 
वातादिधातुत्रयरामनविषयमिति भेषज्यपक्षमाचक्षते सायणः । अस्याप्यन्तर्भावो भवतु नाम । 
नदं धातुत्रयं वातादिकमात्रं, मन्त्रान्तरेषु विधातुदाब्दार्थमन्यथैवाचष्टे | मा भूदिह विस्तरः । 


॥ इति प्रथमाष्टके तृतीयाध्याये चतुर्थो वर्गः ॥ 


ऋक्संहिता पदपाठसंहिता 


त्रिनो' अश्विना यजता दिवेदिवे परिं त्रिधातुं पृथिवीमंशायतम्‌ । 
तिस्रो नासत्या रथ्या परावत आत्मेब वातः स्वसराणि गच्छतम्‌ ।। ७ ॥। 


त्रिः । नः । अख्विना । यजता । दिवेऽदिवे । परिं । त्रिऽधातुं । पृथिवीम्‌ । अशायतम्‌ । 
तिस्रः । नासत्या । रथ्या । पराऽवतः । आत्माऽइव । वात॑ः । स्वसराणि । गच्छतम्‌ ॥ 

क्रग्भाष्यटीका- त्रिनों अश्विना यजता । अयं वर्ग: शिष्यमतिपरीक्षार्थ न व्याख्यातो 
भाष्यकृतेति सम्प्रदायविदः । तथापि यथा श्रुतं यथामति व्याख्यास्यामः । हे अश्विना दिवे 
दिवे । त्रिः कालत्रये । युवां नोऽस्माकम्‌ । यजतौ याज्यौ । भवतमिति शेषः । यौ त्रिधातु 
त्रिकालम्‌ । “सितनिगमि..' इत्यादिना धत्त इति धातुः कालः । पृथिवीं पर्यशायतं 
पर्य्ञाययतम्‌ । स्थापितवन्तौ स्थः । हे नासत्या परावतो दूरतोऽप्यागन्तुमिति शेषः । तिस्रो 
लोकत्रयसम्बन्धिन्यो रथ्या रथ्याः । युवयोः सुगमाः सन्ति । तस्मागतोऽन्तरात्मा वात इव । 
स्वसराणि सर्वेषु दिनेषु । गच्छतम्‌ आगच्छतम्‌ ।। ७ ॥ 


मन्त्रार्थमञ्जरी- पञ्चमो वर्गो भाष्यकृता शिष्यबुद्धिशिक्षार्थ न व्याख्यातः इति सम्प्रदायविदः, 
टीकाकृता तु व्याख्यातः । हे अश्विना अश्विनी । दिवेदिवे । त्रिः कालत्रये । युबाम्‌ नः, 
अस्माकम्‌ । यजता याज्यौ, यजतेः कर्मण्यतच्प्रत्ययः | भवतम्‌ इति शेषः । यौ त्रिधातु 
त्रिकालम्‌, “सितनिगमिमसिसच्यविधशञ्क्रुशिभ्यस्तुन्‌' इत्युणादिसूत्रेण दधातेः तुन्प्रत्ययः, धत्त 
इति धातुः कालः । पृथिवीम्‌ । परि अशायतम्‌ स्थापितवन्तौ स्थः । हे नासत्या नासत्यौ । 
पराबतः दूरतः अपि आगन्तुम्‌ इति शेष: । तिस्रः लोकत्रयसम्बन्धिन्यः । रथ्या रथ्याः, 
रथमार्गाः । युवयोः सुगमाः सन्ति तस्मात्‌ आत्मेव वातः जगतोऽन्तरात्मा वात इव । स्वसराणि 
सर्वेषु दिनेषु । गच्छतम्‌ आगच्छतम्‌ ।। ७ ॥। 


स्कन्द- त्रिः बहुकृत्वः नः अस्मान्‌ हे अश्विनौ ! यजता नेदमामन्त्रितम्‌, अननुदात्त- 
त्वात्‌ । प्रत्यक्षकृतश्चायं मन्त्रः | अतः यत्तच्छब्दावध्याहृत्यैकवाक्यता नेया । यौ यजता यष्टव्यौ 
यागाही दिवेदिवे अहन्यहनि तौ परि त्रिधातु पृथिवीम्‌ त्रिधात्विति पृथिवीसामानाधिकरण्यात्‌ 
व्यत्ययेन नपुंसकता । पृथिवीाब्देनापि समस्तभूमण्डलवचनेनैकदेशोऽत्र लक्ष्यते । त्रिभिरपि 
रसैरूपेतां निवासभूमिम्‌ । परि अशायतम्‌ अइनोतेरिदं ण्यन्तस्य छान्दसं रूपम्‌ । पर्यशायतं 
परिप्रापयतम्‌ । दत्तमस्मभ्यमित्यर्थः । अथवा न इति षष्ठी पृथिवीविशेषणार्था | पृथिवी च 
वेदिरभिप्रेता । अशायतमित्यपि प्रकृत्यन्तरस्यैवाश्नोते रूपम्‌ । अस्माकं स्वभूतां वेदिलक्षणां 
पृथिवीं परि अझायतम्‌ अइनुवाथाम्‌ । सर्वतो व्याप्लुतमित्यर्थ: । अथवा अझायतमिति शेते 
रूपम्‌ । शेतिश्र स्थानार्थः । शुद्धो5प्याड्पूर्वार्थ द्रष्टव्यः । सर्वत आतिष्ठतम्‌ । अवष्टभ्य 
तिष्ठतमित्यर्थः । त्रिधात्विति धातुराब्दो यद्यन्नरसवचनः ततः पूर्ववत्‌ पृथिवी विशेषणम्‌ । त्रिभी 

रसैरूपेतां वेदिलक्षणां पृथिवीमिति । अथ धातुशब्दः कालवचनः । ततः क्रियाविशेषणम्‌ । 
त्रिषु पूर्वाह्ममध्यन्दिनापराह्ललक्षणेषु कालेषु भवं त्रिधातु अशायतम्‌ । सर्वासु यागवेलासु- 
अझायतमित्यर्थः । किञ्च तिस्रः अपि अस्मदीया ऐष्टिकपाशुकसौमिकलक्षणा वेदीः । हे नासत्या! 
नासत्यनामानौ ! यद्यपि चाश्विनोरन्यतरस्येदं नामधेयं तथापि साहचर्यादुभयोर्व्यपदेशः । रथ्या! 
रथस्य वोढारौ ! यज्ञान्‌ प्रति प्रापयितारौ! रथे वा साधू ! परावतः दूरनामैतत्‌ (तु.निघ.३, 
२६) । तात्स्थ्याचचात्र ताच्छब्दम्‌ । दूरस्था अपि आत्मेव वातः आत्मशब्देनात्र आत्म- 
सम्बन्धात्‌ मन उच्यते । वात इत्यपि लुप्तेवशब्दम्‌ उपमानमेव द्वितीयम्‌ । मन इव च वात 
इव च । यथा वायुमनसी शीघ्र गच्छतः तद्वत्‌ । स्वसराणि अहर्नामैतत्‌ (तु.निघ. १,९) । 
सप्तम्यर्थे चात्र प्रथमा । यजनीयेष्वहस्सु शीघ्रं गच्छतम्‌ । अथवा आत्मेति वातस्यैव विशेषणम्‌ 
न पृथगुपमानम्‌ । वातो हि सर्वस्यात्मा, सर्वशरीराणां पाञ्चभौतिकत्वात्‌ । यथा सर्वस्यात्मा 
वातः शीघ्रं गच्छति तद्वच्छीघ्रं गच्छतमिति । अनयोश्रार्धर्चयोः पूर्वेण निवासभूमिप्रापिराशास्यते, 
परेण यागकालेषु वेदिगमनमित्यस्यां तावत्‌ कल्पनायामपौनरुत्तयमेव । यदा तु पूर्वेण वेदि- 
व्याप्तिरुक्ता, तदा परेण वेदिगमनमुच्यते । गमनोत्तरकालं व्या्तिः पूर्वेणेत्येवमपौनरुक्त्यम्‌ । 
वाक्यभेदाद्वा अर्धर्चयोस्तुल्यार्थत्वेऽप्यपौनरुत्तयमेवेति ।। ७ ॥। 


वेङ्कट- अश्‍विनी! यजनीयौ अहः त्रिः अस्मात्‌ वेदिभूताम्‌ पृथिवीम्‌ बर्हिषा त्रिधातुना 
परि अशायतम्‌ परितः स्तारितवन्तौ । त्रिधातु तिस्रो वेदीः नासत्यौ ! रथ्यौ ! दूरात्‌ 
आगच्छतम्‌ । व्याप्त इव वायुः अहानि । यथा वायुर्दिवसेषु सञ्चरति ।। ७ ॥ 


मुद्रल- हे अख्विना ! अश्विना ! दिवेदिवे प्रतिदिनम्‌ यजता यष्टव्यौ युवा नः 
अस्मदीयाम्‌ पृथिवीम्‌ वेदिरूपां भूमिम्‌ परि सर्वतः प्राप्य त्रिधातु कक्ष्यात्रययुक्ते आन्तीर्णे बहिषि 
प्रि: त्रिवारम्‌ । अशायनम्‌ शयनं कुरुतम्‌ । हे नासत्या । सत्यवन्तौ! रध्या । रथ्यौ! 
रथस्वामिनी । तिस्रः त्रिसङ्खयाका एष्टिकपपाशुकसौमिकरूपाः वेदीः परावतः दूरदेशात्‌ चुलोकात्‌ 
गच्छतम्‌ । दृष्टान्तः । स्वसराणि शरीराणि आत्मेव वातः वया प्राणिनामात्मभूतः प्राणवायु: 
तदीयानि झारीराणि गच्छति तद्वत्‌ ।। ७ ॥ 


सायण- हे अख्विना दिवेदिवे प्रतिदिनम्‌ । दिवेदिवे 'द्यविद्यवि’ (नि.१.९.११) इति 
अहर्नामसु पठितत्वात्‌ । 'यजता यष्टव्यौ युवां नः अस्मदीयां पृथिवीं वेदिरूपां भूमिं परि 

सर्वतः प्राप्य त्रिधातु कक्ष्यात्रययुक्ते आस्तीर्णे बर्हिषि त्रिः त्रिवारम्‌ अशायत शयन कुरुतम्‌ । 
हे रथ्या रथ्यौ रथस्वामिनौ तिस्रः त्रिसंख्याकाः ऐश्टिकपाशुकसौमिकरूपा वेदीः गच्छतम्‌ । 
तत्र दृष्टान्तः । स्वसराणि शरीराणि आत्मेव वातः । यथा प्राणिनामात्मभूतः प्राणवायुस्तदीयानि 
शरीराणि गच्छति तद्वत्‌ । यजता । यजतेः भूमृदृशि.....' (उ.सू.३.३९०) इत्यादिना अतच्‌ । 
'चितः' इत्यन्तोदात्तत्वम्‌ । त्रिधातु । त्रेधा धीयते निधीयते इति त्रिधातु । 'सितनिगमि....” 
(उ.सू १.६९) इत्यादिना धाञः तुन्‌ । नित्तवादादयुदात्तत्वम्‌ । समासे कृदुत्तरपदप्रकृतिस्वरत्वेन 
तदेव शिष्यते । “सुपां सुलुक्‌’ इति सप्तम्या लुक्‌ । अशायतम्‌ । अदादित्वात्‌ शपो लुक्‌ । 
अशयातामित्यस्य हस्वदीर्घयो्व्यत्यासः । नासत्या । सत्सु साधू सत्यौ । न सत्यौ असत्यौ । 
न असत्यौ नासत्यौ । “सत्यावेव नासत्यावित्यौर्णवाभः' (निरु.६.१३) इति यास्कः । 
नग्रा्रपान्‌' इत्यादिना नञः प्रकृतिभावः । रथ्या । रथाहौ स्वामिनावित्यर्थः । 'छन्दसि च! 
(पा.सू.«.१.६७) इति यप्रत्ययः । स्वसराणि । सरन्ति गच्छन्तीति सरा इन्द्रियाणि । 
स्वकीयाः सरा येषां शरीराणाम्‌ । बहुब्रीहौ पूर्वपदप्रकृतिस्वरत्वम्‌ || ७ || 


सिद्धाज्षमम- हे अझ्विना अख्विनौ, दिवेदिवे अहरहः यजता यजनीयौ युवां नः 
अस्मदीया पृथिवीम्‌ जागरितस्थानां अन्नमयक्षेत्रभूतां भूमिं, तत्सदृशीं चितिं, परि परितः त्रिः 
प्राप्य त्रिधातु त्रयो धातवः धारकाः कक्ष्यात्रयभूताः अन्नमयाद्याधारतत्तवत्रयात्मकाः यस्मिन्‌ कर्मणि 
तत्‌ अशायतम्‌ अशयातां, शयनं कुरुतम्‌ । हे रथ्या नासत्या रथस्वामिनौ अखिनौ, तिलः 
उक्तलक्षणां त्रिकक्ष्यायुक्तां पृथिवीमित्यर्थः परावतः परस्मात्‌ स्थानादत्यन्तदूरात्‌ गच्छतम्‌ 
प्राप्रुतम्‌ । तत्र दृष्टान्तः आत्मा इव आत्मभूतः वातः प्राणवायुः स्वसराणि स्ववासस्थानानि 
यथा गच्छति तद्वत्‌ । आत्मा जीवः प्राणात्मा यथा स्वीयं शरीरं प्रविशति तथा अश्विनी 
परमाद्धाप्नः आगत्य त्रिकक्ष्यायुक्ते पार्थिवस्थानमस्मदीयं वेदिस्थानीयं शरीरं प्रविजञतामिति प्रार्थना । 
यजता यजतेः अतच्‌ प्रत्ययः । अशायतम्‌ अशयातां, हस्वदीर्घयोर्व्यत्ययः । रथ्या-रथाही, 
यप्रत्ययः । नासत्या, स्वसराणि, व्याख्यातौ प्रथमानुवाके ।। ७ ।। 


ऋक्संहिता पदपाठसहिता 


त्रिरँश्चिना सिन्धुभिः सप्तमातृभिखय॑ आहावास्रेधा हविष्कृतम्‌ । 
तिस्रः पृंथिवीरुपरिं प्रबा दिवो नाकं रक्षेथे युर्भिरक्तुभि्हितम्‌ ॥ ८ ॥ 

त्रिः । अश्विना । सिन्धुँदभिः । सप्तमातृदभि; । त्रय॑ः । आऽहावाः । त्रेधा । हविः । कृतम्‌ । 


तिस्रः । पृथिवीः । उपरिं । प्रवा । दिवः । नार्कम्‌ । रक्षेथे इतिं । युऽभिंः । अक्तुऽभिंः । 
हितम्‌ ॥ ८ ॥ 

ऋग्भाष्यटीका- त्रिरश्विना । हे अश्विनौ युवाम्‌ । सिन्धुभिर्नदीभिः सप्तमातृभिश्च सह । 
वेयुत्तरेत्युक्तास्तिस्र: पृथिवीः प्रत्यागच्छतम्‌ । यतो युवां प्रति त्रयः सवनत्रयसम्बन्धिनः । 
आहवाः आह्वानानि क्रियन्ते । तथा त्रेधा हविश्च कृतम्‌ । यौ दिवोऽप्युपरि । प्रवा प्रवौ । 
प्रकृष्टगतिमन्तौ । वागतिगन्धनयोः विच्‌ । यौ च नाकं स्वर्ग दुभिर्दिनैः दिनेषु अ्तुभीरात्रिभिः 
रात्रिषु च । हितं यथा तथा । रक्षेथे रक्षथः ।। ८ ॥ 


मन्त्रार्थमञ्जरी- हे अश्विना अश्विनो । युवाम्‌ त्रिः । सिन्धुभिः नदीभिः । सप्तमातृभिः । 
च सह । वेचुत्तरा इत्युदुक्ताः तिस्रः पृथिवीः प्रत्यागच्छतम्‌ यतो युवां प्रति त्रयः, सवनत्रय- 
सम्बन्धिनः । आहावाः आह्वानानि । क्रियन्ते यथा त्रेधा । हविः कृतम्‌ हविश्च कृतम्‌ । 
दिवः अपि उपरि । प्रवा प्रकृष्टगतिमन्तौ, “वा गतिगन्धनयोः’ विच्‌ । यौ च नाकम्‌ स्वर्गम्‌ । 
युभिः दिनैः दिनेषु । अक्तुभिः रात्रिभिः रात्रिषु । च हितम्‌ यथा भवति तथा । रक्षेथे ।। 


स्कन्द- त्रिः बहुकृत्वः हे अश्विनी ! सिन्धुभिः सप्तमातृभिः स्यन्दनात्‌ सिन्धवः सोमा 
उच्यन्ते । सप्त छन्दांसि मातृभूतानि अभिषवद्वारेण वा निर्मातृणि येषां ते सप्तमातरः सोमा 
एव । उभयत्र इत्थम्भूतलक्षणे तृतीया । छन्दोभिरभिषुतैः सोमैः सम्बद्धाः । त्रयः आहावाः 
कूपादः सनिधौ प्रभूतादकं गवादीनां निपानमाहाव इति प्रसिद्धं लोके । तत्स्थानीयाः त्रयः । 
किम्‌ । सामर्थ्यात्‌ कृतशब्दः परस्ताच्छरुतोऽनुषक्तव्यः । युष्मदर्थं कृताः । केन सामर्थ्यादस्माभिः । 
कतम पुनस्ते । पूतभृदाधवनीयद्रोणकलाः । बहुकृत्वोऽस्माभिर्युष्मदर्थं सर्वैः छन्दोभिरभिषुतानां 
सोमानां पूर्णा आहावस्थानीयाः पूतभृदाघवनीयद्रोणकलशाः त्रयोऽप्युपकल्पिता इत्यर्थः । न 
च केवलाः । कि तर्हि । अन्यदपि पुरोडाशादि सवनविभागेन त्रेधा हविः कृतम्‌ । किञ्च 
तिस्रः पृथिवीः उपरि प्रवा दिवः पृथिवीदाब्देनात्र साहचर्यात्‌ सर्वे लोका उच्यन्ते । उपरीत्येतत्‌ 
दिव इत्यतन सम्बध्यते । प्रवेति । प्रवातिर्गतिकर्मा (तु.निघ.२,१४) । न चेदमामन्त्रितम्‌, 
अननुदात्तत्वात्‌ । रक्षेथे इति मध्यमपुरुषसंयागात्‌ । अयमप्यर्धर्चः प्रत्यक्षकृतः । अतो 
यत्तच्छब्दावध्याहत्यकेवाक्यता कल्प्या । यो युवां त्रीनपि लोकानुपरि च द्युलोकस्य प्रवा गन्तारौ 

तौ नाकं स्वर्ग स्वेन व्यापारेण रक्षेथे । न च केवलम्‌ । किन्तर्हि । युभिः अक्तुभिः “चुः 
(निघ. १,९) इत्यहर्नाम । अक्तुः (निग.१,७) इति रात्रिनाम । उभयत्र च सहयोगलक्षणा 
तृतीया । अहोभिः रात्रिभिरच सह । कीदृशम्‌ । हितम्‌ उपकारकं सर्वप्रजानाम्‌ ।। ८ ॥ 


वेङ्कटमाधव- सप्तादित्यरञ्मयो मातरो यासां नदीनां ताभिः अखिनौ! त्रिः कृतम्‌ । 
एतद्विशदमाह- त्रय इति । कूपस्य समीपं प्रभूतोदकं निपानमाहावः । त्रयः आहावाः कृताः । 
एतदेव स्पष्टमाह- त्रेधा इति । द्रोणकलश आधवनीयः पूतभृत्‌ (तु.तै.३,२,१,२) इति त्रय 
आहावास्तेषु त्रेधा सोमः कृतः । एवं कृते तिस्रः वेदीः अभि प्रवनेन दिवः आगच्छतम्‌ 
युवाम्‌ अहोरात्रैः निहितम्‌ आदित्यम्‌ रक्षेथे || ८ || 


मुद्रल- हे अश्विना ! अश्विनौ! सप्तमातृभिः सप्तसङ्घयाकाः गङ्गादिनद्यः मातरः 
उत्पादिका येषां जलविशेषाणां ते सप्तमातरः । तैः सिन्धुभिः स्वन्दनस्वभावैः जलैर्वसती- 
वरीनामभिः त्रिः सोमात्रिसंख्याकाः द्रोणकलाधवनीयपूतभृदाख्या निष्पन्ना इति शेष: । तेषु 
त्रिषु पात्रविशेषेषु त्रेधा त्रिभिः प्रकारैः सवनत्रयगतैः हविः कृतम्‌ सोमाख्यं हविः सम्पादितं 
द्रव्यं वर्तते इति शेष: । तिस्रः पृथिवीः उपरि त्रिभ्यः पृथिव्यादिलोकेभ्य ऊर्ध्वम्‌ प्रवा प्रवन्तौ 
गच्छन्तौ युवाम्‌ दिवः नाकम्‌ द्युलोकसम्बन्धिनमादित्यम्‌ रक्षेथे । कीदृशं नाकम्‌ । युभिः 
अहोभिः अक्तुभिः रात्रिभिश्र हितम्‌ स्थापितम्‌ । अहनि सूर्य उदेति रात्रावस्तं गच्छति- 
इत्येवमहोरात्राभ्यां सूर्यो व्यवस्थाप्यत इत्यर्थः ।। ८ ॥ 

सायण- हे अश्विना सप्तमातृभिः । “इमं मे गङ्गे’ (ऋ.सं. १०.७५.५) इत्यादिमन्त्रोक्ताः 
सप्तसंख्याका गङ्गाद्या नद्यो मातर उत्पादिका येषां जलविरोषाणां ते सप्तमातरः | तैः सिन्धुभिः 
स्यन्दनस्वभावैर्जलैर्वसतीवरीनामभिः त्रिः सोमाभिषवः कृत इति शेषः । तथा चान्त्र ब्राह्मणे 
समाम्नातम्‌- अष्टौ कृत्वोऽभिषुणोति एकादश कृत्वो द्वितीयं द्वादश कृत्वस्तृतीयम्‌ (तै.सं. 
६.४.५.१-२) इति । आहाबाः यथोक्तजलयुक्तस्य सोमस्याधारभूताः कूपसदृशाः त्रयः 
त्रिसंख्याका द्रोणकलझ्ाधवनीयपूतभृदाख्या निष्पना इति शेषः । तेषु त्रिषु पात्रविरेषेषु त्रेधा 
त्रिभिः प्रकारैः सवनत्रयगतैः हविष्कृतं सोमाख्यं हविः सम्पादितं द्रव्यं वर्तते इति शेषः । 
तिस्रः पृथिवीरुपरि त्रिभ्यः पृथिन्यादिलोकेभ्य ऊर्ध्वं प्रवा प्रवन्तौ गच्छन्तौ युवां दिवो नाकं 
चुलोकसम्बन्धिनमादित्य रक्षेथे । कीदृशं नाकम्‌ । चुभिः अहोभिः अक्तुभिः रात्रिभिइच हितं 

स्थापितम्‌ । .अहनि सूर्य उदेति रात्रावस्तं गच्छतीत्येवमहोरात्राभ्यां सूयो व्यवस्थाप्यते इत्यर्थः । 
सप्तमातृभिः । बहुत्रीहिस्वरः । आहावाः । “निपानमाहावः” (पा.सू.३.३.७४) इति आइ्पूर्वात्‌ 
हृयतेः अप्प्रत्ययः सम्प्रसारणं वृद्धिरव निपातनात्‌ । थाथादिना उत्तरपदान्तोदात्तत्वम्‌ । प्रवा । 
च्युङ्‌ ग्रुङ गतौ । प्रवेते गच्छतः इति प्रवौ । पचाद्यच्‌ । “सुपां सुलुक्‌’ इति आकारः । 
नाकम्‌ । न अस्मिन्‌ अकम्‌ अस्तीति नाकः । 'नभ्राग्नपान्‌’ इत्यादिना नञः प्रकृतिभावः । 
द्युभिः । 'उडिदम्‌’ इत्यादिना प्राप्तस्य विभत्तयुदात्तस्य दिवो झल्‌ (पा.सू.६.१.१८३) इति 
प्रतिषेधः || ८ ॥ 


सिद्धाञ्जनम्‌- हे अश्विना अश्विनी, सप्तमातृभिः सप्तत्त्वात्मिकाः मातृस्थानीयाः आपः 
यासां ताभिः सिन्धुभिः स्यन्दनशीलाभिः नदीभिः शोधयन्तीभिः त्रिः सोमसंस्कारः कृत इति शेष: । 
तथा त्रयः विसंख्याकाः आहावाः कूपस्थानीयाः सोमस्याधारपात्रभूताः सिद्धा भवन्तीति शेषः! 
त्रेधा त्रिभिः प्रकारः, दैव्यसमयानुसारेण त्रिधा समर्पणीयं हविः सोमरूपं कृतं सम्पादितम्‌ । 
तिस्रः पृथिवीः उपरि तिसृभ्यः भूर्भुवस्स्वरिति लोकत्रयवर्तिनीभ्यः भूमिभ्यः ऊर्ध्वं प्रवा प्रवौ 
प्रवन्तौ गच्छन्तौ युवां दिवः गुसम्बन्धिनं नाकम्‌ स्वलोकभूतं ज्योतिरात्मानं सूर्य रक्षेथे रक्षथः। 
कीदृशं नाकम्‌ ? द्युभिः अहोभिः अक्तुभिः रात्रिभिः च हितम्‌ स्थापितम्‌ । प्रवा-प्रङ्‌ गतो 
प्रवते गच्छत इति प्रवौ । सप्षतत्त्वात्मकचित्तेजोवाहिनीभिः शक्तिभिः सर्वसत्तोपभोगसारभूतः 
संमदात्मा सोमः संस्कृतः । तदाधारपात्राणि अन्नमयादीनि कूपसदृशानि त्रीणि सिद्धानि । हे 
अश्विनी परिगृह्येमं मधुपातमौ युवां त्रैलोक्यादूर्ध्वं गच्छतम्‌ । गत्वा च तत्र नः उत्तमं ज्योतिः 
रक्षतम्‌ । तच्च सूर्याख्यं नाकपदवाच्यं “स्व? नैकेन अहा प्रतिष्ठापितम्‌ । “चुभि:” अहोभिः 
प्रकाशदशा लक्षिताः । ‘अक्तुभिः? रात्रिभिन्प्रकाशदशाश्चेति बोध्यम्‌ । अह्ला अनुवाकं अधीते 
इतिवत्‌ अपवर्गे तृतीया । पर्यायेण प्रकाशाप्रकाशदशाभिः अन्तर्यजनगताभिः निष्पादितं उत्तमं 
नाफपदं नः । तद्रक्ष्यतां युवाभ्यामस्मदर्थम्‌ इति सूक्ष्मं तत्वम्‌ ॥ ८ ॥ 


ऋक्संहिता पदपाठसहिता 
कश्त्री चक्रा त्रिवृतो रथ॑स्य १ _त्रयों वन्धुरो ये सनीळाः । 
कदा योगों वाजिनो रास॑भस्य येन॑ यज्ञं नासत्योपयाथः ।। ९ ॥ 

क॑ । त्री । चक्रा । त्रिवृतः । रथंस्य । क॑ । त्रय॑ः । बन्धुरः । ये । सञनीळा: । कदा । 
योगः । वाजिन॑ः । रास॑भस्य । येन॑ । यज्ञम्‌ ¦ नासत्या । उपड्याथः: ॥ ९ ॥ 


ऋग्भाष्यटीका- क । हे नासत्यौ युवयोख्रिवृतस्रीन्लोकान्वृणोतीति त्रिवृत्‌ तस्य रथस्य । 
त्री त्रीणि । चक्रा चक्राणि | क । दर्शनोत्कण्ठयैवं पृच्छति । तस्य च रथस्य । बन्धुरो 
बन्धुरा उन्नता नतास्रयः प्रदेशाः क । कथं भूताः ये सनीळाः सनीडा: । तस्मिंश्च रथे रासभस्य 
वाजिनो योगः कदा नु भविष्यति । कथं भूतो येन रथेनास्मदीयं यज्ञमुपयाथः ।। ९ ।! 


मन्त्रार्थमञ्जरी- हे नासत्या नासत्यौ । युवयोः त्रिवृतः त्रीह्लोकाँन्वृणोतीति त्रिवृत्‌, तस्य । 
रथस्य । त्री त्रीणि । चक्रा चक्राणि । क दर्शनोत्कण्ठयैवं पृच्छति । तस्य च रथस्य बन्धुरः 
बन्धुरः, बन्धुराः, उन्नतानताः । त्रयः प्रदेशाः क । कथं भूताः ? ये । सनीळाः सनीडाः । 
तस्मित्रथे रासभस्य वाजिनः योगः कदा नु भविष्यति कथं भूते ? येन रथेन । अस्मदीयम्‌ 
यज्ञम्‌ उपयाथः ।। ९ ॥ 


स्कन्द- क त्री चक्रा त्रीणि चक्राणि त्रिवृतः त्रिभिश्चक्रैर्वर्तति गच्छतीति त्रिवृत्‌ । तस्य 
त्रिवृतो युष्मदीयस्य रथस्य अवयवभूतानि । क वा त्रयः बन्धुरः सारथिस्थानं बन्धुर्‌ उच्यते । 
ये सनीळाः समानस्थानाः एकस्मिन्नेव प्रदेशों स्थिताः । मानुषस्य शकटस्येव न भिन्नप्रदेशवर्तिन 
इत्यर्थः । कदा योगः रथे नियोजनम्‌ । वाजिनः वेगवतः । रासभस्य युष्मदीयस्य अश्वस्य | 
कदा युष्मदीयोऽश्वो रथे नियोक्ष्यत इत्यर्थः । येन अश्वेन यज्ञम्‌ हे नासत्यौ! उपयाथः 
उपगच्छथः । किमसनिहितानि वां गमनसाधनानि येन नागच्छथ इत्येव मागमनविलम्ब- 
नादुपालम्भोऽयम्‌ ।। ९ ॥ 

वेङ्कटमाधव- क त्रीणि चक्राणि त्रिमिइचक्रैर्वर्तमानस्य युवयोः रथस्य । क वा त्रयः 
फलकाः सङ्घाटाः । प्रउगाकारस्य कोणेषु त्रयः फलकाः सङ्घाटा भवन्ति । ये सनीडाः एकस्मिन्‌ 
रथे फलकाः सङ्घटिताः । कदा च योगः रथे युवयोः बलवतः रासभस्य । येन रासभेन नासत्यौ! 
यज्ञम्‌ उपगच्छथः ॥ ९ || 

मुद्रल- हे नासत्या । अश्विनौ! त्रिवृतः त्रिसङ्कचाकैरधिभिरुपेतस्य भवदीयस्य रथस्य 
ईषाद्वयं पूर्वभागे संयुज्यते । सेयम्‌ एका अश्रिः । पृष्ठभागे वियुज्यते । तत्र कोणद्वयं सम्पद्यते । 

ईदृशस्य रथस्य सम्बन्धीनि त्री चक्रा त्रीणि चक्राणि क कुत्र स्थितानि इत्यस्माभिर्न दृश्यते । 
ये काष्ठविशेषाः सनीळाः नीळं गृहसदृशं रथस्योपयुपवेशनस्थानम्‌, तेन सह वर्तन्ते इति 
सनीळाः । ते काष्ठविशेषाः बन्धुरः नीडबन्धनाधारभूता त्रयः अक्षेण सहिते द्वे ईषे इत्येवं 
त्रिसङ्घयाकाः क कुत्र स्थिता इति अस्माभिर्न ज्ञायते । वाजिनः बलवतः रासभस्य भवदीयाश्च- 
स्थानीयस्य गर्दभस्य योगः रथे योजनम्‌ कदा कस्मिन्‌ काले । निष्पन्नमिति अस्माभिर्न दृस्यते । 
येन चक्रत्रयनीडकाष्ठत्रयरासभयोजनसहितेन रथेन यज्ञम्‌ अस्मदीयं यागस्थानम्‌ युवाम्‌ उपयाथः 
प्राप्रुथः । तादृशस्य रथस्येति पूर्वत्रान्वयः || ९ ॥ 


सायण- हे नासत्यौ अखिनी त्रिवृत्र; त्रिसंख्याकैरश्रिभिरुपेतस्य भवदीयस्य रथस्य ईषाद्वयं 
पूर्वभागे संयुज्यते । सेयम्‌ एका अश्रिः । पृष्ठभागे वियुज्यते । तत्र कोणद्वयं सम्पद्यते । 
ईदृशस्य रथस्य सम्बन्धीनि त्री चक्रा त्रीणि चक्राणि क । कुत्र स्थितानीत्यस्माभिर्न दृश्यते । 
ये काष्टविशेषाः सनीळाः । नीळं गृहसदृशं रथस्योपरि उपवेशस्थानम्‌ । तेन सह वर्तन्ते इति 
सनीला: । ते काष्ठविशेषा: बन्धुरः नीडबन्धनाधारभूताः त्रयः अक्षेण सहिते द्वे ईषे इत्येवं 
त्रिसङ्घयाकाः क । कुत्र स्थिता इत्यस्माभिर्न ज्ञायते । वाजिनः बलवतः रासभस्य भवदीयाइव- 
स्थानीयस्य गर्दभस्य योगः रथे योजनं कदा कस्मिन्‌ काले निष्पन्नम्‌ इत्यस्माभिर्न दृश्यते । 
येन चक्रत्रयनीडकाष्टवयरासभयोजनसहितेन रथेन यज्ञम्‌ अस्मदीयं यागस्थानम्‌ 'उपयाथः युवां 
प्राप्रुथः । तादृशस्य रथस्येति पूर्वत्रान्वयः । त्री चक्रा । उभयत्रापि 'शेश्छन्दसि बहुलम्‌’ इति 
शेलोप: । बन्धुरः । बन्धेः औणादिकः उरप्रत्ययः । वत्वं छान्दसम्‌ । सनीळाः । “वोपसर्जनस्य” 
इति सभावः || ९ ॥ 


सिद्धाञ्जनम्‌- हे नासत्यौ अख्विनौँ, त्रिवृतः त्रिभित्रियते वर्त्यते वा भागैः त्रिवृत्‌ तस्य 
त्रिधाभूतस्य रथस्य युष्मदीयस्य त्री त्रीणि चक्रा चक्राणि क कुत्र सन्ति? अस्मदीयः सन्नाहो 
भवत्येव, युष्मदीयो रथस्तु अद्यापि न लक्ष्यते, क्षिप्रं कृपां कुरुतं, सबाहो रथ आगच्छतु 
इत्याह- ये सनीळाः नीडवत रथस्योपरि निवेशनस्थानं तेन सह वर्तन्ते ते बन्धुरः नीडबन्धना- 
धारभूताः त्रयः आधारस्तम्भाः क कुत्र स्थिताः? कदा कस्मिन्‌ काले वा वाजिनः अइव- 
स्थानीयस्य रासभस्य गर्दभस्य (रासभस्य आख्विनवाहत्वं प्रसिद्धम्‌ ) योगः रथसंयोजनं 
निष्पन्नमिति नास्माभिर्जायते । येन त्रिचत्रिनीडरासभयोगवता रथेन यज्ञम्‌ अस्मदीयं यजनं 

उपयाथः युवां प्राप्रुथः । त्री चक्रा उभयोः शेलोपः छन्दसि । बन्धुरः बन्धेरौणादिक उरप्रत्ययः, 
बस्य वत्वं छान्दसम्‌ ।। ९ ॥ 


ऋक्संहिता पदपाठसहिता 


आ नासत्या गच्छतं हयते हविर्मध्वः पिबतं मधुपेभिरासभिः । 

युवोहिं पूर्वं सवितोषसो र्थमृताय चित्रं घृत॑न्तमिष्य॑ति ॥ १० ॥ 

आ । नासत्या । गच्छतम्‌ । हूयतें । हविः । मध्व॑ः । पिबतम्‌ । मधुऽ्पेभिंः । आसऽभिः । 
युवोः । हि । पूर्वम्‌ । सविता । उषसः । रथ॑म्‌ । क्रताय॑ । चित्रम्‌ । धृतड्व॑न्तम्‌ । 
इष्यति ।। १० ॥ 


ऋम्भाष्यटीका- आनासत्या । हे नासत्यावागच्छतम्‌ । युवां प्रत्यस्माभिर्हविर्हृयते । 
किं च मधुपेभिः सोमपैः आसभिरास्यैः । मध्वो मधु सोमम्‌ । पिबतम्‌ । उषसोऽपि वक्ष्य- 
माणत्वाद्वहुवचनम्‌ । युबोः युवयोश्चित्रम्‌ अद्भुतम्‌ । घृतवन्तं दीसतिमन्तं रथम्‌ । सवितोषस 
इति व्यत्ययेन । सवितुः सुतोषाः । ऋताय यज्ञाय । यज्ञ गन्तुम्‌ । पूर्व प्रथमत एवेष्यति 
गच्छति हि । तया सहागच्छतमिति भावः || १० ॥। 


मन्त्रार्थमञ्जरी- हे नासत्या नासत्यौ । आ गच्छतम्‌ । युवां प्रत्यस्माभिः हविः हूयते । 
किं च मधुपेभिः सौमपैः । आसभिः आस्यैः । मध्वः मधु सोमम्‌ । पिबतम्‌ । उषसोऽपि 
वक्ष्यमाणत्वात्‌ आसभिः’ इति बहुवचनम्‌ । युवोः युवयोः । चित्रम्‌ अद्भुतम्‌ । घृतबन्तम्‌ 
दीप्तिमन्तम्‌ । रथम्‌ । “सविता, उषसः’ इति व्यत्ययेन, सवितुः सुतोषाः । ऋताय यज्ञाय, 
यज्ञं गन्तुम्‌ । पूर्वम्‌ प्रथमतः । एव इष्यति गच्छति । हि । यथा सहागच्छतम्‌ इति भावः || 


स्कन्द- हे नासत्यौ ! आ गच्छतम्‌ युवाम्‌ । कि कारणम्‌ । यस्मात्‌ सोमलक्षणम्‌ 
हविः हूयते । आगत्य च मध्वः मधुस्वादमिदं मधुस्वादस्य वाऽस्य एकदेशं स्वांशलक्षणम्‌ 
पिबतम्‌ । मधुपेभिः आसभिः व्यत्ययेनेदं बहुवचनम्‌ । मधुपाभ्यामास्याभ्याम्‌ । कस्मा- 
दागच्छावः । उच्यते । युवोः हि हिशब्दो यस्मादर्थे । यस्मात्‌ युवयोः स्वभूतम्‌ । पूर्वम्‌ 
क्रियाविशेषणमेतत्‌ । अन्याभ्यो देवताभ्यः प्रथमम्‌ । सविता यजमाननामधेयमेतत्‌ शाकपूणिना 
पठितम्‌ । सर्वस्य यज्ञस्य प्रसविता अभ्यनुज्ञाता यजमानः । उषसः च स्वभूतम्‌ रथम्‌ क्रताय 

ऋ गतौ । यज्ञ प्रति गमनाय । चित्रम्‌ विचित्रं पूजनीयं वा घृतबन्तम्‌ उदकवन्तम्‌ इष्यति 
इच्छतेरयं व्यत्ययेन इयन्‌ । इच्छति । यस्मात्‌ यजमानः युष्मदीयम्‌ औषसं च रथं पूर्वमिच्छति 
तस्मादागच्छतमित्यर्थः । अथवा सविता प्रकाराद्वारेण सर्वस्य प्रसविता सूर्य उच्यते । उषस 
इत्येतञ्च ऋतायेत्येतेन सम्बध्यते । इष्यतीत्यपि भूतकाले लट्‌ व्यत्ययेन द्रष्टन्यः । यस्मात्‌ 
युवयोः स्वभूतं रथं पूर्वमतीते काले सविता सर्वस्य प्रसविता सूर्य स्वदुहितुरुषसः ऋताय गमनाय 
इष्यति इष्टवान्‌ प्रार्थितवान्‌ । तदेतत्‌- आ वां रथं दुहिता सूर्यस्य’ (१,११६, १७) । 
इत्यत्र वक्ष्यति कक्षीवान्‌ । यस्मात्‌ सूर्यप्रभृतिभिः देवैरप्युषसो गमनाय प्रार्थितरथौ स्थः । 
तस्मात्‌ महात्मकत्वादागच्छतमित्यर्थः || १० ॥ 


वेइटमाधव- आ गच्छतम्‌ नासत्यौ ! हृयते हविः । तं सोमम्‌ पिबतम्‌ सोमपैः 
आस्यैः । बहुवचने न तात्पर्यमस्ति । यद्वा बहूनि भवन्ति देवशरीराणि । युवयोः हि रथम्‌ 
तरित्रम्‌ उदकन्तम्‌ उषसः पूर्वम्‌ अपररात्र एव सविता दिवसकरणाय इच्छति प्रेरयति वेति ।। 


मुद्रल- हे नासत्या । अश्विनो! इह कर्मणि आ गच्छतम्‌ । अत्रास्माभिः हविः हृयते । 
युवां च मधुपेभिः मधुरद्रव्यपानयुक्तैः आसभिः भवदीयैरास्यैः मध्वः मधुरद्रव्याणि हवींषि 
पिबतम्‌ । सविता सूर्यः उषसः पूर्वम्‌ उप कालात्पुरा युवयोरश्विनोःसम्बन्धिनम्‌ रथम्‌ ऋताय 
अस्मय ज्ञार्थम्‌ इष्यति हि प्रेरयति खलु । कीदृशम्‌ । चित्रम्‌ पूर्वोक्तैः चक्रत्रयादिभिः विचित्रम्‌ 
फृतवन्तम्‌ अक्षाञ्जनसाधनेन घृतेनोपेतम्‌ ।। १० ।। 


सायण- ह नासत्यौ अश्विनी इह कर्मणि आ गच्छतम्‌ । अत्रास्माभिः हविः हृयते । 
युवां च मधुपेभिः मधुरद्रव्यपानयुक्तैः आसभिः भवदीयैरार्यैः मध्वः मधुरद्रव्याणि हवींषि 
पिबतम्‌ । सविता सूर्यः उषसः पूर्वम्‌ उषःकालात्पुरा युवयोरश्विनो: सम्बन्धिनं रथम्‌ ऋताय 
अस्मदज्ञार्थम्‌ इष्यति हि प्रेरयति खलु । कीदृशम्‌ । चित्रं पूर्वोक्तेइचक्रत्रयादिभिः विचित्रं 
घृतवन्तम्‌ अक्षाञ्जनसाधनेन घृतेनापेतम्‌ । गच्छतम्‌ । अदुपदेशात्‌ लसार्वधातुकानुदात्तत्वे 
झापः पित्त्वादनुदात्तात्वम्‌ । धातुस्वरः । अत्र गच्छतं पिबतं चेति चार्थप्रतीतेः “चादिलोपे 
विभाषा” इति प्रथमायाः तिङ्‌ विभक्तेः निघातप्रतिषेधः । हृयते । लसार्वधातुकानुदात्तत्वे यकः 
स्वरः । मध्वः । लिङ्गव्यत्ययः शसि यणादेशच्छान्दसः । मधुपेभिः । मधु पिबन्तीति मधुपानि । 
“आतोऽनुपसर्गे कः' इति कप्रत्ययः | आसभिः । 'पद्दन' इत्यादिना आस्यशब्दस्य आसनादेश; । 

युवोः । “युवोर्हि यन्त्रम्‌’ इत्यत्रोक्तम्‌ । इष्यति । 'इष गतौ’ । इयनो नितत्वादाद्युदात्तत्वम्‌ । 
“हि च' इति निघातप्रतिषेधः ।। १० ॥ 


सिद्धाञ्जनम्‌- हे नासत्या अझ्विनो, आगच्छतम्‌, अस्माभिः हवि: हूयते सोमरूपं 
हविर्दीयते । युधां च मधुपेभिः मधु पिबन्तीति मधुपानि तैः आसभिः आस्यैः, आस्यशब्दस्य 
आसन्नादेशः, मध्वः मधूनि (लिङ्गव्यत्ययः यणादेशछान्दसः) मधुराणि हवींषि सोमात्मकानि 
पिबतम्‌ । हि यस्मात्‌ सविता सर्वप्रेरको देवः सूर्यः उषसः पूर्वम्‌ उषस उदयात्‌ पुरा युधोः 
युवयोः रथम्‌, कताय सत्याय ज्योतिष उत्तमं पदं प्रति, इष्यति प्रेरयति । कीदृ रथम्‌ ? 
चित्रम्‌ पूर्वोक्तलक्षणं त्रिचक्रादियुक्तं, विचित्रं, धृतबन्तम्‌ दीप्तिमन्तम्‌ । यस्मादेवं प्रेरयति 
सूर्यः, तस्मात्‌ सोमं शीघ्रं पिबतमिति सम्बन्धः || १० ॥ 


ऋक्संहिता पदपाठसहिता 


आ नांसत्या त्रिभिरेकादशैरिह देवेभिर्यातं मधुपेय॑मश्चिना । 
प्रायुस्तारिष्टं नीरपांसिमृक्षतं सेधतं द्वेषो भव॑तं सचाभुबां ॥ ११ ॥ 
आ । नासत्या । त्रिऽभिः । एकादशैः । इह । देवेभिंः । यातम्‌ । मधुऽपेय॑म्‌ । अश्विना । 


प्र । आयुँ; । तारिष्ठम्‌ । निः । रपांसि । मृक्षतम्‌ । सेध॑तम्‌ । द्वेष॑ः । भवतम्‌ । सचाऽभुवां ॥ 
ऋग्भाष्यटीका- आनासत्या त्रिभिः । हे नासत्यौ त्रिभिः एकादशैः एकादश्ञानां वर्गैः 
त्रयस्रिंशद्विः देवेभिः देवैः सह इह यज्ञे । पेयं पातव्यम्‌ । मधु सोमम्‌ । प्रत्यायातम्‌ । आगत्य 
चायुरस्मभ्यं प्रतारिष्टं प्रयच्छतम्‌ । अस्मदीयानि रपांसि पापानि निर्मूक्षतं शोधयतम्‌ । द्वेषो 
द्विषः । सेधतं प्रतिषेधतम्‌ । सचाभुवा सहमुवास्माकं सखायौ भवतम्‌ ।। ११ ॥ 


मन्त्रार्थमञ्जरी- हे नासत्या नासत्यौ । अश्रिना अश्विनौ । त्रिभिः । एकादरीः 
एकादशानां वर्ग: त्रयस्रिंशद्धिः । देवेभिः देवैः सह । इह यज्ञे । मधुपेयम्‌ पेयं मधु पेयं 
पातव्यं मधु सोमं प्रति । आ यातम्‌ । आगत्य च आयुः अस्मभ्यम्‌ प्रतारिष्टमू, प्रयच्छतम्‌ । 
अस्मदीयानि रपांसि पापानि । निः मृक्षतम्‌ शोधयतम्‌ । द्वेषः द्विषः । सेधतम्‌ प्रतिषेधतम्‌ । 
सचाभुवा सहभुवा सह भवत इति सहभुवौ, अस्माकं सखायौ । भवतम्‌ ।। ११ ॥ 

स्कन्द- हे नासत्यौ ! त्रिभिः एकादशैः इह देवेभिः एकादश परिमाणं येषां ते एकादश्ञाः । 
त्रयस्त्रिंशत्‌ । सहयोगलक्षणा चात्र तृतीया । इहेत्येतच्च मधुपेयमित्यनेन सम्बध्यते । त्रयखिंशता 
देवैः सह । इह यज्ञे यदेतत्‌ मधुपेयम्‌ मधुस्वादं च पानाईश्च सोमलीणं हविः तत्‌ प्रति आ 
यातम्‌ । आगत्य च सोमपानोत्तरकालं हे अश्विनौ! प्र आयुः तारिष्टम्‌ प्रकर्षेण अस्माकम्‌ 
आयुर्वर्धयतम्‌ । निः रपांसि मृक्षतम्‌ “रयो रिप्रमिति पापनामनी भवतः (या.४.२१) । 
पापानि च निर्मृक्षतम्‌ । मृजू शुद्धौ । निःशोधयतम्‌ । सर्वाण्यपनयतमित्यर्थः । सेधतम्‌ सिधिरत्र 
सामर्थ्यात्‌ वधार्थः | हतं च । किम्‌ । द्वेषः द्वेष्टन्‌ द्वेष्यान्‌ वा अस्माकम्‌ । अथवा 
सेधतिर्गतिकर्मा । सामर्थ्याचात्रान्तणीतण्यर्थः । शुद्धोऽपि च सोपसर्गाो द्रष्टव्यः । यत्किञ्चिद्‌ 
द्वेष्ट द्वेष्यं वा अस्माकं तत्सर्वमपगमयतमित्यर्थः । नित्यं च सचा भुवा भवतम्‌ यज्ञेषु अस्माभिः 
सह भवतम्‌ । सचा सहेत्यर्थः । सह भुवौ एकस्थानवर्त्तिनौ नित्यम्‌ अस्मदीयेषु यज्ञेषु 
आगच्छतमित्यर्थः ।। ११ ॥ 


वेङ्कटमाधव- आ यातम्‌ नासत्यौ! त्रयस्निंशददेवैः इह पातव्यं सोमम्‌ । आयुः च प्र 
वर्धयतम्‌ । पापानि च विनाशयतम्‌ द्वष्टुश्च निः सेधतम्‌ भवतम्‌ च सहभूतावस्माभिः ।। 


मुद्रल- हे नासत्या असत्येन रहितौ! अश्विना! अश्विनी देवी! युवाम्‌ त्रिभिः एकादरीः 
“ये देवासो दिव्येकादश स्थ' (क्र.१, १६९, ११) इत्यादिमन्त्रप्रतिपादितैः त्रिसह्कयाकैः 
एकादशात्मकवर्गत्रयगतैः देवेभिः देवैः सह मधुपेयम्‌ सोमद्रव्यात्मकं मधुरद्रव्यपानम्‌ अभिलक्ष्य 
इह अस्मिन्‌ देवयजनदेशे आ यातम्‌ आगच्छतम्‌ । आयुः अस्मदीयमाय्ुप्यम्‌ प्र तारिष्टम्‌ 
प्रवर्धधतम्‌ । रपांसि अस्मदीयानि पापानि निः मृक्षतम्‌ निःशेषेण शोधयतम्‌ । द्वेषः द्वेषकर्तृन्‌ 
सेधतम्‌ प्रतिषेधतम्‌ सचाभुवा । अस्माभिः सहावस्थितौ भवतम्‌ ।। ११ ॥ 


सायण- हे नासत्या असत्येनानृतेन रहितौ अश्विना अख्विदेवी युवां त्रिभिरेकादझैः 
“ये देवासो दिव्येकादश स्थ’ (ऋ.सं.१.१३९.११) इत्यादिमन्त्रप्रतिपादितेस्रिसंख्याकैः 
एकादशात्मकवर्गत्रयगतैर्देवैः सह मधुपेयं सोमात्मकं मधुरद्रव्यपानम्‌ अभिलक्ष्य “इह अस्मिन्‌ 
देवयजनदेशे आ यातम्‌ आगच्छतम्‌ । आयुः अस्मदीयमायुष्यं प्र तारिष्टं प्रवर्धयतम्‌ । रपांसि 
अस्मदीयानि पापानि निः मृक्षतं निःशेषेण शोधयतम्‌ । द्वेषः द्वेषकर्तृन्‌ सेधतं प्रतिषेधतम्‌ । 
सचाभुवा अस्माभिः सहावस्थितौ भवतम्‌ । त्रिभिः । षट्त्रिचतुर्भ्यः इति विभक्तेरुदात्तत्वम्‌ । 

एकादरीः । एकादशानां पूरणैः । “तस्य पूरणे’ (पा.सू.५.२.४८) इति डट्‌ । मधुपेयम्‌ । 
“पा पाने! । 'अचो यत्‌” इति कर्मणि यत्‌ । 'ईचति' (पा.सू.६.४.६५) इति आकारस्य 
ईकारादेशः । “यतोऽनावः इत्याद्युदात्तत्वम्‌ । मधु च तत्पेयमिति समासे कृदुत्तरपदप्रकृति- 
स्वरत्वम्‌ । तारिष्टम्‌ । “तृ झुवनतरणयोः । छान्दसे प्रार्थनायां लुडि च्लेः सिच्‌ । इडागमः । 
“वृतो वा” (पा.सू.७.२.३८) इति प्राप्तस्य इटो दीर्घस्य “सिचि च परस्मैपदेषु’ (पा.सू. 
७.२.४०) इति प्रतिषेधः । “बहुलं छन्दस्यमाङ्योगेऽपि इति अडभावः । अत्र तारिष्टं मृक्षतं 
चेति चराब्दार्थप्रतीतेस्तस्य च अप्रयोगात्‌ “चादिलोपे विभाषा’ इति निघातप्रतिषेधः । 'आदिः 
सिचोऽन्यतरस्याम्‌’ (पा.सू.६.१.१८७) इत्यादयुदात्तत्वम्‌ । मृक्षतम्‌ । “मृश आमनि’ । 
'छन्दसि लुङ्लङ्लिटः इति लोडर्थ लुङ्‌ । 'शल इगुपधादनिटः क्सः’ (पा.सू.३.१.४५) 
इति क्सादेशः । “एकाच उपदेशेऽनुदात्तात्‌’ इति इट्प्रतिषेधः । षत्वकुत्वे । पूर्ववत्‌ अडभावः । 
सेधतम्‌ । “षिधु गत्याम्‌’ । अत्र केवलोऽपि विधिः प्रतिपूर्वस्यार्थ वर्तते । प्रार्थनायां लोट्‌ । 
शपः पित्वाद्नुदात्तत्वम्‌ । तिडदच लसार्वधातुकस्वरेण धातुस्वरः । पादादित्वात्‌ तिङः परत्वात्‌ 
वा निघाताभावः । द्वेषः । ‘अन्येभ्योऽपि दृश्यन्ते’ इति कर्तरि विच्‌ । भवतम्‌ । द्वेष इत्यस्य 
वाक्यान्तरगतत्वात्‌ तदपेक्षयास्य निघातो न भवति, “समानवाक्ये च निघातयुष्मदस्मदादेशा 
वक्तव्याः’ (पा.सू.८.१.१८.५) इति वचनात्‌ । सचाभुवा । सचा इत्ययं निपातः सहराब्द- 
समानार्थः । तथा च यास्कः-'सचा सहेत्यर्थः” (निरु.५.५) इति । सचा भवतः इति सचाभुवौ । 
किप्‌ । 'ओः सुपि’ (पा.सू.६.४.८३) इति यणादेशस्य “न भूसुधियोः’ । (पा.सू.६.४.८५) 
इति प्रतिषेधः । “सुपा सुलुक्‌’ इति विभक्तेः आकारः ॥ ११ ॥ 

सिद्धाञ्जनम्‌- हे नासत्या अख्विना क्षिप्रगतिको अख्विदेवौ, युवां इह अवास्मद्यजने 
त्रिभिः त्रिसंख्याकैः एकादशैः एकादशात्मकवर्गत्रयगतैः देवेभिः देवैः सह मधुपेयम्‌ 
सोमरूपमधुपानमभिलक्ष्य आयातम्‌ आगच्छतम्‌ । आयुः आयुष्यं प्रतारिष्टम्‌ प्रवर्थयतम्‌ । 
रपांसि दुरितानि निर्मृक्षतम्‌ निःशेषेण शोधयतम्‌ । द्वेषः द्वेषकारिणः सेधतम्‌ प्रतिषिद्धान्‌ 
कुरुतम्‌ । सचाभुवा अस्माभिः सहावस्थितौ भवतम्‌ । अस्यामृचि एकादशात्मकवर्गत्रयगता 
देवा उक्ताः । एकैकस्मिन्‌ स्थाने एकादश देवाः, पृथिव्यादिलोकत्रये त्रयसिंशद्देवा भवन्ति । 
तर्हि ने मे अष्टौ वसवः एकादश रुद्राः द्वादशादित्याः प्रजापतिर्वषट्कारश्चेति पुराणप्रसिद्धा 
भवन्ति । क इमे एकादशेति निर्णयो दुष्करः ।। 

एकादशैः एकादशानां पूरणै;, तस्य पूरण इति डट्‌ । मधुपेयम्‌ पा पाने, कर्मणि यत्‌ । 
तारिष्टम्‌-तरतेर्लुङ्‌, छान्दसम्‌, लोडर्थ । मृक्षतम्‌ मृश आमर्शने, लोडर्थ लुङ्‌ । द्वेषः-कर्तरि 
विच्‌ । सचाभुवा-मचा सह भवत इति सचाभुवौ ।। ११ ॥ 


ऋक्संहिता पदपाठसहिता 
आ नो अश्रिना त्रिवृता रथेनार्वाञ्चं रयिं बहतं सुवीर॑म्‌ । 
शृण्वन्ता वामवसे जोहवीमि वृधे च॑ नो भवतं वाज॑सातौ ॥।१२,५,३४॥ 
आ । नः । अश्विना । त्निऽवृतां । रथेन । अर्वाञ्चम्‌ । रयिम्‌ । वहतम्‌ । सुऽवीर॑म्‌ । 
शृण्वन्ता । वाम्‌ । अव॑से । जोहवीमि । वृधे । च । नः । भवतम्‌ । वाज॑ऽसातौ ॥। 


ऋग्भाष्यटीका- आनः । हे अश्विनौ नोऽस्मभ्यं दातुम्‌ । सुवीरं रयिम्‌ । त्रिवृता 
रथेनार्वाचं स्वर्गादर्वागिति यावत्‌ । वहतम्‌ । किंच शृण्वन्तावुक्तमवधारयन्तो । बां युवाम्‌ 
अहमवसे रक्षायै । जोहवीमि आह्वयामि । तस्मात्‌ वाजसातौ युद्धे । नो रक्षायै । वृधे 
वृद्ध्यै च । भवतम्‌ ॥ १२ ॥ 


मन्त्रार्थमञ्जरी- हे अश्विना अश्विनौ । नः अस्मभ्यम्‌ । दातुम्‌ सुवीरम्‌ रयिम्‌ त्रिवृता 
रथेन अर्वाञ्चम्‌ स्वर्गादवागिति यावत्‌ । आ वहतम्‌ । किं च, शृण्वन्ता शृण्वन्तौ, उक्त- 
मवधारयन्तौ । वाम्‌ युवाम्‌ । अहम्‌ अवसे रक्षायै । जोहबीमि आह्वयामि । तस्मात्‌ 
बाजसातौ युद्धे । नः । अवसे रक्षायै । वृधे वृद्धये । च भवतम्‌ ।। १२ ॥ 


स्कन्द- नः इति तादर्थ्ये चतुर्थी । अस्माकमर्थाय हे अश्विनौ! त्रिवृता रथेन आत्मीयेन 
अर्वाञ्चम्‌ अस्मदभिमुखम्‌ रयिम्‌ धनम्‌ आ वहतम्‌ प्रापयतम्‌ सुवीरम्‌ शोभनैर्वीरिरुपेतम्‌ । 
शृण्वन्तौ बाम्‌ नित्यमस्मदीयमाह्यानं शृण्वन्तौ वा युवाम्‌ । अवसे तर्पणाय वा पालनाय वा 
जोहबीमि पुनः पुनराह्यामि । वृधे वर्धनाय च नः अस्माकम्‌ भवतम्‌ वाजसातौ 
सङ्भामनामैतत्‌ (तु.निघ.१.१७) सङ्गामे । नित्यं च अस्मान्‌ सङ्गमेषु जयलक्षणया वृद्धया 
बर्धयतमित्यर्थः || १२ ॥ 

वे्टमाधव- आ वहतम्‌ अश्विनौ! त्रिवृता रथेन अस्मभ्यम्‌ इतोमुखम्‌ सुवीरम्‌ रयिम्‌ । 
शृण्वन्तौ वाम्‌ अहं रक्षणार्थं भृशमाह्वपामि । वृद्ध्यर्थम्‌ च अस्माकम्‌ भवतम्‌ युद्धे ।।१२ ॥ 

मद्रल- हे अश्विना अश्विनौ । त्रिवृता रथेन अप्रतिहतगतित्वात्‌ त्रिषु लोकेषु वर्तमानेन 
रथेन सह नः अस्माकम्‌ अर्वाञ्चम्‌ अभिमुखम्‌ सुवीरम्‌ शोभनैः वीरैः पुत्रभृत्यादिभिरुपेतम्‌ 
रयिम्‌ धनम्‌ आ बहतम्‌ आनीय प्रापयतम्‌ । शृण्वन्ता अस्मदीयां स्तुतिं शृण्वन्तौ वाम्‌ 
युवाम्‌ अवसे असमद्क्षणार्थम्‌ जोहवीमि आह्वयामि । नः अस्माकम्‌ वाजसातौ सङ्गामे वृधे 
वर्धनाय च भवतम्‌ ॥ १२ ॥ 


सायण- हे अख्िना त्रिवृता रथेन अप्रतिहतगतित्वात्‌ त्रिषु लोकेषु वर्तमानेन रथेन 
सह नः अस्माकम्‌ अर्वाञ्चम्‌ अभिमुखं सुवीरं शोभनैर्वरिः पुत्रभृत्यादिभिरुपेतं रयिं धनम्‌ आ 
बहतम्‌ आनीय प्रापयतम्‌ । शृण्वन्ता अस्मदीयस्तुतिं शृण्वन्तौ वां युवाम्‌ अवसे अस्मद्रक्षणार्थ 
जोहवीमि आह्वयामि । “न; अस्माकं वाजसातौ संग्रामे । वाजसातौ महाधने’ (नि.२.१७.३६) 
इति संग्रामनामसु पाठात्‌ । वृधे वर्धनाय च भवतम्‌ । सुवीरम्‌ । शोभना वीरा यस्येति 
बहुत्रीहौ वीरवीयौ च' इत्युत्तरपदादयुदात्तत्वम्‌ । शृण्वन्ता । शश्रु श्रवणे’ । शतरि श्रुवः शृ 
च' (पा.सू.३.१.७४) इति इनुः शृभावरच । 'हुइनुवोः सार्वधातुके’ इति यणादेशः । “सुपां 
सुलुक्‌’ इति आकारः । जोहवीमि । ह्वेञ्‌ स्पर्धायां शब्दे च । यङ्लुकि “अभ्यस्तस्य च' 
(पा.सू.६.१.३३)इति कृतसम्प्रसारणादस्मात्‌ लड़त्तमैकवचने “यङो वा” (पा.सू.७.३.९४) 
इति ईडागमः । वृधे । “वृधु वृद्धौ’ इत्यस्मात्‌ सम्पदादिलक्षणो भावे किप्‌ । वाजसातौ । 
“षणु दाने” । क्तिनि 'तितुत्र' इत्यादिना इट्प्रतिषेधः । “जनसन' इत्यादिना आत्वम्‌ । वाजानां 
सातिर्यस्मिन्निति पूर्वपदप्रकृतिस्वरत्वम्‌ ।। 


“हयाम्यग्रिम्‌! इत्येकादशर्च पञ्चमं सूक्तम्‌ । हिरण्यस्तूप ऋषिः । आद्या नवमी च 
जगतीच्छन्दस्के । शिष्टास्रिष्ठभः । कृत्सस्य सूक्तस्य सविता देवता। आचायाः 'हयान्यनिम' 
इत्यस्या अग्निमित्रावरुणरात्रिसवित्राख्या लिङ्गोक्तदेवताः। तथा चानुक्रान्तं- “हयाम्येकादश सावित्र 
नवमी जगल्याद्या च लिङ्गोक्तदैवतपादाख्रयः' इति । अभिञ्गवषडहस्य चतुर्थेऽहनि वैश्वदेवशने . 
इदं सूक्तं सावित्रं निविद्वानम्‌’ । तृतीयस्य व्यर्यमा’ इति खण्डे सूत्रितं- 'हयाम्यप्रिमस्य मे 
थावापृथिवी इति तिस्रः? (आइव.श्री.७.७) इति ।। १२ ॥ 

सिद्धाञ्जनम्‌- हे अखिना अखिनौ, नः अस्माकं अर्वाश्चम्‌ अभिमुखं सुवीरम्‌ शोभनवीर- 
बलोपेतं रयिम्‌ धनं त्रिवृता त्रिषु लोकेषु वर्तमानेन रथेन युवपोर्वहनसाधनेन आवहतम्‌ आनीय 

प्रापयतम्‌ । शृण्वन्ता अस्मदीयां वाचं शृण्वन्तौ वाम्‌ युवां अवसे अस्मदक्षणार्थं जोहवीमि 
आह्वयामि नः अस्माकं वाजसातौ समृद्विलाभे कर्मणि वृधे च वर्धनाय च भवतम्‌ ।। जोहवीमि 
-हेञ्‌ स्पर्धायां शब्दे च, यडलुकि लडुत्तमेकवचने ईडागमः ।। वृधे-वृधु वृद्धौ भावे किप्‌ । 
बाजसातौ वाजानां सातिर्यत्रेति बहुत्रीहिः || १२ ॥ 


॥ इति प्रथमाष्टके तृतीयाध्याये पञ्चमो वर्गः ॥ 


ऋक्संहिता पदपाठसहिता 


(सूक्तम्‌ ३५) 
११ हिरण्यस्तूप आङ्गिरसः । १ (पादानां क्रमेण) अग्निः मित्रावरुणौ, रात्रिः, सविता च । 
२-११ सविता । त्रिष्टुप्‌, १,९ जगती । 


हयाम्यग्रिं प्रथमं स्वस्तये हर्यामि मित्राबरुणाविहाब॑से । 
हृयांमि रात्रीं जग॑तो निवेशनीं हवयामि देवं सवितारमूतये ॥ १ ॥ 


हूयांमि । अग्निम्‌ । प्रथमम्‌ । स्वस्तये । ह्वयामि । मित्रावरुणो । इह । अव॑से । ह्वयामि । 
रात्रीम्‌ । जगंतः । निश्वेशनीम्‌ । हयांमि । देवम्‌ । सवितारम्‌ । ऊतये ॥ १ ॥ 


ऋग्भाष्यम्‌ 


हृयामि देवानम्निपूर्वानथो वा विष्णुं तैस्तैर्नामभी राति यस्मात्‌ । 
रतित्वाद्वारतिदत्वात्‌ स रात्री ................. ॥ १॥ 


ऋम्भाष्यटीका- हृयाम्यग्रिम । एकादशर्चमिदं सूक्तम्‌ । तत्राद्या लिङ्गोक्तदैवतपादा । 
कोषाः सावित्र्यः । प्रथमां प्रतीतदेवतासु विष्णौ च क्रमेण संक्षेपतो व्याचष्टे ।। हयामीति ।। 
तैस्तैरः्रादिनामभिर्युक्तम्‌ । प्रागव्याख्यातत्वाद्रात्रिशब्दं विष्णौ निर्वक्ति ।। रातीति ।। राति 
ददाति यस्मात्तस्मात्स विष्णू रात्री । रातेःट्रप्रत्ययः । रतित्वाद्रतिकर्तृत्वात्‌ रमेः ष्ट्रो डिच्च । 
रतिदत्वाद्वा रतं रातीति रतगाब्दाद्याकारस्य दीर्घो द्वितीयस्य लोपः । रातेश्च कः । खियामीकार: । 


तथा चायमर्थः । अहं स्वस्तये सन्ततसौख्याय । प्रथमं वैश्वानराख्यमग्रिं यामि 
आह्वयामि । मित्रावरुणौ चावसे रक्षणायेह यज्ञे यामि । जगतो निवेशनीं निविशन्ते5- 
त्रेत्याश्रयभूतां रात्रीं हयामि । सवितारं देवं चल ऊतये रक्षायै ह्वयामीति ।। १ ॥। 


पि 

मन्त्रार्थमञ्जरी- अथ “हयांम्यग्रिम” इत्येकादशर्च वर्गद्वयात्मकं पश्चत्रिंशं सूक्तम्‌ । तत्र 
आद्या लिङ्गोक्तदैवतपादा, शिष्टाः सावित्रः । आद्य, नवमी च जगत्यौ, रिष्टः अहम्‌ 
स्वस्तये सन्ततसौख्याय । प्रथमम्‌ । वैश्वानराख्यम्‌ अग्निम्‌ यामि आह्वयामि । मित्रावरुणौ 
च । अवसे रक्षणाय । इह यज्ञे | हृयामि । जगतः । निवेशनीम्‌ निविन्तेऽ्रेत्याश्रयभूताम्‌ । 
रात्रीम्‌ राति ददातीष्टमिति रात्रीनामकं विष्णुम्‌, रात्रिदेवतां च, रातेः त्रिपूप्रत्ययः । ह्वयामि । 
सवितारम्‌ देवम्‌ । च ऊतये रक्षायै । ह्वयामि । इत्यर्थः । अग््ादिपदानि प्राक्‌ विष्णौ 
निरुक्तानि ॥ १ ॥ 


स्कन्द- 'ह्ययामीत्यग्रये पादो मैत्रावरुण उत्तरः । तृतीयो रात्रिसंस्तावः सूक्तं सावित्रमुच्यते' 
(तु.बृदे.३,१०५) । ह्वयामि इत्याद्यः पाद आग्रेयः । ततः परो द्वितीयो मैत्रावरुणः । तृतीयो 
रात्रेः संस्तावः । रात्रिदेवत्य इत्यर्थः । शिष्टमन्यत्‌ सूक्तं सावित्रम्‌ । ह्वयामि अग्निम्‌ । 
कीदृशम्‌ । प्रथमम्‌ मुख्यम्‌ । क्रियाविशेषणं वा प्रथमशब्द: । अन्याभ्यो देवताभ्यः प्रथमम्‌ 
अग्रे । स्वस्तये अविनाशाय आत्मनः । ह्वयामि मित्रावरुणौ इह अवसे पालनाय । ह्वयामि 
रात्रिम्‌ जगतः कृत्स्रस्य निवेशनीम्‌ स्वापकरीम्‌ । हवयामि देवम्‌ सवितारम्‌ ऊतये 
पालनाय ॥ १ ॥ 

वेइटमाधव- ह्वयामि अग्निम्‌ मुख्यम्‌ अविनाशाय । ह्वयामि मित्रावरुणौ इह रक्षणाय । 
हृयामि रात्रिम्‌ जङ्गमस्य निवेशयित्रीम्‌ । हयामि देवम्‌ सवितारम्‌ रक्षणाय । १ || 

मुद्रल- 'ह्वयाम्यग्रिम्‌' इत्येकादशर्च पञ्चमं सूक्तम्‌ । हिरण्यस्तूप ऋषिः । आद्या नवमी 
च जगती च्छन्दस्के । रिष्टा त्रिष्टुभः । आद्याऽग्रिमित्रावरुणरात्रिसवितृदेवताका । शिष्टाः 
सवितृदवताकाः । 

स्वस्तये अस्माकमविनाशाय प्रथमम्‌ आदौ अग्निम्‌ हृयामि । इह अस्मिन्‌ कर्मणि अवसे 
अस्मद्रक्षणाय मित्रावरुणौ हृयामि । जगतः जङ्गमस्य प्राणिजातस्य निवेशनीम्‌ 
उपवेझनहेतुभूताम्‌ रात्रीम्‌ रात्रिदेवताम्‌ यामि । जङ्गमाः सर्व प्राणिनो दिवसे स्वस्वव्यापारान्‌ 
कृत्वा स्वस्य गृहे रात्रादुपविशन्तीति प्रसिद्धम्‌ । ऊतये असमद्रक्षणार्थम्‌ सवितारम्‌ देवम्‌ 
ह्वयामि ॥| १ ॥ 

सायण- स्वस्तये अस्माकमविनाशाय । स्वस्तीत्यविनाझनाम (निरु.३.२१) इति 
यास्कः । प्रथमम्‌ आदौ अग्निं हयामि । इह अस्मिन्‌ कर्मणि अवसे अस्मद्रक्षणाय 
मित्रावरुणौ हृयामि । जगतः जङ्गमस्य प्राणिजातस्य निवेशनीम्‌ उपवेशनहेतुभूता रात्रीं 
रात्रिदेवतां ह॒यामि । जङ्गमाः सर्वे प्राणिनो दिवसे स्वस्वव्यापारान्‌ कृत्वा स्वस्वगृहे रात्रौ 
उपविशन्तीति प्रसिद्धम्‌ । “ऊतये अस्मद्रक्षणार्थं सवितारं देवं हयामि । मित्रावरुणौ । 'देवता- 
द्वन्द्वे च' इति पूर्वपदस्य अनडादेशः । देवताद्वन्द्वे च' इति उभयपदध्रकृतिस्वरत्वम्‌ । रात्रीम्‌ । 
रात्रेश्‍चाजसौ (पा.सू.४.१.३१) इति डीप्‌ । निवेशनीम्‌ । निविशन्यस्यामिति निवेशनी । 
करणाधिकरणयोइच' इति ल्युट्‌ । 'टिज्डाणञ्‌' (पा.सू.«.१.१५) इत्यादिना डीप्‌ । उतये । 
अवतेः क्तिनि “ज्वरत्वर’ इत्यादिना वकारस्य उपधायाइच ऊठ्‌ । ऊतियूति इत्यादिना क्तिन 
उदात्तत्वम्‌ || १ ॥ 


सिद्धाञ्जनम्‌- अथ ह्वयाम्यग्निम्‌ इति एकादशर्च पञ्चमं सूक्तं हिरण्यस्तूपस्यार्षम्‌ । आद्या 
नवमी च जगतीच्छन्दस्के । शिष्टास्रिष्ठभः । कृत्स्नस्य सूक्तस्य सविता देवता । आद्याया 
अम्रादयो लिङ्गोक्तदेवताः ॥ 


तत्र प्रथमामृचमाह- स्वस्तये (स्वस्ति अविनाशिनाम) अविनाशाय प्रथमम्‌ आदौ अग्निम्‌ 
ह्वयामि आह्वयामि । इह अत्र यजने अवसे रक्षणाय मित्रावरुणौ ह्वयामि । जगतः जङ्गमस्य 
लोकस्य निवेशनीम्‌ स्थितिहेतुभूतां रात्रीम्‌ अप्रकाशमयीं दिवसप्रतिद्वन्द्वभूता अन्तर्निहित- 
सर्वसृष्टिगर्भा जगदाविष्कारप्रयोजिकां अनाविष्कृतसमस्तजगदाधारभूतां रात्रिदेवतां हयामि । 
ऊतये अस्मद्वर्घनाय सबरितारम्‌ देवम्‌ सर्वप्रेरकं सूर्य ज्योतिर्मयं हसामि ।। रात्रीम्‌ 
रात्रेश्‍चाजसाविति डीप्‌ । निबेशनीम्‌ निविझन्तेऽस्यामिति निवेशनी, अधिकरणे ल्युट्‌ ।।१।। 

आ कृष्णेन रज॑सा वर्तमानो निवेशयन्नमृतं मत्यं च । 
हिरण्ययेन सविता रथेना देवो यांति भुर्चनानि पझ्य॑न्‌ ।। २ ॥ 


आ । कृष्णेन॑ । रज॑सा । वर्तमानः । निश्वेशर्यन्‌ । अमृत॑म्‌ । मर्त्यम्‌ । च । हिरण्ययैन । 
सविता । रथैन । आ । देवः । याति । भुर्वनानि । पञ्य॑न्‌ ।। २ ॥। 

क्रग्भाष्यम्‌ 
योनि कृष्णं रजः शार्वरं हृत्तमो वा । 


देवानृजातानथवा विमुक्तानन्यांइच मर्त्यान्‌ सृतिगान्वा लयेषु । 
निशासु वा स्वात्मनि संनिवेशयन्‌ प्रस्वापयन्वा रविगो जनार्दन: ।॥ २ ॥ 


क्रम्भाष्यटीका- आकृष्णेन । अत्र कृष्णं रजोबहिरन्तश्च व्याख्याति । कृष्णमिति । 
झार्वरन्तम इति सम्बन्धः । देवोऽमृतं मर्त्यं च निवेशयन्नायाति इत्येतद्वेधा व्याचष्टे देवानिति ।| 
अथवेति पूर्वेण सम्बन्धः । मर्त्यानित्यनुवादेन सृतिगानिति व्याख्यानम्‌ । ततश्चायमर्थः । देवः 
सविता । कृष्णेन रजसा शार्वरेण तमसा । तत्प्रवर्तकतयेति यावत्‌ । आवर्तमानः प्रवर्तमानोऽ- 
मृतं देवजातम्‌ । मर्त्यं नृजातं च । उपलक्षणमेतत्‌ । अन्यानपि प्राणिनो निवेशयन्‌ निशासु 
प्रस्वापयन्‌ हिरण्ययेन हिरण्मयेन । रथेन भुवनानि पश्यन्‌ आयातीति । यद्वा सविता देवो 
रविगो जनार्दनः । कृष्णेन रजसा आवर्तमान इत्यादि पूर्ववत्‌ । रविगतत्वं विनापि जगत्प्रसविता 
विष्णुः । कृष्णेन रजसाऽविद्याख्येन हृत्तमसा । आवर्तमानोऽमृतं विमुक्तवर्गम्‌ । मर्त्य॑ च 
सृतिगजातं च । निवेजञयंज्लयेषु स्वात्मनि सन्निवेशयन्‌ वासयन्‌ हिरण्ययेन स्वीयेन रथेन भक्तानां 
झुद्धेन शरीरेण वा भुवनानि पइयन्नायातीति || २ || 


मन्त्रार्थमञ्जरी- देवः सविता । कृष्णेन रजसा शार्वरेण तमसा, तन्निवर्तकतयेति यावत्‌ । 
आ बर्तमानः प्रवर्तमानः । अमृतम्‌ देवजातम्‌ । मर्त्यम्‌ नृजातम्‌ । च । उपलक्षणमेतत्‌ 
अन्यानपि प्राणिनः । निवेशयन्‌ निशासु प्रस्वापयन्‌ । हिरण्ययेन हिरण्मयेन । रथेन भुवनानि 
पइ्यन्‌ आ याति इति । यद्वा सविता देवः, रविगो जनार्दनः । कृष्णेन रजसा आ वर्तमानः 
इत्यादि पूर्ववत्‌ रविगत्वं विनापि सविता देवः जगत्प्रसविता विष्णुः । कृष्णेन रजसा 
अविद्याख्येन हत्तमसा, तन्निवर्तकतया । आ वर्तमानः । अमृतम्‌ मुक्तवर्गम्‌ । मर्त्यम्‌ संसारि- 
जातम्‌ च । निवेशयन्‌ लये स्वात्मनि निवेशयन्‌, वासयन्‌ । हिरण्ययेन । स्वीयेन रथेन । 
भक्तानां शुद्धेन शरीरेण वा भुवनानि पइयन्‌ आ याति इति ॥ २ ॥ 


स्कन्द- रजोऽत्र तमो रात्रिर्वा उच्यते । तृतीयानिर्देशाच्च योग्यक्रियाध्याहारः । कृष्णेन 
रजसा तमसा रात्र्या वा व्याप्ते जगति । आ वर्तमानः “वर्तते? (निघ.२,१४) इति 

गतिकर्मा । 'लक्षणहेत्वो: क्रियायाः’ (षा.३,२, १२६) इत्येवमयं हेतौ शानच्‌ । आगमेन 
आत्मीयेन हेतुना निबेशयन्‌ शुद्धो$प्ययं निविशिः अभिपूर्वार्थे द्रष्टन्यः । स्वव्यापारेषु 
अभिनिवेशयन्‌ । यत्रेन व्यापारयन्ित्यर्थः । किम्‌ । अमृतम्‌ मरणवर्जितं देवादिम्‌ । मर्त्यम्‌ 
मनुष्यादिम्‌ च । उदिते हि सवितरि सर्वः स्वव्यापारे प्रवर्तते । अत एवमुच्यते- आ वर्तमानः 
निवेशयन्‌ अमृतं मर्त्य॑ चेति । किं करोति । उच्यते । हिरण्ययेन सविता रथेन देब आ 
याति भुवनानि कृताकृतत्रत्यवेक्षणार्थम्‌ पश्यन्‌ । अथवा निवेशयनिति निवेशः स्वापः 
एवाभिप्रेतः । कृष्णेन रजसा इत्येतच्च निवेशयत्रित्येतेन सम्बध्यते । सप्तम्यर्थे चात्र तृतीया । 
आ वर्तमानो निवेशयन्ति हेतुहेतुमख्धावः । एवं योजना- कृष्णायां रात्रौ निवेशयन्‌ स्वापयन्‌ 
अमृतं मर्त्य॑ च आवर्तमानः । कदा । सामर्थ्यादहनि । हिरण्ययेन सविता रथेन आ देवो 
याति । क आयाति । सामर्थ्यात्‌ रात्रौ । रात्रावावर्तमानः निवेशयन्नमृतं मर्त्य च उदयगिरि 
प्रत्यायाति । उत्तरकुरुस्थानि भूतानि पश्यन्‌ । अहनि त्वावर्तमानः पृथिवीं प्रत्यायाति तत्रस्यानि 
भूतानि पश्यन्निति || २ ॥ 


वेडटमाधव- कृष्णवर्णेन रजसा चुलोकेन आ वर्तमानः निवेशयन्‌ देवान्‌ मर्त्यान्‌ च 
हिरण्मयेन सविता रथेन देवः आ याति सर्वाणि भुवनानि पइ्यन्‌ ।। २ ॥ 


मुद्रल- सविता सूर्यः कृष्णेन रजसा कृष्णवर्णेन लोकेन । अन्तरिक्षलोको हि सूर्यागमनात्‌ 
पुरा कृष्णवर्णो भवति । तेनान्तरिक्षमार्गण आ वर्तमानः पुनः पुनरागच्छन्‌ अमृतम्‌ देवम्‌ 
मर्त्यम्‌ मनुष्यम्‌ च निवेशयन्‌ स्वस्वस्थाने स्थापयन्‌ । यथोक्तगुणोपेतः सविता देवः भुवनानि 
सर्वान्‌ लोकान्‌ पञ्यन्‌ अवेक्षमाणः प्रकाशयनित्यर्थः । हिरण्ययेन सुवर्णनिर्मितेन रथेन आ 
याति अस्मत्समीपमागच्छति । २ ॥ 


सायण- सविता सूर्यः कृष्णेन रजसा कृष्णवर्णेन लोकेन । कृष्णं कृष्यतेर्निकृष्टो वर्णः’ 
(निरु.२.२०) इति यास्कः । “लोका रजांस्युच्यन्ते’ (निरु.४.१९) इति च । अन्तरिक्षलोको 
हि सूर्यागमनात्‌ पुरा कृष्णवर्णो भवति । तेनान्तरिक्षमार्गेण आ वर्तमानः पुनःपुनरागच्छन्‌ 
अमृतं देवं मर्त्यं मनुष्यं च निवेशयन्‌ स्वस्वस्थानेऽवस्थापयन्‌ । यद्वा । अमृतं मरणरहितं 
प्राणं मत्यं मरणसहितं शरीरं च निवेशयन्‌ । तथा चारण्यकाण्डे अमर्त्या मर्त्येना सयोनिः 
'(क्र.सं.१.१६४.३८) इत्येतस्य मन्त्रभागस्य व्याख्यानरूपे ब्राह्मणे यथोक्तोऽथोऽवगम्यते' 


सू.३५ मं.३] प्रथमसण्डलम्‌ ॥03 


मर्त्यानि हीमानि शरीराणि अमृतैषा देवता” (ऐ.आ.२.१.८) इति । यथोक्तगुणोपेतः सविता 
देवः भुवनानि सर्वान्‌ लोकान्‌ पश्यन्‌ अवेक्षमाणः प्रकाशयनित्यर्थः । हिरण्ययेन सुवर्णनिर्मितिन 
रथेन आ याति अस्मत्समीपमागच्छति । अमृतम्‌ । मृतं मरणं नास्ति अस्येति बहुब्रीही 
“नञो जरमरमित्रमृताः’ इत्युत्तरपदाद्युदात्तत्वम्‌ । मर्त्यम्‌ । मर्ते भवम्‌ । भवे छन्दसि इति 
यत्‌ । “यतोऽनावः' इत्या्युदात्तत्वम्‌ । हिरण्ययेन । क्त्व्य... (पा.सू.६.४.१७५) इत्यादिना 
मयटो मकारलोपो निपातितः । यस्येति लोपे प्रत्ययस्वरः । भुवनानि । “भू सत्तायाम्‌’ । 
भूसूघप्रस्जिभ्यश्छन्दसि' (उ.सू.२.२३८) इति क्युन्प्रत्ययः । योरनादेशे उवडादेशः । नित्त्वादा- 
दयुदात्तत्वम्‌ ।। २ ॥ 


सिद्धाञ्जनम्‌- कृष्णेन कृष्णवर्णेन रजसा लोकेन मार्गण वर्तमानः उदितो गच्छन्‌, 
अमृतम्‌ मरणरहितं देवं मर्त्यं च मनुष्यं च निवेशयन्‌ यथास्थानमवस्थापयन्‌ सविता देवः 
र्वप्रेरको ज्योतिष्मान्‌ सूर्यः हिरण्ययेन सुवर्णमयेन रथेन आयाति आगच्छति । कि कुर्वन्‌ ? 
भुवनानि पश्यन्‌ सर्व जगज्जातं अवेक्षमाणः, स्वेन ज्योतिषा प्रकाशयन्नित्यर्थः । इदमवधेयम्‌ । 
अधोभुबनं तमसा परिवीतम्‌ । तस्मादुदेति प्रज्ञानघनज्योतिः सूर्यः । कृष्णवर्णस्य प्रतिद्वन्द्वी 
हिरण्यवर्णः । मर्त्यं अमृतं च प्रकाइय अवस्थापयति उदितः सुवर्णज्योतिरात्मा सूर्यः। तथा 
अवस्थापनेन उभयोः कर्म सुकरं भवति । मर्त्यस्य कार्यं यजनं, येन अमृतत्वलाभः । अमृतस्य 
देवजातस्य कार्य तु मर्त्योपकारकत्वम्‌ । एवं अमृतं मर्त्यं च निवेशयन्नुदितश्चरति सविता । 
हिरण्ययेन हिरण्मयेन, मयटो मकारलोपः निपातितः। मर्त्यम्‌ मतें भवं, छन्दसि यत्‌ । अमृतम्‌ 
मृतं मरणं नास्त्यस्येति बहुत्रीहिः || २ ॥ 


ऋक्संहिता पदपाठसहिता 


यातिं देवः प्रवता यात्युद्वता यातिं शुश्राभ्यां यजतो हरिभ्याम्‌ । 
आ देवो यांति सविता पंरावतोऽपविश्वां दुरिता बाधमानः ।। ३ ॥। 


यातिं । देवः । प्रऽवतां । याति । उत्‌ऽबतां । याति । शुक्राभ्याम्‌ । यजतः । हरिऽभ्याम्‌ । 
आ । देवः । याति । सबिता । पराऽवतः । अप॑ । विश्वां । दुःऽइता । बाध॑मानः ॥। 

क्रग्भाष्यम्‌ 


आयाति नित्यं चोचनीचेैः प्रदेशैः शुम्राश्वयुक्तेन रथेन याज्यः । 
शुभौ च तौ रमणीयौ च शुश्रौ पुरोगाश्वौ हरिदश्वो हि सूर्यः । 
परावतो दूरतः ........... ........... ॥ ३॥ 


ऋग्भाष्यटीका- याति देवः । अत्र पूर्वपादार्थमाह ।। आयातीति ।। एतत्पदं पूर्वत्रापि 
सम्बध्यते । पूर्व रथेनायातीत्युक्तम्‌ । अत्र शुद्राभ्यां हरिभ्यामिति तदविरोधेन व्याख्याति । 
झुभ्रेति । यजत इत्यस्यार्थो याज्य इति । यजेरतप्रत्ययः । शुभ्रशब्दः श्वेतवाचीति प्रतीति- 
निवारणायाह ।। शुभौ चेति ॥ रमेईः पूर्वपदाकारलोपश्च । झुभौ गत्यादिना । रमणीयौ रूपेणेति 
शुभ्रावित्यर्थः । ननु सूर्यस्य सप्ताश्वाः तत्र कथं द्वयोरेव ग्रहणं प्राधान्यादित्याह । पुरोगेति ।। 
शुभ्रशब्दस्य प्रसिद्धार्थपरित्यागे को हेतुरित्यत आह ।। हरिदिति ।। परावत इत्येतदनूद्य 
व्याचष्टे | परावत इति ।। 


तथा चायमर्थः । आयातीत्युक्तानुवादेन विशेषणान्युच्यन्ते | देवः सविता । प्रवता प्रवणेन । 
कचिन्नीचैः प्रदेशैरायाति । कचिदुद्रतोन्नतेनोच्चैः प्रदेशैरायाति । नित्यमिति शेषः । एतच्च 
क्रियासातत्ये लडिति ज्ञापनार्थम्‌ । किं च यजतो याज्यः । शुभ्राभ्यां हरिभ्यां शुद्राश्चयुक्तेन 
रथेनायाति । अपि च सविता देवः । प्राणिनां विश्वानि दुरितान्यपबाधमानः । परावतो दूरत 
आयातीति ॥ ३ ॥ 


मन्त्रार्थमञ्जरी- आ याति इत्युक्तानुवादेन विझेषणान्यत्र उच्यन्ते देवः सविता । प्रवता 
प्रवणन, कचिन्नीचेः प्रदेशः । आ याति कचित्‌ उद्वता उन्नतेन, उच्चैः प्रदेशैः । आ याति 
क्रियासातत्ये लटू, नित्यमायाति इत्यर्थः | किं च, यजतः याज्यः यागविषय इति यावत्‌ । 
झुभ्राभ्याम्‌ रूपेण रमणीयाभ्याम्‌ इत्यर्थः, रमेः डः, उपपदाकारलोपः, शुभौ च तौ (रौ च) 
रमणीयौ यौ च इति विग्रहः । हरिभ्याम्‌ अश्वाभ्याम्‌ । युक्तेन रथेन आ याति । सवितुः 
सप्ताश्वत्वेऽप्यग्रगामिणो्हरिद्वर्णयोः प्राधान्याद्विवचनम्‌ । अपि च, सविता देवः । प्राणिनाम्‌ 
बिश्वा, विश्वानि । दुरिता दुरितानि । अप बाधमानः । परावतः दूरतः । आ याति इति ॥ 


स्कन्द- याति देवः प्रवता “उपसर्गाच्छन्दसि धात्वर्थ’ (पा.५, १, ११८) इत्येवमयं 

वतिप्रत्ययः । शीघ्रयापिना । केन । सामर्थ्यात्‌ रथेन । याति उद्वता ऊर्ध्वगामिना । केन । 
सामर्थ्यात्‌ रथेनैव याति शुभ्राभ्याम्‌ शोभनाभ्याम्‌ । यजतः यष्टव्या यागाईः । हरिभ्याम्‌ 
अश्वाभ्याम्‌ । यत्र यथा गन्तव्यं शीध्रं वोर्ध्वं वा रथेन वा अश्वैर्वा तत्र तथा गच्छतीत्यर्थः । 
किं च आ देवः याति सविता पराबतः दूरादुदयगिरेः । अप विश्वा दुरिता दुरितानि । 
अत्र तमोलक्षणानि । बाधमानः अपनयन्‌ । अथवाऽपुण्यान्येव दुरितानि, तान्यपि सविता 
बाधते । रस्मिसंस्पर्शस्य शुचित्वकरत्वादहनि च पापनिवृध्यर्थ प्रायर्चित्ानुष्ठानात्‌ ।। ३ ॥ 


वेङ्कटमाधव- याति देवः प्रवणेन मार्गेण प्रातः । याति अनन्तरम्‌ उन्नतेन । याति 
झोभनाभ्याम्‌ अश्वाभ्याम्‌ यष्टव्यः । आ याति देवः सविता दूरात्‌ अप बाधमानः विइवानि 
दुरितानि ॥ ३ ॥ 


मुद्रल- देवः दीप्यमानः सविता प्रवता प्रवणवता मार्गेण याति गच्छति । तथा उद्वता 
उत्कृष्टेन ऊर्ध्वदेशयुक्तेन मार्गेण याति । उदयानन्तरम्‌ आमध्याहम्‌ ऊर्ध्वो मार्गः । तत उपरि 
आसायं प्रवणो मार्ग इति विवेकः । तथा यजतः यष्टव्यः स देवः शुभ्राभ्याम्‌ श्रेताभ्याम्‌ 
हरिभ्याम्‌ अश्चाभ्याम्‌ याति देवयजनदेरो गच्छति । सविता देवः विश्वा दुरिता सर्वाणि 
पापानि अप बाधमानः विनाइायन्‌ पराबतः दूरदेशात्‌ द्ुलोकात्‌ आ याति यागदेशे 
आगच्छति ।। ३ ॥ 


सायण- देवः दीप्यमानः सविता “प्रवता प्रवणवता मार्गेण याति गच्छति । तथा उद्गता 
उस्कृष्टेनोर्ध्वदेशयुक्तेन मार्गण याति । उदयानन्तरं आमध्याहं ऊर्ध्वो मार्गः । तत उपरि आसायं 
प्रवणो मार्ग इति विवेकः । तथा यजतः यष्टव्यः स देवः शुभ्राभ्यां इवेताभ्यां हरिभ्याम्‌ 
अइवाभ्यां याति देवयजनदेशे गच्छति । सविता देवः बिश्वा दुरिता सर्वाणि पापानि अप 
बाधमानः बिनाशयन्‌ परावतः दूरदेशात्‌ । “परावतः' (नि.३.२६.५) इति दूरनामसु 
पठितत्वात्‌ । तादृशात्‌ द्युलोकात्‌ आ याति यागदेशे आगच्छति ॥ प्रवता । वन षण 
संभक्तौ’ । अस्मात्‌ प्रपूर्वात्‌ किप्‌ । “गमादीनामिति वक्तव्यम्‌ (पा.सू,६.४.४०.१) 
इत्यनुनासिकलोपः । ततः तुक्‌ । कृदुत्तरपदप्रकृतिस्वरत्वम्‌ । उद्वता । उत्पूर्वात्‌ बनतेः 
पूर्ववत्प्रक्रिया । यजतः । 'भृमृदूशि’ (उ.सू.३.३९०) इत्यादिना यजतेः कर्मणि अतच्‌ प्रत्ययः । 
विवा दुरिता । उभयत्र शेश्छन्दसि बहुलम्‌’ इति शेलोंप: ।। ३ ॥ 

सिद्धाञ्जनम्‌- देवः द्योतमानः सूर्यः प्रवता प्रवणवता मागंण याति गच्छति, तथा उद्धता 
उद्गमवता मार्गेण याति, ऊर्ध्वस्थानादवरोहति, इतइच ऊर्ध्वमारोहति । इदं च आरोहणा- 
वरोहणात्मकं यजमानानुग्रहार्थकं ऋतज्योतिर्गमनं अन्तर्यजने प्रसिद्धम्‌ । तथा यजतः यष्टष्यः 
स देवः शुभ्यां स्वच्छाभ्यां हरिभ्याम्‌ अइवाभ्यां याति गच्छति अस्मदनुग्रहार्थम्‌ । सविता 
देवः सर्वलोक्प्रेरकज्योतिःस्वरूपी विश्वा सर्वाणि दुरिता दुर्गतानि अपबाधमानः प्रध्वंसयन्‌ 
परावतः परस्माद्‌ चुलोकात्‌ आयाति आगच्छति । प्रवता, उद्वता उभयोः समानप्रक्रिया, 
वनधातोः किप्‌, अनुनासिकलोपः, ततः तुक्‌ । यजतः यजतेः अतच्‌ । विश्वा, दुरिता शेर्लोपः 
छन्द्सि | ३ || 


ऋक्संहिता पदपाठसहिता 
अभीवृतं कृशनैर्विश्वरूपं हिरण्यशम्यं यजतो बृहन्तम्‌ । 
आस्थाद्रथं सविता चित्रभानुः कृष्णा रजांसि तविषीं दर्धानः ॥ ४ ॥ 
अभिऽवृतम्‌ । कृशंनैः । विश्वऽरूपम्‌ । हिर॑ण्यऽशम्यम्‌ । यजतः । वृहन्त॑म्‌ । आ । अस्थात्‌ । 
रथ॑म्‌ । सविता । चित्रऽर्भानुः । कृष्णा । रजांसि । तबिंघीम्‌ । दर्धानः ॥ 


ऋग्भाष्यम्‌ 


रथो हिरण्यैस्तस्य शम्या युगाणी । 
तमः प्रकाशौ यदधीनौ यतस्तौ दधान इत्युच्यते वासुदेवः । 
कृष्णं रजस्तविषी सत्त्वपूर्वगुणास्रयो व्युत्क्रमात्‌ ।। ४ ॥ 


ऋग्भाष्यटीका- अभीवृतम्‌ । अत्र रथस्य कृशनैरभीवृतत्वं विशषणमुक्तम्‌ । तद्वयाचष्टे । 
अमीवृतश्चेति ।। कृशनशब्दस्य हिरण्यनामसु पाठात्‌ । तस्य सवितुः । शम्याशब्द व्याख्याति । 
शम्यति । युगाणी युगकीलम्‌ । तदयमर्थः । यजतो याज्यश्चित्रभानुः । कृष्णारजांसि तमांसि । 
तविषीं तजश्च दधानः । कृझानेरभीवृतम्‌ आच्छादितम्‌ । विश्वरूपं विचित्रम्‌ । हिरण्यशम्यं 
हिरण्मयशम्यम । बृहंतं रथमास्थात्‌ अधिष्ठितवानिति । अत्र तमसः परस्तात्‌ न तत्र सूर्यो 
भाति इत्युक्तः परमेश्वर कथं तमःप्रकाशौ दधान इति वचनमित्यत आह ।। तम इति ॥ तमः 

प्रकाशी प्रवृत्ती यदधीनौ यतश्रोत्पन्नौ । स वासुदेवस्तौ दधान इत्युच्यते । कृष्णेत्यादिपदार्थान- 
न्यथाप्याह ॥ कृष्णमिति ।। कृष्णारजांसीति प्राक्सभानाधिकरणतया व्याख्यातमिदानी तु पृथक्‌ 
वृत्त्यपेक्षया बहुवचनमित्यभिप्रायेण कृष्णं रज इत्यक्तम्‌ । सत्वपूर्वाख्र्‍यो गुणाः कृष्णं रजस्तविषीति 
पदत्रयेणोच्यन्ते इत्युक्ते यथाक्रममिति प्रतीतिः स्यात्‌ न च कृष्णत्वं सत्वे तविषीत्वं तमसि 
राक्यसमर्थनमत उक्तम्‌ । व्युत्क्रमादिति । कृष्णत्वं तमस्यजामेकामित्यादौ प्रसिद्धम्‌ । 
प्रकाझाहेतुत्वात्सत्वं तविषी || ४ ।। 


मन्त्रार्थमञ्जरी- यजतः याज्यः चित्रभानुः सविता । कृष्णा कृष्णानि | रजांसि तमांसि । 
तविषीम्‌ तेजः । (च) दधानः तयोर्नि तन्नियन्ता इत्यर्थः । यद्वा कृष्णा कृष्णम्‌, रजांसि 
रजः, तविषीम्‌, तविषी इति तमोगुणरजोगुणसत्त्वगुणा उच्यन्ते, नियन्तृतया तान्‌ दधानः, 
ृत्त्यपेक्षया 'रजांसि' इति बहुवचनम्‌ । कृझनैः, सुवर्णैः तन्नामसु (वै०नि०१।२) पाठात्‌ । 
अभिवृतम्‌ आच्छादितम्‌ । विश्वरूपम्‌ विचित्रम्‌ । हिरण्यशम्यम्‌ हिरण्मययुगकीलोपेतम्‌ । 
बृहन्तं रथम्‌ । आ अस्थात्‌, अधिष्ठितवान्‌, स्वार्थे लुङ्‌ ।। ४ ॥ 


स्कन्द- अभिवृतम्‌ कृशनेः हिरण्यनामैतत्‌ (तु.निघ.१,२) । हिरण्यैः । सुवर्ण- 
खचितमित्यर्थः । विश्वरूपम्‌ “विश्वम्‌” (निघ.३,१) इति बहुनाम । सर्वपर्यायो वा । बहुरूपं 
सर्वरूपं वा । हिरण्यझाम्यम्‌ वोदुरश्चस्य अनडुहो वाऽनपगमार्थं या निधीयते सा शम्येति 
प्रसिद्धा । सा हिरण्मयी यस्य तं हिरण्यशम्यम्‌ । यजतः यागार्हः । बृहन्तम्‌ आ अस्थात्‌ 
आतिष्टति आस्थितवान्‌ वा रथम्‌ सविता चित्रभानुः चित्रदीप्तिः विचित्रदीपिर्वा पूजनीयदीभिर्वा । 
कृष्णा कृष्णानि रजासिं तमासि । तविषीम्‌ बलनामैतत्‌ (तु.निघ.२,९) । तृतीयार्थे चात्र 
द्वितीया । स्वेन तेजसा बलेन । दधानः धारयन्‌ । निरुन्धन्नित्यर्थः ।। ४ ॥। 


वेइटमाधव- परिवृतं हिरण्यैः नानारूपं हिरण्मयशम्य यष्टव्यो महान्तम्‌ रथम्‌ आस्थित 
सबिता चित्रदीसिः कृष्णानि तेजांसि बलं च दधानः । ४ ॥ 


मुद्रल- सविता रथम्‌ आ अस्थात्‌ आस्थितवान्‌ । आरूढवानित्यर्थः । कीद्शम्‌ । 
अभीवृतम्‌ अभितो वर्तमानम्‌ । तथा कृशनैः विश्वरूपम्‌ सुवर्णेन नानारूपम्‌ । कचित्‌ 
सुवर्णनिर्मितगजङ्किः कचिन्मनुष्यपङ्किः इत्येवं बहुरूपत्वम्‌ । हिरण्यशम्यम्‌ अश्वानां स्कन्धेषु 

रथयोजनवेलायां नियन्तुं प्रक्षेप्पमाणा शङ्कवः शम्याः । ताः सुवर्णमय्यो रथे वर्तन्ते । बृहन्तम्‌ 
प्रौढम्‌ । कीदृशः सविता । यजतः यष्टव्यः चित्रभानुः विविधरम्मियुक्तः कृष्णा रजांसि 
अन्धकारयुक्ततया कृष्णवर्णान्‌ लोकान्‌ उद्दिश्य तमोनिवारणार्थम्‌ तविषीम्‌ बलं स्वकीयम्‌ 
प्रकाशरूपम्‌ दधानः ।। ४ ॥ 


सायण- सबिता रथम्‌ आस्थात्‌ आस्थितवान्‌ आरूढवानित्यर्थः । कीदृशम्‌ । 
अभीवृतम्‌ अभितो वमानम्‌ । तथा कृशनैः विश्वरूपं सुवर्णेन नानारूपम्‌ । “कृशनं लोहम्‌' 
(नि.१.२.७) इति सुवर्णनामसु पाठात्‌ । कचित्‌ सुवर्णनिर्मितगजपङ्किः कचिन्मनुष्यपड्किरित्येवं 
बहुरूपत्वम्‌ । हिरण्यशम्यम्‌ । अश्वानां स्कन्धेषु रथयोजनवेलायां नियन्तुं प्रक्षेप्यमाणाः शङ्कवः 
झाम्याः । ताः सुवर्णमय्यो रथे वर्तन्ते । बृहत प्रौढम्‌ । कीदृशः सविता । यजतः यष्टव्यः 
चित्रभानुः विविधरहिमयुक्तः कृष्णा 'रजांसि अन्धकारयुक्ततया कृष्णवर्णान्‌ लोकानुद्दिश्य 
तमोनिवारणार्थं तविषीं बलं स्वकीयं प्रकाशरूपं दधानः ।। अभीवृतम्‌ । अभितो वर्तते इत्यभी- 
वृत्‌ । “वृतु वने । किपि नहिवृति’ (पा.सू.६.३.११६) इत्यादिना पूर्वपदस्य दीर्घत्वम्‌ । 
विइवरूपम्‌ । विइवानि रूपाणि यस्यासौ विश्वरूपः । “बहुब्रीहौ विइवं संज्ञायाम्‌’ इति व्यत्ययेन 
असंज्ञायामपि पूर्वपदान्तोदात्तत्वम्‌ । हिरण्यशम्यम्‌ । 'हर्य गतिकान्त्योः' । 'हर्यतेः कन्यन्‌ 
हिर च' (उ.सू ५,७२२) इति कन्यन्प्रत्ययो धातोर्हिरादेशर्च । नित्त्वादादुदात्तत्वम्‌ । बहुब्रीहौ 
पूर्वपदप्रकृतिस्वरत्वम्‌ । आस्थात्‌ । तिष्ठतेलुहि “गातिस्था’ इति मिचो लुक्‌ । कृष्णा । 
“कृपेवण' (उ.सू.३.२८४ ) इति नप्रत्ययः । शेश्छन्दसि बहुलम्‌' इति शेलोपः । तविषीम्‌ । 
तवतिः सौत्रो धातुः । 'तवतर्णिद्वा' (उ.सू.१.४८) इति टिषच्‌ । टित्त्वात्‌ टिङ्डाणञ्‌' इत्यादिना 
डीप्‌ । व्यत्ययेन आदुदात्तत्वं वृषादित्वात्‌ दृष्टव्यम्‌ । दधानः । शानचि “अभ्यस्तानामादिः 
इत्यादुदात्तत्वम्‌ ।। ४ ॥ 


सिद्वाञ्जनम्‌- सविता रथम्‌ आस्थात्‌ आस्थितः सूर्या रथमारूढवान्‌ । कीदृां रथम्‌ ? 
अभिवृतम्‌ अभितो वर्तमानं, कृशनैः (कृशनं हिरण्यनाम) हिरण्यैः विश्वरूपम्‌ विइवानि 
सर्वाणि विविधानि रूपाणि यस्य तं, हिरण्मयरूपबाहुल्ययुक्तभित्यर्थः हिरण्यशम्यम्‌ हिरण्मय- 
झङ्कयुक्तं, (शङ्कवः झम्याः) हिरण्मयञ्ञिल्पकर्मयुक्तमिति वा (शमी कर्मनाम) बृहन्तम्‌ महान्तम्‌ । 
कीदृशः सविता? यजतः यष्टव्यः, चित्रभानुः नानावर्णररिमयुक्तः । कि कुर्वन्‌ ? कृष्णा कृष्णानि 

तमोमयानि रजांसि भुवनानि अभिलक्ष्य तमसो5पहत्यं तविषीम्‌ बलं प्रकाशात्मकं दधानः 
धारयमाणः । अभीवृतम्‌-अभितो वर्तत इति अभीवृत्‌ तं, नहिवृतीत्यादिना पूर्वपदस्य दीर्त्वम्‌ । 
तविषीम्‌ -तवतिः सौत्रो धातुः ।। ४ ॥ 


ऋक्संहिता पदपाठसहिता 


विजनांञ्छ्यावाः झिंतिपादों अख्यन्रथं हिरण्यप्रउगं बह॑न्तः । 

अश्चद्विशंः सबितुर्दैव्यस्योपस्थे विश्वा भुब॑नानि तस्थुः ॥। ५ ॥ 

वि । जर्नान्‌ । इयावाः । शितिऽपादः । अख्यन्‌ । रथ॑म्‌ । हिर॑ण्यऽप्रउगम्‌ । वर्हुन्तः । 
शश्व॑त्‌ । विः । सवितुः । दैव्य॑स्य। उपऽस्थे । विश्वा । भुवनानि । तस्थुः ॥ ५ ॥ 


ऋग्भाष्यम्‌ 


२2070 त्त तत्तुरङ्गाः । 
इयावाः इयामत्वान्नीलपादो जगत्ते । 
पञ्यन्ति सन्धिः प्रउगं रथस्य । 
देवप्रियत्वाददैव्यनास्नो हरेस्तु । 
समीपस्थं सर्वगत्वाजगद्धि ।। ५ ॥। 


ऋग्भाष्यटीका- विजनान्‌ । तत्तुरङ्गाः । श्यामत्वाच्छ्यावाः । शितिपादो नीलपादो 
हिरण्यप्रउगं रथम्‌ । जनान्‌ प्रति वहन्तः सामर्थ्यात्तत्तुरङ्गास्तस्य सवितुः ते प्रसिद्धास्तुरङ्गाः । 
झाश्चत्‌ सर्वदा । विश: प्रजाः जगदिति यावत्‌ । व्यख्यन्‌ । अपइयन्पश्यन्ति । यस्याश्वा अपि 
सर्वदर्शिनः किमुतासाविति । प्रउगं किमुच्यत इत्यत आह ।। सन्धिरिति ।। रथस्य रथावयवा- 
नाम्‌ । ततश्च हिरण्योपनिबद्धसन्धिमित्यर्थः । किंच विश्वानि भुवनानि जगदिति यावत्‌ । दैन्यस्य 
देवप्रियत्वादैव्यनाम्न: सवितुईरेस्तु हरेरेव उपस्थे समीपे तस्थुः समीपञ्थं वर्तते । कथं सर्वगतत्वात्‌ 
तञ्च 'यच्च किञ्चित्‌’ इत्यादि श्रुतिसिद्वमिति ॥ ५ ॥ 


मन्त्रार्थमञ्जरी- इयामत्वात्‌ इयावाः | शितिपादः नीलपादः । हिरण्यप्र उगम्‌ हिरण्योप- 
निबद्धरथावयवसंधिम्‌ । रथम्‌ जनान्‌ प्रति वहन्तः । सामर्थ्यात्‌ “तुरगाः’ इत्यन्वेति, तस्य 


40 ऋग्वेद संहिता [अ.१ अ.३ व.६ 


सवितुः तुरगाः शश्वत्‌ सर्वदा । विशः प्रजाः, जगदिति यावत्‌ । वि अख्यन्‌ अपश्यन्‌, 
पश्यन्ति, “यस्याश्वा अपि सर्वदर्शिनः, किम्वसौ ?' इति भावः । किं च, विश्वा विश्वानि । 
भुवनानि, जगदिति यावत्‌ । दैव्यस्य देवप्रियतया देवसम्बन्धित्वाददैव्यनाम्नः । सवितुः हरेः । 
उपस्थे समीपे । तस्थुः समीपस्थं वर्तते, कथम्‌ ? सर्वगत्वात्तस्य, 'यच्च किंचिज्गत्सर्वम्‌' 
(महाना०उ०११।६) इत्यादि श्रुतिसिद्धम्‌ इति || ५ ॥ 


स्कन्द- जनान्‌ मनुष्यान्‌ श्यावा इयाववर्णाः शितिपादः अशवा वि अख्यन्‌ विविधं 
प्रकाशयन्ति सवितुः स्वभूतम्‌ रथम्‌ हिरण्यप्रउगम्‌ यत्र रथो निबध्यते स प्रदेशः प्रउगम्‌ 
इत्युच्यते । स हिरण्मयो यस्य तं हिरण्यप्रउगम्‌ । बहन्तः । किञ्च शश्वत्‌ बहुनामैतत्‌ 
(तु.निघ.३,१) । नित्यपर्यायो वा । बहुशो नित्यं वा । विशः मनुष्याः सवितुः दैव्यस्य 
देव एव दैव्यः । अथवा देवेषु दिवि वा भवो दैव्यः । तस्य दैव्यस्य उपस्थे उपस्थाने । 
विश्वा भुवनानि सर्वाणि च भूतानि । तस्थुः स्थितानि । बहवो मनुष्याः सर्वाणिच भूतजातानि 
सवितारमुपतिष्ठन्त इत्यर्थः । ५ ॥ 


वेङ्कटमाधव- वि अख्यन्‌ जनान्‌ इयामवर्णाः इवेतपादाः हिरण्मयप्रउगम्‌ रथम्‌ वहन्तः 
अशवा: । सदा सवितुः दिवि भवस्य उपस्थे बिशो व्याप्ता दिशः तिष्ठन्ति, सर्वाणि च भुवनानि ।। 


मुद्रल- इयावाः एतन्नामकाः सूर्यस्याइवाः । ते च शितिपादः शितयः श्वेतवर्णा: पादा 
येषां ते शितिपाद: हिरण्यप्रउगम्‌ रथस्य मुखम्‌ ईषयोरग्रं युगबन्धनस्थानं प्रउगम्‌ इत्युच्यते । 
तच्चत्र सुवर्णमयम्‌ । तदुक्तम्‌ रथम्‌ वहन्तः जनान्‌ प्राणिनः चि अख्यन्‌ । विशेषेण 
प्रकाश्ितवन्त इत्यर्थः । झश्चत्‌ सर्वदा विशः प्रजाः दैव्यस्य इतरदेवसम्बन्धिनः सवितुः 
प्ररकस्य सूर्यस्य उपस्थे समीपस्थाने तस्थुः स्थितवत्यः । न केवलं प्रजाः । किन्तर्हि । 
बिश्वा भुवनानि सर्वे च लोकाः प्रकाशाय सूर्यसमीपे तस्थुः ।। ५ ॥ 


सायण- इयावाः एतन्नामकाः सूर्यस्याइवाः । “श्यावाः सवितुः? (नि.१.१५.८) इति 
निघण्टावृक्तत्वात्‌ । त च शितिपादः उवेतेः पादैरुपेताः हिरण्यप्रउगम्‌ । रथस्य मुखम्‌ ईषयोरग्रं 
युगवन्धनस्थानं प्रउगमित्युच्यते । तच्चात्र सुवर्णमयम्‌ । तदुक्तं रथं वहन्तः जनान्‌ प्राणिनः 
चि अख्यन्‌ विझेषेण प्रकाशितवन्त इत्यर्थः । शश्वत्‌ सर्वदा विशः प्रजाः दैव्यस्य 


सू.३५ मं.६] प्रथममण्डलम्‌ ॥] 


इतरदेवसम्बन्धिनः सवितुः प्रेरकस्य सूर्यस्य उपस्थे समीपस्थाने तस्थुः स्थितवत्य: । न केवलं 
प्रजाः किं तर्हि विश्वा भुवनानि सर्वे च लोकाः प्रकाशाय सूर्यसमीपे तस्थुः ।। शितिपादः । 
शितयः इवेतवर्णा: पादा येषां ते शितिपादाः । “सुपां सुलुक्‌' इति जसः सु आदेशः । यद्वा । 
शितिः इवेतवर्ण: स्फाटिकादिः । स इव पादो येषां ते । 'पादस्य लोपो5हस्त्यादिभ्यः' 
(पा.सू.५.४.१३८) इति समासान्तपादशब्दस्यान्त्यलोपः । उपमानात्‌ इति हि तत्रानुवर्तते । 
पादशब्दस्य वृषादित्वादादुदात्तत्वम्‌ । तस्य बहुव्रीही समासे 'शितेर्नित्यावहज्बहुव्रीहावभसत्‌' 
(पा.सू.६,२,१३८ ) इत्युत्तरपदप्रकृतिस्वरत्वम्‌ । अख्यन्‌ । ख्यातेर्लुङि अस्यति वक्ति’ 
इत्यादिना च्लेः अङादेशः । हिरण्यप्रउगम्‌ । बहुब्रीहौ पूर्वपदप्रकृतस्वरत्वम्‌ । वहन्तः । शपः 
पित्वादनुदात्तत्वम्‌ । शतुशच लसावधातुकस्वरेण धातुस्वरः' । दैव्यस्य । तस्येदमित्यर्थे 
'देवाद्यनञौ' (पा.सू.४.१.८५.३) इति देवशब्दात्‌ प्राग्दीव्यतीयो यञ्‌ । 'तद्वितेष्वचामादेः” 
(पा.सू.७.२.११७) इति आदिवृद्धिः । 'ञ्नित्यादिनित्यम्‌’ इत्यादयुदात्तत्वम्‌ । उपस्थे । 
“आतडचोपसर्गे' इति कः । 'आतो लोप इटि च’ इति आकारलोपः । मरुद्वृधादित्वात्‌ 
ूर्वपदान्तोदात्तत्वम्‌ ।। ५ ॥। 


सिद्धाञ्जनम्‌- श्यावाः एतन्नामकाः सूर्याइवाः, कपिशवर्णाः ते च शितिपादः शितयः उवेताः 
पादाः येषां ते ३वेतवर्णपाददुक्ताः हिरण्यप्रउगम्‌ रथस्य युगबन्धनस्थानं प्रउगम्‌, हिरण्यं सुवर्णमयं 
प्रउगं यस्य तं रथम्‌ वहन्तः जनान्‌ प्रजाः व्यख्यन्‌ विरोषेण प्रकाशितवन्तः। शश्वत्‌ सदा 
विज्ञः प्रजाः दैवस्य सर्वदेवसंबन्धिनः सवितुः प्रेरकस्य देवस्य उपस्थे समीपे स्थाने तस्थुः 
स्थिताः । तथा विइवा सर्वाणि भुवनानि लोकाइच तस्थुः । पूर्वमेव हिरण्यवर्णरययुक्तशुम्राइवै: 
प्रापितप्रकाशाः विज्ञः भुवनानि च सर्वप्रकाशमूलस्थानमुपेत्य स्थिताः । ये पुनर्लोका विशो 
न तथा लब्धप्रकाझाः, तेषां तमस्येवावस्थानं, तेषां लोकाइच 'असूर्या नाम” ॥ शितिपादः 
“सुपां सुलुक्‌’ इति जसः सु आदेशः । अख्यन्‌- ख्यातेलुङि च्लेरडादेशः । दैव्यस्य-देवा्चञ्‌, 
तस्येदमित्यर्थे ।। ५ ॥ 

ऋक्संहिता पदपाठसहिता 

तिस्रो द्यावंः सवितुर्द्वा उपस्थाँ एकां यमस्य भुवने विराषाट्‌ । 
आणिं न रथ्य॑ममृताधिं तस्थुरिह ब्र॑वीतु य उ तचिकैतत्‌ ॥ ६,६ ॥ 


tt2 ऋम्बेद संहिता [अ.१ अ.३ च.६ 


तिस्रः । द्ाब॑ः । सवितुः । द्वौ । उपऽस्थां । एकां । यमस्य॑ । भुर्वने । विराषाट्‌ । 
(आणिम्‌ । न । रथ्य॑म्‌ । अमृतां । अधिं । तस्थुः । इह । ब्रवीतु । यः । ऊँइतिं । तत्‌ । 
चिकैतत्‌ ॥। ६,६ ॥। 


ऋग्भाष्यम्‌ 


तिस्रो यावो मात्र यं द्वाबुपस्थौ जडाजडे श्रीर्विराषाइधीझा । 

विश्वस्य साक्षाद्भगवान्रियंता यमोऽस्य सर्व गदितं सदैव । 
जडाजडत्वान्मानमुक्तं पृथग्‌ हि सर्वस्वाम्यं वक्तुमेवोदिता श्रीः । 
अन्योन्यसम्बन्धविवक्षयैव ह्युपस्थत्वं मुक्तभूतानि यानि । 

अशेषतस्तानि रथस्य यद्वदाणिं रथ्यं संश्रितं सर्वदैव । 

एवं हरिं संश्रितान्यब्जजेशपूर्वाण्यपीत्येष वेदार्थसारः । 

इह ब्रवीत्वन्यथा योऽभिपञ्येत्‌ कुर्याद्वा तयो यथावच्च पइ्येत्‌ । 

शेषं ज्ञानं स ब्रवीत्वस्मदर्थे चकार यो विष्णुरेतत्‌ स वा नः ॥ ६, ६ ॥ 


ऋग्भाष्यटीका- तिस्रो द्यावः । इह तिस्रो द्याव इति अनूद्य व्याचष्टे । तिस्र इति । 
्रत्यक्षानुमानागमजन्यं प्रमात्रयम्‌ । द्युत्यर्थस्य दीव्यतेभवि रूपमेतत्‌ । द्वावुपस्थावित्यनृद्याभि- 
धेयमाह । द्वाविति । विराषाडित्यस्याभिधेयं निमित्तं चाह ।। श्रीरिति ।। यमशब्दस्य सनिमित्त- 
मभिधेयमाह ।। विश्वस्येति ।। अस्य पदस्य पूर्वत्रापि सम्बन्धः । यच्छतेः पचाद्यच्‌ । पूर्वार्धपदानां 
सङ्केपतो घटनां सूचयति ।। अस्पेति ॥ गदितं सर्व दयुत्रयाश्रयत्वादिकं संदैवास्य भगवतः । 


मन्त्रार्थमञ्जरी- तिस्रः । यावः प्रत्यक्षानुमानागमजन्याः प्रमाः, चुत्यर्थाददीव्यतेः भावे (ङ्यो) 
ड्युप्रत्यये “द्यो: चु? इति रूपसिद्धेः । यमस्य यच्छति नियमयति विश्वमिति यच्छतेः पचाद्यच्‌, 
तस्य विश्वनियन्तुः । सवितुः । ‘उपस्था (उपस्थाः) समीपे वर्तिन्यः' इत्यावृत्तिविपरिणामाभ्यां 
याज्यम्‌ । तथा द्वौ जडाजडवर्गी । उपस्था उपस्थौ, समीपस्थौ एव भुवने भुवनविषये । 
एका अद्वितीया । विराघाटू श्रीः । यमस्य सबितुः उपस्था चुत्रयादेः सवित्रुपस्थत्वम्‌ 
“सवितृनियम्यत्वं सवितृनियामकत्वं च’ इत्येवं सम्ब्रन्धाभिप्रायणोपस्थितत्वोक्तिः इति ज्ञेयम्‌ । 
न केवलमजड़पदाक्तसंसारिणामाश्रयः, किं तु रथ्यम्‌, आणिम्‌ न रथसम्बन्धिवस्तुजातं 
रथर्कीलमाश्रित्य यथास्ति । एवम्‌ अमृता अमृतानि, अन्जजेशपूर्वाण्यशेषमुक्तभूतानि । अधि 

तस्थुः आश्रितानि । सवितारम्‌ हरिम्‌ इति प्रकरणाङ्कभ्यते । “उक्त सर्व मिथ्या कि स्यात्‌ ?” 
इत्यत उक्तम्‌ 'इह' इत्यादि यः उ, य एव । तत्‌, प्रागुक्त हरे: सर्वाश्रयत्वं प्रमेयम्‌ । चिकेतत्‌, 
'कित ज्ञाने' इत्यतो लेट्‌, अडागमः, छान्दसं द्विर्वचनम्‌, अभ्यासस्य चुत्वम्‌, अभिपड्येत्‌ 
कुर्याद्वा । अन्यथा इति शेषः सः इह मम पुरतः । ब्रवीतु बाधकाभावादुक्तं न मृषा इति 
भावः । यद्वा तत्‌ सवितुः स्वरूपम्‌, मयैतावज्ज्ञातम्‌ । यः उ यस्तु । यथावदतिशयेन चिकेतत्‌ 
अभिपञ्येत्‌ । सः इह अस्मासु अस्मदर्थे । अस्मदविज्ञातं तत्स्वरूपम्‌ ब्रवीतु । यद्वा यः 
उ य एव, विष्णुः । तत्‌ एतद्विश्रम्‌ । चिकेतत्‌ चकार । सः इह नः प्रति । स्वस्वरूपम्‌ 
ब्रवीतु । इत्यर्थः ।। ६ ॥ 


तदयमर्थः । तिस्रो द्यावो यमस्य सवितुरुपस्थाः समीपवर्तिन्यः । तथा द्वौ जडाजडवर्गा- 
बुपस्थौ । एवं भुवने विषये विराषाडेकाऽद्वितीया तस्योपस्थेति । ननु सर्व विश्वं जडाजडवर्ग- 
वयान्तर्भूतं तत्किमर्थं पृथक्‌ प्रमाग्रहणमित्यत आह ।। जडेति ।। जडाजडब्दाभ्यां हि यत्केवलं 
जडं यच्च केवलं चैतन्यं तह्लभ्यते । न तूभयसमाहारात्मकम्‌ । तथाविधं च मानं प्रमात्रयम्‌ 
अतः पृथगुक्तम्‌ । न च जड़भागो जडशब्देन चैतन्यं चाजडशब्देन ग्रहीष्यत इति वाच्यम्‌ । 
संसारे चैतन्यस्य मनोवृत्तेश्च संवलनेनैव प्रवृत्त्या पृथक्करणायोगात्‌ । तथात्वं चान्यत्रोदाहृत- 
प्रमाणसिद्धमिति हिइाब्दः । तर्हि केवलचैतन्यरूपा श्रीर्न पृथग्वक्तव्येत्यत आह ॥ सर्वेति ।। 
पृथगिति वर्तते सत्यं सामान्यतो लब्धापि श्रीः सर्वस्वाम्यं वक्तुं पृथगुदिता । तच सवितु- 
रुत्कर्षायोपयोक्ष्यते । ननु च चुत्रयादिकस्य समीपस्थत्वोत्तया सवितुः का स्तुतिः कृता स्यादित्यत 
आह ॥ अन्योन्येति ।। अन्योन्यसम्बन्धो नियम्यनियामकभावादिरिह विवक्षितः | तृतीयपादं 
व्याख्याति ॥ मुक्तेति ।। न केवलं संसारिणामाश्रयो हरिः किन्नाम रथ्यं रथसम्बन्धि वस्तुजातं 
रथस्याणिं न यद्वत्सर्वदैव संश्रितम्‌ एवममृतानि मुक्तभूतानि यानि तान्यन्जजेपूर्वाण्यरेषतोऽप्यधि 
तस्थुराश्रितानि वर्तन्ते । सवितारं हरिमिति प्रकरणाह्लभ्यते | एतत्प्रशंसामात्रै न पुनरत्र 
तात्पर्यमित्यद्वैतिनस्तन्निरासायाह । इत्येष इति । वेदार्थसारो घेदतात्पर्यगोचरोऽर्थः । कुत 
इत्याकाङ्कानिरासार्थत्वेन चतुर्थपादार्थमाह ।। इहेति ।। य उ य एव तत्‌ । उक्तं प्रमेयं चिकेतत्‌ 
पञ्चमो लकारः । अभिपइयेदन्यथेति रोषः | स इह मम पुरतो ब्रवीतु । चिकेतदित्यस्यार्थान्तरं 
कुरयाद्वेति । अन्यथेत्यत्रापि सम्बध्यते । बाधकाभावादिति भावः । कालान्तरे विपरीतकरणा- 

शङ्कानिरासाय कुर्याद्वित्युक्तम्‌ । चतुर्थपादं प्रकारान्तरेण व्याचष्टे ॥ तद्य इति । तत्सवितुः स्वरूपं 
ममैतावत्‌ ज्ञातम्‌ । य उ यस्तु । चिकेतत्‌ यथावदेवातिरायेनेति यावत्‌ । पश्येत्‌ । स इह 
अस्मासु अस्मदर्थे शेषं ज्ञानम्‌ अस्मदविदितं तत्स्वरूपं ब्रवीतु । प्रकारान्तरेण व्याख्याति । 
चकारेति । य एव विष्णुस्तदेतद्विश्वं चिकेतञ्चकार । स इह नः प्रति । स्वस्वरूपं ब्रवीत्विति 
वेति ।। ६,६ ।। 


स्कन्द- तिस्रो यावः युरान्दोऽत्र दिवोऽवयवेषु देवस्थानेषु वर्तते । त्रीणि दिवोऽवयवभूतानि 
स्थानानि सवितुः । अथवा इत एव दर्शनात्‌ दिवां बहुत्वं प्रतिपत्तव्यम्‌ । तिस्रो दिवः सवितुः 
स्वभूताः । तासाम्‌ द्वौ द्वे उपस्थे समीपे सवितुः । एका तु यमस्य भुवने लोके विराषाट्‌ 
बिराषाडिति विपूर्वस्य राजतर्दीप्वर्थस्येदं रूपम्‌ । विविधं दीप्ताः । अथवा द्युसाहचर्यात्‌ त्रयो 
लोका अत्र तिस्रो दिव उच्यन्ते । तासां द्वे समीपे द्यौरन्तरिक्षं च । एका तु पृथिवी यमस्य 
भुवने । अग्निरत्र यम उच्यते । 'यमो ह जातो यमो जनित्वम्‌’ (ऋ.१,६६,४) इति यथा । 
तस्य स्वभूते पार्थिवे लोके । विराषाट्‌ विविधं स्वदीस्या दीप्ता । किञ्च आणिम्‌ न रथ्यम्‌ 
चक्रस्य अक्षानिर्गमननिरोधार्थः कील आणिरुच्यते । रथे भवो रथ्यः । यथा रथ्यमाणिं सर्वाणि 
स्याद्वान्याश्रितानि, एवं सवितारम्‌ अमृता अमृतम्‌’ (निघ.१, १२) इत्युदकनाम । रञम्याहृता- 
न्युदकानि । अथवा अमृतशब्दो देववचनः । प्रथमाबहुवचनस्यायमाकारः । अमृता देवाः । 
अधि तस्थुः अथिष्ठितवन्तः । आश्रिता इत्यर्थः । इह लोके सभायां वा सः ब्रवीतु यः 
उ उकारः पदपूरणः । यः तत्‌ चिकेतत्‌ || ६ ॥ 


वेइटमाधव- तिस्रः यावः सन्ति । तत्र द्वे सवितुः उपस्थे उत्सङ्गे भवतः । अथ अपरा 
यमस्य अग्नेः भुवने विराजत वैद्युतस्य । चक्रनिर्गमननिरोधार्थम्‌ आणिम्‌ रथाक्षान्ते निहितम्‌ 
रथाङ्गानि हव अमृतानि कञ्चन अधितिष्ठन्ति । यः तत्‌ जानाति, सः इह तत्‌ ब्रवीतु । 
अग्निना सवित्रा चोभयतः स्थिताभ्यामाणिभ्यामिव तिस्रो द्यावो श्रियतेऽविनष्टा इति । यद्वा 
सर्वेषाममरणानि सवितरि तिष्टन्तीति । “तत्‌ सबिता वोऽमृतत्वमासुवत्‌' (क्र.१,११०,३) 
इति मन्त्रः ।। ६ ॥| 


मुद्रल- द्याबः स्वर्गोपलक्षिताः प्रकाशमाना लोकाः तिस्रः त्रिसङ्घयाकाः सन्ति । तत्र द्वौ 
लोको सवितुः सूर्यस्य उपस्था उपस्थाने वर्तेते । द्युलोकभूलोकयोः सूर्येण प्रकाशितत्वात्‌ । 

एका मध्यमा भूमिः अन्तरिक्षलोकः यमस्य भुवने पितृपतेर्गृहे विराषाट्‌ विरान्‌ गन्तृन्‌ सहते । 
प्रेताः पुरुषाः अन्तरिक्षमार्गेण यमलोके गच्छन्तीत्थर्थ: । अमृता अमृतानि चन्द्रनक्षत्रादीनि 
ज्योतीषि अधि तस्थुः सवितारमधिगम्य स्थितानि । दृष्टान्त: । रथ्यम्‌ आणिम्‌ न रथाद्वहि 
रक्षच्छिद्रे प्रक्षिप्त कीलविशेषः आणिरित्युच्यते । रथसम्बन्धिनमाणिमधिगम्य यथा रथस्तिष्टति 
तद्वत्‌ । यः तु मानत्र तत्‌ सवितृरूपम्‌ चिकेतत्‌ जानाति स मानवः इह अस्मिन्‌ विषये 
ब्रवीतु । केनापि वत्कुमशक्यः सवितुर्महिमेत्यर्थः ।। ६ ॥ 


सायण- द्यावः स्वर्गोपलक्षिताः प्रकाशमाना लोकाः तिस्रः त्रिसंख्याका: सन्ति । तत्र 
द्रौ लोकी सवितुः सूर्यस्य' 'उपस्था समीपस्थाने वर्तते; चुलोकभूलोकयोः सूर्यण प्रकाशितत्वात्‌ । 
एका मध्यमा भूमिरन्तरिक्षलोकः यमस्य भुवने पितृपतेर्गृहे विराषाट्‌ विरान्‌ गन्तृन सहते । 
प्रेताः पुरुषा अन्तरिक्षमार्गेण यमलोके गच्छन्तीत्यर्थः | अमृता अमृतानि चन्दरनक्षत्रादीनि 
ज्योतींषि जलानि वा अधि तस्थुः सवितारमधिगम्य स्थितानि । तत्र दृष्टान्तः । रथ्यम्‌ आणिं 
न । रथाद्वहिः अक्षच्छिद्रे प्रक्षिप्तः कीलविशेषः आणिरित्युच्यते । रथसंबन्धिनम्‌ आणिम्‌ 
अधिगम्य यथा रथस्तिष्ठति तद्वत्‌ । 'यः तु मानवः तत्‌ सवित्रूपं चिकेतत्‌ जानाति स 
मानवः इह अस्मिन्‌ विषये ब्रवीतु कथयतु । केनापि वक्तुमक्यः सवितुर्महिमेत्यर्थः ॥ तिस्रः । 
“तिसृभ्यो जसः? (पा.सू.६.१.१६६) इति विभक्ते रुदात्तस्वम्‌ । द्वौ । संहितायामावादेशे “लोप: 
झाकल्यस्य' इति वकारलोपः । उपस्था । 'आङ्याजधारां चोपसंख्यानम्‌' (पा.म.७.१.३९.१) 
इति सप्तम्या आङादेशः । 'आङोऽनुनासिकरछन्दसि’ (पा.स.६.१.१२६) इति प्रकृतिभावः । 
विराषाट्‌ । “वृञ्‌ वरणे’ । 'घमर्थ कविधानम्‌’ (पा.सू.३.३.५८.४) इति कर्मणि कः । “बहुलं 
छन्दसि’ (पा.सू.७.१.१०३) इति इत्वम्‌ । तथा सति वूर्यन्ते इति विरा इत्युक्तं भवति । 
तान्‌ सहते इति बिरापाट्‌ । “छन्दसि सहः’ (पा.सू.३.२.६३) इति सहेर्ण्विः । ” सहेः साडः 
(पा.सू.८.३.५६) इति षत्वम्‌ । ‘अन्येषामपि दृस्यते’ इति पूर्वपदस्य दीर्घः । रथ्यम्‌ । रथस्येदं 
रथ्यम्‌ । 'रथाद्यत्‌' (पा.सू.४.३.१२१) इति यत्‌ । “यतोऽनावः' इत्यादयुदात्तत्वम्‌ । अमृता । 
“शे छन्दसि बहुलम्‌’ इति शेर्लोपः । चिकेतत्‌ । “कित ज्ञाने’ । लेटि अडागमः । 'इतर्च 
लोपः? इति इकारलोपः । जुहोत्यादित्वात्‌ इलुः । लघूपधगुणः । ‘अनुदात्ते च' (पा.सू.६.१. 
१९०) इति अभ्यस्तस्यादयुदात्तत्वम्‌ । यदवृत्तयोगादनिघातः ।। ६ ॥। 

सिद्धाञ्जनम्‌- तिस्रः यावः स्वर्गोपलक्षिताः नित्यप्रकाशाः लोकास्रयः सन्ति । तत्र द्वौ 
द्युलोकौ सवितुः प्रेरकस्य देवस्य उपस्था उपस्थौ समीपस्थितौ भवतः । एका तृतीया रिष्टा 
दौः, अद्वितीया वा यमस्य विइवनियन्तुः सूर्यस्य भुवने लोके विराषाट्‌ भवति । द्वे द्यावी 
सूर्यस्य सन्निहिते, एका तु सूर्यभुवन एव भवति । सा च “विराषाट्‌” उक्ता । विरान्‌ गन्तृन्‌ 
सहते, प्रेताः पुरुषाः अन्तरिक्षमार्गेण गच्छन्ति पितृपतेर्यमस्य लोकमिति व्याचष्टे सायणः । 
विरराब्दस्य कापि प्रक्रिया च दत्ता । वेदे सकृदेव प्रयुक्तोऽयं शब्द: । संदिग्धा प्रक्रिया, संदिग्ध 
एव शब्दार्थः । वीरशाब्दस्यैव विर इति हस्व इकारः स्याद्वेति ऊहः । इदं तु निःसंशयं वक्तु 
झाक्यम्‌- अत्र यमस्य भुवने तिसृणामेका द्यौरेव स्थिता । तिस्रः पृथिव्य इव तिस्रो द्यावः 
वेदे प्रसिद्धाः । ताइच स्वलोकीयाः । तत्र चुलोकौ सवितुः सामीप्यमेव भजेते, एकस्तु सवितुः 
सर्वनियन्तुर्भुवन एव तदात्मतया वर्तते । वीरैरेव पुण्यपुरुषस्तन्न गन्तुं शक्यम्‌, ते च न निवर्तन्ते 
तत्र गत्वा । अन्यद्‌ दुलोकद्वयं सवितुः समीपवर्त्येव, न तदात्मकतां भजते । एकत्रैव सायुज्यं, 
अन्यत्र द्वयोः सामीप्यमात्रम्‌ । विरान्‌ गन्तृन्‌ सहत इति सायणोत्तयनुसारतः, वीरान्‌ यजनेन 
साधनेन निःशेषार्पणशूरान्‌ सहत इति वा प्राच्यताम्‌ । तिस्रो द्याव इत्यत्र अन्तरिक्षलोक एका 
द्यौरिति सायणीयम्‌ प्रसिद्धा ययोः पृथिवी च द्वे द्यावी, सूर्येण प्रकाशितत्वात्‌ घुराब्दव्यवहायौ 
भवतः, सायणानुसारतः । कथं अन्तरिक्षं सूर्यप्रकारावर्जितं स्यात्‌ ? अथ च पृथिवीनाम्नी चौः 
सूर्यस्य समीपवर्तिनो चेत्‌, अन्तरिक्षं समीपतरवर्ति प्रकाशितं च स्यात्‌ । चिन्त्यतामिदं 
चिन्तकैः । यमः सवितैवेत्यभ्युपगतं चेत्‌ कष्टं शिथिलितं भवति, अर्थश्च क्रजु; । रहस्य- 
गर्भितयमृगिति उत्तरार्धेन स्पष्टं भवति । अमृताः मृतिरहिताः देवाः, सवितारं अधि अधिगम्य 
तस्थुः स्थिताः । तत्र दृष्टान्तः- रथ्यम्‌ आणिं न रयसंबन्धिनं “आणिं कीलविरोषं अक्षच्छिद्रे 
प्रक्षिप्त आश्रित्य यथा रथस्तिष्ठति तद्वत्‌, सर्वे देवाः सवितारमाश्रित्यावतिष्ठन्ते । चरेषु सर्वेषु 
सवितुः स्थिरत्वं लक्षयति दृष्टान्तः । यः उ यइच तत्‌ सवितृरूपं चिकेतत्‌ जानाति, सः 
इह अस्मिन्‌ विषये रहस्यं ब्रवीतु भणतु, दुरधिगममिदं रहस्पमिति भावः ।। रथ्यम्‌- रथस्येदं, 
यत्‌ । चिकेतत्‌-कित ज्ञान, लेटू ।। ६ ।। 


॥ इति प्रथमाष्टके तृतीयाध्याये षष्ठो वर्गः ।। 


सू. ३५ मं.७] प्रथममण्डलम्‌ ॥7 


ऋक्संहिता पदपाठसहिता 
बि सुंपर्णो अन्तरिक्षाण्यख्यद्गभीरवेपा असुरः सुनीथः । 
केरंदानी सूर्य: कश्चिकेत कतमां यां रस्मिरस्या तंतान ॥ ७ ॥ 


बि । सुऽपर्णः । अन्तरिक्षाणि । अख्यत्‌ । गभीर्वेंपा: । असुरः । सुऽनीथः । क॑ । 
इदानीम्‌ । सूर्यः । कः । चिकेत । कतमाम्‌ । याम्‌ । रस्मिः । अस्य । आ ततान ॥ 


ऋग्भाष्यम्‌ 


गम्भीरवेगो भगवान्वा सुपर्णः परानन्दादन्तरिक्षाण्यपञ्यत्‌ । 

असौ रतिः शुभनीतिश्च विष्णुरित्यपइयदुर्लभत्वात्क एव । 

पञ्यन्‌ रवे रश्मिगणानपीह सर्वव्या्तानपि विष्णोर्न रश्मीन्‌ । 

लोकः पञ्येदिति कुत्राततानेत्याक्षिप्यते व्यक्तिमपेक्ष्य रमे: ॥। ७ ॥ 


ऋग्भाष्यटीका- विसुपर्णः । गम्भीर । परानन्दात्कारणात्‌ सुपर्णः सु अतिशयेन परः 
ण आनन्दोऽस्येति । गभीरवेपाः । वेपःशब्दो वेगवाची गम्भीरवेगः । असौ प्राणे रतिरस्य 
इति असुरः । सुनीथः नीथो नीतिः । शुभनीतिश्च । सविता भगवान्विष्णुरन्तरिक्षाणि स्वान्त- 
(रीक्ष्याणि)रिक्षाणि । ईक्ष दर्शने कर्मण्यकारो हस्वता च । व्यख्यत्‌ अपश्यत्‌ । उत्तरार्ध- 
तात्पर्यमाह ।। इतीति ।। इत्येवंभूतं परमानन्दमगाधवेगम्‌ । प्राणे रममाणं फलाव्यभिचारिनीतिम्‌ 
अन्तर्भावितप्रपश्चं सर्वज्ञं क एवापश्यत्‌ न कोऽपि । कथम्‌ । दुर्लभत्वादाक्षेपः । 


ततश्चैवं योजना । एवम्भूतः सूर्य इदानीं क तिष्ठति । अस्य रस्मिः कतमां द्यां कतम- 
स्मिननन्तरिक्षप्रदेशे आततान व्याप्तः । इति कश्चिकेत को ददर्शं । न कोऽपीति । यथान्यत्र 
देवतान्तरपरत्वमविहायैव भगवत्परत्वं व्याख्यायते न तथात्र । किं तु केवलं भगवत्परत्व- 
मेवेत्याशयवानाह । पश्यन्निति । इह गगने रवेः ररिमिगणानपि पश्यन्नपि लोकः सर्वव्याप्ता- 
न्विष्णोरइमीस्तं च न पश्येदित्यभिप्रायेणैव कुत्राततानेत्याद्याक्षिप्यते । 

एतदुक्तं भवति । सूर्यस्तदीया ररमयश्च गगनाधोभागव्यापिनो लोके न दृश्यन्त एव । अतो 
न तदपेक्षयाऽयमाक्षेपो युक्तः । किन्तु व्याप्तत्वेऽपि भगवांस्तदीया रञ्मयश्च प्राकृतैर्न दृश्यन्त 
इति तद्विषय एवेति । नन्वयमाक्षेप इति कथमुच्यते । आक्षेपस्य विपर्ययेऽपर्यवसानात्‌ । केदानीं 


१8 ऋग्वेद संहिता [अ.१ अ.३ व.७ 


सूर्यो न कापि । कतमां द्यां ररिमिरस्याततान न कतमामपीत्यापत्तेरित्यत आह ॥ व्यक्तिमिति । 
आक्षिप्यत इति सम्बन्धः । यथा चैतत्तथैवास्माभिर्योजितमिति ।। ७ ।। 


मन्त्रार्थमञ्जरी- सुपर्णः स्वतिशयेन पर उत्कृष्टो णः सुखं यस्य सः । गभीरवेपाः, 
गम्भीरवेग:, वेपशब्दो वेगपर्यायः । असुरः असौ प्राणे (रः) रतिरस्येत्यसुरः, रमेर्भावे डः । 
सुनीथः नीथो नीतिः, शोभननीतिः । च सविता भगवान्विष्णुः । अन्तरिक्षाणि स्वान्तरीक्ष्याणि, 
'इक्ष दर्शने” कर्मण्यकारो हस्वता च । वि अख्यत्‌ अपश्यत्‌ । एवं भूतः सूर्यः इदानीम्‌ । 
क, कुत्र । तिष्ठति अस्य रश्मि । कतमाम्‌ द्याम्‌ कतमस्मिन्रन्तरिक्षे प्रदेश | आ ततान, 
व्याप्त: । इति कः चिकेत, को ददर्शं ? न कोऽपि । सूर्यस्य तद्ररमेश्च सर्वैः प्रत्यक्षतो5व- 
गमेऽपीश्वरतद्ररमीनपेक्ष्य “क?” इत्याक्षेपः इति ज्ञेयम्‌ ।। ७ ।। 


स्कन्द- सुपर्णः सुपतनः सुगमनः सविता । अथवा सुपर्ण इति रग्मिनाम (तु.निघ.१,५) । 
सामर्थ्याच्यात्रान्तर्णीतमत्वर्थः । सुपर्णवान्‌ रश्मिवान्‌ । अन्तरिक्षाणि अन्तरिक्षावयवा 
अत्रान्तरिक्षब्देनोच्यन्ते । बहून्येव वाऽन्तरिक्षाणि । अन्तरिक्षसाहचर्याद्‌ वा त्रयोऽपि लोका 
अन्तरिक्षाण्युच्यन्ते । तानि वि अख्यत्‌ विविधं प्रकाशितवान्‌ । गभीरवेपाः गभीरं दुरवगाहम्‌ । 
बेषः (निघ.२,१) इति कर्मनाम । गभीरकर्मा । असुरः प्रचावान्‌ । प्रशस्यनामैतत्‌ 
(तु.निघ.३,८) । प्रशस्य । क इदानीम्‌ । अनयोरर्धर्चयोस्कवाक्यताप्रसिद््यर्थं यत्तच्छब्दा- 
वध्याहतब्यौ । इदानीमिति च रात्र्यभिष्रायमेतत्‌ । यो दिवो अन्तरिक्षाणि व्यदयत्‌ स यत्र 
इदानीं रात्री सूर्यः सर्ता गन्ता सविता । क तम्‌ चिकेत जानाति । यो जानाति स आचष्टा- 
मित्यर्थः । कतमाम्‌ दाम्‌ दिवाऽवयवं द्युलोकमेव वा । लोकमात्रवचनो वा दुशब्दः । कतमं 
लोकम्‌ । रश्मिः अस्य स्वभूतः । आ ततान तनोति । तनोतिरत्र सामर्थ्यात्‌ प्रकाइानार्थः । 
प्रकाशयति । अथवा द्यामिति द्वितीयानिर्देशात्‌ कर्मप्रवचनीयप्रतिरान्दाध्याहारः । कतमां द्यां 
प्रति रद्मिरस्याततान आत्मानं विस्तारयति ।। ७ ।। 


वेङ्कटटमाधव- वि अख्यत्‌ शोभनपतनः अन्तरिक्षाणि त्रीणि गम्भीरवेगः प्राज्ञः प्रशस्यः । 
सः इदानीम्‌ सविता सुवीर्यः क भवति रात्रौ । कः चैनम्‌ जानाति । कतमाम्‌ च द्याम्‌ 
अस्य रझ्मिः आ ततान इति रात्रौ पृच्छति ।। ७ ॥ 


सू.२५ मं.७] प्रयमसण्डलम्‌ ॥9 


मुद्रल- सुपर्णः शोभनपतन: सूर्यरस्मि: अन्तरिक्षाणि अन्तरिक्षोपलक्षितानि लोकत्रय- 
स्थानानि वि अख्यत्‌ विशेषेण ख्यापितवान्‌ प्रकाझितवान्‌ । कीदृशो रश्मिः । गभीरवेषा: 
गभीरकम्पनः । रमेः प्रकम्यनं चलनं केनापि द्रषटुमशक्यमित्यर्थः । असुरः सर्वेषां प्राणदः । 
सुनीथः सुनयनः शोभनप्रापणः । मार्गप्रकाशनेनाभीष्टदेशं प्रापयतीत्यर्थः । तादूशरस्मियुक्त: 
सूर्यः इदानीम्‌ रात्रौ क कुत्र वर्तते । तत्रहस्यम्‌ कः चिकेत को जानाति । न कोऽपीत्यर्थः । 
अस्य सूर्यस्य रश्मि: कतमाम्‌ द्याम्‌ आ ततान कं द्युलोकं रात्रौ व्याप्तवान्‌ । एतदपि को 
जनानाति || ७ ॥ 


सायण- सुपर्णः शोभनपतनः सूर्यस्य रश्मि: । “सुपर्णा” इति पञ्चदश ररिमिनामानि’ 
(नि.१.५.१५) इति तन्नामसु पठितत्वात्‌ । अन्तरिक्षाणि अन्तरिक्षोपलक्षितानि लोकत्रय- 
स्थानानि वि अख्यत्‌ विशेषेण ख्यापितवान्‌ प्रकाशितवान्‌ । कीदृशो ररिमः । गभीरवेषाः 
गम्भीरकम्पनः । रुमे: प्रकम्पनं चलनं केनापि द्रष्टुमराक्यमित्यर्थः । 'असुरः सर्वेषां प्राणदः । 
तथा चान्यत्र आम्रायते- “सर्वेषां भूतानां प्राणानादायोदेति’ (ते.आ. १.१४.१) इति । सुनीथः 
सुनयनः शोभनप्रापणः । मार्गप्रकाशनेन अभीष्टदेशं प्रापयतीत्यर्थः । तादृशरहिमयुक्तः सूर्यः इदानीं 
रात्रौ क कुत्र वर्तते । तदेतद्रहस्यं करिचकेत को जानाति । न कोऽपीत्यर्थः । अस्य सूर्यस्य 
रश्मि: कतमां द्याम्‌ आ ततान कं चुलोकं रात्री व्याप्तवान्‌ | एतदपि को जानाति । सुपर्णः । 
“नसुन्भ्याम्‌' इत्युत्तरपदान्तोदात्तत्वम्‌ । गभीरवेपाः । “टुवेपृ कम्पने’ । असुन्‌ । गभीर वेपो 
यस्य । पूर्वपदप्रकृतिस्वरत्वम्‌ । असुरः । असु क्षेपणे’ । अस्यति शत्रून्‌ इत्यसुरः । 'असेरुरन्‌' 
(उ.सू १.४२) । नित्तवादायुदात्तत्वम्‌ । यद्वा । असून प्राणान्‌ राति ददातीत्यमरः । 'आतोऽ- 
नुपसर्गे क” इति कप्रत्ययः । सुनीथः । “णी प्रापणे’ । 'हनिकुषिनीरमिकारिभ्यः क्थन्‌’ (उ.सू, 
२.१५९) इति क्थन्‌ । प्रादिसमासे थाथादिना उत्तरपदान्तोदात्तत्वम्‌ । इदानीम्‌ । इदंशब्दातू 
सप्तम्यर्थे “दानीं च' (पा.सू.५.३.१८) इति दानी प्रत्ययः । “इदम इश्‌' इति इदंशब्दस्य 
इशादेशः । प्रत्ययाद्युदात्तत्वम्‌ । सूर्यः । 'पू प्रेरणे’ । सुवतीति सूर्यः । 'राजसूयसूर्य' इत्यादिना 
रुडागमसहितः क्यप्प्रत्ययो निपातितः । प्रत्ययस्यानुदात्तत्वे धातुस्वरेणाद्युदात्तत्वम्‌ । चिकेन । 
“कित ज्ञाने? । लिट्‌ । कतमां किंजातीयाम्‌ । “वा बहूनां जातिपरिप्रःने डतमच्‌' (पा.सू, 
५,३.९३) इति किंशब्दान्‌ डतमच्‌ । डित्त्वान्‌ टिलोपः । “चितः” इत्यन्तोदात्तत्वम्‌ ।।७।। 


420 ऋग्वेद संहिता [अ.१ अ.३ ब.७ 


सिद्धाञ्जनम्‌- सुपर्णः शोभनपतनः सूर्यरश्मिः अन्तरिक्षाणि ऊर्ध्वलोकस्थानानि व्यख्यत्‌ 
प्रकाशितवान्‌ । कीदृशः? गभीरवेपाः गभीरं गम्भीरं दुरवगाहं वेपः दृष्टिवेचक्षण्यं यस्य सः, 
दुरवगाहप्रज्ञाचक्षुरयं सुपर्णः:, न लौकिकः साधारणो रविरश्मिः । अत्र सायणस्तु वेपः कम्पनमिति 
मन्यते, अन्यत्र “गम्भीरवेपसः गम्भीरकर्माणः' (१०.६२.५) इत्याह । “वेपिष्ठो अङ्गिरसां... 
विप्रः? (६.११.३) 'अतिशयेन स्तुतेः प्रेरयिता मेधावी’ इति व्याख्यातम्‌ । अन्यत्र पुनः 
वेपः कर्मनाम इति बहुधा सायणीयम्‌ । पुनः कीदृशः? असुरः महान्‌ बलिष्ठः, सुनीथः शोभन- 
प्रापणः, प्रकाशदानेन गन्तव्यं स्थानं सुखं प्रापयतीत्यर्थः । तथाविधररिमसंपन्नः सूर्यः इदानीम्‌ 
क अधुना कुत्र स्थितः? कः चिकेत को जानाति? अस्य सूर्यस्य रश्मि: उक्तलक्षणः कतमाम्‌ 
किंजातीयां द्याम्‌ दिव्यभुवं आततान व्याप्तवान्‌, इदमपि दिव्यं रहस्यं दुर्जयं मनुष्यस्येत्यर्थः । 
असुर-असु क्षेपणे, अस्यति झबूनित्यमरः, उरन्‌ । सुनीथः-णीञ्‌ प्रापणे, कथन्‌ प्रत्ययः । 
चिकेत-कित ज्ञाने, लिट्‌ । कतमाम्‌-किंदाब्दात्‌ डतमच्‌ जातिपरिप्रश्‍ने || ७ ॥ 


ऋक्संहिता पदपाठसहिता 
अष्टौ व्यंख्यत्ककुभ॑ः पृथिन्या्री धन्व योज॑ना सप्त सिन्धून्‌ । 
हिरण्याक्षः संविता देव आगादधद्रत्रां दाशुषे वार्याणि ॥ ८ ॥ 
अष्टौ । वि । अख्यत्‌ । ककुभ॑ः । पृथिव्याः । त्री । धन्व॑ । योज॑ना । सप्त । सिन्धून्‌ । 
हिरण्यऽअक्षः । सविता । देवः । आ । अगात्‌ । दर्धत्‌ । रत्ना । दाशुषे । वार्याणि ॥ 


ऋग्भाष्यम्‌ 


ऊर्ध्व मध्यमधरं चेति धन्वत्रयं तमः सुखलीनं यतस्तत्‌ । 
युक्तं भवेत्तद्गतैः सर्वदेव दृढछेषाद्योजनं स्यात्तमो हि । 
अष्टौ दिशः प्रकृतेर्वा पृथिव्या महदाद्याः सिंधवस्तान्यपइयत्‌ । 
हिरण्याक्षो नरसिंहात्मना स वार्याणि यद्वरणीयं सुवित्तम्‌ ॥ ८ ॥ 
ऋग्भाष्यटीका- अष्टौ । अत्र त्रीधन्वेति व्याख्याति ।। ऊर्ध्वमिति ॥ ऊर्ध्वं मध्यमधरं 
चति त्रिविधं तमो धन्वत्रयम्‌ । धन्वत्वं कथमित्यत आह ।। सुखेति ।। तत्तमो यतः सुखलीनं 
सुखरहितं तस्माद्वन्वशव्दम्‌ । निरुदको हि देशो धन्वाब्देनोच्यते । तेन सुखाभावो लक्ष्यते । 

योजनशब्दस्याभिधेयं निर्वचनं चाह ॥ युक्तमिति ।। तम एव योजनं स्यात्‌ कुतः दृढश्चेषात्‌ 
‘कृत्यल्युटो बहुलम्‌? इति वचनादुज्यते क्लिष्यत इति योजनम्‌ । प्रकर्षगतिविज्ञानादृढेत्युक्तम्‌ । 
तस्यैव विवरणं युक्तं भवेत्तद्रतैः सर्वदैव हीति । पृथिव्या अष्टौ ककुभ इत्येतत्‌ द्वेधा व्याचष्टे 
।। अष्टाविति । पृथिव्याः प्रसिद्धाया अष्टौ ककुभो दिशः पूर्वाद्याः तद्वच्छित्परदेशा इत्येकोऽर्थः । 
यद्वा पृथुत्वात्पृथिव्याः प्रकृतेः प्रदेशा अष्टौ ककुभो दिश इत्यपरः । सप्तसिन्धवः समुद्रा- 
स्तावत्प्रसिद्धाः अपरान्‌ आह ॥ महदाद्या इति ।। महदहंकारभूतानि स्यन्दनात्कार्यप्रवाहत्वा - 
त्सिन्धवः । पूर्वार्धवाक्यार्थमाह ।। तानीति ।। तानि ककुभादीनि वस्तूनि । हिरण्याक्षत्वं हरौ 
घटयति ।। हिरण्येति ।। वार्याणीत्येतद्ग्याचष्टे || वार्याणीति ।। यद्यस्मात्सुवित्तं शोभनानि 
वित्तानि वरणीयं वरणीयानि तस्माद्वार्याणि । “ऋहलोप्यत्‌” । अनेन रत्नशब्दो वित्तार्थ इत्युक्त 
भवति । 


ततश्चायमर्थः । यः पृथिव्या अष्टौ ककुभस्रीणि योजनानि धन्वानि सप्तसिन्धूश्च व्यख्यत्‌ 
अपश्यत्‌ । स हिरण्याक्षः | सविता देव आगात्‌ अस्मानागच्छत्‌ । कथम्‌ । दाशुषे दातुं 
बार्याणि रत्रानि दधत्‌ । वार्याणि रत्नानि दाशुषे दधत्‌ दददिति वेति ।। ८ ॥ 


मन्त्रार्थमञ्जरी- पृथिव्याः प्रसिद्धपृथिव्याः । अष्टौ । ककुभः प्राच्याद्याः तदवच्छित्ना: 
प्रदेशाः । इत्येकोऽर्थः । पृथुत्वात्‌ पृथिव्याः प्रकृतेः । अष्टौ | ककुभः दिशः, प्रदेशाः महदाद्याः 
इत्यपरः, तान्‌ । त्री धन्च त्रीणि धन्वानि, ऊर्ध्वमध्याधरभेदेन त्रिविधानि धन्वानि सुखरहितानि 
धन्वन्‌ शब्दस्य निरुदकदेशवाचितया तेन सुखराहित्यलक्षणात्‌ । युज्यते करिष्यते स्वगतैरिति 
योजनं तमः । योजना योजनानि तमांसि । सप्त सिन्धून्‌ च सप्त समुद्राश्च । वि अख्यत्‌ 
अपञ्यत्‌ । चक्षिङः ख्याञादेशो लुड्‌ । सः हिरण्याक्षः । नृसिंहरूपी सविता देवः । आ 
अगात्‌, अस्मानागच्छतु, लोडर्थ लुङ्‌ । कथम्‌ ? दाशुषे यजमानाय । दातुम्‌ वार्याणि 
वरणीयानि । रत्रा रत्नानि । दथत्‌ ‘ददत्‌’ इति वा ।। ८ ॥ 

स्कन्द- अष्टौ चतस्रो दिशचतस्रोऽवान्तरदिशः ता एता अष्टौ वि अख्यत्‌ ककुभः 
दिङ्नामैतत्‌ (तु.निघ. १,६) । दिशः पृथिव्याः सम्बन्धिनोः । न च केवलाः । किन्तर्हि । 
त्री धन्व त्रीणि च धन्वानि । 'धन्व' (निघ.१,३) इत्यन्तरिक्षनाम । अत एव च दर्शना- 
दन्तरिक्षाणां त्रित्वं प्रतिपत्तव्यम्‌ । तदवयवेषु वा आद्यमध्यान्तेषु धन्वशब्दो वर्तते । साहचर्यात्‌ 


422 ऋग्बेद संहिता [अ.१ अ.३ व.७ 


वा त्रयो लोकास्रीणि धन्वानि उच्यन्ते । योजना युज्यन्त एभिः मनुष्याः तत्फलैरिति योजनानि 
कर्माणि । तानि च । सप्त सिन्धून्‌ नदीनामैतत्‌ (तु.निघ.१,१३) । झोणाद्यान्‌ महतः 
प्रधानभूतान्‌ नदान्‌ । अथवा सप्तसङ्कत्यायोगात्‌ सिन्धवोऽत्र रश्मय उच्यन्ते । तृतीयार्थे द्वितीया । 
सप्तभिः व्यख्यदित्यर्थः । परोऽर्धर्चा भिन्नमेव वाक्यम्‌ । यत्तच्छब्दावध्याहृत्य एकवाक्यता 
योज्या । यो व्यरयत्‌ ककुभः सः हिरणण्याक्षः हिरण्मये एव हिरण्मयसदृशे वा अक्षिणी यस्य 
स हिरण्याक्षः । सः सविता देव आ अगात्‌ आगतः । उदित इत्यर्थः । दधत्‌ ददत्‌ रत्रा 
धनानि, दाझुषे यजमानाय वार्याणि करणीयानि उत्कृष्टानि || ८ ॥ 


वेङ्कटमाधव- अष्टौ दिशः वि अख्यत्‌ अन्तरिक्षसम्बन्धिनीः त्रीणि च अन्तरिक्षाणि 
कर्येष्वेवकाइाप्रदानेन योजकानि सप्त च सिन्धून्‌ हिरण्मयाक्षः सविता देवः आ अगात्‌ प्रयच्छन्‌ 
रत्नानि वाणीयानि यजमानाय ।। ८ ।। 


मुद्रल- पृथिव्याः सम्बन्धिनी: अष्टौ ककुभः प्राच्याचाइचतस्रो दिश आग्नय्याद्याश्चतत्रो 
विदिष्टः इत्येवमष्टौ दिशः वि अख्यत्‌ सविता प्रकाशितवान्‌ । तथा योजना प्राणिनः 
स्वस्वभोगेन योजयितृन्‌ धन्व अन्तरिक्षोपलक्षितान्‌ त्री त्रिसङ्खयाकान्‌ पृथिव्यादिलोकान्‌ सप्त 
सिन्धून्‌ गङ्गादिनदीः सविता व्यख्यत्‌ । हिरण्याक्षः हितरमणीयचकषर्यक्तः सविता देवः आ 
अगात्‌ इहागच्छतु । किं कुर्वन्‌ । दाशुषे हविर्दत्तवते यजमानाय वार्याणि वरुणीयानि रत्रा 
रत्रानि दधत्‌ प्रयच्छन्‌ ।। ८ ॥ 


सायण- पृथिव्याः सम्वन्धिनीः अष्टौ ककुभः प्राच्याद्याइचतस्रो विदिश आग्रेय्याद्याइचतस्रो 
विदिश इत्येवमष्टौ दिशः व्यख्यत्‌ सविता प्रकाशितवान्‌ । तथा योजना प्राणिनः स्वस्वभोगेन 
योजयितृन्‌ धन्व अन्तरिक्षोपलक्षितान्‌ त्री त्रिसंख्याकान्‌ पृथिव्यादिलोकान्‌ सप्त सिन्धून्‌ 
गङ्गादिनदीः समुद्रान्वा सविता व्यख्यत्‌ । हिरण्याक्षः । हितरमणीयचक्षुयुक्तो हिरण्यमयाक्षो 
वा सविता देवः आगात्‌ इहागच्छतु । किं कुर्वन्‌ । दाशुषे हविर्दत्तवते यजमानाय वार्याणि 
बरणीयानि रत्नानि धत्‌ प्रयच्छन्‌ । अख्यत्‌ । ख्यातेर्लुंडि अस्यतिवक्ति इत्यादिना च्लेः 
अङादेशः । त्री । शेश्छन्दसि बहुलम्‌’ इति शेर्लोपः । धन्व । “रिवि रवि धवि गत्यर्थाः’ । 
'इदितों नुम्‌ धातोः’ इति नुम्‌ । अस्मात्‌ 'कनिन्युवृषितक्षिराजिधन्विदयुप्रतिदिवः' इति कनिन्‌ । 
“सुपां सुलुक' इति विभक्तेर्लुक । नलोपः । प्रत्ययस्य नित्त्वादादुदात्तत्वम्‌ । योजना । योजयन्ति 

प्राणिन उपभोगेनेति योजनानि । नन्द्यादिलक्षणो ल्युः । 'णेरनिटि’ इति णिलोपः । पूर्ववत्‌ 
ेर्लोपः । हिरण्याक्षः । हिरण्यमयान्यक्षीणि यस्यासौ हिरण्याक्षः । 'बहुत्रीही सक्थ्यक्ष्णोः 
(पा.सू.५.४.११३) इति समासान्तः षचूप्रत्ययः । अगात्‌ । एतेर्लुङि 'इणो गा लुङि” 
(पा.सू.२.४.४५) इति गादेशः । “गातिस्था’ इति सिचो लुक्‌ । दधत्‌ । शतरि 'नाभ्यस्ता- 
च्छतुः' इति नुमागमप्रतिषेधः । 'इनाभ्यस्तयोरातः' इति आकारलोपः । “अभ्यस्तानामादिः 
इत्याद्युदात्तत्वम्‌ । दाशुषे । 'दाइवान्साह्ान्‌' इत्यादिना कसुप्रत्ययान्तो निपातितः । चतुर्थ्यक- 
वचने “वसोः संप्रसारणम्‌’ इति सम्प्रसारणम्‌ । परपूर्वत्वम्‌ । “शासिवसिघसीनां च' इति षत्वम्‌ । 
वार्याणि । वृङ्‌ सम्भक्तौ । ऋहलोर्ण्यत्‌ । ईडवन्द इत्यादिनादयुदात्तत्वम्‌ | ८ ॥ 


सिद्धाञ्जनम्‌- अष्टौ ककुभः दिशो विदिशः सर्वाइच व्यख्यत्‌ प्रकाशितवान्‌ सविता । 
तथा पृथिव्याः पृथिवीसम्बन्धीनि, त्री त्रीणि योजना योजयितृणि धन्ब मरुप्रायाणि निर्जलानि 
स्वतस्तेजःञक्तिवाहिनीभिरद्धिविरहितानि क्षेत्राणि लोकनयसम्बन्धीनि अन्नप्राणमनस्तत्त्वप्रधानानि 
व्यख्यत्‌ । ईदृशे स्वभावतो नीरसे पार्थिव क्षेत्रे, दिव्यशक्तिवाहिनीनां क्षरणाय सप्त सिन्धूनपि 
प्रकाशितवानित्याह, सप्त सिन्धून्‌ व्यख्यत्‌ । हिरण्याक्षः हिरण्यज्योतिर्बिसारिचक्षुर्युक्तः देवः 
सविता आगात्‌ आगतवान्‌ । किं कुर्वन्‌ ? दाशुषे दत्तवते यजमानाय वार्याणि वरणीयानि 
रत्रानि रमणीयानि रतिप्रदानि दिव्यानि दधत्‌ दधानः प्रयच्छनित्यर्थः । अत्र पृथिव्या अष्टौ 
ककुभः व्यख्यत्‌, योजना योजयितृन्‌ प्राणिनः व्यस्यत्‌, त्री धन्व अन्तरिक्षोपलक्षितान्‌ त्रीन्‌ 
लोकान्‌ व्यख्यत्‌, तथा सप्त सिन्धून्‌ गङ्गादिनदीः व्यख्यत्‌ इति सायणव्याख्या नेहाङ्गीक्रियते, 
सर्वथा न युक्ता || ८ ॥ 


ऋक्संहिता पदपाठसहिता 


हिर॑ण्यपाणिः सबिता विच॑र्षणिरुभे द्यावापृथिवी अन्तरीयते । 


अपामीवां बाध॑ते वेति सूर्यमभिकृष्णेन रज॑सा द्यामृणोति ।। ९ ।। 
हिर॑ण्यऽपाणिः । सबिता । विऽचंर्षणिः । उभे इतिं । यावापृथिवी इतिं । अन्तः । ईयते । 
अप॑ । अमीवाम्‌ । बाध॑ते । वेतिं । सूर्यम्‌ । अभि । कृष्णेनं । रज॑सा । द्याम्‌ । ऋणोति ।। 

क्रग्भाष्यम्‌ 


चर्षणिभ्यो यत्प्रजाभ्यो विशिष्टो विचर्षणिः केशव: सूर्यमेति । 
ऋणोति सम्पूरयति ......... ......... ॥ ९ ॥। 


ऋग्भाष्यटीका- हिरण्यपाणिः ।। विविधाश्चर्षणयो यस्यासौ विचर्षणिरिति सिद्धेऽर्थान्तरमाह 
॥ चर्षणिभ्य इति । कुगतिप्रादय इति समासः । सूर्य वेतीत्यस्यार्थमाह ।। सूर्यमिति ।। 
वीगत्यादौ । धातूनामनेकार्थत्वादृणोतीत्येतत्सम्पूरयतीति व्याख्यातम्‌ । यद्वा प्रापणार्थत्वाद्वातोः 
सम्पूरयतीति तात्पर्यार्थकथनम्‌ । 


तदयमर्थः । वक्ष्यमाणप्रकारेण हिरण्यपाणिर्विचर्षणिः सविता । उभे यावापृथिवी उभयोर्चावा- 
पृथिव्योः अन्तः मध्ये ईयते प्रतीयते । अन्तरान्तरेण योग इवान्तरयोगेऽपि द्वितीयोपसंख्यातव्या । 
किञ्च । अमीवां प्राणिनां पापमपबाधते । सूर्य प्रसिद्धं वेति । कृष्णेन रजसा तमसा द्यामंतरिक्ष- 
मभिक्रणोतीति ॥ ९ ।। 


मन्त्रार्थमञ्जरी- हिरण्यपाणिः हिरण्यात्मकं पात्रं पाणौ यस्य स हिरण्यपाणिः रत्रादिना 
सम्पूर्णं हिरण्यपात्रं पाणौ दधानो वर्तत इति हिरण्यपाणिरुच्यते । हिरण्यवर्णदेहत्वाद्वा हिरण्यवर्णो 
पाणी यस्येति हिरण्यपाणिः । विचर्षणिः वि विविधाश्चर्षणयः प्रजा यस्य स विचर्षणिरिति 
वा, चर्षणिम्यो विशिष्टो विचर्षणिरिति वा, “कुगतिप्रादय:” इति प्रादिसमासः । सविता । 
उभे यावापृथिबी उभयोर्चावापृथिव्योः । अन्तः मध्ये । ईयते प्रतीयते, अन्तरान्तरेण योग 
इवान्तर्योगेऽपि वा द्वितीया वक्तव्या | किं च अमीवाम्‌ प्राणिनां पापम्‌ । अप बाधते । 
सूर्यम्‌ प्रसिद्ध सूर्यम्‌ । वेति “वी गतिव्याप्तप्रजनकान्त्य सनखादनेषु' इति धातोः एति इत्वर्थः । 
कृष्णेन रजसा, शार्वरेण तमसा । द्याम्‌ अन्तरिक्षम्‌ । अभि ऋणोति धातूनामनेकार्थत्वात्‌ 
सम्पूरयति इत्यर्थः ।। ९ ।। 


स्कन्द- हिरण्यपाणिः हिरण्मयौ पाणी यस्य स हिरण्यपाणिः । अत्र च शाद्वायना 
इतिहासब्राह्मणमधीयते- “अथ यत्र ह तद्देवा यज्ञमतन्वत । तत्सवित्रे प्राशिनं परिजहु: । 
तस्य पाणी प्रचिच्छद । तस्मै हिरण्मयौ प्रतिदधुः । तस्मात्‌ हिरण्यपाणिरिति स्तुतः’ (आां.ब्रा 
६,१३) इति । स हिरण्यपाणिः सविता विचर्षणिः कृताकृतस्य विद्रष्टा उभे दावापृथिवी 

अन्तः अधिकरणश्रुतेश्च योग्यक्रियाध्याहारः । मध्येऽवस्थितः ईयते गच्छति । मध्ये स्थितः 
उभे अपि द्यावापृथिव्यौ ज्योतिषा व्याप्रोतीत्यर्थ: । किञ्च अप अमीवाम्‌ बाधते अमीवा 
हिंसिता उात्रुर्यजमानस्य तमो वा प्रकाशस्य हिंसितृत्वात्‌ । तम्‌ अपवाधते । वेति वेतिर्गतिकर्मा 
(तु.निघ.२, १४) । अयं गच्छति च सूर्यम्‌ प्रथमार्थे द्वितीया । सूर्यः सर्ता सविता । कं 
प्रति । सामर्थ्यादस्तपर्वतम्‌, अथवा सर्तव्यत्वात्‌ सूरयप्रतिसम्बन्धात्‌ वा सूयोऽस्तपर्वत इहोच्यते, 
तं प्रति । अस्तश्च गच्छतीत्यर्थः । ततश्च उत्तरकालम्‌ कृष्णेन रजसा तमसा द्याम्‌ अभि 
ऋणोति ऋणोतिर्गतिकर्मा (तु.निघ.२,१४) । सामर्थ्याश्वात्रान्तर्णीतण्यर्थः | अभिगमयति । 
व्यापयतीत्यर्थः ।| ९ ॥ 


वेङ्कटमाधव- हिरण्मयपाणिः सविता जगत: विद्रष्टा द्यावापृथिव्योः उभयोः मध्येन 
गच्छति । अप वाधते च रक्षः । सूर्यम्‌ च प्राप्नोति । कृष्णेन तेजसा सूच्येष द्युलोकम्‌ 
विध्यति ।। ९ ॥। 


मुद्रल- हिरण्यपाणिः सुवर्णमयहस्तयुक्त: विचर्षणिः विविधदर्शनयुक्त: सविता देव: उभे 
यावापृथिवी अन्तः उभयोर्लोकयोर्मध्ये ईयते गच्छति | अमीवाम्‌ रोगादिबाधाम्‌ अप बाधते 
सम्यङ्‌ निराकरोति । तथा सूर्यम्‌ वेति गच्छति । यद्यपि सवितृसूर्ययोरेकदेवतात्वं तथापि 
मूर्तिभेदेन गन्तृगन्तव्यभावः । कृष्णेन तमसः कर्षकेण निवर्तकेन रजसा तेजसा द्याम्‌ आकाझम्‌ 
अभि ऋणोति सर्वतो व्याप्रोति ।। ९ || 


सायण- हिरण्यपाणिः सुवर्णमयहस्तयुक्तः । यद्वा । यजमानेभ्यो दातुं हिरण्यं हस्ते 
धृतवान्‌ । विचर्षणिः विविधदर्शनयुक्तः । विचर्षणिः पइयत्पर्थः । विचर्षणिः विइवचर्षणिः” 
(नि.३.११.६) इति तन्नामसु पाठात्‌ । सविता देवः उभे यावापृथिवी अन्तः 
उभयोलोकयोर्मध्ये ईयते गच्छति । अमीवां रोगादिबाधाम्‌ अप बाधते सम्यक्‌ निराकरोति । 
तथा सूर्य वेति गच्छति । यद्यपि सवितृसूर्ययोरेकदेवतात्वं तथापि मूर्तिभेदेन गन्तृगन्तव्यभावः । 
कृष्णेन तमसः कर्षकेण निवर्तकेन रजसा तेजसा याम्‌ आकाशम्‌ अभि ऋणोति सर्वतो 
व्याप्नोति । द्यावापृथिवी । दिवसङ्च पृथिव्याम्‌ (पा.सू.६.३.३०) इति चशब्दात्‌ दिवशब्दस्य 
द्यावादेशः । देवताद्वन्द्वे च इत्युभयपदप्रकृतिस्वरत्वम्‌ । नोत्तरपदेऽनुदात्तादौ (पा.सू.६.२.१४२) 
इति न निषेधः, अपृथिवीरुद्रपूषमन्थिषु' इति पर्युदस्तत्वात्‌ । ईयते । ई गतौ । तिङ्ङतिङः 

इति निघातः । बाधते । बाधते च वेति चेति समुचयार्थप्रतीतेः चशब्दस्याप्रयोगात्‌ चादिलोपे 
विभाषा इति निघातप्रतिषेधः । वेति । 'वी गतिप्रजनकास्यरनखादनेषु । अदादित्वात्‌ शपो 
लुक्‌ । तिपः पित्वादनुदात्तत्वे धातुस्वरः । यद्यप्येषा । द्वितीया तथापि तिङः परत्वात्‌ 
निधाताभावः । ऋगोति । क्रगु गतौ । तनादित्वात्‌ उ: । तनादिषु करोतेरेव गृगो नान्येषामिति 
आपिशलिमतेन गुणाभावः ।। ९ ॥। 


सिद्धाञ्जनम्‌- हिरण्यपाणिः सुवर्णमयहस्तः, विचर्षणिः विइवस्य द्रष्टा सविता प्रेरको देवः 
उभे उभयोः द्यावापृथिवी द्यावापृथिव्योः अन्तः मध्ये ईयते गच्छति । अमीवाम्‌ आतिम्‌ रोगादिम्‌ 
अपबाघते निरस्यति । सूर्यम्‌ वेति उत्तमं ज्योतिःस्थानं सूर्याख्यं प्राप्रोति । प्रथमं यजमान- 
स्योद्धाराय उदितः सविता तस्मै लोकत्रयसंबन्धिनि स्थानत्रये प्रकाश दत्त्वा तत्र सर्वा बाधां 
निराकृत्य ततः परं उत्तम पदं प्राप्रोति । तस्मान्नानुपपत्तिः “सूर्य वेति सविता’ इत्युक्तौ । 
केन मार्गेण सविता गच्छति सूर्याख्यं चुशब्दवाच्यं तदुत्तमं पदम्‌ ? कृष्णेन रजसा कृष्णवर्णेन 
तमसा व्याप्तेन मध्यमस्थानेन अन्तरिक्षेण, अधस्तनलोकत्रयेण वा द्याम्‌ परमं आकाश उत्तम- 
ज्योतिः अभ्यृणोति अभितः प्राप्रोति । ईयते ईङ गतौ । वेति वी गतिव्याप््यादिषु । क्रणोति- 
ऋणु गतौ तनादिः । अमीवाम्‌- अम रोग इत्यस्मात्‌ ईडागमः वन्‌ प्रत्ययरच || ९ ॥ 
नीतिमञ्जरी- देवतापि कृतं कर्म भुङ्के इत्याह- 
झुभाशुभं कृतं कर्म भुञ्जते देवता अपि । 
सविता हेमहस्तोऽभूद्भगोऽन्धः पूषकोऽद्विजः ।। १५ ॥। 
यत्कृतं कर्म झुभाझुभं वा देवा अपि भुञ्जते यदि तर्हि मनुष्याणां किमाश्चर्यम्‌ । देवैर्भुक्तानि 
शुभाशुभानि कर्माणि तदाह- सविता देवो यज्ञे छिन्नहस्तः हेमहस्तोऽभूत्‌ । हेममयो हस्ती 
यस्य स हेमहस्तः । भगो देवोऽन्धोऽभूत्‌ । पूषकः पूषा अद्विजः अदन्तकोऽभूत्‌ । 
तयोरशुभकर्मणः । 
तत्प्रदर्शनार्था इतिहासपूर्विका क्रकू- 


हिरण्यपाणिः सविता विचर्षणिरुभे यावा पृथिवी अन्तरीयते । 
अपामीवां बाधते वेति सूर्यमभि कृष्णेन रजसा यामृणोति । (ऋ०१.३५.९) 

अत्राख्यानम्‌ । देवकर्तृकत्वे यागे सविता ब्रह्मत्वेनावस्थितः । तदानीं कस्याश्रिदिष्टौ 
अध्वर्यवः तस्मै सवित्रे ब्रह्मणे प्राशित्रेण कर्मपुरोडाशभाग दत्तवन्तः । तञ्च प्राशित्रै हस्ते सवित्रा 
अमन्त्रेण गृहीतं सत्‌ तदीयं पाणिं प्रचिच्छेद । ततः पाशित्रस्य दातारोऽध्वर्यवः सुवर्णमयं 
पाणिं निर्माय प्रक्षिप्तवन्तः । तद्भगाय दत्तवन्तः । तस्याक्षिणी निर्जघान । ईक्षणाभावाद्धगोऽ- 
न्धोऽभूत्‌ । तत्पूष्णे दत्तवन्तः । तस्य दन्तलग्राद्‌ दन्तान्परोऽवाप । तस्मादाहुरदन्तकः पूषेति । 


तत्र कौषीतकिब्राह्मणम्‌- “अथ यत्र ह तद्देवा यज्ञमतन्वत तत्सवित्रे प्राशित्रै परिजहुः 
तस्य पाणी प्रचिच्छेद तस्मै हिरण्मयौ प्रतिदधुस्तस्माद्विरण्यपाणिरिति स्तुतः’ इति । यथाह 
यास्कः । “अन्धो भग इत्याहुरनुत्सृप्त' इति (नि०१२.१३) 'अदन्तकः पूषेति च ब्राह्मणम्‌” 
इति (नि०६.३१) । अतो देवैः शुभाशुभानि कर्माणि भुक्तानि इति दर्शितम्‌ । 

हिरण्यस्तूपः सवितारं जगत्या तुष्टाव | अयमर्थः । हिरण्यपाणिः सुवर्णमयहस्तः । यद्वा 
यजमानेभ्यो दातुं हिरण्यं हस्ते धृतवान्‌ । सविता सर्वस्य प्रसविता देवः । विचर्षणिः 
विविधदर्शनयुक्तः । 'विश्वचर्षणिः' इति (निघण्टु०३.११) तन्नामसु पाठात्‌ सविता देवः 
पश्यतीत्यर्थः । उभे द्याबापृथिबी अन्तः उभयोर्लोकयोर्मध्ये ईयते गच्छति । अमीवां 
रोगादिबाधाम्‌ अपबाधते सम्यङ्‌ निराकरोति । तथा वेति सूर्य सूर्य गच्छति । “वी गतौ' । 
यद्यपि सवितृसूर्ययोरेकदेवतात्वं तथापि मूर्तिभेदेन गन्तृगन्तव्यभावः । कृष्णेन तमसः कर्षकेन 
निवर्तकेन रजसा । ज्योती रज उच्यते (नि०४.१९) । द्याम्‌ आकाशं अभ्यृणोति । “ऋणु 
गतो? । तनादित्त्वादुः । सर्वतो व्याप्नोति । दयौश्च पृथिवी च द्यावापृथिवी । दिवसश्च पृथिव्याम्‌ 
(पा०६.३.३०) इति चशब्दाद्‌ द्यावादेशः । द्यावापृथिवी अन्तः 'षष्ठचादयश्र द्विवचोऽन्तभाजः' 
(ऋ9०प्रा०१.८६) इति प्रकृतिभावः । अन्तोदात्तमन्त इति (क्र०प्रा०१.१३) अन्तः शब्दाद्रि- 
फितः । एवं सवितुर्भाग्यवत्वं सिद्धम्‌ । 


ऋक्संहिता पदपाठसहिता 


हिर॑ण्यहस्तो असुंरः सुनीथः सुंमृळीकः स्ववाँ यात्वर्वाङ्‌ । 

अपसेधंत्रक्षसों यातुधानानस्थादेवः प्रतिदोषं गृणानः ।। १० ॥ 
हिर॑ण्यऽहस्तः । असुंरः । सुऽनीथः । सुऽमृळीकः । स्वऽवान्‌ । यातु । अर्वाङ्‌ । अपऽसेर्थन्‌ । 
रक्षस॑ः । यातुऽधनांन्‌ । अस्थात्‌ । देवः । प्रतिऽदोषम्‌ । गृणानः ॥ १० ॥ 

क्रग्भाष्यम्‌ 


0000000000 स्ववान्स । 

स्वतन्त्रत्वात्स्वर्णपात्रं सुपूर्णम्‌ । 

दधानोऽसौ स्वर्णवर्णश्च तेन स्वर्णपाणिः स्वर्णहस्तश्च देवः । 
पृथक्पृथक्पाणिपूर्वाङ्जवित्त्यै स्वर्णवर्णः स्वर्णपाणिः स उक्तः । 

एतैर्लिङ्गैवेति सूर्य यतश्च सूर्यादन्यः सविता वासुदेवः । 

उक्तो गायत्र्या चारणैस्तत्र तत्र कप्यास पञ्माक्ष इति ह्युदाख्यः ।। १० ॥ 


ऋग्भाष्यटीका- हिरण्यहस्तः ।। स्वस्य स्वेन सम्बन्धाभावात्स्ववानित्ययुक्तमित्यत आह 
।। स्ववानिति ।। स विष्णुः । परवान्स्ववानिति परतन्त्रस्वतन्त्रयोर्हि नामनी । हिरण्यहस्त 
इत्येतक्ष्याकुर्वन्पूर्व हिरण्यपाणिरित्येतदपि व्याख्याति स्वर्णेति ।। सुपूर्णं रत्रादिना । यतोऽसौ 
देवः सुपूर्ण स्वर्णपात्रै दधानो वर्तते । तेन पूर्वस्यामृचि स्वर्णपाणि्हिरण्यपाणिरिह च स्वर्णहस्तो 
हिरण्यहस्त उक्त इत्येकं व्याख्यानम्‌ । हिरण्यं हिरण्यात्मकं पात्रं पाणौ यस्येत्यादि निर्वचनात्‌ । 
यतः स्वर्णवर्णस्तेन चेत्यपरम्‌ । कथमेतदित्यत आह ।। पृथगिति ॥ स्वर्णवर्णः स स्वर्णपाणिरक्तः 
हिरण्यवर्णो पाणी अस्येति निर्वचनादिति भावः । तथापि पाण्योरेव हिरण्यवर्णत्वं लभ्यते न 
सर्वावयवानाम्‌ इति न वाच्यम्‌ । उपलक्षणार्थत्वात्पाणिञाब्दस्येत्युक्तम्‌ । पृथक्‌ पृथक्‌ सर्वेषामिति 
यावत्‌ । पाणिपूर्वाणामंगानां हिरण्यवर्णत्ववित्त्या इति | उपलक्षणे कि प्रयोजनमित्यतोऽ्युक्तम्‌ । 
पृथक्‌ पृथगिति । प्रत्येकमेव न समुदायेनेति भावः । 


तथा चायमर्थः । यो देवो रक्षसां रक्षांसि । यातुधानांश्च । अवान्तरजातिभेदात्पृथगुक्तिः । 
अपसेधन्‌ निराकुर्वन्‌ प्रतिदोषं सर्वासु रात्रिषु । दोषाइाब्देनात्र तदुपक्रमोपसंहारी लक्ष्येते । 
गृणानः स्तूयमानो अस्थात्‌ स्थितः स हिरण्यहस्तः असुरः असुषु रतः सुनीथः सुनीतियुक्तः 
अधिकं रक्षकः स्ववान्‌ अर्वाङ्‌ नीचानस्मान्‌ प्रति यातु इति । अन्यत्र देवतान्तरमविहाय 
भगवत्परत्वव्याख्यानादत्रापि तथेति प्रतीतिं वारयति ।। एतैरिति ।। अत्र सविता सूर्यादन्य 
एव स च वासुदेव एव । अन्यत्वं तावत्कुतः । एतैः केदानीं सूर्य इत्यादिनोक्तैर्लिङ्गैः । यतो 
वेति सूर्यमित्युक्तमतश्च कर्मकत्रोर्भदावश्यम्भावात्‌ । तथापि वासुदेवः कुतः 'एतैराणिं न रथ्यम्‌” 
इत्यादिनोक्तै्लिङ्गैः । किञ्च । प्रतिदोषं गृणान इति गायत्रीप्रतिपाद्योऽयं प्रतीयते । गायत्र्या 

चोक्तो वासुदेव एव । 'ध्येयः सदा” इति पुराणवाक्यात्‌ । अपि चात्र हिरण्यवर्णः कथितः । 
हिरण्यवर्णश्रारणैरुपनिषद्धिस्तत्र तत्र हिरण्यइमश्रुर्हिरण्यकेश आप्रणखात्सर्व एव सुवर्ण इत्यादौ 
वासुदेव एवोक्तः । न च तत्रापि सूर्य: । सूर्ये कथितत्वात्‌ । न चान्यः । यतस्तस्य यथा 
कप्यासम्पुण्डरीकमेवमक्षिणी । इति कप्यासपद्माक्ष इत्युक्तः । कम्पिबन्नालसम्बन्धि कमलायत- 
लोचनेति ब्रह्माण्डे । किञ्च । तस्योदिति नामेत्यसावुदाख्य उक्तः । न च सूर्यादीनामिदंनाम 
सम्भवति । स एष सर्वेभ्यः पाप्मभ्य उदित इति तनिर्वचनात्‌ । तस्य संसारिण्यसम्भवादिति ।। 


मन्त्रार्थमञ्जरी- यः देवः । रक्षसः रक्षांसि । यातुधानान्‌ च अवान्तरजातिभेदात्पृथ- 
गुक्तिः । अपसेधन्‌ निराकुर्वन्‌ । प्रतिदोघम्‌ सर्वासु रात्रिषु, अत्र दोषाशब्देन तदुपक्रमोपसंहार 
रूपसंध्याकालग्रहः । गृणानः गायत्र्यादिमन्तरैः स्तूयमानः । अस्थात्‌ स्थितः । हिरण्यहस्तः, 
प्राग्वत्‌ । असुरः असुषु रतः । सुनीथः सुनीतियुक्तः । सुमृळीकः अधिकं रक्षकः । स्ववान्‌ 
स्वतन्त्रः । अर्वाङ्‌ नीचान्‌ अस्मान्प्रति | यातु इति ॥ १० ॥ 


स्कन्द- हिरण्यहस्तः असुरः प्रज्ञावान्‌ सुनीथः प्रशस्यः सुमृळीकः सुसुखः स्ववान्‌ 
धनवान्‌ यातु अर्वाङ्‌ अस्मदभिमुखम्‌ । अपसेधन्‌ सेधतिरत्र सामर्थ्यात्‌ वधार्थः । गत्यर्थो 
वा अन्तर्णीतण्यर्थः । अपप्नन्‌ अपगमयन्‌ वा रक्षसः राक्षसान्‌ । कीदृशान्‌ । यातुधानान्‌ 
रक्षसां रक्षाब्देनैवोक्तत्वाद्‌ विरोषणार्थः क्रियाइाब्दोयम्‌ यातुः हिंसा, तस्यां निधातव्याः 
स्थापयितव्या: यातुधानाः, तान्‌ यातुधानान्‌ । हिंसार्हानित्यर्थः | आगत्य च अस्थात्‌ लोड्थऽयं 
लुङ्‌ । तिष्टतु अस्मदीयायां वेद्याम्‌ । प्रतिदोषम्‌ “दोषा' (निघ.१,७) इति रात्रिनाम्‌ । अत्र 
च साहचर्यात्‌ अहनि वर्तते । प्रत्यहम्‌ । गृणानः व्यत्ययेनायं कर्मणि कर्तृशब्दः 
गीयमानस्तूयमानः अस्माभिः ।। १० ॥ 

बेङ्टमाधव- हिरण्यहस्तः बली प्रशस्यः सुखयिता धनवान्‌ सविता अभिमुख इह 
आयातु । रक्षसः हिंसानिधानान्‌ निषेधन्‌ उदस्थात्‌ देवः प्रतिरात्रम्‌ अस्माभिः स्तूयमानः ।। 

मुद्ढल- हिरण्यहस्तः असुरः प्राणप्रदाता सुनीथः सुष्ट नेता । प्रशस्य इत्यर्थः । 
सुमृळीकः सुष्ठु सुखयिता स्ववान्‌ धनवान्‌ अर्वाङ्‌ अभिमुखः कर्में यातु गच्छतु । किञ्च 
अयम्‌ देवः प्रतिदोषम्‌ प्रतिरात्रि गृणानः स्तूयमानः अस्थात्‌ । किं कुर्वन्‌ । रक्षसः 
बाधकत्वेन रक्षणनिमित्तभूतान्‌ यातुधानान्‌ असुरान्‌ अपसेधन्‌ निराकुर्वन्‌ ॥ १० ॥ 

क्रग्भाष्यम्‌ 


क्त स्ववान्स । 

स्वतन्त्रत्वात्स्वर्णपात्रं सुपूर्णम्‌ । 

दधानोऽसौ स्वर्णवर्णश्च तेन स्वर्णपाणिः स्वर्णहस्तश्च देवः । 
पृथक्पृथक्याणिपूर्वाङ्गवित्त्यै स्वर्णवर्णः स्वर्णपाणिः स उक्तः । 

एतैर्लिङ्गैवति सूर्य यतश्च सूर्यादन्यः सविता वासुदेवः । 

उक्तो गायत्र्या चारणैस्तत्र तत्र कप्यास पद्माक्ष इति ह्युदाख्यः ।। १० ॥ 


ऋग्भाष्यटीका- हिरण्यहस्तः ।। स्वस्य स्वेन सम्बन्धाभावात्स्ववानित्ययुक्तमित्यत आह 
॥ स्ववानिति ।। स विष्णुः । परवान्स्ववानिति परतन्त्रस्वतन्त्रयोर्हि नामनी । हिरण्यहस्त 
इत्येतद्व्याकुर्वन्पूर्व हिरण्यपाणिरित्येतदपि व्याख्याति स्वर्णेति ॥ सुपूर्णं रत्रादिना । यतोऽसौ 
देवः सुपूर्ण स्वर्णपात्रं दधानो वर्तते । तेन पूर्वस्यामृचि स्वर्णपाणिर्हिरण्यपाणिरिह च स्वर्णहस्तो 
हिरण्यहस्त उक्त इत्येकं व्याख्यानम्‌ । हिरण्यं हिरण्यात्मकं पात्रं पाणौ यस्येत्यादि निर्वचनात्‌ | 
यतः स्वर्णवर्णस्तेन चेत्यपरम्‌ | कथमेतदित्यत आह ।। पृथगिति ॥ स्वर्णवर्णः स स्वर्णपाणिरक्तः 
हिरण्यवर्णौ पाणी अस्येति निर्वचनादिति भावः । तथापि पाण्योरेव हिरण्यवर्णत्वं लभ्यते न 
सर्वावयवानाम्‌ इति न वाच्यम्‌ । उपलक्षणार्थत्वात्पाणिञाब्दस्येत्युक्तम्‌ । पृथक्‌ पृथक्‌ सर्वेषामिति 
यावत्‌ । पाणिपूर्वाणामंगानां हिरण्यवर्णत्ववित्त्या इति । उपलक्षणे कि प्रयोजनमित्यतोऽप्युक्तम्‌ । 
पृथक्‌ पृथगिति । प्रत्येकमेव न समुदायेनेति भावः । 


तथा चायमर्थः । यो देवो रक्षसो रक्षांसि । यातुधानांश्च । अवान्तरजातिभेदात्पृथगुक्तिः । 
अपसेधन्‌ निराकुर्वन्‌ प्रतिदोषं सर्वासु रात्रिषु । दोषाशब्देनात्र तदुपक्रमोपसंहारौ लक्ष्येते । 
गृणानः स्तूयमानो अस्थात्‌ स्थितः स हिरण्यहस्तः असुरः असुषु रतः सुनीथः सुनीतियुक्तः 
अधिकं रक्षकः स्ववान्‌ अर्वाङ्‌ नीचानस्मान्‌ प्रति यातु इति । अन्यत्र देवतान्तरमविहाय 
भगवत्परत्वव्याख्यानादत्रापि तथेति प्रतीतिं वारयति ।। एतैरिति ।। अत्र सविता सूर्यादन्य 
एव स च वासुदेव एव । अन्यत्वं तावत्कुतः । एतैः केदानीं सूर्य इत्यादिनोक्तैर्लिङ्गैः । यतो 
वेति सूर्यमित्युक्तमतश्च कर्मकत्रोर्भदावश्यम्भावात्‌ । तथापि वासुदेवः कुतः 'एतैराणिं न रथ्यम्‌' 
इत्यादिनोक्तैर्लिङ्गैः । किञ्च । प्रतिदोषं गृणान इति गायत्रीप्रतिपाद्योऽयं प्रतीयते । गायत्र्या 

चोक्तो वासुदेव एव । “ध्येयः सदा” इति पुराणवाक्यात्‌ । अपि चात्र हिरण्यवर्णः कथितः । 
हिरण्यवर्णश्रारणैरुपनिषद्चिस्तत्र तत्र हिरण्यमश्रुर्हिरण्पकेश आप्रणखात्सर्व एव सुवर्ण इत्यादौ 
वासुदेव एवोक्तः । न च तत्रापि सूर्यः । सूर्ये कथितत्वात्‌ । न चान्यः । यतस्तस्य यथा 
कप्यासम्पुण्डरीकमेवमक्षिणी । इति कप्यासपद्माक्ष इत्युक्तः । कम्पिबन्नालसम्बन्धि कमलायत- 
लोचनेति ब्रह्माण्डे । किञ्च । तस्योदिति नामेत्यसावुदाख्य उक्तः । न च सूर्यादीनामिदंनाम 
सम्भवति । स एष सर्वेभ्यः पाप्मभ्य उदित इति तनिर्वचनात्‌ । तस्य संसारिण्यसम्भवादिति ।। 


मन्त्रार्थमञ्जरी- यः देवः । रक्षसः रक्षांसि । यातुधानान्‌ च अवान्तरजातिभेदात्पृथ- 
गुक्तिः । अपसेधन्‌ निराकुर्वन्‌ । प्रतिदोषम्‌ सर्वासु रात्रिषु, अत्र दोषाशब्देन तदुपक्रमोपसंहार 
रूपसंध्याकालग्रहः । गृणानः गायत्र्यादिमनत्रैः स्तूयमानः । अस्थात्‌ स्थितः । हिरण्यहस्तः, 
प्राग्वत्‌ | असुरः असुषु रतः । सुनीथः सुनीतियुक्तः । सुमृळीकः अधिकं रक्षकः । स्ववान्‌ 
स्वतन्त्रः । अर्वाङ्‌ नीचान्‌ अस्मान्प्रति | यातु इति ॥ १० ॥ 

स्कन्द- हिरण्यहस्तः असुरः प्रज्ञावान्‌ सुनीथः प्रशस्यः सुमृळीकः सुसुखः स्ववान्‌ 
धनवान्‌ यातु अर्वाङ्‌ अस्मदभिमुखम्‌ । अपसेधन्‌ सेधतिरत्र सामर्थ्यात्‌ वधार्थः । गत्यर्थो 
वा अन्तणीतण्यर्थः । अपघ्नन्‌ अपगमयन्‌ वा रक्षसः राक्षसान्‌ । कीदृशान्‌ । यातुधानान्‌ 
रक्षसां रक्षश्शब्देनैवोक्तत्वाद्‌ विशेषणार्थः क्रियादाब्दोयम्‌ यातुः हिंसा, तस्यां निधातव्याः 
स्थापयितव्या यातुधानाः, तान्‌ यातुधानान्‌ । हिंसार्हानित्यर्थः । आगत्य च अस्थात्‌ लोडर्थऽयं 
लुङ्‌ । तिष्टतु अस्मदीयायां वेद्याम्‌ । प्रतिदोषम्‌ “दोषा’ (निघ.१,७) इति रात्रिनाम्‌ । अत्र 
च साहचर्यात्‌ अहनि वर्तते । प्रत्यहम्‌ । गृणानः व्यत्ययेनायं कर्मणि कर्तृशब्दः 
गीयमानस्तूयमानः अस्माभिः ।। १० ॥ 


वेङ्कटमाधव- हिरण्यहस्तः बली प्रशस्यः सुखविता धनवान्‌ सविता अभिमुख इह 
आयातु । रक्षसः हिंसानिधानान्‌ निषेधन्‌ उदस्थात्‌ देवः प्रतिरात्रम्‌ अस्माभिः स्तूयमानः ॥ 

मुद्रल- हिरण्यहस्तः असुरः प्राणप्रदाता सुनीथः सुष्ठ नेता । प्रस्य इत्यर्थः । 
सुमूळीकः सुष्ठु सुखयिता स्ववान्‌ धनवान्‌ अर्वाङ्‌ अभिमुखः कर्मदेशं यातु गच्छतु । किञ्च 
अयम्‌ देवः प्रतिदोषम्‌ प्रतिरात्रि गृणानः स्तूयमानः अस्थात्‌ । किं कुर्वन्‌ । रक्षसः 
बाधकत्वेन रक्षणनिमित्तभूतान्‌ यातुधानान्‌ असुरान्‌ अपसेधन्‌ निराकुर्वन्‌ ॥ १० ॥ 

सायण- हिरण्यहस्तः असुरः प्राणदाता सुनीथः सुष्ट नेता प्रास्य इत्यर्थः । 'सुनीथः 
पाकः? (नि.३.८.७) इति प्रशस्यनामसु पाठात्‌ । सुमृळीकः सुष्ट सुखयिता स्ववान्‌ धनवान्‌ 
अर्वाङ्‌ अभिमुखः कर्मदेशे गच्छतु । किंवायं देवः प्रतिदोषं प्रतिरात्रि गृणानः स्तूयमानः 
अस्थात्‌ स्थितवान्‌ । किं कुर्वन्‌ । रक्षसः बाधकत्वेन रक्षणनिमित्तभूतान्‌ रक्षो रक्षितव्यमस्मान्‌ 
(निरु.४.१८) इति यास्कः । यातुधानान्‌ असुरान्‌ अपसेधन्‌ निराकुर्वन्‌ । हिरण्यहस्तादयो 
गताः । सुमृळीकः । सुष्ट मृळीकं सुखं यस्यासौ तथोक्तः । नञ्सुभ्याम्‌ इत्युत्तरपदान्तोदात्तत्वम्‌ । 
स्ववान्‌ । स्वम्‌ अस्यास्तीति स्ववान्‌ । मादुपधायाः इति वत्वम्‌ । संहितायां नकारस्य दीर्घादटि 
समानपादे इति रुत्वम्‌ । आतोऽटि नित्यन्‌ इति सानुनासिक आकारः । रोर्यत्वम्‌ । यलोपइच । 
अपसेधन्‌ । षिधु गत्याम्‌ । शपः पित्त्वाद्नुदात्तत्वम्‌ । झतुरच लसार्वधातुकस्वरेण कृदुत्तरपद- 
प्रकृतिस्वरत्वम्‌ । रक्षसः । रक्ष पालने इत्यस्मात्‌ अपादाने औणादिकः असिप्रत्ययः । यद्वा । 
रक्षन्त्यनेनेति रक्षो बलम्‌ । करणेऽसुन्‌ । तदेषामस्तीति रक्षस्विनः । मत्वर्थप्रत्ययलोप छान्दसः । 
प्रत्ययस्वरः । यातुधानान्‌ । यत निकारोपसंस्कारयोः । तस्मात्‌ ण्यन्तात्‌ औणादिको भावे 
उप्रत्ययः । यातवो यातना एषु धीयन्ते इति यातुधानाः । अधिकरणे ल्युट्‌ । 'लिति’ इति 
प्रत्ययात्पूर्वस्योदात्तत्वमू । अस्थात्‌ । गातिस्था. इति सिचो लुक्‌ । प्रतिदोषम्‌ । दोषां दोषाम्‌ । 
प्रति वीप्सालक्षणे यथार्थ | अव्ययीभावः । गृणानः । “ग दाब्दे । कर्मणि लटः झानच्‌ । 
व्यत्ययेन इना । प्वादीनां हस्वः इति हस्वत्वम्‌ । चितः इत्यन्तोदात्तत्वम्‌ || १० ॥| 


सिद्धाञ्जनम्‌- हिरण्यहस्तः सुवर्णमयपाणिः असुरः महाबलः, आत्रूणां क्षेप्ता सुनोथः 
झोभनप्रापणः सुष्टु नेता वा, सुमृळीकः सुप्ठु मूडयिता सुखयिता स्ववान्‌ धनवान्‌ अर्वाङ्‌ 
अभिमुखः यातु प्राप्रोत्वस्मदीयं यजनं अस्मान्वा । प्रतिदोघम्‌ दोषा दोषा प्रतिराति गृणानः 
स्तूयमानः अस्थात्‌ स्थितवान्‌ अयं बेवः । किं कुर्वन्‌ ? रक्षसः बाधकत्वेन रक्षानिमित्तभूतान्‌ 
यातुधानान्‌ राक्षसविशेषान्‌ अपसेधन्‌ निराकुर्वन्‌ ।। स्ववान्‌-स्वं धनं अस्येति । रक्षसः- 
रक्ष पालने इत्यस्मादपादाने । यातुधानान्‌- यत निकारोपस्कारयोः अस्मादुप्रत्ययः (यातुः) 
यातवा यातना एषु धीयन्त इति यातुधानाः । गुणानः- गृ शब्दे कर्मणि लटः झानच्‌, व्यत्ययेन 
इना ।। १० || 


सू.३५ मं.११] अपनमण्डल्म 43॥ 


ऋक्संहिता पदपाठसहिता 


ये ते पन्थांः सवितः पूर्व्यासोऽरेणवः सुकृता अन्तरिक्षे । 

तेभिर्नो अद्य पथिभिः सुगेभी रक्षां च नो अधिं च ब्रूहि देव ॥११,६, ३५,७ 
ये । ते । पर्न्थाः । सवितरिति । पूर्व्यासः । अरेणब॑ः। सुऽकृंताः। अन्तरिक्षे । तेभिं: । 
नः । अय । पथिऽभिंः । सुऽगेभिंः । रक्ष । च । नः । अधिं । च । ब्रूहि । देव ॥ 


ऋग्भाष्यम्‌ 
ये पन्थानो देवयाना अमुत्र साध्या ये ते रेणवो रागतो वा । 
रजोहानादथवा तान्प्रदाय रक्षाधिकान्त्रूहि नोऽथो समेभ्यः ।। ११,७,३,७ ॥ 


ऋग्भाष्यटीका- ये ते । ये पन्थानः । हे सितर्दैव ये ते प्रसिद्धा देवयानाः पूर्वभवाः 
पूर्व्याः | ये ते चान्तरिक्षे अमुत्र लोके साध्या इति शेषः | अरागतो वा अथवा रजोहानादरेणवः 
रेणुझब्देन रजःशब्दो लक्ष्यते । तस्य च रागो वा रजोगुणो वार्थः । तद्रहितपुरुषसम्बन्धद्वारकं 
चेदं विशेषणम्‌ । सुकृताः निवृत्तसुकृतप्राप्याः पन्थाः पन्थानः । तेभिः तैः । सुगेभिः सुगमैः । 
कण्टकादिरहितैः पथिभिः । तान्प्रदायेति यावत्‌ । अद्य नोऽस्मात्रक्ष च संसारात्‌ । अथो 
अन्यच्च नः अस्मान्‌ अधि अधिकांश्च ब्रूहि । त्वद्वचनमात्रेणाधिका भविष्यामः । 
हीनेभ्योऽधिकत्वस्य सिद्धत्वादधिकेभ्यस्त्वप्राप्यत्वात्समेभ्य इत्युक्तम्‌ । एतद्वनं चान्तत्र द्रष्टव्यम्‌ | 
पथां बहुत्वं चावान्तरभेदेनेति || ११,७,३,७ || 


मन्त्रार्थमञ्जरी- हे सबितः देव । ते प्रसिद्धाः देवयानाः । पूर्वं भवाः पूर्व्याः त एव 
पूर्व्यासः ये च अन्तरिक्षे अमुत्र लोके । साध्याः इति शेषः । पुनः कीदृशाः ? अरेणवः 
रेणुशाब्देन रजो लक्ष्यते, रजश्च रागो वा रजोगुणो वा, तद्रहितपुरुषप्राप्यत्वसम्बन्धात्‌ 'अरेणवः' 
इत्युक्ताः । सुकृताः निवृत्तकर्मप्राप्याः । पन्थाः पन्थानः । तेभिः तैः । सुगेभिः सुगैः, सुगमैः, 
कण्टकादिहीनैः । पथिभिः तान्प्रदायेति यावत्‌ । अय नः अस्मान्‌ । रक्ष च संसारात्‌ । 
अथो अन्यश्च । नः अधि च अस्मानधिकाँश्र । ब्रूहि त्वद्वचनमात्रेणाथिका भविष्यामः । 
पथां बहुत्वं चावान्तरत्वेन इति ज्ञेयम्‌ ।। ११ ॥ 

स्कन्द- ये ते तव पन्थाः पन्थानः हे सवितः ! पूर्व्यासः पूर्वे चिरन्तनाः अरेणवः 
पांसुवर्जिताः सुकृताः शोभनाः कृताः । केन । सामर्थ्यात्‌ त्वयैव विधात्रा । क । अन्तरिक्षे । 
तेभिः नः इति तादर्थ्ये चतुर्थी । तृतीयानिर्देशाश्च योग्यक्रियाव्याहारः । तैरस्मदर्थमागत्य । 
कदा । अद । कैः । पथिभिः । कीदृरैः । सुगेभिः सुगमनैः । रक्ष च नः अस्मान्‌ । 
अधि च ब्रूहि अधिवचनमाज्ञापनम्‌ । आज्ञापय च यदाज्ञापयितव्यं हे देव! ।। ११ ॥ 


वेङ्कटमाधव- ये तव मार्गाः चिरन्तनाः रेणुवर्जिताः तुषु कृताः अन्तरिक्षे । तैः अस्मान्‌ 
पथिभिः सुगमैः अद्य रक्ष । अपि च अस्मान्‌ अधि ब्रूहि । पुनः नः इति पूरणम्‌ ।।११।। 


मुद्रल- हे सवितः ! ये ते तत्र पन्थाः मार्गाः पूर्व्यासः पूर्वसिद्धाः अरेणवः धूलिरहिताः 
अन्तरिक्षे सुकृताः सुष्ठु सम्पादिताः । सुगेभिः सुष्ठु गन्तुं शक्यैः तेभिः पथिभिः तैः मागः 
आगत्य अद्य अस्मिन्‌ दिने नः अस्मान्‌ रक्ष च पालनमपि कुरु । तथा हे देव!अस्मान्‌ 
अनुषठातृन्‌ अधि च ब्रूहि देवानामग्रे अधिकत्वेन कथय च ॥ ११ ॥ 


सायण- हे सवितः ते तव पन्थाः मार्गाः पूर्व्यासः पूर्वसिद्धाः अरेणवः धूलिरहिताः 
अन्तरिक्षे सुकृताः सृष्ट सम्पादिताः । सुगोभिः सृष्ट गन्तुं शक्यैः तेभिः पथिभिः तैमा गैरागत्य 
अद्य अस्मिन्‌ दिने नः अस्मान्‌ रक्ष च पालनमपि कुरु । तथा हे देव नः अस्मान्‌ 
अनुष्टातृन्‌ अधि ब्रूहि च देवानामग्रेऽधिकत्वेन कथय च । पन्थाः । “सुपां सुलुक्‌’ इति 
जसः सुः । “पथिमथोः सर्वनामस्थाने’ इत्यादयुदात्तत्वम्‌ । पूर्व्यासः । पूर्वैः कृताः पूर्व्याः । 
“पूरैः कृतमिनियौ च' (पा.सू-४.४.१३३) इति यः । प्रत्ययस्वरः । असुगागमः । अरेणवः । 
'नञ्सुभ्याम्‌' इत्यृत्तरपदान्तोदात्तत्वम्‌ । सुकृताः । कर्मणि क्तः । 'गतिरनन्तरः' इति गतेः 
प्रकृतिस्वरत्वम्‌ । सुगेभिः । सुष्ट गच्छन्त्येष्विति सुगाः । “सुदुरोरधिकरणे’ (पा.सू.३.२.४८.३) 
इति गमेईप्रत्ययः । कृदुत्तरपदप्रकृतिस्वरत्वम्‌ । रक्ष । “ब्यचोऽतस्तिङः' इति संहितायां दीर्घः ।। 


अष्टमेऽनुवाकेऽष्टौ सूक्तानि । तत्र “प्र वो यहम” इति विंशत्यृचं प्रथमं सूक्तम्‌ । घोरपुत्रः 
कण्व ऋषिः । अयुजो बृहत्यः तृतीयपादस्य द्वादशाक्षरत्वात्‌ । युजः सतोबृहत्यः प्रथमतृतीययोः 
पादयोः दशाक्षरत्वात्‌ । अग्निर्देवता । “ऊर्ध्वं ऊ पु” इत्यादिके यूपदेवत्ये । तथा चानुकान्तं - 
“प्र वो विंशतिः कण्वो घौर आग्रेयं प्रागाथमूर्ध्वं ऊ पु यौप्यौ' इति । ननु ङ उर्ध्व ऊ पु! 


इत्यादिकयोरप्यग्रेदेवतात्वेन भवितव्यमाग्रेये ऋतौ अनयोरनुद्धारात्‌ । तथा हि सूत्रे 'एना वो 
अग्नि प्र वो यहम्‌’ (आइव.श्री.४.१३) इति प्रतौकमात्रस्यैवोपादानात्‌ कृत्स्रसूक्तमाग्नेयमिति 
गम्यते । यद्येते अन्यदेवत्ये स्याता वसित्वा हीति सूक्तयोरुत्तमामुद्धरेत्‌' (आइव.श्री.४.१३) 
इतिवत्‌ उद्धारं ब्रूयात्‌ । न च ब्रूते । अतः कथं योप्याविति । नैष दोषः । यूपाधिष्ठानस्याग्रेः 
स्तूयमानत्वात्‌ अनयोरपि अग्निर्देवता इत्याग्नेये ऋतौ उद्वारो न कृतः । अधिष्ठनप्राधान्यविवक्षया 
योप्यावित्येतदपि न विरुध्यते । प्रातरनुवाके आग्नेये ऋतो बाहते छन्दसि “प्र वो यहम्‌” इति 
सूक्तम्‌ । अथैतस्या रात्रेर्विवासकाले इति खण्डे सूत्रितम्‌- एना वो अग्निं प्र वो यहम्‌ इति ॥। 


सिद्धाञ्जनम्‌- हे सवितः, ते तव ये पन्थाः मार्गाः पूर्व्यासः पूर्वसिद्धाः अरेणवः निर्धूलयः 
स्वच्छाः सुकृताः मुष्टु सम्पादिताः अङ्गिरःप्रभृतिभिः पूर्वैक्रषिभिः ये पन्थानः समीचीनतया 
अस्मदादीननुग्रहीतुं तवागमनाय प्रतिष्ठिताः सन्ति अन्तरिक्षे आकारो, सुगेभिः सुखेन गन्तुं 
शक्यैः तेभिः पथिभिः मार्ग: अद्य इदानीं नः अस्मदर्थं एहि । एत्य हे देव, नः अस्मान्‌ 
रक्ष च पालय, अधिन्रूहि च अस्मासु विषये यद्वक्तव्यं तद्‌ ब्रूहि च । पन्थाः-जसः सुः । 
पूर्व्यासः पूर्वैः कृताः, असुगागमः । सुगेभिः सुष्ट गच्छन्त्येषु इतिः सुगाः, अधिकरणे 
गमेईप्रत्ययः ।। ११ ॥ 

॥ इति प्रथमाष्टके तृतीयाध्याये सप्तमो वर्गः ॥ 
॥ इति प्रथमे मण्डले सप्तमोऽनुवाकः ॥ 


ऋक्संहिता पदपाठसहिता 
(सूक्तम्‌ ३६) 
२० कण्वो घौरः । अग्निः, १३-१४ यूपो वा । प्रगाथः=विषमा बृहत्यः, 
समाः सतोवृहत्यः (१३ उपरिष्टाद्वृहती । ऐ.व्रा. २।२ चरणच्छेदः) 


प्र वों यहं पुरूणां विशां देवयतीनाम्‌ । 
अग्निं सूक्तेभिर्वचोभिरीमहे यं सीमिदन्य ईळते ॥। १ ॥ 
प्र । बः । यहम्‌ । पुरूणाम्‌ । विशाम्‌ । देवऽयतीनांम्‌ । अग्निम्‌ । सुऽउक्तेभिंः । वर्चःऽभिः । 


ईमहे । यम्‌ । सीम्‌ । इत्‌ । अन्यः । ईळते ॥ १ ॥ 


।34 ऋग्वेद संहिता [अ.१ अ.३ व.८ 


क्रग्भाष्यम्‌ 


कण्वस्त्वध्यापयन्‌ विष्णोरनुग्रहमथाप्नुवन्‌ । 
इच्छंश्र ज्ञानविततिं देवांस्तुष्टाब भक्तितः ।। 
क्रकशतेनावशिष्टं च जप्यस्यान्ते तु कालतः । 
शृण्वन्तु स्तोममित्यन्ता ददशैंकाग्रमानसः ।। 
बह्वाधेयत्वतः पुत्रं बहूनां बो हुताशनम्‌ । 
बहुज्ञेयत्वतो विष्णुं वेमहे हे प्रजाः सदा । 
देवज्ञानाद्वा यजनाद्देवयत्यः समीळते । 
यमन्ये च जनास्सन्तः.......... ॥ १॥ 


ऋग्भाष्यटीका- एवं हिरण्यस्तूपदृष्टा ऋचो व्याख्यायोत्तरासाम्‌ ऋषिमाह ।। कण्वस्त्विति ॥ 
विष्णोरनुग्रहमवापरुवन्ज्ञानविततिमिच्छन्निति अध्यापने हेतुद्व्यम्‌ । अथ चाब्दावितरेतरसमुच्चये । 
तुशब्द एवार्थः । तेन जीवनार्थत्वं वारयति । देवान्विष्णुप्रधानकानग्रादीन्‌ । ऋक्‌ शतावशिष्ट 
च स एव ददर्शेति सम्बन्धः । तर्हि कथमस्य आतर्चित्वमित्यत उक्तम्‌ ॥ जप्यस्येति ।। भावे 
कृत्यः कालत इति कालान्तरत्वमुक्तम्‌ । जप्यस्यान्त इत्यवस्थान्तरत्वम्‌ । एतदर्थमेवाध्यापय- 
नित्युक्तम्‌ अवशिष्टमित्युक्तस्यैव विवरणम्‌ ।। शृण्वन्त्विति ।। इत्यन्ता ऋच इति तद्गुणसंविज्ञानो 
बहुब्रीहिः । अनेन त्वमग्न इत्यतः प्राक्तनीनां कण्वदृष्टत्ववचनेन नाग्नेषळूनाप्रस्कण्व इति 
कण्बदृष्टास्वेव चतुर्दशानां यत्प्रस्कण्वदृष्टत्ववचनं तदसदित्युक्तं भवति । प्रमाणं तु प्रागेवोक्तमिति । 


प्रबः । विंशत्यूचमिदमाग्नयं सूक्तम्‌ । ऊर्ध्व ऊष्विति द्वे यौप्यावित्येके । बहुव इति 
श्रवणात्‌ । हे प्रजाः ज्ञानकर्माधिकृताः । देवयतीनां देवज्ञानादेवानां यजनाद्वा देवयत्यः तासाम्‌ । 
द्वितीयान्तस्य देवशब्दस्येणः शत्रंतात्खियां डीपि कृते सिद्धेन यतीशब्देन श्रितादिषु गमिगम्या- 
दीनामुपसंख्यानात्समासः । गतिश्च ज्ञानं वा यजनं वेति । पुरूणां बहूनां विशां प्रजानां वो 
युष्माकम्‌ । यह्णं यहुम्‌ । छन्दस्यमि पूर्वरूपमकृत्वा यणादेश एव कृतः । पुत्रमग्निं हुताशनं 
विष्णुं वा । हुताशनस्य बहुपुत्रत्वघटकं बह्लाधेयत्व इति । विष्णोस्तु बहुज्ञेयत्वत इति । अत 
एव देवयतीइाब्दो द्वेधा व्याख्यातः । वयं सूक्तेभिः सम्यक्‌ प्रयुकतर्वचोभिः । प्रः सदा ईमहे । 
याञ्चाकर्मसु पाठात्‌ । कथं भूतम्‌ अन्ये च सन्तो जना यं सीमित्‌ सम्यगेव । ईळते स्तुवन्ति ।। 

मन्त्रार्थमञ्जरी- अथ “प्र वो यहम्‌” इत्यारभ्य 'त्वमंग्रे (ऋ०म०१।४५।१) इत्यतः 
प्राक्तनस्य दशोत्तरक्रकूशतस्य कण्वक्रषिः, तस्य शतर्चित्वप्रसिद्धिरप्यधिकानां कालान्तरे दृष्टत्वा- 
चुक्ता । छन्दस्तु यथायथं ध्येयम्‌ । तत्र प्र वो यहम्‌” इत्यादि विंशत्यूचं वर्गचतुष्टयात्मकमाग्रेयं 
प्रागाथं षटित्रशं सूक्तम्‌, “ऊर्ध्व ऊ घु’ इति द्वे यौप्यौ यूपदेवताके इत्येके अनुक्रमणिकाकाराः 
प्रागाथो5त्र बार्हतः, बार्हतो नाम अयुजो बृहत्यो युजः सतोबृहत्यः, सतो बृहती नाम 
पङ्किविरेषश्छन्दः, पङ्किच्छन्दोदेवता तूक्तैव बृहतीछन्दोदेवतास्तु “श्रीव्रह्माणी भारती गरुडस्तारा' 
इति पश्च हे प्रजाः ज्ञानकर्माधिकृताः । देवयतीनाम्‌ देवज्ञानादेवानां यजनाद्वा देवयत्यस्तासाम्‌, 
द्वितीयान्तस्य देवशब्दस्य 'इण्‌ गतौ' इत्यतः शत्रन्तात्सियाँ डीपि कृते सिद्धेन यतीराब्देन 
श्रितादिषु गमिगाम्यादीनामुपसंख्यानात्समासः, गतिश्च ज्ञानं यजनं च । पुरूणाम्‌ बहूनाम्‌ । 
विशाम्‌ प्रजानाम्‌ । बः युष्माकम्‌ । यह्वम्‌ यहुम्‌, छन्दस्यमि पूर्वरूपमकृत्वा यणादेश एव 
कृतः, पुत्रम्‌ । अग्निम्‌ हुताशनं विष्णुं वा । वयम्‌ सूक्तेभिः, सम्यकग्रयुक्तैः । वचोभिः । 
प्र ईमहे, “ईड्‌ याच्ञायाम्‌’ इत्यपि (वै०नि०३।१९) धातुपाठात्‌ । कथं भूतम्‌ ? अन्ये 
च सन्तो जनाः । यम्‌ । सीम्‌ इत्‌ सम्यगेव । ईळते स्तुवन्ति । अत्राग्रेविष्णोश्र बहून्प्रति 
पुत्रत्वम्‌ बहुभिराधेयत्वं ज्ञेयत्वं च क्रमाज्ज्ञेयम्‌ || १ ॥ 

स्कन्द- “प्र वः कण्व उत्तरः” । “प्रवो यहम्‌” इत्येतत्‌ कण्वो नाम महर्षिः हिरण्यस्तृपा- 
दुत्तरोडपश्यत्‌ । धौरः घोरपुत्रश्च स ज्ञेयः । “प्र वो यहम्‌” इत्याग्नेयं चैतत्‌ सूक्तम्‌ । प्र इत्युप- 
सर्गः इमहे इत्याख्यातेन सम्बन्धयितव्यः । वः इति द्वितीयैकवचनस्य स्थाने बहुवचनम्‌ । 
त्वाम्‌ । यहम्‌ । महन्नामैतत्‌ (तु.निघ.३,३) । महान्तम्‌ । पुरूणां विशाम्‌ देवयतीनाम्‌ 
“पुरु” (निध.३,१) इति बहुनाम । सर्वत्र च निर्धारणे षष्ठी । बह्वीनां मनुष्यजातीनां देवा- 
निच्छन्तीनां मध्ये वयम्‌ अग्निम्‌ सूक्तेभिः सूक्तैः स्तुतिलक्षणैर्वचोभिः प्रेमहे प्रकर्षेण याचामहे । 
यम्‌ सीम्‌ इत्‌ सीमिति परिग्रहार्थीयो वा पदपूरणो वा । इच्छब्दस्तु पदपूरण एव । यं सर्वे 
अन्ये अपि ईळते ईळिरत्र याश्चार्थः । याचन्ते । अथवा सूक्तानां वचसां स्तुतिकरणत्वात्‌ 
ईमहे ईळते इत्येताबुभावपि स्तुत्यर्थौ । बह्वीनां मनुष्यजातीनां मध्ये वयं स्तुमः । यमन्येऽपि 
स्तुवन्तीत्यर्थः ।। १ ।। 

वेइटमाधव- कण्वो धौरः । प्र याचामहे बह्वीनाम्‌ वः देवानिच्छन्तीनाम्‌ विशाम्‌ महान्तम्‌ 
अग्निम्‌ वयम्‌ शोभनवचनैः वचोभिः । यम्‌ अग्रि सर्वे अपि अन्ये अभिलषितं याचन्ते ।। 


436 ऋग्वेद संहिता [अ.१ अ.३ व.८ 


मुद्रल- अष्टमेऽनुवाके अष्टौ सूक्तानि । “प्र वो यहम्‌’ इति विंशत्यूचं प्रथमं सूक्तम्‌ । 
घोरपुत्रः कण्व ऋषिः । अयुजो बृहत्यः, तृतीयपादस्य द्वादशाक्षरत्वात्‌ । युजः सतोबृहत्यः, 
प्रथमतृतीययोः पादयोर्द्वादञाक्षरत्वात्‌ । त्रयोदशी चतुर्दशी च यूपदेवताके । रिष्टा 
अग्निदेवताकाः । हे ऋत्विग्यजमानाः! देवयतीनाम्‌ देवान्‌ कामयमानानाम्‌ पुरूणाम्‌ बहूनाम्‌ 
विशाम्‌ प्रजारूपाणाम्‌ बः युष्माकमनुग्रहाय यह्म्‌ महान्तम्‌ अग्निम्‌ सूक्तेभिः सूक्तरूपैः 
बचोभिः वाक्यैः प्र ईमहे प्रकर्षेण याचामहे । अन्ये इत्‌ अन्येऽपि ऋषयः यम्‌ अग्निम्‌ 
सीम्‌ सर्वतः ईळते स्तुवन्ति । तमग्निमिति पूर्वत्रान्वयः । १ ।| 


सायण- हे ऋविग्यजमानाः देवयतीनां देवान्‌ कामयमानानां पुरूणां बहूनां विशां 
प्रजारूपाणां बः युष्माकमनुग्रहाय यहं महान्तम्‌ । “यह: ववक्षिथ’ (नि.३.३.१३) इति 
महन्नामसु पाठात्‌ । अग्निं सूक्तेभिर्वचोभिः सूक्तरूपैर्वाक्यैः प्र ईमहे प्रकर्षेण याचामहे । “ईमहे 
यामि’ (नि.३.१९.१) इति याश्चाकर्मसु पाठात्‌ । अन्ये इत्‌ अन्येऽपि ऋषयः यम्‌ अग्नि 
सीं सर्वतः ईळते स्तुवन्ति । तमग्निमिति पूर्वत्रान्वयः । पुरूणाम्‌ । “नामन्यतरस्याम्‌' इति 
नाम उदात्तत्वम्‌ । विज्ञाम्‌ । 'सावेकाच’ इति विभक्तेरुदात्तत्वम्‌ । देवयतीनाम्‌ । देवानात्मन 
इच्छन्त्यो देवयन्त्यः । “सुप आत्मनः क्यच्‌’ । “न च्छन्दस्यपुत्रस्य’ इति ईत्वस्येव दीर्घस्यापि 
प्रतिषेधः, “अइ्वाघस्यात्‌’ इति पुनः आत्वविधानात्‌ ज्ञापकात्‌ । क्यजन्तात्‌ लटः शतू । कर्तरि 
शप्‌ । शपः पित्त्वादनुदात्तत्वम्‌ । शतुशच लसार्वधातुकस्वरेण क्यचा सह एकादेशे “एकादेश 
उदात्तेनोदात्तः? इति शातुरुदात्तत्वम्‌ । 'उगितङ्च' इति डीप्‌ । 'अनित्यमागमशासनम्‌' इति 
बचनात्‌ नुमभावः; एकादेशस्वरस्य पूर्वत्रासिद्धत्वं नेष्यते इति वचनात्‌ (पा.सू.८.२.६.१) । 
झातुरुदात्तत्वं सिद्धमेवेति “शतुरनुमः' इति नद्या उदात्तत्वम्‌ । सूक्तेमिः । वक्तेः 'क्तिचूक्ती च 
संज्ञायाम्‌’ इति क्तः । थाथादिना उत्तरपदान्तोदात्तत्वम्‌ । ईलते । 'ईड स्तुतौ’ । अदादित्वात्‌ 
झापो लुक्‌ । अनुदात्तेत्त्वात्‌ लसार्वधातुकानुदात्तत्वे धातुस्वरः । यद्वृत्तयोगादनिघातः ।।१।। 


सिद्धाञ्जनम्‌- अष्टमेऽनुवाके अष्टौ सूक्तानि । तत्र प्र वो यहम्‌ इति विंशत्यृचं प्रथमं 
सूक्तम्‌ । थोरपुत्रः कण्वः ऋषिः । अयुजो बृहत्यः युजः सतोबृहत्यः । अग्िर्देवता । देवकामान्‌ 
प्रति ऋषेः संबोधनम्‌ । देवयतीनाम्‌ देवान्‌ कामयमानानां पुरूणाम्‌ बहूनां विशाम्‌ प्रजारूपाणां 
बः युष्माकं अर्थ यहम्‌ (महन्नाम) महान्तं अग्निम्‌, सूक्तेभिः वचोभिः शोभनवचनैर्मन्त्रात्मकैः 


सू.३६ मं.२] प्रथममण्डलम्‌ ॥37 


प्रेमहे प्रार्थयामहे । यम्‌ अग्नि सीम्‌ सर्वतः अन्य इत्‌ अन्येऽपि ऋषयः ईळते स्तुवन्ति 
तमग्रिमिति पूर्वेण सम्बन्धः ।। देवयतीनाम्‌- 'सुप आत्मनः क्यच्‌, शतरि डीप्‌, 
अनित्यमागमशासनमिति नुमभावः । ईमहे- याश्वाकर्म || १ ॥ 


ऋक्संहिता पदपाठसहिता 


जनांसो अग्निं द॑धिरे सहोवृधं हविष्म॑न्तो विधेम ते । 

स त्वं नों अय सुमनां इहाविता भवा वाजेंषु सन्त्य ॥ २ ॥ 

जनांसः । अग्निम्‌ । दधिरे । सहःऽवूर्धम्‌ । हविष्मन्तः । विधेम । ते । सः । त्वम्‌ । 
नः । अद्य । सुऽमर्नाः । इह । अविता । भव॑ । वाजेषु । सन्त्य ॥ २ ॥ 


ऋग्भाष्यम्‌ 


कक सहसा वायुनैधितम्‌ । 
धारयन्ति जनास्तस्य कर्म कुर्मो बयं च ते । 
सन्त्यः सम्यक्ततो विष्णुर्वायोरपि विवृद्धिकृत्‌ ॥ २,३ ॥ 


क्रग्भाष्यटीका- जनासः । पूर्वार्ध व्याख्याति । सहसेति । यं सहोवृधं सहसा वायु- 
नैधितम्‌ । वर्धतिः कर्मणि किप्‌ । अग्निं त्वाम्‌ । जनासः सज्जनाः । दधिरे धारयन्ति । वयं 
च ते तस्य हविष्मन्तः सन्तो विधेम । कर्म कुर्मः । परिचरणकर्मसु पाठात्‌ । उत्तरार्धगतं 
संत्येति पदं व्याख्याति । संत्य इति । सम्पूर्वत्तिनोतेडर्य: । धायग्नस्तद्भतस्य विष्णोश्च सन्ततत्वं 
प्रसिद्धमेव । विष्णुः कथं सहोवृधित्यत आह । विष्णुरिति । सहः शब्दे कर्मण्युपपदेऽन्तर्णीत- 
ण्यर्थात्‌ किप्‌ । उभयत्रेगुपधलक्षणः को वा । हे संत्य स एवमस्माभिः पूजितः सुमनास्त्वमिह 
लोके5द्य । वाजेषु अन्नेषु विषयेषु | नः अस्माकम्‌ अविता रक्षको भवेति ॥ २ ॥ 


मन्त्रार्थमञ्जरी- यम्‌ सहोवृधम्‌ सहसा वायुना वृधम्‌ एधितम्‌ “वृधु वर्धने’ इत्यतः कर्मणि 
किप्‌, विष्णुपक्षे सहसो वायोः वृधम्‌ वृद्विकरम्‌, सहसूशब्दात्कर्मण्युपपदेऽन्तर्णीतण्यर्थात्किप्‌, 
अर्थद्वये इगुपधलक्षणः कप्रत्ययो वा । अग्निम्‌ त्वाम्‌ जनासः सज्जनाः । दधिरे धारयन्ति । 
वयं च तस्य ते हविष्मन्तः सन्तः विधेम कर्म कुर्मः । हे सन्त्य सम्यक्तत, सम्पूर्वात्तनोतेड्यः, 


॥38 ऋग्वेद संहिता [अ.१ अ.३ ब.८ 


धार्याग्रेस्तद्वतस्य विष्णोश्च सन्ततत्वं प्रसिद्धमेव । सः एवमस्माभिः पूजितः । सुमनाः त्वम्‌ । 
इह लोके । अद्य । वाजेषु अन्नेषु । नः अस्माकम्‌ । अविता रक्षकः । भव इति ॥ 


स्कन्द- सः त्वम्‌ नः इति तच्छन्दश्रुतेर्यच्छन्दोऽध्याहार्यः । यम्‌ जनासः मनुष्याः 
अग्निम्‌ दधिरे परिचर्यया धारयन्ति । परिचरन्तीत्यर्थः । सहोवृधम्‌ बलस्य वर्धयितारम्‌ । 
हविष्मन्तः विधेम वयमपि परिचरामः । ते द्वितीयार्थे षष्ठयेषा । त्वाम्‌ । स त्वम्‌ नः 
अद्य सुमनाः सुचित्तोऽनुग्रहपरः इह अविता पालयिता भव वाजेषु सङ्गमेषु हे सन्त्य! 
षणु दाने इत्यस्य एतत्‌ रूपम्‌ । दातः! ।। २ ॥ 


वेङ्कटमाधव- अग्रे! यं त्वाम्‌ अन्येऽपि जनाः अधारयन्‌ बलस्य वर्धयितारम्‌, तं वयमपि 
हविष्मन्तः परिचरामः । सः त्वम्‌ नः अद्य शोभनमना: इह रक्षकः भव युद्धेषु भजनीय! ।। 


मुद्रल- जनासः अनुष्ठातारो जनाः सहोबृधम्‌ हलस्य वर्धयितारम्‌ अग्निम्‌ दधिरे 
धृतवन्तः । हविष्मन्तः हविर्युक्त वयं हे अग्रे ! ते स्वाम्‌ विषेम परिचरेम । वाजेषु अन्नेषु 
सन्त्य! दानशील! हे अग्ने! सः त्वम्‌ अद्य अस्मिन्‌ दिने इह कर्मणि नः अस्मान्‌ प्रति 
सुमनाः झोभनमनस्कः अविता रक्षिता भव ।। २ ॥ 


सायण- जनासः अनुष्ठातारो जनाः सहोवृधं बलस्य वर्धयितारम्‌ अग्निं दधिरे धृतवन्तः । 
हविष्मन्तः हविर्युक्ता वयं हे अग्ने ते त्वां विधेम परिचरेम । विधतिः परिचरणकर्मा । “विधेम 
सपर्यति’ (नि.३.५.२) इति परिचरणकर्मसु पठितत्वात्‌ । वाजेषु भन्नेषु सन्त्य दानशील 
हे अग्ने स त्वम्‌ अद्य अस्मिन्‌ दिने इह कर्मणि नः अस्मान्‌ प्रति सुमनाः शोभनमनस्कः 
अविता रक्षिता भव ।। सहोवृधम्‌ । “वृधु वृद्धौ’ । अस्मात्‌ अन्तर्भावित्यर्थात्‌ किप्‌ । 
कृदुत्तरपदप्रकृतिस्वरत्वम्‌ । हविष्मन्तः । “तसौ मत्वर्थ’ इति भत्वेन पदत्वाभावात्‌ रुत्वाद्यभाव: । 
विधेम । “विध विधाने’ । तुदादित्वात्‌ शः । सुमनाः । शोभनं मनो यस्यासौ सुमनाः । 
“सोर्मनसी अलोमोपसी' इत्युत्तरपदादुदात्तत्वम्‌ । भव । पादादित्वात्‌ तिङ्ङतिङः’ इति 
निघाताभावः । “व्यचोऽतस्तिङः' इति संहितायां दीर्घः । सन्त्य । “षणु दाने” । क्तिचि “तितुत्र” 
इत्यादिना इट्प्रतिषेधः । “न क्तिचि दीर्घश्च’ (पा.सू.६.४.३९) इत्यनुनासिकलोपदीर्घयोर्निषिधः । 
सन्तिर्दाता । तत्र भवः सन्त्यः । “भवं छन्दसि’ इति यत्‌ ॥ २ ॥ 


सू.३६ मं.३] प्रथममण्डलम्‌ 439 


सिद्धाञ्जनम्‌- जनासः देवभवता जनाः सहोवृधम्‌ बलस्य वर्धनं अग्नि दधिरे धृतवन्तः । 
हविष्मन्तः हविर्युक्ता वयं सोमात्मकसर्वरसार्पणपराः ते त्वदर्थ, त्वां इति विभक्तिव्यत्ययो वा 
विधेम परिचरेम, विधृतिः परिचरणकर्मा, हविरर्पयेम वा । वाजेषु समृद्धिषु निमित्तभूतासु, 
हे सन्त्य दानशील अग्ने, स त्वम्‌ तादृरस्त्वं अद्य इदानीं इह नः अस्मान्‌ प्रति सुमनाः 
शोभनमनस्कः अविता वर्धयिता भव । सहोवृधम्‌-वृष वृद्धी, अस्मादन्तर्भावितण्यन्तात विवपू | 
विधेम-विध विधाने, तुदादित्वात्‌ पाः । सन्त्य-षणु दाने, वितच्‌, सन्तिर्दाता, तत्र भवः, यत्‌ ॥ 

ऋक्संहिता पदपाठसहिता 

प्र त्वां दूतं वृणीमहे होतारं विश्ववेदसम्‌ । 
महस्ते सतो वि चरन्त्यर्चयो दिवि स्पृंशन्ति भानब॑ः ॥ ३ ॥ 
प्र । त्वा । दूतम्‌ । वृणीमहे । होतारम्‌ । विश्वश्वेदसम्‌ । महः । ते । सतः । वि । 
चरन्ति । अर्चयः । दिवि । स्पृशन्ति । भानवः ॥ ३ ॥ 

ऋग्भाष्यटीका- प्रत्वा । हे अग्ने वयं दूतं होतारं विश्ववेदसं त्वां प्र वृणीमहे । यस्य 
महः महतः सतः ते अर्चयः अर्चिषो विचरन्ति भानवो र३मयश्च दिवि दिवं स्पृश्चन्ति ।। 

मन्त्रार्थमञ्जरी- हे अग्रे वयम्‌ दूतम्‌ । होतारम्‌ । विश्ववेदसम्‌ । त्वा त्वाम्‌ । प्र 
वृणीमहे । यस्य महः महतः । सतः ते । अर्चयः अर्चिषः । विचरन्ति । भानवः च, 
रञ्मयश्च । दिवि दिवम्‌ । स्पृशन्ति || ३ ॥ 

स्कन्द- प्र त्वा त्वाम्‌ दूतम्‌ प्रकर्षेण वृणीमहे होतारम्‌ च विश्ववेदसम्‌ सर्वधनं सर्वज्ञ 
वा । महस्ते सतः- अयमर्धचो भिन्नं वाक्यं पूर्वस्मादर्धर्चात्‌ । यत्तच्छब्दावध्याह्ृत्य एकवाक्यता 
योग्या । यस्य ते तव महः महतः सुदीप्तस्य सत सर्वत वि चरन्ति अर्चयः ज्वालाः । दिवि 
स्पृशन्ति भानवः दिवीति द्वितीयार्थे सप्तमी । मानवो दीप्तयो दिवं स्पृशन्ति || ३ ॥ 

वेङ्कटमाधव- प्र वृणीमहे त्वाम्‌ दूतम्‌ होतारम्‌ सर्वधनम्‌ । महतः भवतः तत्र वि 
चरन्ति अर्चयः दिवि च स्पृशन्ति भासमानाः ।। ३ ।! 


मुद्रल- हे अग्न! होतारम्‌ होमनिष्पादकम्‌ विश्ववेदसम्‌ सर्वज्ञम्‌ दूतम्‌ देवानां दूत्ये प्रवृत्तम्‌ 

तादृशम्‌ त्वा त्वाम्‌ प्र वृणीमहे प्रकर्षेण वरुणं कुर्मः । महः महतः सतः नित्यं वर्तमानस्य 
ते तव अर्चयः दीप्तय वि चरन्ति विविधं प्रचरन्ति । भानवः त्वदीया रइमयः दिवि द्युलोके 
स्पृशन्ति । तत्रत्यान्‌ प्राणिनः प्रकाझायन्तीत्यर्थः || ३ ॥। 


सायण- हे अग्ने होतारं होमनिष्पादकमाह्वातार वा विश्ववेदसं सर्वज्ञं दूतं देवानां दूत्ये 
प्रवृत्तम्‌ । 'अग्निै देवानां दूत आसीत्‌” इति श्रुत्यन्तरात्‌ । तादृशं त्वां प्र वृणीमहे प्रकर्षेण 
बरणं कुर्मः । महः महतः सतः नित्यं वर्तमानस्य ते तव अर्चयः दीप्तयः वि चरन्ति विविधं 
प्रचरन्ति । भानचः त्वदीया रइमयः दिवि द्युलोके स्पृझन्ति तत्रत्यान्‌ प्राणिनः प्रकाश- 
यन्तीत्यर्थः ।। विश्ववेदसम्‌ । विइवानि वेत्तीति विश्ववेदाः । असुन्‌ । मरुद्वृधादित्वात्‌ पूर्व - 
पदान्तोदात्तत्वम्‌ । यद्वा । “वेदः इति धननाम (नि.२.१०.४)। विइवं वेदो धनं यस्य । 
“बहुब्रीहौ विइवं संज्ञायाम्‌’ इति पूर्वपदान्तोदात्तत्वम्‌ । महः । “मह पूजायाम्‌’ “किप्‌ च” 
इति किप्‌ । “सावेकाचः' इति ङस उदात्तत्वम्‌ । यद्वा । महच्छब्दे अच्छब्दलोपइछान्दसः । 
सतः । अस्तेः शतरि “इनसोरह्लोप:” इति अकारलोपः । “शतुरनुमः' इति विभक्तेरुदात्तत्वम्‌ । 
दिवि । “ऊडिदम्‌” इति विभक्तेरुदात्तत्वम्‌ || ३ ॥ 


सिद्धाञ्जनम्‌- हे अग्ने होतारम्‌ आह्यातारं विश्ववेदसम्‌ विइवानि वेत्तीनि विइववेदाः 
(असुन्‌) तं सर्वविदं दूतम्‌ देवदूत्यवर्तिनं त्वाम्‌ प्र वृणीमहे प्रकर्षेण वरयामः । महः महतः 
(अल्लोपः छन्दसि) सतः नित्यं वर्तमानस्य ते तव अर्चयः दीप्तयः ज्वालाः विचरन्ति विततं 
गच्छन्ति, विस्तृतप्रचारास्तव ज्वाला इत्यर्थः । तव भानवः रञमयस्तु दिवि स्पृशन्ति ऊर्ध्वगाः 
द्युलोकं प्राप्नुवन्ति || ३ ॥ 


ऋक्संहिता पदपाठसहिता 
देवासस्त्वा वरुणो मित्रो अर्यमा सं दूतं प्रत्नमिन्धते । 
विश्वं सो अंग्रे जयति त्वया धनं यस्तै ददाझ मर्त्यः ।। ४ ॥ 
देवास: । त्वा । वरुण; । मित्रः । अर्यमा । सम्‌ । दूतम्‌ । प्रत्रम्‌ । इन्धते । विश्वम्‌ । 


सः । अग्नेः । जयति । त्वरया । धन॑म्‌ । यः । ते । ददाश॑ । मर्त्यः ॥ ४ ॥। 

क्रग्भाष्यम्‌ 
प्रततेः पुरातनत्वाद्वा प्रत्न:........ ॥ ४ ॥ 


ऋग्भाष्यटीका- देवासः । अत्र प्रत्नशब्दार्थमाह ।। प्रततेरिति ।। प्रपूर्वात्तनोतेरकार 
उपधालोपश्च पुरातनत्वात्प्रत्न इति प्रसिद्धम्‌ । हे अग्रे वरुणो मित्रो अर्यमा इत्यादयो देवाः । 
दूतं प्रत्नं त्वां समिंधते सन्दीपयन्ति । किञ्च । यो मर्त्यः ते तुभ्यं ददाश । दाशृ दाने ददौ । 
स त्वया प्रसन्नेन सता विश्वं सम्पूर्णं धनं जयति प्राप्रोति ॥ ४ ॥ 


मन्त्रार्थमञ्जरी- हे अग्ने “वरुणः, मित्रः, अर्यमा’ इत्यादयः देवासः देवाः । दूतम्‌ प्रत्रम्‌ 
प्रततं पुरातनं वा, प्रपूर्वात्तनोतेः अकारः, उपधालोपश्च “नश्च पुराणे प्रात्‌’ इति त्रब्वा । त्वा 
वाम्‌ । सम्‌ इन्धते सन्दीपयन्ति । कि च, यः मर्त्यः । ते तुभ्यम्‌ । ददाश “दाश दाने’ 
ददौ । सः । त्वया प्रसन्नेन सता । विश्वम्‌ सम्पूर्णम्‌ । धनम्‌ । जयति प्राप्रोति ।। ४ ॥ 


स्कन्द- देवासः देवाः त्वा त्वाम्‌ वरुणः मित्र अर्यमा इत्येते दूतम्‌ प्रत्नम्‌ पुराणम्‌ 
सम्‌ इन्धते तेजसा दीपितवन्तः । देवा अपि त्वां परिचरितवन्तः । न केवला मनुष्या इत्यर्थः । 
किञ्च विउत्रम्‌ बहुनामैतत्‌ (तु.निघ.३,१) । बहु सः हे अग्रे जयति स्ववशे करोति । लभत 
इत्यर्थः । त्वया तृतीयानिर्देशादत्र योग्यक्रियाध्याहारः । त्वया अनुगृह्ममाणः । किं जयति । 
धनम्‌ । किं करोति । उच्यते । यः ते ददाश हविर्ददाति मर्त्यः मनुष्यः || ४ ॥ 


वेङ्कटमाधव- वरुणादय देवा त्वाम्‌ दूतम्‌ पुराणम्‌ सम्‌ इन्धते । तथा य तुभ्य हविः 
प्रयच्छति मनुष्यः सः त्वया विश्वम्‌ धनम्‌ जयति ।। ४ ।! 


मुद्रल- हे अग्रे! वरुणादयस्रय देवासः देवा प्रत्नम्‌ पुरातनम्‌ दूतम्‌ त्वा त्वाम्‌ सम्‌ 
इन्धते सम्यक्‌ दीपयन्ति । यः मर्त्यः मनुष्यः यजमानः ते तुभ्यम्‌ ददाश हविर्दत्तवान्‌, सः 
यजमानः त्वया सहायभूतेन विश्वम्‌ सर्वम्‌ धनम्‌ जयति ।। ४ ।। 

सायण- हे अग्ने वरुणादयस्रयः देवासः देवाः प्रतं पुरातनं दूतं त्वां सम्‌ इन्धते सम्यक्‌ 
दीपयन्ति यः मर्त्यः मनुष्यो यजमानः ते तुभ्यं ददाश हविर्दत्तवान्‌ सः यजमानः त्वया 
सहायभूतेन विइवं सर्व धनं जयति ॥ अर्यमा । अर्यान्मिमीते इत्यर्यमा । 'इववक्षनू' 

(उ.सू.१.१५७) इत्यादिना कनिन्प्रत्ययान्तो निपातितः । इन्धते । जिइन्धी दीप्तो? । अस्मात्‌ 
लटि झस्य अदादेशे ३नम्‌ । 'इनान्नलोप:” (पा.सू.६.४.२३) । 'इनसोरल्लोपः' इति अकार- 
लोपः । ददाश । 'दाशृ दाने” । लिटि णलि लित्स्वरेण प्रत्ययात्पूर्वस्य आकारस्योदात्तत्वम्‌ । 
यद्वृत्तमोगादनिघातः ।। ४ ।। 


सिद्धाञ्जनम्‌- हे अग्रे, वरुणः मित्रः अर्यमा, एते त्रयो देवासः देवाः प्रत्नं पुरातनं 
दूतम्‌ त्वा त्वाम्‌ समिन्धते सम्यग्ज्वलयन्ति । यः मर्त्यः मनुष्य ते तुभ्यं ददाश दत्तवान्‌ 
भवति, सः त्वया सहायभूतेन सिद्धिं निष्पादयता देवेनेत्यर्थः | बिइवम्‌ धनम्‌ जयति 
विइवात्मकं धनं, सर्वविधमपि धनं वा जयति । अर्यमा-अर्यान्‌ अरणशीलान्‌ उद्यमिनः पुरुषान्‌ 
मिमीत इत्यर्यमा, इवननुक्षन्तित्यादिना कनिन्प्रत्ययान्तो निपातितः । इन्धते- ञि इन्धी दीप्तौ । 
ददाश-दाशृ दाने || ४ ॥ 


ऋक्संहिता पदपाठसहिता 
मन्द्रो होता गृहपंतिरग्रे दूतो विशाम॑सि । त्वे विश्वा संग॑तानि त्रता ध्रुवा यानि 
देवा अर्कृण्वत ॥ ५, ८ ॥ 
मन्द्रः । होतां । गृहऽप॑तिः । अग्नें । दूतः । विशाम्‌ । असि । त्वे इति । विश्वां । 
सम्‌ऽग॑तानि । ब्रता । ध्रुवा । यानि । देवाः । अकृण्वत । ५, ८ ॥ 
ऋग्भाष्यम्‌ 

Ce मन्द्रो महामखः ।। ५, ८ ॥ 

ऋग्भाष्यटीका- मन्द्रः । अत्र मन्द्रशब्दार्थमाह ।। मन्द्र इति ।। महान्मखो यस्मिन्विषये 
स महामखः । मदन्त्यनेन देवा इति मन्दो मखः सो अस्यास्तीत्यूषसुषिमुष्कमधोर इत्यत्र 
योगविभागाद्रः । अन्येन महत्त्वम्‌ । भूमनिन्देत्यादिना वा । हे अग्ने मन्द्रः त्वम्‌ । विशां 
प्रजानाम्‌ । होता गृहपतिर्दूतश्चासि । किञ्च । देवाः यानि ध्रुवाण्यव्यभिचरितानि । व्रतानि 
कर्माणि अकृण्वत अकुर्वत । तानि विश्वानि सर्वाणि । त्वे त्वयि । सङ्गतानि त्वद्विषयाण्येव ।। 


मन्त्रार्थमञ्जरी- हे अग्रे । मन्द्रः महामखः, मन्दन्तेऽनेन देवा इति मन्दो मखः (करणे 


सू ३६ मं.५] प्रथममण्डलम्‌ ॥43 


घञ्‌) नुमागमः, 'सोश्स्यास्ति' इत्यर्थ “ऊषसुषिमुष्कमधो रः” इत्यत्र योगविभागाद्रप्रत्ययः, 
उपपदान्तलोपः, भूमार्थ मतुप्‌, महामखः इत्यर्थलान: । त्वम्‌ विशाम्‌ प्रजानाम्‌ । होता । 
गृहपतिः । दूतः च असि । कि च, देवाः यानि । ध्रुवा ध्रुवाणि, अव्यभिचरितानि । व्रता 
रतानि, कर्माणि । अकृण्वत अकुर्वत, कृञः श्रुविकरणत्वं छान्दसम्‌ । तानि विश्वा विश्वानि, 
सर्वाणि । त्वे त्वयि । सङ्गतानि त्वद्विषयाणि | एव इति ॥ ५ ।। इत्यष्टमो वर्गः ।।८।। 


स्कन्द- मन्द्रः मदतिः स्तुत्यर्थः । स्तोता हर्षयिता वा । होता गृहपतिः च हे अग्ने! 
दूतः च विशाम्‌ मनुष्याणाम्‌ असि भवसि । किञ्च त्वे तव विइवा सर्वाणि सङ्गतानि स्तोतृभि 
यष्ट्रमिश्र सह सख्यानि व्रता कर्माणि च ध्रुवा ध्रुवाणि । कतमानि । उच्यन्ते । यानि देवाः 
अकृण्वत कृतवन्त । हविर्वहनादीनि अग्नेः कर्माणि देवैः कृतानि ॥ ५ ॥। 


वेङ्कटमाधव- मादविता होता गृहपतिः अग्ने! दूतः मनुष्याणां भवसि । त्वयि विइवानि 
कर्माणि ध्रुवाणि सङ्गतानि । यानि देवाः पृथक्‌ पृथक्‌ कुर्वन्ति वर्षणनियमनोतक्षेपणादीनि । 
यानि प्रत्येकं देवाः कृण्वन्ति तानि सर्वाणि त्वयि सङ्गतानि इति ॥ ५ || 


मुद्रल- हे अग्ने! त्वम्‌ मन्द्रः हर्षहेतुः होता देवानामाह्वाता विशाम्‌ यजमानरूपाणां 
प्रजानाम्‌ गृहपतिः गृहस्य पालकः दूतः देवदूतः असि । त्वे त्वयि विश्वा व्रता सर्वाणि कर्माणि 
सङ्गतानि, पृथिव्यादयः देवाः भ्रुवा ध्रुवाणि स्थिराणि यानि कर्माणि अकृण्वत कृतवन्तः । 
पृथिवी धारयति । पर्जन्यो वर्षति । सूर्यः प्रकाशयति । तान्येतानि त्वयि सङ्गतानीति 
पूर्वत्रान्वपः || ५ ।। 


सायण- हे अग्ने त्वं मन्द्रः हर्षहेतुः होता देवानामाह्णाता विशां यजमानरूपाणां प्रजानां 
गृहपतिः गृहस्य पालक दूतः देवदूतः असि । त्वे त्वयि विश्वा व्रता सर्वाणि कर्माणि 
सङ्गतानि । 'ब्रतं कर्वरम्‌’ (नि.२.१.७) इति कर्मनामसु व्रतशब्दः पठितः । पृथिव्यादयः 
देवाः ध्रुवा स्थिराणि यानि कर्माणि अकृण्वत कृतवन्तः । पृथिवी धारयति पर्जन्यो वर्षति 
सूर्यः प्रकाशयति । तान्येतानि स्वि संगतानीति पूर्वत्रान्वयः ।। गृहपतिः । “पत्यावैश्वर्ये' 
इति पूर्वपदप्रकृतिस्वरत्वम्‌ । “सुपां सुलुक्‌' इति सप्तम्येकवचनस्य शे आदेशः । “त्वमावेकवचने” 
इति मपर्यन्तस्य त्वादेशः । 'शेषे लोप: इति टिलोपपक्षे उदात्तनिवृत्तिस्वरेण विभक्तेरुदात्तत्वम्‌ 

अन्त्यलोपपक्षे तु एकादेशस्वरेण । संगतानि । गमेः कर्मणि निष्ठायाम्‌ “'एकाचः' 
(पा.सू.७.२.१०) इति इट्प्रतिषेधः । ‘अनुदात्तोपदेश’ इत्यादिना अनुनासिकलोपः । 'गति- 
रनन्तरः? इति गतेः प्रकृतिस्वरत्वम्‌ । व्रता ध्रुवा इत्युभयत्र शेलोपः । अकृण्वत । 'कृवि 
हिंसाकरणयोइच' । व्यत्ययेनात्मनेपदम्‌ । इदित्वात्‌ नुम्‌ । “धिन्विकृण्व्योर च' इति उप्रत्ययः ।। 


सिद्धाञ्जनम्‌- हे अग्ने, त्वं मन्द्रः मदकारकः हर्षयिता होता आह्वाता देवानां विशाम्‌ 
प्रजानां गृहपतिः गृहस्य पालकः दूतः देवदूतः असि । त्वे त्वयि विश्वा सर्वाणि व्रता 
कर्माणि देव्यानि सङ्गतानि सम्यग्युक्तानि भवन्ति । यानि ध्रुबा वा ध्रुवाणि स्थिराणि 
अब्यभिचारीणि देवाः अकृण्वत कृतवन्तः । सरवदेववृन्दकार्याणि सुनियन्तानि अग्नौ प्रणिहितानि । 
अत एव अग्रिमुखेन तानि सर्वाणि इन्द्रादीनां कर्माणि निष्पाद्यानि भवन्ति । मन्द्रादयो 
व्याख्याताः । त्वे सप्तम्येकवचनस्य शे आदेशः ।। ८ ।। 


।। इति प्रथमाष्टके तृतीयाध्याये अष्टमो वर्गः ॥ 


ऋक्संहिता पदपाठसहिता 
त्वे इद॑ग्ने सुभगें यविष्ठ्य विश्वमा हंयते हविः । स त्वं नों अद्य सुमनां उतापरं 
यक्षि देवान्त्सुवीर्या ॥ ६ ॥। 


त्वे इतिं । इत्‌ । अग्ने । सुभगे । यविष्ठ्य । विश्व॑म्‌ । आ । हूयते । हृविः । सः । त्वम्‌ । 
नः । अद्य । सुऽमनाः । उत । अपरम्‌ । यक्षि । देवान्‌ । सुऽवीर्या ।। ६ ॥ 


ऋग्भाष्यम्‌ 
देवान्सुवीर्यायजसि ............ ॥ ६ ॥ 


ऋग्भाष्यटीका- त्वे इत्‌ । अत्र चतुर्थपादं व्याचष्टे || देवानिति ।। सुवीर्येति पश्चम्येक- 
वचनस्य “सुपां सुलुक्‌’ इत्यादिनाकारादेशः । यजेर्लटि “बहुलं छन्दसि’ इति शपो लुगिति 
भावः । हे यविष्ठ्य व्याख्यास्यते । अग्ने विश्वं हविः सुभगे महैश्वर्य । त्वे इत्‌ त्वय्येव । 
आ सम्यक्‌ । हृयतेऽस्माभिरिति शेष: । स एवमस्माभिर्दत्तहविः सुमनास्त्वमद्य नः अस्मदर्थे । 
सुचीर्या सुवीर्पात्कारणाद्देवान्‌ यक्षि यजसि । अपरमुत आगामिन्यपि काले । यजेति शेषः । 
सुवीर्यकार्य ह्यतत्‌ । यदेकस्यैवानेकान्देवान्प्रति युगपदनेकप्रत्तहविःप्रापणम्‌ ।। ६ ॥। 

मन्त्रार्थमञ्जरी- हे यविष्ठय यविष्ठेषु स्थितत्वेन हेतुना 'यवि्ठ्य' इत्युक्त विष्णो, 
यविष्ठगब्दाद्भवार्थ “भवे छन्दसि’ इति यत्प्रत्ययः, “परस्येति च' इत्यकारलोपः प्रसिद्धाग्रिपक्षे 
्रह्माचपेक्षयात्यन्तनिकृष्टत्वात्‌ “यविष्ठ्य इत्यक्तम्‌ । अग्ने विश्वम्‌ हविः । सुभगे महैश्वये । 
त्वे इत्‌ त्वय्येव । आ सम्यक्‌ । हृयते अस्माभिः इति शेषः । सः एवमस्माभिर्दत्तहविः । 
सुमनाः त्वम्‌ अद्य । नः अस्मदर्थे । सुवीर्या सुवीर्यात्कारणात्‌ पञ्चम्येकवचनस्य “सुपां सुलुक्‌' 
इत्यादिनाकारादेशः । देवान्‌ । यक्षि यजसि, यजेः लटि “बहुलं छन्दसि’ इति शपो लुकि 
कत्वम्‌, षत्वं च । अपरम्‌ उत, आगामिन्यपि काले । यज इति शेषः । सुवीर्यकार्यं ह्येतत्‌ 
यदेकस्यैवानेकान्देवान्प्रति युगपदनेकदत्तहविःप्रापणम्‌ ।। ६ ।| 


स्कन्द- त्वे इत्‌ स त्वं न इति तच्छब्दात्‌ यच्छब्दोऽध्याहार्यः । यस्मिन्‌ त्वयि । इदिति 
पदपूरणः । हे अग्ने । सुभगे सुधने । हे यविष्ठ्य युवतम विश्वम्‌ न बहु सर्व वा आ 
हृयते हविः । सः त्वम्‌ नः अय सुमनाः सुचित्तोऽनुग्रहपरः । उत अपरम्‌ उतेत्यप्यर्थ । 
अपरमित्यस्माच परो द्रष्टव्यः । अपरमिति च सप्तम्यर्थे द्वितीया । अपरस्मिन्नपि काले । 
अद्य चागामिनि च काल इत्यर्थः । यक्षि यज देवान्‌ सुवीर्या तृतीयैकवचनस्य चायमाकारः । 
झोभनेन आत्मीयेन वीर्येण ।। ६ ॥ 


वेङ्कटमाधव- त्वयि एव अग्ने शोभनधने युवतम सर्व देवार्थम्‌ हविः आ हृयते । सः 
त्वम्‌ नः अदय सुमनाः अपि च अपरम्‌ इवच । यज देवान्‌ शोभनेन वीर्येण ॥ ६ ॥ 


मुद्रल- हे यविष्टय! युवतम । अग्ने । सुभगे शोभनभाग्ययुक्ते त्वे इत्‌ त्वय्येव विइवम्‌ 
सर्वम्‌ हविः आ हूयते सर्वत प्रक्षिप्यते । सः त्वम्‌ नः अस्मान्‌ प्रति सुमनाः शोभनमनस्को 
भूत्वा अद्य अस्मिन्‌ दिने उत अपि च अपरम्‌ अहत्यादिक्मुत्तर कालम्‌ सर्वस्मिन्नपि काले 
नैरन्तर्यण सुवीर्या शोभनवीर्योपेतान्‌ देवान्‌ यक्षि यज || ६ || 

सायण- हे यविष्ठ्य युवतम अग्ने सुभगे सौभाग्ययुक्ते त्वे इत्‌ त्वय्येव विश्व सर्वं हविः 
आ हूयते सर्वतः प्रक्षिप्यते । सः त्वं नः अस्मान्प्रति सुमनाः शोभनमनस्को भूत्वा अद्य 
अस्मिन्‌ दिने उत अपि च अपरं इवः परइव इत्यादिकमुत्तरं कालं सर्वस्मिन्नपि काले नैरन्तर्येण 
सुवीर्या झोभनवीयोपेतान्‌ देवान्‌ यक्षि यज ॥ सुभगे । झोभनो भगो यस्येति बहुत्रीहौ 

आदुदात्तत्वम्‌ । यविष्ठय । युवशब्दात्‌ इष्ठन्‌ । स्थूलदूर इत्यादिना यणादेः परस्य लोपः पूर्वस्य 
च गुणः । छान्दसो यकारोपजनः । यक्षि । “बहुल छन्दसि’ इति शपो लुक्‌ । सुवीर्या । 
झोभनं वीर्य येषाम्‌ । 'वीरवीयौ च' इत्युत्तरपदाद्युदात्तत्वम्‌ । 'सुपां सुलुक्‌’ इति विभक्तेः 
आकारः ॥ ६ ।। 


सिद्धाञ्जनम्‌- हे यविष्ठ्य युवतम, अग्ने, सुभगे सौभाग्यसम्पन्ने त्वे इत्‌ त्वय्येव विश्वम्‌ 
सर्व हविः देवेभ्यो देयं सोमरूपं द्रव्यं आहूयते सर्वतः हुतं भवति, प्रक्षिप्यत इत्यर्थः । स 
त्वं तादृशस्त्वं नः अस्मान्‌ प्रति सुमनाः शोभनमनस्कः सन्‌ अद्य इदानीं उत अपरम्‌ इतः 
परमपि सुवीर्या शोभनवीर्योपेतान्‌ देवान्‌ यक्षि यज । यविष्ठ्य-युवशब्दादिष्ठन्‌, यकारोप- 
जनइछान्दसः । यक्षि-शपो लुक्‌, छन्दसि बहुनम्‌ । सुवीर्या-सुपां सुलुगिति विभक्तेराकारः |। 


ऋक्संहिता पदपाठसहिता 


तं घेमित्था नमस्विन उप॑ स्वराज॑मासते । होत्राभिरग्निं मनुंषः समिन्धते 
तितिर्वांसो अति स्रिधः ॥ ७ ॥ 
तम्‌ । घ॒ । ईम्‌ । इत्था । नमस्विनः । उप॑ । स्बऽराज॑म्‌ । आसते । होत्राभिः । अग्निम्‌ । 


मनुंघः । सम्‌ । इन्धते । तितिवाँस॑ः । अति । स्रिर्धः ॥ ७ ॥ 


ऋग्भाष्यम्‌ 


BT Fo तं हि त्वामेव सर्वदा । 

उपासते नमस्यन्तः सन्तस्तीर्णास्तु संसृतेः । 

स्रिधो ह्यतितितिर्वांसस्तीर्णदुःखा इहैब वा । 
त्वत्प्रसादेन विद्वांसः प्राप्य ब्राह्मण्यमुत्तमम्‌ ॥ ७ ॥ 


ऋम्भाष्यटीका- तं घ । तं हि । हे अग्रे ये मनुषः सन्तो मनुष्याः । स्वराजं तमुक्तगुण- 
मग्निं त्वामीम्‌ एव । इत्था निर्विकारतया । सर्वदेति यावत्‌ । नमस्विनो नमस्यन्तः । उपासते । 
होत्राभिराह्वानरूपाभिर्करग्भिः समिन्धते प्रकाशयन्ति च । ते तु स्रिधो बन्धनात्‌ अति तितिर्वासोऽथ 
संसृतस्तीर्णा हि । प्रकारान्तरेण व्याचष्ट । स्रिध इति । ये मनुष इत्था तं त्वामीमेव । नम- 

स्विनस्ते स्वराजं स्वराष्ट्रम्‌ उत्तमं ब्राह्मण्यमिति यावत्‌ । उपासते प्राप्नुवन्ति । प्राप्य च होत्राभिः 
समिंधते दीप्ता विद्वांसो भवन्ति । ततस्त्वत्प्रसादेन स्रिधोऽतितितिर्वांसो हि । कोऽर्थः । 
इहैव जन्मनि तीर्णदुःखाः जीवन्मुक्ता जाता हीति ॥ ७ ॥ 


मन्त्रार्थमञ्जरी- हे अग्ने मनुषः, सन्तो मनुष्याः । स्वराजम्‌ । तम्‌ उक्तगुणम्‌ । अग्निम्‌ 
त्वाम्‌ घ ईम्‌ एव । इत्था निर्विकारतया, सर्वदेति यावत्‌ । नमस्विनः नमस्यन्तः । उप 
आसते प्राप्रुवन्ति । प्राप्य च होत्राभिः, वाग्भिः सम्‌ इन्धते दीप्ता विद्वांसो भवन्ति । 
ततस्त्वत्प्रसादेन स्रिधः अतितितिर्वासः हि कोऽर्थः ? इहैव जन्मनि तीर्णदुःखा जीवन्मुक्ता 
जाता हि इति ॥ ७ ॥ 


स्कन्द- तम्‌ अग्निम्‌ । घ ईम्‌ इति पदपूरणौ । इत्था सत्यनामैतत्‌ (तु.निघ.३, १०) । 
सत्यम्‌ । नमस्विनः स्तुतिमन्तः । स्वराजम्‌ स्वदीप्तम्‌ उप आसते स्तुतिभिः परिचरन्ति । 
स्तुवन्तीत्यर्थः । न च स्तुवन्त्येव केवलम्‌ । किं तर्हि । होत्राभिः यज्ञनामैतत्‌ आहुतिलक्षणेषु 
यागेषु वर्तते । आहुतिभिश्च । अग्निम्‌ मनुषः मनुष्या सम्‌ इन्धते सन्दीपयन्ति । तितिर्वासः 
अग्निप्रसादादेव निस्तीर्णवन्तः । अथवा तिरति इति वधकर्मसु पाठात्‌ (तु.निध,२, १९) तिरतिरत्र 
वधार्थः । हतवन्तः । अति सुष्ठु । कान्‌ । स्रिधः स्रेधतिः क्षयार्थः शोषणार्थो वा । क्षपयितृन्‌ 
झोषयितृन्‌ वा । बलवतः तत्रूनित्यर्थः ।। ७ ॥ 


वेङ्कटमाधव- तम्‌ ह एनम्‌ इत्थम्‌ हविष्मन्तः उप आसत स्वराजम्‌ । वाग्भिः अग्निम्‌ 
मनुष्याः प्रज्वलयन्ति अतितरन्तः शत्रून्‌ ।। ७ ॥ 


मुद्रल- हे अग्ने! नमस्विनः अश्चयुक्तास्तादृ्ञा यजमानाः स्वराजम्‌ स्वतो दीप्यमानम्‌ 
तम्‌ घ ईम्‌ तमेव पूर्वोक्तसर्वगुणविशिष्टं त्वाम्‌ इत्था अनेन प्रकारेण हविष्यदानादिरूपेण उप 
आसते । मनुषः मनुष्या यजमाना होत्राभिः होत्रादिभिः सप्तभिर्वषट्कर्तृभिः अग्निम्‌ त्वाम्‌ 
सम्‌ इन्धते सम्यग्दीपयन्ति । कीदृशा मनुष्या । स्रिधः त्रून्‌ अति तितिर्वासः अतिशयेन 
तरन्तः ।। ७ ॥ 

सायण- हे अग्ने नमस्विनः अनरयुक्ता नमस्कारयुक्ता वा । “नमः आयुः सूनृता’ (नि.२. 
७.२२) इति अन्ननामसु पाठात्‌ नमःब्दस्यान्नवाचित्वम्‌ । तादृशा यजमानाः स्वराजं स्वतो 

दीप्यमानं तं घें तमेव पूर्वोक्तसर्वगुणविशिष्टं त्वाम्‌ इत्था अनेन प्रकारेण हविष्प्रदानादिरूपेण 
उप आसते । मनुषः मनुष्याः यजमानाः होत्राभिः सप्तभिर्वषट्कर्तृभिः । सप्त होत्राः 
प्राचीर्वषट्कुर्वन्ति' (ते.बा.२.३.६.४) इति श्रुत्यन्तरात्‌ । अग्निं त्वां समिन्धते सम्यग्दीप- 
यन्ति । कीदृशा मनुष्याः । स्रिघः शत्रून्‌ अति तितिर्वासः अतिशयेन तरन्तः ।। नमस्विनः । 
अस्मायामेधा इति मत्वर्थीयो विनिः । स्वराजम्‌ । स्वभासा राजते इति स्वराट्‌ । “सत्सूद्विष” 
इति किप्‌ । कृदुत्तरपदप्रकृतिस्वरत्वम्‌ । आसते । “आस उपवेशने’ । अदादित्वात्‌ शपो 
लुकू । तितिर्वासः । 'तृ एवनतरणयो:” । 'छन्दसि लिट्‌’ इति वर्तमाने लिट्‌ । तस्य “कसुर्च' 
इति कसुः । “वस्वेकाचाद्धसाम्‌” इति नियमात्‌ इडभावः । “क्रत इद्धातोः? इति इत्वम्‌ । 
'ऋच्छत्यृताम्‌' (पा.सू.७.४.११) इति गुणः 'हलि च' (पा.सू.८.२.७७ ) इति दीर्घत्वं 
च न भवति, “संज्ञापूर्वको विधिरनित्यः’ इति तयोरनित्यत्वात्‌ । यद्वा । तिरतिः प्रकृत्यन्तरं 
द्रष्टव्यम्‌ । स्रिधः । 'स्रिधु शोषणे’ । "किप्‌ च' इति किप्‌ ॥ ७ ॥। 


सिद्धाञ्जनम्‌- हे अग्ने, नमस्विनः नमस्कारयुक्ताः मर्वया प्रणताः प्रपन्ना इति यावत्‌, 
तादृशाः पुरुषाः स्वराजम्‌ स्वतः राजमानं दीप्यमानं तं घ ईम्‌ तमेवैनं त्वां इत्था अनेन 
प्रकारेण उपासते उपासीना आश्रयन्ते । स्रिधः शत्रून्‌ अति तितिर्वांसः अतिशयेन तरन्तः 
मनुषः मनुष्याः अग्निम्‌ त्वां होत्राभिः आह्यात्रीभिर्वाग्भिः समिन्धते सम्यग्दीपयन्ति । 
स्तोतुर्वाग्मिः हृदयस्थो5ग्रिज्बवलितो भवति खलु । सप्त होत्राः बपट्कुर्वन्ती इति प्राहुर्याजिकाः । 
अन्तर्यागे सप्त वाचः सप्त वाणीरिति प्रथिताः तत्वसप्तकसम्बद्धाः ज्ञेयाः ।। नमस्विनःमत्वर्थीयो 
बिनिः । तितिर्वासः- तरतेः तिरतेर्वा लिटि कसुः, अन्यत्सर्वं छान्दसम्‌ । स्रिधः-स्रिधु शोषणे, 
किप्‌ ।। ७ ।। 


ऋक्संहिता पदपाठसहिता 
घ्नन्तो वृत्रम॑तरत्रोदसी अप उर क्षयाय चक्रिरे । 
भुवत्कण्वे वृषा युस्र्याहुतः क्रन्ददश्वो ग्िष्टिषु ॥ ८ ॥ 


घ्रन्तेः । वृत्रम्‌ । अतरन्‌ । रोद॑सी इतिं । अपः । उरू । क्षयाय । चक्रिरे । भुव॑त्‌ । 
कण्वे । वृषां । दुम्मी । आऽहुंतः । क्रन्दत्‌ । अश्व॑ः । गोऽईष्टिषु ॥॥ ८ ॥ 

क्रग्भाष्यम्‌ 


तमो घ्नन्तो तरॅंद्लोकानप: कर्माणि चोत्तमाः । 
उर्रह्मक्षितित्वेन चक्रुस्तत्रैव संस्थितेः । 

वृषा स भगवान्विष्णुर्मुनौ कण्वेऽभवत्स्थितः । 
क्रन्ददश्वस्वरूपश्च ज्ञानस्यान्वेषणे कृते । 

ततः कण्वान्निस्सरन्ति शुद्धावेदानुगा गिरः । 
युतिमत्त्वात्स तु यु्नी............ ॥ ८ ॥ 


ऋग्भाष्यटीका- घ्नन्तः । तमः । ये उत्तमाः पुरुषाः अपः कर्माणि । उपलक्षणमेतत्‌ । 
मनः प्रभृति च । उरुक्षयाय उरुः पूर्णस्त्वमेव क्षय आश्रयस्तस्मै । ऊरु ब्रह्मक्षितित्वेन । तत्र 
त्वय्येव सन्ते्निष्ठयेति यावत्‌ । चक्रिरे चक्रुः । ते वृत्रं तमोऽज्ञानं वा । घ्नन्तो रोदसी द्यावा- 
पृथिव्यौ तद्गतांक्लोकान्‌ जनान्‌ अतरन्‌ अत्यशेरत । स एवं स्वाराधकानतिञ्ञयितान्कुर्वन्‌ वृषा 
श्रेष्ठो दयुम्नी भगवान्विष्णुः । क्रन्ददश्वः क्रन्ददश्वस्वरूप एव । सर्वदा वेदानुञ्चारयद्वयग्रीवरूपं 
तेनेति यावत्‌ । कण्वे मुनौ मयि । आहुतः आहितः स्थितो भुवत्‌ अभवत्‌ । किं निमित्त 
गविष्टिषु गोर्ज्ञानस्येष्टिष्वन्वेषणेषु प्रार्थनेषु कृतेषु कण्वेनेति शेषः । सिद्धं चैतत्तस्य प्रयोजनमित्याह 
भाष्यकारः । तत इति । हयशिरसः सन्निधानात्‌ । शुद्धा इत्यस्यैव विवरणम्‌ । वेदानुगा 
इति । पूर्वाभ्यस्तवेदात्यन्तसादुश्यवत्यः । यद्वा गोशब्दो गिरां वाचक इति भावेन गविष्टिष्ित्यस्य 
तात्पर्यमिदम्‌ । चुम्नी कुत इत्यत आह ॥ द्युतीति ॥ द्युम्न द्युतिः || ८ || 


मन्त्रार्थमञ्जरी- हे अग्ने ये उत्तमाः पुरुषाः । अपः, कर्माणि, उपलक्षणमेतत्‌ मनः प्रभृति 
च । उरु क्षयाय य उरुः पूर्णस्त्वमेव क्षय आश्रयस्तस्मै, त्वद्विषयाण्येवेति यावत्‌, 
“क्षिनिवासगत्योः' भावेऽचप्रत्ययः । चक्रिरे चक्रुः । ते वृत्रम्‌ अज्ञानाख्यं तमः । घ्नन्तः । 
रोदसी द्यावापृथिव्यौ, तद्वताञ्जनान्‌ । अतरन्‌ अत्यशेरत । सः एवं स्वाराधकानतिशयिता- 
कुर्वन्‌ । वृषा, श्रेष्ठः । युप्ली चुम्न॑ युतिः, तद्वान्भगवान्विष्णुः । क्रन्दत्‌ अश्वः क्रन्ददश्वस्वरूप 
एव, सर्वदा वेदानुचारयन्हयग्रीवरूपः । गविष्टिषु, गोर्ज्ञानस्य गवां वेदगिरां वेष्टिष्वन्वेषणेषु 
प्रार्थनेषु मया कृतेषु । कण्वे, मुनौ मयि । आहुतः स्थितः । भुवत्‌ अभवत्‌, ज्ञानादिसम्पत्त्यर्थम्‌ 
इति भावः ।। ८ ॥ 

स्कन्द- घ्नन्तः न पलायमानम्‌ वृत्रम्‌ अतरन्‌ निस्तीर्णवन्तः । के । सामर्थ्यात्‌ अग्रे: 
स्तोतारो यष्टारश्च । किञ्च रोदसी अपः अपः इत्येतदन्तरिक्षनाम द्वितीयाबहुवचनान्तम्‌ । 
बहुवचनान्तमेव हि “आपः” (निघ.१,३) इत्यन्तरिक्षनामसु पठितम्‌ । द्यावापृथिव्यौ चान्तरिक्ष 
च । कीदृशाम्‌ । उरू विस्तीर्णम्‌ । क्षयाय निवासाय आत्मनः चक्रिरे कृतवन्तः । 
अग्निप्रसादात्‌ त्रिष्वपि लोकेषु यथाकामं न्यवसन्नित्यर्थः । यत एवमतो ब्रवीमि- भुवत्‌ भवतु । 
कण्वे षष्ठयर्थे सप्तम्येषा । ममापि कण्वस्य । वृषा कामानां वर्षिता । दातेत्यर्थः । झुस्नी 
युम्न॑ द्योतते: । यशो वा अन्नं वा धनवान्‌ वा । तद्वान्‌ । यझस्वी अन्नवान्‌ धनवान्‌ वा 
इत्यर्थः । आहुतः आड्‌ मर्यादावचनः । मर्यादया हुतः सन्‌ । किं कुर्वन्‌ । उच्यते । क्रन्दत्‌ 
कदि क्रदि कृदि आह्वाने । शत्रन्तं चेदं द्रष्टव्यम्‌ । क्रन्दन्‌ आहयन्‌ देवान्‌ । अइवः 
लुप्तोपममेतत्‌ द्रष्टव्यम्‌ । अश्व इव महता बब्देनेत्यर्थ: | अथवा अश्वशब्दो5त्र क्रियाशब्दः । 
अष्टा व्याप्ता । क । उच्यते । गविष्टिषु गावः सोमाः, ते यत्रेष्यन्ते देवताभिः, गावो वा 
याभिरिष्यन्ते यजमानैः, ताः गविष्टयः, तासु । यज्ञेष्वित्यर्थः । अथवा क्रन्ददित्याख्यातम्‌ 
पादादित्वात्त्वनिघातः । क्रन्दत्‌ । क्रन्दतु आहृयतु च देवता यज्ञेष्वित्यर्थः || ८ ।। 


वेङ्कटमाधव- घ्नन्तः उपद्रवम्‌ अतरन्‌ द्यावापृथिव्यौ अन्तरिक्षं च । विस्तीर्णम्‌ निवासाय 
स्थानं कुर्वन्ति स्तोतारोऽग्रेः । सोऽग्रिरधुना कण्बे मयि वर्षिता भवतु अन्नवान्‌ आहुतः । 
गवामन्वेषणषु क्रन्दत्‌ अइवः यथा इाब्दायमानोऽइवो गाः साधयति तद्वत्‌ साधयिता ।।८।। 


मुद्रल- हे अग्ने! घ्नन्तः त्वत्सहायेनेतरे देवाः प्रहरन्तः वृत्रम्‌ अतरन्‌ तीर्णवन्तः । 
तदनन्तरम्‌ रोदसी द्यावापृथिव्यौ अपः अन्तरिक्षं च क्षयाय प्राणिनां निवासार्थम्‌ उरु विस्तारो 
यथा भवति तथा चक्रिरे । भवांस्तु कण्वे कण्वनामके महर्षी वृषा कामानां वर्षिता दयुम्नी 
धनवान्‌ आहुतः सर्वतो होमयुक्त्च भुवत्‌ भवतु । दृष्टान्तः । गविष्टिषु गोविषयेच्छायुक्तेषु 
सङ्भामेषु अइवः क्रन्दत्‌ दाब्दं कुर्वन्‌ यथाभीष्टप्रापकस्तथेति शेषः || ८ ॥ 


सायण- हे अग्ने घ्नन्तः स्वस्सहायेनेतरे देवाः प्रहरन्तः वृत्रम्‌ अतरन्‌ तीर्णवन्तः । 
तदनन्तरं रोदसी यावापृथिव्यौ अपः अन्तरिक्षं च क्षयाय प्राणिनां निवासार्थम्‌ उरु विस्तारो 
यथा भवति तथा चक्रिर । अपतञाब्दोऽन्तरिक्षवाची | “आपः पृथिवी’ (नि.१.३.८) इति तन्नामसु 
पठितत्वात्‌ । भवांस्तु कण्वे कण्वनामक महर्षी वृषा कामानां वर्षिता युप्ली धनवान्‌ आहुतः 


~ 

सर्वतो होमयुक्तश्च भुवत्‌ भवतु । तत्र दृष्टान्तः । गविष्टिषु गोविषयेच्छायुक्तेषु संग्रामेषु अइबः 
क्रन्दत्‌ शब्द कुर्वन्‌ यथाभीष्टप्रापकस्तथेति शेषः । ब्रन्तः । हन्तेः शतरि 'गमहन’ इत्यादिना 
उपधालोपः । “हो इन्तेर्न्णिननेषु' (पा.सू.७.३.५४) इति घत्वम्‌ । अपः । 'ऊडिदम्‌” इति 
शस उदात्तत्वम्‌ । क्षयाय । 'क्षि निवासगत्योः’ । क्षियन्ति निवसन्त्यस्मिन्निति क्षयो निवास- 
स्थानम्‌ । “पुंसि संज्ञायां घः प्रायेण’ इति घः । “क्षयो निवासे’ (पा.सू.६.१.२०१) इत्या- 
ययुदात्तत्वमू । भुवत्‌ । भवतेलेटि अडागमः । “तर्च लोपः” इति इकारलोपः । 'बहुलं छन्दसि 
इति शपो लुक्‌ । “भूसुवोस्तिङि” (पा.सू.७.३.८८) इति गुणप्रतिषेधः । अडागमस्य अनुदात्तत्वे 
धातुस्वरः । आहुतः । आहूयते इति आहुतः । “हु दानादनयोः'। कर्मणि क्तः । “गतिरनन्तरः” 
इति गतेः प्रकृतिस्वरत्वम्‌ । क्रन्दत्‌ । “कदि ऋदि कदि आह्वाने’ । शतरि नुमभाव छान्दसः । 
अदुपदेशात्‌ लसार्वधातुकानुदात्तत्वे धातुस्वरः । गविष्टिषु । 'इषु इच्छायाम्‌’ । एषणम्‌ इष्टिः । 
गवाभिष्टियेषु सङ्गामेषु । बहुब्रीहौ पूर्वपदप्रकृतिस्वरत्वम्‌ || ८ ॥ 


सिद्धाञ्जनम्‌- हे अग्रे, घ्नन्तः प्रहरन्तः वृत्रम्‌ अतरन्‌ तीर्णवन्तः त्वत्साहाय्येन देवाः । 
ततः परं रोदसी द्यावापृथिव्यौ अपः अपां स्यन्दनभुवरच क्षयाय निवासाय उरु विस्तृतं यया 
तथा चक्रिरे कृतवन्तः । वृत्रवधात्परं द्यौः भूमिः आपइच आवरणरहिताः बन्धाद्विमुक्ता वा 
यथासम्भवं कृताः । तेन तत्र सर्वत्र देवानां देवकामानां ऋषीणां वासयोग्यता जायते । भवान्‌ 
कण्वे मेधाविनि यजमाने, एतन्नामनि मयि च, वृषा वर्षिता कामानां दुम्ली दीप्तिमान्‌, गविष्टिषु 
गवेषणेषु गोलाभे निमित्तभूते क्रन्दत्‌ क्रन्दन्‌ शब्द कुर्वन्‌ अश्वः जेता विशिष्टक्रियाशक्तिः प्राणात्मा 
आहुतः सर्वतो होमयुक्तः, अत एब सन्तर्पितः भुवत्‌ भवतु ॥ ब्रतः-हन्तेः शतरि 
प्रथमाबहुवचनम्‌ । भुवत्भवतेर्लेट्‌ । द्युप्री-दुम्ने प्रकाशो दीसिर्वा अस्येति । आहुतः -हु दानादनयोः 
कर्मणि क्तः । ऋन्दत्‌- शतरि नुमभावः छान्दसः । गविष्टिषु-गवां इष्टिः एषणं येषु कार्येषु, 
बहुब्रीहिः || ९ ॥ 


ऋक्संहिता पदपाठसहिता 
सं सीदस्व महाँ अंसि शोच॑स्व देववीत॑मः । वि धूममंग्ने अरुषं मियेध्य सृज 
प्रशस्त दर्शतम्‌ ॥ ९ ॥ 

सम्‌ । सीदस्व । महान्‌ । असि । शोच॑स्व । देवश्वीतंमः । वि । धूमम्‌ । अग्ने । अरुषम्‌ । 
मियेध्य । सृज । प्रऽशस्त । दर्शतम्‌ ॥ ९ ॥ 


ऋग्भाष्यम्‌ 


का देवेषु ज्ञानवत्तम: । 
सत्वं शोचस्व दीप्यस्व धूमः संसारधूत्कृतेः । 
अरुषो रोषहीनत्वाद्वूमश्रेच्छुभगन्धनात्‌ ।। ९,१०,९ ॥ 


ऋम्भाष्यटीका- संसीदस्व । देवेषु । हे मियेध्य मेध्य प्रशस्त स्तुताग्ने । यस्त्वं देववीतमः 
वीगतौ ततः क्विप्‌ गतिश्च ज्ञानम्‌ अतिशयेन वीरवीतमः । देवेषु वीतमो देववीतमः । देवेषु 
ज्ञानवत्तमोऽसि । अन्यैश्च गुणैर्महानसि । सत्वमिह यज्ञे | संसीदस्व सन्निहितो भव । शोचस्व 
दीप्यस्व च । अनेकार्थत्वात्‌ । विष्णुपक्षे धूममरुषं दतं त्वत्साक्षात्कारमस्माकं विशेषेण सृजेति 
योजना । तत्र दर्शनस्य कथं धूमत्वादिकमित्यत आह ।। धूम इति ॥ दर्शतशब्दोक्तेश्वर- 
साक्षात्कारः संसारस्य धूत्कृतिर्यतस्तस्माद्वूमः धुनोतीति । घञर्थैकविधानमिति रुषो रोषः । 
तद्वीनत्वं च तत्सामानाधिकरण्याभावः । अग्निपक्षे तु दतं दृष्टिगोचरम्‌ । अरुषं धूमं विसृजेति । 
तत्र धूमस्यारुषत्वं कथमित्यत आह ॥ धूमश्चेदिति ।। प्रसिद्धधूमश्चेदत्र विशेष्यो विवक्षितस्तदा 
झुभगन्धनादाज्यायुद्भूतशुभगन्धवत्त्वादरुषः । अरुषत्वेन निर्दोषत्वं तेन गुभगन्धनं लभ्यत इति ।। 


मन्त्रार्थमञ्जरी- हे मियेध्य प्रास्त, स्तुत । अग्ने । यः त्वम्‌ । देबबीतमः, “वी 
गतौ’ ततः किप्‌, गतिश्च ज्ञानम्‌, अतिशयेन वीर्वीतमः, देवेषु वीतमः ज्ञानवत्तमः । असि । 
अन्यैश्च गुणैः महान्‌ असि सः त्वम्‌ । सह यज्ञे । सम्‌ सीदस्व, संनिहितो भव । शोचस्व, 
दीप्यस्व, अनेकार्थत्वाद्वातूनाम्‌ । अग्निपक्षे दर्शतम्‌ दृष्टिगोचरम्‌, दृशेः अतच्प्रत्ययः | अरुषम्‌, 
रुषो रोषः, तद्वीनम्‌, निर्दोषमिति यावत्‌, तेन आज्याद्युख्ूतशुभगन्धवत्त्वलाभः, झुभगन्धवन्तम्‌ । 
धूमम्‌ । विष्णुपक्षे धूनोति संसारमिति धूमः, “धूञ्‌ कम्पने’ (ताच्छील्ये मः’ (म०व्या०सू०) 
इति मप्रत्ययः, (तम्‌धूमम्‌) संसारनिवर्तकम्‌ । अरुषम्‌, रुषो रोषः, “घञर्थे कविधानम्‌’ इति 
कप्रत्ययः, अरुषं निदौषम्‌ । दर्शतम्‌, भावेऽतच्प्रत्ययः, त्वदपरोक्षज्ञानम्‌ । वि विशेषेण | सृज । 
इति योजना । ९ ॥ 

स्कन्द- सम्‌ सीदस्व अस्मद्वेद्याम्‌ । किं कारणम्‌ । यस्मात्‌ महान्‌ असि । संसद्य 
च शोचस्व दीप्यस्व । देववीतमः वेतिर्गत्यर्थः कान्त्यर्थो वा | अतिशयेन देवान्‌ प्रति गन्ता 
कामयिता वा देवानाम्‌ । शोचमानइच अर्धदग्धानां हविषां धूमम्‌ हे अग्ने! अरुषम्‌ रुरतेः 
रोचतेर्वा आङ्पूर्वस्य अरुषशब्दः । स्वदीष्या दीप्तम्‌ । बहुलमित्यर्थः । अथवा 
अस्षतेर्गतिकर्मण: । (तु.निघ.२,१४) अरुषो गन्ता । दिवं प्रति गन्तारम्‌ । दिवस्पृशमित्यर्थ: । 
हे मियेध्य । मेध्य! यज्ञाई! वि सृज विमुञ्च । हे प्रशस्त! दर्शतम्‌ दर्शनीयम्‌ ।। ९ ॥ 


वेङ्कटमाधव- सम्‌ सीदस्व । महान्‌ असि । ज्वल अतिशयेन देवान्‌ प्रति गन्ता । 
वि सृज धूमम्‌ अग्ने । आरोचमानं यज्ञिय! प्रशस्त! दर्शनीयम्‌ || ९ ॥ 


मुद्रल- हे अग्रे! सम्‌ सीदस्व बर्हिषि उपविश । महान्‌ असि गुणाधिको भवसि । 
देवबीतमः अतिशयेन देवान्‌ कामयमानः शोचस्व दीप्यस्व । हे मियेध्य! मेधाई! प्रशस्त! 
उत्कृष्ट! अग्ने! अरुषम्‌ गमनशीलम्‌ दर्शतम्‌ दर्शनीयम्‌ धूमम्‌ वि सृज विशेषेण सम्पादय ।। 


सायण- हे अग्रे सं सीदस्व बर्हिव्युपविश | महान्‌ असि गुणाधिको भवसि । देववीतमः 
अतिशयेन देवान्‌ कामयमानः शोचस्व दीप्यस्व । हे मियेध्य मेधार्ह प्रशस्त उत्कृष्ट अग्ने 
अरुषं गमनशीलं दर्शतं दर्शनीयं धूमं वि सूज विशेषेण सम्पादय ॥ सीदस्व ।। 'षदूलू 
विशरणगत्यवसादनेषु” । व्यत्ययेनात्मनेपदम्‌ । प्रार्थनायां लोटि शपि 'पाघ्रा’ इत्यादिना 
सीदादेशः । महान्‌ । संहितायां नकाराकारयोः रुवानुनासिकौ उक्तौ | शोचस्व । “शुच दीप्तौ’ । 
अदुपदेशात्‌ लसार्वधातुकानुदात्तत्वे धातुस्वरः । तिङः परत्वात्‌ निघाताभावः । देववीतमः । 
“वी गतिप्रजनकान्त्यशनखादनेषु' । देवान्‌ वेति गच्छतीति देववीः | “किप्‌ च' इति किप्‌ । 
अतिशयेन देववीर्देववीतमः । तमपः पित्त्वादनुदात्तत्वे कृदुत्तरपदप्रकृतिस्वरस्वम्‌ । अरुषम्‌ 
अरोपणम्‌ । “रिष रुष हिंसायाम्‌’। “घञर्थैकविधानम्‌’ इति भावे कप्रत्ययः । नास्ति रुषोऽस्येति 
बहुब्रीही “नञ्सुभ्याम्‌ उत्यत्तरपदान्तोदात्तत्वम्‌ । मियेध्य । न्दरिः च' इति अर्हार्थ यप्रत्ययः । 
मकारात्परः इयागमछान्दसः । सृज । 'सृज विसर्गे’ । तुदादित्वात्‌ शः । विकरणस्वरः । 
पादादित्वादनिघातः । दर्शतम्‌ । 'भृमृदृशि” इत्यादिना दृशेः कर्मणि अतच्प्रत्ययः ।। ९ ॥ 


सिद्धाञ्जनम्‌- हे अग्ने, सं सीदस्व सम्यगुपविश, महान्‌ असि विभवैर्वृ हन्‌ भवसि । 

देववीतमः- अतिशयेन देवान्‌ कामयमानः सन्‌ शोचस्व दीप्यस्व । हे मियेध्य मेधाई, प्रशस्त 
उत्कृष्ट, अरुषम्‌ रोचमानं दर्शतम्‌ दर्शनीयं धूमम्‌ ऊर्जवेगेन बाष्पगतिप्रायो यः कम्पो जायते, 
तं वि सृज विशेषेण सम्पादय । अवयवार्थानुसारेण धूमशब्दस्य गूढोऽर्थः प्रागुक्तः (१.२७. 
११) । सीदस्व-व्यत्ययेन आत्मनेपदम्‌ । महान्‌-संहितायां नकाराकारयोः रुत्वानुनासिकौ उक्तौ । 
झोचस्व-शुच दीप्तौ । देववीतमः देवान्‌ वेति गच्छति कामयते वा देववीः क्विप्‌, अतिशयेन 
देववीः, तमप्‌ । अरुषम्‌ व्याख्यातम्‌ (१.६.१)। मियेध्य-अहार्थि यत्प्रत्ययः, मपर इयगागम- 
छान्दसः ।। ९ ॥ 


ऋक्संहिता पदपाठसहिता 


यं त्वां देवासो मन॑वे दधुरिह यजिष्ठं हव्यवाहन । 

कण्वो मेध्यांतिथिर्धनस्पृतं यं वृषा यमुपस्तुतः ॥॥ १०, ९ ॥ 
यम्‌ । त्वा । देवासः । मन॑वे । दधुः । इह । यजिष्ठम्‌ । हव्यऽवाहन । यम्‌ । कण्व॑ । 
मेध्य॑ऽअतिथिः । धनऽस्पृत॑म्‌ । यम्‌ । वृषां । यम्‌ । उपऽस्तुतः ॥ १०, ९ ॥ 


ऋग्भाष्यम्‌ 


यं त्वा । हे हव्यवाहन यं यजिष्ठं त्वामिह लोके देवा मनवे मनोरर्थे दधुराहितवन्तः । 
यं च त्वां धनस्पृतं धनस्पृं धनिकम्‌ । कण्वः कण्वपुत्रो मेध्यातिथिर्मेधातिथिइच दधौ । 
यं त्वाम्‌ । वृषादधौ । यं चोपस्तुतो दधौ स इति पूर्वत्रान्वयः || १०,९ ॥ 


मन्त्रार्थमञ्जरी- ह हव्यवाहन यम॒ । यजिष्ठम्‌, व्यत्ययात्‌ यविष्ठम्‌, कनीयांसम्‌ । त्वा 
त्वाम्‌ । इह, लोके । देवासः, देवाः मनवे, मनोरथे । दधुः आहितवन्तः यम्‌ (च) त्वा 
त्वाम्‌ । धनस्पृतम्‌, धनस्पृशम्‌, धनिकम्‌ । कण्वः, कण्वपुत्रः । मेध्यातिथिः च दधौ 
आहितवान्‌ । यम्‌ च । त्वा त्वाम्‌ । दधौ यम्‌ च त्वा त्वाम्‌ । उपस्तुतः दधी “सः” इति 
पूर्वेण अन्वयः । भाष्यकृदव्याख्यातयम्‌ ऋक ।। १० ।। 


स्कन्द- अत्रेतिहासमाचते- {देवाः सत्रमागत । ते तत्राग्निमैन्धत । ते तेजस्वन्तोऽग्नं 
मनवे प्रादु: । तं । मनुरैन्थ । तम्‌ ऋषय ऋषिपुत्राश्च श्रुतक्रषय प्रावचनाश्चेति । तत्र यत्‌ 

इन्धनं तत्‌ दर्शपूर्णमासयोरावाहननिगदे दृश्यते । 'देवेद्धो मन्विद्ध:' (तै.ब्रा.३,५,३, १) इति’ 
इति । यत्तु मनवे दानं तदयमर्धर्च आह- यम्‌ त्वा देवासः मनवे दधुः दत्तवन्तः इह । 
लोके इत्यर्थः । अथवा मनुशब्दो मनुष्यपर्यायः । तादर्थ्ये चतुर्थी । दधुरित्यपि दधाति- 
निधानार्थः । यं त्वा देवा मनुष्याणामर्थाय इह लोके विनिहितवन्तः इत्यर्थः । कीदृशम्‌ । 
यजिष्ठम्‌ यट्टतमम्‌ । हे हव्यवाहन । हविषां वोढः । यम्‌ च वण्व: सोऽयमित्यभिसम्बन्धात्‌ 
पुत्रेञयं पितृशब्द: प्रयुज्यते । काण्वो मेध्यातिथिर्नाम ऋषिः । अथवा कण्वश्च मेध्यातिथिश्च । 
किम्‌ । ईथ इति शेषः । कृत एतत्‌ । साकाङ्क्षत्वात्‌ उत्तरस्यां चर्चि दर्शनात्‌ । कीदृशम्‌ । 
धनस्पृतम्‌ । स्मृ प्रीतिपालनयोः । धनस्य पालयितारं धनेन वा प्रीणयितारं यजमानानाम्‌ । 
दानार्थे वा सामर्थ्यात्‌ स्पृणोतिः । धनस्य दातारमित्यर्थः | न च केवलो मेध्यातिथिः । किन्तर्हि 
यम्‌ वृषा नाम ऋषिरीधे । यम्‌ च उपस्तुतः नाम ऋषिः । किं तस्येति । संसीदस्वेति 
ूर्वयर्चैकवाक्यता, तच्छन्दश्रुते | परया न, तदीयस्य आद्यस्य अर्धर्चस्यास्य च तुल्यार्थत्वात्‌ 
पौनरुत्तयप्रसङ्गात्‌ ।। १० ॥ 


वेइटमाधव- यम्‌ त्वा देवा: मनवे निदधुः अस्मिन्‌ लोके यष्ट्रतमं हविषां वोढः! यम्‌ 
च कण्वपुत्रः मेध्यातिथिः धनस्य स्प्रष्टरं निदधे, यम्‌ च वृषा, यम्‌ च उपस्तुतः ।।१०।। 


मुद्रल- हे हव्यवाहन! ओ । मनवे मनोरनुग्रहाय देवासः सर्वे देवा: यजिष्ठम्‌ अतिशयेन 
पूज्यम्‌ त्वा त्वाम्‌ इह देवयजनदेशे दधुः धृतवन्तः । मेध्यातिथिः मेधाहैरतिथिभिर्युक्त: कण्वः 
एतन्नामको महर्षिः यम्‌ त्वाम्‌ धनस्पृतम्‌ धनेन प्रीणयितारं कृत्वा दधे इति शेषः । तथा 
वृषा इन्द्रः यम्‌ त्वां दधे । तथा उपस्तुतः अन्योऽपि स्तोता यजमानो यम्‌ त्वां दधे । 
स त्वं सं सीदस्वेति पूर्वत्रान्वयः ।। १० ॥ 

सायण- हे हन्यबाहन हविषो वाहकाग्रे मनवे मनोरनुग्रहाय देवासः सर्वे देवाः यजिष्ठम्‌ 
अतिझयेन पूज्यं यष्ट्रतम वा यं त्वाम्‌ इह देवयजनदेशे दधुः धृतवन्तः । मेध्यातिथिः 
मेधार्हैरतिथिभि्युक्तः कण्वः एतन्नामको महर्षिः “यं स्वां धनस्पृतं धनेन प्रीणयितारं कृत्वा 
दधे इति शेषः । तथा वृषा इन्द्रः यं त्वां दधे । तथा उपस्तुतः अन्योऽपि स्तोता यजमानो 
यं त्वां दधे । स त्वं सं सीदस्वेति पूर्वत्रान्वयः । दधुः । लिटि उसि कित्त्वे ‘आतो लोप 
इटि च' इति आकारलोपः । प्रत्ययस्वरः । यजिष्ठम्‌ । यष्ट्रशब्दात्‌ 'तुच्छन्दसि’ (पा.सू.५.३.५९) 

इति अगुणवचनादपि आतिशायनिक इष्ठन्‌ । 'तुरिष्ठेमेयःसु' (पा.सू.६.४. १५४) इति तृलोपः । 
नित्त्वादाद्युदात्तत्वम्‌ । हव्यवाहन । हव्यं बहतीति हव्यवाहनः | 'हव्येऽनन्तःपादम्‌' 
(पा.सू.३.२.६६) इति वहतेज्युट्‌ । मेध्यातिथिः । मेध्या अतिथयो यस्येति बहुब्रीही पूर्वपद- 
प्रकृतिस्वरत्वम्‌ । धनस्पृतम्‌ । धनैरस्मान्‌ स्पृणोति प्रीणयतीति धनस्पृत्‌ । “स्मृ प्रीतिबलयोः? । 
“क्विप्‌ च' इति क्विप्‌ । ततः तुक्‌ । कृदुत्तरपदप्रकृतिस्वरत्वम्‌ । उपस्तुतः । 'क्तिच्क्तौ च 
संज्ञायाम्‌’ इति कर्तरि क्तः । थाथादिना उत्तरपदान्तोदात्तत्वम्‌ || ९ ।। 


सिद्धाञ्जनम्‌- हे हव्यवाहन, हव्यं हविः वहति प्रापयति देवानिति हव्यवाहनः, तस्य 
सम्बोधनम्‌, अग्ने, मनवे मनुष्याणां मूलपुरुषाय, मन्त्रे पुरुषाय वा तदर्थ यजिष्ठम्‌ यष्ट्रतम 
यम्‌ त्वाम्‌ इह अत्र यजनझालायां अन्तरे देवासः सर्वे देवाः दधुः धृतवन्तः, यम्‌ त्वां 
कण्वः मेघाविनां निदर्शनभूतक्रषिर्यजमानः मेध्यातिथिः मेघ्याः अतिथयो यस्य सः कण्वपुत्रो 
वा धनस्पृतम्‌ धनेन स्वीयेन दिव्येन अस्मान्‌ स्पृणोति प्रीणयति धनस्पत्‌ तं तथाभूतं विधाय 
दध्रे । तथा वृषा इन्द्रः यं त्वामिह दधे, उपस्तुतः कोऽपि स्तोता यजमानः यं त्वां दधे, 
स त्वं संसीदस्वेति पूर्वेण संवन्धः ।। यजिष्ठम्‌-यष्ट्रशब्दादगुणवचनादपि इष्ठन्‌, छन्दसि । 
उपस्तुतः-कर्तरि क्तः । उपस्तुत इति एतनामकः पुरा प्रसिद्धो वा स्यात्‌, स्तोतृणां दृष्टान्तभूतः ।। 


॥ इति प्रथमाष्टके तृतीयाध्याये नवमो वर्गः ॥ 


ऋक्संहिता पदपाठसहिता 
यमग्निं मेध्यातिथिः कण्वं ईध ऋतादधिं । 
तस्य प्रेषो दीदियुस्तमिमा ऋचस्तमग्निं वर्घयामसि ॥ ११ ॥ 
यम्‌ । अग्निम्‌ । मेध्य॑ऽअतिथिः । कण्वः । ईधे । ऋतात्‌ । अधिं । तस्य॑ । प्र । इर्षः । 
दीदियुः । तम्‌ । इमाः । ऋचः । तम्‌ । अग्निम्‌ वर्धयामसि ॥ ११ ॥ 
ऋग्भाष्यम्‌ 


यं सुतो मे समीधेऽग्जिं मेध्यातिथिक्रतादधि । 
उक्त्वा सत्यां वेदवाचं देयान्यन्नानि तस्य हि । 

तं प्रतीमा ऋचः सर्वाः प्रकाशाद्वर्धयाम तम्‌ । 
इन्धनं तु हरेर्नान्यत्कचिदस्ति प्रकाशनात्‌ ॥ ११ ॥ 


क्रग्भाष्यटीका- यम्‌ अग्निम्‌ । यं सुतः । यमाग्रिम्‌ । कण्वः पितापुत्रयोरभेदोपचारात्‌ 
कण्वस्य मे सुतो मेध्यातिथिर्मेधातिथिः । क्रतात्‌ यथाथद्विदात्‌ । ल्यब्लोपनिमित्तापञ्चमी । 
सत्यां वेदवाचमुत्तवा अनूच्य (व्याख्याय) अधि ईधे समीधे दीपितवान्‌ । तस्य तस्मा अग्रये । 
इषोन्नानि । प्रदीदियुः अस्माभिरपि प्रदेयानि हि । ददातेः कर्मणि लिङ्‌ । लाक्षणिकं छान्दसं 
द्रृष्टन्यम्‌ । किञ्च । तमग्निं प्रत्येवेमाः सर्वा ऋचः प्रवर्तनीयाः । ततइच तमग्निं वयं वर्धयामसि 
वर्धयाम । कथं वर्धनं प्रकाशात्‌ । तथा च तदीयां पूर्णतां प्रकाशयामेति । ईध इत्यनेन 
दीप्तिरहितस्य तदुत्पादनमुच्यते इत्यन्यथाप्रतीतिनिरासायाह । इन्धनन्त्चिति । प्रकाशनात्‌ । 
प्रज्ञापनात्‌ । 


मन्त्रार्थमञ्जरी- यम्‌ अग्निम्‌ । कण्वः, पितापुत्रयोरभेदोपचारात्‌ कण्वस्य मे सुतः । 
मेध्यातिथिः । ऋतात्‌ यथार्थात्‌, वेदात्‌ ल्यब्लोपनिमित्ता पञ्चमी, सत्यां वेदवाचमनूच्य । अधि 
ईधे, दीपितवान्‌ । तस्य, तस्मै, अग्रये । इषः, अन्नानि । प्र दीदियुः, अस्माभिरपि प्रदेयानि 
हि, ददातेः कर्मणि लिट्‌, धातोरित्त्वम्‌, युस्प्रत्ययश्छान्दसः । किं च, तम्‌ अग्निम्‌ प्रत्येव 
इमाः सर्वाः ऋचः प्रवर्तनीयाः ततश्च तम्‌ अग्निम्‌ वयम्‌ वर्धयामसि, वर्धयामः, तदीयपूर्णतां 
प्रकाझयाम (मः) इति ॥ ११ ॥ 


स्कन्द- यम्‌ अग्निम्‌ मेध्यातिथिः । अत्रापीतिहासमाचक्षते- 'मेध्यातिथिरादित्या- 
दग्निमाहृत्य समीधे इति । तदेतदिहोच्यते- यम्‌ अग्निम्‌ मेध्यातिथिः कण्वः काण्वः अथवा 
कण्व: मेध्यातिथिश्च ईधे दीपितवान्‌ । ऋतात्‌ अधि आदित्योऽत्र क्रतशब्देनोच्यते । अधीति 
चोपसर्गश्ुतर्योग्यक्रियाध्याहारः । आदित्यादधिगम्य लब्ध्वा | आदित्यादानीयेत्यर्थः । तस्य 
सम्बन्धिन्यः इषः अन्नानि प्र दीदियुः प्रकर्षेण दीप्यन्ते | केन पुनः सम्बन्धेन सम्बन्धीन्यत्नानि 
प्रदीप्यन्ते । तददत्ततया । तेन यानि यष्टृभ्योडन्नानि दत्तानि तानि न कुतश्रिन्न्यूनानि भवन्ती- 
त्यर्थः । य ईदृशः, तम्‌ अग्निम्‌ इमाः अस्मदीया ऋचः वयं च तम्‌ एव अग्निम्‌ अन्याभिरपि 
स्तुतिभिः वर्धयामसि । स्तूयमाना हि देवता वीर्येण वर्धन्ते | अत एवमुच्यते- तमिमा क्रचो 
वयं चान्याभिरपि स्तुतिभिर्वर्घयाम इति ।॥ ११ ॥ 

वेइटमाधव- यम्‌ अग्निम्‌ कण्वपुत्रः मेध्यातिथिः यज्ञात्‌ जनयित्वा सम्‌ ईथे, तदर्थमेतानि 
अन्नानि प्रदीप्यन्ते । तथा तम्‌ इमाः क्रचः वर्धयन्ति । तम्‌ वयं च वर्धयामः ।।११।। 


मुद्रल- मेध्यातिथिः मेध्या यागमोग्याः अतिथय कऋत्तिग्रूपा यस्य तादृशः कण्वः ऋषि: 
ऋतात्‌ अधि आदित्यादध्याहृत्य यम्‌ अग्निम्‌ ईधे दीपितवान्‌, तस्य अग्नेः इषः गमनस्वभावाः 
रश्मयः प्र दीदियुः प्रकर्षेण दीप्यन्ते । तथा तम्‌ अग्निम्‌ इमाः अस्माभिः प्रयुज्यमानाः ऋचः 
वर्धयन्तीति शेषः । वयमपि तम्‌ अग्निम्‌ वर्धयामसि स्तोत्रैवर्धयाम: ।। ११ ।। 


सायण- मेध्यातिथिः यागयोग्या अतिथय क्रत्तिग्रूपा यस्य तादृशः कण्वः ऋषिः ऋतादधि 
आदित्यादध्याहृत्य यम्‌ अग्निम्‌ ईधे दीप्तवान्‌ तस्य अग्ने: इषः गमनस्वभावा रउमयः । प्र 
दीदियुः प्रकर्षेण दीप्यन्ते । तथा तम्‌ अग्निम्‌ इमाः अस्माभिः प्रयुज्यमानाः ऋचः वर्धयन्तीति 
रोषः । वयमपि तमग्निं वर्धयामसि स्तोत्रेवर्धयामः । ईधे । जिइन्धी दीपतौ’। “इन्धिभवतिभ्यां 
च? (पा.सू.१.२.६) इति लिटः कित्वात्‌ ‘अनिदिताम्‌’ इति नकारलोपः । द्विर्भावहलादिरोषयोः 
कृतयोः सवर्णदीर्घः । प्रत्ययस्वरः । यदवृत्तयोगादनिघातः । इषः । “इष गतौ’ । इष्यन्ति 
गच्छन्तीति इषो रमयः । दीदियुः । दीदेति छान्दसो धातुर्दीपिकर्मा । लिटि उसि इयङादेशः । 
'एरनेकाचः' इति यणादेशाभावः छान्दसः । वर्धयामसि । “इदन्तो मसि’ इति मस इकारागमः || 


सिद्धाञ्जनम्‌- मेध्यातिथिः मेघ्या अतिथयो यस्य सः कण्वः मेधाविप्रतिमानभूतः, ऋषिः 
ऋतादधि ऊर्ध्वं सत्यात्‌ ज्योतिषः उत्तमस्थानात्‌ आहत्य यम्‌ अग्निम्‌ ईधे दीप्तवान्‌ अत्र 
पृथिवीस्थाने मानुषे यजनगृहान्तरे, तस्य अग्रेः इषः प्रेरणा: प्रेरणात्मिकाः ज्वालाः प्रदीदियुः 
प्रकर्षण दीप्यन्ते, ज्वलन्ति । तम्‌ अग्निं इमाः इदानीमस्माभिः प्रयुज्यमानाः ऋचः वर्धयन्ति 
इति पुरुषब्यत्ययेनाध्याहार्यः । तम्‌ अग्निम्‌ वयं वर्धयामसि वर्धयामः । दीदियुः दीदेतिः छान्दसो 
धातुः दीसिकर्मा, लिटि उसि इयङादेशः । वर्धयामसि मस इकारागमः ।। ११ ॥ 


ऋक्संहिता पदपाठसहिता 


रायस्पूर्धि स्वधावोऽस्ति हितेश्ग्रै देवेष्वाप्यम्‌ । त्वं वाज॑स्य श्रुत्य॑स्य राजसि 
सनों मृळमहाँ अंसि ॥ १२ ॥ 

राय: । पूर्धि । स्वधश्वः । अस्तिं । हि । ते । अग्ने । देवेषु । आप्य॑म्‌ । त्वम्‌ । वाज॑स्य । 


श्रुत्य॑स्य । राजसि । सः । नः । मूळ । महान्‌ । असि ॥ १२ ॥ 


क्रग्भाष्यम्‌ 


वित्तानि पूर्‍यास्माकं देवेष्वप्याप्यमस्ति ते । 
यज्ञभागादिपूज्यत्चात्स्वधावः सुखवर्धकः । 
श्रुत्यवाजो यज्ञभागो राजा भवसि तस्य हि ॥ १२ ॥ 


ऋग्भाष्यटीका- रायः । वित्तानि | हे अग्ने यस्य ते तव । देवेष्वपि आप्यं प्राप्यमस्ति । 
कुत इत्यत उक्तस्य हीत्यस्यार्थो यज्ञेति | यश्च त्वम्‌ । स्वधावः सुखवर्धकः । सुखवाचिनि 
द्वितीयान्ते स्वधाशब्दे उपपदे5न्तणीतर्ण्यथाद्वर्थतेडः । स त्वमस्माकं रायो वित्तानि । पूर्धि 
पूरय पूर्णानि कुरु । सुखवर्धकः स्वधावरिति सम्बोध्यत इति वा । तथात्वे विच्‌ । यश्च त्वं 
शरुत्यस्य वाजस्य राजा भवति । अस्य तात्पर्य श्रुत्येति । श्रुतिसम्बन्भित्वात्‌ श्रुत्यं वाजोऽन्न 
यज्ञभाग इति यावत्‌ । तस्मादग्निरेवमुच्यत इति शेषः । महान्‌ चासि । सत्वं नोऽस्मान्‌ मूळ 
मृळय सुखय रक्ष वा ।। १२ ॥ 


मन्त्रार्थमञ्जरी- हे अग्ने । यस्य ते, तव । देवेषु । आप्यम्‌, प्राप्यम्‌ । अस्ति 
हि यश्च त्वम्‌ । स्वधावः, सुखवर्धकः, सुखवाचिनि द्वितीयान्ते स्वधाशब्द उपपदे5न्तर्णीत- 
ण्यर्थद्वर्धतिड: । सः त्वम्‌ । अस्माकम्‌ । रायः, वित्तानि । पूर्धि, पूरय, पूर्णानि कुरु । 
यश्च त्वम्‌ । श्रुत्यस्य, श्रुतिसम्बन्धिनः । वाजस्य, अन्नस्य, यज्ञभागस्येति यावत्‌ । 
राजसि, राजासि, यज्ञभागेन पूज्यत्वात्‌ 'राजसि’ इत्युच्यते | सः त्वम्‌ । नः, अस्मान्‌ । 
मृळ मृळय, मृडय सुखय रक्षवा । यश्च त्वम्‌ । महान्‌ असि । 'सः, नः, मृळ' इति 
पूर्वेणान्वयः ।। १२ ॥ 


स्कन्द- रायः धनस्य पूर्थि पूरयास्मान्‌ । अथवा राय इति द्वितीयाबहुवचनम्‌ । पूर्घीत्यपि 
याश्वाकर्म (तु.निघ.३,१९) । याञ्चया चात्र दानं लक्ष्यते । धनानि देहीत्यर्थः । हे स्वधावः । 
अन्नवन्‌! किं कारणम्‌ । उच्यते । अस्ति हि ते हिशब्दो यस्मादर्थे । यस्मादस्ति ते तव । 
हे अग्ने! देवेषु निर्धारण एषा सप्तमी । देवानां मध्ये । आप्यम्‌ आप्तव्यम्‌ । यदस्माभिरर्थिभि- 

मनुष्यैः देवेभ्यः आप्तव्यं तत्‌ देवानां मध्ये यस्मात्‌ तत्रैव अस्ति नान्यस्य कस्यचिदित्यर्थः । 
अथवा आप्यम्‌ इति आपिइाब्दस्य ज्ञातिवचनस्य भावप्रत्ययान्तस्य रूपम्‌ । यस्मादस्ति तव 
देवेषु आपित्वं ज्ञातित्वम्‌ । यस्मात्‌ तव देवा ज्ञातयः । ज्ञातित्वाच तदीयानि धनानि त्वां 
ददतमनुमन्यन्त इत्यर्थः । परोऽ्धर्चो भिन्नं वाक्यम्‌ । सः नः मूळ इति तच्छब्दात्‌ यच्छब्दोऽ- 
ध्याहार्यः । यः त्वम्‌ वाजस्य अन्नस्य श्रुत्यस्य श्रोतव्यस्य अत्यन्तोत्कृष्टस्य, अथवा श्रुत्यस्य 
श्रुस्य प्रख्यातस्य राजसि ईशिषे | स नः अस्मान्‌ मूळ मृळय सुखय । कि कारणम्‌ । 
यस्मात्‌ महान्‌ असि प्रभावतः । महाप्रभावाश्चश्रितानां सुखकरा भवन्ति ॥ १२ ॥ 


बेङ्कटमाधव- धनेन पूरय अन्नवन्‌! अस्ति हि ते अग्ने! देवेषु धनेइवरेषु ज्ञातेयम्‌ । 
त्वम्‌ अग्नस्य धोतव्यस्य ईश्वरो भवसि । सः अस्मान्‌ सुखय । महान्‌ भवसि । १२ ॥ 


मुद्रल- हे स्वघाबः! अन्नवन्‌! अग्ने! अस्माकम्‌ रायः धनानि पूर्धि पूरय । हे अग्ने! 
ते तव देवेषु आप्यम्‌ प्रापणीयं सख्यम्‌ अस्ति हि विद्यते खलु । त्वम्‌ श्रुत्यस्य श्रवणीयस्य 
बाजस्य अन्नस्य राजसि ईश्वरो भवसि । सः त्वम्‌ नः अस्मान्‌ मृळ सुखय । महान्‌ 
गुणेरधिक असि ॥ १२ ॥ 


सायण- हे स्वधावः अन्नवन्‌ अग्ने । “स्वधा अर्कः’ (नि.२.७.१७) इति तन्नामसु 
पाठात्‌ । अस्माकं रायः धनानि "पूर्धि पूरय देहीति वा’ इति यास्कः । हे अग्ने ते तव 
देवेष्वाप्यं प्रापणीयं सख्यम्‌ अस्ति हि विद्यते खलु । त्वं श्रुत्यस्य श्रवणीयस्य वाजस्य 
अन्नस्य राजसि ईइवरो भवसि । सः त्वं नः अस्मान्‌ मूळ सुखय । महान्‌ गुणैरधिक असि ॥। 
रायः । “ऊडिदम्‌” इति विभक्तेरुदात्तत्वम्‌ । पूर्धि । “पृ पालनपूरणयोः'। श्रुशणुपृकृवृभ्यर्छन्दसि’ 
इति हेर्धिरादेशः । “बहुलं छन्दसि’ इति शपो लुक्‌ । हेरपित्त्वेन ङित्त्वाद्ुणाभावे “उदोष्ठ्यपूर्वस्य 
(पा.सू.७.१.१०२) इति उत्वम्‌ । 'हलि च' इति दीर्घः । स्वधावः । “सम्बुद्धौ मतुवसोः” 
इति रुत्वम्‌ । आप्यम्‌ । अदुपधत्वाभावेऽपि व्यत्ययेन 'पोरदुपधात्‌' (पा.सू.३.१.९८) इति 
कर्मणि यत्‌ । 'यतोऽनावः’ इत्यादयुदात्तत्वम्‌ । यद्वा | ण्यति छान्दसमादुदात्तत्वम्‌ । श्रुत्यस्य । 
“श्रु श्रवणे’ । औणादिकः क्यप्‌ । तुगागमः । यद्वा । श्रुतिशब्दात्‌ “भवे छन्दसि’ इति यत्‌ । 
मृळ । 'मृड सुखने’ । शस्य डित्त्वात्‌ लघूपधगुणाभावः ।। १२ ॥ 

सिद्वाञ्जनम्‌- हे स्वधावः स्वधारणसामर्थ्यरूपः स्वभावः स्वधा भवति, तेन सर्वपुष्टि- 
प्रदस्वभावसमृद्धः स्वधावान्‌ भवति, भूमार्थे मतुप्‌, छन्दसि मतुवसो रुत्वम्‌ । हे पोषण- 
सामग्रीसमृद्ध, अग्ने, रायः अस्माकं धनानि पूर्थि पूरय, पूर्णानि कुरु, मास्तु तेषां लोपः । 
यस्मात्‌ ते तव देवेषु आप्यम्‌ बन्धुत्वं, सख्यं अस्ति, तस्मात्‌ “रायस्पूर्धि इति सम्बन्धः । 
त्वम्‌ श्रुत्यस्य श्रवणीयस्य वाजस्य समृद्धिबलस्य राजसि राजा भवस्मि । सः तादृदास्त्वं 
नः अस्मान्‌ मूळ सुखय । त्वं महान्‌ असि प्रभावात्‌ ऐइवर्येण वा महास्त्वम्‌ । पूर्धि पृ 
पूरणे, छन्दसि हेर्धिरादेशः । अन्यच्च छान्दसम्‌ । आप्यम्‌-आपनीयो बन्धुः आपिः, भवे 
छन्दसीति यत्‌ । श्रुत्यस्य-श्रृतिशाब्दाद्‌ भवे यत्‌ । मृळ-मृड सुखने, झस्य डित्त्वाद्‌ गणाभावः |। 


ऋक्संहिता पदपाठसहिता 
उर्ध्व ऊ षु ण॑ ऊतये तिष्ठां देवो न संविता । उर्ध्वा वाज॑स्य सनिता यदज्जिभि 
वांघद्भिर्विह्यामहे ।। १३ ॥ 
उर्ध्वः । उँइतिं । सु । नः । ऊतयें । तिष्ठ॑ । देवः । न । सविता । ऊर्ध्वः । वाज॑स्य । 
सनिता । यत्‌ । अज्ञिऽभिंः । वाघत्‌ऽभिंः । बिऽह्यांमहे ॥ १३ ॥ 


ऋग्भाष्यम्‌ 
अस्मद्रक्षाकृते नित्यं सूचतो भव विष्णुबत्‌ । 
विष्णुश्रेत्स्वात्मदृष्टान्तो नोऽन्नदाता तथोद्यमी । 
यत्स्तुवद्धिर्द्िजैर्युक्ताः स्रेहैस्त्वां विह्वयामहे ।। १३ ॥ 


ऋग्भाष्यटीका- ऊर्ध्वः । अस्मत्‌ । यस्त्वम्‌ । बाजस्य अन्नस्य | सनिता सनयिता । 
नोऽस्मभ्यमन्नदाता । तथा ऊर्ध्व उत्थित उद्यमी सन्‌ । ऊतये अस्मन्रक्षाकृते । सविता देवो 
न विष्णुवत्‌ सु उर्ध्वस्तिष्ठ सूद्यतो भव । उशब्दार्थ नित्यमिति । नन्वत्र यदा प्रार्थों विष्णुस्तदा 
कथं सविता नेति व्याख्येयमित्यत आह ॥ विष्णुश्रेदिति ॥ कुतः यद्यस्मात्‌ वाघद्धिः वदद्भिः 
स्तुवद्धिर्दरिजेः ऋत्विम्भियुक्ता वयं त्वामञ्जिभिः अञ्ज सङ्गे भावे इकारः सन्नैः स्ेहैर्भक्तिभिर्विह्वया- 
महे । तस्मात्‌ || १३ ॥ 

मन्त्रार्थमञ्जरी- यः त्वम्‌ । नः, अस्मभ्यम्‌ । वाजस्य, अन्नस्य । सनिता, सनयिता, 
“षणु दाने’, अन्नदाता । तथा- ऊर्ध्वः, उत्थितः । उद्यमी । सः त्वम्‌ । नः ऊतये, 
अस्मद्रक्षाकृते । सविता देवः न, सविता देवो यथा, विष्णुवत्‌ । ऊर्ध्वः सु तिष्ठ, सूचतो 
भव उ विष्णुपक्षे स्वात्मदृष्टान्तः । कुतः ? यत्‌ यस्मात्‌ । बाघद्धिः, वदद्धिः, द्विजैः, 
ऋत्विग्भिः । युक्ता वयं त्वाम्‌ अञ्जिभिः, 'अन्जू सङ्गे’, इकारप्रत्ययः, सङ्गः, खेहैः, भक्तिभिः । 
बिहृयामहे, आह्वयामः । तस्मात्‌ इति ॥ १३ ॥ 


स्कन्द- ऊर्ध्वः इत्येतत्‌ तिष्ठ इत्येतेन सम्बन्धयितन्यम्‌ | ऊ सु इति पदपूरणौ । नः 
अस्माकम्‌ ऊतये पालनाय उर्ध्वस्तिष्ठ उत्तिष्ठः । व्याप्रियस्वेत्यर्थः । कथम्‌ । देवः न सविता 
यथा सविता देवः सर्वदा अस्माकं पालनाय उत्तिष्ठति तद्वत्‌ । न च केवलाय पालनाय । 
कि तहि । ऊर्ध्वः वाजस्य सनिता सनितिरलाभः । चतुर्थ्याश्वायं डादेशः । अन्नस्यापि लाभाय 
ऊर्ध्वस्तिष्ठ । कस्मात्‌ । उच्यते । यत्‌ यस्मात्‌ अञ्जिभिः छन्दांस्यत्र अजय उच्यन्ते । तैः । 
बाघद्धिः 'वाघतः' (निघ.३,१८) इति ऋत्विड्नाम । आत्मीयैः ऋत्विग्भिः विह्वयामहे 
हयतिरत्रन्तर्णीतण्यर्थः । यज्ञेषु नित्यं विविधं ह्यामः । यस्मात्‌ नित्यं यज्ञेषु त्वामाहूय यजामह 
इत्यर्थः ।। १३ ॥ 


वेडटमाधव- यथा सविता सर्वरक्षार्थम्‌ ऊर्ध्वः तिष्ठति, एवम्‌ अस्मद्रक्षार्थम्‌ ऊर्ध्वः तिष्ठ । 
तथा च सत्‌ भव अन्नस्य दाता । यदा वयमाज्येन त्वाम्‌ अञ्जद्धिः ऋत्विग्भिः विविधं हवामहे ।। 


मुद्रल- हे यूप! नः अस्माकम्‌ ऊतये रक्षणाय उर्ध्वः उन्नतः तिष्ठ । दृष्टान्तः । सविता 
देवः न यथा सूर्यो देव ऊर्ध्व: उन्नतस्तिष्ठति तद्वत्‌ । ऊर्ध्वः उन्नतः सन्‌ बाजस्य अन्नस्य 
सनिता दाता सु सुष्ठ: भवसि । यत्‌ यस्मात्‌ कारणात्‌ अज्ञिभिः माज्येन यूपमञ्जद्धिः वाघद्धिः 
यज्ञं वहद्विक्रत्विग्भिः: सह विह्वयामहे अन्नदानाय त्वां विशेषेणाउह्॒याम: । तस्मादन्नस्य दाता 
भवेति पूर्वत्रान्वयः । ऊ इति पूरणः । १३ ॥ 


सायण- यूपोच्छुयण “ऊर्ध्वं ऊ षु ण ऊतये’ इति द्वे । पञाविष्टिः इति खण्डे सूत्रितम्‌- 
ऊर्ध्वं ऊ षु ण ऊतय इति द्वे (आइव,श्री ३-१.) इति । एते एवाभिष्टवेऽपि विनियुक्ते । 
अथोत्तरम्‌ इति खण्डे सूत्रितम्‌- सखे सखायमभ्या ववृत्सोर्ध्वं ऊ षु ण ऊतय इति द्वे 
(आइव.श्रौ.४.७) इति । 

हे यूप यद्वा यूपात्मकदारुनिष्ठाग्रे नः अस्माकं ऊतये रक्षणाय ऊर्ध्व उन्नतः तिष्ठ । तत्र 
दृष्टान्त: । सबिता देवो न । यथा सूर्यो देव उत्रतस्तिष्ठति तद्वत्‌ । ऊर्ध्वः उन्नतः सन्‌ 
बाजस्य अन्नस्य सनिता दाता भविष्यसि । यत्‌ स्मात्‌ कारणात्‌ अञ्जिभिः आज्येन यूपम्‌ 
अनद्विः वाघद्धिः यज्ञं वहद्वि््रत्विग्मिः सह विह्वयामहे अन्नदानाय त्वां विशेषेणाहयामः । 
तस्मादन्नस्य दाता भवेति पूर्वत्रान्वयः । ऊ षु णः । इकः सुञि (पा.सू.६.३.१३४) इति 
संहितायां दीर्घः । सुञः (पा.सू.८.३.१०७) इति षत्वम्‌ । नइच धातुस्थोरुषुभ्यः (पा.सू.८. 
४,२७) इति णत्वम्‌ । ऊतये । अवतेः क्तिनि 'ज्वरत्वर' इत्यादिना ऊठ्‌ । ऊतियूति इत्यादिना 
क्तिन्‌ उदात्तत्वम्‌ । तिष्ठ । शपि 'पाघ्रा’ इत्यादिना तिष्ठादेशः । “्यचोऽतस्तिङः? इति संहितायां 
दीर्घः । वाजस्य । “क्रियाग्रहणं कर्तव्यम्‌’ (पा.म.१.४.३२) इति कर्मणः संप्रदानत्वाच्नतुर्थ्यर् 
षष्ठी । सनिता । 'षणु दाने’ । लुटि तासिः । वलादिलक्षण इट्‌ (पा.सू.७.२.३५)। तिपो 
डादेशः (पा.सू.२.४.८५) टिलोपः । उदात्तनिवृत्तिस्वरेण तिबादेशस्य उदात्तत्वे प्राप्त 
“तास्यनुदात्तेत्‌' इति तस्यानुदात्तत्वम्‌ । धातुस्वरः । “न लुट्‌’ (पा.सू.८.१.२९) इति निघात- 
प्रतिषेधः । अजिंमिः । “अ व्यत्तम्रक्षणगतिषु'। “स्वनिकष्यञ्जि' (उ.सू.४.५७९) इत्यादिना 
इप्रत्ययः । विह्वयामहे । “निसमुपविभ्यो हः’ (पा.सू.१.३.३०) इति अकरत्रभिप्रायेऽप्यात्मने - 
पदम्‌ । अदुपदेशात्‌ लसार्वधातुकानुदात्तत्वे धातुस्वरः । “तिङि चोदात्तवति’ इति गतेरनुदात्तत्वम्‌ 
यद्वृत्तयोगादनिघातः || १३ ॥ 


सिद्धाञ्जनम्‌- हे अग्ने (“यूपात्मकदारुनिष्ठाग्रे इति याज्ञिकाः, तहि यजमानो वै यूपः इति 
श्रुत्यनुसारेण यजमानझारीरस्थोऽग्रिरिति व्याख्येयम्‌) नः अस्माकं ऊतये अभिवृद्धये ऊर्ध्वः 
उन्नतः तिष्ठ । क इव? सविता देवः न यथा सविता उत्तमस्थानो ज्योतिरात्मा सर्वदा उवं 
एव स्थितः, स इव तिष्ठति संवन्धः । ऊर्ध्वः उन्नतः सन्‌ वाजस्य समृद्धेः सनिता दाता 
भव । यत्‌ यस्मात्‌ कारणात्‌ अज्ञिभिः अजशद्विः व्यञ्जद्दिः, गुप्तानि यानि दैव्यानि भवन्ति 
तानि व्यक्तानि कुर्वद्भिः वाघद्भिः स्तोतृभिः, तदुपलक्षितैः मन्त्रात्मकस्तोत्रवाग्मिः, वयं विह्वयामहे 
विविधं आह्वयामः, तस्मात्‌ “वाजस्य सनिता भव” इति पूर्वेणान्वयः । ऊ षु णः-संहितायां 
इको दीर्घः, सस्य षत्वम्‌, नस्य णत्वम्‌ । उ-पादपूरणः । सु सुतरां तिष्ठेति वा संवन्धनीयः । 
अञ्जिभिः-अञ्चू व्यत्तिम्रक्षणकान्तिगतिषु, खनीत्यादिना इप्रत्ययः || १३ ॥। 

ऋक्संहिता पदपाठसहिता 


ऊर्ध्वो न॑ः पाह्यंहसो नि केतुना विश्वं समत्रिणं दह । 

कृधी न॑ ऊर्ध्वाश्चरथांय जीवसे विदा देवेषु नो दुर्वः ।। १४ ॥ 

ऊर्ध्वः । नः । पाहि । अहंसः । नि । केतुनां । विश्व॑म्‌ । सम्‌ । अत्रिण॑म्‌ । दह । कृधि । 
नः । ऊर्ध्वान्‌ । चरथाय । जीवसे । विदाः । देवेषुं । नः । दुर्बः ।। १४ ॥ 


ऋग्भाष्यम्‌ 


ज्ञानेन पाहि नितरामुदम्युञ्चगुणोऽपि नः । 

असुरा अत्रयः प्रोक्ता मार्गत्रयविवर्जिताः । 
स्वर्गापवर्गमानुष्यं त्यक्त्वा यान्ति तमो हि ते । 
अदन्तीत्यथ रक्षांसि वा त्रयोऽधिकभक्षणात्‌ । 

भोगाय जीवनायापि स्वलोकचरणाय च । 

उत्तमान्कुरु नो नित्यं दोहनानि च लम्भय । 
देवेभ्योऽखिलकाम्यानि सदा नोऽतिमहान्ति च ॥ १४ ॥ 


ऋग्भाष्यटीका- ऊध्वो नः । ज्ञानेन । ऊर्ध्व उद्यमी उच्चगुणोऽपि त्वम्‌ । नोऽस्मान्केतुना 
ज्ञानेन ज्ञानं दत्वेति यावत्‌ । अंहसः पापात्‌ नि नितरां पाहि । तदर्थं च विश्वमत्रिणं सं 
दह । अत्रिशब्दार्थमाह ।। असुरा इति ॥। अर्थान्तरं चाह ॥ अदन्तीति ॥ अथवा रक्षां- 
स्यत्रयः कस्मात्‌ अदन्तीति । अदनं सर्वसाधारणमित्यत उक्तम्‌ । अधिकेति । अदभक्षणे 
अस्मादिनिप्रत्ययो रुगागमश्चर्त्वं च । इकारोऽप्येवं प्रत्ययो भवतीत्यत्रय इत्युक्तम्‌ । तथा च 
श्रुतिरत्रिवि नामैतद्यदत्तिरितीति । किंच नो अस्मांन्‌ चरथाय चरणाय । चर गतिभक्षणयोः । 
भक्षणाय भोगाय गतये च । स्वलोकं त्वदीयलोकं प्रति चरणाय च । जीवसे जीवनायापि । 
ऊर्ध्वान्‌ उत्तमान्‌ कृधि नित्यं कुरु । भोगादिविषयेऽस्मानुत्तमान्कुर्विति । किंच । देवेषु देवेभ्यः । 
दुबो दोहनानि च । नोऽस्मान्विदाः पञ्चमो लकारः । सदालम्भय । दोहनानि दशयति । 
अतिमहांत्येवाखिलकाम्यानीति || १४ ।। 


मन्त्रार्थमञ्जरी- ऊर्ध्वः उद्यमी, उच्चगुणः । अपि त्वम्‌ नः अस्मान्‌ । केतुना ज्ञानेन, 


सू.३६ मं.१४] प्रथममण्डलम्‌ 465 


ज्ञानं दत्त्वेति यावत्‌ । अंहसः, पापात्‌ । नि नितराम्‌ । पाहि । तदर्थम्‌ विष्णुम्‌ । अत्रिणम्‌ । 
सम्‌ दह, भस्मसात्कुरु । स्वर्गापवर्गमानुषरूपमार्गत्रवहीनत्वादसुरो5त्रिन्दाब्दार्थः, अदन्त्यधिकमिति 
रक्षो वात्रिन्दाब्दार्थः, “अद भक्षणे’ अस्मादि(नि)नग्रत्ययो रिगागमश्रर्त्व च | किं च, नः, 
अस्मान्‌ । चरथाय, चरणाय, “चर गतिभक्षणयोः’ भक्षणाय, भोगाय च, स्वलोकं त्वदीयलोकं 
प्रति चरणाय च । जीवसे जीवनाय । अपि ऊर्ध्वान्‌ उत्तमान्‌ । कृधि नित्यं कुरु, भोगादि- 
विषयेऽस्मानुत्तमान्कुरु इति । कि च, देवेषु देवेभ्यः । दुबः च दोहनानि च, दुहेः डुप्रत्ययः । 
नः अस्मान्‌ । बिदाः लेट्‌, सिप आडागमः सदा लम्भय || १४ ।। 


स्कन्द- ऊर्ध्वतयाऽत्र यत्रो लक्ष्यते । ऊर्ध्वः यत्रवान्‌ नः अस्मान्‌ पाहि अंहसः नि 
नि नियमेन पाहि रक्ष अंहसः पापात्‌ । किञ्च केतुना 'केतुः' (निघ.३,९) इति प्रज्ञानाम्‌ । 
इह तु घ्रज्ञानात्मकत्वात्‌ दाहकत्वात्‌ दाहकरणत्वोपपत्तेश्च ज्योतिषि वर्तते । स्वेन ज्योतिषा । 
विश्वम्‌ सर्वम्‌ अत्रिणम्‌ अत्रिशब्दो रक्षोवचनः । अत्तारं राक्षसम्‌ सम्‌ दह । किञ्च कृधि 
कुरु । नः अस्मान्‌ ऊर्ध्वान्‌ ऊर्ध्वतयाऽत्र व्यापारसामर्थ्यम्‌ अविकलशरीरता च लक्ष्यते । 
अविकलरीरान्‌ सर्वव्यापारसमर्थान्‌ । किमर्थम्‌ । चरथाय चरणाय गमनाय । जीवसे 
जीवनाय । किञ्च विदाः जानीहि । ज्ञानेन चात्र करणं प्रतिपाद्यते । कुरु । देवेषु षष्ठचर्थ 
सप्तम्येषा । देवानाम्‌ । नः तादर्थ्यं एषा चतुर्थी । अस्माकमर्थाय । दुवः परिचर्याम्‌ । अस्मदर्थ 
देवान्‌ परिचरेत्यर्थः । अथवा नः इति षष्ठी । अस्माकं या देवानां परिचर्या तां जानीहि । 
यद्वयं देवान्‌ परिचरामः तत्‌ जानीहि । ज्ञात्वा च अनुरूपं फलं देहीत्यर्थः । यदा यूपोच्छूयणे 
विनियोगात्‌ तत्र प्रयुज्यमाने यूपदेवत्ये एते ऋचौ भवतः, यदाश्रित्य शौनकेनोक्तम्‌- “र्ध्व 
ऊ षु ण ऊतये एते काण्व्यावृचौ यौप्यौ' (बृदे.४,१००) इति, तदा ऊर्ध्वस्तिष्ठेत्यु 
च्छियमाणो यूप उच्यते, नाग्निः । ऊर्ध्वश्व सन्‌ पशोर्बन्धनतामापद्यमानः नः पाहीति विशेषः । 
दिष्टं समानम्‌ ॥ १४ ॥ 

बेङ्कटमाधव- ऊर्ध्वः अस्मान्‌ रक्षस नि पाहि । तेजसा विइवम्‌ रक्ष सम्‌ दह । कुरु 
च अस्मान्‌ ऊर्ध्वान्‌ चरणाय जीवनाय च । वेदय देवेषु अस्माकम्‌ परिचर्याम्‌ ।।१४।। 


मुद्रल- हे यूप! ऊर्ध्वः उन्नत सन्‌ नः अस्मान्‌ केतुना ज्ञानेन अंहसः पापात्‌ नि पाहि 
नितरां पालय । विश्वम्‌ अत्रिणम्‌ सर्वमत्तारं भक्षक राक्षसम्‌ सम्‌ दह सम्यग्‌ भस्मीकुरु । 

नः अस्मान्‌ ऊर्ध्वान्‌ उन्नतान्‌ कृधि कुरु । किमर्थम्‌ । चरथाय लोके चरणाय जीवसे जीवनाय 
च । नः अस्माकम्‌ दुबः धनं च हविस्वरूपम्‌ देवेषु विदाः लम्भय ।। १४ ॥ 


सायण- हे यूप यद्वा तन्निष्ठाग्रे ऊर्ध्वः सउन्नतः सन्‌ नः अस्मान्‌ केतुना ज्ञानेन अंहसः 
पापात्‌ नि पाहि नितरां पालय । बिश्वम्‌ अत्रिणम्‌ सर्वमत्तारं भक्षकं राक्षसं सं दह 
सम्यग्भस्मीकुरु । नः अस्मान्‌ ऊर्ध्वान्‌ उन्नतान्‌ कृधि कुरु । किमर्थम्‌ । चरथाय लोके 
चरणाय जीवसे जीवनाय च नः अस्माकं दुबः धनं हविःस्वरूपं देवेषु विदाः लम्भय । 
अत्रिणम्‌ । 'अद भक्षणे’ । “अदेखिनि च' (उ.सू.४.५०८) इति औणादिकः त्रिनिप्रत्ययः । 
यद्वा । अदतस्रायन्ते इति अत्राः । 'आतोऽनुपसर्गे कः’ इति कः । अतो मत्वर्थीय इनिः । 
कृधि । श््रुशृणुपृकृवृभ्य छन्दसि’ इति हेर्थिरादेशः । “बहुलं छन्दसि’ इति विकरणस्य लुक्‌ । 
‘अन्येषामपि दृश्यते” इति संहितायां दीर्घः । ऊर्ध्वान्‌ । 'उभयथर्क्ष' (पा.सू.८.३.८) इति 
विकल्पविधानात्‌ “नझ्छव्यप्रशान्‌” (पा.सू.८.३.७) इति नकारस्य रुत्वाभावः । चरथाय. । 
चरेः औणादिको भावे अथप्रत्ययः । जीवसे । “जीव प्राणधारणे’। “तुमर्थे सेसेन्‌’ इति 
असेप्रत्ययः । विदाः । “विदल लाभे’ । अस्मादन्तर्भावितण्यर्थात्‌ लेटि सिपि 'लेटोऽडाटौ' 
इति आडागमः । तुदादित्वात्‌ शः । “शे मुचादीनाम्‌’ इति नुम्‌ न भवति, “अनित्यमागम- 
झासनम्‌' इति वचनेन तस्यानित्यत्वात्‌ । इतश्च लोपः’ इति इकारलोपः आगमानुदात्तत्वे 
विकरणस्वरः ।। १४ ॥। 


सिद्धाञ्जनम्‌- हे अग्रे, ऊर्ध्वः उन्नतः सन्‌ नः अस्मान्‌ अंहसः दुरितात्‌ केतुना 
दृष्टिरूपज्ञानेन नि पाहि नितरां रक्ष । विश्वम्‌ सर्व अत्रिणम्‌ अत्तारं भक्षकं राक्षसं सं दह 
सम्यक्‌ दग्धं कुरु, भस्मसात्कुवित्यर्थः । चरथाय चरणाय ऊर्ध्व सञ्चाराय जीवसे ऊर्ध्व 
जीवनाय, नः अस्मान्‌ ऊर्ध्वान्‌ उन्नतान्‌ अत्रस्थान्‌ इंहैव ऊर्ध्वगान्‌ कृधि कुरु । नः अस्माकं 
दुवः परिश्रमं देवेषु मध्ये विदाः लम्भय ज्ञापयेत्यर्थः । अत्रिणम्‌-अद भक्षणे, त्रिनिप्रत्ययः 
औणादिकः । कृषि-श्रुशृण्वादिम्यः हेधिरादेशः, विकरणस्य लुक्‌, संहितायां दीर्घः । ऊर्ध्वान्‌- 
ऋक्षु विकल्पविधानात्‌ नकारस्य रुत्वाभावः । चरथाय-भावे अथप्रत्ययः । जीवसे-तुमर्थे 
असेप्रत्ययः । विदाः -विदळू लाभे, अस्मादन्तर्भावितण्यर्थात्‌ लेट्‌ ।। १४ ।। 


सू.३६ मं.१५] प्रथममण्डलम्‌ ॥67 


क्रक्संहिता पदपाठसहिता 


पाहि नों अग्ने रक्षसः पाहि धूर्तेररांव्ण: । 

पाहिरीर्घत उत वा जिघांसतो बृह॑द्धानो यविष्ठ्य ॥ १५, १० ॥ 

पाहि । नः । अग्ने । रक्षसः । पाहि । धूर्तेः । अराब्ण: । पाहि । रिष॑तः । उत । वा । 
जिघांसतः । बृह॑द्धानो इति बृईत्‌ऽभानो । यविष्ठ्य ॥ १५, १० ॥ 


ऋग्भाष्यम्‌ 
अरं छिद्रं प्रापयतीत्यरावा पापपूरुषः । 
धूत्कृतेस्तस्य नो रक्ष नश्यतोस्मद्रधाय च । 
यवीयस्सु स्थितत्वेन यविष्ठ्यो हरिरुच्यते । 
ब्रह्मायपेक्षया नित्यं यविष्ठतम एब यत्‌ । 
अग्निर्यविष्ठ्य इत्युक्तो यदाधिक्यार्थतोऽधिकम्‌ ।। १५, १० ॥ 


ऋग्भाष्यटीका- पाहि । अरम्‌ । हे बृहद्भानो यविष्ठ्याग्रे । नोऽस्मान्‌ रक्षसो राक्षसात्‌ 
पाहि । अरं छिद्रं दुःखादिदोषमन्यान्प्रापयतीत्यरा वा पापपूरुषः । अरशब्दोपपदादाङ्पूर्वा- 
दन्तर्णीतण्यर्थाद्वातेरन्प्रत्ययः । तस्याराव्णो । धूर्तर्धूत्कृतेहिंसारूपाद्गबचनान्न: पाहि रक्ष । तथा 
रीषतो नश्यतः हिंसार्थत्वात्‌ दुष्टात्पाहि । उत वाऽन्यच्च जिघांसतः अस्मद्रधाय अस्मद्धननाय 
प्रवर्तमानाच्च नः पाहीति । यविष्ठ्यडाब्दं विष्णावग्नौ च क्रमेण व्याचष्टे ।। यवीयःस्विति ॥ 
यविष्ठराब्दाद्भवार्थे भवे छन्दसीति यत्‌ । अग्निश्च ब्रह्माद्यपेक्षया नित्यं यविष्ठतम एवेत्यतो यविष्ठ्य 
इत्युक्तः । कथमेतङ्लभ्यत इत्यत आह ॥ यदिति ॥ यस्मादाधिक्यार्थेऽधिकराब्दरूपं भवति 
आधिक्येऽधिकमिति स्मरणात्‌ । अतो यविष्ठशब्दात्परो यञाब्दस्तमबर्थ इति ।। १५,१० ॥ 

मन्त्रार्थमञ्जरी- हे बृहद्वानो यविष्ठ्य, प्राक्‌ व्याख्यातमिदं पदम्‌ । अग्ने । नः, अस्मान्‌ । 
रक्षसः राक्षसात्‌ । पाहि । अराव्णः अरं छिद्रं दोषमन्यान्‌ आवाति प्रापयतीत्यरावा पापपूरुषः, 
अरशब्दोपपदादाङ्‌ पूर्वादन्तर्णीतण्यर्थाद्वातेः डनिन्ग्रत्ययः, तस्याराव्णः । धूर्तेः, धूत्कृतेः, 
हिंसारूपाद्वचनात्‌ । नः पाहि, रक्ष । तथा रिषतः, न्यतः, नाशकात, हिंसार्थत्वातू दुष्टात्‌ । 
पाहि । उत वा, अन्यच । जिघांसतः अस्मद्धननाय प्रवर्तमानात्‌ च नः पाहि इति ।। १५ || 


इति दशमो वर्गः ॥ १० ॥। 


468 ऋग्वेद संहिता [अ.१ अ.३ व.१० 


स्कन्द- पाहि नः हे अग्ने! रक्षसः राक्षसात्‌ । पाहि धूर्तः हिंसितु मारयितुः । अराण्वः 
अदातुर्हविषाम्‌ । अयागशीलादित्यर्थः । पाहि रिषतः रेषणं हिंसा ताडनलक्षणाऽत्राभिप्रेता । 
प्रहारेस्ताड्यतः । उत वा जिधांसत हन्तुमिच्छतः । हे बृहद्भानो । महादीप्ते यविष्ठय । 
युवतम ।। १५ ॥ 


वेङ्कटमाधव- पाहि अस्मान्‌ अग्ने! रक्षसः । पाहि हिंसितु अदातुरच । पाहि न्यूनीकर्तुः 
अपि च ताडयितु महादीप्ते | युवतम || १५ ॥ 


मुद्रल- हे बृहद्धानो! महातेजः यविष्ठ्य! युवतम अग्रे! नः अस्मान्‌ रक्षसः बाधकाद्‌ 
राक्षसादेः पाहि पालय । तथा अराण्वः धनादीनामदातृरूपात्‌ धूर्तेः हिंसकात्‌ पाहि | तथा 
रिषतः हिंसकात्‌ व्याघ्रादेः सकाशात्‌ पाहि | उत वा अथवा जिघांसतः हन्तुमिच्छत शत्रोः 
सकाशात्‌ पाहि ।। १५ ॥ 


सायण- हे अग्ने हे बृहद्धानो बृहन्तो भानवो यस्य तादृश हे यविष्ठ्य युवतम हे अग्ने 
नः अस्मान्‌ रक्षसः बाधकादाक्षसादेः पाहि पालय। तथा अराव्णः धनादीनामदात्रूपात्‌ धूर्तेः 
हिंसकात्‌ पाहि । तथा रिषतः हिंसकाव्याघ्रादेः सकाशात्‌ पाहि । उत वा अथवा जिघांसतः 
इन्तुमिच्छतः शत्रोः सकाशात्‌ पाहि ।। धूर्तेः । धुवी हिंसार्थः । क्तिच्क्तौ च संज्ञायाम्‌’ इति 
कर्तरि क्तिच्‌ । 'तितुत्र' इत्यादिना इट्पतिषेधः । *राठ्लोपः' (पा.सू.६.४.२१) इति वकार- 
लोपः । “हलि च' इति दीर्घत्वम्‌ । अराव्णः । “रा दाने’। ‘आतो मनिन्‌’ इत्यादिना वनिप्‌ । 
नञूसमासे अब्ययपूर्वपदप्रकृतिस्वरत्वम्‌ । पश्चम्येकवचने 'अह्लोपोऽनः' इति अनः अकारस्य 
लोपः । रिषतः । “रिप हिंसायाम्‌’ । लटः शतृ । “बहुलं छन्दसि’ इति शपो लुक्‌ । प्रत्ययस्वरे 
प्राप्ते व्यत्ययेनाद्युदात्तत्वम्‌ । जिघांसतः । हन्तेरिच्छार्थे सनि’ अज्झनगमां सनि’ (पा.सू. 
६.४.१६) इति उपधादीर्घत्वम्‌ । 'अभ्यासाच' (पा.सू.७.३.५५) इति अभ्यासादुत्तरस्य 
हकारस्य घत्वम्‌ । सन्यतः’ इति इत्वम्‌ । अदुपदेशात्‌ लसार्वधातुकानुदात्तत्वे सनो नित्त्वात्‌ 
नित्स्वरेण पदस्याद्युदात्तत्वम्‌ । बृहद्धानो | ‘आमन्त्रितस्य च' इति षाष्ठिकमादुदात्तत्वम्‌ । 
पादादित्वात्‌ आष्टमिकनिघाताभावः । यविष्ठ्य । “स्थूलदूर’ इत्यादिना यणादिपरस्य लोपः, 
पूर्वस्य च गुणः । यकारोपजनरछान्दसः ।। १५ ॥ 


सू.३६ मं.१६] प्रथममण्डलम्‌ ॥69 


सिद्धाञ्जनम्‌- हे बृहद्भानो, बृहन्तो भानवो र॒मयो यस्य तादृश, हे यविष्ठय युवतम, 
अग्ने, नः अस्मान्‌ रक्षसः राक्षसादेः पाहि रक्ष । अराव्ण: अदातुः धूर्त: हिंसकात्‌ लोभा- 
ददानशीलाद्‌ द्रोग्रुहिंसतः मानुषरूपादमानुषात्पापात्मनो वा पाहि । रिषतः अविशेषेण हिंसकात्‌ 
पाहि । उत वा अथवा जिघांसतः हन्तुमिच्छतो मानुषादमानुषाद्वा भूयात्‌ पाहि । धूर्त:- 
धुवी हिंसार्थः, क्तिच्‌ । अराव्णः -रा दाने, वनिप्‌ । रिषतः, जिघांसतः, अन्ये च प्रागुक्ताः ।। 


॥ इति प्रथमाष्टके तृतीयाध्याये दशमो वर्गः ।। 


ऋक्संहिता पदपाठसहिता 


घनेव विष्वग्वि जह्यरांग्णस्तपुर्जम्भ यो अस्मध्रुक्‌ । 

यो मर्त्यः शिशीते अत्यक्तुभिर्मा नः स रिपुरीशत ॥ १६ ॥ 

घनाऽइव । विष्वंक्‌ । वि । जहि । अरांग्णः । तपुं:ऽजम्भ । यः । अस्मध्रुक्‌ । यः मर्त्यः । 
शिशीते । अति । अक्तुऽभिः । मा । नः । सः । रिपुः । ईशत ॥ १६ ॥ 


ऋग्भाष्यम्‌ 


_ वायुर्मेघानिब जहि सर्वतः पापपूरुषान्‌ । 
अस्मद्दोही च यस्तं च तापेनैवात्ति यत्ततः । 
तपुर्जम्भः शिशीते यस्तीक्ष्णो भवति सर्वदा । 
नेशो भवतु सोऽस्माकं दुरात्मा पापपूरुषः ।। १६ ॥। 


ऋग्भाष्यटीका- घनेव । वायुः । यद्यस्मात्तपुषा तापेनैव । जम्भति । अत्ति संहरति । 
ततस्तपुर्जभस्तस्य सम्बुद्धिः । हे तपुर्जभाग्ने त्वमराव्णः । उक्तरीत्या पापपुरुषान्विष्वक्सर्वतो 
विजहि । कथम्‌ । घना घनान्मेधानिव । वायुरिति शेषः । यश्च अस्मद्‌ ध्रुक्‌ अस्मट्रोही 
तं च विजहि । किञ्च यो मर्त्योऽत्यक्तुभिः । अतिरतिक्रमणार्थः । अक्तुः सङ्गः । स्रेहाभावैः 
स्रेहमात्रं परित्यज्येति यावत्‌ । निस्नेहैः पुरुषैः सहेति वा । शिशीते शो तनूकरण इत्यस्येदं 
रूपम्‌ । सर्वदा तीक्ष्णो भवति । निञ्ञितः कुठार इव स रिपुर्दुरात्मा पापपुरुषः नोऽस्माकम्‌ । 
मा ईशत ईशो न भवतु ॥ १६ ।। 


470 ऋग्वेद संहिता [अ.१ अ.३ ब. ११ 


मन्त्रार्थमञ्जरी- यद्यस्मात्तपुषा तापेनैव जम्भति संहरतीति तपुर्जम्भस्तस्य सम्बुद्धिः हे 
तपुर्जम्भ, अग्ने । त्वम्‌ अराव्ण;, प्राक्‌ उक्तरीत्या पापपूरुषान्‌ । विष्वक्‌, सर्वतः | वि 
जहि, नाशय । कथम्‌ ? घनेव घनान्मेघानिव । वायुः इति शेषः । यः च अस्मध्रुक्‌, 
अस्मट्रोही । तं च वि जहि किं च, यः मर्त्यः । अति अक्तुभिः, अतिरतिक्रमणार्थः, अक्तुः 
सङ्गः, स्रेहाभावैः, स्रेहमात्रं परित्यज्येति यावत्‌, निःसेहैः पुरुषैः सह इति वा । शिशीते, 
“झोतनूकरणे' क्लुविकरणम्‌, धातोरीकारः, द्विर्वचनम्‌, सर्वदा तीक्ष्णो भवति, निशितः कुठार 
इव । सः । रिपुः, दुरात्मा पापपूरुषः | नः, अस्माकम्‌ । मा ईशत, ईशो मा भवतु, 
“ईश ऐश्वर्य’ लड्‌ अडागमाभावः, शप्‌ ।। १६ ॥ 


स्कन्द- घना तप्तं लोहं येन हन्यते स घन उच्यते । तृतीयैकवचनस्य चायमाकारः । 
घनेन इव यथा लोहकारः तप्तं लोहं घनेन हन्यात्‌ एवं विष्वक्‌ नानाभूतानपि वि जहि । 
अराव्णः अदातृन्‌ हविषः । अयष्टन्‌ इत्यर्थः । हे तपुर्जम्भ! “इमं जम्भसुतं पिब’ (क्र.८, 
९,१,२) इति प्रयोगदर्शनात्‌ जम्भराब्दोऽत्र दंष्रावचनः । तापयितृदष्ट! तीक्ष्णदंष्ट्र! इत्यर्थः । 
न च केवलान्‌ अराव्णः । किन्तर्हि । यः अस्मध्रुक्‌ यरचास्माकं द्रोग्धा तमपि । अथवा 
यः अस्मश्रुगिति परेण सम्बध्यते । यः अस्मभ्रुक्‌, यः च मर्त्यः मनुष्यः शिशीते अति 
शो तनूकरणे । अतिशिशीते सुष्ठु तनूकरोति । केन । अक्तुभिः । अक्तुराब्दोऽत्र सामर्थ्या- 
दायुधवचन: । आयुधे: । सामर्थ्यात्‌ अस्मान्‌ आयुधैः तनूकरोति कर्शयति । ये अस्माकं 
सहायाः तानायुधैः उच्छिनत्ति इत्वर्थः । अथवा अक्तुभिरिति द्वितीयार्थे तृतीया । यच 
अक्तून्यायुधानि अति शिशीते सुष्ठु निइयतीत्यर्थः । मा नः अस्माकम्‌ सः रिपुः शत्रुः ईशत 
ईष्ट । मा तस्य वइावर्तितां समासेत्यर्थः ।। १६ ॥ 


वेङ्कट- यथा तप्तं लोहपिण्डं कर्मारो घनेन विष्वक्‌ हन्ति एवम्‌ अदातृन्‌ सर्वतोदिशम्‌ 
जहि तापयितृदंद्र! यः वा अस्मभ्यं द्रोग्धा यः वाऽस्मान्‌ मर्त्यः । आयुधे: अत्यन्तं तनूकरोति, 
सः मा अस्माकम्‌ रिपुः ईशिष्ट ॥ १६ ॥ 

मुद्रल- हे तपुर्जम्भ! तप्यमानरश्मियुक्त! अग्ने! अराब्णः अस्मभ्यं देयस्य धनस्य अदातृन्‌ 


वैरिणः विष्वक्‌ सर्वतः वि जहि विशेषेण मास्य । दृष्टान्तः । घनेब यथा कठिनेन दण्ड- 
पाषाणादिना भाण्डादिमङ्गं करोति तद्वत्‌ । अन्योऽपि यः रिपुः अस्मधृक्‌ अस्मद्विषय-द्रोहकारी 

भर्त्सनादिना बाधते । यः च अन्यः मर्त्यः मनुष्य: शत्रु: अक्तुभिः आयुधे: अति शिशीते 
तनूकरोति । अस्मान्‌ प्रहरतीत्यर्थः । सः रिपुः भर्त्सनप्रहारकारी द्विविधोऽपि शत्रु: नः अस्मान्‌ 
प्रति मा ईशत ईश्वरः शक्तो मा भूत्‌ ।। १६ ॥ 


सायण- हे तपुर्जम्भ तप्यमानरहिमुक्ताग्रे अराब्णः अस्मभ्यं देयस्य धनस्य अदातृन्‌ 
वैरिणः विष्वक्‌ सर्वतः वि जहि विशेषेण मारय । तत्र दृष्टान्तः । धनेब । यथा कठिनेन 
दण्डपाषाणादिना भाण्डादिभङ्गं करोति तद्वत्‌ । यः अन्योऽपि रिपुः अस्मध्रुक्‌ अस्मद्विषय- 
द्रोहकारी भर्त्सनादिना बाधते । यः च अन्यः मर्त्यः मनुष्यः शत्रु: अक्तुभिः आयुधैः अति 
शिशीते तनूकरोति अस्मान्‌ प्रहरतीत्यर्थः | सः रिपुः भर्त्सनप्रहारकारी द्विविधोऽपि शत्रु नः 
अस्मान्‌ प्रति मा ईशत ईश्वरः शक्ती मा भूत्‌ | घना इव । “सुपां सुलुक्‌’ इति तृतीयाया 
डादेशः । जहि । इन्तेलोटि हो हन्तेर्जः” (पा.सू.६.४.३६) इति जादेशः । तस्य असिद्धत्वात्‌ 
हेर्लुगभावः । तपुर्जम्भ । “तप संतापे’ । औणादिककरणे उसिन्प्रत्ययान्तः तपुस्शब्दो नित्त्वादा- 
युदात्त: । 'जभि नाशने' । जम्भ्यन्ते झात्रव एभिरिति जम्भान्यायुधानि । करणे घञ्‌ । तपूष्येव 
जम्भानि यस्यासौ तपुर्जम्भः । 


आमन्त्रितदयुदात्तत्वम्‌ । अस्मध्रुक्‌ । “गुह जिघांसायाम्‌’ । सत्सूद्विष’ इत्यादिना क्विप्‌ । 
“वा द्रुहमुहष्णुहष्णिहाम्‌' (पा.सू.८.२.३३) इति हकारस्य घत्वम्‌ । भष्भावः । शिशीते । 
“झो तनूकरणे' । व्यत्ययेनात्मनेपदम्‌ । “बहुलं छन्दसि’ इति विकरणस्य इलुः । 'आदेचः' 
इति आत्वम्‌ । ततो द्विर्वचने “बहुलं छन्दसि’ (पा.सू.७.४.७८) इति अभ्यासस्य इत्वम्‌ । 
'ई हल्यघोः’ इति ईत्वम्‌ । व्यत्ययेनादयुदात्तत्वम्‌ । यद्वृत्तयोगादनिघातः । ईशत । लडि “बहुलं 
छन्दसि’ इति शपो लुगभावः । “न माङ्योगे’ इति अडागमाभावः ।। १६ ॥ 


सिद्धाञ्जनम्‌- हे तपुर्जम्भ तपूंषि सन्तापकरा रमयः जम्भानि आयुधानि यस्य तादृशाग्रे, 
अराव्णः अदातृन्‌ वैरिणः विष्वक्‌ सर्वतः घनेब धनेन दण्डादिनेव विजहि विशेषेण मारय । 
यः अन्योऽपि अस्मधृक्‌ अस्मद्रोहकारी रिपुः शत्रुर्भवति, यः मर्त्यः यश्च मनुष्योऽपि रिपुः 
अक्तुभिः तमोभिः अप्रकारौरदिव्यैः करणैः अतिशिशीते तनूकरोति अस्मानिति शेषः, स 
द्विविधोऽपि वैरी नः अस्मान्‌ प्रति मा ईशत ईश्वरो मा भूत्‌, शक्ती मा भूत्‌ । घना इच- 
तृतीयायाः डादेशः । जहि-हन्तेलोंट्‌ । तपुर्जम्भ-तप सन्तापे, ओणादिक उसिन्‌ प्रत्ययान्तः 

“तपुस्‌' शब्द जभ्यन्ते नाइयन्ते शत्रव एभिरिति जम्भान्यायुधानि, अन्यदुक्तम्‌ । अस्मध्रुक्‌- 
दुह जिघांसायां, किप्‌, हस्य घत्वम्‌ । शिशीते-शो तनूकरणे, व्यत्ययेनात्मनेपदम्‌, विकरणस्य 
इलुः । अक्तुभिः-अजनादक्तुस्तमः, अत एव रात्रिपर्यायः, अत्र लक्षणया आयुधैरिति व्याख्यातं 
सायणीये ॥ १६ ॥ 


ऋक्संहिता पदपाठसहिता 


अग्निर्वज्ने सुवीर्यमग्निःकण्वाय सौभ॑गम्‌ । 
अग्निःप्राबन्मित्रोत मेध्यातिथिमग्निः साता उपस्तुतम्‌ ॥ १७ ॥ 


अग्निः । वन्ने । सुऽवीर्यम्‌ । अग्निः । कण्वाय । सौभगम्‌ । अग्निः । प्र । आवत्‌ । मित्रा । 
उत । मेध्य॑ऽअतिथिम्‌ । अग्निः । सातौ । उपऽस्तुतम्‌ ॥ १७ ॥ 


ऋग्भाष्यम्‌ 


सुवीर्यं सौभगं चैव ममेशः समभाजयत्‌ । 
मेध्यातिथिं सुतं चैव मित्राणि च रक्ष मे । 
उपस्तुतं चैव मुनिं सातौ लाभे ररक्ष ह ॥ १७ ॥ 


ऋग्भाष्यटीका- अग्निवन्ने । सुवीर्यम्‌ । अग्निः ईरः कण्वाय कण्वस्य मम माम्‌ । 
सुवीर्यं वन्ने अन्तर्णीतण्यर्थस्य वने रूपम्‌ । समभाजयत्‌ । अग्निरेव कण्वं सौभगं वन्ने । किंच 
अग्निरेव मेध्यातिथिं मे सुतं मेधातिथिं च । उत मित्रा मे मित्राणि च । प्रावत्‌ ररक्ष । 
न केवलमेवं ममैवोपकारकः किन्तु । अग्निरेवोपस्तुतं मुनिं च । सातौ लाभे विषये । प्रावत्‌ 
ररक्ष । हेतीतिहासमत्र सूचयति ।। १७ ।। 


मन्त्रार्थमञ्जरी- अग्निः, ईशः । कण्वाय कण्वस्य, मम माम्‌ । सुवीर्यम्‌ । बन्ने 
समभाजयत्‌, किं च, अग्निः सौभगम्‌ च कण्वाय वङ्गे किं च, अग्निः एव मेध्यातिथिम्‌, मे 
सुतं मेध्यातिथिम्‌ । च उत मित्रा, मे मित्राणि च । प्र आवत्‌, ररक्ष, अवतेः लड्‌ । न 
केवलमेवं ममैवोपकारकः, किं तु अग्निः एब उपस्तुतम्‌, मुनिम्‌ । च सातौ, लाभविषये । 
प्र आवत्‌ ररक्ष ।। १७ ॥ 

स्कन्द- कण्वाय इति सम्प्रदानचतुर्थीश्रुतेः “वस्वा नो वार्या पुरु’ (क्र.८,२३,२७) इति 
प्रयोगदर्शनाच वनिरत्र दानार्थः । अग्निः बन्ने दत्तवान्‌ । सुवीर्यम्‌ शोभन वीर्यम्‌ । अग्निः 
एव मह्यम्‌ कण्वाय सौभगम्‌ सुधनतां दत्तवान्‌ । अग्निः प्र आवत्‌ प्रकर्षेण रक्षितवान्‌ । 
मित्रा मित्राणि उत मेध्यातिथिम्‌ क्रषिम्‌ । अग्निः एव सातौ सन्यन्ते सभज्यन्ते यत्र धनानि 
योद्धभिः सा साति, संग्रामोऽत्राभिप्रेतः, तत्र उपस्तुतम्‌ नामानमपरमृषिम्‌ ।। १७ || 


वेङ्कटमाधव- अत्रिः प्रायच्छत्‌ सुवीर्यम्‌ धनम्‌ । अग्निः कण्वाय सुभगत्वम्‌ । अग्निः 
प्र अवत्‌ मित्राणि, अपि च मेध्यातिथिम्‌ । आग्निः सङ्गामे उपस्तुतम्‌ चावत्‌ ॥ १७ || 


मुद्रल- अग्निः देवः सुवीर्यम्‌ शोभनवीर्योपेत धनमुद्दिश्य बज्ने याचितः । स अग्निः कण्वाय 
महर्षये सौभगम्‌ शोभनधनादिरूपं भाग्यम्‌ प्रायच्छदिति शेषः । तथा अग्निः मित्रा अस्म- 
न्मित्राणि प्र आवत्‌ प्रकर्षेण रक्षितवान्‌ । उत अपि च मेध्यातिथिम्‌ मेधयोम्यैरतिथिभि- 
रुपेतम्‌ ऋषिं प्रावत्‌ । तथा उपस्तुतम्‌ अन्यमपि स्तोतारं यजमानम्‌ सातौ धनादिदाननिमित्तं 
प्रावदिति रोषः ॥ १७ ॥ 


सायण- अग्निः देवः सुवीर्यं शोभनवीर्योपेतं धनमुद्दिश्य वन्ने याचितः । सः अग्निः कण्वाय 
महर्षये सौभगं झोभनधनादिरूपं भाग्यं प्रायच्छदिति गोषः । तथा अग्निः मित्रा अस्मन्मित्राणि 
प्रात्‌ प्रकर्षण रक्षितवान्‌ । उत अपि च भमेध्यातिथिं मेधयोग्यैरतिथिभिरुपेतमृषिं प्रावत्‌ । 
तथा उपस्तुतम्‌ अन्यमपि स्तोतारं यजमानं सातौ धनादिदाननिभित्तं प्रावदिति शेषः । वन्ने । 
'वनु याचने” । कर्मणि लिट्‌ । “न शसददवादिगुणानाम्‌’ (पा.सू.६.४.२६) इति एत्वाभ्यास- 
लोपयोः प्रतिषेधः । उपधालोपइछान्दसः । सौभगम्‌ । “सुभगान्मन्त्रे' इति उद्वात्रादिषु पाठात्‌ 
तस्य भावः इत्येतस्मिनर्थे अञ्‌ (पा.सू.५.१.१२९) । जित्वादादुदात्तत्वम्‌ । मित्रा | 
'शेइछन्दसि बहुलम्‌' इति शेलोपः । उपस्तुतम्‌ । 'क्तिचूक्तौ च संज्ञायाम्‌’ इति स्तौतेः कर्तरि 
क्तः । थाथादिना उत्तरपदान्तोदात्तत्वम्‌ ।। १७ ॥ 

सिद्धाञ्जनम्‌- अग्निः देवः सुवीर्यम्‌ शोभनवीरयोपेतं वस्तु उद्िश्य बन्ने याचितः । सः 
अग्नि; कण्वाय प्रसिद्धाय महर्षये, मेधाविलक्षणाय यजमानाय वा सौभगम्‌ सौभाग्यं प्रावत्‌ 
प्रकर्षेण रक्षितवान्‌ । तथा अग्निः मित्रा मित्राणि प्रावत्‌ । उत अपि च मेध्यातिथिम्‌ 

उक्तलक्षणं वा यजमानं, प्रसिद्धं कण्वपुत्रं ऋषिं प्रावत्‌ । तया अग्निः उपस्तुतम्‌ प्रागुपन्यस्तं 
कमपि स्तोतारं, तन्नामकं च सातौ सम्पल्लाभे निमित्तभूते, प्रावत्‌ । वज्रे वनु याचने, कर्मणि 
लिट्‌, उपधालोप्छान्दसः । सौभगम्‌-सुभगान्मन्त्रे इत्युद्वात्रादिषु पाठात्‌, तस्य भाव इत्यर्थे 
अञ्‌ ॥ १७ ॥ 


ऋक्संहिता पदपाठसहिता 
अग्निना तुर्वशं यदुं परावतं उग्रादेवं हवामहे । अग्निर्नयन्नव॑वास्त्वं बृहद्रंथं तुवीतिं 
दस्यवे सहः ॥। १८ ॥। 
अग्निनां । तुर्वशंम्‌ । यदुम्‌ । पराऽबर्तः । उग्रऽदेबम्‌ । हवामहे । अग्निः । नयत्‌ । 
नब॑ऽवास्त्वम्‌ । बृहत्‌ऽर॑थम्‌ । तुर्वीतिंमू । दस्य॑वे । सहः ।॥ १८ ॥ 


ऋग्भाष्यम्‌ 
तुर्वशादीस्तथा राज्ञो वयं तेन हवामहे । 
तुरोऽपि यद्वो विष्णुः स च तुर्वशनामवान्‌ । 
यदस्ति तत उच्चत्वाचदुरुग्रोऽसुरान्‌ प्रति । 
तमेव तत्प्रसादेन हयामोऽनयदेव सः । 
नववास्त्वादिकात्राज्ञो बलं दस्युबिनिग्रहे ॥ १८ ॥ 


ऋग्भाष्यटीका- अग्निना । अग्निविषये पूर्वार्धतात्पर्यमाह ।। तुर्वशादीनिति ॥। तथाशब्दः 
समुच्चये । न केवलमेतावत्‌ । किं तु वयं तुर्वशं यदुमुग्रदेवं चेत्येतांस्तुर्वशादीत्राज्ञों । यत्सत्कारार्थ 
परावतो दूरतो हवामहे तच्च । तेनाग्निना तद्वलेनैव । विष्णौ व्याख्यातुं तुर्वज्ञादिशब्दांस्ताव- 
निर्वक्ति । तुरोऽपीति । तुरो वायुरपि । स विष्णुश्च । न केवलं राजा । तुरो वशो यस्यासौ 
तुर्वशः । यदस्ति तत उच्चत्वाद्यदुरिति मयूरव्यंसकादित्वात्साधुः । विष्णुरिति सर्वत्र सम्बध्यते । 
उग्रोऽसुरान्प्रति देवश्चेत्युग्रदेवः । इदानीं वाक्यार्थमाह ।। तमेवेति ॥। तं तुर्वशादिनामक विष्णु 
तत्प्रसादेनैवेति सम्बन्धः । नय देवेत्यादिनोत्तरार्धं व्याख्याति । सोऽग्निरेव । नववास्त्वं बृहद्रथं 
तुर्वीतिमित्यतान्नववास्त्वादिकात्राज्ञो । दस्यवे लक्षणया तत्सम्बन्धिने । विनिग्रहाय दस्युविनिग्रहे 
विषयं । सहो बलम्‌ । नयत्‌ अनयत्‌ । अजां ग्राममनयदिति यथा । तान्दस्युवधौपयिक- 
बलवतोऽकार्षीत्‌ ।। १८ || 

मन्त्रार्थमञ्जरी- (वयम्‌) तुर्वशम्‌, यदुम्‌, उग्रदेवम्‌ च इतीमाँस्तुर्वशादीत्राज्ञः । (अग्निना 
सह परावतः, दूरतः । हवामहे, आह्वयामः । अग्निः । “नववास्त्वम्‌, बृहद्रथम्‌, तुर्वीतिम्‌ 
च इतीमान्नववास्त्वादीत्राज्ञः) दस्यवे, लक्षणया दस्युसम्बन्धिने वि निग्रहाय, दस्युविनिग्रह- 
विषये । सहः बलम्‌ । नयत्‌, अनयत्‌, अडभावइछान्दसः, तान्दस्युवधौपयिकबलवतोऽकार्षीत्‌ 
इति । विष्णुपक्षे- तुरो वायुर्वशो यस्य स तुर्वशस्त॑ विष्णुम्‌, उपपदान्तलोपः, यदस्ति तत 
उच्चत्वहेतुना यदुनामकम्‌ विष्णुम्‌ असुरान्प्रत्युग्रो देवश्च इत्युग्रदेवनामकं विष्णुम्‌ । अग्निना, 
विष्णुप्रसादेन | एव हवामहे इति । शिष्ट स्पष्टम्‌ ॥ १८ ॥ 


स्कन्द- अग्निना सहयोगलक्षणैषा तृतीया । अग्निना सह परिचर्यातिशयेन तदनुचरता 
मापन्नम्‌ तुर्वशम्‌ यदुम्‌ उग्रदेवम्‌ च राजानम्‌ परावतः दूरात्‌ हवामहे ह्यामः । परोऽर्ध्चो 
भिन्नं वाक्यम्‌ । अग्निः नयत्‌ नीतवान्‌ । नववास्त्वम्‌ नाम असुरम्‌ बृहद्रथम्‌ महारथम्‌ 
तुर्वीतिम्‌ तुर्वी थुवी हिंसार्थाः । हिंसाम्‌ । नववास्त्वं हिंसितवानित्यर्थः । अथवा तुवीतिरिति 
असुरान्तरस्य नामधेयम्‌ | अग्निः नयत्‌ इति नयतिः सामर्थ्यात्‌ वधार्थः । नववास्त्वं च तुर्वीतिं 
चाग्निर्हतवानित्यर्थः । दस्यवे द्वितीयार्थे चतुर्थ्येषा । दस्युं शत्रुम्‌ । सहः बलनामैतत्‌ (तु.निघ. 
२,९) । अन्तर्णीतमत्वर्थ चेह द्रष्टव्यम्‌ । सहस्वन्तं बलवन्तम्‌ । अथवा सह इति तृतीयार्थे 
द्वितीया । सहसा स्वबलेन नीतवान्‌ इत्यर्थः । यद्यपि च 'अहं स यो नववास्त्वम्‌' (क्र. 
१०,४९,६) इति दर्शनादिन्द्रेण नववास्त्वो हत इत्यवगम्यते, तथापि माहाभाग्यात्‌ देव तानाम्‌ 
“अत एव च? दर्शनात्‌ अग्रिनापि हत एवेत्यवबोद्धव्यम्‌ || १८ ॥ 

बेङ्कटमाधव- अग्निना सह दूरात्‌ तुर्वशम्‌ यदुम्‌ उग्रदेबम्‌ च राजर्षीन्‌ आहयामः । 
अग्निः नव वास्त्वादीस्रीन्‌ अनयत्‌ उपक्षपयितुः अभिभविता ॥ १८ ॥ 

मुद्ल- अग्निना सहावस्थितान्‌ तुर्वशम्‌ एतन्नामकम्‌ यदुम्‌ एतन्नामकम्‌ उग्रदेवम्‌ 
एतन्नामकम्‌ च राजर्षीन्‌ पराबतः दूरदेशात्‌ हवामहे आहयाम । स च अग्निः नववास्त्वम्‌ 


एतन्नामकम्‌ बृहद्रथम्‌ एतन्नामकम्‌ तुर्वीतिम्‌ एतन्नामकम्‌ राजर्षीन्‌ च नयत्‌ इहानयतु । 
कीदृशोऽग्निः । दस्यबे सहः अस्मदुपद्रवहेतोः चोरस्याभिभविता ।। १८ ॥ 


सायण-- अग्निना सहावस्थितान्‌ तुर्वशनामकं यदुनामकम्‌ उग्रदेवनामकं च राजर्षीन्‌ परावतः 

दूरदेशात्‌. हवामहे आह्वयामः । स च “अग्निः नववास्तुनामकं बृहद्रथनामकं तुर्वीतिनामकं च 
राजषीन्‌ नयत्‌ इहानयतु । कीदृशोऽग्निः । दस्यवे सहः अस्मदुपद्रवहेनोवोरस्याभिभविता ॥। 
नयत्‌ । “णीञ्‌ प्रापणे’ । लेटि अडागमः । 'इतञ्च लोपः’ इति इकारलोपः । नवं वास्तवम्‌ । 
नवं वास्तु यस्यासौ नववास्तुः । “वा छन्दसि’ इत्यनुवृत्तेः अभि पूर्वत्वाभावे यणादेशः । 
बृहद्रथम्‌ । बहुब्रीहौ पूर्वपदप्रकृतिस्वरत्वम्‌ || १८ ॥ 


सिद्धाञ्जनम्‌- अग्निना देवेन सह अवस्थितान्‌, पूर्वान प्रप्तदिव्यप्रतिष्ठान्‌ अन्वर्थनामधेयान्‌ 
अवयवार्थसदुराप्रभावप्रतिमानभूतान्‌ व्यक्तिविशेषान्‌ शक्तिविशेषान्वा वक्ष्यमाणान्‌ हवामहे आह्वयामः 
अस्माकं साहाय्यमनुग्रहीतुम्‌ । कान्‌ ? तुर्वशम्‌ यदुम्‌ उग्रदेवम्‌ इत्येतान्‌ । कस्मात्‌ स्थानात्‌ ? 
पराबतः परमात्‌ स्थानात्‌ । दस्यवे उपद्रवहेतोः क्षपयितुः यजनविघातकस्य, षष्ठयर्थे चतुर्थी, 
सहः साहयिता, अभिभविता अग्निः स्वकर्मनिर्वाहाय सहायान्‌ पूर्वान्‌ इह नयत्‌ आनयतु । 
कान्‌ ? नववास्त्वम्‌, बृहद्रथम्‌ तुवोतिम्‌ एतन्नामकान्‌ । तुर्वशः-तुर्वतेः क्षिप्रकारी जयवेगवान्‌ । 
यदुः तुर्वशेन सह अन्यत्रापि पठितः इन्दरानुग्रहपात्रं भवति, अविदितोऽवयवार्थः । उग्रदेवः- 
उग्रो देवः यस्यासौ । नववास्त्वः नवं वास्तु यस्यासौ नूतनवासप्रतिष्ठः । बृहद्रथः नववास्त्वेन 
सह अन्यत्रापि पठितः, नववास्त्वविरोषणं वा स्यात्‌ । तुर्वीतिः तुर्वशवत्‌ तुर्वतेः, क्षिप्रगमनः, 
जयज्चाली । 


अत्र नववास्त्वनामको राजर्षिरिति सायणः । अन्यत्र सोऽसुर इति व्याचष्टे । तदनुरोधेन 
व्याख्या च भवति । तुर्वीतिवत्‌ इन्द्रेणानुगृहीतः प्रतिमानभूतो नववास्त्व इति गृहीत्वा व्याख्या 
नः प्रवर्तते । सह तुर्वीतिना हि पठित इह नववास्त्वः । तर्हि कस्याः सिद्धेः प्रतिमानभूतोऽसौ ? 
अवयवादवगन्तन्यः । नवं नूतनं वास्तु वेश्मभूपर्यायः यस्य सः नवीकृतइारीरात्मकवासभूसम्पन्न 
इत्यर्थः । तादृशं यजमानमृषिं इन्द्र इत उद्धृत्य उध्वं नयन्‌ रोचमानम्य ज्योतिर्लोकस्य दूरे 
पारे स्थापितवानित्यर्थको वैकुण्ठस्य मन्त्रवर्णो भवति (१०.४६.६)। उद्धरणसमये पीडा भवत्येव, 
सा च संस्करणार्था । 'दासं' क्षपयितार वृत्रं वध्र्यं यथा अरुजं तथा अदासं भक्तं अपीडार्हमपि 
नववास्त्वं अपीडयम्‌ । तथा निष्पीड्य “दूरे पारे रजसो रोचनाकरम्‌” उज्चलस्य लोकस्य 
दूरे पारे अस्थापयम्‌ इति वैकुण्ठस्योक्तिः । अत्र सायणव्याख्या तु वृत्रभिव दासं नववास्त्वं 
अरुजम्‌ इति भवति, अत ण्व यो राजर्षिरभूत्‌ प्रथमे मण्डले स दामेऽसुरः कृतः । एवं षष्ठेऽपि 

(६.२०.११) नववास्त्वं असुरं “परा” पराहत्य पित्रे 'नपातं’ दत्तवानिति सायणः । “परा 
नववास्त्वं अनुदेयं महे पित्रे ददाथ स्वं नपातम्‌ अत्र महान्‌ पिता उत्तमो ज्योतिर्मयो लोकः 
तस्मै “महे पित्रे' अनुदेयं अनुक्रमेण दातव्यं नववास्त्वं स्वं नपातं स्वभूतं पुत्रं “परा ददाथ’ 
परस्तादत्तवानित्यर्थः । अयमर्थः वैकुण्ठस्य मन्त्रवर्णेन संगच्छते । तत्र “दूरे पारे रजसो 
रोचनाकरम्‌' इति स्थितम्‌, अत्र तु “परा ददाथ’ इति । तस्मान्नायममुरो नववास्त्व इति 
सिद्धम्‌ । एवं सायणव्याख्यानुसारेण नववास्त्वमधिकृत्य यः पौर्वापर्यविरोध आपद्यते स 
परिहृतोऽस्मन्मन्त्रार्थविवरणे ।। १८ ॥ 


ऋक्संहिता पदपाठसहिता 
नि त्वाम॑ग्ने मनुर्दधे ज्योतिर्जनाय शश्व॑ते । दीदेथ कण्वं ऋतजांत उक्षितो यं 
नंमस्यन्ति कृष्टयः ॥ १९ ॥ 


नि । त्वाम्‌ । अग्ने । मर्नु; । दधे । ज्योतिं। जनाय । शश्वते ॥ दीदेथं । कण्वे ऋतऽजातंः । 
उक्षितः । यम्‌ । नमस्यन्ति । कृष्टयः ॥ १९ ॥ 


ऋग्भाष्यम्‌ 


मनुष्यः सन्नहं त्वां तु ज्योतिर्मुक्तजनाय च । 
निदधे हृदि सत्त्वं च दीप्यसे मयि सर्वदा । 
ब्रह्मजोग्रिर्क्रताद्वेदवाचो 5भिव्यज्यते हरिः । 
उक्षितः स्वगुणैः सनैर्युक्तः.......... ।। १९ ॥ 


ऋग्भाष्यटीका- नित्वाम्‌ । मनुष्यः । हे अग्रे । मनुर्मनुष्यः सत्नहम्‌ । शश्वते शाश्वताय । 
जनाय मुक्तजनायापि । ज्योतिज्ञानप्रदम्‌ । त्वा तु हृदि निदधे । अहो मदीयं धाष्ट्यम्‌ । 
यदल्पोप्यहं महान्तं तवं द्रष्टं चिन्तयामीति भावः । त्वदीयं च कृपालुत्वमाश्चर्यम्‌ । कथमिति । 
यं त्वाम्‌ । कृष्टयः सर्वाः प्रजाः । नमस्यन्ति । यश्चत्वम्‌ ऋतजातः । अग्रिश्वेद्‌ ब्रह्मजः । 
ऋतात्परब्रह्णो जात इति । हरिर्तादर्थाव्यभिचारिणः वेदवाच इति यावत्‌ । अभिव्यज्यत 
इत्यृतजातः । उक्षितः सिक्तः । सम्बन्धः । सर्व: स्वगुणेर्युक्त इति यावत्‌ । स एवं गुणकश्च 
त्वम्‌ । कण्वे मयि । दीदेथ । सर्वदा दीप्यसे प्रतीयसे । व्यत्ययात्‌ ।। १९ || 

मन्त्रार्थमञ्जरी- हे अग्ने । मनुः, मनुष्यः सन्‌ । अहम्‌ शश्वते, शाश्वताय । जनाय, 
मुक्तजनाय । अपि ज्योतिः, ज्ञानप्रदम्‌ । त्वाम्‌ हृदि निदधे, अहो! मदीयं धाष्टर्यम्‌, 
यदल्पोऽप्यहं तं त्वं द्रष्टं चिन्तयामि इति भावः । त्वदीयं च कृपालुत्वमाश्चर्यम्‌ कथम्‌? यम्‌, 
त्वाम्‌ । कृष्टयः, सर्वाः प्रजाः | नमस्यन्ति । यश्च त्वम्‌ । ऋतजातः, ऋतादर्थाव्यभिचारिणो 
वेदवाक्यादभिव्यज्यत इत्यृतजातः, प्रसिद्धाग्रिपक्षे ऋतात्परत्रह्मणो जातः इत्यर्थो ज्ञेयः । उक्षितः 
'उक्ष सेचने’ सिक्तः, सम्बद्धः, सर्वैः स्वगुणैर्युक्त इति यावत्‌ | सः एवं गुणश्च त्वम्‌ । कण्वे, 
मयि दीदेथ, सर्वदा दीप्यसे, “दीपी दीप्ती” इत्यस्य दुत्यर्थस्य दीव्यतेः वा छुविकरणस्य 
धात्वन्तलोपे गुणे च रूपम्‌ ।। १९ ॥। 


स्कन्द- त्वाम्‌ हे अग्ने! मनुः नि दधे पृथिव्यां निहितवान्‌ । ज्योतिः अन्तर्णीत- 
मत्वर्थमेतत्‌ द्रष्टव्यम्‌ । ज्योतिष्मन्तम्‌ । जनाय झश्चते बहवे बहुनां मनुष्याणामर्थाय । दीदेथ 
दीप्यस्व । कण्वे यस्य च भावेन भावलक्षणम्‌ (पा.२,३,३७) इत्येवमियं सप्तमी । तच्छुतेश्व 
लक्षणभूतयोग्यक्रियाध्याहारः । यस्त्वं कण्वे यजति ऋतजातः कतो यज्ञः तत्र जातः उत्पन्नः । 
अथवा ऋत आदित्यः ततो जातः । आदित्यादाह्ृत इत्यर्थः । तदुक्तम्‌- 'यमग्निं मेध्यातिथिः 
कण्व ईध ऋतादधि’ (क्र.१,३६, ११) इति । उक्षितः उक्ष सेचने । आहुत्याज्येन सिक्तः । 
स त्वं । कीदृशः । उच्यते । यम्‌ नमस्यन्ति परिचरणकर्माऽयम्‌ (तु.निघ.३-५)परिचरन्ति । 
कृष्टयः मनुष्याः || १९ ॥ 


वेङ्कटमाधव- नि दधे त्वाम्‌ अग्ने मनुः अनेकस्मै जनाय ज्योतिर्भूतम्‌ । स दीप्यस्व 
कण्वे मयि यज्ञाज्नातो हविर्भिः उक्षितः । यम्‌ त्वाम्‌ नमस्यन्ति परिचरन्ति मनुष्याः ।। 


मुद्रल- हे अग्ने! ज्योतिः प्रकाझरूपम्‌ त्वाम्‌ झश्चते जनाय बहुविधाय जनाय मनुः 
प्रतापति नि दधे देवयजनददो स्थापितवान्‌ । हे अग्ने त्वम्‌ ऋतजातः क्रतेन यज्ञेन 
निमित्तभूतेनोत्पन्न उक्षितः हविर्भिः तर्पितः सन्‌ कण्वे एतग्रामक महर्षी दीदेथ दीप्तवानसि । 
यम्‌ अग्निम्‌ कृष्टयः मनुष्याः नमस्यन्ति नमस्कुर्वन्ति । स त्वमिति पूर्वत्रान्वयः ।।१९।। 


सायण- हे अग्ने ज्योतिः प्रकाशरूपं त्वां शश्वते बहुविधाय जनाय मनुः प्रजापतिः 
नि दधे देवयजनदेशे स्थापितवान्‌ । हे अग्रे त्वम्‌ ऋतजातः ऋतेन यज्ञेन निमित्तभूतेनोत्पन्नः 

उक्षितः हविभिस्तर्षितः सन्‌ कण्वे एतन्नामके महर्षो दीदेथ दीप्तवानसि । यम्‌ अग्निं कृष्टयः 
मनुष्याः । “कृष्टयः चर्षणयः' (नि.२.३.७) इति भनुष्यनामसु पठितत्वात्‌ । “नमस्यन्ति नम- 
स्कुर्वन्ति । स त्वमिति पूर्वत्रान्वयः ।। दीदेथ । दीदेतिश्छान्दसो दीप्तिकर्मा । थलि द्विर्वचन- 
प्रकरणे छन्दसि वेति वक्तव्यम्‌’ (का.६.१.८.१) इति द्विर्वचनाभावः । “अनित्यमागमशासनमू' 
इति वचनात्‌ इडभावः । लित्स्वरेण प्रत्ययात्पूर्वस्योदात्तत्वम्‌ । ऋतजातः । ऋते जन्यते इति 
ऋतजातः । “इवीदितो निष्टायाम्‌' इति इट्‌ प्रतिषेधः | 'जनसन' इत्यादिना आत्वम्‌ । तृतीया- 
ूर्वपदप्रकृतिस्वरत्वम्‌ । नमस्यन्ति । 'नमोवरिवः' (पा.सू.३.१.१९) इति पूजार्थे क्यच्‌ । 
अदुपदेशात्‌ लसार्वधातुकानुदात्तत्वे क्यजन्तधातुस्वरः । कृष्टयः । 'कृप विलेखने’ । 'क्तिचुक्तौ 
च संज्ञायाम्‌’ इति क्तिच्‌ ।। १९ ॥ 


सिद्धाञ्जनम्‌- हे अग्ने, ज्योतिः ज्योतिःस्वरूपं त्वाम्‌ शश्वते शाइवताय जनाय 
सार्वकालिकाय जन्मिने, सर्वदा मनुष्यजातये तद॒नुग्रहायेत्यर्थः (शवते वीर्याय झाइवताय वीर्याय 
इति सायणः (३.३२.५) अत्र बहुविधाय जनायेत्याह)। मनुः मन्ता मनुष्याणां मूलपुरुषो 
देवः निदधे स्थापयामास । हे अग्रे, ऋतजातः ऋतात्‌ सत्यादुतमस्थानात्‌ जातः उक्षितः 
सिक्तः, तर्पितः सोमरूपैर्हविभिः त्वं कण्वे मेधाविनि यजमान ऋषौ, अधुना मयि, दीदेथ 
दीप्तवानसि यम्‌ कृष्टयः प्रयत्रवन्तो मनुष्याः नमस्यन्ति नमस्कुर्वन्ति ॥ दीदेथ-दीदेतिः छान्दसो 
धातुः । कृष्टयः-कृष विलेखने, क्तिच्‌ ।। १९ || 


ऋक्संहिता पदपाठसहिता 


त्वेषासों अग्नेरमंबन्तो अर्चयों भीमासो न प्रतीतये । रक्षस्विन 


सदमिद्यांतुमाब॑ंतो विश्वं समत्रिणं दह ॥ २०,११,३६ ॥ 
त्वेषास॑ः । अग्नेः । अम॑ऽबन्तः । अर्चयः । भीमास॑ः । न । प्रतिंऽइतये । रक्षस्विनंः । 
सद॑म्‌ । इत्‌ । यातुऽमा्व॑तः । विश्व॑म्‌ । सम्‌ । अत्रिणंम्‌ । दह ॥ २०,११,३६ ॥ 


ऋग्भाष्यम्‌ 


अमेयाश्र शक्तयः । 

त्वेषा इत्युदितास्तस्य हरे रश्मय एव च । 

भीमा न प्रतिगन्तुं च शक्या राक्षसपक्षिणः । 

यातवो जंगमास्तेषां हिंसनावांस्तु राक्षसः । 

यातुमाबानिति प्रोक्तो यातनानुभवात्कचित्‌ । 

यातुरित्येब च प्रोक्तः सन्तं प्रत्यनुकूलतः । 

स्थितास्ताः शक्तयो विष्णोः. ............ ॥ २०, ११, ४ ॥ 


ऋग्भाष्यटीका- त्वेषासः । अमेयाश्च । अग्रेस्तस्योक्तगुणस्य हरेस्त्वेषासः त्वेषा इत्युदिताः 
झक्तयश्च । यद्यपि त्विष दीप्ताविति पठ्यते । तथाप्यर्चय इति पृथगुक्तत्वाच्छक्तयोऽत्र ग्राह्याः । 
अर्चयो रञमयश्रामवन्तः अमावतः अमेया एव । भीमासो भीमा भयंकराश्च । कथम्‌ । सदमित्‌ 
सर्वेषु स्थानेषु यातुमावतो रक्षस्विनः । रक्षांस्यस्य सन्तीति राक्षसपक्षिणः पुरुषस्य । प्रतीयते 
प्रतिगन्तुम्‌ आभिमुख्येन गन्तुमपि । न शक्या इति रोषः । एवं भूतस्त्वं विश्वं समस्तमत्रिणं 
सन्दह । रक्षस्वी यातुमावान्‌ कस्मादुक्त इत्यत आह ॥। यातव इति ॥। यातेस्तुन्‌ । तेषां 
यातूनां हिंसना यातुमा । स्वार्थे णिजिति हिंसैव हिंसना । मीङ्हिंसायाम्‌ । मानं ज्ञानं लयश्चैव 
मर्यादा चापि कथ्यत इत्यभिधानम्‌ । तद्वान्यतस्तस्मद्राक्षसो रक्षस्वी यातुमावानिति प्रोक्तः । 
यातनानुभवाच्च यातुमावानिति प्रोक्तः । यातुर्यातना तस्य माऽनुभवो यातुमा । तद्वानिति । 
प्रसङ्गाच्छिष्यदिक्षार्थमाह ॥। कचिदिति ।। उलूकयातुमित्यादौ । तत्रापि यातनैव निमित्तमिति 
भावः । यात्यत इति यातुः । रक्षस्विनो न प्रतीयत इति विशेषणं किमर्थमित्यत आह 
॥। सन्तमिति ॥। ता विष्णोः शक्तयः रश्मयश्च सन्तं पुरुषं प्रत्यनुकूलतः स्थिताः आभिमुख्येन 
गन्तुं शक्याः । यथा प्रल्हादादेः अतो रक्षस्विन इति सार्थकं विशोषणम्‌ ।। २०,११,४ ॥। 

मन्त्रार्थमञ्जरी- अग्रेः प्रागुक्तगुणस्य हरेः । त्वेषासः, 'त्वेषाः' इत्युक्ताः शक्तयः । च 
अर्चयः, रश्मयः । च अमबन्तः, अमावन्तः, मा मर्यादा, अमेयाः । एव भीमासः, भीमाः, 
भीकराः । च कथम्‌? सदम्‌ इत्‌, सर्वेषु स्थानेषु | यातुमावतः, यातुर्यातना, तस्य मानुभवः, 
तद्वान्यातुमावान्‌, तस्य यातनानुभविनः । रक्षस्विनः, रक्षांस्यस्य सन्तीति राक्षसपक्षिणः 
पुरुषस्य । प्रतीतये, प्रतिगन्तुमभिमुखेन गन्तुम्‌ । अपि न शक्यते इति शेषः । एवं भूतः 
त्वम्‌ विश्वम्‌, समस्तम्‌ । अत्रिणम्‌, प्राक्‌ उक्तार्थमिदं पदम्‌ । सम्‌ दह, “दह भस्मीकरणे’ 
संहर इत्यर्थः || २० ॥ 

स्कन्द- त्वेषासः दीप्ताः अग्नेः स्वभूता अमबन्तः आत्मपर्यायममडाब्दं व्याचक्षते । 
आत्मवन्तः । यत्रवन्त इत्यर्थः । अथवा मम गत्यादिषु | गमनवन्तः । अम रोगे । तमसो 
रोगवन्तः । तमसो भन्गवन्त इत्यर्थः । अर्चयः ज्वाला: । भीमासः न प्रतीतये न प्रतिगमनाय 
कस्यचित्‌ । न केनचित्‌ प्रत्यभिभवितुं शक्या इत्यर्थः । परोडर्धर्च प्रत्यक्षकृतो भिन्नं वाक्यम्‌ । 
रक्षस्विनः रक्षोजातिमतः । राक्षसानित्यर्थः । कीदृशान्‌ । उच्यते । सदम्‌ इत्‌ सदंशब्दः 
सदाशब्द पर्यायः । इच्छब्दः एवार्थे | सदैव । यातुमावतः मावत इति वतुप्प्रकरणे युष्म- 
दस्मभ्यां छन्दसि सादृशय उपसंख्यानम्‌’ (पावा.५,२, ३९) इत्येवं वतुप्‌ । मावतो यातवो 
यातुमावन्तः । षष्टीसमासे छान्दसत्वात्‌ राजदन्तादित्वाद्वा परनिपातः । तान्‌ यातुमावतः । 
मत्सदृशस्याप्युपरि रक्षोभूतानित्यर्थः । अथवा यातुधानैिर्मीयमाणत्वात्‌ यातुमा हिंसा । तद्वतो 
यातुमावतः । विइवम्‌ सर्वं च अत्रिणम्‌ अत्तारमस्माकं व्याघ्रादिकम्‌ सम्‌ दह ।। २० ॥ 


वेइटमाधब- दीप्ताः अग्नेः बलवन्तः अर्चयः भयङ्करा न प्रतिगमनाय । रक्षोभिरभि- 
भवितृभिर्युक्तात्‌ सदा एव यातुमाबतः यो मत्सदृरस्त्वामुपगच्छति तस्मात्‌ विइवम्‌ रक्षः सम्‌ 
दह इति ॥ २० || 


मुद्रळ- अग्नेः अर्चयः ज्वालाः त्वेषासः दीपाः अमवन्त बलवन्तः भीमासः भयङ्कराः । 
अत प्रतीतये अस्माभिः प्रत्येतुम्‌ न शक्या इति शेष: । हे अग्रे रक्षस्विनः बलवत यातुमावतः 
यातुधानान्‌ असुरान्‌ सदम्‌ इत्‌ सर्वदैव सम्‌ दह सम्यग्भस्मीकुरु । तथा विइ्वम्‌ सर्वम्‌ अत्रिणम्‌ 
भक्षकम्‌ अस्मद्वाधकं शत्रु सन्दह || २० ॥ 

सायण- अग्नेः अर्चयः ज्वालाः त्वेषासः दीपाः अमवन्तः बलवन्तः भीमासः भयंकराः । 
अतः प्रतीतये अस्माभिः प्रत्येतुं न शक्या इति शेषः । हे अग्रे रक्षस्विनः बलवतः यातुमावतः 
यातुधानानसुरान्‌ सदमित्‌ सर्वदैव सं दह सम्यग्भस्मीकुरु । तथा विश्व सर्वं अत्रिणं भक्षकं 
अस्मद्वाधकं शत्रु सं दह ॥ त्वेषासः । "त्विष दीप्तौ’ । पचाद्यच्‌ । 'चितः' इत्यन्तोदात्तत्वम्‌ । 
अमवन्तः । “अम रोगे’ । अमति चात्रून्‌ रुजतीति अमो बलम्‌ । पचाद्यच्‌ । वृषादित्वादा 
युदात्तत्वम्‌ । तदेषामस्तीत्यमवन्तः । प्रतीतये | “तादौ च निति’ इति गतेः प्रकृतिस्बरत्वम्‌ । 
रक्षस्विनः । शक्षन्त्यनेनेति रक्षो बलम्‌ । करणेऽसुन्‌ । 'अस्मायामेधा’ इति मत्वर्थीयो विनिः । 
यातुमावतः । यातवो यातनाः । तान्‌ मिमते निर्मिमते इति राक्षसव्यापारा यातुमाः | ‘आतोऽनुप- 

सर्गे कः वः इति कः । तदेषामस्तीति मतुप्‌ । मतौ बह्ूचोऽनजिरादीनाम्‌ इति दीर्घत्वम्‌ । 
सञ्ज्ञायाम्‌ इति वत्वम्‌ । मतुपः पित्वाद्नुदात्तत्वे कृदुत्तरपदप्रकृतिस्वरत्वम्‌ । अत्रिणम्‌ । 
अदेखिनि च इति कर्तरि त्रिनिप्रत्ययः । 


'क्रीळं वः इति द्वितीयं सूक्तम्‌ पञ्चदर्शचम्‌ । अत्रेयमनुक्रमणिका क्रीळं पश्चोना मारुतं 
हि गायत्रं तु इति । ऋषिइचान्यस्मादृषेरवाविरिष्टः इति परिभाषया घोरपुत्रः कण्वः ऋषिः । 
इदमुत्तरं च गायत्रीच्छन्दस्के । इदमादिसूक्तत्रयं मरुदेवताकं तुहिहवेति परिभाषितत्वात्‌ । व्यूळ्हे 
द्वितीये छन्दोमे अग्रिमारुतशस्रे एतत्सूक्तं निविद्वानीयम्‌ । द्वितीयस्याग्निं वो देवम्‌ इति खण्डे 
सूत्रितं क्रीळं वः गर्धोउग्ने मृळेत्याग्निमारुतम्‌ (आइव.श्रौ-८-१०) इत्येषा प्रधानस्यानुवाक्या । 
तथा ततः इति खण्डे सूत्रितम्‌ क्रीळं वः झधोऽग्रेमृळेत्याग्रिमारुतम्‌' (आइव.श्री.८.१०) इति । 
ब्राह्मणं च-क्रीळं वः शर्ध मारुतम्‌’ (ऐ.वा.५. १९) इति । मरुच्य: क्रीडिभ्यः पुरोडाशं सप्त- 
कपालम्‌' इत्यस्यामिष्टी 'क्रीळं वः’ इत्येषा प्रधानस्यानुवाक्या । “तथा ततः” इति खण्डे सूत्रितं- 
क्रीळ वः इार्धो मारुतमत्यासो न ये मरुतः स्वञ्चः (आइव.श्रौ.२.१८) इति ।। २० ॥ 


सिद्धाञ्जनम्‌- अग्नेः देवस्य अर्चयः ज्वालाः त्वेषासः दीप्ताः अमवन्तः बलवन्तः भीमासः 
घोराः प्रतीतये न प्रत्येतुं प्रतिगन्तुं झत्रुभिः प्रत्यवस्थातुं न शक्या इत्यर्थः । तस्मात्‌, हे 
अग्रे रक्षस्विनः रक्षोवलयुक्तान्‌ यातुमावतः यातुधानान्‌ यजनविरोधिनः राक्षसविशेषान्‌ सदमित्‌ 
सदैव संदह भस्मीकुरु । तथा विश्वम्‌ सर्व अत्रिणम्‌ भक्षक शत्रु संदह । त्वेषासः-त्विष 
दीप्तौ, पचाद्यच्‌ । अमवन्तः-अम रोगे अमति रुजति शात्रून इति अमः बलं तद्वन्तः । रक्षस्विनः 
रक्षः बलं रक्षन्त्यनेनेति व्युत्पत्तिं मन्यते सायणः । मत्वर्थीयो विनिः । रक्षांसि एषां सन्तीति 
युक्तम्‌ । यातुमावतः यातवो यातनाः तान्‌ मिमते निरमिमत इति यातुमाः राक्षसन्यापाराः, ततो 
मतुप्‌ ॥ २० ॥ 


॥ इति प्रथमाष्टके तृतीयाध्याये एकादशो वर्गः ॥ 

ऋक्संहिता पदपाठसहिता 
(सूक्तम्‌ २७) 
१५ कण्वो घौरः । मरुतः । गायत्री । 
क्रीळं वःशर्घो मारुतमनर्वाणं' रथे शुभ॑म्‌ । कण्वां अभिप्रगांयत ।। १ ॥। 
क्रीळम्‌ । वः । शर्धः । मारुतम्‌ । अनर्वाण॑म्‌ । रथेऽशुभ॑म्‌ । कण्वाः । अभि । प्र । 
गायत ॥ १ ॥ 
ऋग्भाष्यम्‌ 


Me क्रीडाशीलं च मारुतम्‌ । 
शर्धः सुखबलाढ्यं वाप्यनर्वाणमनिन्द्रियम्‌ । 
न वायोरिन्द्रियाणां हि देवाः सन्त्यभिमानिनः । 
अतोऽनिन्द्रियता तस्य रथे देहे शुभश्र सः । 
कण्वास्तं गायताभीक्ष्णं विष्णुं बा तादृशं गुणैः ॥ १ ॥ 
क्रग्भाष्यटीका- क्रीळम्‌ । पञ्चदशर्चमिदं मारुतं सूक्तम्‌ । तत्राद्या प्रधानमरुद्विषया । 
एवमेकवचनादन्यत्रापि ज्ञेयम्‌ । शेषाः साधारणाः । क्रीडा । हे कण्वाः काण्वा मदीयाः । 
क्रीळम्‌ । क्रीडं क्रीडाशीलम्‌ । यद्यपि पचाद्यच्‌ इगुपधलक्षणः को वा कर्तृमात्रे विहितः । तथापि 
जगत्पालनादिक्रीडयाऽस्य न किमपि प्रयोजनमिति ज्ञाप(यितुमेवमुक्तं)नावैवमुक्तम्‌ । झार्धः 
सुखाढ्यम्‌ । बलाढ्यमपि वेति योज्यम्‌ । अनर्वाणमनिन्द्रियम्‌ । 'इन्द्रियाणि हयानाहु इति 
श्रुतेः । “यः स रथे प्राणिनां देहे शरीरं रथमेव च' इति श्रुतेः । शुभः शोभावांश्च तम्‌ । 
वो युष्माकं स्वामिनमिति शेषः । मारुतं च गुणैस्तादूशं क्रीडाशीलत्वादिगुणैः क्रीडादिशब्दवाच्यं 
विष्णुं वा विष्णुं चाभिप्रागायत स्तुत । विष्णोः प्राकृतविग्रहविधुरत्वादुक्तानिन्द्रियता । वायोस्तु 
कथमित्यत आह ॥। नेति ॥। इन्द्रियशब्देन तदभिमानिनोऽत्र विवक्षिता इति भावः ।। १ ॥ 


मन्त्रार्थमञ्जरी- अथ 'क्रीळं वः' इत्यादि पश्चदशार्च वर्त्रयात्मकं मारुतं गायत्रं सप्तत्रिंडं 
सूक्तम्‌ । तत्र आद्या (चतुर्थी पञ्चमीच) प्रधानमरुद्विषया, शेषाः साधारणाः । हे कण्वाः | 
क्रीळम्‌, क्रीडम्‌, क्रीडतेः पचाद्यच्‌, इगुपधलक्षणः कप्रत्ययो वा, क्रीडमानम्‌ । शर्धः, सुखाढ्यम्‌, 
बलाढ्यमपि वा । अनर्वाणम्‌, अनिन्द्रियम्‌, इन्द्रियाभिमानिदेवताहीनम्‌, 'इन्द्रियाणि’ हयानाहुर्‌ 

(का०उ०.१।३४) इति श्रुतेः । यो रथे प्राणिनां देहे “शरीरं रथमेव च' (का०उ०१।३।३) 
इति श्रुतेः शुभः झोभावाँश्च तम्‌ (रथेशुभम्‌) । बः, युष्माकम्‌ । स्वामिनम्‌ इति शेषः । मारुतम्‌ 
च क्रीडाशीलत्वादिगुणैः क्रीडादिशाब्दवाच्यं विष्णुम्‌ च अभि प्र गायत, स्तुवीत ।। १ ।। 


स्कन्द- “त्रीणि सूक्तानि मारुत’ (तु.वृदे३, १०७) । त्रीण्येतानि सूक्तानि मरुद्देवत्यानि । 
कीळम्‌ क्रीडनस्वभावकम्‌ । वः प्रथमायाः स्थान इयं द्वितीया । यूयम्‌ शर्धः बलम्‌ मारुतम्‌ 
मरुतां स्वभूतं मरुत्समूहरूपं वा । अनर्वाणम्‌ ऋ गतौ । अन्यत्र आश्रिततया गन्ता अर्वा । 
आश्रित इत्यर्थः । ततोऽन्य अनर्वा । तमनर्वाणम्‌ । शर्धसश्च नपुंसकस्य विशेषणत्वात्‌ व्यत्यये- 
नात्र पुल्लिङ्गता । अन्यत्र अनाश्रितमित्यर्थः । रथेशुभम्‌ रथेषु व्यवस्थितं यत्‌ शोभते तत्‌ 
रथेझुमम्‌ । हे कण्वाः! मम कण्वस्य पुत्राः । पौत्राः । च अभि प्र गायत गायतिरर्चतिकर्मा 
(तु.निघ.३,१४) । अभिप्रेत्यनयोश्रात्र विपर्ययो द्रष्टव्यः । प्राभिगायत प्रकर्षेणाभिष्टुत ।।१।। 


वेङ्कटमाधव- क्रीडमानं यूयं मस्तां वेगम्‌ अप्रत्यृतमन्यस्मिन्‌ रथे यः शोभते तम्‌ कण्वाः । 
अभि प्र गायत ।। १ ॥| 


मुद्रल- 'क्रीळं वः’ इति पञ्चदशर्च द्वितीयं सूक्तम्‌ । घोरपुत्रः कण्व ऋषिः । गायत्री 
छन्दः । मरुतो देवताः ।।१।। 


सायण- हे कण्वाः कण्वगोत्रोत्पन्ना महर्षयः । यद्वा । मेधाविन ऋत्विजः । बः युष्मदर्थ 
मारुतं मरुत्समृहरूपं र्धः बलम्‌ अभि प्र गायत अभितः प्रकर्षेण स्तुध्वम्‌ । कीदूशं शर्धः । 
क्रीळं विहरणशीलम्‌ अनर्वाणं श्रातृव्यरहितम्‌ । अत एव श्रुत्यन्तरब्राह्मणेन मन्त्रान्तरमेवं 
व्याख्यातम्‌-अनर्बा प्रेहीत्याह भ्रातृव्यो वा अर्वा भातृव्यापनुत्त्यै (तै.सं.६.३.८.४) इति । 
रथेशुभं स्वकीये रथऽवस्थाय शोभमानम्‌ ॥ क्रीळम्‌ । 'क्रीड़ विहारे’ । पचाद्यच्‌ । शर्धः । 
“शृधु प्रसहने’ । झर्धयत्यनेन शत्रूनिति आार्धो बलम्‌ । असुन्‌ । नित्त्वादादुदात्तत्वम्‌ । मारुतं 
मरुतां सम्बन्धि । “तस्येदम्‌? इति अण्‌ । व्यत्ययेनाद्युदात्तत्वम्‌ । यद्वा । समूहार्थे “अनुदात्ता- 
देरज' (पा.सू.४.२.४४ ) इत्यनुदात्तादिलक्षणः अञ्प्रत्ययः । अनर्वाणम्‌ । व्यत्ययेन पुंलिङ्गता । 
'नञ्सुभ्याम्‌’ इत्युत्तरपदान्तोदात्तत्वम्‌ । रथेशुभम्‌ । “शुभ दीप्ती’ । रथे शोभते इति रथेशुभम्‌ । 
शुभ दीप्तो । रथे शोभते इति रथेशुप्‌ । किप्‌ च इति क्विप्‌ । “तत्पुरुषे कृति बहुलम्‌’ इति 
अलुक्‌ । कृदुत्तरपदप्रकृतिस्वरत्वम्‌ । गायत । कै गै रै शब्दे' । तिङ्ङतिङः? इति निघातः ॥। 

सिद्धाञ्जनम्‌- हे कण्वाः, मेधाविनः, कण्ववंश्या वा, बः युष्माकं सम्बन्धिनं मारुतम्‌ 
मरुतामिदं शर्धः बलं, मरुद्गणं अभि प्र गायत अभितः प्रकर्षेण स्तुत । कीदृ शर्धः ? 
क्रीळम्‌ विहरणशीलं अनर्वाणम्‌ युद्धाइवरहितं, (अर्वा युद्धाइव:) रथेशुभम्‌ रथे शोभमानम्‌ ।। 
क्रीळम्‌-कीडतेः पचाद्यच्‌ । शर्धः-शृधु प्रसहने शर्धयत्यनेन शत्रूनिति शर्थो बलं सैन्यम्‌ । 
रथेशुभम्‌ -रथे शोभत इति रथेशुप्‌ किप्‌, तत्पुरुषे कृति बहुलमित्यलुक्‌ ।। मरुतोऽधिकृत्य 
प्रागुक्तम्‌ । मरुतर्चण्डवेगाः प्राणमयधामानः ऐन्द्रज्योतिर्बलदीपितानां धीवृत्तीनां दिव्यगतिविधायिनः 
प्रवातप्रायवेगाः देवविशेषा इत्युक्तम्‌ || १ ॥ 


ऋक्संहिता पदपाठसहिता 


ये पूर्षतीभिर्क्रष्टिभिः साकं वाशीभिरञ्जिभिः । अजायन्त स्वभानवः ॥।२॥। 
ये । पूर्षतीभिः । ऋष्टिडमिं: । साकम्‌ । वाशीभिः । अज्ञिऽभिंः । अजायन्त । स्वऽभांनवः ।। 


ऋग्भाष्यम्‌ 


पृषत्यो वाहनान्येषामन्यदायुधमुच्यते । 
स्वप्रकाशोथ वा विष्णुस्तहिङग््यज्यते सह । 
तत्तद्देवगतस्यापि विष्णोर्लिङ्गं च तद्भवेत्‌ ॥ २ ॥ 


ऋग्भाष्यटीका- ये पृषतीभिः । अत्र पृषत्यादिशब्दार्थमाह ॥। पृषत्य इति ।॥। एषां 
मरुताम्‌ । अन्यदृष्ट्यादित्रयम्‌ आयुधमायुधविशेषः ये स्वभानवोऽनागन्तुकतेजस्काः पृषतीभि- 
ऋष्टिभिर्वाशीभिरंजिभिश्चसाकमजायन्त आजन्मन एवमादुपेता: । उत्तरत्र सम्बन्धः । विष्णावे- 
तद्वटयितुमाह ॥। स्वप्रकाश इति ॥ स्वः स्वविषयो भानुः प्रकाशो ज्ञानं यस्यासौ स्वर्भानु- 
रित्यर्थः । बहुरूपत्वाद्वहुवचनमित्युक्तमेव । तैः पृषत्यादिभिर्लिङ्गैः सह व्यज्यत इत्यनेन जन्म- 
समर्थितं तल्किङ्गसाहित्यं कथमित्यत आह ॥ तत्तदिति । विष्णोरपीति सम्बन्धः । तच्च तदेव ।। 

मन्त्रार्थमञ्जरी- ये । स्वभानवः, अनागन्तुकतेजस्काः । “पृषतीभिः, वाहनैः । ऋष्टिभिः 


वाशीभिः अञ्जिभिः च, ऋश्चादिनामकायुधविरोषैः । साकम्‌ अजायन्त, आजन्मन एवायुधा- 
च्ुपेताः । विष्णुपक्षे तु स्वः स्वविषयो भानुः प्रकाशो ज्ञानं येषां ते स्वभानवः । ये, 

भगवद्रपविशेषा:, बहुरूपत्वादबहुवचनम्‌, “३० गुहां प्रविष्टावात्मानी' (१।२।११) इत्युक्त- 
न्यायात्‌ । पृषतीमिः ऋष्टिभिः वाशीमिः अञ्जिभिः च पृषत्यादिनामकवाहनायुधविशेषैः । 
उत्पद्यमानमरुत्सु व्यज्यन्त इति विष्णुरूपविरेषा अपि “पृषत्यादिभिः साकम्‌ अजायन्त’ इति 
युज्यते, “३० युभ्वाद्यायतनं स्वशब्दात्‌ 3” (१।३।१) इत्यत्राजस्यापि व्यक्तिरूपजनेरुक्त- 
त्वात्‌, मर्त्त्वलिङ्गानामपि “३० शास्रदृष्ट्या तूपदेशो’ (१।१।३०) उत्युक्तन्यायेन तत्तदन्तर्यामि- 
गतत्वेनोपपत्तेः इति । अत्र यद्‌राब्दस्योत्तरत्र अन्वयः || २ ॥ 


स्कन्द- ये मरुतः पृषतीभिः अत्र आदिष्टोपयोजनमेतत्‌ अश्वनाम । पृषद्वर्णाभिः 
वडवाभिः । ऋष्टिभिः “अंसेषु व ऋष्टयः” (ऋ.५,५४,११) इत्यंसस्थत्वदर्शनात्‌ तूणाः शक्तयो 
वा ऋष्टय उच्यन्ते, ताभिश्च । साकम्‌ सह । बाशीभिः आयुधविेषाः वाइयः ताभिश्च । 
अञ्जिभिः रत्रप्रायाण्यामरणानि अअय उच्यन्ते, तैश्च । अजायन्त स्वभानवः स्वदीप्तयः । 
अपराश्रयविभूतयः सर्वोपकरणैः सहैव ये जाता इत्यर्थः । तेषां आर्ध अभिप्रगायतेत्येवं 
यच्छन्दश्रुतेः पूर्वया ऋचा एकवाक्यता परया वा ।। २ ॥ 


वेङ्कटमाधव- ये वृषदर्णेरश्‍वै: ऋष्टिभिः च अंसस्यैः साकम्‌ वाशीभिः च कटाहा- 
कारैरायुधैः आमरणैश्चाञ्जनसाधनैः सह प्रादुर्भवन्ति स्वदीप्तयः, तेषां आर्धः अभिप्रगायत इति ॥ 


मुद्ढल- ये मरुतः पृषतीभिः पृषत्यादिभिः साकं स्वभानवः स्वकीयदीप्ियुक्ताः अजायन्तः 
सम्पन्ना: । पृषत्यो विन्दुयुक्ता मृग्यः मरुद्वाहनभूताः । ऋष्टयः आयुधानि । वाइयः शब्दविशेषाः 
परकीयसेनाभीतिहतवः । अञ्जयः अलङ्करणानि । तान्‌ स्तुम इति शेषः || २ ॥ 


सायण- “ये मरुतः पृपत्यादिभिः साकं स्वभानवः स्वकीयदीभ्षियुक्ताः ' अजायन्त इति’ 
संपनाः । पृषस्यो बिन्दुयुका मृग्यो मरुद्वाहनभूताः । 'पृपत्यो मरुताम्‌’ (नि.१.१५.६) इति 
निघण्टावुक्तस्वात्‌ । ऋष्टय आयुधानि । वाइयः शब्दविशेषाः परकीयसेनाभीतिहेतवः । 'वाझी 
वाणी” (नि.१.११.११) इति वाङ्नामसु पठितस्वात्‌। अञ्जयोऽलंकरणानि । तान्‌ स्तुम इति 
शेष: ।। अजायन्त । “जनी प्रादुर्भाव’ । इयनि “ज्ञाजनोर्जा’ (पा.सू.७.३.७९) इति जादेशः । 
अडागम उदात्तः । स्वभानवः । स्वकीया भानवो येषाम्‌ । बहुब्रीही पूर्वपदप्रकृतिस्वस्वम्‌ ।। 


सिद्धाञ्जनम्‌- ये मरुतः पृषतीभिः बिन्दुयुक्तमृगीमि: वाहनभूताभिः ऋष्टिभिः आयुधैः साकम्‌ 

सह, तथा अजिभिः अलङ्करणैः बाशीभिः वाग्भिः साकं स्वभानवः स्वकीयरशिमयुक्ता 
अजायन्त सम्पन्नाः । प्रागुक्तमरुद्रणतत्त्वग्रहणेन पृषत्यादीनां लाक्षणिकत्वं सुगमं स्यात्‌ । 
पृषत्यः प्रवातवेगचुश्चवःप्राणभूसमुद्भवं धीवृत्तीनां दिव्यगतिविधायिनं मरुद्गणं वहन्ति । ऋष्टयः 
(ऋषतेद्दर्शनार्थात्‌) दृष्टयः, हिंसार्थात्‌ आयुधानि । प्रचण्डवेगानां मरुतां दृष्टय एव आयुधानि 
भवन्ति । अञ्जिभिः वाशीमिरित्यत्र, व्यञ्जयन्तीभिः वाग्भिरिति उभयोः सामानाधिकरण्यं ग्राह्मम्‌ ।। 
मरुतां प्रवातवेगोत्थाः शब्दा वाचः गहनानि गुप्तानि वा विभिद्य व्यञ्जयन्ति, प्रकाशयन्ति । 
अत एव मरुतः 'अञ्जिभिः वाशीभिः' साकं स्वभावोचितचित्प्रकाशरहिमभि्क्ताः प्रादुर्भूताः 
ऋषेरन्तर्यागप्रवत्तस्येति बोध्यम्‌ । ये मरुतः पृषतीभिः विन्दुयुक्तमृगोभिः वाहनभूताभिः ऋष्टिभिः 
आयुधैः साकम्‌ सह, तथा अज्जिभिः अलङ्करणैः वाशीभिः वाग्भिः साकं स्वभानवः 
स्वकीयररिमयुक्ता अजायन्त सम्पन्नाः । प्रागुक्तमरुद्रणतत्त्वग्रहणेन पृषत्यादीनां लाक्षणिकत्वं 
सुगमं स्यात्‌ । पृषत्यः प्रवातवेगचुञ्चवः प्राणभूसमुद्भवं धीवृत्तीनां दिव्यगतिविधायिनं मरुद्भणं 
वहन्ति । ऋष्टयः (ऋषतेर्द्नार्थात्‌) दृष्टयः, हिंसार्थात्‌ आयुधानि । प्रचण्डवेगानां मरतां दृष्टय 
एव आयुधानि भवन्ति । अञ्जिभिः वाशीभिरित्यत्र, व्यञ्जयन्तीभिः वाग्भिरिति उभयोः सामानाधि- 
करण्यं ग्राह्मम्‌ । मरुतां प्रवातवेगोत्थाः शब्दा वाचः गहनानि गुप्तानि वा विभिद्य व्यञ्जयन्ति, 
प्रकाशयन्ति । अत एव मरुतः 'अञ्जिभिः वाशीभिः' साकं स्वभावोचितचित्प्रकाशररिमभि्यत्ताः 
प्रादुर्भूताः ऋषेरन्तर्यागप्रवत्तस्येति बोध्यम्‌ || २ ॥ 


ऋक्संहिता पदपाठसहिता 
इहेब॑ शृण्व एषां कशा हस्तेषु यद्वदान्‌ । नियामंचित्रमूंजते ॥ ३ ॥ 
इह5ईब । शृण्वे । एषाम्‌ । कशा: । हस्तेषु । यत्‌ । वदान्‌ । नि । याम॑न्‌ । चित्रम्‌ । 
ऋज्ञते ॥। ३ ॥ 
ऋग्भाष्यम्‌ 
यत्ते बदन्ति बचनं मेघनादात्मकं हि तत्‌ । 


इहापि श्रूयत इब वर्णान्यक्तेरिबेति च । 
हस्तेष्वेषां कशाः सन्ति चित्रं मार्गेऽधिगम्यते । 

- -रेण्वादिसर्ववस्तूनां गमनान्मार्गचित्रता । ` 
विष्णोस्सर्व॑ जगच्चित्रं मार्गे सम्प्रेर्यतेऽमुना ॥ ३ ॥ 


ऋग्भाष्यटीका- इहेब । यत्ते । ते मरुतः । यद्वचनम्‌ । वदान्वदन्ति । लेट्याटीकार- 
संयोगान्तलोपयोः कृतयो रूपमेतत्‌ । तदिहापि पृथिव्यां स्थितैरपि शृण्व इव श्रूयत इति । 
इवेति कस्मादुक्तमित्यत आह ॥। वर्णेति ॥ तदपि कुत इत्यत आह ॥ मेधेति ॥। तैःकृता 
मेघनादा: श्रूयन्त इत्यर्थः । कथं ते मेघनादान्‌ जनयन्ति । एषां मरुतां हस्तेषु मेघताइनार्थाः 
कशाः सन्ति । किश्व । एषां मरुतां यामन्‌ याम्नि । यान्त्यस्मिनित्यतो मनिन्‌ । मार्गे । 
चित्रम्‌ आश्चर्यम्‌ । निऋजते ऋज्यते अधिगम्यते अनेकार्थत्वात्‌ । कथं मार्गचित्रतेत्यत आह 
॥ रेण्वादीति ॥। मरुत्सु गच्छत्स्विति शेषः । वस्तूनां तन्मार्गस्थितानाम्‌ । विष्णावृत्तरार्धमन्यथा 
व्याचष्टे ॥ विष्णोरिति ॥ विवक्षायामेवं व्याख्येयमिति रोषः । चित्रं नानाविधम्‌ । सर्व 
जगद्यामन्मागें स्वीये निक्रंजते ऋज्यते सम्प्रेयतेडमुना मरुद्रतेनेति । षष्ठयन्तं प्रकृतम्‌ अर्थवशा- 
त्तृतीयान्तमनुवर्तते ।। ३ ॥ 


मन्त्रार्थमञ्जरी- ते मरुतः । यत्‌, वचनम्‌ । वदान्‌, वदन्ति, “वद व्यक्तायां वाचि’ 
इत्यतः 'लेटोऽडाटी' इत्याकारसंयोगान्तलोपयोः कृतयो रूपम्‌ । तत्‌ इहेव शृण्वे इहापि 
पृथिव्यां स्थितैरपि शृण्व इव श्रूयत इव, तैर्वर्णानामभिव्यक्तेरिव इत्युक्तम्‌, तैः कृता मेघनादाः 
श्रूयन्ते इत्यर्थः । ते कथं मेघनादाञ्जनयन्ति ? इति एषाम्‌, मरुताम्‌ । हस्तेषु । मेघ- 
ताइनार्थाः कशाः सन्ति किं च, एषाम्‌ यामन्‌, याप्नि, यान्त्यस्मिन्नित्यतो मनिन्‌, मार्गे । 
चित्रम्‌, आश्चर्यम्‌ । नि ऋञ्जते, अधिगम्यते, 'ऋञ्ज गतौ’ मरुत्सु गच्छत्सु रेण्वादिसर्ववस्तूनां 
तैः सह गमनान्मारगे चित्रता ज्ञेया । विष्णुविवक्षायां तु- चित्रम्‌ नानाविधम्‌, सर्व जगत्‌ । 
यामन्‌, मार्गे, स्वीये स्वीये मार्ग । नि ऋञ्जते, न्यृज्यते, सम्प्रेयते मरुद्रतेन रूपेण 
इति याज्यं रिष्टं स्पष्टम्‌ ।। ३ ॥ 


स्कन्द- इहेब इवशब्दः 'अस्त्युपमार्थस्य सम्प्रत्यर्थे प्रयोगः (तु.या.७.३१) इति 
पदपूरणः । एवशब्दार्थे वा । ये वृषत्यादिभिः सहैव अजायन्त तेषाम्‌ एषाम्‌ इहेव पृथिव्यामेव 
शृण्वे लिट्येतत्‌ कर्मणि व्यत्ययेन रूपम्‌ । लडर्थे च लिट्‌ । श्रूयते । किम्‌ । सामर्थ्यात्‌ 
शब्द: । कदा । उच्यते । कझाः अश्रष्ष्यः कशा उच्यन्ते, ताः । हस्तेषु सप्तमीनिर्देशात्‌ 

स्थिता इति शेष: । यत्‌ यदा । बदान्‌ वदन्ति । हस्तैर्गृहीता: कशा: अश्वानाप्नन्त्य: शब्दं 
यदा कुर्वन्तीत्यर्थः । यदा च यामन्‌ रथम्‌ चित्रम्‌ विचित्रं पूज्यं वा ऋञ्जते ऋञ्ञति: 
प्रसाधनकर्माऽन्यत्र, इह तु सामर्थ्यात्‌ गत्यर्थोऽन्तर्णीतण्यर्थश्च । निगमयन्ति नियतेन मार्गेण 
गमयन्ति । यदा अझबैः रथेन वा गच्छन्तीत्यर्थः ।। ३ ॥ 


बेङ्कटमाधव- यदा अमी गमनप्रारम्भे हस्तस्थाः वादयन्ति अश्वाजनीः तदानीं समीप- 
स्थितानामिव कशानामाहननशब्दः श्रूयते । किञ्रैते गमनप्रारम्भे प्रसाधनमात्मनः चित्रं कुर्वन्ति ।। 


मुद्रल- एषाम्‌ मरुताम्‌ हस्तेषु स्थिताः कशाः स्वस्ववाहनताइनहेतवः यत्‌ बदान्‌ 
यद्वदन्ति यं ध्वनिं कुर्वन्ति, तं ध्वनिम्‌ इहेव अत्रैव स्थित्वा शृण्वे शृणोमि । स ध्वनिविशेषः 
यामन्‌ सङ्गमे चित्रम्‌ विविधं शौर्यम्‌ नि ऋञ्जते नितरामलङ्करोति ।। ३ ॥ 


सायण- एषां मरुतां हस्तेषु स्थिताः कशाः स्वस्ववाहनताइनहेतवः यद्वदान्‌ यद्वदन्ति 
यं ध्वनिं कुर्वन्ति तं ध्वनिम्‌ इहेव अत्रेव स्थित्वा शृण्वे शृणोमि । स ध्वनिविशेषः यामन्‌ 
सङ्गामे चित्रं विविधं शौर्य नि ऋञ्जते नितरामलंकरोति । 'ऋञ्जतिः प्रसाधनकर्मा’ (निरु.६.२१) 
इति यास्कः । शृण्वे । श्रु श्रवणे’ । व्यत्ययेनात्मनेपदम्‌ । श्रुवः शृ च? इति झु:। 'हुइनुवोः 
सार्वधातुके’ इति यणादेशः । वदान्‌ । 'वद व्यक्तायां वाचि’ । लेटि आडागमः । “इतश्च 
लोपः' इति इकारलोपे संयोगान्तलोपः । आगमानुदात्तत्वे धातुस्वरः शिष्यते । यद्वृत्तयोगाद- 
निघातः । यामन्‌ । “सुपां सुलुक्‌’ इति सप्तम्या लुक्‌ । “न डिसम्बुद्ध्योः' (पा.सू. ८.२.८) 
इति नलोपप्रतिषेधः । ऋञ्जते । “ऋजि भूजी भर्जने’ । अत्र प्रसाधनार्थः ।। ३ ॥ 


सिद्धाञ्जनम्‌- एषाम्‌ मरुतां हस्तेषु स्थिताः वशावर्तिन्य इत्यर्थः कशाः वाहनप्रेरण- 
साधनभूता: वाचः (कशा वादनाम) यत्‌ वदान्‌ यद्वदन्ति तत्‌ इहेव अत्रैव ध्यानमास्थितोऽहं 
शृण्वे शृणोमि । स वाग्विशेषः यामन्‌ यामनि यत्रायां मदीयेऽस्मिन्न्तर्यागे चित्रम्‌ अद्भुतं, 
विविघं वा व्यापारं नि क्रञ्जते नितरां प्रसाधयति, यत्रायां विचित्रशोभावहो भवति श्रूयमाणः 
शब्दः । शृण्वे-व्यत्ययेनात्मनेपदम्‌ । वदान्‌-वदतैर्लेटि आडागमः || ३ ॥ 

क्रक्संहिता पदपाठसहिता 


प्र बः शर्घाय घृष्व॑ये त्वेष युम्नाय शुष्मिणें । देवत्तं ब्रह्म गायत ।। ४ ॥। 
प्र । वः । शर्घाय । घृष्व॑ये । त्वेषज्युंज्नाय । शुष्मिणें । देवत्तम्‌ । ब्रह्म॑ । गायत ॥ 


क्रग्भाष्यम्‌ 
शोधकाय प्रधानाय वो बलाय च वायवे । 
शुद्धाय वा सुप्रकाझाज्ञानायातिबलाय च । 
गायत ब्रह्म देवत्तं देवेषु ततमीश्वरम्‌ । 
्रतिर्वायोर्विष्णुगानाद्वेदाख्यं ब्रह्म विष्णवे । 
देवैरधीयमानत्वादेवत्तं ब्रह्म वैष्णवम्‌ ।। ४ ॥ 


ऋग्भाष्यटीका- प्र बः । शोधकाय । हे कण्वा वो युष्माकम्‌ । झर्धाय बलाय । 
बलप्रदाय सुखप्रदाय च । घृष्वये घर्षतेः किः । जागृविरिति यथा । घर्षणेन शुद्धिर्लक्ष्यते । 
शोधकाय शुद्धाय वा । त्वेषद्युम्नाय सुप्रकाश ज्ञानायाप्रतिबद्धज्ञानाय । शुष्मिणे वीर्यवते । 
अतिबलाय च । प्रधानाय वायव इति प्रकरणादितो लभ्यते । देवत्तं देवेषु ततम्‌ । 
तनोतेस्तोडित्‌ । ब्रह्म ईश्वरम्‌ । प्र गायत प्रकर्षेण स्तुत । वाय्वर्थे विष्णु स्तुतेति कथं सङ्गच्छत 
इत्यत आह ॥। प्रीतिरिति ॥ ततश्च विष्णुगानेन वायुं प्रीणयतेत्यर्थः । विष्णौ व्याख्याति । 
बेदाख्यमिति । आर्धादिपदादिताय विष्णवे वेदाख्यं ब्रह्म गायतेति योज्यमिति । देवत्तमिति 
विशेषणं वेदे कथमित्यत आह ॥ देवैरिति ॥। वैष्णवं ब्रह्म विष्णुविषयो वेदः । निर्वचनं 
तु पूर्वकृतमेव । इदं तु तदृपपादनम्‌ ।। ४ ॥ 


मन्त्रार्थमञ्जरी- हे कण्वाः वः युष्माकम्‌ । शर्धाय, बलाय, बलप्रदाय, सुखप्रदाय च । 
घृष्वये, घर्षतेः किन्‌, 'जागृविः' इति यथा, घर्षणेन शुद्धिर्लक्ष्यते, शोधकाय, शुद्धाय वा । 
त्वेषद्युम्नाय, सुप्रकाशज्ञानाय । शुष्मिणे, वीर्यवत, अतिबलाय च । प्रधानाय वायवे इति 
प्रकरणादिता लभ्यते । देवत्तम्‌, दवषु ततम्‌, तनोतेः तप्रत्ययो डिच्च । ब्रह्म, ईश्वरम्‌ । प्र 
गायत, प्रकर्षण स्तुत, वास्वर्थ विष्णुं स्तुत इति, विष्णुगानेन वायुं प्रीणयत इत्यर्थः । विष्णुपक्षे 
तु झर्धादिपदादिताय विष्णवे । देवत्तम्‌, देवैरधीयमानत्वेन देवेषु ततम्‌ । वेदाख्यम्‌ । ब्रह्म । 
गायत इति याज्यम्‌ (शिष्ट स्पष्टम्‌) || ४ || 

स्कन्द- वः इति प्रथमार्थं द्वितीया । यूयम्‌ अस्मत्पुत्रादय ऋत्विजो वा । शर्धाय बलाय 
मारुताय । घृष्वये अपठितमपि महन्नामैतत्‌ महते । त्वेषद्युम्लाय द्युप्न योततः, यश इहाभिप्रेतं 
दीप्यसे । शुष्मिणे बलवते । देवत्तम्‌ देङ्‌ रक्षणे इत्यस्यायं छान्दसत्वाद्नुपसर्गादपि देवशब्दात्‌ 
“अच उपसर्गातः' (पा.७,४,४७) इत्येवं तकारः । देवेभ्यो मरुच्यो दत्तं रक्षितं देवत्तम्‌ । 
अस्माभिर्मरुदर्थमुपकल्पितमित्यर्थः । अथवा देवत्तमिति ददातेरेव रूपम्‌ । देवेनेन्द्रेण दत्तं 
देवत्तमिति । अत्र चेतिहासमाचक्षते- “दितिः किल शत्रुहननसमर्थ पुत्रमिच्छन्ती कइयप- 
मुपचचार । तां स परितुष्ट उवाच । जनिष्यते तवेदृशः पुत्रः, यदि गर्भ प्रयता वर्षसहस्र 
धारयिष्यसीति । तथेति दितिः प्रतिपेदे । तच्छुत्वेन्द्रः छिद्रान्वेषी तां शुश्रूषाश्वक्रे । सा कदाचित्‌ 
इन्द्रस्य उत्सङ्गे शिरो निधाय मुक्तकेशी विपृतोपस्थद्वारा सुष्वाप । तामप्रयतामासायेन्द्रः तस्या 
उपस्थं प्रविइय तं गर्भ सप्तधा बज्रेण चिच्छेद । स च्छिन्नो रुरोद । तमिन्द्रः प्रत्येकं पुनः 
सप्तधा चिच्छेद । त एव सप्त सप्तका मरुतां गणाः । तत्‌ प्रबुद्धा दितिज्ञात्वा इन्द्रमुवाच | 
ममैवायमपराधः, तेन न त्वां शपामि, किन्तु तैः सह सख्यमुपेहि, भागधेयमेषां प्रकल्पयेति । 
तैः सहेन्द्रः सख्यमुपेत्य तान्‌ स्तुतिभाजो हविर्भाजश्च चकार इति । तदेतदुच्यते । देवेनेन्द्रेण 
दत्तं ब्रह्म स्तुतिलक्षणम्‌ । प्र गायत । कै गै शब्दे । प्रदाब्दयत । प्रकर्षेण उच्चारयतेत्यर्थः ।। 


वेङ्कटमाधव- प्र गायत यूयं वेगवते वृक्षादीनां घर्षणं कुर्वते दीप्तयशञसे बलवते मारुताय 
देवत्तम्‌ देवदत्तं भाग्यलब्धं ब्रह्म || ४ || 


मुद्रल- हे ऋत्विजः! वः युष्माकं सम्बन्धिने शर्धाय प्रसहनशीलाय धृष्वये शत्रुधर्षणयुक्ताय 
त्वेषयुप्माय दीप्यमानयशसे शुष्मिणे बलवते एवंभूताय मरुद्रणाय ब्रह्म हविर्लक्षणमन्नमुद्दिश्य 
प्र गायत स्तुध्वम्‌ । कीदूशं ब्रह्म । देवत्तम्‌ देवैर्दत्तं देवतानुग्रहाङ्कन्धम्‌ ॥ ४ ॥ 


सायण- हे ऋत्विजः बः युष्माकं सम्बन्धिने “शर्धाय प्रसहनशीलाय' घृष्वये शत्रुधर्षण- 
युक्ताय त्वेषद्युम्राय दीप्यमानयशसे । 'थुम्नं ्ोततेर्यशोवान्नं वा’ (निरु.५.५) इति यास्कः । 
शुष्मिणे बलवते । “शुष्मं शुष्णम्‌’ (नि.२.९.११) इति बलनामसु पाठात्‌ । एवंभूताय 
मरुद्रणाय ब्रह्म हविर्लक्षणमनमुद्दिइय प्र गायत स्तुध्वम्‌ । कीदृशं ब्रह्म । देवत्त देवैद्दत्त 
देवतानुग्रहाङ्लब्धम्‌ ।। रार्धाय । 'शथु प्रसहने’ । झर्धयत्यभिभवतीति शर्धो बलम्‌ । पचाद्यच्‌ । 
वृषादित्वादादुदात्तत्वम्‌ । घृष्वये । “पृष संघर्ष, । 'कृविघृष्वि' (उ.सू.४.४९६) इत्यादिना 


492 ऋग्बेद संहिता [अ.१ अ.३ व.१२ 


किन्प्रत्ययान्तो निपातितः । त्वेषद्युम्नाय । “त्विष दीप्तो' । पचाद्यच्‌ । त्वेषं दीप्तं दयुम्नं यस्य । 
बहुत्रीहौ पूर्वपदप्रकृतिस्वरत्वम्‌ । देवत्तं देवैरदत्तम्‌ । छान्दसो वर्णलोपः । उक्तं च- द्वौ चापरौ 
वर्णविकारनाशौ (का.६.३.१०९) इति । तृतीया कर्मणि इति पूर्वपदप्रकृतिस्वरत्वम्‌ || ४ ।। 


सिद्धाञ्जनम्‌- हे कण्वाः, सखायो वा, बः युष्माकं सम्बन्धिने झर्धाय मरुतां गणाय 
देवत्तम्‌ देवैर्दत्तं देवताप्रसादाह्नब्धं ब्रह्म मन्त्र प्र गायत प्रकर्षेण स्तुत । कीदृशाय शर्धाय ? 
धृष्वये घर्षणयुक्ताय, त्वेषयुम्नाय त्वेषं दीप्तं चुम्ने चोतनं, प्रकाशो, यस्य तं, (चुम्नं यश इत्युत्तया 
च प्रकाश एव लक्ष्यते) शुष्मिणे शुष्मं बलमस्येति शुष्मी, तस्मै । धृष्वयै-कृविधृष्वीत्यादिना 
किन्प्रत्ययान्तो निपातितः । देवत्तम्‌-देवदत्तम्‌, छान्दसो दवर्णलोपः || ४ ॥। 


ऋक्संहिता पदपाठसहिता 


प्र शंसा गोष्वष्न्यं क्रीळं यच्छर्धो मारुतम्‌ । जम्भे रसंस्य वावृधे ।।५,१२।। 
प्र । शंस । गोषु । अध्यंम्‌ । क्रीळम्‌ । यत्‌ । शर्धः । मारुतम्‌ । जम्भे । रस॑स्य । 
बवृधे ॥ ५, १२ ॥ 

ऋग्भाष्यम्‌ 


अहं तव्यत्वतस्त्व्न्यं वायुं वृषभरूपिणम्‌ । 
क्रीडंतं वेदरूपासु गोघु तं स्तुहि मारुतम्‌ । 
माभिवेदैः स्तुतत्वेन मारुतो विष्णुरेव वा । 
भक्षणार्थं रसस्यासौ ववृधे मरुतां पिता ।। ५, १२ ॥ 


ऋग्भाष्यटीका- प्रशंस । अहं तव्यत्वतः । आत्मानं प्रत्येवेदमुच्यते । हे कण्व । योऽसौ । 
रसस्य सोमस्य जम्भे । तादर्थ्ये सप्तमी । भक्षणार्थम्‌ । वावृधे प्रकटो बभूव । यत्च वस्तु 
झार्धः सुखाढ्यं बलाढ्यं वा । तमहंतव्यत्वतः कारणादल्र्यम्‌ । वेदरूपासु गोषु वेदाभिमानिनीषु 
धेनुषु क्रीळं क्रीडन्तम्‌ । अर्थाद्वुषभरूपिणं मारुतं वायुम्‌ । प्रशंस स्तुहि । मारुत शब्दार्थो 
वायुरित्युक्तं विष्णुरेव वा मारुतः कथं माभिः प्रमाणैः वेंदैरिति यावत्‌ रुत्वेन झाब्दितत्वेन 
स्तुतत्वेन । रु शब्दे । यद्वा मरुतामयं मारुतः सम्बन्धश्च पितापुत्रत्वरूप इत्याह । मरुतां 
पितेति ।। ५,१२ ॥ 


सू.३७ मं.५] प्रथममण्डलम्‌ क 


मन्त्रार्थमञ्जरी- आत्मानं प्रत्येवेदमुच्यते हे कण्व यत्‌ यः, असौ । रसस्य, सोमस्य । 
जम्भे, तादर्थ्ये सप्तमी, भक्षणार्थम्‌ । बवृधे, प्रकटो बभूव । यत्‌ च यश्च । शर्धः, सुखाढ्यः, 
बलाढ्यो वा तम्‌ । अहन्तव्यत्वतः कारणात्‌ अन्यम्‌ । वेदरूपासु गोषु, वेदाभिमानि नीषु 
धेनेषु क्रीळम्‌, क्रीळन्तम्‌, क्रीडन्तम्‌, अर्थात्‌ वृषभरूपिणम्‌ । मारुतम्‌, वायुम्‌ । प्र शंस, 
स्तुहि । माभिः प्रमाणैरुतत्वेन स्तुतत्वेन मारुतम्‌, विष्णुं वा । प्र शंस । इत्यर्थः ॥ 


स्कन्द- क्रीळम्‌ यत्‌ इति यच्छन्दक्रुतेस्तच्छन्दोऽत्राध्याहार्यः । तत्‌ प्र झांस शंस स्तुतौ । 
आत्मन एवायमन्तरात्मनः प्रैषः । प्रकर्षेण स्तुहि हे अन्तरात्मन्‌! गोषु इति निमित्त एषा 
सप्तमी । प्रयोजनस्य निमित्तत्वेन विवक्षा । गोषु निमित्तभूतासु । गवार्थमित्यर्थः । अघ्यम्‌ 
अहन्तव्यं झत्रुभिः हन्तुसराक्यम्‌ कतमत्‌ । उच्यते । क्रीळं यत्‌ शर्धः मारुतम्‌ तत्‌ । किं 
करोति । उच्यते । जम्भे जम्भतिरत्र सामर्थ्यात्‌ पानार्थः । तृतीयार्थे च सप्तमी । जम्भेन 
पानेन रसस्य सोमरसस्य ववृधे वीर्येण वर्धते ॥ ५ ॥ 


वेङ्कटमाधव- प्र स्तुहि गोषु स्थितम्‌ अहन्तव्यं क्रीळमानम्‌ । यत्‌ शर्धः मारुतम्‌ तत्‌ 
रसस्य पयसः अन्तः ववृधे । जम्भशब्द उदरवचनः । (पृश्नियै वै पयसो मरुतो जाता: 
(तैसं.२,२,११,४) इति ब्राह्मणम्‌ ।। ५ ॥। 


मुद्रल- गोषु मरन्मातृभूतपृश्षिप्रभृतिषु धेनुषु अवस्थितम्‌ अश्यम्‌ अहन्तव्यम्‌ कीळम्‌ 
विहारोपेतम्‌ मारुतम्‌ मरुत्सम्बन्धि शर्धः प्रसहनशीलम्‌ तेजः यत्‌ अस्ति तत्‌ प्र शंस हे 
ऋत्विकूसमूह! स्तुहि । रसस्य गोक्षीररूपस्य सम्बन्धि तत्तेजः जम्भे मुखे ववृधे वृद्धमभूत्‌ ।। 


सायण- गोषु मरुन्मातृभूतपृभरिप्रभृतिषु धेनुष्ववस्थितम्‌ । 'पृश्निये वै पयसो मरुतो जाताः' 
(तै.सं.२.२.११.४) इति श्रुत्यन्तरात्‌ । अध्न्यम्‌ अहन्तव्यं क्रीळं विहारोपेतं मारुतं 
मरुत्सम्बन्धि शर्धः प्रसहनशीलं तेजो यत्‌ अस्ति तत्‌ प्र शंस हे ऋत्विक्समूह्‌ स्तुहि । रसस्य 
गोक्षीररूपस्य संबन्धि तत्‌ तेजः जम्भे मुखे उदरे वा वबृधे वृद्धमभूत्‌ ॥ शंस । “शंसु स्तुतौ’ । 
'द्याचोऽतस्तिङः” इति संहितायां दीर्घः | गोषु । 'सावेकाचः इति प्राप्तस्य विभततयुदात्तस्य 
न गोइवन्साववर्ण ' इति प्रतिषेधः । अध्न्यम्‌ । 'प्नो हननम्‌’ । घञर्ैकविधानम्‌ (पा. सू ३.३. 
५८.४) इति कः । 'गमहन’ इत्यादिना उपधालोपः । हो हन्तेः’ (पा.सू.७.३.५४) इति 

घत्वम्‌ । तदर्हतीति ध्न्यम्‌ । 'छन्दसि च' इति यः । न घ्न्यम्‌ अध्न्यम्‌ । अव्ययपूर्वपद- 
प्रकृतिस्वरत्वम्‌ । क्रीळादयो गताः । जम्भे । 'जभि नाशने' । जम्भ्यते भक्ष्यतेऽनेनेति 
जम्भमास्यम्‌ । करणे घञ्‌ । ववृधे । “वृधु वृद्धौ’ । लिट्‌ । छान्दसं संहितायामभ्यासदीर्घत्वम्‌ ।। 


सिद्धाञ्जनम्‌- गोषु तेजस्सु अवस्थितं अघ्न्यम्‌ अहन्तव्यं गां वृषवद्वलिनं क्रीळम्‌ 
विहारयुक्तं यत्‌ मारुतं झार्धः यत्‌ मरुद्वणात्मक बलं वर्तते, तत्‌ प्रशंस स्तुहि, हे यजमानं, 
(अन्तरात्मनः सम्बोधनम्‌)। तच्च मारुतं झार्धः रसस्य आनन्दस्य सोमात्मकस्य जम्भे उदरे, 
आस्ये वा ववृधे वृद्धमभूत्‌ । सांशयिकस्तृतीयः पादः । “रसस्य गोक्षीररूपस्य सम्बन्धि तत्तेजः 
(गर्धः) जम्भे मुख उदरे वा ववृधे इति सायणः, मारुतं बलं गोक्षीरसंबन्धि तेजः किल, तत्र 
उदरे मुखे वा वृद्धमभूत्‌ इति कथनेन विवक्षितं न ज्ञायते । अतिस्पष्टार्थ पादमिव व्याचष्टे । 
जम्भे जभि नाशने जम्भ्यते भक्ष्यते अनेनेति जम्भमास्यं करणे घञ्‌ इति सापणीयप्रक्रिया- 
जभिधातार्भक्षणार्थो गौणोऽभ्युपगतइचेत्‌, जम्भो जम्भनं भक्षणं, प्राशनमित्यपि वक्तुं युक्तम्‌ | 
तर्हि ‘रसस्य जम्भे वावृधे’ सोमस्य पाने ववृधे-इति सुलभं स्यात्‌ तात्पर्यम्‌ । मारुतं शर्धः 
रसप्राशनेन वृद्धमभूत्‌ । इदं च अन्तर्यजने मरुद्रणस्य प्रादुर्भावात्परं तस्य सोमरसेन 
वृद्धिर्भवतीत्युपपत्नं स्यात्‌ || ५ ॥ 


॥ इति प्रथमाष्टके तृतीयाध्याये द्वादशो वर्गः ॥ 


ऋक्संहिता पदपाठसहिता 
को वो वर्षिष्ठ आ न॑रो दिवश्च म्मश्न॑ धूतयः । यत्सीमन्तं न धूनुथ ॥६॥ 
कः । बः । वर्षिष्ठः । आ । नरः । दिवः । च । ग्मः । च । धूतयः । यत्‌ । सीम्‌ । 
अन्त॑म्‌ । न । धूनुथ ॥ ६ ॥ 
ऋग्भाष्यम्‌ 


आसमंतादुत्तमः कः प्रधानो वायुरेव बः । 
विष्णोराक्षेप एवस्यात्कोनामास्ति परस्त्चिति । 
त्वत्पर्यंतं च वर्षिष्ठः को भवेदिति वा भवेत्‌ । 


सू.३७ मं.६] प्रथममण्डलम्‌ ॥95 


आधूतयो दिवो ग्मश्च भूम्या इत्यन्वयो भवेत्‌ । 
तस्मादन्तं प्रतीवेतजगत्संधूनुथाखिलम्‌ ।। ६ ।। 


ऋग्भाष्यटीका- को वः । अत्राद्यं पदचतुष्टयं मरुद्विषये तावद्व्याख्याति ।। आसमन्ता- 
दिति ॥। कःप्रजापतिरुद्दिष्टः को वायुरिति शब्दित इति वचनात्कः प्रधानो वायुः । वो मध्ये । 
सर्वोत्तमे विष्णौ कथमिदं व्याख्येयमित्यत आह ॥। विष्णोरिति ॥। विवक्षायामिति शेषः । 
आक्षेप एव स्यात्क इति शब्द इत्यर्थः । तं प्रकारमेव स्फुटयति । को नामेति। वः 
सकाशादिति रोषः । न केवलमुत्तमस्याक्षेपोऽनेन क्रियते । किं नाम समस्यापीति भावेन 
प्रकारान्तरेण व्याचष्टे । त्वदिति । त्वं यावान्वर्षिष्ठस्तावदपीति भावः । नन्वेवं व: सकाशादा- 
सम्यक्‌ समंताद्वा वरिष्ठः को भवेदित्याक्षेपे व्याख्यायमाने ईषद्वरिष्ठादिसद्भावप्रसङ्गः । अन्यथा 
विशेषण वैयर्थ्यादित्यारंक्य न पूर्ववदाराब्दोऽत्र वर्षिष्ठशब्देन सम्बध्यते किं त्वन्यत्रेति दर्शयन्‌ 
ग्मश्चेति पदार्थमप्याह । आधूतय इति । उत्तरार्ध व्याख्याति । तस्मादिति । यच्छन्दश्रवणा- 
त्तस्मादित्ययमध्याहारः । 


ततश्चायमर्थः । हे नरो मरुतो वो मध्ये । कः प्रधानो वायुः आवर्षिष्ठः उत्तम इति यावत्‌ । 
कालज्यैष्ठचस्य सर्वज्यैष्ठ्योपलक्षणत्वात्‌ । एवंभूतस्वामिसम्पत्त्या यूयमपि महान्त इति भावः । 
किश्च । यूयं दिवः स्वर्गस्य च । ग्मः पृथिव्याश्च । धूतयः कम्पयितारः स्थ । कथं 
यद्यस्मादेतदखिलं जगदन्तं न अन्तं प्रतीव प्रलयं कर्तुमिव । सी सम्यक्‌ । धूनुथ सन्धूनुथ । 
कम्पयथ तस्मादिति । विष्णौ तु स्पष्टम्‌ ॥ ६ ॥ 

मन्त्रार्थमञ्जरी- हे नरः मरुतः । बः युष्माकं मध्ये । कः प्रधानवायुः, “को वायुरिति 
शब्दितः ।' इत्युक्तेः । आ विष: आ समन्तात्‌ उत्तमः अधिकवयोयुक्ततम इति यावत्‌, 
काळज्यैष्ठचस्य सर्वज्यैष्ठ्योपलक्षणत्वात्‌, एवं भूतस्वामि सम्पत्त्या यूयमपि महान्तः इति भावः । 
किं च, यूयम्‌ दिवः, स्वर्गस्य । च । ग्मः, पृथिव्याः | च । धूतयः, कम्पितारः । च कथम्‌ ? 
यत्‌, यस्मात्‌ । एतत्‌ अखिलं जगत्‌ । अन्तम्‌ न, अन्तं प्रतीव, प्रलयं कर्तुमिव । सीम्‌, 
सम्यक्‌ । धूनुथ, कम्पयथ । अतः इति योजना । विष्णुपक्षे तु हे नरः, मरुद्गत- 
विष्णुरूपविशेषाः । वः युष्माकं सकाशात्‌ । वर्षिष्ठ:, उत्तमः । कः भवेत्‌ न कोऽपि त्वं 
यावान्वर्षिष्ठस्तावान्वा त्वत्समो वेति याबत्‌, को भवेत्‌ ? न कोऽपि । आङः “आ धूतयः' 
इत्यन्वयः । शिष्ट प्राग्वत्‌ ।। ६ ॥ 

स्कन्द- कः बः निर्धारण एषा षष्टी । युष्माकं मध्ये वर्षिष्ठः वृद्धतमः । न कश्चिदपि 
वृद्धतमः । सर्वे सवयस्का इत्यर्थः । हे नरः । मनुष्याकाराः! दिवः च ग्मः च द्युलोकस्य 
च पृथिव्याश्च आ धूतयः! आकम्पयितारः! कीदृशाः यूयम्‌ । उच्यते । यत्‌ ये सीम्‌ इति 
परिग्रहार्थीयः । सर्व जगत्‌ अन्तम्‌ न अन्तमिव । यथा कश्चित्‌ शाखाया वंशस्य वा अन्तं 
धूनुयात्‌ एवं धूनुथ । भयेन कम्पयथेत्यर्थः ।। ६ ॥ 


वेङ्कटमाधव- यदा समीपम्‌ इव सर्वमेव परगृह्य कम्पयथ, तदानीं मरुतः! युष्माकम्‌ 
कः वर्षितृतमः दिवञ्च पृथिव्याइच कम्पयितारः! आकारः पूरणः || ६ ॥। 


मुद्रल- दिवः च द्युलोकस्यापि ग्मः च भूलोकस्यापि धूतयः कम्पनकारिणः नरः! नेतारो 
हे मरुतः वः युष्माकं मध्ये आ समन्तात्‌ वर्षिष्ठः वृद्धतमः कः । यत्‌ यस्मात्‌ कारणात्‌ सीम्‌ 
सर्वतः अन्तम्‌ न वृक्षाग्रमिव धूनुथ चालयथ । तस्मात्‌ कारणात्‌ कम्पयितृणां युष्माकं मध्ये 
कः प्रबल इति प्रश्नः || ६ ।। 


सायण- दिवर्च द्युलोकस्यापि ग्मश्च भूलोकस्यापि । “गौः ग्मा’ (नि.१.१.२) इति 
भूनामसु पठितत्वात्‌ । धूतयः कम्पनकारिणो हे नरः नेतारो मरुतः वः युष्माकं मध्ये आ 
समन्तात्‌ वर्षिष्ठः वृद्धतमः कः । यत्‌ यस्मात्‌ कारणात्‌ सीं सर्वतः अन्तं न वृक्षाग्रमिव 
धूनुथ चालयथ । तस्मात्‌ कारणात्‌ कम्पयितृणां युप्माकं मध्ये कः प्रबल इति प्रश्नः ।। वर्षिष्ठः । 
वृद्धशब्दात्‌ इष्टनि प्रियस्थिर' (पा.सृ.६.४.१५७) इत्यादिना वषदिशः । नित्वादादयुदात्तः । 
ग्मः । ग्माशब्दात्‌ षष्ट्येकवचने ‘आतो धातोः’ इत्यत्र आत इति योगविभागः कर्तव्यः (का.६, 
४.१४०) इत्युक्तत्वात्‌ आकारलोपः उदात्तनिवृत्तिस्वरेण विभक्तेरुदात्तत्वम्‌ । धूतयः । 'धूञ्‌ 
कम्पने’ । 'क्तिचक्ती च संज्ञायाम्‌’ इति क्तिच्‌ । तितुत्र इत्यादिना इट्प्रतिषेधः । ‘आमन्त्रितस्य 
च' इति सर्वानुदात्तत्वम्‌ । धूनुथ । “स्वादिभ्यः इनुः' । “सनिरिषष्टस्वरवलीयस्त्वमन्यत्र 
विकरणेभ्यः? इति वचनात्‌ सनिरिष्टाऽपि विकरणस्वरो लसार्वधातुकस्वरं न बाधते । अतस्तिङ 
एब स्वरः । यद्वृत्तयोगादनिघातः ।। ६ ॥। 


सिद्धाञ्जनम्‌- दिवश्च युलोकस्यापि ग्मशच भूलोकस्य च धूतयः कम्पयितारः, हे नरः 
नतारः वलिनः, बः युष्माक मध्ये आ समन्तात्‌ वर्षिष्ठः वृद्धतमः कः? यत्‌ यस्मात्‌ सीम्‌ 

सर्वतः अन्तम्‌ न वाससोऽन्तमिव, वृक्षाग्रमिव (सायणः) घूनुथ चालयथ । सर्वेऽपि प्रबला 
लक्ष्यन्ते मरुतः अयं बलाधिकोऽयं नेति न शक्यं दितुम्‌ । 'अन्तं न' इत्यत्र सुखेन चालयितुं 
योग्यं वस्तु विवक्षितम्‌ । तत्‌ वख्नाअलं वृक्षाग्रं वा भवतु । ग्भः ग्मा भूनाम, पष्ट्येकवचने 
आकारलोपः । धूतयः-धून कम्पने क्तिच्‌ । धूनुथ स्वादिभ्यः रुः ॥ ६ ॥ 


ऋक्संहिता पदपाठसहिता 


नि वो यामाय मानुंषो दध्र उग्रायं मन्यवे । जिहीत पर्वतो गिरिः ॥ ७ ॥ 
नि । बः । यार्माय । मानुंषः । दग्रे । उग्राय॑ । मन्यवे । जिहीत । पर्वतः । गिरिः ॥। 


ऋग्भाष्यम्‌ 
नीचैर्धृतो मानुषो वो मार्गायोग्राय मन्यवे । 
न पूर्यते च कोपाय स्वल्पत्वान्मानुषः कचित्‌ । 
बहुपर्वयुतोत्युच्चगिरिमा्गे हि बोऽत्यजत्‌ । 
मल NN NSO ॥ ७ ॥। 
ऋग्भाष्यटीका- निवः । नीचैः । हे मरुतो वो युष्माकम्‌ । यामाय यांत्यस्मिन्निति 
मार्गायोग्राय मन्यवे च मानुषो निदभ्रे नीचैर्धृतः । किमुक्तं भवतीत्यत आह ॥ नेति ॥ 
पूर्यते शक्तो भवति कोपाय कोपस्याभिमुखी भवितुम्‌ । चशब्दान्मार्गे स्थातुँ च । कथं पर्वतः 
पर्ववान्‌ । बहुवर्षावच्छेदयुतस्तेन लभ्यतेऽत्युञ्च इति । एवंभूतोऽपि गिरिर्वो मार्ग स्थितो जिहीता- 
त्यजद्वि मूलमिति शेषः । उन्मूलोऽभवदित्यर्थः ।। ७ ॥ 


मन्त्रार्थमञ्जरी- हे मरुतः वः, युष्माकम्‌ । यामाय, यान्त्यस्मिन्निति व्युत्पत्त्या मार्गाय । 
उग्राय । मन्यवे च, कोपाय च । मानुषः । नि दध्रे, नीचैर्धृतः, भवन्मार्गे स्थातुं भवत्कोप- 
स्याभिमुखीभवितुं चाल्पत्वान्मानुषः शक्तो न भवेत्‌- इत्यर्थः । कथम्‌ ? पर्वतः, पर्ववान्‌, 
मत्वर्थे तपू, बहुवर्षावच्छेदयुक्तः, तेन अत्युच्चः’ इत्यर्थो लभ्यते । एवं भूतोऽपि गिरिः वो 
मार्गे स्थितः । जिहीत, 'ओहाक्‌ त्यागे’ अत्यजत्‌ । हि मूलम्‌ इति शेषः, उन्मूलोऽभवत्‌ 
इत्यर्थः ।। ७ ॥ 

स्कन्द- बः युष्माकं स्वभूतम्‌ यामाय द्वितीयार्थे चतुर्थ्येषा । यामं रथम्‌ मानुषः मनुष्य 
नि दध्रे धृ धारणे । नियमेन स्वयज्ञे धारयति । अथवा यामशब्दो यागवचनः । स्वार्थं एव 
च तादर्थ्यं चतुर्थी । युष्माकं यागाय । यूयं य॒ज्ञे यास्यथ इत्येवमर्थं मनुष्यो नियमेन धारयति । 
किम्‌ । सामर्थ्यात्‌ सोमलक्षणानि हवींषि । किमर्थम्‌ । उग्राय मन्यवे मन्युर्मन्यतेर्दीसिकर्मणः, 
दीप्तिरिहाभिप्रेता । उग्रायै दीप्यै । प्रकृष्टायैश्वययित्यर्थः । किञ्च जिहीत ओहाङ्‌ गतौ । अन्यत्र 
गच्छति । युष्मद्धयान्नइयतीत्यर्थः । कीदृशः । पर्वतः पर्ववान्‌ बहवयवकः । महानपि 
सन्नित्यर्थः । कः । गिरिः मेघो महीधरो वा । अथवा पर्वतो गिरिरिति समुच्चीयमानार्थे । 
एते न परस्परविशेषणविशेष्यभूते । पर्वतश्च गिरिश्च । मेघश्च महीधरश्रेत्यर्थ: | अथवा एवमन्यथा 
अस्या ऋचोऽर्थं योजना । व इति द्वितीयाबहुवचनम्‌ । यान्त्यस्मिन्‌ देवा इति यामो यज्ञः । 
युष्मान्‌ यज्ञाय मनुष्यो नियमेन धारयति । किञ्च उग्राय मन्यवे जिहीत । “मन्युः? (निघ.२, 
१३) इति क्रोधनाम । पञ्चम्यर्थं चतुर्थी । उग्रात्‌ क्रोधात्‌ गच्छति । उग्रेभ्यः क्रुद्धेभ्यो युष्मत्‌ 
बिभ्यन्नइयतीत्यर्थः । कः । पर्वतो गिरिरपि महान्‌ गिरिः किमुत अन्य इत्यर्थः ।। ७ ॥ 


वेङ्कटमाधव- नि मानुषः दध्रे स्थूणादिक युष्माकं यामाय उदुर्णाय अभिमन्त्रे । स्थिरं 
स्थूणादिकं दृढम्‌ निहन्ति मानुषः, पर्ववान्‌ गिरिः च कम्पते || ७ ।। 


मुद्रल- हे मरुत । वः युष्माकम्‌ यामाय गमनार्थम्‌ मानुषः गृहस्वामी कश्चिन्मनुजः 
नि दभ्रे गृहदाढ्यौर्थं दृढे स्तम्भं निक्षिप्तवान्‌ | भवदीयगमनेन चालितं गृहं पतिष्यतीति भीत्या 
तन्निवारणाय दृढस्तम्भप्रक्षपः । कीदृशाय यामाय । उग्राय तीव्राय मन्यवे चालनार्थम्‌ अभि 
मन्यमानाय । युज्यते हि भवद्गमनात्‌ भीतिः । यतः भवद्गत्या चालितः पर्वतः बहुविधपर्वयुक्तः 
गिरिः शिखरी जिहीत गच्छेत्‌ ॥ ७ ॥ 


सायण- हे मरुतः बः युष्माकं यामाय गमनार्थं मानुषः गृहस्वामी करिचन्मनुजः नि 
दध्रे ग्रहदाढ्यार्थ दृढं स्तम्भं निक्षिप्तवान्‌ । भवदीयगमनेन चालितं गृहं पतिष्यतीति भीत्या 
तन्निबारणाय दृढस्तम्भप्रक्षेपः । कीदृशाय यामाय । उग्राय तीब्राय मन्यबे चालनार्थ- 
मभिमन्यमानाय । युज्यत हि भवद्गमनाद्धीतिः | यतो भवद्गत्या चालितः पर्वतः बहुविधपर्वयुक्तः 
गिरिः शिखरी जिहीत गच्छेत्‌ । मानुषः । मनोर्जातावञ्यतौ षुक्‌ च (पा.सू. ४.१.१६१) 

इति मनुशब्दात्‌ अपत्यार्थ अञ्‌ पुगागमश्‍च । “ज्नित्यादिर्नित्यम्‌” इत्याद्युदात्तत्वम्‌ । दध्रे । 
'धृञ्‌ अवस्थाने’ इत्यस्य लिटि कित्वाद्ुणाभावे रति यणादेशः । प्रत्ययस्वरः । पावादित्वात्‌ 
न निघातः । जिहीत । “ओहाडू गतौ’ । लिङि जुहोत्यादित्वात्‌ शपः इलुः । भृञामित्‌’ 
(पा.सू.७.४.७६ ) इति अभ्यासस्य इत्वम्‌ । 'इनाभ्यस्तयोरातः 'इति आकारलोपः । पर्ववान्‌ 
पर्वतः । मत्वर्थीयः तप्रत्ययः ।। ७ ॥ 


सिद्धाञ्जनम्‌- हे मरुतः, वः युष्माकं यामाय गमनाय मानुषः मनुजः देवतरहस्यवित्‌ 
निदभ्रे दृढं निक्षिप्तवान्‌ आधारस्तम्भं इति शेषः । चण्डवेगेन मरुतां गमने अन्तर्याजिनो गृहं 
झरीररूपं पतेद्वेति भिया, दार्ढ्याय शरीरगृहं स्तम्भाधारयुक्तं करोतीत्यर्यः | कीदृशाय यामाय ? 
उग्राय तीत्राय, मन्यवे चालनमभिमन्यमानाय चण्डभावयुक्ताय । तथा हि पर्वतः बहुपर्वयुक्तः 
गिरिः सानुमान्‌ जिहीत गच्छेत्‌ । तादृशः प्रबलो युष्माकं वेगः ।। दभ्रे-धृञ्‌ अवस्थाने, लिट्‌ । 
जिहीत-ओहाङ्‌ गतौ लिड्‌ । पर्वतः-मत्वर्थीयः तप्प्रत्ययः || ७ ।। 


ऋक्संहिता पदपाठसहिता 


येषामज्मेषु पृथिवी जुंजुर्वा ईब विश्पतिं: । भिया यामेषु रेज॑ते ॥ ८ ॥ 
येषांम्‌ । अज्मेषु । पृथिवी । जुजुर्वान्‌ऽईंब । विश्पतिं: । भिया । यामेंषु । रेज॑ते ॥ 


ऋग्भाष्यम्‌ 
अ येषां तथाज्मेषु मार्गेष्वति भिया धरा । 
कम्पते जीर्णराजेव....................-.... ॥ ८ ॥ 
क्रग्भाष्यटीका- येषाम्‌ । तथाईन्यच्च । येषां मरुतामज्मेषु ज्मा पृथिवी तदसम्बन्धि 
ष्वन्तरिक्षाश्रितेषु यामेषु मार्गेषु सत्सु । तैमगिर्मरुत्सु गच्छत्स्विति यावत्‌ । पृथिवी धराऽतिभिया 
रेजते कम्पते । किमिव जुजुर्वान्‌ जीर्णः । जीर्यतेः कसी रूपम्‌ । विश्पतिः राजेव । यथा 
दुर्बलो राजा परेभ्यो भीतः कम्पते तथेति । उत्तरत्र सम्बन्धः || ८ ॥ 


मन्त्रार्थमञ्जरी- येषाम्‌, मरुताम्‌ । अज्मेषु, ज्मा पृथिवी, तदसम्बन्धिषु, अन्तरिक्षा 
शितेषु । यामेषु, मार्गेषु सत्सु, तैमर्गिर्मरुत्सु । गच्छत्स्विति यावत्‌ । पृथिवी, धरा अति 

भिया । रेजते, कम्पते । क इव ? जुजुर्वानिव विश्पतिः जुजुर्वाज्जीर्णः, जीर्यतेः लिटि 'कसुश्च' 
इति कसौ द्विर्वचनोत्वादौ रूपम्‌, विपती राजेव, यथा दुर्बलो राजा परेभ्यो भीतः कम्यते, 
तथा इति । यदझब्दस्याग्रे अन्वयः || ८ ॥ 


स्कन्द- कीदृशा यूयम्‌ । उच्यते । येषाम्‌ युष्माकम्‌ अज्मेषु अज गतिक्षेपणयोः । 
गमनेषु । पृथिवी जुजुर्वान्‌ इव विश्पतिः । पुत्रपौत्रादीनां मनुष्याणां पतिः विइपतिः । 
कुलज्येष्ठोऽत्राभिप्रेतः, न राजा । यथा जीणोऽऽत्यन्तं वृद्धः । भिया भयेन रेजते कम्पते । 
यामेषु इत्येतत्तु अज्मेषु इत्येतेन सम्बन्धयितव्यम्‌ । तृतीयार्थे चात्र सप्तमी । यामैः रथैः 
अज्मेष्विति । येषु युष्मासु रथैर्गच्छत्सु कमप्येते इन्तुं गच्छन्तीत्यजानती पृथिव्यपि भयेन 
कम्पते । किमुत अन्ये इत्यर्थः । अथवा येषामित्येतत्‌ भियेत्येतेन सम्बन्धयितन्यम्‌ । तत्सम्बन्धे 
च भीत्रार्थानाम्‌’ (पा.१,४,३५) इत्यपादानत्वात्‌ पञ्चम्यर्थे षष्ठी । अज्मेषु इत्यप्यज्मराब्दो 
गृहनाम (तु.निघ.३,४) । अज्मेषु यामेष्वित्येतच्च समु्चीयमानार्थे एते । सप्तमीनिर्देशाच 
योग्यक्रियाध्याहारः । येभ्यो युष्मत्‌ अज्मेषु यामेषु च गृहेषु रथेषु च व्यवस्थितेभ्यः भिया 
भयेन पृथिवी रेजत इति । येभ्यः स्वस्थेभ्यश्चासीनेभ्यो युद्धाभिमुखेभ्यश्र भयेन पृथिवी कम्पत 
इत्यर्थः । तेषां वो यामाय मानुष इत्येवं तच्छब्द्रुतेः पूर्वया ऋचैकवाक्यता परया वा ।। 


वेङ्कटमाधव- येषाम्‌ उत्क्षेपकेषु गमनेषु पृथिबी ओषधिवनस्पतियुक्ता, जीर्णः राजेव 
परबलागमेन, कम्पते भिया । पूर्वत्र सम्बन्धः || ८ ॥ 


मुद्रल- हे मरुतः येषाम्‌ युष्माकम्‌ यामेषु गमनेषु अज्मेषु क्षेपकेषु सत्सु पृथिवी भूमिः 
भिया रेजते कम्पते । दृष्टान्तः । जुजुर्वान्‌ इब विइपतिः । यथा वयोहानिरोगादिना जीर्णः 
प्रजापालको राजा वैरिभयात्‌ कम्पते तद्वत्‌ ।। ८ ॥ 


सायण- हे मरुतः येषां युष्माकं यामेषु गमनेषु अज्मेषु क्षेपकेषु सत्सु पृथिवी भूमिः 
रेजते कम्पते । तत्र दृष्टान्तः । जुजुर्वा इव विइपतिः । यथा वयोहानिरोगादिना जीर्णः 
प्रजापालको राजा वैरिभयात्‌ कम्पते तद्वत्‌ ॥ अज्मेषु । “अज गतिक्षेपणयोः’ । बहुलग्रहणात्‌ 
औणादिको मन्‌ । 'अजेर्व्यघञपोः' (पा.सू.२.४.५६) इति वीभावो न भवति, 'वलादावा- 
धातुके विकल्प इष्यत' (का.२.४.५६.२) इति वचनात्‌ । नित्त्वादादयुदात्तत्वम्‌ | जुजुर्वान्‌ । 

'जृष वयोहानौ” । लिटः कसु: । 'बहुलं छन्दसि’ (पा.सू.७.१.१०३) इति उत्वम्‌ । अभ्यास- 
हलादिशेषी । “वस्वेकाजाद्धसाम्‌’ इति नियमात्‌ इडागमाभावः । “ऋच्छत्यृताम्‌” (पासू. 
७.४.११) इति गुणः, “हलि च' इति दीर्घत्वं च संज्ञापूर्वको विधिरनित्यः’ इति वचनात्‌ 
न भवति । विज्ञां पतिर्विहपतिः । 'पत्यावैरवर्ये’ इति पूर्वपदप्रकृतिस्वरे प्राप्ते “परादि छन्दसि 
बहुलम्‌' इत्युत्तरपदाद्युदात्तत्वम्‌ । भिया । 'सावेकाचः' इति विभक्तेरुदात्तत्वम्‌ । यामेषु । 
“यम उपरमे' । भावे घन्‌ । “कर्षात्वतो घञः’ इत्यन्तोदात्तत्ते प्रप्ते वृषादिषु पाठादाद्युदा- 
तत्वम्‌ । रेजते । 'रेज कम्पने’ । अदुपदेशात्‌ लसार्वधातुकानुदात्तत्वे धातुस्वरः । यढ्त्तयोगाद- 
निघातः || ८ ॥ 


सिद्वाञ्जनम्‌- येषाम्‌ मरुतां यामेषु गमनेषु अज्मेषु क्षेपकेषु सत्सु, पृथिवी भूमिः भिया 
रेजते कम्यते, तत्र दृष्टान्तः-जुजुर्वान्‌ इब विश्पतिः वयसा जीर्णः दुर्बलः प्रजानां पालको 
राजा यथा झात्रुभयात्‌ कम्पते तद्वत्‌ । अज्मेषु-अज गतिक्षेपणयोः, औणादिको मन्‌ । जुजुर्वान्‌- 
ज वयोहानौ, लिटः कसुः, छन्दसि उत्वम्‌ । यामेषु-यमधातोः धञ्‌ ।। ८ ॥ 


ऋक्संहिता पदपाठसहिता 
स्थिरं हि जान॑मेषां वयो मातुर्निरेतवे । यत्सीमनुं द्विता शर्वः ॥ ९ ॥ 
स्थिरम्‌ । हि । जान॑म्‌ । एषाम्‌ । वर्यः । मातुः । निःऽएंतवे । यत्‌ । सीम्‌ । अनुं । 
द्विता । शव॑ः ॥। ९ ॥ 
ऋग्भाष्यम्‌ 
CR स्थिरं वो जननं यतः । 
जाता वायोर्दिबि वयो मातुः प्राप्ता निरेतवे । 
निर्गन्तुं तत्क्षणेनैव सर्वलोकाटनाय हि । 
यौवनं ते युवानो हि निसर्गान्मातुरा जनेः । 


मातुरेव प्रसादेन सम्यक्तद्विबिधं बलम्‌ । 
प्रज्ञाबाहुबलं यस्मात्तस्मात्‌............. ॥ ९ ॥ 

मिया । रेजते, कम्पते । क इव ? जुजुर्वानिव विइपतिः जुजुर्वाञ्जीर्ण;, जीर्यतेः लिटि “कसुश्च' 
इति कसौ द्विर्वचनोत्वादौ रूपम्‌, विपती राजेव, यथा दुर्बलो राजा परेभ्यो भीतः कम्पते, 
तथा इति । यदझाब्दस्याग्रे अन्वयः ।। ८ ॥ 


स्कन्द- कीदृशा यूयम्‌ । उच्यते । येषाम्‌ युष्माकम्‌ अज्मेषु अज गतिक्षेपणयोः । 
गमनेषु । पृथिवी जुजुर्वान्‌ इब विश्पतिः । पुत्रपौत्रादीनां मनुष्याणां पतिः विशपति: । 
कुलज्येष्ठोऽत्राभिप्रेतः, न राजा । यथा जीर्णोऽऽत्यन्तं वृद्ध: । भिया भयेन रेजते कम्पते । 
यामेषु इत्येतत्तु अज्मेषु इत्येतेन सम्बन्धयितन्यम्‌ । तृतीयार्थे चात्र सप्तमी । यामैः रथैः 
अज्मेष्विति । येषु युष्मासु रथैर्गच्छत्सु कमप्येते इन्तुं गच्छन्तीत्यजानती पृथिव्यपि भयेन 
कम्पते । किमुत अन्ये इत्यर्थः । अथवा येषामित्येतत्‌ भियेत्येतेन सम्बन्धयितन्यम्‌ । तत्सम्बन्धे 
च भीत्रार्थानाम्‌’ (पा. १,४,३५) इत्यपादानत्वात्‌ पञ्चम्यर्थे षष्ठी । अज्मेषु इत्यप्यज्मशब्दो 
गृहनाम (तु.निघ.३,४) । अज्मेषु यामेष्वित्येतच्च समुञ्चीयमानार्थे एते । सप्तमीनिर्देशाञ्च 
योग्यक्रियाध्याहारः । येभ्यो युष्मत्‌ अज्मेषु यामेषु च गृहेषु रथेषु च व्यवस्थितेभ्यः भिया 
भयेन पृथिवी रेजत इति । येभ्यः स्वस्थेभ्यश्चासीनेभ्यो युद्धाभिमुखेभ्यश्च भयेन पृथिवी कम्पत 
इत्यर्थः । तेषां वो यामाय मानुष इत्येवं तच्छन्द्रुतेः पूर्वया ऋचैकवाक्यता परया वा ॥ 


वेङ्कटमाधव- येषाम्‌ उत्क्षेपकेषु गमनेषु पृथिवी ओषधिवनस्पतियुक्ता, जीर्णः राजेव 
परबलागमेन, कम्पते भिया । पूर्वत्र सम्बन्धः || ८ ।] 


मुद्रल- हे मरुतः येषाम्‌ युष्माकम्‌ यामेषु गमनेषु अज्मेषु क्षेपकेषु सत्सु पृथिवी भूमिः 
भिया रेजते कम्पते । दृष्टान्तः । जुजुर्वान्‌ इब विइपतिः । यथा वयोहानिरोगादिना जीर्णः 
प्रजापालको राजा वैरिभयात्‌ कम्पते तद्वत्‌ ।। ८ ॥ 


सायण- हे मरुतः येषां युष्माकं यामेषु गमनेषु अज्मेषु क्षेपकेषु सत्सु पृथिवी भूमिः 
रेजते कम्पते । तत्र दृष्टान्तः । जुजुर्वा इव विइपतिः । यथा वयोहानिरोगादिना जीर्णः 
प्रजापालको राजा वैरिभयात्‌ कम्पते तद्वत्‌ ॥ अज्मेषु । 'अज गतिक्षेपणयोः’ । बहुलग्रहणात्‌ 
औणादिको मन्‌ । 'अजेर्व्यघजपोः' (पा.सू.२.४.५६) इति वीभावो न भवति, 'वलादावा- 
धधातुक विकल्प इष्यत' (का.२.४.५६.२) इति वचनात्‌ । नित्त्वादादयुदात्तत्वम्‌ | जुजुर्वान्‌ । 

“जृष वयोहानी' । लिटः कसुः । “बहुलं छन्दसि’ (पा.सू.७.१.१०३) इति उत्वम्‌ । अभ्यास- 
हलादिशेषी । “वस्वेकाजाद्धसाम्‌' इति नियमात्‌ इडागमाभावः । 'ऋच्छत्यृताम्‌' (पा.सू. 
७.४.११) इति गुणः, 'हलि च' इति दीर्घत्वं च संज्ञापूर्वको विधिरनित्यः’ इति वचनात्‌ 
न भवति । विज्ञां पतिर्विइपतिः । 'पत्यावैशवर्ये’ इति पूर्वपदप्रकृतिस्वरे प्राप्ते “परादि छन्दसि 
बहुलम्‌' इत्युत्तरपदादुदात्तत्वम्‌ । भिया । 'सावेकाचः' इति विभक्तेरुदात्तत्वम्‌ । यामेषु । 
“यम उपरमे? । भावे घन्‌ । 'कर्षात्वतो घञः’ इत्यन्तोदात्तत्वे प्राप्ते वृषादिषु पाठादाद्युदा- 
त्तत्वम्‌ । रेजते । रेज कम्पने’ । अदुपदेशात्‌ लसार्वधातुकानुदात्तत्वे धातुस्वरः । यद्गत्तयोगाद- 
निघातः ।। ८ ॥। 


सिद्धाञ्जनम्‌- येषाम्‌ मरुतां यामेषु गमनेषु अज्मेषु क्षेपकेषु सत्सु, पृथिवी भूमिः भिया 
रेजते कम्पते, तत्र दृष्टान्तः-जुजुर्वान्‌ इव विइपतिः वयसा जीर्णः दुर्बलः प्रजानां पालको 
राजा यथा इात्रुभयात्‌ कम्पते तद्वत्‌ । अज्मेषु-अज गतिक्षेपणयोः, औणादिको मन्‌ । जुजुर्वान्‌- 
ज वयोहानौ, लिटः कसुः, छन्दसि उत्वम्‌ । यामेषु-यमधातोः धञ्‌ ।। ८ ।। 


ऋक्संहिता पदपाठसहिता 
स्थिरं हि जान॑मेषां वयो मातुर्निरेतवे । यत्सीमनुं द्विता शर्वः ॥॥ ९ ॥ 
स्थिरम्‌ । हि । जान॑म्‌ । एषाम्‌ । वर्यः । मातुः । निःऽएंतवे । यत्‌ । सीम्‌ । अनुं । 
द्विता । शर्वः ॥ ९ ॥ 


ऋग्भाष्यम्‌ 
FNC स्थिरं बो जननं यतः । 
जाता वायोर्दिवि बयो मातुः प्राप्ता निरेतवे । 


निर्गन्तुं तत्क्षणेनेव सर्वलोकाटनाय हि । 

यौचनं ते युबानो हि निसर्गान्मातुरा जनेः । 
मातुरेव प्रसादेन सम्यक्तट्रिविधं बलम्‌ । 
प्रज्ञाबाहुबलं यस्मात्तस्मात्‌............. ॥ ९ ॥ 

ऋग्भाष्यटीका- स्थिरं हि । स्थिरं वः । हे मरुतः एषामुक्तगुणानां वो । जानं जननं 
स्थिरं हि । स्थिरत्वेनोत्तमतां लक्षयति । कथमित्यत आह भाष्यकारः ।। यत इति ॥ यस्मा- 
न्मरुतो वायोः प्रधानाद्दिवि भारत्यां जातास्तस्माद्विरिष्ट मातापितृसम्बन्धादेषां जननमुत्तमम्‌ । 
अनेन हिशब्दो व्याख्यातो भवति । किं च ते मरुतो निरेतवे निर्गन्तुं तत्क्षणेनैव जन्मोत्तरक्षण 
एव । सर्वलोकाटनायेति यावत्‌ । मातुः भारत्याः प्रसादेनेति शेषः । वयो वयोविशेषं यौवनं 
हि प्राप्ता इति शेषः । यौवनप्राप्तिः सर्वसाधारण्यान्न वर्ण्येत्यतस्तात्पर्यार्थमाह ।। त इति ॥ 
मातुः प्रसादेन । निसर्गादित्यस्यैव विवरणम्‌ आजनेरिति । किञ्च । यत्‌ यस्मादेषां मरुताम्‌ । 
अनुमातुः प्रसादमिति शेषः । हेतौ कर्मप्रवचनीयः । मातुः प्रसादेनैव सीं सम्यक्‌ । द्विता 
शव; द्वितया द्वित्वेनोपेतं द्विविधमिति यावत्‌ । झावस्तत्प्रसिद्धं बलमस्ति । कि तत्‌ । प्रज्ञाबलं 
बाहुबलं च । तस्मादित्युत्तरत्र साध्यनिर्देशो द्रष्टव्यः ।। ९ ॥ 


मन्त्रार्थमञ्जरी- हे मरुतः एषाम्‌, उक्तगुणानां वः । जानम्‌, जननम्‌ । स्थिरम्‌ हि, 
स्थिरत्वेनोत्तमतां लक्षयति उत्तमं हि’ इति, वायोर्भारत्यां जातत्वेन विशिषष्टमातापितृसम्बन्धात्‌ 
'उत्तमं जन्म” इति हि शब्दार्थः । कि च, ते मरुतः । निरेतवे निर्गन्तुम्‌, निरुपसर्गपूर्वादिणः 
तुमर्थे तवन्प्रत्ययः, जन्मोत्तरक्षण एव सर्वलोकाटनायेति यावत्‌ । मातुः भारत्याः । प्रसादेन 
इति शष: । वयः, वयोविरोषं यौवनम्‌ । प्राप्ताः इति शेषः । जन्मारभ्य ते युवानः प्रसिद्धाः । 
किं च, यत्‌ यस्मात्‌ । एषाम्‌ मरुताम्‌ । अनु, मातुः प्रसादमनु, हेतौ कर्मप्रवचनीयः, मातुः 
प्रसादेनैव । सीम्‌ सम्यक्‌ । द्विता शब: द्वितया द्वित्वेनोपेतम्‌, द्विविधमिति यावत्‌, शवः 
प्रसिद्धं प्रज्ञाबलं वाहुबलं च । अस्ति तस्मात्‌ इत्युत्तरत्र साध्यनिर्देशो ज्ञेयः ॥ 


स्कन्द- हि शब्द: पदपूरणः । येषाम्‌ अज्मेषु यभ्यो वा भिया पृथिवी रेजते, तेषाम्‌ 
एषाम्‌ मरुताम्‌ स्थिरम्‌ जानम्‌ जन्म वयः च यौवनलक्षणम्‌ । यथा मनुष्याः जाताः शीघ्रमेव 
बृद्धीभवन्ति म्रियन्ते च, न तद्वत्‌ ते मरुत इत्यर्थः । किमर्थम्‌ । उच्यते । मातुः निरेतवे । 
मातुः सकाशात निर्गन्तुम्‌ । मातुरुदरे पुनःपुनर्गर्भवासमननुभवितुमित्यर्थः । यो हि वृद्धीभवति 
म्रियत च, तेनावइयं मातुरुदरं पुनः पुनर्गर्भवासोऽनुभवितब्यः । कीदृशा मरुतः । उच्यते । 
यत्‌ षछ्ठ्या अत्र लुक । येषाम्‌ । सीम्‌ अनु सीमिति परिग्रहा्थीयः । अन्विति लक्षणे कर्म- 
प्रवचनीयः प्रतिशब्दन समानार्थः । सर्वं प्रति द्विता द्विधा द्विविधमपि सांयोगिकं च हस्त्यश्चादि 
शारीरं च शवः बलम्‌ । ये द्विविधनापि बलेन न कुतश्चिन्यूना इत्यर्थः || ९ ॥ 

वेङ्कटमाधव- स्थिरम्‌ हि जन्म मरुताम्‌ बयः च मातुः निर्गमनाय । न पुनर्जननाय 
मातरं प्रविशन्ति । यत्‌ चैषां सर्वं जगत्‌ अनुप्रविज्ञति तत्‌ बलं द्विधा भवति दिवि च पृथिव्यां 
चेति ॥ ९ ॥ 


मुद्रल- एषाम्‌ मरुताम्‌ जानम्‌ जन्मस्थानमाकाशम्‌ स्थिरम्‌ हि चलनरहितं खलु । 
मातुः मरुतां जननीस्थानीयादाकाशात्‌ बयः पक्षिणः निरेतवे निर्गन्तुं समर्था भवन्तीति शेष: । 
तादृशात्‌ आकाशात्‌ जन्मेति मरुतां स्तुतिः । यत्‌ यस्मात्‌ कारणात्‌ शबः भवदीयं बलम्‌ 
अनुक्रमेण सीम्‌ सर्वतः द्विता द्वित्वेन द्यावापृथिव्योर्विभज्य वर्तते । अतो भवदीयं जानं स्थिरं 
हि इति पूर्वत्रान्वयः || ९ ॥ 


सायण- एषां मरुतां जानं जन्मस्थानमाकाशं स्थिरं हि चलनरहितं खलु । मातुः मरुतां 
जननीस्थानीयादाकाशात्‌ बयः पक्षिणः निरेतवे निर्गन्तुं समर्था भवन्तीति शेषः । तादृशा- 
दाकाझाद्भवजन्मेति मरुतां स्तुतिः । यत्‌ यस्मात्‌ कारणात्‌ शवः भवदीयं बलम्‌ अनुक्रमेण 
सीं सर्वतः द्विता द्वित्वेन द्यावापृथिव्योर्विभज्य वर्तते । अतो भवदीयं जानं स्थिरं हि इति 
पूर्वत्रान्वयः । जानम्‌ । जन्यतेऽस्मिन्निति जानमन्तरिक्षम्‌ । अधिकरणे घञ्‌ । एषाम्‌ । 
'इदमोऽन्वादेशे' इति अझादेशोऽनुदात्तः । विभक्तिइच सुष्वादनुदात्ता । न च 'ऊडिदम्‌' 
इत्यादिना विभत्तयुदात्तत्वम्‌, अन्तोदात्तात्‌ इदं शब्दात्‌ तस्य विधानात्‌ । निरेतवे । 'इण्‌ गतौ’ | 
“तुमर्थ सेसेन्‌’ इति तवेन्प्रत्ययः । “तादौ च' इति गतेः प्रकृतिस्वरत्वम्‌ || ९ ।। 


सिद्धाञ्ननम्‌- एषां मरुतां जानम्‌ जन्मस्थानं स्थिरम्‌ हि ध्रुं खलु । मातुः 
प्राणभुवोऽन्तरिक्षस्थानात्‌ बयः पक्षिणः, इमे मरुतः, निरेतवे निर्गन्तुं समर्था इति शेषः । 
यत्‌ यस्मात्‌ कारणात्‌ मरुतां शवः दीपं बलं सीम्‌ सर्वतः द्विता द्वित्वेन अनु वर्तते, तस्मात्‌ 
“स्थिरं हि जानं’ इति पूर्वेणान्वयः । मरुतः “पृञ्चिमातरः' (१.२३.१०) इत्यत्र व्याख्यातम- 
वधेयम्‌ । मरुतां माता पृश्चििचत्रवर्णा गौः । सङ्केतरहस्यमिदम्‌ । प्राणशक्तयाविर्भाव-विलासक्षेत्र- 
भूता अन्तर्हितधीवृत्तिररिमप्रसूः अदितिवदखण्डाकारान्तरिक्षस्थाना विविधाविष्कारकलासम्पन्न 
सत्त्वमयी राक्तिर्माता मरुतां चित्रवर्णा गौः पृहिनेरुच्यते | मरुतां बलं द्विरूपं क्रियाज्ञान- 
आात्तयात्मकं, अत एव 'द्विता' इत्युक्तम्‌ । धीवृत्तीनां पक्षिरूपत्वं वर्णयन्त्यन्यत्र च मन्त्राः । 
मरुतः प्राणात्मका अपि धीवृत्तिरूपतां प्राप्ता इत्युक्तमवधेयम्‌ ।। ९ ॥ 

क्रक्संहिता पदपाठसहिता 


उदु त्ये सूनवो गिरः काष्ठा अज्मेष्वत्तत । वाश्रा अभिज्ञु यात॑वे ॥१०,१३॥ 
उत्‌ । ऊँइतिं । त्ये । सूनवः । गिर॑ः । काष्ठाः । अज्मेषु । अत्नत । वाश्राः । अभिऽज्ञु । 
यात॑वे ।। १० ॥ 


ऋग्भाष्यम्‌ 


DTD INN हरर दिशउदापिरे । 
ते गिरः सूनवो देव्या वाश्रा वचनशीलिनः । 
अभिजन्मानुसारेण गुणान्यातुमुदापिरे ।। १०,१३ ॥ 


ऋग्भाष्यटीका- उदु । दिशः । गिरो देव्या भारत्याः । सूनवो वाश्राः वचनशीलिनः । 
वचनं शास्त्रव्याख्यानं तदेव शीलं तदेषामस्तीति । शब्दमात्रे वाशतिमङ्गीकृत्य ताच्छीलिको 
रो विहितः । त्येते । मरुतोऽज्मेषु उ अज्मेष्वेव मार्गेषु खेचरा एव भूत्वा । काष्ठा दिशः । 
उदत्रत अततेर्लडि रूपमेतत्‌ उदापिरे । किमर्थम्‌ । यदिश उदापिरे तदभिज्ञु अभिपूर्वा्जने- 
रुङ्प्रत्ययो भावे गमहनेत्यादिनोपधालोपः | अभिजन्म अनुसृत्पेति शेषः । अभि जन्मानुसारेणेति 
यावत्‌ । यातचे यातुं प्राप्तुं गुणानिति शेषः । भारतीपुत्राः व्याख्यानसामर्थ्यपिताश्च यदि नाम 
लाकोद्धारणाय न दिग्विजयं कुर्युः | कथं तहिं तदभिजन्मसफलं स्यात्‌ कथं च गुणिनः स्युरिति 
भावः । तत्र सामर्थ्यसद्भावरूपो हेतुः पूर्वत्रोक्तः || १०,१३ ॥ 


मन्त्रार्थमञ्जरी- गिरः, देव्या भारत्याः । सूनवः पुत्राः, वाश्राः, 'वाशृ शब्दे’ इत्यस्मा- 
त्ताच्छीलिको रकप्रत्ययः, व्याख्यानशीलाः । त्ये ते, मरुतः । अज्मेषु, अमार्गेषु अन्तरिक्षा- 
श्रितमार्गेषु । खेचरा एव भूत्वा काष्ठाः, दिशः । उत्‌ अत्नत अततेः लड््येतद्रूपम्‌, उदापिरे । 
उ किमर्थम्‌ ? यद्दिश उदत्रत उ तत्‌ अभिज्ञु, अभिपूर्वाजनेः उद्प्रत्ययो भावे, 'गमहन- 
जनखनघसां लोपः क्डित्यनडि” इत्युपधालोपः, अभिजन्म । अनसृत्य इति शेषः, अभि- 
जन्मानुसारेणति यावत्‌ । यातवे, यातुम्‌, प्राप्तुम्‌ । गुणान्‌ इति शेष: । भारतीपुत्रा व्याख्यान- 
सामर्थ्योपेताश्च, यदि नाम लोकोद्वरणाय न दिग्विजयं कुर्युः कथं तर्हि तदाभिजन्म सफलं 
स्यात † कथं च गुणिनः स्युः? इति भावः । अत्र सामर्थ्यसद्भावरूपहेतुः पूर्वत्र उक्तः ।। १० ॥। 

स्कन्द- उत्‌ इत्युपसर्गः अतत्र इत्याख्यातेन सम्बन्धयितव्य: । उ इति पदपूरणः । 
ये उक्तगुणाः त्ये ते मरुतः । सूनवः पुत्राः ¦ कस्य । पृश्चेर्वा रुद्रस्य वा । कुत एतत्‌- 
“पृश्नेः पुश्च उपमासो रभिष्ठाः’ (क्र ५,५८,५) 'रुद्रस्य ये मीळहुषः सन्ति पुत्राः’ 
(ऋ.६,६६,३) इत्यादिषु मन्त्रान्तरेषु दर्शनात्‌ । गिरः काष्ठाः आपोडत्र काष्टा उच्यन्ते 
(तु.या.२,१५) । गर्जितलक्षणा वाचः अपश्च । अज्मेषु तृतीयार्थे सप्तमी । अज्मैः अजनैः 
स्वगमनैः उदत्रत ऊर्ध्वं विस्तारयन्ति । मेघं प्रति स्वयं गत्वा गर्जन्ति । तदीयाश्चापो 
विक्षिपन्तीत्यर्थः । कीदृशीरपः । बाश्राः वाशनशीलाः शब्दकारिणीः । बहीरित्यर्थः । 
कथमुदत्रत । अभिज्ञु क्रियाविशेषणमेतत्‌ । अभिगतं जानु यस्मिन्‌ उत्तानने तदभिज्ञु । निपात्य 
जानुं महता यत्नेनेत्यर्थ: । किमर्थम्‌ । यातवे । पृथिव्यां पातनायेत्यर्थः || १० || 


वेङ्कटमाधव- उदत्रत उत्तता अकुर्वन्‌ विस्तीर्णीषधीरकुर्वन्‌ अभी प्रेरयितारः शब्दयन्त: 
दिशः गमनेषु । यदा गच्छन्त्योषधिभिः विस्तारयन्ति दिश इति । तया धेनूइच अभिगतजानुकं 
यातुमकुर्वन्‌ । ओषधिसद्भादादुत््षिप्तपादाः चरन्ति धेनव इति । १० ॥ 


मुद्गल- त्ये पूर्वप्रकृताः गिरः सूनवः वाच उत्पादका मरुतः । वायवो हि ताल्वोष्ठादिषु 
सञ्चरन्तो वाचमुत्पादयन्ति । अज्मेषु स्वकीयेषु गमनेषु सत्सु काष्टाः अपः उत्‌ उ उत्कर्षेणैव 
अत्त विस्तारितवन्तः । उदकं विस्तार्य तत्पानार्थम्‌ वाश्राः हम्भारवोपेता गा: अभिज्ञु 
जान्वभिमुखं यथा भवति तथा यातवे गन्तुं प्रेरितवन्त इति शेषः । १० ॥ 


सायण- त्ये पूर्वप्रकृताः गिरः सूनवः वाच उत्पादका मरुतः । वायवो हि ताल्वोष्ठादिषु 
संचरन्तो वाचमुत्पादयन्ति । अज्मेषु स्वकीयेषु गमनेषु सत्सु काष्ठाः अपः । आपोऽपि 
काष्टा उच्यन्ते क्रान्त्वा स्थिता भवन्ति’ (निरु.२.१५) इति यास्कः । उदु उत्कर्षेणैव अत्नत 
अतनिषत विस्तारितवन्तः । उदकं विस्तार्य तत्पानार्थं वाश्राः हम्भारवोपेता गाः अभिज्ञु 
जान्वाभिमुख्यं यथा भवति तथा यातवे गन्तुं प्रेरितवन्त इति शेषः । सूनवः । 'षू प्रेरणे’ । 
“सुवः कित्‌’ (उ.सू.३.३१५) इति नुप्रत्ययः । कित्त्वादुणाभाव: । अत्रत । “तनु विस्तारे” । 
लड़ झस्य अदादेशे' “बहुलं छन्दसि’ इति विकरणस्य लुक्‌ । “तनिपत्योश्छन्दसि’ 
(पा.सू.६.४.९९) इति उपधालोपः | अडागमः । अभिजु । अभिगते जानुनी यस्य तदभिज्ञु । 
'प्रसंभ्यां जानुनोर्जु” (पा.सू.५.४.१२९) इति व्यत्ययेनाभिपूर्वस्यापि जानुशब्दस्य जुसाब्दादेशः 
समासान्तः । यातवे । “तुमर्थे सेसेन्‌' इति तवेन्प्रत्ययः । तादौ च इति गतेः प्रकृतिस्वरत्वम्‌ ।। 

सिद्धाञ्जनम्‌- गिरः सूनवः वाचः प्रेरकाः, पूर्वप्रकृतस्य 'इहेव शृण्वे “सार्क वाशीमिः' 
इति प्रस्तुतस्य वाग्रूपस्य शब्दस्योत्पादकाः त्ये ते मरुतः अज्मेषु स्वीयगमनेषु काष्ठाः अपः 
उदु उत्कर्षणेव अत्त अतनिषत विस्तारितवन्तः | तथा तननेन तेजसां रसादानं सुकरमित्याह । 
वाश्राः हम्भारवोपेताः गाः अभिज्ञु अभिमुखजानु पथा तथा यातवे यातुं प्रेरितवन्त इति शेषः । 
मरुतां घोषवाग्विभवं वर्णयति । शिखरिणोऽपि (मं. १,अनु.८,मू. ३७) भग्रा भवन्तीति प्रागुक्तम्‌, 
अधुना आपो वितन्यन्ते गावकच अपः आजानु प्रविरय आददतामिति ताइच प्रेर्यन्त इत्युक्तम्‌ । 
इनद्रभ्रातरो मरुतः प्रसिद्धाः । इन्द्रकृत्यानुरोधिनः सन्तः अप्सङ्केतितपोषणधारणादिक्रियाराक्ति- 
विस्तरणेन गोसङ्केतितचिद्ररिमविषयकरसपोषणप्रेरणार्था भवन्तीति बोध्यम्‌ । सूनवः-षू प्रेरणे, 
सुव: किदिति नुप्रत्ययः । अत्रत-तनु विस्तारे, लङ, विकरणस्य लुक्‌, छान्दसम्‌ । अभिज्ञु- 
अभिगते जानुनी यस्य तत्‌ । प्रसंम्यां जानुनोः ज्ञुरादेशः । यातवे तुमर्थे तवेन्प्रत्ययः ।।१३॥। 


॥ इति प्रथमाष्टके तृतीयाध्याये त्रयोदशो वर्गः ॥ 


ऋक्संहिता पदपाठसहिता 


त्यंचिंद्वा दीर्घ पृथुं मिहोनपांतममृप्रम्‌ । प्र च्यावयन्ति याम॑भिः ।। ११ ॥ 
त्यम्‌ । चित्‌ । घ । दीर्घम्‌ । पृथुम्‌ । मिहः । नपातम्‌ । अर्मृभ्रम्‌ । प्र । च्यवयन्ति । 
याम॑ऽभिः ।। ११ ॥ 
ऋग्भाष्यम्‌ 

पच्यां भूमिरिति श्रुत्या सुता विष्णोर्वसुंधरा । 

तज्जत्वात्पर्वता विष्णार्नप्तारः सेचनाद्विमिट्‌ । 

हरिस्तमपि मरर्वादि मरुतश्र्यावयन्ति हि । 

अमृध्रमप्रधृष्यत्वात्‌ ............. ॥ ११ ॥ 


ऋग्भाष्यटीका- त्यंचिद्धा दीर्घ पृथुम्‌ । अत्र को मिटू कश्च तस्य नपात्‌ कथं चेत्यत 
आह ॥ पद्भ्यामिति ॥। अत्र मिडिति विष्णुवाचीत्युक्तम्‌ । तत्कथमित्यत आह ॥ 
सचनाद्वीति ।। मिह सचन अस्मात्किप । इदानीमृचं व्याख्याति ।। तमपीति ।। मरुतो । 
दीर्घमायामवन्तम्‌ । पृथुं विस्तारवन्तम्‌ । अप्रधष्यत्वात्‌ अमृध्रम्‌ । मृधेः क्रुदनार्थात्कर्मणि 

रः । तत्राङ्के्त्वेनाप्रधृष्पत्वमुपलक्ष्यते । मिहो नपातं पर्वतम्‌ । त्यंचित्‌ तमपि 
प्रसिद्धमे्वादिकमपि । यामभिः । भावेमः । गमनै: । प्रच्यावयन्ति स्वस्थानाच्युतं कारयन्ति । 
घ हि । ११ || 


मन्त्रार्थमञ्जरी- मरुतः दीर्घम्‌, आयामवन्तम्‌ । पृथुम्‌ विस्तारवन्तम्‌ । अम्रधृष्यत्वात्‌ 
अमृध्रम्‌, मृधेः क्वेदनार्थात्कर्मणि रक्‌, तत्राङ्केदत्वेनाप्रधृष्पत्वमुपलक्ष्यते । मिहः सेचकस्य, हरेः, 
“मिह सेचने” किपू । पच्चां भूमिर? (ऋ०म०१०।९०।१४) इति श्रुत्या पुत्रीभूतधरा- 
जन्यत्वात्पर्वतजातं “नघ्‌' इत्युच्यते नपातम्‌, नप्तारम्‌, पौत्रभूतम्‌ । त्यम्‌ चित्‌, तमपि, 
प्रसिद्धं मेर्वादिकमपि । यामभिः यातेः भावे मनिन्‌ प्रत्ययः, गमनैः । प्र च्या(च्य)वयन्ति, 
स्वस्थानाच्युतं कारयन्ति | घ हि ॥ ११ ॥ 


स्कन्द- न च केवला गिरः काष्ठाश्च | किं तहिं । त्यम्‌ चित्‌ चिदित्यप्यर्थे । ब इति 
पदपूरणः । तच्छन्दश्रतेश्च योग्यार्थसम्बन्धो यच्छनब्दोऽप्याहर्तव्यः । योऽयं वैद्युतो नामाग्निः 
तमपि दीर्घम्‌ पृथुम्‌ मिहः नपातम्‌ मिह सेचने । सेचनात्‌ मिढू मेघ उच्यते । नपादिति 
अपत्यनाम । मेघस्य अपत्यभूतम्‌ । मेघाद्वि वैद्युतोऽग्निर्जायते । अथवा नपादिति पौत्रस्यैव 
नाम, न पुत्रस्य । तत्रादित्यो मिडुच्यते । सोऽपि हि रञम्याहृताभिरद्धिर्मध्यमं सिञ्चति । 
ताभ्यश्चाञ्यो मेघो जायते । मेघात्‌ वैद्युत इत्येवमादित्यपौत्रत्वमस्य । अमृभ्रम्‌ मृधिर्हिसार्थः । 
अहिंस्यम्‌ अहिंसितारं वा साधूनाम्‌ । अथवा मृध्रुशब्दो मूदुपर्यायः । तथाहि यास्केन दर्शितम्‌- 
'दनो विश इन्द्रः मृध्रुवाचः' (क्र. १,१७४,२) । दानमनसो नो मनुष्यानिन्द्र मृदुवाचः 
कुरु’ (या.६,३१) इति । अमूभ्रम्‌ अमूदुं तीक्ष्णम्‌ । अथवा मूप्रशब्दो नि्वीर्यवचनः । एवं 
हि छागलेयिनां श्रुतौ प्रयोगः- 'दक्षिणेन हस्तेन देवानसृजत्‌ । सब्येनामुरान्‌ । तेन देवा 
बीर्यबन्तोऽभवत्‌ । मृध्रा असुराः? इति । अत्र च वीर्यवत्प्रतियोगित्वेनोपादानात्‌ मृध्रशब्दो 
निवीर्यवचन इति गम्यते । अमृप्रं वीर्यवन्तं प्र च्यावयन्ति मेघात्‌ यामभिः याने: । विद्युतमपि 
स्वगमनैरेव कुर्वन्तीत्यर्थः । अथवा दावलक्षणोऽग्िरभिप्रेतः । न वैद्युतः । स हि मिहो नपात्‌ । 
कथम्‌ । मेधात्‌ वृष्टिद्वारेण ओषधिवनस्पतयो जायन्ते । ओषधिवनस्पतिभ्यः स इति । तं 
ग्रीष्मे प्रवृद्धं प्रच्यावयन्ति अपगमयन्ति यामभिः यानैः । कस्य । समार्थ्यत्‌ वृष्टिलक्षणानामपाम्‌ । 
योऽयं दावरूपोऽग्रिः, तमपि वृष्टिं गमयन्तोऽपनयन्तीत्यर्थः ।। ११ ॥ 

बेइटमाधव- त्यम्‌ चित्‌ खलु दीर्घम्‌ विस्तीर्णम्‌ मेघस्य पुत्रम्‌ अमृदुम्‌ गमनैः प्र 
च्यावयन्ति मरुतः । इदं शिलोच्चयाभिप्रायमिति || ११ ॥ 


मुद्रल- त्यं चित्‌ घ प्रसिद्धो यो मेघः तमपि मेघम्‌ यामभिः स्वकीयगमनैः प्र 
च्यावयन्ति मरुतः प्रकर्षण गमयन्ति । कीदृशम्‌ । दीर्घम्‌ आयामोपेतम्‌ पृथुम्‌ तिर्यग्विस्तृतम्‌ 
मिहः नपातम्‌ सेचनी यस्य जलस्य न पातयितारम्‌ । वृष्टिमकुर्वन्तमित्यर्थः । अमृप्रम्‌ केनापि 
अहिंस्यम्‌ ॥ ११ ॥ 


सायण- त्यं चिद्ध प्रसिद्धो यो मेघस्तमपि मेघं यामभिः स्वकीयगमनैः प्र च्यावयन्ति 
मरुतः प्रकर्षेण गमयन्ति । कीदृशम्‌ । दीर्घम्‌ आयामोपेतं पृथुं तिर्यम्विस्तृतं मिहो नपातं 
सेचनीयस्य जलस्य न पातयितार वृष्टिमकुर्वन्तमित्यर्थः । अमृष्रं केनाप्यहिंस्यम्‌ || घ । ऋचि 
तुनुघ' इत्यादिना दीर्घः । मिहः । “मिह सेचने’ । मेहति सिञ्चतीति मिट्‌ वृष्टिः । “किप्‌ 
च' इति किप्‌ । 'सावेकाचः' इति विभक्तेरुदात्तत्वम्‌ । नपातम्‌ । न पातयतीति नपात्‌ । 
“नश्रानपात्‌' । इत्यादिना नञः प्रकृतिभावः । अव्ययपूर्वपदप्रकृतिस्वरत्वम्‌ । अमृध्रम्‌ । “शृधु 
मृधु उन्दने’ । मति उदकेन उनत्तीति मृध्रः । बहुलवचनात्‌ औणादिको रक्प्रत्ययः । नञ्समासे 
अव्ययपूर्वपदप्रकृतिस्वरत्वम्‌ । यद्वा । संग्रामवाचिना मृधशब्देन हिंसा लक्ष्यते । मत्वर्थीयो 
रः । पूर्ववत्‌ स्वरसमासौ । च्यावयन्ति । 'च्युडू गतौ’ । णिचि वृद्धयावादेशौ । पदकाले 
हस्वछान्दसः ।। ११ ॥ 


सिद्धाञ्जनम्‌- त्यं चित्‌ घ तमपि, योऽपामावरकः प्रसिद्धस्तमपि तमोघनं यामभिः गमनैः 
प्रच्यावयन्ति प्रकर्षणाधो गमयन्ति अपो वर्षयन्ति, कीदृशम्‌ ? दीर्घम्‌ आयतम्‌ पृथुम्‌ विस्तृतं 
मिहो नपातम्‌ मेहते सिञ्चतीति मिटू अपां आवारको मेघस्तमोघनस्तस्य नपातं सन्तानभूतं 
अमृध्रम्‌ -केनाप्यनिष्पीड्यम्‌ ।। नपातम्‌-न पातयितारमिति सायणः । प्रसिद्धमर्थ नप्तारं 
अङ्गीकुर्मः । अमृश्रम्‌-मृधु उन्दने, हिंसार्थं च, औणादिको रक्प्रत्ययः । च्यवयन्ति-पदपाठे 
हस्वरछान्दसः ।। ११ ॥ 

ऋक्संहिता पदपाठसहिता 


मरुतो यद्ध॑वो बलं जनाँ अचुच्यवीतन । गिरीर॑चुच्यवीतन ॥ १२ ॥ 
मरुतः । यत्‌ । ह । वः । बल॑म्‌ । जर्नान्‌ । अचुच्यवीतन । गिरीन्‌ । अचुच्यवीतन ।। 


ऋग्भाष्यम्‌ 
MP उ बलं यदपि वोऽखिलम्‌ । 
जनांश्र्यावयितुं स्थानाच्छक्ताः सम्यग्गिरीनपि || १२ ॥ 


ऋम्भाष्यटीका- मरुतः । बलम्‌ । हे मरुतो । यद्यस्माद्वो युष्माकं बलं ह । अखिलमपि 
बलमस्ति । तस्माद्यूयं जनान्‌ अचुच्यवीतन । गिरांश्राचुच्यवीतन । च्यवतेर्ण्यन्तात्परस्य लुडो 
मध्यमपुरुषबहुवचनस्य तप्तनप्तनथनाश्चेति तनः । स्वस्थानात्‌ च्युतानचीकरत । एतत्प्रमाण- 
विरुद्धम्‌ । पर्वतादीनां स्वस्थान एव स्थितत्वदर्शनादित्यतस्तात्पर्यमाह ।। जनान्‌ गिरीनपि 
स्थानाच्ष्यावयितुं शक्ता स्थेति । द्विः्रियाभिधानस्य प्रयोजनमाह ।। सम्यगिति ॥ १२ ॥ 


मन्त्रार्थमञ्जरी- हे मरुतः । यत्‌, यस्मात्‌ । बः, युष्माकम्‌ । बलम्‌ ह अखिलमपि 
बलमस्ति । तत्‌ तस्मात्‌ । यूयम्‌ जनान्‌ अचुच्यवीतन गिरीन्‌ च अचुच्यवीतन, च्यवतेः 
ण्यन्तात्परस्य लुडो मध्यमपुरुषबहुवचनस्य “तप्तनप्तनथनाश्च इति तनादेशः, स्वस्था- 
नाङ्युतानचीकरत, जनान्गिरीनपि स्वस्थानाच्ष्यावयितुं शक्ताः स्थ इति तात्पर्यान्न प्रमाणबाधः, 
द्विष्क्रियाभिधानं सम्यक्छक्तिमत्त्वद्योतनाय ।॥ १२ || 

स्कन्द- हे मरुतः । यत्‌ वः बलम्‌ । ह इति पदपूरणः । यद्‌ वो बलं जनान्‌ 
असुरजनान्‌ अचुच्यवीतन स्वराष्ट्रभ्य: च्यावितवत्‌ । यच्छन्दश्ुतेस्तच्छन्दोऽप्याहार्यः । तदेव । 
गिरीन्‌ अपि मेधान्‌ पर्वतान्‌ वा अचुच्यबीतन च्यावयति ॥ १२ ॥। 

वेङ्कटमाधव- हे मरुतः! यत्‌ ह वः बलम्‌ तत्‌ जनान्‌ व्यावयति । तत्‌ शिलोच्चयानपि 
च्यावयति || १२ ॥ 

मुद्रल- हे मरुतः! यत्‌ ह यस्मादेव कारणात्‌ यः युष्माकम्‌ बलम्‌ अस्ति अस्मादेव 
कारणात्‌ जनान्‌ प्राणिनः अचुच्यवीतन स्वस्वव्यापारेषु प्रैरयत । तथा गिरीन्‌ मेघान्‌ 
अचुच्यवीतन प्रेरयत ।। १२ ॥। 

सायण- हे “मरुतः यद्ध यस्मादेव कारणात्‌ वः युष्माकं बलम्‌ अस्ति अस्मादेव कारणात्‌ 
जनान्‌ प्राणिनः अचुच्यवीतन स्वस्वव्यापारेषु प्रेररत । तथा गिरीन्‌ मेघान्‌ अचुच्यबीतन 
प्रेरयत । मरुतः । आमन्त्रितादुदात्तत्वम्‌ । अचुच्यवीतन । च्यवतेर्लडि व्यत्ययेन परस्मैपदम्‌ । 
'तप्तनप्तनथनाइच' इति तस्य तनबादेशः । बहुलं छन्दसि’ इति शपः इलुः । 'बहुलं छन्दसि’ 
(पा.सू.७.३.९७) इति ईडागमः । गुणावादेशौ । ‘तिङ्ङतिङः? इति निघातः । गिरीन्‌ । 
'दीर्घादटि समानपादे । इति संहितायां नकारस्य रुत्वम्‌ । ‘अत्रानुनासिकः’ इति ईकारस्यानु- 
नासिकः ।। १२ ॥ 


सिद्धाञ्जनम्‌- हे मरुतः, यत्‌ ह यस्मादेव वः युष्माकं बलम्‌ अस्ति, तस्मादेव कारणात्‌ 
जनान्‌ जन्मिनः अचुच्यवीतन प्रेरयत, तथा गिरीन्‌ मेघान्‌ उक्तलक्षणान्‌ अपां विसृष्टये 
अचुच्यवीतन प्रेरयत । अचुच्यवीतनच्यवतेर्लिडि व्यत्ययेन परस्मैपदम्‌, तनबादेशः, शप: 
इलुः । अन्यच्च छान्दसम्‌ ।। १२ ॥ 


ऋक्संहिता पदपाठसहिता 


यद्ध यान्तिं मरुतः सं ह॑ ब्रुवतेऽध्वन्ना । शृणोति कञ्रिंदेषाम्‌ ।। १३ ॥ 
यत्‌ । ह । यान्तिं । मरुत॑ः । सम्‌ । ह्‌ । ब्रुवते । अध्व॑न्‌ । आ । शृणोति । कः । 
चित्‌ । एषाम्‌ ॥ १३ ॥ 


ऋग्भाष्यम्‌ 


कुर्वन्ति शास्रसंवाद मार्गे शृण्वन्ति केचन । 
तेषां मध्ये हि मरुताम्‌......... ॥ १३ ॥ 


ऋग्भाष्यटीका- यद्ध ॥ कुर्वन्ति ।। मरुतो यद्यदा यान्ति तदैषां तेषां मरुतां मध्ये । 
केचनाध्वन्नध्वनि मार्गे । सम्ब्रुवते ह आास्रविषयं संवादं कुर्वन्ति हि । कश्रित्केचित्‌ । आ 
सम्यक । झृणाति ह झृण्वन्ति हि । सर्वदापि झास्राभ्यासतत्परा इति || १३ ॥ 


मन्त्रार्थमञ्जरी- मरुतः । यत्‌ यदा । यान्ति तदा । एषाम्‌, मरुतां मध्ये । 
कश्चित्‌ कचन । अध्वन्‌ अध्वनि, मार्गे । सम्‌ ब्रुवते ह शास्रविषयं संवादं कुर्वन्ति 

हि । कः चित्‌ केचित्‌ । आ, सम्यक्‌ । शृणोति ह शृण्वन्ति हि, सदा शाख्राभ्यासतत्परा: 
इति भावः ।॥ १३ ॥ 


स्कन्द- यत्‌ यदा यान्ति मरुतः, यान्तश्च सम्‌ ब्रुवते परस्परेण सम्भाषन्ते अध्वन्‌ 
आ । आ इत्युप स्गोऽतरध्य्थे । अध्वनोऽधि अध्वन उपरि । अध्वनीत्यर्थः । यदेति वचनात्‌ 
तदेत्यध्याहार्यम्‌ । तदा शृणोति कः चित्‌ एषाम्‌ मरुतां सम्भाषणम्‌, न सर्वः । यस्यैवैते 
मरुतः प्रसादवन्तः, स ण्वैतान्‌ गच्छतः अध्वनि भाषमाणान्‌ शृणोति, नापर इत्यर्थः ।।१३।। 


वेङ्कटमाधव- यदा खलु यान्ति मरुतः, तदानीं मार्गेडमी सह शब्द कुर्वन्ति । तं शब्दम्‌ 
एषाम्‌ कः चित्‌ अपि शृणोति । सर्वो जनः आगोपालं श्रृणोति ।। १३ ॥ 


मुद्रल- यत्‌ ह यदा खलु मरुतः यान्ति गच्छन्ति । तदानीम्‌ अध्वन्‌ आ मार्गे सर्वतः 
सम्‌ ब्रुवते ह सम्भूय ध्वनिम्‌ अवयं कुर्वन्ति । एषाम्‌ मरुतां सम्बन्धिनं शब्दम्‌ कर्चित्‌ 
यः कोऽपि शृणोति ॥ १३ ॥ 


सायण- यद्ध यदा खलु मरुतः यान्ति गच्छन्ति तदानीम्‌ अध्वन्ना मार्गो सर्वतः सं 
ब्रुवते ह संभूय ध्वनिमवड्यं कुर्वन्ति । एषां मरुतां संबन्धिनं शाब्दं किचित्‌ यः कोऽपि 
शुणोति । यान्ति । “या प्रापणे’ । अदादित्वात्‌ शपो लुक्‌ । 'झोऽन्तः’ इति अन्तादेशस्य 
उपदेशिवद्धावात्‌ अन्तीत्येतदादयुदात्तत्वम्‌ । धातुना सहैकादेश एकादेशस्वरः। यद्वत्तयोगादनिघातः । 
ब्रते । “बूज व्यक्तायां वाचि’ । झस्य अदादेशे कृते परत्वात्‌ प्राप्तस्य गुणस्य डित्त्वेन 
बाधितत्वात्‌ उवडादेशः । अध्वन्‌ । “सुपां सुलुक्‌’ इति सप्तम्या लुक्‌ । शृणोति । तिपः 
पित्वादनुदात्तत्वे विकरणस्वरः ।। १३ ॥ 


सिद्धाञ्जनम्‌- यत्‌ ह यदा खलु मरुतः यान्ति गच्छन्ति, तदा आ सर्वतः अध्वन्‌ 
मार्गे संब्रुबते ह एते मरुतः गणात्मकत्वात्‌, संभूय वाचं प्रयुञ्जत एव, शब्द कुर्वन्तीत्यर्थः । 
स च ब्दः न सर्वेषां श्रवणगोचरो भवतीत्याह-एषाम्‌ मरुतां तं शब्दं करिचित्‌ अन्तर्मुखः, 
विकसितान्तरिन्द्रियः अन्तर्याजी शृणोति, नान्यः, साधारणइचेदयं शब्द: सर्वेऽपि जनाः शृणुयुः, 
नायं तथा । अध्वन्‌-सप्तम्या लुकू ।। १३ ॥ 

ऋक्संहिता पदपाठसहिता 


प्र यांत शीभ॑माशुभिः सन्ति कण्वेषु वो दुरः । तत्रो षु मांदयाध्वै ।।१४॥। 
प्र । यात । शीभ॑म्‌ । आशुऽभिंः । सन्तिं । कण्बेंषु । बः । दुव॑ः । तत्रो इतिं । सु । 
मादयाध्वै ॥ १४ ॥ 

ऋग्भाष्यम्‌ 


क शीभं क्षिप्रं प्रयातनः । 
मदं कुरुत तत्रैव दोहनान्यत्र सन्ति हि ॥ १४ ।। 


ऋग्भाष्यटीका- प्रयात । शीभम्‌ । हे मरुतो यूयम्‌ । आशुभिः वाहनेः । शीभं शीघ्रम्‌ । 
नोऽस्मान्प्रति । प्रयात आगच्छत | आगत्य च । तत्र उ तत्रैवास्मद्गहेष्वेव । सु सम्यङ्‌ 
मादयाध्वै मदं कुरुत सुखिनो भवत । कथम्‌ । अत्र कण्वेषु कण्वगृहेषु । वो युष्माकमर्थे । 
दुवो दोहनानि सन्ति हि ॥ १४ ॥ 


मन्त्रार्थमञ्जरी- हे मरुतो यूयम्‌ अशुभिः, वाहनैः । शीभम्‌ शीघ्रम्‌ । नः अस्मान्प्रति । 
प्र यात, आगच्छत । आगत्य च तत्रो, तत्रैव, अस्मद्ृहेषु | सु, सम्यक्‌ । मादयाध्वै, 
मदं कुरुत, सुखिनो भवत । कथम्‌ ? अत्र कण्वेषु, कण्वगृहेषु । बः, युष्माकमर्थे । दुवः, 
दाहनानि । सन्ति हि । १४ ॥ 


स्कन्द- प्र इत्येष उपत्येतस्य स्थाने । उप यात अस्मान्‌ झीभम्‌ क्षिप्रनामैतत्‌ (तु.निष, 
२,२५) । क्षिप्रम्‌ आशुभिः शीघ्रैः अश्वैः । किं कारणम्‌ । उच्यते । यस्मात्‌ सन्ति कण्वेषु 
एकस्मिन्नेवात्मनि “अस्मदो द्वयोश्च’ (पा.१,२,५९) इत्येवं बहुवचनम्‌ । पुत्रपौत्राद्यपेक्ष वा । 
अस्मासु कण्वेषु । बः युष्माकम्‌ दुवः परिचर्याः । यस्मादागतान्‌ युष्मान्‌ वयं परिचरिष्याम 
इत्यर्थः । आगत्य च तत्रो षु तच्छन्दश्रुतेश्च योग्यार्थसम्बन्धो यच्छब्दोऽत्राध्याहर्तन्यः । 
याऽस्मदीया यज्ञो वदिर्वा तत्र सुष्ठु मादयाध्वै मद तृप्ती । तर्पयत आत्मानम्‌ ॥ १४ ।। 


वेङ्कटमाधव- उद्युक्ता भवत क्षिप्रं शीप्रैरवैः । सन्ति कृण्वेषु बः परिचर्याः । तत्र 
सुष्ठु मदयत । १४ ॥ 

मुद्ढल- हे मरुतः! आशुभिः वेगवद्भिः स्वकीैर्वाहनैः शीभम्‌ शीघ्रम्‌ प्र यात प्रकर्षेण 
कर्मभूमिं गच्छत । कण्वेषु मेघाविषु अनुष्टातूषु वः युष्माकम्‌ दुवः दुवांसि परिचरणानि सन्ति । 
तत्रो षु तेष्वेव परिचारकेषु कण्वेषु मादयाध्वै तृप्ता भवत || १४ ॥ 


सायण- हे मरुतः ‘आशुभिः वेगवद्भिः स्वकीयैर्वाहनैः शीभं शीघ्रम्‌ । 'शीभं तृषु तूयम्‌’ 
(नि.२.१५.९) इति क्षिप्रनामसु पाठात्‌ । प्र यात प्रकर्षेण कर्मभूमिं गच्छत । कण्वेषु 
मेधाविष्नुष्ठातृषु वः युष्माकं दुवः दुवांसि परिचरणानि सन्ति । तत्रो पु तेष्वेव परिचारकेषु 
कण्वेषु मादयाध्यै तृप्ता भवत ।। आशुभिः । “अशू व्याप्तौ’ । 'कृवापाजि’ इत्यादिना उण्‌ । 
प्रत्ययस्वरः । सन्ति । '३नसोरक्लोपः' इति अकारलोपः । मादयाध्वै । “मद तृप्तियोगे” । 
चुरादिः । आकुस्मीय आत्मनेपदम्‌ । लेटि आडागमः । टेः एत्वम्‌ । वैतोऽन्यत्र’ 
(पा.मू.३.४.९६) इति एकारस्य ऐकारादेशः ॥ १४ ॥ 

सिद्धाञ्जनम्‌- हे मरुतः, आशुभिः वेगवद्भिः स्वीयवाहनः शीभम्‌ शीघ्रं क्षिप्रनाम प्रयात 
प्रस्थानं कुरुत अस्मदीययजनभुवं प्रति, बः युप्मदर्थं कण्वेषु मेधाविपु, एतन्नामकेष्वस्मासु 
वा दुवः दुवांसि परिश्रमात्मकानि कर्माणि सन्ति वर्तन्ते । तत्रो तन तेषु कण्वेषु, तेषु दुवःसु 
वा सु सुतरां मादयाध्वै तृप्ता भवत ।। आशुभिः- अशू व्याप्तौ उण्‌ । मादयाध्वै- मद 
तृक्षियोगे चुरादिः आत्मनेपदी, लेट्याडागमः, एकारस्य ऐकारादेशः ।। १४ ॥ 


ऋक्संहिता पदपाठसहिता 
अस्ति हिष्मा मदाय बः स्मसिं ष्मा वयमेंघाम्‌ । विश्वं चिदायुंजीवसे ॥ 
अस्ति । हि । स्म । मदाय । बः । स्मसिं । स्म । वयम्‌ । एषाम्‌ । विश्व॑म्‌ । चित्‌ । 
आयुं: । जीवसे ॥ १५, १४, ३७ ॥ 
ऋग्भाष्यम्‌ 
सर्वमायुर्जीबसेऽस्ति प्रसादान्मरुतां हि नः ॥ १५, १४, ५ ॥ 


क्रग्भाष्यटीका- अस्ति । अत्रोत्तरार्धमपूर्ण शेषपूरणेन व्याख्याति ।। सर्वमिति ॥ हे 
मरुतो बो युष्माकम्‌ । मदाय सुखाय । अस्मदहेषु हविरादिसाधनमस्ति हि स्म सुप्रसिद्धमेतत्‌ । 

किञ्च । वयमेषां मरुतां सम्बन्धिनः । स्मसि स्म भवामो हि । कथम्‌ । नोऽस्माकं मरुतां 
प्रसादात्‌ जीवसे जीवनाय । विश्वं चित्‌ सर्व सम्पूर्णमप्यायुरस्ति हि । तत्प्रसादलब्धायुराद्या 
वयं कथं तदीया न भवामः । तस्मादस्मानगच्छतेति || १५, १४, ५ ॥ 


मन्त्रार्थमञ्जरी- हे मरुतः वः, युष्माकम्‌ । मदाय सुखाय । अस्मद्गहेषु हविरादिसाधनम्‌ 
अस्ति । हि स्म सुप्रसिद्धमेतत्‌ । कि च, वयम्‌ । एषाम्‌ मरुतां सम्बन्धिनः | स्मसि स्म 
भवामो हि । कथम्‌ ? नः अस्माकम्‌ । मरुतां प्रसादात्‌ जीवसे, जीवनाय, तुमर्थऽसेन्‌ प्रत्ययः | 
विश्वम्‌ चित्‌, सर्वं सम्पूर्णमपि आयुः अस्ति हि तत्प्रसादलब्धायुराद्या वयं कथं तदीया न 
भवामः, तस्मात्‌ 'अस्मानागच्छत’ इति । १५ ॥ 


स्कन्द- कस्मात्‌ । उच्यते । हिशब्दो यस्मादर्थं | स्म इति पदपूरणः । यस्मात्‌ तत्र 
अस्ति मदाय वः । किम्‌ । सामर्थ्यात्‌ सोमः । यस्मात्‌ युष्मन्मदकरणसमर्थः सोमोऽस्तीत्यर्थः । 
यस्माच्च स्मसि स्म बयम्‌ स्मेति पदपूरणः । विद्यामहे वयमपि एषाम्‌ युष्माकं मरुतां 
स्वभूताः । यस्मात्‌ वयमपि युष्माकं परिचारकाः सोमस्यार्पयितारः स्तुतिकराश्च विद्यामह 
इत्यर्थः । यस्माच्च विश्वम्‌ चित्‌ आयुः । “विश्वम्‌” (निघ.३,१) इति बहुनाम । 
चिच्छब्दोऽप्यर्थ, आयुरित्यस्माञ्च परो द्रष्टव्यः । आयुः इत्येतच्च अत्र अन्ननाम (निघ.२,७) । 
अन्नमपि बहस्तीत्यर्थ: । किमर्थम्‌ । जीवसे जीवनाय जीवितुम्‌ । अस्मद्वीदनार्थम्‌ । यत्‌ 
सोमन आत्मानं तर्पयित्वा जीवनाय अस्मभ्यमन्नं दास्यथ, तदपि बह्वस्तीत्यर्थः || १५ ॥ 


बेङ्कटमाधव- अस्ति हि मदाय यः अस्मासु स्तोत्रम्‌ । तथा एषाम्‌ भवतां स्तोतारः 
बयम्‌ परिपूर्णम्‌ आयुः जीवितुं भवामः ।। १५ || 


मुद्रल- हे मरुतः! बः युष्माकम्‌ मदाय तृप्तये अस्ति हि ष्म अस्माभिः प्रयुज्यमानं 
हविः विद्यते खलु । एषाम्‌ युष्माकं भृत्यभूताः बयम्‌ स्मसि स्म विद्यामहे खलु । जीवसे 
जीवितुम्‌ विइवम्‌ चित्‌ आयुः सर्वमप्यायुः प्रयच्छतेति शेष: ।। १५ ॥ 


सायण- ह मरुतः कद्ध कदा खलु नूनम्‌ अवश्यं हस्तयोः दधिध्वे यूयमस्मान्‌ हस्ते 
धारयथ । तत्र दृष्टान्तः । पिता पुत्रं न हस्तयोः । यथा लोके पिता हस्तयोः स्वकीयं पुत्र 
धारयति तद्वत्‌ । कीदृशा मरुतः । कधप्रियः स्तुतिप्रीताः वृक्तबर्हिषः । वृक्तं छिन्नं बहिर्दर्भो 

येषां मरुतां यजमानाय ते मरुतः तथाविधाः । कत्‌ कदा । द्वौ चापरौ वर्णविकारनाशौ 
(का.६.३.१०९) इत्युक्तत्वात्‌ आकारलोपः । मभ्रप्रियः । कथा स्तुतिः । तया प्रीणन्तीति 
कधप्रियः । 'प्रीज्‌ प्रीतौ’ । किप्‌ । पूर्वपदस्य ‘ड्यापोः संज्ञाच्छन्दसोर्षहुलम्‌' (पा.सू.६.३.६३) 
इति हस्वत्वम्‌ । धकाररछान्दसः । आमन्त्रितनिघातः । दधिध्वे । दधातेः 'छन्दसि लुङ्लङ्लिटः’ 
इति वर्तमाने लिटू । क्रादिनियमात्‌ इट्‌ । प्रत्ययम्वरः वृक्तबर्हिषः | आमन्त्रितनिघातः ।।१५।। 


सिद्वाञ्जनम्‌- हे मरुतः, बः युष्माकं मदाय तृप्तये अस्ति हि स्म अस्त्येव खलु 
यदस्माभिर्देयं तदित्यर्थः । एषाम्‌ युष्माकं सम्बन्धिनः वयम्‌ स्मसि स्म विद्यामहे खलु । 
विश्वम्‌ चित्‌ आयुः सर्वमप्यायुः जीवसे जीवितुं युष्मदीयाः वयं स्म इति संवन्धः ।। 
स्मसंहितायां दीर्घः । स्मसि-इदन्तो मसिः ।। १६ ।। 
॥ इति प्रथमाष्टके तृतीयाध्याये चतुर्दशो वर्गः ॥ 


ऋक्संहिता पदपाठसहिता 


(सूक्तम्‌ ३८) 
१५ कण्वो घौरः । मरुतः । गायत्री । 


कद्ध॑ नूनं क॑धप्रियः पिता पुत्रं न हस्त॑योः । दधिध्वे वृक्तबर्हिष: ॥ १ ॥ 
कत्‌ । ह । नूनम्‌ । कघःऽप्रियः । पिता । पुत्रम्‌ । न । हस्त॑योः । दथिध्वे । वृक्तःबहिषः ।। 


ऋग्भाष्यम्‌ 


कदानयोर्हस्तयोर्देवा दधिध्वे प्रियतातवत्‌ । 
कदाऽपि यत्तप्रियस्तातः कधप्रिय इतीरितः । 
स्तृतं बर्हियद्विषये ते प्रोक्ता वृक्तबहिषः ॥ १ ॥। 
क्रग्भाष्यटीका- कद्ध । एतदपि पश्चदशर्च मारतं सूक्तम्‌ । कदा । हे देवा मरुतो यूयम्‌ । 
माङ्कत्‌ कदा । अनयोर्न तु जन्मान्तरभाविनोः । हस्तयोर्नूनं निश्चितम्‌ । दधिध्वे धध्वे । 


देत्यास्वादने । क(कइव)मिव । कधप्रियः पिता । पुत्रं न पुत्रं प्रियतातवत्‌ । कथमेतङ्भ्यत 
इत्यत आह ।। कदापीति ।। यद्यस्मात्तस्मात्‌ कधेति निपातः कदापि सदापीत्यर्थे वर्तमानः । 

प्रियशब्देन समस्त इत्यर्थः । वृक्तबर्हिष इति मरुतां सम्बोधनम्‌ । तद्वटयन्व्याख्याति ।। 
स्तृतमिति ॥ सप्तम्यर्थे बहुत्रीहिः || १ ॥ 


मन्त्रार्थमञ्जरी- अथ 'कद्व' इत्याद्यपि पञ्चदशर्चं वर्गत्रयात्मकं मारुतं गायत्रीछन्दस्क- 
मष्टात्रिंशं सूक्तम्‌ । हे वृक्तबहिषः वृत्तं विस्तृतं बहिर्यद्विषये ते वृक्तबर्हिषः, सप्तम्यर्थे बहुत्रीहिः । 
मरुतो यूयम्‌ कत्‌ कदा । अनयोः, न तु जन्मान्तरभाविनोः हस्तयोः । नूनम्‌ निश्चितम्‌ । 
दधिध्वे दधातेः लिटि मध्यमपुरुषबहुवचनम्‌ । “ह' इत्यास्वादन (ने)म्‌ । कधप्रियः, “कध' 
इति निपातः “सदा” इत्यर्थे, सदाप्रियः । पिता पुत्रम्‌ न पुत्रं प्रियतातवत्‌ ।। १ ॥। 


स्कन्द- कत्‌ शब्दः कदेत्यस्य पर्यायः । ह नूनम्‌ इति पदपूरणौ । कदा हे कधप्रियः ! 
कम्‌ उदकम्‌ तद्‌ दधाति धारयतीति कधो मेघः । स प्री: प्रियो येषां ते कधप्रियः । अथवा 
कध आदित्यः, उदकस्य धारयितृत्वात्‌ प्रजापतिना वा प्रकाशाद्यर्थ निहितत्वात्‌ । प्रीञ्‌ तर्पणे । 
प्री: प्रियः तर्पयिता । आदित्यस्तर्पयिता येषां ते कधप्रियः । मरुतो हि वर्षासु रम्याहतैरुदंकैरा - 
दित्येन तर्प्यन्ते । तेषां सम्बोधनं हे कधप्रियः । पिता पुत्रम्‌ न हस्तयोः यथा पिता बालकं 
पुत्रं लालयन्‌ हस्तयोर्धारयति, एवम्‌ दधिध्वे लालयन्तो धारयिष्यथ । कम्‌ । सामर्थ्यात्‌ 
अस्मान्‌ । कदा अस्मान्‌ लालयन्तो धारयिष्यथेत्यर्थः । हे वृक्तबर्हिषः । सर्वैः मनुष्यैः 
वृक्तमास्तीर्ण बहिर्येषां ते वृक्तबर्हिषः । सर्वमनुष्यैः कृतयागा इत्यर्थः । तेषां सम्बोधनं हे 
वृक्तबर्हिषः || १ ॥ 


वेङ्कटमाधव- सुखं पुरा स्तोत्रप्रीताः पिता पुत्रम्‌ इब हस्तयोः अस्मान्‌ दधिध्वे यज्ञार्थं 
छिन्रबर्हिषो मरुतः || १ ॥ 


मुद्रल- कद्ध नूनम्‌ इति पश्चदशर्च तृतीयं सूक्तम्‌ । घोरपुत्रः कण्व ऋषिः । गायत्री 
छन्दः । मरुतो देवताः ।॥। 


हे मरुतः! कत्‌ ह कदा खलु नूनम्‌ अवश्यम्‌ हस्तयोः दधिध्वे यूयम्‌ अस्मान्‌ हस्ते 
धारयथ । दृष्टान्तः । पिता पुत्रम्‌ न हस्तयो यथा लोके पिता हस्तयोः स्वकीयं पुत्रं धारयति 
तद्वत । कीदृशा मरुतः । कधप्रियः स्तुतिप्रीताः वृक्तबर्हिषः वृक्त छिन्नं बर्हिः दर्भौ येषां 
मरुताम्‌ ते ।। १ ॥ 

सायण- हे मरुतः कद्ध कदा खलु नूनम्‌ अवरं हस्तयोः दधिध्वे यूयमस्मान्‌ हस्ते 
धारयथ । तत्र दृष्टान्तः । पिता पुत्रं न हस्तयोः । यथा लोके पिता हस्तयोः स्वकीयं पुत्र 
धारयति तद्वत्‌ । कीदृशा मरुतः । कधप्रियः स्तुतिप्रीताः वृक्तबर्हिषः । वृत्तं छिन्नं बर्हिर्दर्भ 
येषां मरुतां यजमानाय ते मरुतः तथाविधाः । कत्‌ कदा । द्वौ चापरौ वर्णविकारनाशौ 
(का.६.३.१०९) इत्युक्तत्वात्‌ आकारलोपः । कधप्रियः । कथा स्तुतिः । तया प्रीणन्तीति 
कधप्रियः । प्रीञ्‌ प्रीतौ । किप्‌ । पूर्वपदस्य ङ्यापोः संज्ञाच्छन्दसोर्बहुलम्‌ (पा.सू.६.३.६३) 
इति हृस्वत्वम्‌ । धकारञ्छान्दसः । आमन्त्रितनिघातः । दधिध्वे । दधातेः छन्दसि लुङ्लङ्लिटः 
इति वर्तमाने लिट्‌ । क्रादिनियमात्‌ इट्‌ । प्रत्ययस्वरः वृक्तबर्हिषः । आमन्त्रितनिघातः । 


सिद्धाञ्जनम्‌- हे मरुतः, कत्‌ ह कदा खलु वृक्तबहिषः वृत्तं बर्हिः आस्तीर्णं यस्तानस्मान्‌ 
कधप्रियः स्तुतिप्रीताः यूयं नूनम्‌ अवयं हस्तयोः दधिध्वे हस्ते धारयथ ! तत्र दृष्टान्तः 
पिता पुत्रम्‌ न यथा पिता पुत्र हस्ते धारयति, तद्वत्‌ ।। कत्‌-कदा आकारलोपः छान्दसः । 
कधप्रियः कथया स्तुत्या प्रीणयन्ति, किप्‌, यस्य धः, हस्वश्च छान्दसः । दधिध्वे-छन्दसि 
वर्तमान लिट्‌ । वृक्तबर्हिषः मरुत इति सायणः, व्याख्यातं प्राक्‌ (१.३.३) ।। १ ॥ 


| क्रक्संहिता पदपाठसहिता 
क॑ नूनं कद्वो अर्थ गन्तां दिवो न पृथिव्या: । क॑ वो गावो न र॑ण्यन्ति ॥। 
क॑ । नूनम्‌ । कत्‌ । बः । अर्थम्‌ । गन्तं । दिवः । न । पृथिव्याः । क॑ । वः । गार्वः । 
न । रण्यन्ति ॥ २ ॥ 
ऋग्भाष्यम्‌ 
दिवः पृथिव्याश्रेदानीं क गच्छथ च किं फलम्‌ । 
न गच्छथकवाप्येतज्ज्ञातव्यं तत्प्रसादतः । 
आह्वयन्ति क वो गावो यथैव यवसार्थिनः । 
फलार्थिनः स्तुबन्तो वः काह्यन्ति तथैव च ॥ २ ॥ 
क्रग्भाष्यटीका- क नूनं दिवः । हे मरुतः । ते यूयम्‌ । नूनमिदानीम्‌ । दिवः स्वर्गा- 
त्पृथिव्याश्च । क गन्त क गच्छथ । गमने च वो युष्माकम्‌ । कत्‌ अर्थम्‌ । कोऽर्थः । कि 

फलम्‌ .] न कापि गच्छथ । किमपि फलं नास्ति वा । एतन्मरुतः प्रति किमिति पृच्छन्तु 
इत्यत आह ॥ एतदिति ॥ ज्ञातव्यं खल्वेतत्‌ । पुरुषार्थहेतुत्वात्‌ । तत्प्रसादत एव च ज्ञायते 
नान्यथा । अन्यस्य तथाविधस्य वक्तुरभावात्‌ । अतो युक्तमेतत्‌ । एवमुत्तरत्रापि । किञ्च । 
वो युष्मान्‌ क रण्यन्ति रणन्ति आह्वयन्तीति यावत्‌ । गावो नेति दृष्टन्तं विवृण्वन्‌ दार्शन्तिके 
कर्तुरनिर्देशात्तमपि विवृणोति ।। यथैवेति ।। यथैव यबसार्थिनो गावो यवसदातृनाह्मयन्ति । 
तथैव मोक्षादिफलार्थिनः स्तुवन्तः साधकाः बः काह्वयन्ति । दुर्लभं ह्येतदिति चन्दः ।।२।। 


मन्त्रार्थमञ्जरी- हे मरुतो यूयम्‌ नूनम्‌ इदानीम्‌ । दिवः स्वर्गात्‌ । पृथिन्याः च | क 
गन्त, क गच्छथ, गमेः छादेशाभावरछान्दसः । गमने च बः युष्माकम्‌ । कत्‌ अर्थम्‌ कोऽर्थः 
किं फलम्‌ । न क्वापि गच्छथ । कि च, चः युष्मान्‌ । क । रण्यन्ति क रणन्ति काह्वयन्तीति 
यावत्‌ । कथम्‌ ? गावः न यथा यवसार्थिनो गावो यवसदातृनाह्वयन्ति, तथैव मोक्षादिफलार्थिनः 
स्तुवन्तः साधका वः काह्ययन्ति, दुर्लभं ह्येतत्‌ इति भावः ॥ २ ॥ 


स्कन्द- नूनम्‌ कत्‌ इति पदपूरणौ । क दशे कदा दशे वा वः अर्थम्‌ क्र गतौ इत्यस्य 
रूपम्‌ । अर्थ गमनमुच्यते । युष्माकं गमनम्‌ । क कदा वा यूयं गन्तारः स्थेत्यर्थः । किमुच्यते । 
येन पुनः पुनराहूयमानाः गन्त दिवो न पृथिव्याः । द्वितीयार्थे षछ्येषा | गच्छथ द्युलोकान्न 
पृथिवीम्‌ । एतदुक्तं भवति- स्वस्मिन्‌ स्थाने नूनमसन्निहिता एव स्थ । येनाहूयमाना अपि 
नागच्छथेति । क बः गावः अश्वा अत्र गाव उच्यन्ते । क वो युष्माकं स्वभूता गन्तारः 
अश्वा न रण्यन्ति न रमन्ते । एतदुक्तं भवति- सर्वत्रैव वोऽश्वा रमन्ते | अतः अस्मत्समीपं 
किं नागच्छथेति ।। २ ॥ 


वेङ्कटमाधव- क सम्प्रति यूयं स्थ । क वः गमनं भवति । गच्छत द्युलोकात्‌ । इहागताश्च 
न गच्छत्र पृथिव्याः । क युष्मान्‌ पशून्‌ इव रमयन्ति || २ ॥ 


मुद्रल- ह मरुतः! नूनम्‌ इदानीम्‌ क यूयं कुत्र स्थिता । कत्‌ कदा बः युष्माकम्‌ अर्थम्‌ 
अरणम्‌ दवयजनदेश गमनम्‌ । विलम्बं मा कुरुतेत्यर्थः । दिवो गन्त चुलोकात्‌ गच्छत । 
पृथिव्याः न गन्त भूलोकात्‌ मा गच्छत । व युष्मान्‌ क रण्यन्ति देवयजनरूपाया पृथिव्या 
अन्यत्र कुत्र झब्दयन्ति यजमाना स्तुवन्ति । दृष्टान्तः । गाव: न यथा गावः रणन्ति शब्द 
यन्ति तद्वत्‌ ॥ २ ॥ 

सायण- हे मरुतः नूनम्‌ इदानीं क यूयं कुत्र स्थिताः | कत्‌ कदा वः युष्माकम्‌ अर्थम्‌ 
अरणं देवयजनदेशे गमनम्‌ । विलम्बं मा कुरुतेत्यर्भः | दिवः गन्त घुलोकाद्रच्छत । पृथिव्याः 
न गन्त भूलोकान्मा गच्छत । बः युष्मान्‌ क रण्यन्ति । देवयजनरूपायाः पृथिव्या अन्यत्र 
कुत्र झब्दयन्ति । यजमानाः स्तुवन्ति । तत्र दृष्टान्तः | गावो न । यथा गावो रणन्ति 
शब्दयन्ति तद्वत्‌ । क । किंशब्दात्‌ सप्तम्यन्तात्‌ 'किमोऽत्‌’ (पा.सू.५.३.१२) इति अत्प्रत्ययः। 
'काति’ (पा.सू.७.२,१०५) इति किमः कादेशः । 'तित्स्वरितः' इति स्वरितत्वम्‌ । अर्थम्‌ । 
“क्र गतौ” । “उषिकुषिगातिभ्यस्थन्‌' (उ.सू.२.१६१) इति भावे थन्‌ । नित्त्वादाद्युदात्तत्वम्‌ । 
गन्त । 'गमेर्लोटि' “बहुलं छन्दसि’ इति झपो लुक्‌ । थादेशस्य तस्य “तप्तनप्तनथनाइच' 
इति तबादेशः । अत एव डित्त्वाभावात्‌ ‘अनुदात्तोपदेश’ इत्यादिना अनुनासिकलोपो न भवति । 
प्रत्ययस्य पित्त्वादनुदात्तत्वे धातुस्वरः । “द्यचोश्तस्तिङः' इति संहितायां दीर्घत्वम्‌ । दिवः । 
ऊडिदम्‌ इति विभक्तेरुदात्तत्वम्‌ । पृथिव्याः । उदात्तयणो हल्पूर्वात्‌ इति विभक्तेरुदात्तत्वम्‌ । 
रण्यन्ति । रणतिः शब्दार्थः । व्यत्ययेन इयन्‌ ।। २ ॥ 


सिद्वाञ्जनम्‌- हे मरुतः, नूनम्‌ क यूयं इदानी कुत्र गताः । कत्‌ कदा बः युष्माकं 
अर्थम्‌ गन्तव्यं स्थानं, प्राप्तव्यं वस्तु वा यूयं प्राप्रुथेति शेषः । दिवः धुलोकात्‌ गन्त गच्छत, 
पृथिव्याः न पृथिवीस्थानात्‌ न गच्छत अयमर्थः सायणानुसारी, दुर्घटो भावः । अथ नशब्दः 
उपमार्थीयःचेत्‌ क्लेशो नञ्यति, सुगमो भवति मन्त्रार्थः । दिवो न द्युस्थानादिव पृथिव्याः 
पृथिवीस्थानात्‌ गन्त गच्छत । मरुतां देवताविरोषत्वात्‌ द्युलोकाद्रमनं सुलभम्‌, जडघननत्वात्‌ 
प्रतिबन्धकबाहुल्यात्‌ पृथिवीस्थानादाविर्भूय गमनं तु न तथा । तस्मादाह- दिव इव पृथिव्याइच 
स्थानात्‌ गमनं सुखं भवतु युष्माकमिति । अथ कस्मिन्‌ स्थाने युष्मानाहयन्ति आह्वातार 
इति प्रइनेन तत्‌ स्थानं ज्ञापयत अपरोक्षाः भवत चेति गमयति तृतीयः पादः । गावो न 
गावः दोहार्थमिव बः युष्मान्‌ प्रति क कुत्र रण्यन्ति शब्दं कुर्वन्ति आह्वयन्ति स्तोतारः ॥। 


रण्यन्तिरणतिः इाब्दकर्मा, व्यत्ययेन इयन्‌ ॥ २ ॥ 
ऋक्संहिता पदपाठसहिता 
क॑ वःसुस्रा नव्यांसि मरुतः क॑ सुविता । को रविश्वानि सौभ॑गा ॥ ३ ॥ 

कै । वः । सुम्ना । नव्यांसि । मरुतः । क॑ । सुविता । को इंइतिं । विश्वानि । सौभ॑गा ॥ 


ऋग्भाष्यम्‌ 


स्तुत्यानि बः सुखानि च कथं ज्ञेयानि नः सदा । 
इत्यभिप्रायतः प्रश्नः कस्मिन्नो ज्ञापकस्त्चिति । 
सुवितानि सुभद्राणि सौभगं लक्षणं परम्‌ ॥ ३ ॥। 


ऋग्भाष्यटीका- क बः । अत्राद्यपादं व्याचष्टे ॥ स्तुत्यानीति ।। चशब्दः केत्यस्यानु- 
कर्षणार्थः । अनुपपन्नोऽयं प्रश्नः । तदीयसुखादेस्तद्गतत्वस्य निश्चितत्वादित्यत आह ।। 
कथमिति ।। अनेन केत्यस्य कथं भूतानि । केनोपायेन वेत्यर्थान्तरसंचारेण । ज्ञेयानीति 
पदाध्याहारेण प्रश्नः समर्थितः । इदानीं तु केत्यस्य स्वार्थापरित्यागेन प्रश्नं समर्थयते ।। 
कस्मिन्निति ।। कस्मिन्नाचार्ये निमित्ते सति । ज्ञापक इत्येकवचनं भगवदपेक्षया । तुशब्दश्रार्थ: । 
इति च प्रश्नः । सुवितसौभगराब्दार्थमाह ।। सुवितानीति ॥ परं लक्षणमिति ।। द्वात्रिंश - 
त्स्वेकमित्यर्थः । यस्मिन्‌ सति जना वशा भवन्ति तत्सौभाग्यमित्युच्यते । 


ततश्चैवं योजना । हे मरुतो वो युष्माकम्‌ । नव्यांसि नव्यानि स्तुत्यानि सुम्नानि सुखानि 
क सुविता सुवितानि सुभद्राणि । चरितानि क । विश्वानि सम्पूर्णानि सौभगा सौभगानि । 
सौभाग्यानि च कैवेति ।। ३ ।। 


मन्त्रार्थमञ्जरी- हे मरुतः । वः युष्माकम्‌ । नव्यांसि स्तुत्यानि । सुम्ना सुम्नानि, 
सुखानि । क 'क' इत्यस्य कथं भूतानि, केनोपायेन ज्ञेयानि इत्यर्थः । सुविता सुवितानि, 
सुभद्राणि चरितानि । च क । विश्वानि सम्पूर्णानि । सौभगा सौभगानि, सौभाग्यानि, 
यस्मिँल्लक्षणे सति जना वशा भवन्ति तत्सौभाग्यमुच्यते, तानि । च को कैव ।। ३ ॥| 


स्कन्द- क अन्यत्र बः युष्माकम्‌ सुझ्ना “सुम्रम्‌' (निघ.३,६) इति सुखनाम । परिचर्या- 
सुखानि । नव्यांसि नवतराणि अस्माभिरनुत्पादितपूर्वाणि । यदिच्छया यूयमन्यत्र गताः । हे 
मरुतः । क सुविता सुवितशब्द: सुगतवचनः । क वा सुगतानि स्थानानि । यत्र च पुनः 
पुनर्गम्यत तत्‌ सुगतं भवति । अतोऽनेन गमनौचित्यं प्रतिपाद्यते । क अन्यत्र भवतामुचितं 

गमनमित्यर्थः । को विइवानि सौभगा । 'विइवम्‌’ (निघ.३,१) इति बहुनाम । भगः? 
(निघ.२, १०) इति घननाम । शोभनानि धनानि सुभगानि । सुभगान्येव सौभगानि । स्वार्थिक- 
स्तद्वितः । क वाऽन्यत्र बहूनि शोभनानि हविर्लक्षणानि धनानि । कान्यत्र परिचर्यातिरेंके सुखं 
वा गमनौचित्यं वा हबिरतिरेको वा येन अस्मत्समीपं मागच्छथेति समस्तार्थः || ३ || 


वेङ्कटमाधव- क वः सुखानि नवतराणि मरुतः! क वा झोभनगमनानि कल्याणानि । 
अत्र यास्कः- “सुविते’ सु इते सूते सुगते प्रजायामिति वा’ (या.४.१७) इति । क वा 
वः सर्वाण्येव सौभगानि ॥ ३ ॥ 


मुद्ढल- हे मरुतः! बः युष्माकं सम्बन्धीनि नव्यांसि नवतराणि सुम्ना प्रजापञुरूपाणि 
रत्नानि क कुत्र वर्तन्ते । विइवानि सर्वाणि सुबिता सुवितानि शोभनफलानि रल्रादीनि क 
वर्तन्ते । सौभगा सौभाग्यरूपाणि गजाइवादीनि क कुत्र वर्तन्ते । भवदीयैः सुम्नादिभिः सर्वे: 
सहागन्तन्यमित्यर्थः ।। ३ ॥ 


सायण-हे मरुतः वः युष्माकं संबन्धीनि नव्यांसि नवतराणि सुम्ना प्रजापशुरूपाणि धनानि 
प्रजा वै पशवः सुम्नम्‌’ (तै.सं.५,४.६.६) इति श्रुत्यन्तरात्‌ । क कुत्र वर्तन्ते । तथा सुविता 
शोभनानि प्राप्याणि मणिमुक्तादीनि भवदीयानि क कुत्र वर्तन्ते । विइबानि सर्वाणि सौभगा 
सौभाग्यरूपाणि गजाइवादीनि को कुत्र वा वर्तन्ते । भवदीयैः सुम्रादिभिः सर्वैः सहागन्तव्य- 
मित्यर्थः | सुम्ना । 'शेइछन्दसि बहुलम्‌’ इति शेर्लोपः । नव्यांसि । नवशब्दात्‌ ईयसुनि 
ईकारलोपइछान्दसः । सुविता । सुष्ट इतानि सुवितानि । तन्वादीनां छन्दसि बहुलमुपसंख्यानम्‌' 
(पा.सू.६.४.७७.१) इति उवडादेशः । सौभगा । “सुभगान्मन्त्रे' (पा.सू.५.१.१२९ ग.) 
इति तस्य भावः इत्यर्थे अञ्‌ । पूर्ववत्‌ शेर्लोपः ।। ३ ॥ 

सिद्धाञ्जनम्‌-हे मरुतः, बः युष्माकं सम्बन्धीनि नव्यांसि नवतराणि सुम्ना सुम्नानि सुखानि 


सुखहेतुभूतानि वा, (धनानि इति पूर्वे) क कुत्र वर्तन्ते ? तथा सुविता सुवितानि दुरित- 
प्रतिद्वन्द्वीनि भद्राणि क? विइवानि सौभगा सर्वाणि सौभाग्यानि ऐवर्याणि को क, कुत्र वर्तन्ते? 


एभिः सर्वैर्युक्ताः प्रसीदतेति भावः ।। ३ ॥। 


222 ऋग्वेद संहिता [अ.१ अ.३ व.१५ 


क्रक्संहिता पदपाठसहिता 


यद्यूयं पृश्निमातरो मर्तासः स्यातन । स्तोता वो अमृत: स्यात्‌ ॥ ४ ॥ 
यत्‌ । यूयम्‌ । पृश्चिऽमातरः । मर्ताः । स्यात॑न । स्तोता । वः । अमृत॑ः । स्यात्‌ ॥ 


ऋग्भाष्यम्‌ 


पृक्निर्वेदः प्रश्नयोग्यः पृश्निमाता हरिस्ततः । 
ज्ञेयस्तस्यापि विज्ञाता मारुतश्चेत्सुता गिरः । 
मानुषा यदि यूयं वः स्तोता देवो भवेदपि ।। ४ ॥। 


ऋग्भाष्यटीका- यत्‌ । अत्र पृश्रिमातृशब्द हरौ तावद्गयाख्याति ।। पृश्चिरिति ।। वेदः 
पृक्षः । कथं प्रश्नयोग्यः । पृच्छतेः कर्मणि निङ्‌ यतो हरिस्तस्य वेदस्य ज्ञेयः । तस्य 
विज्ञातापि । ततः प्रकारद्वयेन पृञ्मिमाता । पृश्निर्माता ज्ञाता यस्येति करणे कर्तृत्बोपचारः । 
समासान्ताभावः छान्दसः । पृश्नेर्माता ज्ञातेति च । उभयत्र दीर्घाभावः छान्दसः । मरुत्सु 
व्याख्याति ।। मरुत इति ।। मरुतो विवक्षिताश्रेत्तदा पृश्निमातर इत्यस्य गिरः सुता इत्यर्थः । 
पृश्चिगीर्भारतीति वाङ्नामसु पाठात्‌ । सा माता येषामिति । इदानीमृचं व्याचष्टे || मानुषा 
इति ॥ हे पृश्निमातरो मरुतो यूयम्‌ । यद्यदि । मर्तासो मानुषाः स्यातन स्यात । तदापि 
बः स्तोताऽमृतो देवः । स्याद्भवेत्‌ । मानुषावतारेऽपि भक्तेभ्यो देवत्वादि दातुं समर्था यूयमिति ।। 


मन्त्रार्थमञ्जरी- हे पृश्निमातरः प॒श्निर्भारती माता येषामिति पृश्निमातरो मरुतः, विषणुश्चेत्‌- 
प्रश्नयोग्यत्वात्पृश्मि्वेदः, पृच्छतः कर्मणि निः, पृश्मिर्माता ज्ञाता यस्येति करणे कर्तृत्वोपचारः, 
पृश्वेर्वेदस्य मातरः माता ज्ञाता(रः) इति वा, आध्वेउ्थ बहुव्रीहौ “नद्यृतश्च इति कप्प्रत्यये रूपम्‌, 
समासान्ताभावइछान्दसः, मातृराब्दस्य जनन्यर्थत्वे तृजन्तत्वा-भावेन दीर्घाभावेऽपि ज्ञातृत्वपक्षे 
तृजन्तत्वन 'अपृन्तृच्स्वसृनपृत्वषटक्षत्ृहोतृ’ इत्यादिना प्राप्तदीर्घाभावञ्छान्दसः । यूयम्‌ । यत्‌ 
यदि । मर्तासः मनुष्याः । स्यातन स्यात । तथापि वः स्तोता । अमृतः देवः । स्यात्‌ 
भवत्‌ । मानुषावतारऽपि भक्तेभ्यो देवत्वादि दातुं समर्था यूयम्‌ इति भावः || ४ ॥ 


स्कन्द- यत्‌ शब्दों यदिशब्दस्यार्थ । यदि यूयम्‌ हे पृरिनिमातरः । पृश्चिवर्णा गौः 


सू.३८ मं.४] प्रथममण्डलम्‌ छु 


पृश्निः, सा माता येषां ते पृश्चिमातर: । कुत एतत्‌ । गोमातरो यच्छुभयन्ते अजिभिः 
(क्र,१.८५,३) इति दर्शनात्‌ । अथवा पृश्चिगौरिति उभे अपि द्युनामनी । द्योर्माता येषां 
ते पृश्चिमातरः । मर्तासः मनुष्याः स्यातन भवेत्‌ । स्तोता च बः अस्मदादिः अमृतः 
देवः स्यात्‌ । ततः सर्वकामान्‌ युष्माकं संवर्धयेदिति वाक्यरोषः । कुत एतत्‌ । साकाङ्कत्वात्‌ । 
“यदग्ने स्यामहं त्वम्‌’ (क्र,८,४४,२३), “यदिन्द्र यावतस्त्वम्‌’ (ऋ.७,३२,१८) इत्यादिषु 
चैवंरूपेषु मन्त्रेषु दृष्टत्वात्‌ । अथवा यदिति वचनात्‌ तत इत्येतत्‌ तृतीय एव पादेऽध्याहर्तव्यम्‌ 
यदि यूयं मर्तासो मनुष्याः स्यातन, ततो युष्मत्प्रसादेन स्तोता व: अमृतः मरणवर्जितः 
स्यादिति । एतद्‌ उक्तं भवति- यूयं चेन्मनुष्या अभविष्यत, अवश्यमीदृशीभिः स्तुतिभिः 
प्रासत्स्यत, फलेन स्तोतारं समयोजयिष्यत । देवास्तु भवन्तः । अतो वयं न जानीमः किं 
यूयं प्रसत्स्यथ, न । फलेन वा स्तोतारं संयोजयिष्यथ, नेति ॥ ४ ॥ 


वेङ्कटमाधव- यद्यपि यूयम्‌ पृर्निमातरः! मर्ताः भवथ तथापि युष्माकम्‌ स्तोता भवति 
अमृत इति || ४ ॥। 

मुद्रल- हे पूरिनिमातरः! पृश्चिनामकधेनुपुत्राः! सूयम्‌ यत्‌ यद्यपि मर्तासः मनुष्याः 
स्यातन भवेत, तथापि बः युष्माकम्‌ स्तोता यजमानः अमृतः स्यात्‌ देवो भवेत्‌ ।।४।। 

सायण- हे पृशिब्रामकधेनुपुत्राः मरुतः यूयं यद्यपि मर्तासः मनुष्याः स्यातन भवेत तथापि 
बः युप्माकं स्तोता यजमानः अमृतः स्यात्‌ देवो भवेत्‌ ॥ पृश्चिमातरः । पृरिर्माता येषां 
ते । समासान्तविधेरनित्यत्वात्‌ 'नद्युतश्‍च' (पा.सू.५.५.१५३) इति कबभावः । मर्तासः । 
“असि हसि’ इत्यादिना ग्रियतेः तन्प्रत्ययः | 'आजसेरसुक्‌' । स्यातन । अस्तेर्लिङि तस्य 
“तप्तनप्तनथनाइच' इति तमादेशः । यासुट उदात्तत्वम्‌ । अमृतः । “नमो जरमरमित्रमृताः? 
इत्युत्तरपदादयुदात्तत्वम्‌ ।। 

सिद्धाञ्जनम्‌- हे पृ्चिमातरः पृश्चिर्माता येषां ते मरुतः, यूयम्‌ यत्‌ यदा मर्तासः मनुष्याः 
स्यातन भवेत, तदा बः युप्माकं स्तोता यजमानः अमृतः स्यात्‌ अमृतत्वं देवभावं प्राप्रुयात्‌ । 
मरुतां मानुषे लब्धजन्मत्वं प्राग्विवृतम्‌ (१.६.सू.) || पृश्मिमातरः व्याख्यातः । मर्तासः- 
प्रितेस्तन्‌, आज्जसेरसुक्‌ । स्यातन-अस्तेर्लिडि तस्य तनादेः । 


222 ऋम्बेद संहिता [अ.१ अ.३ व.१५ 


ऋक्संहिता पदपाठसहिता 
यद्यूयं पृश्चिमातरो मर्तासः स्यात॑न । स्तोता वो अमृतः स्यात्‌ ॥ ४ ॥ 


यत्‌ । यूयम्‌ । पृश्निऽमातरः । मर्तासः । स्यात॑न । स्तोता । बः । अमृत॑ः । स्यात्‌ ॥ 


ऋग्भाष्यम्‌ 


पृश्निर्वदः प्रश्नयोग्यः पृश्मिमाता हरिस्ततः । 
ज्ञेयस्तस्यापि विज्ञाता मारुतश्चेत्सुता गिरः । 
मानुषा यदि यूयं बः स्तोता देवो भवेदपि ।। ४ ॥। 


ऋग्भाष्यटीका- यत्‌ । अत्र पृश्निमातृराब्दं हरौ तावङ्ग्याख्याति ॥ पृश्चिरिति ।। वेदः 
पृश्चिः । कथं प्रश्नयोग्यः । पृच्छतेः कर्मणि निङ्‌ यतो हरिस्तस्य वेदस्य ज्ञेयः । तस्य 
विज्ञातापि । ततः प्रकारद्वयेन पृश्चिमाता । पृश्रिर्माता ज्ञाता यस्येति करणे कर्तृत्वोपचारः । 
समासान्ताभावः छान्दसः । पृश्नेर्माता ज्ञातेति च । उभयत्र दीर्घाभावः छान्दसः । मरुत्सु 
व्याख्याति ।। मरुत इति ॥ मरुतो विवक्षिताश्चेत्तदा पृश्निमातर इत्यस्य गिरः सुता इत्यर्थः | 
पृश्निगीर्भारतीति वाङ्नामसु पाठात्‌ । सा माता येषामिति । इदानीमृचं व्याचष्टे || मानुषा 
इति ।। ह पृश्निमातरो मरुतो यूयम्‌ । यद्यदि । मर्तासो मानुषाः स्यातन स्यात । तदापि 
चः स्तोताऽमृता देवः । स्याद्भवेत । मानुषावतारेऽपि भक्तेभ्यो देवत्वादि दातुं समर्था यूयमिति ।। 


मन्त्रार्थमञ्जरी- हे पृश्निमातरः पृश्चिर्भारती माता येषामिति पृश्निमातरो मरुतः, विष्णुश्ेत्‌- 
्रश्नयोग्यत्वात्पृश्मि्वेदः, पृच्छतेः कर्मणि निः, पृश्रिर्माता ज्ञाता यस्येति करणे कर्तृत्वोपचारः, 
ृश्चेवैदस्य मातरः माता ज्ञाता(रः) इति वा, आदेऽर्थे बहुत्रीहौ 'नद्युतश्च' इति कप्प्रत्यये रूपम्‌, 
समासान्ताभावइछान्दसः, मातृराब्दस्य जनन्यर्थत्वे तृजन्तत्वा-भावेन दीर्घाभावेऽपि ज्ञातृत्वपक्षे 
तृजन्तत्वेन 'अपून्तृच्स्वसूनपृत्वष्टक्षत्तृहोतू' इत्यादिना प्राप्तदीर्घाभावइछान्दसः । यूयम्‌ । यत्‌ 
यदि । मर्तासः मनुष्याः । स्यातन स्यात । तथापि वः स्तोता । अमृतः देवः । स्यात्‌ 
भवत्‌ । मानुषावतारेऽपि भक्तेभ्यो देवत्वादि दातुं समर्था यूयम्‌ इति भावः ।। ४ ॥। 


स्कन्द- यत्‌ शब्दा यदिशब्दस्यार्थ । यदि यूयम्‌ हे पृर्निमातरः । पृश्चिवर्णा गौः 


सू ३८ मं.४] प्रथममण्डलम्‌ 293 


पृश्निः, सा माता येषां ते पृश्निमातरः । कुत एतत्‌ । गोमातरो यच्छुभयन्ते अञ्जिभिः 
(ऋ.१.८५,३) इति दर्शनात्‌ । अथवा पृश्निगौरिति उभे अपि द्युनामनी । द्योर्माता येषां 
ते पृश्निमातरः । मर्तासः मनुष्याः स्यातन भवेत्‌ । स्तोता च बः अस्मदादिः अमृतः 
देवः स्यात्‌ । ततः सर्वकामान्‌ युष्माकं संवर्धयेदिति वाक्यशेष: । कुत एतत्‌ । साकाङ्घत्वात्‌ । 
“यदग्ने स्यामहं त्वम्‌’ (ऋ.८,४४,२३), “यदिन्द्र यावतस्त्वम्‌’ (ऋ.७,३२,१८) इत्यादिषु 
चैवंरूपेषु मन्त्रेषु दृष्टत्वात्‌ । अथवा यदिति वचनात्‌ तत इत्येतत्‌ तृतीय एव पादेऽध्याहर्तन्यम्‌ 
यदि यूयं मर्तासो मनुष्याः स्यातन, ततो युष्मत्प्रसादेन स्तोता वः अमृतः मरणबर्जितः 
स्यादिति । एतद्‌ उक्तं भवति- यूयं चेन्मनुष्या अभविष्यत, अवश्यमीदृशीभिः स्तुतिभिः 
प्रासत्स्यत, फलेन स्तोतारं समयोजयिष्यत । देवास्तु भवन्तः । अतो वयं न जानीमः किं 
यूयं प्रसत्स्यथ, न । फलेन वा स्तोतारं संयोजयिष्यथ, नेति ।। ४ ॥ 


वेइटमाधव- यद्यपि यूयम्‌ पृश्निमातरः! मर्ताः भवथ तथापि युष्माकम्‌ स्तोता भवति 
अमृत इति । ४ ॥ 

मुद्रल- हे पृश्निमातरः ! पृक्निनामकधेनुपुत्राः! सूयम्‌ यत्‌ यद्यपि मर्तासः मनुष्याः 
स्यातन भवेत, तथापि बः युष्माकम्‌ स्तोता यजमानः अमृतः स्यात्‌ देवो भवेत्‌ ।।४।। 

सायण- हे पृरिज्नामकधेनुपुत्राः मरुतः यूयं यद्यपि मर्तासः मनुष्याः स्यातन भवेत तथापि 
बः युप्माकं स्तोता यजमानः अमृतः स्यात्‌ देवो भवेत्‌ ॥ पृ्चिमातरः । पृस्निर्माता येषां 
ते । समासान्तविधेरनित्यत्वात्‌ 'नद्यृतरच' (पा.सू.५.५. १५३) इति कबभावः । मर्तासः । 
“असि हसि’ इत्यादिना भ्रियतेः तन्प्रत्ययः | “आजसेरसुक्‌' । स्यातन । अस्तेर्लिडि तस्य 
“तप्तनप्तनथनाइच' इति तमादेशः । यासुट उदात्तत्वम्‌ । अमृतः । 'नञो जरमरमित्रमृताः” 
इत्युत्तरपदाचुदात्तत्वम्‌ ॥ 

सिद्धाञ्जनम्‌- हे पृञ्मिमातरः पृश्रिर्माता येषां ते मरुतः, यूयम्‌ यत्‌ यदा मर्तासः मनुष्याः 
स्यातन भवेत, तदा बः युप्माकं स्तोता यजमानः अमृतः स्यात्‌ अमृतत्वं देवभावं प्राप्ुयातू । 
मरुतां मानुषे लब्धजन्मत्वं प्राम्विबृतम्‌ (१.६.सू.) ॥ पृञ्मिमातरः व्याख्यातः । मर्तासः- 
प्रियतेस्तन्‌, आजसेरसुक्‌ । स्यातन-अस्तेलिँडि तस्य तनादेशः । 

ऋक्संहिता पदपाठसहिता 
मा वो मृगो न यर्वसे जरिता भूदजोंष्य: । पथा यमस्य॑ गादुप॑ ॥॥५,१५॥ 


मा । वः । मृगः । न । यब॑से । जरिता । भूत्‌ । अजोष्यः । पथा । यमस्य॑ । गात्‌ । 
उप॑ ॥ ५, १५ ॥ 
क्रग्भाष्यम्‌ 
न स्यादसेव्यः स्तोता5त्र यथा यवसगोचरे । 
गोप्राप्ये तु मृगो5सेव्यो यममार्ग न च ब्रजेत्‌ । 
याच्ञारीति विशेषोश्यं निन्दा स्तुत्येकदेशयुक्‌ ।। ५, १५ ॥। 


ऋग्भाष्यटीका- मा व: । न स्यात्‌ । हे मरुतो । बो जरिता स्तोता । कथंचित्कृत- 
पातकोऽपि । अत्र जन्मन्यजोष्योऽसेव्योऽसंब्यवहार्यः । माभूत्‌ न स्यात्‌ । यवसे मृगो नेति 
तत्र दृष्टान्तः । सोऽनृगुणो न भवतीत्यतो व्यतिरेक दृष्टान्तोऽयमिति भावेन व्याचष्टे ।। यथेति ।। 
यथा गोप्राप्ये यज्ञे । धेनुभिर्भक्षणीये । यवसगोचरे यवसे विषये । मृगो व्याघ्रादिरसेव्योऽनुपादेयो 
भवति । तथा नायं पूजादावसेव्यो भवतीति । न केवलमिहासंव्यवहायों न भवति । किन्तु । 
अमुत्र च यमस्य पथामोपगात्‌ यममार्गं च न व्रजेत्‌ । नन्वसेव्यत्वाभावे सेव्यः कश्चिदृषटान्तो 
वक्तव्यः । व्यतिरेकमुखेनासेव्यो व्याघ्रादि: कथमुच्यत इत्यत आह ॥ याश्रेति ।। तस्मादस्मानपि 
युष्मत्स्तोतृन्कुरुतेति याच्ञायां ह्यत्र तात्पर्यम्‌ । याच्ञा चैवमेव भवति । यत्परनिन्दै- 
तत्स्तुतिलक्षणैकदेशयुक्‌ । अतो युक्तमुक्तम्‌ ।। ५, १५ ॥ 


मन्त्रार्थमञ्जरी- हे मरुतः वः । जरिता स्तोता । कथब्चित्कृतपातकोऽप्यत्र जन्मनि 
यबसे, गोप्राप्ये यवसगोचरे । मृगः न अजोष्यः यथा मृगोऽसंसेव्यः । तथा अजोष्यः 
असंसेव्यः, असंव्यवहार्यः, अनुपसेव्यः । मा भूत्‌, न स्यात्‌, न भवतीति यावत्‌ न 
केवलम्‌ “इहासंव्यवहार्यो न भवति’ इति, किं तु अमुत्र च यमस्य पथा मा उप गात्‌ 
यममार्गं च न ब्रजेत्‌ ॥| ५ ॥ 


स्कन्द- मा इति प्रतिषेधा्थो भूत्‌ इत्येतेन सम्बन्धयितव्यः । वः इत्यपि षष्ठचन्त: जरिता 
इत्येतेन सम्बन्धयितब्यः । मृगः न यवसे यवसरान्दः सस्यवचनः । सामर्थ्याच्छात्रान्तर्णीत- 

मत्वर्थ: । यथा सस्यवति देशे सस्यविनाशको मृगः सर्वस्याप्रियः, एवं वो जरिता 'जरिता’ 
(निध.३,१६) इति स्तोतूनाम । युष्माकं स्तोता अस्मदादिः मा भूत्‌ अजोष्यः अप्रियः । 
कस्य । सामर्थ्यात्‌ सर्वस्य । सर्वस्यैव प्रियोऽस्त्वित्यर्थः । एतत्तावज्जीवतः स्तोतुराशास्यते । 
मरणोत्तरकालमपि पथा यमस्य यम आदित्य: तस्य यः पन्थाः देवयानस्तेन गात्‌ उप 
उपगच्छतु । देवयानेन पथा स्वर्गलोकमुपगच्छत्तवित्यर्थः । अथवा व इत्येतदजोष्य इत्येतेन 
सम्बध्यते । पथा यमस्येत्यपि यमशब्दो यज्ञवचनः । गादित्यपि मध्यमपुरुषबहुवचनस्य स्थाने 
प्रथमपुरुषैकवचनम्‌ । मा कदाचिदपि स्तोता युष्माकमप्रियो भूत्‌ । कि तहिं । सर्वदैव यज्ञस्य 
यो नियतः पन्थाः तेन उपगच्छत स्तोतारमित्यर्थः ।। ५ ॥। 


वेङ्कटमाधव- मा भूत्‌ युष्माकम्‌ मृगः इव यवसे स्तोता आस्यः, मा वा उप गमत्‌ 
यमस्य पथा । नोपगच्छतु मृतः वैवस्वतस्य पथेति ॥ ५ ॥। 


मुद्रल- हे मरुतः! वः युष्माकम्‌, जरिता स्तोता अजोष्यः असेव्य मा भूत्‌ । दृष्टन्तः । 
मृगः न यवसे यथा तृणे भक्षणीये मृगः कदाचिदप्यसेव्यो न भवति, किन्तु सर्वदा तृणं भक्षयति, 
तद्वत्‌ । किञ्च स्तोता यमस्य पथा यमलोकसम्बन्धिमार्गेण मा उप गात्‌ मा गच्छतु । तस्य 
मरणं मा भूदित्यर्थः ॥ ५ ॥ 


सायण- हे मरुतः । बः युष्माकं जरिता स्तोता अजोष्यः असेव्यः मा भूत्‌ । तत्र 
दृष्टान्त: । मृगो न यवसे । यथा तृणे भक्षणीये मृगः कदाचिदप्यसेव्यो न भवति किंतु सर्वदा 
तृणं भक्षयति तद्वत्‌ । किं च स स्तोता यमस्य पथा यमलोकसम्बन्धिमार्गेण मा उप गात्‌ 
मा गच्छतु । तस्य मरणं मा भूदित्यर्थः । जरिता । 'जृष्‌ वयोहानौ” । स्तुतिकर्मेति 
(निरु.१०,८) यास्कः । तृचि इडागमः । चित्त्वादन्तोदात्तत्वम्‌ । भूत्‌ । लुडि “गातिस्था” 
इति सिचो लुक्‌ । “न माङ्योगे’ इति अडभावः । अजोष्यः । 'जुषी प्रीतिसेवनयोः? । 
“क्रहलोर्ण्यत्‌' इति कर्मणि ण्यत्‌ । नञ्समासे अव्यपपूर्वपदप्रकृतिस्वःत्वम्‌ | पथा । तृतीयैकवचने 
“स्य टेर्लोपः” (पा.सू.७.१.८८) इति टिलोपः । उदात्तनिवृत्तिस्वरेण विभक्तेरुदात्तत्वम्‌ । 
गात्‌ । एतेलुंडि “इणो गा लुडि” (पा.सू.२.४.४५) इति गादेशः । 'गातिस्था’ इति सिचो 
लुक्‌ । पूर्ववत्‌ अडभावः ॥ ५ ॥ 

सिद्धाञ्जनम्‌- हे मरुतः, वः युष्माकं संबन्धी जरिता स्तोता अजोष्यः अप्रीण्यः मा 
भूत्‌ । तत्र दृष्टान्तः मृगो न यवसे यथा भक्षणीये “यवसे’ तृणादौ मृगः पशुः अत्यन्तलोभात्‌ 
अतृप्तः 'अजोष्यः' भवति, तथा मृग इव अत्यन्ततृषितो मा भूत्‌ तव स्तोता भक्त इत्यर्थः । 
किं तु यमस्य नियन्तुर्देवस्य पथा मार्गण उप गात्‌ उप गच्छतु, नियन्त्रिततृष्णः सुप्रीतो 
भवतु । अयं चार्थः “मो षु णः’ इत्युत्तरचर्चा संगच्छते । सायणस्तु तथा तृणे भक्षणीये मृगः 
कदाचिदप्यसेन्यो न भवति, तथा स्तोतापि असेव्यो मा भूदिति व्याचष्टे, यमलोकसंबन्धिमार्गेण 
तस्य मरणं मा भूदिति च । पूर्वोत्तरसंबन्धो मृग्यः । अजोष्यः-जुषी प्रीतिसेवनयोः, कर्मणि 
ण्यत्‌ । अन्यत्‌ गतम्‌ ॥ ५ ॥ 


॥ इति प्रथमाष्टके तृतीयाध्याये पञ्चदशो वर्गः ॥ 


ऋक्संहिता पदपाठसहिता 


मो घुणः परांपरा निर्क्रतिर्दुहणा बधीत्‌ । पदीष्ट तृष्ण॑या सह ॥ ६ ॥ 
मो इतिं । सु । नः । परांऽपरा । निःऽऋतिः । दुःऽहनां । वधीत्‌ । पदीष्ट । तृष्णया । 
सह ॥ ६ ॥ 


ऋग्भाष्यम्‌ 


मा वधीन्नः कचिन्मृत्युः परतः परतोऽपि च । 
दुर्हणादुःखदा हन्त्री यातु सा तृष्णया सह ॥ ६ ॥ 


ऋग्भाष्यटीका- मो घुणः । मावधीत्‌ । हे मरुतो । भवतां प्रसादादुःखदा हन्त्री चेति 
दुर्हणा । निर्ऋतिर्नामकाचिद्वेवता मृत्युरिति यावत्‌ । नोऽस्मान्परापरा । परतः परस्मिन्काले । 
परतोऽपि च ततोऽपि परस्मिन्काले । सु । कचित्‌ । मावधीत्‌ उ । नैव हन्यात्‌ । किंतु 
सा निर्क्रतिस्तृष्णया सह पदीष्ट पदगतौ । यातु यत्र कच न गच्छतु ॥ ६ ॥। 


मन्त्रार्थमञ्जरी- हे मरुतः भवतां प्रसादात्‌ दुर्हणा दुःखदा हन्त्री चेति दुर्हणा । निक्रतिः 
निर्कतिनामिका काचिद्रेवता, मृत्युरिति यावत्‌ । नः अस्मान्‌ परापरा, परतः परस्मिन्काले 
परतोऽपि ततोऽपि परस्मिन्काळे । सु कचित्‌ । मो चधीत्‌ नैव हन्यात्‌ । किं तु (सा) 

निक्रतिः । तृष्णया सह । पदीष्ट “पद गतौ” लिडू, आत्मनेपदी, सीयुटः सकारलोपः तस्य 
सुडागमः, यातु, यत्र कच गच्छतु ।। ६ ॥ 


स्कन्द- गो इति निपातसमाहारो निपातान्तरं वा मा इत्यस्यार्थे वर्तते । सु इति 
पदपूरणः । नः अस्मान्‌ परापरा अत्यन्तपराः । युष्मत्प्रसादादेव दुरवर्तिनीत्यर्थः । निर्क्रतिः 
मृत्युदेवता । दुर्हणा दुःखं हन्तीति दुर्हणा । मा वधीत्‌ । किन्तर्हि । पदीष्ट पद गतौ । 
झुद्धोऽपि चात्र सोपसगर्थ द्रष्टव्यः । अस्मत्तोऽपगच्छतु । अथवा परापरेत्येतत्‌ पदीष्ट इत्येतेन 
सम्बध्यते । परापरा गच्छतु । द्रं गच्छत्तित्यर्थः | न च केवलाः । किन्तर्हि । तृष्णया 
सह तृष्णा नाम निर्क्रतेदुंहिता, अन्यायेन वार्थाभिलाषः तृष्णा, तया सह ।। ६ || 


वेङ्कटमाधव- मा एव अस्मान्‌ अधोऽधः दुःसेन हन्तव्यं दारिद्र्यम्‌ वधीत्‌ । सा निरतिः 
मदीयया तृष्णया सह पततु । धनसद्धावे हि तृष्णा विनयति ।। ६ ।। 


मुद्रल- हे मरुत ! नः अस्मान्‌ निर्क्रतिः रक्षोजातिदेवता मो षु वधीत्‌ सर्वथा वधं 
मा कार्षीत्‌ । कीदृशीः । परापरा उत्कृष्टादप्युत्कृष्टा । अतिबलेत्यर्थः | अत एव दुर्हणा 
केनापि निहन्तुम्‌ अझक्या । सा निर्क्रतिः तृष्णया सह पदीष्ट पततु । अस्मदीया तृष्णा, 
बाधिका .निर्क्रतिश्व विनइयत्तवित्यर्थः ।। ६ ॥ 


सायण- हे मरुतः नः अस्मान्‌ निर्क्रतिः रक्षोजातिदेवता मो पु वधीत्‌ सर्वथा वधं 
मा कार्षीत्‌ । कीदृशी । परापरा उस्कृष्टादप्युत्कृष्टा अतिबलेत्यर्थः | अत एव दुर्हणा केनापि 
हन्तु दुःशक्या । सा निर्त्रतिः तृष्णया सह पदीष्ट पततु । अस्मदीया तृष्णा बाधिका निर्क्रतिक्च 
विनश्यत्वित्यर्थः ।। मो षु णः । 'सुञः' इति षत्वम्‌ । “नञ्च धातुस्थोरुषुभ्यः’ इति णत्वम्‌ । 
दुर्हणा । “ईषदुःसुषु' इत्यादिना इन्तेः कर्मणि खल्‌ । लित्स्वरेण प्रत्ययात्पूर्वस्योदात्तत्वम्‌ । 
वधीत्‌ । लुङि हन्तेः “लुडि च' (पा.सू.२.४.४३) इति वधादेशः । सिचि इडागमः । वधादेशस्य 
अदन्तत्वात्‌ 'एकाच उपदेशे’ इति इट्प्रतिषेधो न भवति । अतो लोपे सति तस्य स्थानिवत्वात्‌ 
“अतो हलादे:” (पा.स.७.२.७) इति वृद्धयभावः । 'इट ईटि’ (पा.सू.८.२.२८) इति सिचो 
लोपः । पदीष्ट । 'पद गती? । आशीर्लिङि 'छन्दस्युभयथा' इति सार्वधातुकत्वात्‌ सलोपः । 
आर्धधातुकत्वात्‌ सुडागमः । प्रत्ययस्वरः । तृष्णया । ‘ञितृषा पिपासायाम्‌’ । “तृषिशुषिरसिभ्यः 
किञ्च' (उ.सू.३.२९२) इति नप्रत्ययः । 'नित्‌' इत्यनुवृत्तेरादुदात्तत्वमू ॥ ६ ॥ 

सिद्धाञ्जनम्‌- हे मरुतः, नः अस्मान्‌ निक्रतिः पापदेवता, मायात्मिका वा मो षु वधीत्‌ 
सर्वथा हतान्‌ मा कार्षीत्‌ । कीदृशी निरतिः? परापरा अत्यन्तमुत्कृष्टा बलेन, अतिबलेत्पर्थः । 
दुर्हणा दुःखेन हन्तुं शक्या, केनापि हन्तुं दुःशक्पा । सा तृष्णया सह बहुदोषप्रसूर्हि तृष्णा 
दुराशा, तस्मात्‌ तया सह निक्रतिः पदीष्ट पततु विनश्यतु इति प्रार्थना । पूर्वया अस्मदुक्तार्थयर्चा 
सङ्गच्छत एवेदम्‌ ॥ मो षु णः-सुञः षत्वं, नस्य णः । पदीष्ट-पद गतौ आशीर्लिङि सलोपः 
छान्दसः ।। ६ ।। 


ऋक्संहिता पदपाठसहिता 


सत्यं त्वेषा अमवन्तो धन्वञ्चिदा रुद्रियासः । मिहं कृण्वन्त्यवाताम्‌ ॥।७॥। 
सत्यम्‌ । त्वेषाः । अर्म॑ऽवन्तः । धन्व॑न्‌ । चित्‌ । आ । रुद्रियासः । मिह॑म्‌ । कृण्वन्ति । 
अवाताम्‌ ॥ ७ ॥ 


ऋग्भाष्यम्‌ 


अप्रमेया यथा सत्यं धन्वन्नपि हि सेचनम्‌ । 
रुजां विद्रावकस्यैव वायोः पुत्रा हि रुद्रियाः । 
विनाऽप्यचेतनं वातं वृष्टिं कृण्वन्ति हीच्छया ।। ७ ।। 


ऋग्भाष्यटीका- सत्यम्‌ । अप्रमेयाः । त्वेषा दीप्तिमन्तोऽमवन्तः मा प्रमा परिच्छेदः । 
तद्वन्तो मावन्तः । न माबन्तोऽमावन्तः । त एवामवन्तः । न विद्यते मा यस्य सामर्थ्यस्य 
तदमम्‌ । तद्वन्त इति वा । अप्रमया अपरिमितसामर्थ्याः । यस्मादरुजां विद्रावकत्वाद्रुद्रस्य वायोरेव 
पुत्राः । तस्मादरुद्रियासो रुद्रियाः । रुद्रशाब्दादपत्ये घः । मरुतः । सत्यं क्रियाविशेषणमेतत्‌ । 
सत्यं यथा तथा । न तु मायया । धन्तंचित्‌ धन्वन्नपि धन्वदेरोऽपि । अवातां वातरहिताम्‌ । 
अचेतनं बा तं विनापीति यावत्‌ । मिहं सेचनम्‌ । सम्पदादित्वात्किप्‌ । वृष्टिमिति यावत्‌ । 
आ सम्यक । इच्छयैव । कृण्वन्ति कुर्वन्ति हि । विशेषणसद्भावप्रसिद्धौ प्रथमो हिशब्दः । 
वातझब्दा मरुत्सु देवष्वपि वर्तत इत्यचेतनमित्युक्तम्‌ ।। ७ ।। 


मन्त्रार्थमञ्जरी- त्वेषाः दीप्तिमन्तः । अमवन्तः मा प्रमा परिच्छेदः, तद्वन्तो मावन्तः, 

न मावन्तोऽमावन्तः, अमावन्त एवामवन्तः, न विद्यते मा यस्य सामर्थ्यस्य तदमम्‌, तद्वन्त 
इति वा, अप्रमेया अपरिमितसामर्थ्याश्च इत्यर्थ, । सस्माद्रुजो विद्रावकत्वाद्रुद्रस्य वायोरेव 
पुत्रस्तस्मात्‌ रुद्रियासः, रुद्रियाः रुद्रशाब्दादपत्यार्थ घः, रुद्र इत्यत्र च रुजूशब्द उपपदे द्रु 
गतौ' इत्यतो5न्तर्णीतण्यर्थाडूप्रत्यय उपपदान्तस्य लोपः । सत्यम्‌, क्रियाविशेषणमेतत्‌ सत्यं 
यथा, तथा, न तु मायया । धन्वन्‌ चित्‌, धन्वन्नपि, धन्वदेशेऽपि, मरुदेरेऽपि । अवाताम्‌, 
वातरहिताम्‌, अचेतनं वातं विनापीति यावत्‌ । मिहम्‌, “मिहसेचने’ सम्पदादित्वाद्धावे किप्‌, 
वृष्टिमिति यावत्‌ । आ, सम्यक्‌, इच्छयैव । कृण्वन्ति, कुर्वन्ति ॥ ७ ॥ 


स्कन्द- सत्यम्‌ एतत्‌ । त्वेषाः दीप्ताः मरुतः । अमयन्तः अमन्दः आत्मपर्यायः । 
आत्मवन्तः । यत्नवन्त इत्यर्थः । अथवा अम गत्यादिषु । गमनवन्तः । अथवा अम रोगे । 
झत्रूणां रोगवन्तः । रोगभूताः । उच्छेदका इत्यर्थः | धन्वन्‌ चित्‌ आ (धन्व' (निघ. १,३) 
इत्यन्तरिक्षानाम । चिच्छब्दोऽप्यर्थं । आ इत्याकारः उपसर्गः अध्यर्थे । अन्तरिक्षेऽप्यधिः । 
निरालम्बनस्य अन्तरिक्षस्याप्युपरीत्यर्थः । रुद्रियासः अपत्येऽर्थे धप्रत्ययो द्रष्टव्यः । रुद्रपुत्रा: । 
मिहम्‌ सेचनात्‌ मिटू वृष्टिरुच्यते । तां कृण्वन्ति अवाताम्‌ वातवर्जितां वातेनानपहार्याम्‌ | 
निरालम्बनेऽप्यन्तरिक्षे स्थिता निवातं वर्षन्तीत्यर्थः । अथवा धन्वेति मरुदेश उच्यते । 
तस्याप्युपरि वृष्टि कुर्वन्ति । अत्यन्तनिरुदकानपि देशान्‌ वृष्ट्योदकवतः कुर्वन्तीत्यर्थः ।७।। 

वेङ्कटमाधव- सत्यम्‌ दीप्ताः बलवन्तः निरुदके अपि देशे रुदरपुत्राः वृष्टिं कुर्वन्ति 
निरन्तराम्‌ ।। ७ ।। 

मुद्रल- धन्वन्‌ चित्‌ मरुदेशे5पि रूद्रियासः रुद्रेण पालितत्वात्‌ तदीया मरुतः आ सर्वतः 
अवाताम्‌ वायुरहिताम्‌ मिहम्‌ वृष्णिम्‌ कृण्वन्ति कुर्वन्ति, तदेतत्‌ सत्यम्‌ । कीदृशा 
रुद्रियासः । त्वेषाः दीप्ताः अमवन्तः बलवन्तः ।। ७ ॥। 

सायण- धन्वञ्चित्‌ मरदेशेऽपि रुद्रियासः रुद्रेण पालितत्वात्‌ तदीया मरुतः आ सर्वतः 
अवातां वायुरहितां मिहं वृष्टि कृण्वन्ति कुर्वन्ति तदेतत्‌ सत्यम्‌ । कीदृशा रुद्रियासः । त्वेषाः 
दीपा: अमवन्तः बलवन्तः । मरुतां रुद्रपालनमाख्यानेषु प्रसिद्धम्‌ । धन्वन्‌ । रिवि रवि धवि 
गत्यर्थाः । इदित्त्वात्‌ नुम्‌ । 'कनिन्युवृषितक्षि’ इत्यादिना कनिन्‌ । नित्त्वादादुदात्तत्वम्‌ । 

“सुपां सुलुक्‌? इति सप्तम्या लुक्‌ । रुद्रियासः । रुद्रस्येमे रुद्रियाः । तस्येदम्‌ इत्यर्थ घः । 
‘आज्जसेरसुक्‌? । मिहम्‌ । "मिह सेचने’ । “किप्‌ च” इति किप्‌ । कृण्वन्ति । 'कृवि हिंसा- 
करणयोइ्च' । “धिन्विकृण्व्योर च' इति उप्रत्ययः, तत्सन्नियोगेन वकारस्य च अकारादेशः । 
अतो लोपेन लुप्तस्य स्थानिवद्भावात्‌ लघूपधगुणाभावः । कारीर्या “मारुतं सप्तकपालम्‌’ इत्यस्य 
हविषः 'वाश्रेव विद्युत्‌’ इत्येषानुवाक्या । 'वर्षकामेष्टिः' इति खण्डे सूत्रितं- “वाश्रेव विद्युन्मिमाति 
पर्वतरिचन्महि वृद्धो बिभाय'(आइव.श्री.२.१३) इति ।। ७ ॥ 


सिद्वाञ्जनम्‌- त्वेषाः दीप्ताः अमवन्तः वलवन्तः रुद्रियासः रुद्रस्य इमे सम्बन्धिनः 
(घोरकर्मत्वं मरुतां प्रसिद्धम्‌) मरुतः धन्वन्‌ चित्‌ आ मरुदेरोऽपि अबाताम्‌ वायुरहितां भिहम्‌ 
वृष्टिं कृण्वन्ति कुर्वन्ति । सत्यम्‌ सत्यमेतत्‌ । वृष्टिविधातकवायुवर्जं प्रचण्डवातवेगा अपि 
मरुतो वृष्टिं विदधते ।। 'धन्वनि' नीरसे जडे पार्थिवे शरीरेऽपि रसमादधत इति रहस्यम्‌ ।। 
त्वेषादयो व्याख्याताः || ७ ॥ 


ऋक्संहिता पदपाठसहिता 


वाश्रेवं विद्युन्मिमाति वत्सं न माता सिषक्ति । यदेषां वृष्टिरस॑र्जि । ८ ॥ 
वाश्राञइव । विश्युत्‌ । मिमाति । वत्सम्‌ । न । माता । सिसक्ति । यत्‌ । एषाम्‌ । 
वृष्टिः । असंर्जि ॥ ८ ॥ 
ऋग्भाष्यम्‌ 
एषां सकाशादृश्श्रि विद्युद्धमिं प्रकाशयेत्‌ । 
गौर्वत्समिव भूम्यां च.............. ॥ ८ ॥ 
ऋग्भाष्यटीका- वाश्रेव । एषाम्‌ । यद्यदैषां मरुतां सकाशाद्वष्टिरसर्जि सृष्टा । यदैते 

वृष्टिं सृजन्तीति यावत्‌ । तदा विद्युन्मिमाति प्रकाशार्थाञ्यं भूमिं प्रकाशयेत्‌ । कथम्‌ । वाश्रेव 


वत्सला माता यथा अपत्यं पञ्येत्तथा । किंश्व । माता गौर्वत्सं न वत्समिव । भूम्यां स्थिता- 
न्सिषक्ति ।। आलिङ्गति ।। चशब्दौ मिथः समुञ्चये । एतद्विचुत्कर्माप्येषां सकाझादेवेति ।। 


मन्त्रार्थमञ्जरी- यत्‌ एषाम्‌, मरुतां सकाशात्‌ । वृष्टिः । असर्जि, सृष्टा । यदैते वृष्टि 

सृजन्तीति यावत्‌ । तदा विद्युत्‌ । मिमाति, प्रकाञार्थोऽयम्‌, भूमिं प्रकाशयेत्‌ । कथम्‌ ? 
वाश्रेव, शिश्रुवत्सला माता यथापत्यं पश्येत्‌ प्रकदायेत्‌, तथा । कि च, माता गौः । वत्सम्‌ 
न वत्समिव । भूम्यां स्थितान्‌ सिष (स)क्ति, आलिङ्गति । एतद्विदयुत्कर्माप्येषां सकाझात्‌ 
इति भावः || ८ || 


स्कन्द- विद्युत्‌ यथा वाश्रा वाशनशीला अभिनबप्रसूता गौस्तद्वत्‌ मिमाति मिमाति: 
शब्दकर्मा । मेघान्‌ स्फोटयति । गर्जितलक्षणं शाब्दं करोति | वत्सम्‌ न माता यथा च 
माता वत्सम्‌, तद्वत्‌ सिषक्ति सेवते | उपगच्छतीत्यर्थः । कम्‌ । सामर्थ्यात्‌ मेघं वा मरुतो 
वा । कदा । उच्यते । यत्‌ यदा एषाम्‌ मरुतां स्वभूता वृष्टिः असर्जि सृज्यते क्षिप्यते । 
यदैते मरुतः वर्षन्तीत्यर्थः ।। ८ ॥ 


बेङ्कटमाधव- अभिनवप्रसूता धेनुरिव विद्युत्‌ गर्जितशब्दं करोति, बत्सम्‌ इव माता 
सचते लोकम्‌, यत्‌ एभिर्मरुद्धिः वृष्टिः सृज्यते || ८ ॥ 


मुद्रल- वाश्रेव शब्दयुक्ता प्रस्तुतस्तनवती धेनुरिव विद्युत्‌ मेधस्या दृरयमाना सती मिमाति 
शब्दै करोति । विदुद्वेलायां हि मेघगर्जनं प्रसिद्धम्‌ । माता धेनुः वत्सम्‌ न वत्समिव सिषक्ति 
इय विद्युत्‌ मरुत सेवते । यत्‌ यस्मात्कारणात्‌ एषाम्‌ मरुता सम्बन्धिनी वृष्टिः असति गर्जनसहिते 
विद्युत्काले वृष्टा भवति, तस्माद्विद्युतः मरुत्सेवनमुपपन्रम्‌ ।। ८ ॥ 


सायण- वाश्रेव शब्दयुक्ता प्रखुतस्तनवती धेनुरिव विद्युत्‌ मेघस्था दृरयमाना सती भिमाति 
शब्द करोति । विद्युद्वेलायां हि मेघगर्जनं प्रसिद्धम्‌ । माता धेनुः वत्सं न वत्समिव सिषक्ति 
इयं विद्यत्‌ मरुतः सेवते । सिषक्तिः सेवनार्थः । “सिषक्तु सचत इति सेवमानस्य’ (निरु.३.२१) 
इति यास्केनोक्तत्वात्‌ । यत्‌ यस्मात्‌ कारणात्‌ एषां मरुतां सम्बन्धिनी वृष्टिरसर्जि गर्जनसहिते 
विद्युत्काले बृष्टा भवति, तस्मात्‌ विद्युतो मरुत्सेवनमुपपन्नम्‌ । वाव । 'वाझृ शब्दे’ । 
'स्फायितञ्चि’ इत्यादिना रक्‌ । मिमाति । “माङ्‌ माने शब्दे च । व्यत्ययेन परस्मैपदम्‌ । 
जुहोत्यादित्वात्‌ इलुः । 'भूजामित्‌” (पा.सू.७.४.७६) इति अभ्यासस्य इत्वम्‌ । सिषक्ति । 
“पच समवाये? । लटि “बहुलं छन्दसि’ इति शपः इलुः । बहुल छन्दसि’ इति अभ्यासस्य 
इत्वम्‌ । असर्जि । “सृज विसर्गे’ । कर्मणि लुङ्‌ । “चिण्‌ भावकर्मणोः’ (पा.सू.३.१.६६) 

इति चिण्‌ । “चिणो लुक्‌’ (पा.सू.६.४.१०४) इति तशब्दस्य लुक्‌ । गुणः । अडागम 
उदात्तः । यद्गृत्तयोगादनिघातः ।। ८ ॥। 


सिद्धाञ्जनम्‌- वाश्रा इव राब्दायमाना विद्युत्‌ विद्योतमाना तडित्‌ मिमाति इाब्दं करोति । 
माता वत्सं न धेनुर्वत्समिव सिषक्ति सेवते | यत्‌ यस्मात्‌ कारणात्‌ एषाम्‌ मरुतां संबन्धिनी 
वृष्टिः असर्जि विसृष्टा भवति । विद्युत्काले मेघगर्जनं ततो वृष्टिञच मरुतां व्यापाराद्भवतीति 
स्थूलोऽर्थः स्यात्‌ । अन्तर्यागे चलति, दशाविशेषेषु मध्यमस्थाने ज्योतिदर्शनं दिव्यनादश्रवणं 
रसवृष्टिश्‍च मरत्प्रसादाद्भवन्तीति प्रोक्तं भवति । वाश्रेव- वाशृ शब्दे रक्प्रत्ययः । मिमाति- 
माङ्‌ माने शब्दे च व्यत्ययेन परस्मैपदम्‌ । सिषक्ति-षच समवाये (सेवायां च) शपः इलुः । 
असर्जि सृज विसर्गे, कर्मणि लुड्‌ ।। ८ ॥ 


ऋक्संहिता पदपाठसहिता 


दिवांचित्तम॑ः कृण्वन्ति पर्जन्येनोदवाहेन । यत्पृथिवीं व्युन्दन्ति ॥ ९ ॥ 
दिवां । चित्‌ । तम॑ः । कृण्वन्ति । पर्जन्येन । उदऽवाहेनं । यत्‌ । पृथिवीम्‌ । विऽउन्दन्तिं ।। 


ऋग्भाष्यम्‌ 
२०008 ४05 लोकं सिञ्चन्ति मातृवत्‌ ॥ ९ ॥ 


क्रग्भाष्यटीका- दिवा चित्‌ । अत्र पृथिवीं व्युंदन्तीत्येतावद्ष्याचष्टे ॥ लोकमिति ॥। 
मरुता यद्यदा पृथिवीं लोकं व्युन्दन्ति । उन्दी क्लेदने । मातृवत्सिश्चन्ति । यथा माता 
गौर्वत्संपयसा सिंचति तथा । पृथिवी यदा वृष्ट्यासिंचन्ति तदोदवाहेन पर्जन्येन । सजलेन 
मघमण्डलेन दिवाचिद्दिवापि । तमः कृण्वन्ति कुर्वन्ति || ९ ॥। 


मन्त्रार्थमञ्जरी- मरुतः यत्‌, यदा पृथिवीम्‌, लोकम्‌ । व्युन्दन्ति, 'उन्दी क्लेदने 
मातृवत्सिञ्चन्ति, यथा माता गौर्वत्सं पयसा सिञ्चति, तथा पृथिवीं यदा पृष्टया सिञ्चन्ति । 
तदा उदवाहेन । पर्जन्येन । मेघमण्डलेन । दिवा चित्‌, दिवापि । तमः । कृण्वन्ति, 
कुर्वन्ति || ९ ॥ 

स्कन्द- दिवा चित्‌ तमः कृण्वन्ति दिवा अपि तमः कुर्वन्ति मरुतः पर्जन्येन उदवाहेन 
उदकवाहिना । उदकवता मेघेनादित्यं छादयन्तो दित्राऽपि तमः कुर्वन्तीत्यर्थः । कदा । उच्यते । 
यत्‌ यदा पृथिवीं व्युन्दन्ति विविधं क्लेदयन्ति । यदा वर्षन्तीत्यर्थः ।। ९ || 


वेङ्कटमाधव- अहनि अपि अन्धकारम्‌ कुर्वन्ति पर्जन्येन उदकवाहेन यदा पृथिवीम्‌ 
क्केदयन्ति ।। ९ ॥ 


मुद्रल- मरुतः उदबाहेन उदकधारिणा पर्जन्येन मेधेन सूर्यमाच्छाद्य दिवा चित्‌ अहन्यपि 
तमः कृण्वन्ति अन्धकारं कुर्वन्ति । यत्‌ यदा पृथिवीम्‌ भूमिम्‌ व्युन्दन्ति विषेण क्लेदयन्ति 
तदानीमेते वृष्टिकाले तमः कुर्वन्तीति पूर्वत्रान्वयः ।। ९ || 


सायण- ते मरुतः उदवाहेन उदकधारिणा पर्जन्येन मेघेन सूर्यमाच्छाद्य दिवा चित्‌ 
अहन्यपि तमः कृण्वन्ति अन्धकारं कुर्वन्ति । यत्‌ यदा पृथिवीं भूमिं व्युन्दन्ति विशेषेण 
क्ेदयन्ति तदानीमतिवृष्टिकाले तमः कुर्वन्तीति पूर्वत्रान्वयः ।। उदवाहेन । उदकानि वहतीति 
उदवाहः । कर्मण्यण्‌’ । मेघविशेषस्येयं संज्ञा । ‘उदकस्योदः संज्ञायाम्‌’ (पा.सू.६.३.५७) 
इति उदकराब्दस्य उदभावः कृदुत्तरपद्प्रकृतिस्वरत्वम्‌ । व्युन्दन्ति । “उन्दी क्लेदने’ । रुधादित्वात्‌ 
इनम्‌ । “इनान्नलोपः' (पा.सू.६.४.२३) इति नलोपः । यद्गृत्तयोगादनिघातः ।। ९ ॥ 


सिद्धाञ्जनम्‌- उदवाहेन उदकवाहिना पर्जन्येन मेधेन दिवा चित्‌ दिनवेलायामपि तमः 
अन्धकारं कृण्वन्ति कुर्वन्ति | यत्‌ यदा पृथिवीम्‌ भूमिम्‌ व्युन्दन्ति विशेषेण क्लेदयन्ति । 
तदा तमः कृण्वन्तीति पूर्वेणान्वयः । अन्तर्यागे सत्यपि नित्ये ज्योतिर्विलासे रसवर्षातिरेकात्‌ 
कचित्‌ विइवं तमोवृतमिव भवति, इदं च तात्कालिकं मरुद्वेगकृत्यं कादाचित्कमिति बोध्यम्‌ । 
उदवाहेन-उदकानि वहतीत्युदवाहः, उदकशब्दस्य उदभावः । व्युन्दन्ति-उन्दी क्लेदने रुधादिः ॥ 


ऋक्संहिता पदपाठसहिता 


अध॑स्वनान्मरुतां विश्वमा सद पार्थिवम्‌ । अरेजन्त प्र मानुषाः ।।१०,१६॥ 
अध॑ । स्वनात्‌ । मरुताम्‌ । विश्वम्‌ । आ । सै । पार्थिवम्‌ । अरेजन्त । प्र । मानुंषाः ॥ 

ऋग्भाष्यम्‌ 


मानुषादित्वमन्यच्चाबिभेदेषां स्वनादपि । 
गृहमानिनो गृहाद्यं वा चचालैषां स्वनादपि ॥ १०, १६ ॥ 


ऋगभाष्यटीका- अध । मानुषादित्वम्‌ । अध अथ । अन्यच्च ब्रूमः । किं तत्‌ । एषां 
मरुतां स्वनादपि ध्वनिमात्रेण | आ समन्ताद्वर्तमान विश्वं समस्तम्‌ । पार्थिवं पृथिव्यां भवम्‌ । 
सम गृहजातम्‌ । तत्रस्था मानुषाश्च । प्रारेजन्त । मानुषादित्वं सर्वमबिभेत्‌ । मानुषादिकमिति 
वक्तव्ये त्वप्रत्ययो जातिन्यत्तयभेदज्ञापनार्थः । तथेव च कचित्पाठः । यद्वा परमेश्वरविषया- 
त्स्तुतिरूपात्‌ स्वनात्‌ कर्मफलरूपं यन्मानुषत्वं यश्च गृहाद्यभिमानस्तत्सर्वम्‌ | भीतमिव पलायत 
इत्यर्थसूचनार्थं भावप्राधान्येन व्याख्यातम्‌ । ननु गृहाणामचेतनानां कथं भयमित्यत आह ॥ 
गृहमानिन इति ।। अत्र सद्मशब्दन विवक्षिता इति शेषः । यद्वा प्रारेजन्तेति न भयार्थं किन्तु 
चलनार्थम्‌ । तथा च सद्मदब्दस्य प्रसिद्धार्थत्वेऽपि न विरोध इति भावेनाह ।। गृहाद्यं वे(चे)ति ।। 


मन्त्रार्थमञ्जरी- अध अथ । अन्यच ब्रूमः, किं तत्‌ ? एषाम्‌ मरुताम्‌ । स्वनात्‌ अपि, 
ध्वनिमात्रेण । आ, समन्तात्‌ । वर्तमानम्‌ विश्वम्‌ समस्तम्‌ । पार्थिवम्‌ पृथिव्यां भवम्‌ । 
सद्य, गृहजातम्‌, गृहाभिमानिजातम्‌ । तत्रस्थाः मानुषाः च । प्र अरेजन्त, मानुषादिकं 
सर्वमबिभेत्‌, चचाल इति वा ।। १० ॥ 


स्कन्द- अधरव्दः पदपूरणः, अपिचेत्यस्य वार्थे । अपि च स्वनात्‌ शब्दादपि मरुतां 
विश्वं सर्वम्‌ । आकारस्तु पदपूरणः । सञ्म सदनं स्थावरम्‌ । पार्थिवं पृथिव्यां भवम्‌ । अरेजन्त 
प्र मानुषा च प्रारेजन्त । “भ्यसते रेजते इति भयवेपनयोः' (या.३.२१) । प्रकर्षेण बिभ्यति 
भयेन कम्पन्ते । मनुष्यग्रहणं चात्र जङ्गममात्रापलक्षणार्थम्‌ । शब्दादपि मरुतां सर्वं स्थावरं 
जङ्गमं च प्रकर्षेण बिभेति भयन कम्पत इत्यर्थः ।। १० || 


वेङ्कटमाधव- अनन्तरः मरुताम्‌ स्वनात्‌ पार्थिवम्‌ विश्वम्‌ सद्य अरेक्षत अकम्पत । 
सीदन्ति अस्मिन्निति सद्य गृहम्‌ । प्रकर्षेण मानुषाः च अरेजन्त || १० ॥ 


मुद्रल- मरुताम्‌ सम्बन्धिनः स्बनात्‌ अध ध्वनरर्गर्जनरूपादनन्तरम्‌ पार्थिबम्‌ 

पृथिवीसम्बन्धि विश्वम्‌ सञ्च सर्व गृहम्‌ आ समन्तात्‌ अरेजतेति शेष: । तथा मानुषाः 
गृहवर्तिनो मनुष्या अपि प्र अरेजन्त प्रकर्षेण कम्पितवन्तः ।। १० || 


सायण- मरुतां संबन्धिनः स्वनात्‌ अध ध्वनेगर्जनरूपादनन्तरं पार्थिवं पृथिवीसंबन्धि 
विश्व सघ सर्वं गृहम्‌ आ समन्तात्‌ अरेजत इति शेषः । तथा मानुषाः गृहवर्तिनो मनुष्या 
अपि प्र अरेजन्त प्रकर्षेण कम्पितवन्तः । अध । छान्दसं धत्वम्‌ । सद्म । “षद्लविशरण- 
गत्यवसादनेषु' । ‘अन्येभ्योऽपि दृश्यन्ते” इति मनिन्‌ । पार्थिवम्‌ । पृथिव्याः संबन्धि । “पृथिव्या 
ञाञौ” (पा.सू.४.१.८५,२) इति प्राग्दीव्यतीयः अञूप्रत्ययः । जित्त्वादादुदात्तत्वम्‌ । अरेजन्त । 
रेज कम्पने’ ।। १० ॥ 

सिद्वाञ्जनम्‌- मरुताम्‌ संबन्धिनः स्वनात्‌ ध्वनेः अघ अनन्तरं पार्थिवम्‌ पृथिवीसंबन्धि 
विश्वं सर्वं सद्य गृहं आ समन्तात्‌ अरेजतेति शेषः । मानुषाः मनुष्या अपि प्रारेजन्त प्रकर्षेण 
अकम्पन्त । अत्र सर्वं सद्म सर्व यजमानशरीर भवति । मानुषाः शरीरिणः जीवाः आत्मानः, 
न केबलं शरीरे कम्पः, अन्तरेऽपि । तथाविधो मारुतः क्रियावेगः | अध-थस्य धः छान्दसः | 
अरेजन्त-रेज्‌ कम्पने || १० ॥ 


॥ इति प्रथमाष्टक तृतीयाध्याये षोडशो वर्गः ॥ 


ऋक्संहिता पदपाठसहिता 
मरुतो बीळुपाणिभिंश्चित्रा रोधस्वतीरनु । यातेमखिंद्रयामभिः ।। ११ ॥ 
मरुतः । वीळ्पाणिऽभिंः । चित्राः । रोध॑स्वती: । अनुं । यात । ईम्‌ । अखिंद्रयामऽभिः ।। 


ऋग्भाष्यम्‌ 


अखिन्नैर्गमनैश्चैव दृढस्वीयैश्च पाणिभिः । 
अनुयात नदीश्नित्राः.................... ॥ ११ ॥ 
कऋग्भाष्यटीका- मरुतः । अखिन्नैः । हे मरुतो यूयम्‌ । बीळुपाणिभिः दृदस्वीयैः 
पाणिभिश्च । दृढाश्च ते स्वीयाश्च । बहुलवचनाद्विरेषणयोरेव समासः । अखिद्र्यामभिरीम्‌ 
अखिन्नैरेव गमनैश्च । खिद दैन्ये अस्माद्रः । चित्राः विचित्राः । रोधस्वतीः नदीः अनुयात 

चालने5प्पश्रमान्हस्तांश्चालयन्ते वेगवद्धिर्गमनैर्यद्रोधः सु बयं तपस्यन्तः स्मः ता नदीः प्रति 
यातेति । यद्वा यामगमनशब्दौ करणार्थी । ततो हस्तपादोपेता यूयं न त्वचेतनवायुरूपा इत्यर्थः ।। 


मन्त्रार्थमञ्जरी- हे मरुतः यूयम्‌ वीळुपाणिभिः, दृढस्वीयपाणिभिः । च अखिद्र्यामभिः 
ईम्‌, अखिन्नैरव गमनैश्र, 'खिद दैन्ये’ अस्माद्रक्‌ । चित्रा, विचित्राः । रोधस्वतीः नदीः । 
अनु यात, चालनेऽप्यसमर्थास्ताश्रालयन्तो वेगवद्धिर्गमनैर्यद्रोधःसु वयं च पर्यन्तः स्मस्ता नदीः 
प्रति यात इति, यद्वा यामन्गमनराब्दौ क्रगृग्भाष्यस्थो करणार्थौ, ततः हस्तपादोपेता यूयम्‌, 
न त्वचेतनवायुरूपाः इत्यर्थः || ११ ।। 


स्कन्द- हे मरुतः! वीळुपाणिभिः वीळुराब्दोऽत्र दृढवचनः । पाणिआाब्दोऽप्यत्राश्चानामग्रपादे 
खुरे या वर्तते । दृढाग्रपांदैः दृढखुरैर्वा । चित्राः रोधस्वतीः अनु “रोधस्वत्य:” निघ. १,१३) 
इति । नदीनाम । अनुझब्दोऽपि लक्षणे कर्मप्रवचनीयः प्रतिशब्देन समानार्थः । विचित्रा नदीः 
प्रति । यात गच्छत । ईम्‌ इति पदपूरणः । अखिद्रयामभिः अखिन्नगामिभिरश्वैः । सर्वदाऽ- 
्रान्तैरश्चैरित्यर्थः । यज्ञेष्वागच्छन्तः क्रीडार्थं विचित्रा नदीरपि प्रति गच्छतेति समस्तार्थः ।। 


वेङ्कटमाधव- मरुतः । दृढ़: पाणिभिः सह चित्राः नदीः लक्षीकृत्य ताः पूरयितुम्‌ यात 
अच्छदरैगैमनैः || ११ ॥। 


मुद्रल- ह मरूतः ! यूयम्‌ वीळुपाणिभिः दृढहस्तैः सहिताः चित्राः रोधस्वतीः अनुकूलयुक्ता 
नदीः अनुलक्ष्य अखिद्रयामभिः अच्छिद्रगमनैः यात्‌ ईम्‌ गच्छतैव ।। ११ ॥ 


सायण- हे मरुतः यूयं बीलुपाणिभिः दृढहस्तैः सहिताः सन्तः रोधस्वतीरनु कूलयुक्ता 
नदीरनुलक्ष्य अखिद्रयामभिः अच्छिन्नगमनैः यातें गच्छतैव ।। मरुतः । आमन्त्रतादयुदात्तत्वम्‌ । 
वीळुपाणिभिः । वीडु इति बलनाम, 'वीळु च्यौत्रम्‌' (नि.२.९.१४) इति तन्नामसु पाठात्‌ । 
तन च तद्वान्‌ लक्ष्यते | वीळवइच त पाणयङ्च । “समासस्य' इत्यन्तोदात्तत्वम्‌ । रोधस्वतीः । 
‘रुधिर्‌ आवरणे” । रुणद्धि स्रोतः इति रोधः कूलम्‌ । “रोधः कूलं निरुणद्धि स्रोतः’ (निरु.६.१) 
इत्युक्तत्वात्‌ । असुनो नित्त्वादादुदात्तत्वम्‌ । तद्युक्ता रोधस्वत्यः । “मादुपधायाः’ इति मतुपो 
वत्वम्‌ । “उगितङ्च' इति डीप्‌ । मतुब्डीपोः पित्त्वादनुदात्तत्वे असुनः स्वर एव रिष्यते । 
यात । “या प्रापणे’ । अदादित्वात्‌ शपा लुक्‌ । ईम्‌ । 'चादयोऽनुदात्ताः' इत्यनुदात्तत्वम्‌ । 

गुणे 'एकादेश उदात्तेनोदात्तः' इत्युदात्तत्वम्‌ । अखिद्रयामभि: । 'खिद दैन्ये’ । 'स्फायितश्चि’ 
इत्यादिना रक्‌ । खिद्रं यान्तीति खिद्र्यामानः । न खिद्रयामानः अखिद्रयामानः । तैः । 
अव्ययपूर्वपदप्रकृतिस्वरत्वम्‌ ।। ११ ॥ 

सिद्धाञ्जनम्‌- हे मरुतः, यूयं वीळुपाणिभिः वीळु बलनाम, वीळवः दृढाः पाणयः हस्ताः 
तैः सहिताः सन्त, चित्राः दर्शनीयाः रोधस्वतीः अनु कूलयुक्ता नदीरनुलक्ष्य अखिद्रयामभिः 
अच्छिद्रगमनेः ईम्‌ एनं यजमानमुद्दिश्य यात गच्छत। कूलस्थानीयं शरीरं नद्यः शक्तिधारावाहिन्यः 
प्राणस्थानाः । रोधस्वतीः-रुधिर्‌ आवरणे, रुणद्धि स्रोत इति रोधः कूलं, असुन्‌ । तद्वत्यः 
मतुपो बत्वम्‌ । अखिद्रयामभिः-खिद दैन्ये रक्‌, खिद्रं यान्तीति खिद्रयामानः न ।। ११ ॥ 


ऋक्संहिता पदपाठसहिता 


स्थिरा व॑: सन्तु नेमयो रथा अश्वांस एषाम्‌ । सुसंस्कृता अभीशवः ।।१२॥ 
स्थिराः । बः । सन्तु नेमय॑ः । रथाः । अश्वांसः । एषाम्‌ । सुसंस्कृताः । अमीशंवः । 


ऋग्भाष्यम्‌ 
Pn NR स्थिरास्सन्ति रथादयः ।। १२ ॥ 
ऋग्भाष्यटीका- स्थिराबः । स्थिराः सन्ति । हे मरुतो । वो युष्माकमिहागमनाय । 


स्थिरा दृढाः । सुसंस्कृताः सम्यक्‌ संस्कारवन्तः अभीशवः अभीशुवन्तस्तेजस्विनो रथाः । 
अश्वासः अश्वाश्च । सन्तु सन्ति । एषां रथानां नेमयश्च स्थिराः सन्ति । तैरागच्छतेति 
भावः ॥ १२ ॥ 

मन्त्रार्थमञ्जरी- हे मरुतः वः युष्माकम्‌ । इहागमनाय स्थिराः, दृढाः । सुसंस्कृताः, 
सम्यक्संस्कारवन्तः । अभीशबः अभीरुमन्तः, तेजस्विनः । रथाः (सन्तु) सन्ति । एषाम्‌, 
रथानाम्‌ । नेमयः च (स्थिराः) (सन्ति) सन्ति । तद्योगिनः (अश्वासः) अश्वाः । च स्थिराः 
(सन्तु) सन्ति । तैरागच्छत इति भावः ।। १२ ।। 


स्कन्द- स्थिराः अविचलाः वः युष्माकं स्वभूताः सन्तु नेमयः रथचङ्रधाराः, रथाः च, 

अश्वासः च एषां रथानां सम्बन्धिनः सुसंस्कृताः सुष्ठु च संस्कृता अभीशवः अश्वप्रग्रहाः । 
भवताम्‌ आगच्छतां सर्वाण्यागमनसाधनानि सुदृढानि भवन्त्वित्यर्थः ।। १२ ।। 


वेइटमाधव- आगच्छतां भवता रथनेमय स्थिराः सन्तु । अथ परोक्षः । रथाः अइवाइच 
एषाम्‌ स्थिराः सन्तु । सुसंस्कृताः च अइवप्रग्रहा भवन्तु ।। १२ ॥ 


मुद्रल- हे मरुतः! एषाम्‌ बः युष्माकम्‌ नेमयः रथचक्रवलयाः स्थिराः सन्तु । रथा 
अश्वासः अश्वाश्च स्थिराः सन्तु । अभीशवः अदृगुल्य सुसंस्कृताः अश्वबन्धनरज्जुपरिग्रहणे 
स्वलङ्कताः सावधानाः सन्तु ।। १२ ॥ 


सायण- हे मरुतः एषां वः युप्माकं नेमयः रथचक्रवलयाः स्थिराः सन्तु । तथा रथा 
अशवासः अइवाइच स्थिराः सन्तु । अभीशवः अङ्गुलयः, अभीरवः दीधितयः’ (नि.२.५.२०) 
इति तन्नामसु पाठात्‌ । सुसंस्कृताः अइवबन्धनरज्जुपरिग्रहणे स्वलंकृताः सावधानाः सन्तु । 
सुसंस्कृताः । संपूर्वात्‌ करोतेः कर्मणि क्तः । संपर्युपेभ्यः' (पा.सू.६.१.१३७) इति सुट्‌ । 
पुनः सुझाब्देन प्रादिसमासे अव्ययपूर्वपदप्रकृतिस्वरत्वम्‌ । अभीशवः । अभिपूर्वात्‌ अइनोतेः 
कृवापाजि इत्यादिना उण्‌ । वर्णव्यत्ययेन आकारस्य इकारः । उक्तं च- वर्णागमो वर्णविपर्ययक्च' 
(का.६.३.१०९) इति । 'अभीशवोऽभ्यइनुवते कर्माणि’ (निरु,३.९) इति निरुक्तम्‌ ।।१२।। 


सिद्धाञ्जनम्‌- हे मरुतः एषाम्‌ बः युष्माकं नेमयः रथाङ्गवलयाः स्थिराः सन्तु । तथा 
रथाः अइवासः अश्वाइच स्थिराः सन्तु । अभीशवः रथबन्धनरज्वः सुसंस्कृताः परिकृताः 
सन्तु । अभीशवः- अभिदइनोतेः उण्‌ । अङ्गलय इति निघण्टुः । किरणाः इत्यर्थान्तरम्‌ ॥। 
रथयुक्ताइवस्थानीयप्राणशक्तिविभवानां बन्धनरज्जुस्थानीया चिद्रश्मय: संस्कृताः स्वच्छाः सन्त्वित्युक्त 
भवति ॥ १२ ॥ 


ऋक्संहिता पदपाठसहिता 


अच्छा बदा तनां गिरा जरायै ब्रह्मणस्पतिम्‌ । अग्निं मित्रं न दर्शतम्‌ ॥।१३॥ 
अच्छं । वद । तनां । गिरा । जरायै । ब्रह्म॑णः । पतिम्‌ । अग्निम्‌ मित्रम्‌ । न । दर्शतम्‌ ॥ 

क्रम्भाष्यम्‌ 


ब्रह्मणश्र पतिं विष्णुं यथावब्याप्तया गिरा । 

जरायै संस्तुतित्वेन तृतीया भावरूपिणी । 

सर्वा विभक्तयश्रेत्थं भाववाचिन्य एव च । 
महाव्याकरणे सूत्रमिति संस्तुतिरूपतः । 

बद विष्णुं स्वप्रकाशमग्निवत्सूर्यवत्तथा । 

आह चात्मानमेवात्र दार्ढ्ये स्वप्रतियोगिता । 

इति सूत्रात्‌.......................... ॥ १३ ॥ 


ऋग्भाष्यटीका- अच्छ । ब्रह्मणश्च । ब्रह्मणस्पतिं ब्रह्मणो हिरण्यगर्भस्य पतिं विष्णुम्‌ । 
चशब्दात्‌ ब्रह्मणो वाचः पतिं वायुं च । तना व्याप्तया । तनोतेः पचाद्यच्‌ ततः स्रीलिङ्गात्तृतीयाया 
याडाप इति नाश्रितम्‌ । बहुविषयया गिरा । जरायै संस्तुतित्वेन जराशब्दः स्तुतिवाची भाव- 
प्रधानः । सुपां सुपो भवन्तीति चतुर्थी तृतीयार्थे । अच्छ बद यथावद्वद । तृतीया कस्मिन्नर्थ 
इत्यत आह ॥ तृतीयेति ।। भावरूपिणी इत्थंभूतलक्षणार्था । माभूद्वा विभक्तिव्यत्ययः 
चतुर्थ्येवेत्थं भूतलक्षणार्था व्याख्येया । कथमित्यत आह ॥ सर्वा इति ॥ आदश्चराब्दोऽभिविधौ 
द्वितीयः पक्षान्तरे । इत्थंभाव इत्थंभूतलक्षणम्‌ । तृतीयैवेत्थंभूतलक्षणे स्मर्यते । न चतुर्थ्याद्या: । 
तत्कुत एतदित्यत आह ॥ महाव्याकरण इति ।। इत्यस्यार्थस्य प्रतिपादकमस्ति । ततः 
कोऽर्थः सम्पद्यत इत्यत आह ॥ संस्तुतीति ।। संस्तुतिरूपेणोपेतया गिरेत्यर्थः । उत्तरार्ध- 
व्याख्यानं विष्णुमित्यादि । अग्निं न अग्निवत्‌ । मित्रं न तथा सूर्यवद्र्शत॑ स्वप्रकाशं स्वाधीनः 
प्रकाशोऽस्येति । यद्यपि दर्शतशब्दो दृश्यमात्रवाची तथाप्यम््ादिदृषटान्तोपादानसामर्थ्यात्स्वप्रका्- 
मित्युक्तम्‌ । यथाऽग्नसूर्यावालोकान्तरानपेक्षया स्वमहिम्ना दृरयेते | तथा स्वप्रसादेनैव दृश्यमिति । 
मित्रं न दर्शतमग्निमित्यन्यथाप्रतीतिनिरासाय पुनर्विष्णुमित्युक्तम्‌ । ब्रह्मणस्पतिशब्दोक्तं विष्णुमेव | 
अन्यथा मारुतत्वन्याकोपात्‌ । नन्वत्र कं प्रति बदेत्युच्यत इत्यत आह ॥ आह चेति ॥ 
युष्मद्युपपदे मध्यमस्य विधानादात्मनश्च युष्मदर्थत्वादभावात्कुत एतदित्यत आह ॥ दाढ्यं इति ॥ 
स्वस्य प्रतियोगिता युष्मदर्थता || १३ ॥ 


मन्त्रार्थमञ्जरी- हे कण्व त्वम्‌ ब्रह्मणः पतिम्‌, ब्रह्मणो हिरण्यगर्भस्य पतिं विष्णुम्‌, 

ब्रह्मणो वाचः पतिं वायुं च । तना, व्याप्तया, तनोतेः पचाद्यच्‌, ततः खीलिज्नात्तृतीयायाः 
“आङि चापः’ इति नाश्रितम्‌, बहुविषयया । गिरा । जरायै, संस्तुतित्वेन जराशब्द: 
स्तुतिवाची, भावप्रधानः, “सुपां च सुपो भवन्तीति वाच्यम्‌’ इति वार्त्तिकेन चतुर्थी तृतीयार्थम्‌ । 
अच्छ वद, यथावद्वद । कीदृशम्‌ ? अग्निम्‌ न अग्निमिव । मित्रम्‌ न, सूर्यमिव । दर्शतम्‌, 
दूशेः कर्मण्यतच्प्रत्ययः, यथाग्निसूर्यावालोकान्तरानपेक्षया स्वमहिम्ना दृश्येते, तथा स्वप्र(कारे) 
सादेनैव दूइयमानम्‌ । ब्रह्मणः पतिम्‌ अच्छ वद' इति पूर्वेणान्वयः || १३ ॥ 


स्कन्द- अच्छ बद अच्छशब्द आप्तुमित्यस्यार्थे । वदेत्यात्मन एवायमन्तरात्मनः प्रेष: । 
हे अन्तरात्मन्‌ आफु वद । कान्‌ । प्रकरणात्‌ मरुतः । केनाध्रुम्‌ । तना धननामैतत्‌ (तु.निघ. 
२,१०) । हविर्लक्षणेन धनेन । गिरा जरायै 'गीः' (नघ.१,११) इति वाङ्नाम । जरा 
स्तुतिः । जरतेः स्तुतिकर्मणः (तृ.निघ.३,१४) । तृतीयायाश्च स्थाने चतुर्थी । वाचा स्तुति- 
लक्षणया । युष्मानहं हविषा स्तुत्या च आम्तवानित्येतत्‌ मरुतो वदेत्यर्थः । अथवा अच्छा 
वदेति अच्छ अभेः स्थाने । अभिवद । स्तुहीत्यर्थः । तना हेतावियं तृतीया । धनेन हेतुना । 
धनलाभार्थमित्यर्थः । केन स्तवानि । उच्यते । गिरा जरायै वाचा स्तुतिलक्षणया । कथमच्छा 
वदानि । उच्यते । ब्रह्मणस्पतिम्‌ अग्निम्‌ मित्रम्‌ न नशब्द: उपमार्थीयस्रिभिरप्येतैः 
सम्बन्धयितव्यः । ब्रह्मणस्पतिमिव च अग्निमिव च मित्रमिव च । कीदृगां मित्रम्‌ । दर्शतम्‌ 
दर्शनीयम्‌ । अथवा दर्शतमिति मरुतागणाभिधानम्‌, न मित्रस्य । गणाभिप्रायं चैकवचनम्‌ । 
अच्छा वद दर्शनीयं मरुतां गणमिति ॥ १३ ॥ 


वेङ्कटमाधव- अभि बद तया गिरा स्तोतुम्‌ ब्रह्मणस्पतिम्‌ अग्निम्‌ मित्रम्‌ इव च दर्शनीयं 
मारुतं गणम्‌ ।। १३ ॥ 


मुद्रल- हे ऋत्विक्समूह । तना तनया देवतास्वरूपं प्रकाशयन्त्या गिरा वाचा 
ब्रह्मणस्पतिम्‌ मन्त्रस्य पालकं मरुद्रणम्‌ अग्निम्‌ दर्शतम्‌ दर्शनीयम्‌ मित्रम्‌ न मित्रमपि जरायै 
स्तोतुम्‌ अच्छ आभिमुख्येन बेद भ्रूहि ।। १३ ॥ 


सायण- है ऋत्विक्समूह तना तनया देवतास्वरूपं प्रकाशयन्त्या गिरा वाचा ब्रह्मणस्पतिं 
मन्त्रस्य हविर्लक्षणस्यान्नस्य वा पालकं मरुद्रणम्‌ अग्निं दर्शतं दर्शनीयं मित्रं न मित्रमपि जरायै 
स्तोतुम॒ अच्छ आभिमुख्येन बद त्रूहि । अच्छ । “निपातस्य च' इति संहितायां दीर्घत्वम्‌ । 

वद । “व्यचो5तस्तिडः” इति संहितायां दीर्घः | तना । “तनु विस्तारे’ । तनोति देवतामाहात्म्यं 
विस्तारयतीति तना । पचाद्यच्‌ । वृषादित्वाद घुदात्तत्वम्‌ । तृतीयाया डादेशः । गिरा । 
(सावेकाचः इति विभक्तेरुदात्तत्वम्‌ । ब्रह्मणः । ष्याः पतिपुत्र” इति संहितायां सत्वम्‌ ॥१३।। 


सिद्धाञ्जनम्‌- क्रषेरात्मसम्बोधनम्‌ । मारुतेऽस्मिन्‌ सूक्ते मरुद्वणस्वरूपप्रकाशनाय 
मरुत्सखस्य अग्रेः प्रसादात्‌ वाक्‌ प्रयुज्यतामित्याह- तना तनया देवतास्वरूपं विस्तारयन्त्या 
प्रकाशयन्त्या गिरा वाचा जरायै स्तुतये अग्निम्‌ वाचोऽधिंदैवतं अच्छ आभिमुख्यन वद ब्रूहि । 
कीदृशं अग्निम्‌ ? ब्रह्मणः पतिम्‌ मन्त्रस्य पालकं अधिदैवतं, मित्रम्‌ न दर्शतम्‌ मित्रमिव 
प्रियसुहृदमिव दर्शनीयम्‌ । अग्निः होतृवाग्विरिष्टोऽपि सामान्येन सर्वस्याइच वाचो देवता । 
तत्र वाग्विशेषस्य मन्त्रस्य तु सर्वदेवात्मकोऽग्रिरेव ब्रह्मणस्पतिर्भवति । तना-तनु विस्तारे, 
पचाद्यच्‌, तना, तृतीयाया डादेशः ॥ १३ ॥ 


ऋक्संहिता पदपाठसहिता 


मिमीहि छोर्कमास्यै पर्जन्यं इब ततनः । गार्यं गायत्रमुक्थ्यम्‌ ॥ १४ ॥ 
मिमीहि । छोक॑म्‌ । आस्यें । पर्जन्य॑ःऽइब । ततनः । गाय॑ । गायत्रम्‌ । उक्थ्यम्‌ ॥ 


ऋग्भाष्यम्‌ 
ERP PR कीर्तिमस्य विष्णोः कुरु मुखे सदा । 


विस्तारयति पर्जन्यो यद्वदृष्टि तथैव च । 
विस्तृणीहि तथेशस्य तथा कीर्ति जगत्यपि ।॥ १४ ॥ 


ऋग्भाष्यटीका- मिमीहि । कीर्तिम्‌ । अत्राप्यात्मानमेवाह कण्वः । त्वमस्य प्रकृतस्य 
्रह्मणस्पतेर्विष्णोः । छोक॑ कीर्तिम्‌ । आस्ये मुखे । मिमीहि निर्मिमीष्व सदा कुरु । तथा 
अन्यच्च । पर्जन्य इव पर्जन्यो मेघो यद्गच्यथा वृष्टिं विस्तारयति च । न केवलं स्वस्मिन्‌ जलं 
कुरुते तथैव । त्वमीशस्य । तथा तथाभूताम्‌ । सत्यां कीर्तिम्‌ । जगत्यपि । ततनः । तनोते- 
लोडर्थे लुङि गुपेः छन्दसीत्यत्र छन्दसीति योगविभागाचङ्‌ विस्तृणीहि । िष्येभ्योऽप्युपदिश । 
किञ्च । उक्थ्यं प्राणो वा उक्थमिति श्रुतेरुक्थं ब्रह्मणस्पतिः । तद्विषयं गायत्रं साम गाय ।। 

मन्त्रार्थमञ्जरी- हे आत्मंस्त्वम्‌ अस्य प्रकृतस्य ब्रह्मणः पतेर्विष्णोः । छोकम्‌, कीर्तिम्‌ । 
आस्ये, मुखे । मिमीहि, निर्मिमीष्व, सदा कुरु, “माङ्‌ माने” छुविकरणम्‌, परस्मैपदं 
छान्दसम्‌ । किं च, पर्जन्य इव, पर्जन्यो मेघो यथा वृष्टिं विस्तारयति, न केवलं स्वस्मिञ्जलं 
कुरुते, तथैव । त्वमीशस्य सत्यां कीतिं जगत्यपि ततनः, तनोतेः लोडर्थे लुङि गुपेश्छन्दसि’ 
इति योगविभागाचङ्‌ द्विर्वचनम्‌, विस्तृणीहि, रिष्येभ्योऽप्युपदिश । किं च, उक्थ्यम्‌, “प्राणो 
वा उक्थम्‌' इति श्रुतेरुक्थो ब्रह्मणः पतिस्तद्विषयमुक्थम्‌ । गायत्रम्‌, साम । गाय । १४ ॥ 


स्कन्द- ममीहि मिमीहीत्यात्मन एवायमन्तरात्मन प्रैषः । निर्मिमीष्व कुरु हे अन्तरात्मन्‌ 
श्लोकम्‌ वाङ्नामैतत्‌ (तु.निघ.१,११) । स्तुतिलक्षणं शब्दम्‌ । आस्ये तृतीयार्थे सप्तम्येषा । 
आस्येनात्मीयेन वदनेन निर्माय च पर्जन्यः इब ततनः यथा पर्जन्य स्वशब्दे विस्तारयति 
तद्वद्‌ विस्तारय । विस्तारितेन च तेन गाय गायतिरर्चतिकर्मा (तु.निघ.३,१४) । स्तुहि 
गायत्रम्‌ स्तुत्यम्‌ उक्थ्यम्‌ प्रशस्यम्‌ । एकवचननिर्देशात्‌ प्रकरणात्‌ उत्तरस्याञ्चचिं दर्शनात्‌ 
मारुतं गणम्‌ । १४ ।। 


वेङ्कटमाधव- निर्मिमीहि पूर्वम्‌ इलोकम्‌ आस्ये । अथ तम्‌ पर्जन्य इव वृष्टि विस्तारय । 
गाय गायत्रम्‌ च साम उक्थाई स्तोतः ।। १४ ॥ 


मुद्रल- हे ऋत्विक्समूह! आस्ये स्वकीयमुखे इलोकम्‌ स्तोत्रम्‌ मिमीहि निर्मितं कुरु । 
तं च इलोकम्‌ ततनः विस्तारय । दृष्टान्तः । पर्जन्य इव यथा मेघो वृष्टिं विस्तारयति 
तद्वत्‌ । उक्थ्यम्‌ शस्रयोग्यम्‌ गायत्रम्‌ गायत्रीच्छब्दस्कं सूक्तम्‌ गाय पठ ।। १४ ॥ 


सायण- हे क्त्विक्समूह आस्ये स्वकीयमुखे इलोकं स्तोत्रं भिमीहि निर्मितं कुरु । 
तं च श्लोक ततनः विस्तारय । तत्र दृष्टान्तः । पर्जन्य इव । यथा मेधो वृष्टिं विस्तारयति 
तद्वत्‌ । उक्थ्यं झा्रयोग्यं गायत्रं गायत्रीच्छन्दस्कं सूक्तं गाय पठ । मिमीहि । “माङ्‌ माने! । 
जौहोत्यादिकः । व्यत्ययेन परस्मैपदम्‌ । 'भृञामित्‌’ इति अभ्यासस्य इत्वम्‌ । आस्ये । ‘असु 
क्षपणे’ । अस्यते क्षिप्यतेऽस्मिन्निति आस्यम्‌ । “कृत्यल्युटो बहुलम्‌’ (पा.सू.३.३.११३) 
इत्यधिकरणे ण्यत्‌ । “तित्स्वरितम्‌' इति स्वरितत्वम्‌ । ततनः । “तनु विस्तारे’ । लेटि सिपि 
'बहुलं छन्दसि’ इति विकरणस्य इलुः । 'लेटोऽडाटौ’ इति अडागमः । “इतइच लोपः? इति 

इकारलोपः । गायत्रम्‌ । गायत्र्याः संबन्धि । “तस्येदम्‌? इति अण्‌ । यद्वा । गायतस्रायते 
इति गायत्रम्‌ । “आतोऽनुपसगे कः' ।। १४ ॥ 


सिद्धाञ्जनम्‌- अत्रापि ऋषेरात्मसम्बोधनं युक्तम्‌ । आस्ये स्वीये मुखे इलोकम्‌ स्तोत्र 
भिमीहि मितं कुरु, यः इलोकः हृदये प्रादुर्भूतः, तं मुखे आविष्कृतं धेहि । ततः तं पर्जन्य 
इव मेघः वर्षमिव ततनः विस्तारय । उक्थ्यम्‌ शस्रयोग्य मन्त्रविञेषं गायत्रम्‌ गायत्रीच्छन्दस्कं 
गाय गानं कुरु । वाचा स्तोत्रोच्चारणस्य वैभवं देवताप्रीणनं भवतीति बोध्यम्‌ । ततनः-तनु 
विस्तारे, लेट्‌, विकरणस्य इलुः ।। १४ ॥ 


ऋक्संहिता पदपाठसहिता 


वन्दस्व मारुतं गणं त्वेषं पनस्युमर्किणम्‌ । अस्मे वृद्धा असन्निह ॥ 
बन्दस्व । मारुतम्‌ । गणम्‌ । त्वेषम्‌ । पनस्युम्‌ । अर्किण॑म्‌ । अस्मे इतिं । वृद्धाः । 
असन्‌ । इह ॥ १५,१७,३८ ॥ 


ऋग्भाष्यम्‌ 


पनस्युं ज्ञानशीलं च विज्ञेयं गणमर्किणम्‌ । 
अभवन्‌ ज्ञापका वृद्धा अस्माकं तदनुग्रहात्‌ ॥ १५, १७,६ ॥ 


ऋग्भाष्यटीका- वन्दस्व । पनस्युम्‌ । त्वेषं प्रकाशवन्तम्‌ । पनस्युं पनतिरिह ज्ञानार्थः । 
ततस्ताच्छीलि(कः स्युः)को स्युः । ज्ञानशीलम्‌ । चो विशेषणसमुञ्चये । अर्किणं विज्ञेयमृग्भिरिति 
शेषः । अर्काः ऋचः । ता अस्य सन्ति ज्ञापिका इत्यर्की तम्‌ । यद्वा ऋ गतौ । अस्मा- 
त्कर्मणीन्‌ तस्य कागमः । मरुतामयं मारुतस्तं मारुतं गणम्‌ । वन्दस्व स्तुहि । न च स्तोतुं 
न जानामीति वाच्यं यतो अस्मे अस्माकम्‌ । इह निमित्तसप्तम्येषा । एतेषु मरुत्सु निमित्तेषु । 
तदनुग्रहात्‌ बृद्धा असन्‌ आसन्‌ अभवन्‌ । ज्ञापका इति शेषः ।। १५, १७,६ ॥ 


मन्त्रार्थमञ्जरी- अत्राप्यात्मानमाह (हे आत्मंस्त्वम्‌) त्वेषम्‌ प्रकाशवन्तम्‌ । पनस्युम्‌, 
पनतिः इह ज्ञानार्थः, ततस्ताच्छीलिकोऽस्युप्रत्ययः, ज्ञानशीलम्‌ । अर्किणम्‌, अर्का क्रचस्ता 
अस्य सन्ति ज्ञापिका इत्यर्की, तमूम्भिज्ञेयम्‌ । मरुतामयं मारुतस्तम्‌ मारुतम्‌ गणम्‌ । वन्दस्व, 

स्तुहि । न च “स्तोतुं न जानामि इति वाच्यम्‌, यतः अस्मे, अस्माकम्‌ । इह, निमित्त- 
सप्तम्येषा, एतेषु मरुत्सु निमित्तेषु । तदनुग्रहात्‌ वृद्धाः । असन्‌ आसन्‌, अभवन्‌ । (ज्ञापकाः) 
इति शेषः ॥ १५ ।। 


स्कन्द- वन्दस्व मारुतम्‌ गणम्‌ त्वेषम्‌ दीप्तम्‌ पुनस्युम्‌ । स्तुतिकामिनमित्यर्थः । 
अथवा पनस्यतिरर्चतिकर्मा (तु.निघ.३.१४) । स्तुत्यमित्यर्थः । अर्किणम्‌ स्तोतूप्रयुक्तै- 
गुणर्मनत्रवन्तमन्नवन्तं वा । किं कारणम्‌ । यस्मात्‌ अस्मे अस्माकं स्वभूते वृद्धाः वीर्येण 
परिवृद्धाः मरुतः असन्‌ नित्यं भवन्ति इह कर्मणि । यस्मादस्मदीये कर्मणि नित्यं मरुतः 
सन्निहिता भवन्ति, तस्माद्‌ वन्दस्व मारुतं गणमिति समस्तार्थः । अथवा वन्दस्व मारुतं 
गणमित्यर्धर्च एव समाप्तं वाक्यम्‌ । तृतीयस्तु पादः आशीः भिन्नमेव वाक्यम्‌ । मरुतां 
प्रसादेनास्माकं परिवृद्धा असन्‌ भवन्तु । काः । सामर्थ्यात्‌ सम्पदः ।। १५ ।। 


वेइटमाधव- स्तुहि मारुतम्‌ गणम्‌ दीपं स्तुतिकामं शस्रवन्तम्‌ । अस्मासु भवन्तु प्रवृद्धाः 
इह मरुतः ।। १५ ॥ 


मुद्रल- हे ऋत्विक्संघ! मारुतम्‌ मस्त्सम्बन्धिनम्‌ गणम्‌ समूहम्‌ वन्दस्व नमस्कुरु । 
कीदृशं गणम्‌ । त्वेषम्‌ दीप्तम्‌ । पनस्युम्‌ स्तुतियोग्यम्‌ । अर्किणम्‌ अर्चनोपेतम्‌ । अस्मे 
अस्माकम्‌ इह अस्मिन्‌ कर्मणि वृद्धाः असन्‌ मरुतः प्रवृद्धा भवन्तु ।। १५ || 


सायण- हे ऋत्विक्संघ मारुतं मरुत्संबन्धनं गणं समूह बन्दस्ब नमस्कुरु स्तुहि वा । 
कीदृशं गणम्‌ । त्वेषं दीप्तं पनस्युं स्तुतियोग्यम्‌ अर्किणम्‌ अर्चनोपेतम्‌ । अस्मे अस्माकम्‌ 
इह अस्मिन्‌ कर्मणि वृद्धा असन्‌ मरुतः प्रवृद्धाः भवन्तु । वन्दस्व । वदि अभिवादनस्तुस्योः । 
अदुपदेशात्‌ लसार्वधातुकानुदात्तत्वे धातुस्वरः । पनस्युम्‌ । पन च इति स्तुत्यर्थो धातुः । 
असुन्‌ । पनः स्तोत्रमात्मन इच्छतीति पनस्युः । सुप आत्मनः क्यच्‌’ । 'क्याच्छन्दसि’ 
इति उप्रत्ययः । अर्किणम्‌ । ऋच स्तुतौ । “पुंसि संज्ञायाम्‌’ इति घः । अर्कोऽस्यास्तीति 
अर्की । “अत इनिठनौ’ । असन्‌ । 'बहुलं छन्दसि’ इति शपो लुगभावः । 'इतञ्च लोप? 
इति इकारलोपः । 'तिङतिङः' इति निघातः ।। १७ ।। 


सिद्धाञ्जनम्‌-सर्वोऽपि देवभक्तः प्रर्यते । मारुतम्‌ मरुत्संबन्धिनं गणम्‌ समूहं वन्दस्व 

स्तुहि, नमस्कुरु वा । कीदृशं गणम्‌ ? त्वेषम्‌ दीप्तम्‌ पनस्युम्‌ स्तोत्रकामम्‌ अर्किणम्‌ अर्कः 
दीप्तः स्तवः सोऽस्यास्तीति अर्की तम्‌ । अस्मे अस्मासु इह अस्मिन्नन्तयगि वृद्धाः वृद्धि 
प्रप्ता असन्‌ भवन्तु मरुतः ।। वन्दस्व- वदि अभिवादनस्तुत्योः । पनस्युम्‌ पन स्तुती असुन्‌, 
पनः स्तोत्रं आत्मन इच्छति पनस्युः, क्यच्‌ । 


॥ इति प्रथमाष्टके तृतीयाध्याये सप्तदशो वर्गः ॥। 


ऋक्संहिता पदपाठसहिता 
(सूक्तम्‌ ३९) 
१० कण्वो घौरः । मरुतः । प्रगाथः=विषमा वृहत्यः, समाः सतोबृहत्यः । 
प्र यदित्था परावर्तः शोचिर्न मानमस्य॑थ । कस्य क्रत्वा मरुतः कस्य वर्पसा 
कं यांथ कं हं धूतयः ।। १ ॥ 
प्र । यत्‌ । इत्था । पराऽवतः । शोचिः । न । मान॑म्‌ । अस्यंथ । कस्य॑ । क्रत्वां । 
मरुतः । कस्य॑ । वर्पसा । कम्‌ । याथ । कम्‌ । ह । धूतयः ॥ १ ॥ 


ऋग्भाष्यम्‌ 


पराबतो हरेः स्थानान्मानं शोचिरिवास्यथ । 

सूर्यादयो यथा झोचिर्दूरादस्यंति जंतुषु । 

एवं ज्ञानं सम्प्रदायान्मरुतो विष्णुरेव वा । 

इत्थं यथा सर्वदृश्यं तत्तथा भवतां कृतम्‌ । 

एबं यत्र क वा ज्ञानाद्वलाद्वा गच्छथ कचित्‌ । 
स्वतन्त्रत्वात्‌ परापेक्षा न हि वः कचिदिष्यते । 

कि चिद्याथ बलात्किंचिद्धनुथ स्वबलाद्वि तत्‌ ॥ १ ॥ 


ऋग्भाष्यटीका- प्रयत्‌ । एतदपि दशर्चं मारुतं सूक्तम्‌ । परावतः । हे मरुतो यूयम्‌ । 
पराबतो दूरतः । हरेः स्थानात्स्वलोके स्थित्वैव । जन्तुषु शोचिर्न शोचिरिव प्रकाशमिव । 
मानं ज्ञानं प्रकर्षेण आस्यथ क्षिपथ । एतदेव स्पष्टयति ॥ सूर्यादय इति ॥ एवेति मुख्यार्थतां 
द्योतयति । किंच यदित्था यद्यत्स्वं दृश्यं प्रमितमिति यावत्‌ । इत्थम्‌ एवं प्रकारम्‌ । तत्तथा 

मरुतां युष्माकं कृतमिति शेषः । सप्रकारं कार्यजातं युष्माभिरेव निर्मितमित्यर्थः । एवमन्यच्च । 
यद्यूयं ज्ञानाद्यत्र क वागच्छथ । यत्किंचिज्ज्ञाना विषयं कुरुथ जानीथ । तत्कस्य किमधीनेन । 
क्रत्वा क्रतुना ज्ञानेन । यञ्च बलात्कचिद्गच्छथ बलविषयं कुरुथ । तत्कस्य किमधीनेन वर्पसा 
बलेन । आक्षेपस्य तात्पर्यमाह ॥ स्वतन्त्रत्वादिति ।। कचित्‌ । ज्ञाने | बलेन । किन्तु । 
यत्कंचिद्याथ जानीथ । तत्स्वाधीनादेव ज्ञानादिति शेषः । यत्च बलात्कं ह कस्यचित्‌ धूतयो 
यूयं कंचिद्वूनुथेति यावत्‌ । तत्स्वबलाद्वीति शेषः || १ ॥ 


मन्त्रार्थमञ्जरी- अथ “प्र यदित्था’ इति दशर्च वर्गद्वयात्मकं मारुतं (षटिंत्रशत्‌ सूक्तवत्‌) 
प्रागाथं नवत्रिंशं सूक्तम्‌ । हे मरुतः यूयम्‌ परावतः, दूरतः, हरेः स्थानात्स्वर्गलोके स्थित्वैव । 
जन्तुषु शोचिः न, शोचिरिव प्रकाशमिव । मानम्‌, ज्ञानम्‌ । प्र प्रकर्षेण । अस्यथ क्षिप 
इदमुक्तं भवति “सूर्यादयो यथा शोचिर्दुरादस्यन्ति जन्तुषु, एवं ज्ञानं सम्प्रदायान्मरुतो (विष्णुरेव 
वा, ऋ.भा.)ऽस्यन्ति, मरुन्नामकविष्णुरूपविशेषा वा” इति किं च, यत्‌ इत्था, यद्चत्प्रमितमेवं 
प्रकारम्‌ । तत्तथा मरतां युष्माकं कृतम्‌ इति शेषः, सप्रकारं कार्यजातं युष्माभिरेव निर्मितम्‌- 
इत्यर्थः । एवमन्यच्च यद्यूयं ज्ञानाद्यत्र क वा गच्छथ, यत्किञ्चिज्ज्ञानविषयं कुरुथ, जानीथ, 
तत्‌ कस्य, किमधीनेन । क्रत्वा, क्रतुना, ज्ञानेन । यच बलात्कचिद्रच्छथ, बलविषयं कुरुथ, 
तत्‌ कस्य, किमधीनेन । वर्षसा, बलेन । स्वतन्त्रत्वाज्ज्ञाने बले च न परापेक्षा, किं तु 
कम्‌ यत्किञ्चित्‌ याथ, जानीथ । तत्‌ स्वाधीनादेव ज्ञानात्‌ इत्याक्षेपे तात्पर्यं ज्ञेयम्‌ । यच्च 
बलातृ- कम्‌, कस्यचित्‌ । धूतयः, यूयं कं (किं) चिद्धूनुथेति यावत्‌ । तत्‌ स्वबलाद्वि इति 
शेषः । ह ॥ १ ॥ 


स्कन्द- हे मरुतः ! यत्‌ ये यूयम्‌ इत्था सत्यनामैतत्‌ (तु.निघ.३, १०) । सत्यमेव 
पराबतः दूरात्‌ शोचिः न झोचिदीप्तिरुच्यते । यथा अग्निरादित्यो वा सर्वत्र स्वदीप्ति प्रास्यति 
एवम्‌ मानम्‌ वृष्टिद्वारेण सर्वस्य निर्मातारं मेघम्‌ प्र अस्यथ प्रकर्षेण सर्वत्र क्षिपष । अथवा 
माना गर्व उच्यते । झोचिरित्यपि प्रथमान्तं क्षेप्रवचनम्‌, न क्षिप्यमाणवचनम्‌ । यथा 
अग्रेरादित्यस्य वा झोचिर्दीप्तः दूरात्तमांसि प्रास्यति एवं इत्रूणां मानं गर्व दूरात्‌ प्रास्वथ क्षिपथ । 
नाश गमयथत्यर्थः । यच्छन्दश्रुतेस्तच्छब्दोऽध्याहर्तन्यः । ते कस्य नत्वा हेतावियं तृतीया । 
कस्य यजमानस्य कर्मणा हेतुना । कस्य वा वर्पसा रूपेण । कम्‌ वा यजमानं प्रति याथ 


सू.३९ मं.१] प्रयममण्डलम्‌ 247 


गच्छथ । कम्‌ सुखनामैतत्‌ (प्र.निघ.३,६) । क्रियाविशेषणं चैतत्‌ द्रष्टव्यम्‌ । सुखम्‌ । 
अङ्ञेशेनेत्यर्थः । निपातो वा कंशब्द: पदपूरणः । हे धूतयः! कम्पयितारः! शत्रूणाम्‌ । यत्कर्म 
कुर्वन्तं यद्रूपं वा यं वा यजमानं प्रति यूयमङ्लेशेन गच्छथ, तं मह्यं कथयत, सुखमहमपि 
तत्कर्मा तद्रूपः स एव च भवामीति । आगमनविलम्बनादुपालम्भोऽयम्‌ ॥ १ ॥ 


वेङ्कटमाघव- प्रास्यथ इत्थं मरुतः! दूरात्‌ यत्‌ तेजः इवात्मीयम्‌ शब्दम्‌, तत्‌ कस्य 
कर्मणा मरुतः । केन वा वेष्टिताः । कम्‌ च देशं यूयम्‌ याथ, कम्‌, या तत्र पुरुषं हे 
कम्पयितारः! ।। १ ॥ 


मुद्रल- प्र यदित्था इति दशर्च चतुर्थं सूक्तम्‌ । घोरपुत्रः कण्वः ऋषिः । युजः 
सतोबृहत्यः । अयुजो बृहत्यः । मरुतो देवताः । 


हे धूतयः । स्थावरादीनां कम्पनकारिणः मरुतः यत्‌ यदा मानम्‌ मननीयं युष्मद्वलम्‌ 
पराबतः दूरात्‌ इत्था अस्मादन्तरिक्षात्‌ प्र अस्यथ भूमौ प्रक्षिपथ । दृष्टान्तः । शोचिः न 
तेज इव । यथा सूर्यस्य तेजोऽन्तरिक्षात्‌ भूमी प्रक्षिप्यते तद्वत्‌ । तदानीं यूयम्‌ कस्य यजमानस्य 
क्रत्वा क्रतुना सह सगच्छध्वे इति शेषः । तथा कस्य यजमानस्य वर्पसा स्तोत्रेण सङ्गच्छध्वे | 
कम्‌ यजमानमुद्दिरय याथ देवयजनदेशे गच्छथ । कम्‌ ह कम्‌ खलु यजमानम्‌ अनुगृह्णयेति 
रोषः ।। १ ॥ 


सायण- हे धूतयः स्थावरादीनां कम्पनकारिणः मरुतः यत्‌ यदा मानं मननीयं युष्मद्वलं 
पराबतः दूरात्‌ । “आरे परावतः’ (लि.३.२६.५) इति दूरनामसु पाठात्‌ । इत्था 
अस्मादन्तरिक्षात्‌ प्र अस्यथ भूमौ प्रक्षिपथ । तत्र दृष्टान्तः । झोचिर्न तेज इव । यथा सूर्यस्य 
तेजोऽन्तरिक्षात्‌ भूमौ प्रक्षिप्यते तद्वत्‌ । तदानीं यूयं कस्य यजमानस्य क्रत्वा क्रतुना संगच्छध्वे 
इति शेषः । तथा कस्य यजमानस्य वर्पसा स्तोत्रेण संगच्छध्वे | कं यजमानमुद्दिश्य याथ 
देवयजनदेशे गच्छथ । कं ह कं खलु यजमानमनुगृह्णीथेति शेषः । इत्था । था हेतौ च 
च्छन्दसि (पा.सू.५.३.२६) इति इदंब्दात्‌ प्रकारवचने थाप्रत्ययः । यदि तत्र इदंशब्दस्य 
नानुवृत्तिः तहिं थमुप्रत्ययान्तात्‌ इदंशब्दादुत्तरस्या विभक्तेयस्ययेन “सुपां सुलुक्‌' इति डादेशः । 
प्रथमपक्षे प्रत्ययस्वरः । द्वितीयपक्षे तु उदात्तनिवृत्तिस्वरः । अस्यथ । 'असु क्षेपणे’ । 

अदुपदेशात्‌ लसार्वधातुकानुदात्तत्वे इयनो नित्त्वादाद्युदात्तत्वम्‌ । यढ्त्तयोगादनिघातः । क्रत्वा । 
“जसादिषु च्छन्दसि वा वचनम्‌’ (पा.सू.७.३.१०९.१) इति नाभावस्य विकल्पितावादभावः । 
वर्पसा । “वृङ्‌ सम्भक्तौ’ । “वृद्ध शीभ्यां रूपस्वाङ्गयोः पुक्च’ (उ.सू.४.६४०) इति असुन्‌ 
तत्सन्नियोगेन पुगागमइ्च । नित्त्वादादयुदात्तत्वम्‌ । अत्र रूपाभिधायिना वर्पस्दाब्देन देवता- 
स्वरूपप्रकाशक स्तोत्रं लक्ष्यते क्रतुना साहचर्यात्‌ | १ ॥ 


सिद्धाञ्जनम्‌- हे धूतयः कम्पनकारिणः मरुतः, यत्‌ यदा शोचिर्न तेज इव मानम्‌ 
मननीयं बलं इति सायणः, मननीयां मतिं इति वयम्‌, परावतः दूरादु्ध्वदेशात्‌ इत्था इत्थं 
अन्तरिक्षात्‌ प्रास्यथ प्रक्षिपथ, ऊर्ध्वदेशात्‌ यथा ज्योतींषि तेजः प्रक्षिपन्ति भूमौ तथा मरुतः 
स्वमतिं सङ्कल्परूपां म्ये प्रक्षिपन्ति । यदैवं कुरुथ, तदानीं कस्य पुण्यपुरुषस्य वर्पसा रूपेण 
सङ्गताः भवथ ? कम्‌ याथ कं क्रत्वा क्रतुना प्रज्ञाकर्मणा सङ्गच्छध्वे यूयम्‌ ? कस्य पुण्यपुरुषस्य 
वर्पसा रूपेण सङ्गताः भवय ? कम्‌ याथ के भक्तं प्राप्य ? कम्‌ ह कं वा अनुग्रहास्पदं 
कुरुथ ? (अ.१,अ.३,व.१८) (मं.१,अनु.८,सू.३६) मरुतः स्वमतिप्रक्षेपेण द्वारेण पुरुषस्य 
्रज्ञाकर्मवलेन रूपेण च एकतां प्राप्य तमाविइय अनुगृह्णन्ति । कस्य ऋत्वा “वर्पसा” इत्यत्र 
अन्यथाप्यध्याहारो घटते । कस्य ऋतुना प्रेरिताः कस्य “वर्पसा' रूपव्यत्तया आकृष्टाः युष्मदीयां 
मतिं प्रक्षिपथेति तात्पर्यमुपपद्यते । उभयथापि, “कीदृशी स्यात्‌ तस्य योग्यता यस्मिन्‌ पुरुषे 
युष्मदीयः सङ्कल्पः पतेदिति तात्पर्यं भवति । “मानम्‌’ इत्यत्र विविधमाचक्षते वेदार्थचिन्तकाः । 
मन ज्ञाने इति धातोरेव निष्पन्नं मन्यते सायणः, मानं मननीयं बलमित्याह । मानं ज्ञानमिति 
कहिचित्‌ । “माडू मान’ इति धातार्निष्पादयन्ति नव्यानामेके, आहुङ्च मरुद्यापारस्य लक्ष्यभूतानां 
तरुगिरिशुङ्गादीनां मरुतां च अन्तरं कियद्रूरमिति निर्णये मरुतो “मानम्‌” गन्तव्यदेशमानं कामपि 
मानरेखां प्रक्षिपन्तीति || १ ॥ 


ऋक्संहिता पदपाठसहिता 
स्थिरा व॑ः सन्त्वायुधा पराणुर्दे वीळू उतप्रंतिष्कभे । युष्मार्कमस्तु तविषी 
पनीयसी मा मर्त्यस्य मायिनः ॥ २ ॥ 
स्थिरा । बः । सन्तु । आयुंधा । पराऽनुर्दं । वीढु । उत । प्रतिऽस्कभें । युष्मार्कम्‌ । 
अस्तु । तिघी । पनीयसी । मा । मर्त्यस्य । मायिन॑ः ।। २ ॥ 

ऋग्भाष्यम्‌ 


झत्रूणामपनोदाय सन्ति बस्त्विह हेतयः । 

स्तमूभनाय च इत्रूणां सुदृढान्येव ताः सदा । 

स्थिरत्वं दीर्घकालत्वं वीळुत्वं दृढता तथा । 

युष्माकं तविषी तेजो बलमस्त्युत्तमं सदा । 

मायिनो न हि मर्त्यस्य बलं तेजोऽथबोत्तमम्‌ ।। २ ॥ 


ऋग्भाष्यटीका- स्थिरा बः । शत्रूणां । हे मरुतो वो युष्माकम्‌ । पराणुदे सम्पदादि- 
त्वात्किप्‌ । इह जगति इत्रृणामपनोदाय । उत प्रतिष्कभे शत्रूणां स्तम्भनाय वा । आयुधा 
आयुधानि हेतयः । सन्तु सन्ति । न केवलमायुधामात्रं किन्तु । तास्तान्यायुधानि । स्थिरा 
स्थिराणि । बीळू वीळूनि । सदासुटृढान्येव । स्थिरत्ववीळुत्वयोः को भेद इत्यत आह 
॥ स्थिरत्वमिति ॥। हेतुहेतुमद्भाव एवैतयोर्नं त्वैक्यमिति भावः । तथा अन्यच्च । युष्माकं 
तविषी तेजो बलं वा अस्तु अस्तु । कथं भूतं पनीयसी पनतेः स्तुत्यर्थात्कर्मणि ईयसुन्‌ । 
स्तुत्या सदोत्तमम्‌ । मायिनो मर्त्यस्य । उद्मिनां दैत्यादीनाम्‌ । पनीयसी तविषी उत्तमं 
बलम्‌ अथवा तेजः । मा नास्ति हि । अतोऽस्मत्तपोविश्नान्दैत्यादीन्‌ हतेति || २ ॥ 


मन्त्रार्थमञ्जरी- हे मरुतः बः, युष्माकम्‌ । पराणुदे, सम्पदादित्वात्किप्‌, इह जगति 
शत्रूणामपनोदनाय । उत प्रतिष्कभे, इत्रूणां स्तम्भनाय । आयुधा, आयुधानि च, हेतयः । 
सन्तु, सन्ति, व्यत्ययात्‌ । न केवलमायुधमात्रम्‌, किं तु तान्यायुधानि स्थिरा, स्थिराणि । 
वीणु, वीळूनि, सदा सुटुढान्येव, स्थिरत्वाददीर्घकालत्वात्‌ “वीळूनि' इत्येवं हेुहेतुमञ्भावो ज्ञेयः । 
किं, च युष्माकम्‌ । तविषी, तेजः, बलं वा । अस्तु, अस्ति । कथं भूतम्‌ ? पनीयसी, 
पनतेः स्तुत्वर्थात्कर्मणीयसुन्‌, स्तुत्या, सदोत्तमम्‌ । मायिनः मर्त्यस्य, छद्चिनां दैत्यानाम्‌ । 
पनीयसी तविषी, उत्तमं बलम्‌, अथ वा उत्तमं तेजः । मा अस्तु नास्ति । हि अतः- 
अस्मत्तपोविघ्लान्हत' इति ।। २ ॥ 

स्कन्द- स्थिरा स्थिराण्यविचलानि नित्यसन्निहितानि बः सन्तु आयुधा आयुधानि । 
किमर्थम्‌ । पराणुदे नुद प्रेरणे । अस्मच्छत्रूणां प्रेरणाय स्वस्थानादपकालनाय । बीळु चास्तु । 

वीळु दृढमभेद्यमेकचित्तमत्रोच्यते । एकचित्तं चास्त्वित्यर्थ: । कि तत्‌ । सामर्थ्यात्‌ सेनालक्षणं 
बलम्‌ । न च पराणुद एव केवलाय । कि तहि उत प्रतिष्कभे । ष्टभि स्कभि प्रतिबन्धे । 
प्रतिबन्धा यापि झत्रूणाम्‌ । एतदुक्तं भवति- सर्वस्यैव द्विविधाः शत्रवः । उच्छेद्याः उच्छेदका 
वा । तत्र येऽस्माकमुच्छेद्या शत्रवः तेषां स्थानादपकालनाय, ये तूच्छेदकास्तेषां प्रतिबन्धाय 
युष्माकमायुधानि नित्यं सन्निहितानि सन्तु । सेनालक्षणं बलं चाभेद्यमस्त्विति | अथवा वीळू 
इति दीर्घत्वदर्शनादायुधानां च प्रकृतत्वात्‌ तत्समानाधिकरणप्रथमाबहुवचनान्तो वीळूशब्द इति 
व्याख्यातव्यम्‌ । स्थिराणि चायुधानि वीळूनि चेति । अस्मच्छत्रूणामपकालनाय प्रतिबन्धाय 
च नित्य सन्निहितानि दृढानि च युष्माकमायुधानि भवन्त्वित्यर्थः । अथवा वीळ्‌ इत्यूकारस्य 
प्रगृह्यत्वदर्शनाद्‌ वीळूराब्दो द्विवचनान्तः । स्थिराणि वः आयुधानि सन्त्वस्मच्छत्रृणां पराणोदाय । 
किञ्च वीळू उत वीळू च स्ताम्‌ । की । द्विवचननिर्देशात्‌ युद्धोपकरणाच्च इषुधी वा रथाश्रौ 
वा । किमर्थम्‌ । प्रतिक्रमे प्रतिबन्धायापनयनाय, धारणाय वेत्यर्थः । कस्य । सामर्थ्यात्‌ रिपूणां 
वा युष्माकं वा रथस्थानाम्‌ । पदकाराभिप्रायश्च एवं सति पर्येष्यः । किञ्च युष्माकम्‌ अस्तु 
तविषी पनीयसी मा अस्त्वित्येतत्‌ मेत्येतेन सबन्धयितन्यम्‌ । तत्सम्बन्धाच्च लुङ्थे लोटू 
द्रष्टव्यः । तविषी’ (निघ.२,९) इति बलनाम । पनीयसीति पनतेः स्तुत्यर्थस्य तृजन्तस्यादि- 
झायप्रत्यये रूपम्‌ । व्यत्ययेन चात्र तृच्‌ कर्मणि द्रष्टव्यः । युष्माकं स्वभूतं बलमतिशयेन स्तोतव्यं 
भा अस्तु मा भूत्‌ । कस्य । मर्तस्य मायिनः मायावतः । युष्मइलमशठस्यैवातिशयेन स्तुत्यतां 
प्रतिपद्यतां मा इब्दस्यत्यर्थः ।। २ ॥ 


वेङ्कटमाधव- स्थिराणि युष्माकम्‌ सन्तु आयुधानि इात्रूणां प्रेरणाय । अपि च दृढं च 
प्रतिष्कम्भितुं युष्माकम्‌ अस्तु वलम्‌ अतिशयेन स्तोतव्यम्‌ । मा मायावतः मर्त्यस्य 
अयजमानस्य ।। २ ॥ 


मुद्रल- हे मरुतः! बः आयुधा युष्माकम्‌ आयुधानि पराणुदे पराणां शत्रूणामपनोदनाय 
स्थिरा सन्तु स्थिराणि भवन्तु । उत अपि च प्रतिष्कमे आत्रूणां प्रतिबन्धाय बीळु सन्तु 
दृढानि सन्तु । युष्माकम्‌ तविषी वलम्‌ पनीयसी अतिशयन स्तातव्यम्‌ अस्तु भवतु । अस्मासु 
मायिनः छद्मचारिणः मर्त्यस्य मनुष्यस्य शत्रोः मा बलम्‌ भवतु || २ ॥| 


सायण- हे मरुतः बः आयुधा युष्माकमायुधानि पराणुदे शत्रूणामपनोदनाय स्थिरा सन्तु 

स्थिराणि भवन्तु । उत अपि च प्रतिष्कभे शत्रूणा प्रतिबन्धाय बीळु सन्तु दृढानि सन्तु । 
युष्माकं तविषी बलं पनीयसी अतिशयेन स्त।तव्यं भवतु । मायिनः अस्मासु छद्मचारिणः 
मर्त्यस्य मनुष्यस्य शत्रोः मा बलं मा भवतु । स्थिरा आयुधा । उभयत्र 'शेइछन्दसि बहुलम्‌” 
इति शेर्लोपः । पराणुदे । 'णुद प्रेरणे’। सम्पदादिलक्षणः किप्‌ । ‘उपसर्गादसमासेऽपि’ (पा.सू. 
८.४.१४) इति णत्वम्‌ । कृदुत्तरपदप्रकृतिस्वरत्वम्‌ । वीलु । “सुपां सुलुक्‌’ इति विभर्क्तेलुक्‌ । 
ईषाअक्षादित्वात्प्रकृतिभावः (पा.सू.६.१.१२७.२)। प्रतिष्कमे । स्कम्भुः सौत्रो धातुः । 
सम्पदादिलक्षणो भावे किप्‌ । 'अनिदिताम्‌’ इति नलोपः । पनीयसी । पनतिः स्तुत्यर्थः । 
अस्मात्‌ औणादिकः कर्मणि असुन्‌ । तत ईयसुनि “टे” इति टिलोपः । 'उगितईच? इति 
डीप्‌ । ईयसुनो नित्त्वादाद्युदात्तत्वम्‌ । मायिनः । मायाझान्दस्य व्रीह्यादिषु पाठात्‌ श्रीह्यादिभ्यरच' 
इति मत्वर्थीय इनिः || २ ॥ 


सिद्धाञ्जनम्‌- हे मरुतः, बः युप्माकं आयुधा आयुधानि परा नुदे शत्रूणा अपनोदनाय 
स्थिरा सन्तु स्थिराणि भवन्तु । उत अपि च प्रतिष्कभे प्रतिबन्धाय, प्रत्यवरोधाय बीळु 
दृढानि सन्तु । युष्माकं सम्बन्धिनी तविषी बलं पनीयसी अतिझयेन स्तोतन्यं अस्तु । 
मायिनः माया कूटयुक्तिः तद्वतः मर्त्यस्य मनुष्यस्य तविषी पनीयसी मा भूत्‌ । यद्यपि 
मानुषबलेन शत्रुजयः सम्भवेत्‌ तथापि तत्‌ मायाख्यानृतप्रज्ञावशंवदत्वात्‌ न स्पृहणीयं स्तुत्यं 
भवति, तादृशेन मानुषवलेन जयो मा भूत्‌, अतः तद्वलं स्तुत्यं न भवति, मा भूच । 
मारुतबलमेव जयप्रदं स्यात्‌ अतः स्तुत्यम्‌ । स्थिरा, आयुधा उभयोः शेलोपः । पराणुदे- 
णुद प्रेरणे किप्‌, उपसर्गादसमासेऽपि णत्वम्‌ । वीळु वीळूनि, विभक्तेलुंक्‌ । प्रतिष्कभे -स्कम्भुः 
सौत्रो धातुः, सम्पदादिलक्षणो भावे किप्‌ । पनीयसी- पनतिः स्तुतिकर्मा, औणादिकः असुन्‌, 
तत ईयसुनि टेलोपः, डीप्‌ । मायिनः-मत्वर्थीय इनिः || २ ॥ 


ऋक्संहिता पदपाठसहिता 
परां ह यत्‌ स्थिरं हथ नरां वर्तयंथा गुरु । वि यांथन वनिनं पृथिव्या व्याशाः 


पर्वतानाम्‌ ॥। ३ ॥ 
परां । ह । यत्‌ । स्थिरम्‌ । हथ । नर॑ः । बर्तयंथ । गुरु । वि । याथन । बनिन॑ः । 
पृथिव्याः । बि । आशा: । पर्वतानाम्‌ ।। ३ ॥ 

क्रग्भाष्यम्‌ 


स्थिरं चाज्ञानपापादि तद्धक्ताय पराहथ । 
गुरूनपि नरान्नित्यं गुणैर्वर्तयथांजसा । 

पर्वतानां पृथिव्याश्च दिशो नित्यं वियाथन । 
बनिनश्र तरून्सम्यग्भजनीयान्सुरान्हरिः ।। ३ ॥ 


ऋग्भाष्यटीका- परा । स्थिरं च । हे मरुतो यूयं यत्स्थिरं दीर्घकालमनाद्यज्ञानपापादि 
तच्च । भक्ताय युष्मद्भक्तस्य । पराहथ ह विनाशयथ । किंच । गुरु गुरूनुत्तमानपि । नरो 
नरान्‌ पुरुषान्नित्यमंजसा गुणैर्गुणान्‌ दत्वा । वर्तयथ । किंच । यूयं वनिनो वनसम्बन्धिनस्तरून्‌ 
वियानथ विरेषेण याथ । पर्वतानां पृथिव्याश्राशा दिशः पर्यतान्नित्यं वियाथन । युष्माकमगम्यं 
नास्तीति । विष्णुपक्षे वनिन इत्यस्वार्थान्तरमाह ।। सम्यगिति ॥ हरिर्वियाति ॥ वनते 
कर्मणीन्‌ । पृथिवीपर्वताब्दौ तु प्रागेव व्याख्यातौ || ३ ॥ 


मन्त्रार्थमञ्जरी- हे मरुतो यूयम्‌ यत्‌ । स्थिरम्‌, दीर्घकालम्‌, अनाद्यज्ञानपापादि । 
तच्च भक्ताय, युष्मद्धक्तस्य । पराहथ, विनाशयथ । ह किं च । गुरु, गुरून्‌, उत्तमान्‌ । 
अपि नरः, नरान्‌ पुरुषान्‌ । नित्यमञ्जसा गुणान्दत्त्वा वर्तयथ । किं च यूयम्‌ वनिनः, 
बनसम्बन्धिनः, तरून्‌, हरिपक्षे वनिनः, भजनीयान्‌, सुरान्प्रति इत्यर्थः, बनतेः 
कर्मणीनिप्रत्ययः । वि याथन, विशेषेण याथ, गच्छथ । पर्वतानाम्‌ पृथिव्याः च । आशाः, 
दिशः, पर्यन्तान्‌ । नित्यम्‌ वि याथन युष्माकमगम्यं नास्ति इति भावः । पृथिवीपर्वतशब्दौ 
हरिपक्षे प्रागव व्याख्यातौ ।। ३ ॥ 


स्कन्द- परा इत्युपसर्गः हथ इत्याख्यातेन सम्बन्धयितव्यः । हशब्दः पदपूरणः । यत्‌ 
स्थिरम्‌ अविचलं स्वस्मात्प्रदशात्‌ चालयितुमशक्यम्‌ यच्छन्दश्रुतेस्तच्छब्दोऽध्याहार्यः । तद्‌ 
यूयं परा हथ स्वप्रदेशस्थितं मुष्टिभिश्चूर्णयथ । हे नरः! मनुष्याकारा मरुतः! यत्तु स्वस्मात्‌ । 
प्रदशाच्चालयितुमशक्यं तत्‌ वर्तयथ गमयथ । प्रलोपयथेत्यर्थः । गुरु गुर्वपि । दुष्प्रलोप- 
मपीत्यर्थः । किञ्च वि याथन विगच्छथ । लङ्घयथेत्यर्थः । किम्‌ । बनिनः वृक्षान्‌ । कुतः । 
पृथिव्याः पृथिवीतः । भूमितः उड्डीय वृक्षानपि लङ्घयथत्यर्थः | न च पृथिवीत एव केवलातः । 

किं तर्हि । व्याशाः 'आशाः' (निघ.१,६) इति दिङ्नाम । दिझोऽपि विगच्छथ पर्वतानाम्‌ 
सम्बन्धिनी: । कः पुनः पर्वतानां दिम्भि; सम्बन्ध: । दिक्षु पर्वता व्यवतिष्ठन्ते । अथवा पर्वता- 
नामिति द्वितीयार्थे षष्ठी । दिशः पर्वतांश्च विगच्छथ इति । ऊर्ध्व तिर्यक्‌ च लङ्घनसमर्थाः 
स्थेत्यर्थ: । अथवा वियाथनेति यातिरत्रान्तर्णीतण्पर्थो द्रष्टव्यः । विगमयथ वनिनः पृथिव्याः । 
भूमितः वृक्षान्‌ उत्खनयथेत्यर्थः । व्याशाः पर्वतानाम्‌ आशाशब्द इच्छावचनः । पर्वत इत्यपि 
मेघनाम (तु.निघ,१,१०) । अस्माभिर्वर्षितव्यमित्येवंरूपा आदा मेघानां विगमयथ । 
नाझायथेत्यर्धः ।। ३ ॥ 


वेङ्कटमाधव- परा हथ यदा स्थिरम्‌ पर्वतादिकम्‌, यदा वा नरः । गुरुभारमपि शिलादिकं 
तृणमिव चलयथ, तदा पृथिव्याः वृक्षाणां मध्येन गच्छथ, तथोपरि च पर्वतानाम्‌ दिशः 
मध्येन गच्छय विविश्वन्तः ।। ३ ॥ 


मुद्रल- हे नरः! नेतारः! मरुतः! यत्‌ यदा स्थिरम्‌ वस्तु परा हथ वृक्षादिकं पराहतं 
भग्रं कुरुथ । गुरु गुरुत्वोपेतम्‌ पाषाणादिकं वर्तयथ प्रेरयथः । तदानीं पृथिव्याः सम्बन्धिनः 
वनिनः वनवतो वृक्षान्‌ वि याथन वियुज्य मध्ये गच्छथ ह । अरण्यगतानां निबिडानां वृक्षाणां 
मध्ये यस्य कस्यापि वृक्षस्य भग्नत्वात्‌ इतरवृक्षाणां परस्परवियोगेन प्रौढो मार्गो भवति खलु । 
तथा पर्बतानाम्‌ आशा: पर्वतपारर्वदिशः वि याथन वियुज्यमानाः गच्छथ || ३ ॥ 


सायण- हे नरः नेतारो मरुतः यत्‌ यदा स्थिर वस्तु परा हथ वृक्षादिकं पराहतं भग्नं 
कुरुथ । गुरु पाषाणादिकं गुरुत्वोपेतं वर्तयथ प्रेरयथ । तदानीं पृथिव्याः सम्बन्धिनः वनिनः 
वनवतो वृक्षान्‌ वि याथन वियुज्य मध्ये गच्छथ । अरण्यगतानां निबिडानां वृक्षाणां मध्ये 
यस्य कस्यापि वृक्षस्य भग्रत्वादितरवृक्षाणां परस्परवियोगेन प्रौढो मार्गो भवति । तथा पर्वतानाम्‌ 
आशा: पर्वतपाइर्वदिशः वि याथन वियुज्य गच्छथ । हथ । “हन हिंसागत्योः’ । 'अनुदात्तोप- 
देश” इत्यादिना अनुनासिकलोपः । यद्वृत्तयोगादनिघातः । नरः । पादादित्वात्‌ आमन्त्रित- 
निघाताभावः । वर्तयथ । अदुपदेशात्‌ लसार्वधातुकानुदात्तत्वे णिचः स्वर एव शिष्यते । 
यच्छब्दानुषङ्गात्‌ निघाताभावः । याथन । “तप्तनप्तनथनाइच” इति थनादेशः ।। ३ ॥ 


सिद्धाञ्जनम्‌- हे नरः नेतारः मरुतः, यत्‌ यदा स्थिरम्‌ वस्तु परा ह हथ पराहतं कुरुथ, 

गुरु दुर्भर अलघु वस्तु वर्तयथ प्रेरयथ तदा पृथिव्याः सम्बन्धिनः वनिनः वनवतः पृथिवीरुहान्‌ 
वियाथन वियुज्य गच्छथ, पर्वतानाम्‌ सानुमतां आशा; पाइवदिश; वि वियाथनेति सम्वन्धः । 
अत्र “स्थिर” वृक्षादिक “गुरु” पाषाणादिकं इति मन्यते सायणः । मन्त्रे तु रहस्यार्थद्योतनाय 
“इदं स्थिरं इदं गुरु’ इत्यनुत्तवा, उतरार्धे च स्थिरा पृथिवी गुरवः पर्वता इति पूर्वार्धश्रुतस्थिर- 
गुरुशव्दक्रमानुसारेण बोधनीयतया विसृष्टम्‌ । एवं मरुतां पृथिव्यां अन्नमयभुवि प्रवेशः 
अन्नमयञ्रीरसंभूतानां वननीयानां सुखानां द्वारेण साध्यो भवति । ततः उपर्युपरि अवस्थितैः 
पर्वभिः युक्तानां पर्वतानां आशा: प्रदेशाः अन्नमयप्राणमयाद्याः ऊर्ध्वकक्ष्याः मरुद्भिः प्रवेशया 
भवन्ति । याथन-थनादेशः । अन्ये च गताः ।। ३ ॥ 


ऋक्संहिता पदपाठसहिता 
नहि बः अन्नुर्विविदे अधि यवि न भूम्यां रिशादसः । युष्मार्कमस्तु तविषी 
तनां युजा रुद्रा(द्वो)सो नू चिदाधृषे ॥ ४ ॥ 
नहि । बः । शत्रु: । विविदेः । अधिं । द्यविं । न । भूम्याम्‌ । रिशादसः ।। तना । 
युजा । रुद्रं (द्वा) सः । नु । चित्‌ । आश्घूर्षे ॥ ४ ॥ 


ऋग्भाष्यम्‌ 
भूमौ दिवि च वः शत्रु कचिन्नेव हि लभ्यते । 
रिशादसः सुसुखिनः सुखेन शमदन्ति यत्‌ । 
बलं तेजोऽपि वो ह्यस्ति व्याप्तानित्यतया युजा । 
अद्याप्याधर्षणायैव निखिलाशुभसन्ततेः ।। ४ ॥ 


ऋग्भाष्यटीका- न हि बः । भूमौ । हे रिशादसः सुसुखिनः । कुत एतङ्कभ्यते । 
यद्यस्मात्सुखेन धनार्जनाद्यायासेन विना शं सुखं मदन्त्यनुभवन्ति तस्मात्‌ । वो युष्माकम्‌ । 
द्यवि दिवि स्वर्गे । शत्रु: शातयिता । नाधिविविदे नेव लभ्यते । भूम्यां भूमी च नाधिविविदे । 
उपलक्षणमेतत्‌ । कचिच्न नैव लभ्यते । कुतः । हे रुद्रासो रुद्रा रुजां द्रावका मरुतो युष्माकं 
वो नू चित । अद्यापि सदेति यावत्‌ । आधृषे निखिलाञुभसन्ततेराधर्षणायैव । सकलदैत्य- 
निबर्हणाय । तना व्याप्ता । कथं नित्यतया । युजा योगेन सहिता । तविषी बलं तेजोऽपि 
वाऽस्तु अस्ति हि ।। ४ ॥ 

मन्त्रार्थमञ्जरी- हे रिशादसः, सुसुखिनः, रमेः भावे डिः, रिणा सुखेन साधना- 
जनाद्यायासेन विना श॑ सुखमदन्त्यनुभवन्तीत्यः असुन्‌ । बः, युष्माकम्‌ । यवि, दिवि, 
स्वर्गे । शत्रुः, शातयिता । नहि अधि विविदेः, नैव लभ्यते । भूम्याम्‌, भूमौ । च न 
अधि विविदे उपलक्षणमेतत्‌ कचिच्न नैव लभ्यते कुतः ? हे रुद्रा (द्रा) सः रुद्रा (द्राः) रुजां, 
्रावकाः मरुतः युष्माकम्‌ । नु चित्‌, अद्यापि, सर्वदेति यावत्‌ । आधृषे, निखिला (शुभ) 
घसंततेराधर्षणायैव, सकलदैत्यनिबर्हणाय । तना, व्याप्ता । कथम्‌ ? नित्यतया युजा, योगेन 
सहिता । तविषी, बलम्‌, तेजो वा । अस्तु, अस्ति । हि ॥ ४ ॥ 


स्कन्द- नहि वः शत्रु: शातयिता विविदे विद्यते । अधि द्यवि दिव उपरि । द्युलोक 
इत्यर्थः । न अपि भूम्याम्‌ हे रिशादसः । रििर्हिसार्थः । असु क्षेपणे । रिशतोऽस्यन्तीति 
रिशादसः । हिंसितृणां प्रति हिंसितार इत्यर्थः । तेषां सम्बोधनं हे रिशादसः । किञ्च युष्माकम्‌ 
अस्तु तविषी तना युजा । “तना' (निध.२,१०) इति धननाम । युष्मदीयं बलं हविर्लक्षणेन 
धनेन युक्तम्‌ अस्तु अस्मदीयं हविरुपभुङ्क्तामित्यर्थः । हे रुद्रासः! पितृ शब्दोऽयं 
सोऽयमित्यभिसम्बन्धात्‌ पुत्रेषु प्रयुक्त: । रुद्रपुत्रा इत्यर्थः । कुत एतत्‌ । रुद्रस्य ये मीळहुष 
सन्ति पुत्राः’ (ऋ.६,६६,३) इत्यादिषु मरुतां रुदरपत्रत्वदर्शनात्‌ । किमर्थम्‌ । नू चित्‌ 
आधूषे । “नु” (निघ.२,१५) इति क्षिप्रनाम । चिच्छब्दः पदपूरणः । क्षिप्रमस्मच्छत्रूणाम्‌ 
धर्षणाय अभिभवाय । अथवा नू चिदाधृष इत्येतत्‌ पूर्वानपेक्षं भिन्नमेव वाक्यम्‌ । नूचिच्छब्दश्चात्र 
नदाब्दस्यार्थ । “नू चित्‌ स भ्रेषते जनो न रेषन्‌' (क्र.७,२०,६) इति यथा । नाधृषे 
नाभिभवाय । कः । सामर्थ्याद्‌ यूयम्‌ । प्रकृतत्वाद्वा तविष्याः युष्मदीया तविषी । यूयं युष्मदीयं 
वा बलं न कुतश्रिदभिभवं प्राप्रुथेत्यर्थः ।। ४ ॥। 


वेङ्कटमाधव- नहि बः शत्रुः ज्ञायते स्वर्गे, न च भूम्याम्‌ रिशतामसितार: । युष्माकम्‌ 
अस्तु बलं हविर्लक्षणेन धनेन सहायेन रुद्रपुत्राः क्षिप्रं शत्रूणामाधर्षणाय ॥ ४ ॥ 
मुद्रल- हे रिशादसः! शत्रुहिंसका मरुत अधि द्यपि द्युलोकत्वोपरि व युष्माकम्‌ शत्रु 


नहि विविद न च बभूव । तथा भूम्याम्‌ अपि शत्रु न वभूय । हे रुद्रास! रुद्रपुत्रा भरत । 
युष्माकम्‌ एवोनपञ्चाशत्संख्याना मवतामू युजा योगेन परस्परैकमत्येन आधृषे वैरिणा सर्वतो 


धर्षणाय तविषी बलम्‌ नू चित्‌ क्षिप्रमेव तेना सुविस्तृता अस्तु भवतु ॥ ४ ॥ 

सायण- हे रिशादसः शात्रुहिंसकाः मरुतः । अधि यवि चुलोकस्योपरि वः युष्माकं शत्रु 
नहि विविदे न च बभूव । तथा भूभ्याम्‌ अपि गत्रु: न बभूव । हे रुद्रासः रुद्रपुत्राः । 
मरुतः युष्माकम्‌ एकोनपश्चाशत्संख्यानां भवतां युजा योगेन परस्परैकमत्येन आधृषे वैरिणां 
सर्वतो धर्षणाय तविषी बलं नू चित्‌ क्षिप्रमेव तना अस्तु विस्तृता भवतु । विविदे । “विद 
सत्तायाम्‌’ । लिटि प्रत्ययस्वरः । द्यवि नहि विविदे भूम्यां च न विविदे इति चराब्दार्थप्रतीतेः 
“चादिलोपे विभाषा” इति प्रथमायाः तिङ्विभक्तेनिघातप्रतिषेधः । प्राथम्यं च अनुषक्तक्रियापेक्षया । 
रिशादसः । “रिश हिंसायाम्‌’ । रिशन्ति हिंसन्तीति रिशाः | इगुपधलक्षणः कः । तान्‌ अदन्तीति 
रिशादसः । असुन्‌ आमन्त्रित निघातः । युजा । 'युजिर्‌ योगे’ । 'ऋत्विक्‌’ इत्यादिना किन्‌ । 
“सावेकाचः' इति विभक्तेरुदात्तत्वम्‌ । रुद्रासः । रुद्रशब्देन तत्संबन्धिनो मरुतो लक्ष्यन्ते । 
“आजसेरसुक्‌' । नू चित्‌ । 'क्रचि तुनुघ’ इत्यादिना दीर्घः । आधृषे । ञिधृषा प्रागल्भ्ये । 
संपदादिलक्षणो भावे किप्‌ । कृदुत्तरपदप्रकृतिस्वरत्वम्‌ ।। ४ || 


सिद्धाञ्जनम्‌- हे रिशादसः हिंसकानां भक्षकाः शत्रुनाशनाः, अघि यवि द्युलोकस्योपरि 
बः युष्माकं शत्रुः नहि विविदे न विद्यते, न भूम्याम्‌ पृथिव्यामपि इत्रुर्न भवति । हे रुद्रासः 
रुद्राः रुद्रसम्बन्धिनः भयङ्कराः मरुतः, युष्माकम्‌ गणात्मकानां सर्वेषां युजा योगेन परस्परसङ्गत्या 
आधूषे सर्वतः इात्रूणां धर्षणाय तविषी बलं नु चित्‌ क्षिप्रमेव तना अस्तु विस्तृता भवतु, 
प्रकटिता भवतु । विविदे-विद सत्तायाम्‌ लडथे लिट्‌ । रिशादसः रिश हिंसायाम्‌, अद भक्षणे, 
रिशान अदन्ति इति रिशादसः, असुन्‌ । युजा युजिर्‌ योगे किन्‌ ऋत्विगित्यादिना । अन्ये 
गताः ।। ४ ॥ 


ऋक्संहिता पदपाठसहिता 


प्रवेपयन्ति पर्वतान्विविश्वन्ति वनस्पतीन्‌ । प्रो आरत मरुतो दुर्मदां इव देवासः 
सर्वया विशा ।। ५, १८ ॥ 
प्र । वेपयन्ति । पर्वतान्‌ । वि । विश्चन्ति । बनस्यतीन्‌ । प्रो इति । आरत । मरुतः । 


दुर्मदाः5इव । देवांस: । सर्वया । विशा ।। ५, १८ ॥ 

क्रम्भाष्यम्‌ 


प्रवेपयन्ति पर्वतान्विविंचन्ति वनस्पतीन्‌ । 
जनिपर्ववतो जीवान्संप्रेरयति केशव: । 
भजनीयपतीन्त्रह्पूर्वाश्च फलदानतः । 

तारतम्येन सम्यक्‌ च विवेचयति सर्वदा । 
सर्वपजास्वतिष्ठन्त प्राप्तास्ताभिस्सहैव च । 

मत्ता इव प्रेरयंति शुभाशुभकृती नरान्‌ ॥ ५, १८ ॥ 


ऋग्भाष्यटीका- प्रवेपयन्ति । मरुतो देवा: । पर्वतान्‌ प्रवेपयन्ति कम्पयन्ति । 
वनस्पतींश्र विविंचन्ति मूलतः पृथकुर्वन्ति । विष्णौ पूर्वार्ध व्याख्याति ।। जनीति ।। तारतम्येन 
फलदानतः । किञ्च मरुतः । सर्वया विशा ताभिः सर्वाभिः प्रजाभिः सहैव । आरतप्राप्ता: 
सङ्गताः । सर्वप्रजास्वतिष्ठन्तेति यावत्‌ । किंच । दुर्मदा इव मत्ता इव स्वप्रयोजनानुसन्धानहीना 
एव । नरान्‌ । शुभाशुभकृतौ प्रेरयन्तीति शेषः ।। ५ ॥ 


मन्त्रार्थमञ्जरी- मरुतः । देवासः देवाः । पर्वतान्‌ । प्र वेपयन्ति, कम्पयन्ति । 
वनस्पतीन्‌, तरून्‌ । च वि विञ्चन्ति, मूलतः पृथक्कुर्वन्ति । किं च, मरुतः सर्वया विशा, 
सर्वाभिः प्रजाभिः सह । एव प्रो आरत, प्राप्ताः, संगताः, सर्वप्रजास्वतिष्ठन्तेति यावत्‌ । किं 
च, दुर्मदा इव मत्ताइव, स्वप्रयोजनानुसन्धानहीना एव । नराञ्छुभाशुभकृतौ प्रेरयन्ति इति शेषः । 
विष्णुपक्षे तु पर्वतान्‌, जन्मपर्ववतो जीवान्‌ । प्र वेपयन्ति (सं) प्रेरयन्ति । बनस्पतीन्‌, 
भजनीयपतीन्त्रह्मादीन्‌ । फलदानतस्तारतम्येन वि विञ्चन्ति विवेचयन्ति । इति व्याख्या । 
रिष्टं प्राग्वत्‌ ।। ५ ॥ 


स्कन्द- प्रवेपयन्ति कम्पयन्ति पर्वतान्‌ मरुतः । वि विश्वन्ति विचिर्‌ पृथग्भावे । 
पृथक्‌ कुर्वन्ति । उत्खनन्तीत्यर्थः । कान्‌ । वनस्पतीन्‌ । प्रत्यक्षकृतः परोञर्धर्चा भिन्नं वाक्यं 
पूवस्मादर्थर्चात्‌ । “प्रो आरत’ अतिरगत्यर्थः । प्रागच्छत हे मरुतः ! मा च केवला एव । 
किं तर्हि । सर्वया विशा 'विशः' (निघ.२, ३) इति मनुष्यनाम । सर्वया स्वपरिचारक- 
मनुष्यजात्या सह । सर्वैः परिचारकैः सहेत्यर्थः ।। ५ ॥ 

वेङ्कटमाधव- प्र कम्पयन्ति शिलोच्चयान्‌, पृथक्‌ कुर्वन्ति वनस्पतीन्‌ । इत्थं मधुमत्ता 
इव प्रगच्छथ देवाः! मरुतः! सर्वैः अनुचरैः सह ।। ५ ॥ 


मुद्रल- पर्वतान्‌ मेरुहिमवदादीन्‌ प्र वेपयन्ति मरुतः प्रकर्षेण कम्पयन्ति | वनस्पतीन्‌ 
वटाश्चत्थादीन्‌ वि विञ्चन्ति परस्परवियुक्तान्‌ कुर्वन्ति | हे मरुतः । देवासः । देवाः! सर्वया 
विशा प्रजया सहिता यूयम्‌ प्रो आरत प्रकर्षेणैव सर्वतो गच्छथ । दृष्टान्तः । दुर्मदाः इव 
यथा मदोन्मत्ताः स्वेच्छया सर्वतः क्रीडन्ति तद्वत्‌ || ५ ॥ 


सायण- पर्वतान्‌ मेरुहिमवदादीन्‌ प्र वेपयन्ति मरुतः प्रकर्षेण कम्पयन्ति । वनस्पतीन्‌ 
वटाइवत्थादीन्‌ वि विञ्चन्ति परस्परवियुक्तान्‌ कुर्वन्ति । हे मरुतः देवासः देवाः सर्वया विशा 
प्रजया सहिता यूयं प्रो आरत प्रकर्षणैव सर्वतो गच्छथ । तत्र दृष्टान्तः । दुर्मदा इव । यथा 
मदोन्मत्ताः स्वेच्छया सर्वतः क्रीडन्ति तद्वत्‌ । वेपयन्ति । 'टुवेपृ कम्पने’ । वेपमानान्‌ प्रयुञ्जते । 
हेतुमण्णिच्‌ । विञ्चन्ति । 'विचिर्‌ पृथग्भावे’ । रुधादित्वात्‌ इनम्‌ । इनसोरह्लोप: इति अकार- 
लोपः। वनस्पतीन्‌ । वनानां पतयो वनस्पतयः । पारस्करादित्वात्‌ सुट्‌ । वनस्पतिशब्दा- 
वाद्युदात्ती । ‘उभे वनस्पत्यादिषु युगपत्‌’ इति पूर्वोत्तरपदयोर्युगपत्प्रकृतिस्वरत्वम्‌ । आरत । 
“क्र गतौ” । लङि मध्यमबहुवचने “बहुलं छन्दसि’ इति शपो लुगभावः । यद्वा लुङ्‌ । 
“सर्तिशास्स्यर्तिम्यश्‍च' (पा.सू.३.१.५६) इति अङ्‌ । आडजादीनाम्‌’ इति आडागमः । 
“आटश्च! (पा.सू.६.१.९०) इति वृद्धिः । देवासः । आमन्त्रितादुदात्तत्वम्‌ । सर्वया । “सर्वस्य 
सुपि ! (पा.सू.६.१.१९.१) इत्याुदात्तत्वम्‌ । विशा । 'सावेकाचः' इति विभक्तेरुदात्तत्वम्‌ ।। 


सिद्धाञ्जनम्‌- पर्वतान्‌ पृथिवीभृतः, रहस्यपक्ष प्रागुक्तलक्षणान प्रवेपयन्ति प्रकर्षण कम्पन्ति 
मरुतः । तथा चनस्पतीन्‌ महीरुहान्‌ विविश्वन्ति वियुक्तान्‌ सान्तरान कुर्वन्ति । अत्रापि 
“परा ह यत्‌’ इत्यत्र व्याख्यातमनुसन्धेयम्‌ । हे देवासः, देवाः, हे मरुतः, सर्वया विज्ञा 
प्रजया संयुक्ताः भूत्वा यूयं दुर्मदा इव मदान्मत्ताः स्वेच्छाविहारिण इव प्रो आरत प्रकर्षेण 
गच्छत । युष्माभर्युक्तेः स्वैरपि भक्तैः सह परिश्रमं कुरुत प्राप्तव्यं प्रति । वेपयन्ति-वेपृ कम्पने- 
हेतुमण्णिच्‌ । आरत-अर्तेः छन्दसि लोडथे लुङ्‌ || ५ ॥ 


॥ इति प्रथमाष्टके तृतीयाध्याये अष्टादशो वर्गः ॥। 

क्रक्संहिता पदपाठसहिता 


उपो रथेंषु पृष॑तीरयुरध्वं प्रष्टिबहति रोहिंतः । आबो यामांय पृथिवी 
चिदश्रोदबीभयन्त मानुंषा: ।। ६ ॥ 

उपो इतिं । रथेषु । पूर्षतीः । अयुग्ध्वम्‌ । प्रष्टि: । बहति । रोहित: । आ । वः । यामांय । 
पृथिबी । चित्‌ । अश्रोत्‌ । अबीभयन्त । मानुंषा: ।। ६ ॥ 


क्रग्भाष्यम्‌ 
अयुङ्ध्वं पृषतीश्रैव रोहितं पृष्ठतो रथे । 
वो यामं प्रतिदाठ्याय शेषमश्रेत्पुनर्धरा । 
भीतिमापुर्मानुषाश्र............... ॥ ६॥ 


ऋग्भाष्यटीका- उपो । अयुग्ध्वम्‌ । हे मरुतो यूयं रथेषु पृषतीरुपायुग्ध्वम्‌ उपयोजितवन्त 
एव । रोहितश्च प्रष्टिः पृष्ठं वहति । रोहितं रथे पृष्ठतो योजितवन्त इति यावत्‌ । तदा बो 
युष्माकम्‌ । यामाय यामं गमनं प्रति । तत्सोढ़मिति यावत्‌ । पृथिवीचित्‌ धरापि । दार्ल्या- 
याऽऽश्रोत्‌ पुनरतिशयेनाऽऽश्रेत्‌ शेषमिति शेषः । श्रिञ उकारो गुणो विकरणलोपश्च छान्दसः । 
आश्रयत्‌ । नञा निर्दिष्टमनित्यमित्यतो न पादादाविति प्रतिषेधो न भवति । किञ्च । मानुषा 
मनुष्याश्च अबीभयन्त अबिभयुः भीतिमापुः ।। ६ ॥ 


मन्त्रार्थमञ्जरी- हे मरुतः रथेषु पृषतीः । उपो अयुग्ध्वम्‌, उदयोजितवन्तः । 
रोहितः च प्ररष्टिः, पृष्ठम्‌ । बहति, रोहितं रथे पृष्ठतो योजितवन्त इति यावत्‌ । तदा 
बः, युष्माकम्‌ । यामाय, यामम्‌, गमनं प्रति, तत्सोढ़मिति यावत्‌ । पृथिवी चित्‌, 
धरापि । दार्ढ्याय आ अश्रोत्‌, पुनरतिरायेनाश्रे(श्रो)त्‌ । स्वाधारभूतं शेषम्‌ इति शेषः । 
श्रिञः उकारो गुणो विकरणलोपश्च च्छान्दसः, आश्रयत्‌ । किं च, मानुषाः, मनुष्याः । 
च । अबीभयुः, भीतिमापुः ।। ६ ॥ 

स्कन्द- उपो रथेषु उपो इत्येष निरित्येतस्य स्थाने । आख्यातेन सम्बन्धयितव्यः । 
स्वरथेषु पृषतीः पृषद्र्णा बडवा उपो अयुग्ध्वम्‌ इति । अस्मदज्ञागमनार्थंरथस्यैकस्य पृषती 

निरयुग्ध्वम्‌ । न च केवलाः । किं तर्हि । प्रष्टिः बहति रोहितः चतुर्वर्गस्य रथस्यैकस्यामेव 
धुरि यः पार्श्च द्वितीयो नियुज्यते स प्रष्टिरित्युच्यते । एकवाक्यताप्रसिद्धयर्थं यत्तच्छब्दावध्याहार्यी । 
यः प्रष्टिर्वहति रोहितः लोहितवर्णः तं च । किं पुनः कारणम्‌, यत्तेनोह्यामहे । उच्यते । 
यस्मात्‌ आ वः यामाय व इति षष्ठी । यामायेति यामशब्दो रथवचनः । “विभुर्वां यामः? 
(झु.१,१४,१) इति यथा । षष्ट्यर्थ चतुर्थी । तच्छन्दश्रुतेश्च शब्दमिति वाक्यशेषः । युष्माकं 
स्वभूतस्य गच्छतो रथस्य शब्दम्‌ । पृथिवी चित्‌ शब्द: पदपूरणः । समस्ता पृथिवी । आ 
अश्रोत्‌ मर्यादया श्रृणोति । अतस्तं वयमपि शृणुमः इत्यर्थः । अबीभयन्त बिभ्यति युष्मत्तः 
यागमकुर्वन्तः अस्मद्विधाः मानुषाः । अथवा आ वो यामायेति व इति प्रत्याङ्भ्यां श्रुवः 
पूर्वस्य कर्ता’ (पा.१,४,४०) इत्येवं सम्प्रदानत्वात्‌ सम्प्रदाने चतुर्थी । यान्त्यस्मिन्‌ देवा 
इति यामो यज्ञः । द्वितीयार्थऽत्र चतुर्थी । युष्मभ्यं यज्ञं समस्ता पृथिवी आ अश्रोत्‌ आशृणोति 
प्रतिजानीत । यस्मात्‌ युष्मान्‌ यक्ष्यामीत्येतन्न कश्रिन्नाभ्युपगच्छतीत्यर्थः । अतश्चान्यत्र व्यापृता 
मरुत कदाचिदस्मद्यज्ञं नागच्छेषुरपीत्येवमाशङ्किता युष्मदनागमनात्‌ अबीभयन्त बिभ्यति अस्मद्विधा 
मानुषाः । यस्मादन्यव्यापृतानां युष्माकं स्वयज्ञेऽनागमनात्‌ बिभेमि तस्माद्यलेन ब्रवीमि- न्ययुग्ध्वं 
पृषतीर्बडवाः प्रष्टि च रोहितमिति समस्तार्थः ।। ६ ।। 


वेङ्कटमाधव- यूयम्‌ रथेषु पृषद्वर्णा अडवा: उपायुङ्ध्वम्‌ । प्रष्टिः भूत्वा वहति रोहितवर्णः 
अश्‍व: तं चोपायुङ्ग्ध्वम्‌ । आश्ृणाति भवताम्‌ गमनाय पृथिवी । किं मरुत आगच्छन्तीति 
भयन बिभ्यति च मानुषाः ।। ६ ॥ 


मुद्रल- ह मरुतः! रथेषु भवदीयषु पृषतीः बिन्दुयुक्ता मृगीः उपो सामीप्यनैव अयुग्ध्वम्‌ 
योजितवन्तः । प्रष्टिः एतत्सञ्ज्ञका वाहनत्रयमध्यवर्ती युग्यविशेषः रोहितः मृगावान्तरजातिः 
लाहितवर्णः बहति रथं नयति । बः युष्माकम्‌ यामाय गमनाय पृथिवी चित्‌ अन्तरिक्षमपि 
आ अश्रोत्‌ आभिमुख्येन अशृणोत्‌ । अनुजानातीत्यर्थः । मानुषाः भूलोकवर्तिनः पुरुषाः 
अबीभयन्त स्वयं भीताः सन्तः अन्येषामपि भीतिमुत्पादितवन्तः ।। ६ ॥ 

सायण- हे मरुतः रथेषु भवदीयेषु “पृषतीः बिन्दुयुक्ता मृगीरूपो सामीप्येनेवायुगध्वम्‌ । 
याजितवन्तः । प्रष्टिरतत्संज्ञको वाहनत्रयमध्यवर्ती युगविशेषो राहिता मृगावान्तरजातिर्लोहितवर्णो 
बहति । रथं नयति । वा युष्माकं यामाय गमनाय पृथिवी चित्‌ अन्तरिक्षमप्यश्रोत्‌ । 

आभिमुख्येनाश्रृणोत्‌ । अनुजानातीत्यर्थः । पृथिवीत्यन्तरिक्षनाम । “पृथिवी भूः स्वयम्भु’ 
(नि.१.३.९) इति तन्नामसु पाठात्‌ । “मानुषाः भूलोकवर्तिनः पुरुषाः अबीभयन्त । स्वयं 
भीताः सन्तोऽन्येषामपि भीतिमुत्पादितवन्तः । उपो इति निपातद्वयसमुदायात्मकमन्यन्निपाता- 
न्तरम्‌ । ओत्‌ (पा.सू.१.१.१५) इति प्रगृह्यत्वम्‌ । अयुग्ध्वम्‌ । लुङि 'झलो झलि’ 
(पा.सू,८.२.२६) इति सकारस्य लोपः । “चोः कु इति कुत्वम्‌ । रोहितः । ”ुहे रञ्च 
लो वा! (उ.सू.३.३७४) इति इतीतत्प्रत्ययान्तः । नित्त्वादाद्युदात्त: । यामाय । यमेभवि घञ्‌ । 
‘कर्षात्वतः’ इत्यन्तोदात्ततवे प्रापे वृषादिषु पाठादाद्यदात्तत्वम्‌ । अश्रोत्‌ । 'श्रु श्रवणे’ । 'बहुलं 
छन्दसि’ इति विकरणस्य लुक्‌ । अबीभयन्त । 'जिभी भये’ । अस्मात्‌ ण्यन्तात्‌ लुडि 
भीस्म्योहेतुभये (पा.सू.१.३.६८) इत्यात्मनेपदम्‌ । 'विभेतरहेतुभये’ (पा.सू.६.१,५६) इत्यात्वस्य 
विकल्पितत्वात्‌ पक्षे “भियो हेतुभये षुक्‌’ (पा.सू.७.३.४०) इति षुक्‌ प्राप्रोति । तत्र क्रियते । 
आगमानुञासनस्यानित्यत्वात्‌ । णौ चड्युपधाहस्वत्वादि (पा.सू.७.४.१) ॥ ६ ॥ 


सिद्धाञ्जनम्‌- हे मरुतः, रथेषु युष्मदीयेषु पृषतीः बिन्दुमृगीः वाहनभूताः उपो समीपमेव 
अयुग्ध्वम्‌ यूयं योजितवन्तः । प्रष्टिः वाहनत्रययुगमध्यवती रोहितः लोहितवर्णः मृगविशेषः 
बहति नयति रथम्‌ । बः युष्माकं यामाय गमनाय पृथिवी चित्‌ पृथिव्यपि पृथुला भूमिः 
सर्वापि (अन्तरिक्षमिति एके) आ आभिमुख्येन अश्रोत्‌ अशृणोत्‌ शृणोति, तव गमनं 
प्रतिपालयतीत्यर्थः । मानुषाः पृथ्वीवर्तिनः पुरुषाः अबीभयन्त स्वयं भीताः भीतिमन्येषां 
जनयन्ति, तथाविधं वः प्रचण्डगमनम्‌ । पृषत्यो मरुद्वाहा उक्ताः । अत्र तेषां त्रित्वं शरीरप्राण- 
मनस्तत्त्वापेक्षयेति बोध्यम्‌ । रोहितो लोहितवर्णस्तु क्रियाभोगसमर्थप्राणतत्त्वद्योतक ज्ञेयम्‌ । 
एवं मरुतां रोहितवाहत्वे प्राधान्यम्‌ भवति ।। उपो-निपातद्वयम्‌ । अयुग्ध्वम्‌-युजिर्‌ योगे लुङ्‌ । 
यामाय-यमेभवि घञ्‌ । अश्रोत्‌-शृणोतेः, विकरणस्य लुक्‌ छन्दसि । अबीभयन्त-ञिभी भये, 
ण्यन्ता्लुङ्‌ । भीस्म्योर्हेतुभये इत्यात्मनेपदम्‌ ।। ६ || 


ऋक्संहिता पदपाठसहिता 


आ बॉं मक्षू तनाय कं रुद्रा (द्रा) अवोंवृणीमहे । गन्तां नूनं नोऽब॑सा यथां 
पुरेत्था कण्वांय बिभ्युषे ॥ ७ ॥ 

आ । बः । मक्षु । तनाय कम्‌ । रुद्रां । (ड्रॉ): । अव॑ः । वृणीमहे । गन्त॑ । नूनम्‌ । 
नः । अव॑सा । य्था । पुरा । इत्था । कण्वाय । बिभ्युषे ॥। ७ ॥ 


ऋग्भाष्यम्‌ 


SNe वा क्षिप्रं वः प्राप्तये सुखम्‌ । 
रक्षां वृणीमहे युष्मद्रंताद्यापि च नोऽवसा । 
भीतियुक्ताय कण्वाय मह्यम्‌ ............. ॥ ७ ॥। 


ऋग्भाष्यटीका- आवः । क्षिप्रम्‌ । हे रुद्राः मरुतो वयम्‌ । वो युष्माकं सकाशात्‌ । 
कं सुखं सुखस्य । तनाय तनोतिरत्र प्राप्र्थः प्राप्तये । मक्षू क्षिप्रम्‌ । युष्मचुष्माकम्‌ । 
आवो रक्षाम्‌ । वृणीमहे प्रार्थयामहे । तस्माद्यथा पुरा बिभ्युषे भीतियुक्ताय कण्वाय । मह्यमिति 
यावत्‌ । गतवन्तः । गत्यर्थकर्मणीति चतुर्थी । इत्था तथैव । नूनं अद्यापि च । नोऽस्मा- 
्प्रत्यवसा रक्षणन । रक्षणं कुर्वन्त एव । गन्त आगच्छत || ७ ॥ 


मन्त्रार्थमञ्जरी- हे रुद्रा (द्राः) मरुतः वयम्‌ वः, युष्माकं सकाशात्‌ कम्‌, सुखम्‌, 
सुखस्य । तनाय, तनोतिः अत्र प्राप्त्यर्थ: प्राप्तये । मक्षु, क्षिप्रम्‌ । चः युष्माकम्‌ । अवः, 
रक्षाम्‌ । आवृणीमहे, प्रार्थयामह । तस्मात्‌ यथा पुरा । बिभ्युषे, भीतियुक्ताय । कण्वाय, 
मह्यमिति यावत्‌ । गतवन्तः “गत्यर्थकर्मणि’ इति चतुर्थी । इत्था, तथैव नूनम्‌, अद्यापि च । 
नः, अस्मान्प्रति । अवसा, रक्षणन, रक्षणं कुर्वन्त एव । गन्त, आगच्छत, गमेः विकरण- 
लापेन च्छत्वाभावइछान्दसः ।। ७ ।। 


स्कन्द- बः युष्माकम्‌ स्वभूतम्‌ मक्षु क्षिप्रम्‌ इत्यर्थः । तनाय तनोत्यसाविति तनः 
पुत्रादिसन्तानः, तदर्थम्‌ । अथवा 'तना’ (निघ.२,१०) इति धननाम । धनार्थम्‌ । कम्‌ 
सुखं ह रुद्राः! रुद्रपुत्राः । मरुत । अबः पालनम्‌ आ वृणीमहे प्रार्थयामहे । युष्माभिः 
पाल्यमाना पुत्रादिसन्तानं धनं वा प्राप्स्याम इत्यवमर्थ युष्मदीयं पालनं क्षिप्रं प्रार्थयामहे इत्यर्थः | 
अत एतत्‌ ज्ञात्वा गन्त गच्छत । नूनम्‌ इति पदपूरणः । नः “गत्यर्थकर्मणि द्वितीया’ (पा.२. 
३,१२) इत्यवमषा कर्मणि चतुर्थी । एकवचनस्य स्थान बहुवचनम्‌ । मह्यम्‌ । अवसा 
इत्थम्भृतलक्षण' (पा.२,३,२१) इत्यवमषा तृतीया । पालनेन सम्बद्धाः । यथा पुरा पूर्वेषु 

कालेषु इत्था इत्थम्‌ अमुतोऽन्तरिक्षात्‌ कण्वाय बिभ्युषे आशङ्कितयुष्मदागमनभीताय । यथैव 
पुरा तद्वदिदानीमपि पालनहस्ता मां कण्वमाझङ्कित युष्मदागमनभीत प्रत्यमुतोऽन्तरिक्षादा- 
गच्छतेत्यर्थः || ७ ॥ 


वेङ्कटमाधव- आ वृणामहे युष्माकम्‌ रुद्रपुत्राः । रक्षणम्‌ पुत्राय । तथा सति गच्छत 
सम्प्रति अस्मान्‌ रक्षणेन । यथा पुरा अन्येषामाह्ाने, एवम्‌ विभ्युषे कण्वाय गच्छतेति | 


मुद्ढल- हे रुद्राः! रुदरपुत्राः! मरुतः । तनाय कम्‌ अस्मदीयपुत्रार्थम्‌ मक्षु शीघ्रम्‌ वः 
युष्मदीयम्‌ अबः रक्षणम्‌ आ वृणीमहे सर्वतः प्रार्थयामहे । पुरा पूर्वस्मिन्‌ काले कर्मान्तरेषु 
नः अवसा अस्मदीयरक्षणेन निमित्तेन यूयं यथा प्राप्तवन्तः, इत्था अनेन प्रकारेण बिभ्युषे 
भीतियुक्ताय कण्वाय मेधाविने यजमानाय तदनुग्रहार्थम्‌ नूनम्‌ क्षिप्रम्‌ गन्त प्राप्रुत ।। ७ ।। 


सायण- हे रुद्राः रुद्रपुत्रा: मरुतः तनाय “कं अस्मदीयपुत्रार्थ “मक्षु शीघ्रं’ वः युष्मदीयम्‌ 
अवः रक्षणम्‌ आ वृणीमहे सर्वतः प्रार्थयामहे । मक्ष्विति क्षिप्रनाम । “नु मक्ष्विति (नि.२.१५. 
२) तन्नामसु पठितत्वात्‌ । पुरा पूर्वस्मिन्‌ काले कर्मान्तरेषु नः अवसा अस्मदीयरक्षणेन 
निमित्तेन यूयं यथा प्राप्तवन्तः इत्था अनेन प्रकारेण बिभ्युषे भीतियुक्ताय कण्वाय मेधाविने 
यजमानाय तदनुग्रहार्थ “नूनं क्षिप्र गन्त प्राप्नुत ।। मक्षु । 'क्रचि तुनुघमकषुतङ्कुत्रोरुष्याणाम्‌' 
इति दीर्घः । तनाय । तनोतीति तनः । पचाद्यच्‌ । वृषादित्वादादयदात्तत्वम्‌ । यद्वा । तनयराब्दे 
अय्‌ इत्यस्य लोपइ्छान्दसः । कम्‌ इत्येतत्‌ पादान्ते प्रयुज्यमानं पादपूरणं “शिशिरं जीवनाय 
कम्‌? इतिवत्‌ । उक्तं च- 'अथापि पादपूरणाः कमीमिद्विति’ (निरु, १.९) इति । रुद्राः । 
रोदयन्तीति रुद्राः । *रोदेर्णिलुक्च' (उ.सू.२.१७९) इति रक्प्रत्ययः | आमन्त्रितादुदात्तत्वम्‌ । 
पादादित्वात्‌ निघाताभावः । गन्त । लोटि 'बहुलं छन्दसि’ इति शपो लुक्‌ । 'तप्तनप्‌' 
इत्यादिना तबादेशः । अतः पित्वात्‌ अनुनासिकलोपाभावः । बिभ्युषे । बिभेतेर्लिटः कसुः । 
“वस्वेकाजाद्धसाम्‌? इति नियमात्‌ इडभावः । चतुर्थ्येकवचने 'वसोः सम्प्रसारणम्‌’ इति 
सम्प्रसारणम्‌ । परपूर्वत्वम्‌ । 'शासिवसिघसीनां च' इति षत्वम्‌ ॥ ७ ।। 


सिद्धाञ्जनम्‌- हे रुद्राः रुद्रसम्बन्धिनो रुद्रकर्माणो मरुतः, तनाय कम्‌ विततये, अस्म- 
द्विकासविसरायेत्पर्थः (स्थूलपक्षे तनयाय पुत्राय) बः युष्मत्सम्बन्धि अवः वर्धनं आ सर्वतः 

मक्षु क्षिप्रं वृणीमहे प्रार्थयामः । यथा येन प्रकारेण पुरा पूर्व नः अस्माकं अबसा वर्धनेन 
निमित्तभूतेन यूयं प्राप्तवन्तः, इत्था अनेन प्रकारेण बिभ्युषे भीतियुक्ताय कण्वाय मेधाविने 
यजमानाय, एतल्नाम्ने मह्यं, अनुग्रहार्थ नूनं गन्त प्राप्रुत । मक्षु संहितायां दीर्घः । तनाय- 
तनु विस्तारे पचाद्यच्‌ । कम्‌ पादपूरणः । रुद्राः रोदयन्ति चत्रून्‌, रोदेर्णिलुक्‌ चेति रवप्रत्ययः । 
गन्त-लोटि शपो लुक्‌, तबादेशः अनुनासिकलोपाभावरच छान्दसाः । बिभ्युषे-बिभेतेर्लिट कसुः | 


ऋक्संहिता पदपाठसहिता 


युष्मेषितो मरुतो मर्त्येषित आयो नो अभ्व ईष॑ते । वि तं युयोत शव॑सा 
व्योज॑सा वि युष्मा्कांभिरूतिभिंः ।। ८ ॥ 

युष्माऽईषितः । मरुतः । मर्त्यऽइषितः । आ । यः । नः । अभ्व॑ः । ईषते । वि । तम्‌ । 
युयोत । शवंसा । वि । ओज॑सा । वि । युष्माकांमिः । ऊतिऽभिंः ॥ ८ ॥ 


क्रग्भाष्यम्‌ 


Wn en युष्माभिरेव च । 
प्रेरितोऽथ नियंतृत्वायुष्माकं मानुषेण वा । 
बाह्यदृष्ट्या त्वभूतीर्ना य इच्छति तमोऽजसा । 
बलेन च द्रावयत युष्मदीयोतिभिस्तथा ।। ८,९ ॥ 


ऋग्भाष्यटीका- युष्मेषितः । युष्माभिः । हे मरुतो यो दुरात्मा युष्मेषितः युष्माकं 
सर्वस्य नियंतृत्वान्मुख्यो युष्माभिरेव चेषितः प्रेरितः । अथवा मर्त्येषितः बाद्यदृष्ट्या मर्त्येन 
मानुषेण राजादिना प्रेरितः सन नोऽस्माकमभ्वः अभूवब्दो5यं द्वितीयाबहुवचनान्तः । अभूर्तीरेश्वर्या- 
भावमा ईषते सम्यगिच्छति । तं यूयं शवसा सुखेन । वियुयोत द्रावयत वियोजयत । ओजसा 
बलेन च वियुयोत । तथा युष्माकाभिरूतिभिः युष्मदीयोतिभिः विः युयोत । युयु वियोगे ।। 


मन्त्रार्थमञ्जरी- हे मरुतः । यः, दुरात्मा । युष्मेषितः, युष्माकं सर्वस्य नियन्तृत्वा- 
न्मुख्यतो युष्माभिरव चषितः प्रेरितः । अथ वा मर्त्येषितः, बाह्यदृष्ट्या मर्त्येन मानुषेण 
राजादिनषितः प्रेरित: सन्‌ । नः, अस्माकम्‌ । अभ्वः, अभूशब्दोऽयं द्वितीयाबहुवचनान्तः, 

अभूतीः, ऐश्वर्यभावान्‌ | आ ईषते, सम्यगिच्छति । तमू यूयम्‌ शवसा, सुखेन । वि युयोत, 
द्रावयत, वियोजनथ त ओजसा, बलेन । च वि युयोत तथा युष्माकाभिः ऊतिभिः, 
युष्मदीयोतिभिः । वि युयोत “युयु वियोगे’ || ८ ॥ 


स्कन्द- हे मरुतः ! युष्मेषितः मत्योषितः युष्मत्प्रेषितो मर्त्यप्रेषितो वा आ यः न 
अभ्व महन्नामैतत्‌ (तु.निघ.३,३) । महान्‌ आ ईषते ईषति फणति’ इति गतिकर्मसु पाठात्‌ 
गत्य्थोऽयम्‌ (तृ.निघ.२,१४) । आगच्छति । कः । सामर्थ्यात्‌ हिंसिता । वि तम्‌ युयोत 
यौतिः पृथग्भावार्थः पृथक्‌ कुरुत । तमस्मत्तोऽपनयतेत्यर्थः | केन । शवसा सेनालक्षणेन । 
वि तम्‌ ओजसा युयोत । वि युष्माकाभिः ऊतिभिः यौष्माकीणेः पालनैश्च वियुयोत । किञ्चित्‌ 
सेनालक्षणेन बलेन, किञ्चित्‌ स्वशरीरबलेन, किञ्चित्‌ पालनमात्रेणैवेत्यर्थः ।। ८ ॥। 


वेङ्कटमाधव- युष्माभिः प्रेषितः मरुतः! मत्ैर्वा प्रेषित यः महान्‌ अस्मान्‌ आ हिनस्ति, 
तम्‌ यूयं शवसा अस्मत्तः पृथक्‌ कुरुत, ओजसा च । तथा यौष्माकीणेः परिरणैइच अस्मान्‌ 
अवतेति ॥ ८ ॥ 


मुद्रल- हे मरुतः! यः यः कश्चित्‌ अभ्वः शत्रु: युष्मेषितः युष्माभिः प्रेषितः मर्त्येषितः 
मारकैरन्ै्वा प्रेषितः सन्‌ नः अस्मान्‌ प्रति आ ईषते आभिमुख्येन प्राप्रोति, तम्‌ जत्रुम्‌ 
शवसा अन्ने वि युयोत विभक्तं कुरुत | तथा ओजसा बलेन वि युयोत, युष्माकाभिः 
ऊतिभिः युष्मत्सम्बन्धिभिः रक्षणैश्च वि युयोत ॥ ८ ॥ 

सायण- हे “मरुतः यः यः करिचत्‌ अभ्वः शत्रु: युष्मेषितः युष्माभिः प्रेषितः मर्त्योषितः 
मारकैरन्यैर्वा प्रेषितः सन्‌ नः अस्मान्‌ प्रति आ ईषते आभिमुख्येन प्राप्रोति, तं शत्रुं शवसा 
अन्नेन वि युयोत विभक्तं कुरुत । तथा ओजसा बलेन बि युयोत । युष्माकाभिरूतिभिः 
यष्मत्सम्बन्धिभिः रक्षणेरच वि युयोत ।। युष्मेषितः । युष्माभिरिषितः । सुन्लुकि प्रत्ययलक्षणेन 
“युष्मदस्मदोरनादेशे' इति आत्वम्‌ । न च “न लुमताङ्गस्य’ इति प्रतिषेधः, “इकोऽचि विभक्तौ’ 
(पा.सू.७. १.७३) इत्यत्र अजूग्रहणेन तस्य पाक्षिकत्वोकेः । तृतीया कर्मणि’ इति पूर्वपद- 
प्रकृतिस्वरत्वम्‌ । मर्तेषितः । पूर्ववत्‌ । अभ्वः । आमवतीत्यभ्वः शत्रु: । पृषोदरादित्वादभिमत- 
रूपस्वरसिद्विः । ईषते । 'ईष गतिहिंसाद्नेषु' । अदुपदेशात्‌ लसावधातुकानुदात्तत्वे धातुस्वरः | 

युयोत । “यु मिश्रणामिश्रणयो:” । लोण्मध्यमबहुवचने बहुलं छन्दसि इति शापः इलुः । तप्तनप्त- 
नथनाइच इति तबादेशः । पित्त्वाद्रण: । युष्मकाभिः युष्मत्सम्बन्धिनीभिः । तस्मिन्नणि च 
युष्मकास्माकौ (पा.सू.४.३.२) इति युष्मच्छब्दस्य युष्माकादेश: । डीब्वृद्धी छान्दसत्वान 
क्रियते । ऊतिभिः । अवतेः क्तिनि ज्वरत्वर इत्यादिना ऊठ्‌ । ऊतियूति इत्यादिना क्तिन 
उदात्तत्वम्‌ ।। ८ ।। 


सिद्धाञ्जनम्‌- हे मरुतः, यः यः कोऽपि अभ्वः बलेन महान्‌, बलाधिकः, युष्मेषितः 
युष्माभिः इषितः प्रेरितः, मर्त्येषितः मत्यः मनुष्यैः प्रेरितो वा नः अस्मान्‌ आ ईषते 
आभिमुख्येन प्राप्रोति अभिगच्छतीत्यर्थः, तम्‌ युष्मदीयबलदर्पितं मानुषबलदर्पितं वा बलिनं 
शवसा दीप्तेन विसारिणा बलेन वि युयोत वियुक्तं कुरुत | तथा ओजसा देहधारणेन प्राणवलेन 
वि युयोत । तथा युष्माकाभिः ऊतिभिः युप्मदीयाभिः रक्षाभिइच वि युयोत ।। सायणस्तु 
अभ्वः शत्रु: पृषोदरादित्वादभिमतरूपस्वरसिद्विरिति मन्यते । तथा भक्तैः सह योद्धुं भक्तान्‌ 
प्रत्येकमभिभवितुं वा मरुतो देवाः बत्रून प्रषयन्तीति द्योतितो भावो वैरस्यमावहति अतात्त्विकच 
भवति । मनुष्यतपसो बिभ्यति असूयया देवाः, मनुष्याणां परीक्षायै आत्रून्‌ प्रेषयन्तीत्यादि- 
पुराणकथासु तत्त्वं किमपि अस्ति वेति नेह विचार्यते । इदं त्विह वक्तव्यम्‌ | वेदे मरुतः 
अन्ये वा देवाः मनुष्यस्य सखायः, न शत्रवः, नापि प्रेषयन्ति शत्रु मनुष्याभिभूत्यै ।। युष्मेषितः 
युष्माभिरिषितः सुब्‌ लुकि प्रत्ययलक्षणेन युष्मदस्मदोरनादेरे इत्यात्वम्‌ । अभ्वः अभ्वं महन्नाम । 
इषत-ईष गतिहिंसादर्शनेषु । युयोत-यु मिश्रणे अमिश्रणे च, लोण्मध्यमबहुवचने आपः इलुः, 
तबादेशइच । युष्माकाभिः युष्मच्छब्दस्य युष्माकादेशः, डीप्‌ वृद्धिरश्‍च न भवतः छान्दसत्वात्‌ ।। 

ऋक्संहिता पदपाठसहिता 

असामि हि प्रयज्यवः कण्वं दद प्रचेतसः । असामिभिर्मरुत आ न॑ ऊतिभिर्गन्तां 
वृष्टिं न विद्युत; ॥। ९ ॥ 


असांमि । हि । प्रऽयज्यवः । कण्व॑म्‌ । दद । प्रचेतसः । असांमिऽभिः । मरुतः । आ । 


नः । ऊतिऽभिंः । गन्तं । वृष्टिम्‌ । न । विथ्युत॑ः ।। ९ ॥ 


ऋग्भाष्यटीका- ओज इत्यादिनोत्तरमृग्द्वयं सङ्कीर्णं व्याचष्टे । तत्रायं विवेकः । असामि 

हि । हे प्रयज्यवः यजतेः कर्मणि युः । प्रकर्षेणेज्या: मखेज्याः । प्रचेतसः प्रकृष्टचित्ता मरुतो 
यूयम्‌ । कण्वं कण्वायासामि असममनुत्तमम्‌ | अभीप्सितमिति शेषः । दद दत्त । असमशब्द: 
समाभावस्य वाचकः । उत्तमाभावस्तु कथं लभ्यत इत्यत उक्तम्‌ । सममुत्तममिति । समब्द 
उत्तमस्याप्युपलक्षक इत्यर्थः । किञ्च । असामिभिः समैः ऊतिभिः अभिप्रायैः । अस्मद्रक्षा- 
विषयानुत्तमाभिप्रायवन्तो यूयम्‌ । विद्युतो वृष्टिमिव । क्षिप्रं नोऽस्मानागन्तागच्छत ।। ९ || 


मन्त्रार्थमञ्जरी- हे प्रयज्यवः यजतेः कर्मणि युच्‌, प्रकर्षेणेज्या: । प्रचेतसः, प्रकृषटचित्ताः । 
मरुतः यूयम्‌ कण्वम्‌, कण्वाय । असामि, असमम्‌, 'अनुत्तमम्‌' इत्युपलक्ष्सम्‌ । हि, एव 
अभीप्सितम्‌ इति शेषः । दद, दत्त । किं च, असामिभिः, असमैः । ऊतिभिः, अभिप्रायैः, 
असमद्रक्षाविषयानुत्तमाभिप्रायवन्तो यूयम्‌ । विद्युतः वृष्टिम्‌ न वृष्टिमिव । क्षिप्रम्‌- नः, अस्मान्‌ । 
आ गन्त, आगच्छत । ९ ॥ 


स्कन्द- सामि अर्धम्‌ । न सामि असामि समग्रम्‌ । किं तत्‌ । सामर्थ्यात्‌ धनम्‌ । 
प्रयज्यवः । प्रकर्षेण यष्टव्या मरुतः । कण्वम्‌ चतुर्थ्यर्थे द्वितीयैषा । मह्यं कण्वाय । दद 
दत्त । हे प्रचतसः प्रवृद्धज्ञानाः | किञ्च असामिभिः समग्राभिः हे मरुतः! नः अस्मान्‌ 
ऊतिभिः पालनैः सम्बद्धा आ गन्त आगच्छत । समग्रपालनहस्ता अस्मान्‌ प्रत्यागच्छतेत्पर्थः | 
कथम्‌ । वृष्टिम्‌ न विद्युतः यथा वृष्टिं मरुतो व्याप्रुवत्यो विद्युत आगच्छन्ति तद्वत्‌ ।।९॥ 


वेङ्कटमाधव- प्रकर्षेण यष्टव्याः ! प्रकृष्टज्ञानाः | कण्वम्‌ हि मह्यम्‌ असाधारणं मनुष्येभ्यः 
पतिं हि दत्त । असाधारणैश्च पालनैः अस्मान्‌ आ गच्छत, वृष्टिम्‌ इव विद्युतः शीघ्रम्‌ |। 


मुद्रल- अमामि हि सम्पूर्णमेव यथा भवति तथा प्रयज्यवः! प्रकर्षेण यष्टव्या ! 
प्रचेतसः । प्रकृषटज्ञानयुक्ताः हे मरुतः! कण्बम्‌ मेधाविनं यजमानम्‌ दद धारयत । हि यस्मात्‌ 
यूयं कण्वमृषिं धारितवन्तः, तस्मात्‌ कारणात्‌ असामिभिः ऊतिभिः सम्पूर्ण रक्षणैः नः अस्मान्‌ 
प्रति आ गन्त आगच्छत । दृष्टान्तः । वृष्टिम्‌ न विद्युतः यथा विद्युतो वृष्टि गच्छन्ति तद्वत्‌ ॥। 
सायण- असामि हि । सम्पूर्णमेव यथा भवति तथा प्रयज्यवः प्रकर्षेण यष्टव्याः प्रचेतसः 


प्रकृष्टज्ञानयुक्ता हे मरुतः कण्वं मेधाविनं “यजमानमेतत्नामकक्रषिं वा दद धारयत । हि यस्मात्‌ 
यूयं कण्वनामकमृषिं धारितवन्तस्तस्मात्‌ कारणात्‌ असामिभिः ऊतिभिः सम्पूर्ण: रक्षणैः नः 

अस्मान्‌ प्रति आ गन्त आगच्छत । तत्र दृष्टान्तः । वृष्टिं न विद्युतः । यथा विद्युतो वृष्टि 
गच्छन्ति तद्वत्‌ । असामि । सामि अर्ध न सामि असामि । अबव्ययपूर्वपदप्रकृतिस्वरत्वम्‌ । 
प्रयज्यवः । प्रकर्षेण यष्टव्याः | यजिमनिशुन्धिदसिजनिभ्यो युः (उ.सू.३.३००) इति कर्मणि 
युप्रत्ययः । आमन्त्रितनिघातः । दद । ‘डुदाञ्‌ दाने’ । लोण्मध्यमबहुवचनस्य “तिडां तिडो 
भवन्ति’ (पा.म.७.१.३९) इति लडात्मनेपदप्रथमपुरुषबहुवचनादेशः । इलौ द्विभावे सति 
'इनाभ्यस्तयोरातः' इति आकारलोपः । लोपस्त आत्मनेपदेषु’ (पा.सू.७.१.४१) इति तलोपः । 
“अतो गुणः? इति परपूर्वत्वम्‌ । 'छन्दस्युभयथा' इति आर्धधातुकत्वात्‌ ‘अभ्यस्तानामादिः’ 
इत्यादयुदात्तत्वं न भवति, किंतु प्रत्ययस्वर एव । “हि च’ इति निघातप्रतिषेधः । प्रचेतसः । 
प्रकृष्टं चेतो येषाम्‌ । आमन्त्रितनिधातः । गन्त । गरमेलोण्मध्यमबहुवचनस्य तस्य तबादेशः । 
'बहुलं छन्दसि’ इति शपो लुक्‌ । प्रत्ययस्य पित्त्वादनुदात्तत्वे धातुस्वरः । पादादित्वात्‌ 
निघाताभावः । 'व्यचोऽतस्तिङः' इति संहितायां दीर्घत्वम्‌ । विद्युतः । विद्योतते इति विद्युत्‌ । 
भ्राजभास' (पा.सू.३.२.१७७) इत्यादिना क्विप्‌ ॥ ९ ॥ 


सिद्धाञ्जनम्‌- असामि हि संपूर्णमेव यथा भवति तथा प्रयज्यवः प्रकर्षेण यष्टव्याः प्रचेतसः 
प्रकृष्टज्ञानाः हे मरुतः, कण्वं मेधाविनं, एतन्नामकं वा दद धारयत । असामिभिः पूर्णाभिः 
ऊतिभिः रक्षाभिः नः अस्मान्‌ प्रति आगन्त्त आगच्छत । तत्र दृष्टान्तः विद्युतः वृष्टिम्‌ न 
विद्युतो यथावृष्टिं गच्छन्ति तथा यूयमस्मान्‌ आगच्छत । असामि न सामि, सामि अर्धम्‌ । 
प्रयज्यवः-यजेः कर्मणि युप्रत्ययः । दद- डुदाञ्‌ दाने लोण्मध्यमबहुवचनस्य लडात्मनेपदप्रथम- 
पुरुषबहवचनादेशः,आकारलोपादयइछान्दसाः । प्रचेतसः-प्रकृष्टं चेतो येषां ते । विद्युतः-विद्योतते 
इति विद्युत्‌ ।। ९ ॥ 


ऋक्संहिता पदपाठसहिता 
असाम्योजो बिभृथा सुदानवोऽसामि धूतयः शव॑ः । ऋषिद्विषे मरुतः परिमन्यव 
इषुं न सूंजत द्विष॑म्‌ ॥ १०, १९, ३९ ॥ 


असांमि । ओज॑ः । बिभृथ । सुऽदानवः । असांमि । धूतयः । शर्व: । ऋषिऽद्विषे । मरुतः । 
परिऽमन्यवे । इर्षुम्‌ । न । सृजत । द्विष॑म्‌ ।। १०, १९, ३९ ॥ 

मन्त्रार्थमञ्जरी- हे सुदानबः, सुष्ठु दानशीला: । धूतयः, रिपूणां कम्पका: । मरुतः 
(यूयम्‌) असामि, असमम्‌ । ओजः, बलम्‌ । बिभृथ । असामि । शबः, सुखम्‌ । च 
बिभृथ अतः परिमन्यवे, परिगतकोपाय । ऋषिद्विषे, दैत्याय, तं हन्तुम्‌ । इषुम्‌ न, शरमिव | 
द्विषम्‌ प्रतिद्विषम्‌ । सृजत ।। १० ॥ 


स्कन्द- असामि ओजः शारीरं बलम्‌ बिभृथ धारयथ हे सुदानवः! दानुशब्दो दातृवचनो 
दानवचनो वा । शोभनदातारः । शोभनदानाः वा । न च केवलं शरीरमेव बलम्‌ । किं तर्हि । 
अमामि हे धूतयः! कम्पयितारः । शत्रूणाम्‌ शवः सेनालक्षणमपि बलम्‌ । द्विविधेनापि बलेन 
उपेताः स्थेत्यर्थः । यत एवम्‌ अतो ब्रवीमि- ऋषिद्विषे मत्प्रभृतीनामृषीणां द्वेष्टे हे मरुतः! 
परिमन्यवे “मन्युः' (निध.२,१३) इति क्रोधनाम । परिगतो मन्युर्येन स परिमन्युः, तस्मै 
परिमन्यवे क्रुद्धायेत्यर्थ: । अथवा मन्युर्मन्यतेदीपिकर्मणः दीष्तिरत्रोच्यते । परिगतदीप्तये । स्वदीप्या 
ऐश्वर्यादिकया दीप्तायाऽपीत्यर्थः । इषुम्‌ न यथा कश्चित्‌ कस्मैचिदिषुं करुद्धः सृजेत्‌ तद्वत्‌ सृजत 
विसृजत क्षिपत । द्विषम्‌ सर्वलोकद्वष्टारम्‌ । तमृषीणां द्वेष्टारं नित्यक्रुद्धम्‌ ऐश्वर्यादिदीस्या वा 
दीप्तमपि सर्वलोकद्वेष्यं कुरुतेत्यर्थः || १० ।। 


वेङ्कटमाधव- असाधारणं बलम्‌ बिभृथ शोभनदानाः । असाधारणं वेगं च कम्पयितारः! 
“कण्बं मां? यो द्वेष्टि तस्मै परितो मन्यमानाय झारम्‌ इव द्वेषं विसृजतेति ।। १० ॥ 


मुद्रल- हे सुदानबः । शोभनदानोपेताः मरुतः ! असामि सम्पूर्णम्‌ ओजः बलम्‌ बिभृथ 
धारयथ । हे धूतयः! कम्पनकारिणो मरुतः । असामि सम्पूर्णम्‌ शबः बलम्‌ परिमन्यवे 
कोपपरिवृताय ऋषिद्विषे ऋषीणां द्वेषं कुर्वते शत्रवे तद्विनाशार्थम्‌ द्विषम्‌ द्वेषकारिणं हन्तारम्‌ 
सृजत । दृष्टान्तः । इषुम्‌ न यथा आत्रोरुपरि बाणं मुञ्चन्ति तद्वत्‌ ॥ १० ॥ 


सायण- हे सुदानबः शोभनदानोपेताः मरुतः असामि संपूर्णम्‌ ओजः बलं बिभृथ 
धारयथ । हे धूतयः कम्पनकारिणो मरुतः असामि सम्पूर्णम्‌ शवः बलं परिमन्यव 
कोपपरिवृताय ऋषिद्विषे ऋषीणां द्वेषं कुर्वते शत्रवे तद्विनाशार्थ द्विषं द्वेषकारिणं हन्तारं सृजत । 
तत्र दृष्टान्तः । इषुं न । यथा शत्रोरुपरि बाणं मुञ्चन्ति तद्वत्‌ । अत्र निरुक्तम्‌- असामि 
सामि प्रतिषिद्धं सामि स्यतेः । असाम्योजो बिभृथा सुदानवः । असुसमासं बलं बिभृथ 

कल्याणदानाः (निरु.६.२३) इति ।। बिभृथ । डुभृञ्‌ धारणपोषणयोः । जुहोत्यादित्वात्‌ इलुः । 
भृञामित्‌ ” इति अभ्यासस्य इत्वम्‌ । ऋषिद्विषे । ऋषीन्‌ द्वेष्टीति ऋषिद्विट्‌ । “सत्सूद्विष” 
इत्यादिना किप्‌ । परिमन्यवे । मन्युना परिवृतः परिमन्युः । प्रादिसमासे 'परेरभितोभावि मण्डलम्‌ 
(पा.सू.६.२.१८२) इत्युत्तरपदान्तोदात्तत्वम्‌ । इषुम्‌ । ‘इषु गतौ’ । इष्यति गच्छतीति इषुः । 
‘इषेः किच्च” (उ.सू.१.१३) इति उप्रत्ययः । “धान्ये नित्‌’ इत्यनुवृत्तेः नित्त्वादाद्युदात्तत्वम्‌ । 
सृजत । 'सृज विसे’ | विकरणस्य डित्त्वात्‌ गुणाभावः । द्विषम्‌ । “क्विप्‌ च' इति किप्‌ । 
'उत्तिष्ठ' इत्यष्टर्च पञ्चमं सूक्तं कण्वस्य आप बार्हतम्‌ । युजः सतोबृहत्यः । अयुजो बृहत्यः । 
ब्रह्मणस्पतिदेवताकम्‌ । अनुक्रम्यते च- उत्तिष्ठाष्टी ब्राह्मणस्पत्यम्‌ इति । सूक्तविनियोगो लैङ्गिक: । 
चतुर्विशेऽहनि मरुत्वतीये प्राकृतात्‌ ब्राह्मणस्पत्यात्‌ प्रगाथात्‌ पूर्वम्‌ 'उत्तिष्ठ ब्रह्मणस्पते’ इत्ययं 
प्रगाथः । 'मरुत्वतीये’ इति खण्डे सूत्रित- 'प्रैतु ब्रह्मणस्पतिरुत्तिष्ठ ब्रह्मणस्पत इति 
ब्राह्मणस्पत्यावावपते पूर्वौ नित्यात्‌ (आइव.श्रौ.9.३) इति । आद्या तु प्रवर्ग्येप्यमिष्टवे 
विनियुक्ता । 'उत्तिष्ठ ब्रह्मणस्पत इत्येतामुक्त्वावतिष्ठत' (आइव.श्री.४.७) इति सूत्रितत्वात्‌ ।। 


सिद्धाञ्जनम्‌- हे सुदानवः झोभनदानयुक्ताः, मरुतः, असामि पूर्ण ओजः बलं देहे 
प्राणधारणसमर्थ, बिभृथ धारयथ । हे धूतयः कम्पनकारिणः, असामि पूर्णं शबः अभितो 
विसारि दीप्तं बलं बिभृथ । परिमन्यवे क्रोधपरिवृताय ऋषिद्विषे मन्त्रदर्शिषु द्वेषं कुर्वते राक्षसादये 
मानुषाय वा जनाय, तद्विघातार्थ द्विषम्‌ शत्रु प्रतिवैरिणं सृजत मुञ्चत क्षिपत । इषुम्‌ न 
वाणमिव, यथा शवोपरि वाणं मुञ्चति करिचत्‌ तद्वत्‌ । परिमन्यवे-प्रादिसमासः, मन्युना परिवृतः । 
इषुम्‌-इष गतौ, इष्यति गच्छति लक्ष्यं प्रति । सृजत-सृज विसर्ग । द्विषम्‌-किप्‌ । अन्ये 
गताः ।। १० |। 


॥ इति प्रथमाष्टके तृतीयाध्याये एकोनबिंशो वर्गः ।। 

ऋक्संहिता पदपाठसहिता 
(सूक्तम्‌ ४९) 

८ कण्वो धौरः । ब्रह्मणस्पतिः । प्रगाथः =विषमा बृहत्यः, समा सतोबृहत्यः । 
उत्तिष्ठ ब्रह्मणस्पते देवयन्तस्त्वेमहे । उप प्र य॑न्तु मरुतं सुदानंव इन्द्र प्राशूर्भवा 
सचां ॥ १ ॥ 
उत्‌ । तिष्ठ । ब्रह्मणः । पते । देवऽयन्त॑ः । त्वा । ईमहे । उप॑ । प्र । यन्तु । मरुत॑ः । 
सुऽदान॑वः । इन्द्र । प्राशूः । भव । सचां ॥ १ ॥ 


ऋम्भाष्यम्‌ 
देवयन्तः पूजयन्तः स्तुबंतोऽतिकृताशनः । 


ऋम्भाष्यटीका- उत्तिष्ठ । अष्टर्चमिदं ब्रह्मणस्पत्यादिदेवताकं सूक्तम्‌ । अत्र देवयन्तः 
प्राझूरिति पदद्वयं व्याख्याति ॥ देवयन्त इति ॥। दीव्यतेर्घञ्‌ देवः पूजा स्तुतिर्वा । ततस्त- 
त्करोतीति णिच्‌ । अतिशयेन कृतमझानं भोजनमनेनेत्यतिकृतशनः प्राञूरुच्यते प्राश्नातीति । 
हे ब्रह्मणस्पते विष्णो वायो वा । अस्मान्प्रत्यागन्तुम्‌ उत्तिष्ठ । यतो देवयन्तो वयं त्वामीमहे 
शरणम्‌ । सुदानवो मरुतश्चास्मान्‌ उपप्रयन्तु । हे इन्द्र त्वं च । सचा सुखेनैवास्मद्यज्ञस्य 
प्राशूभव ।। १ ॥ 

मन्त्रार्थमञ्जरी- अथ 'उत्तिष्ठ' इत्याद्यष्टर्च वर्गद्वयात्मकं ब्रह्मणस्पत्यादिदेवताकं षटित्रश- 
सूक्तवत्‌ प्रागाथं चत्वारिंशं सूक्तम्‌ । तत्र आद्याया ब्रह्मणस्पतिर्मरुत इन्द्रश्न देवताः हे ब्रह्मणः 
पते, विष्णो, वायो वा । उत्‌ तिष्ठ । देवयन्तः दीव्यतेर्घञ्‌, देवः पूजा, स्तुतिर्वा, ततः 
“तत्करोति' इति णिच्‌ । वयम्‌ त्वा त्वाम्‌ । ईमहे शरणम्‌ सुदानवः मरुतः चास्मान्‌ उप 
प्र यन्तु । हे इन्द्र त्वं च सचा, सुखेन एवास्मचज्ञस्य प्राशू भव, प्रकर्षेणाश्नातीति 
्राझूरत्यन्तं कृतभोजनो भव, 'अश भोजने’ ऊकारः ॥ १ ॥ 

स्कन्द- “सूक्तम्‌ उत्‌ ब्राह्मणस्यत्यम्‌’ (तु.बृदे. ३,१०७) । सूक्तम्‌ उत्तिष्ठ इत्येतत्‌ ब्रह्मण- 
स्पतिदेवताकम्‌ । यास्त्वत्रान्या मरुदाद्या देवताः श्रूयन्ते, ब्रह्मणस्पतिना सह यौगिकत्वमात्र- 

विज्ञानेन नैघण्टुक्यस्ता बोद्धव्याः । अस्मद्यज्ञमागन्तुम्‌ उत्तिष्ठ हे ब्रह्मणस्पते! देवयन्तः 
देवानिच्छन्तो वयं त्वाम्‌ ईमहे स्वयज्ञागमनं याचामहे । स्वयज्ञागमनमभ्यर्थयामह इत्यर्थ: । 
त्वया च सह उप प्र यन्तु मरुतः अपि सुदानवः शोभनदातारः शोभनदाना वा । त्वमपि 
हे इन्द्र! प्राशः प्रकर्षण क्षिप्रः भव सचा सह ब्रह्मणस्पतिना || १ ॥ 


वेङ्कटमाधव- उत्तिष्ट ब्रह्मणस्पते! देवानिच्छन्तः त्वां याचामहे । त्वत्सहायाः मरुतः 
च उपगच्छन्तु सुदानाः । इन्द्र ! त्वं च क्षिप्रकारी भव सहायः ।। १ ॥ 


मुद्रल- उत्तिष्ठ इत्यष्टर्चं पञ्चमं सूक्तम्‌ । घोरपुत्रः कण्व ऋषिः । बृहती छन्दः । युजः 
सतोबृहत्यः । अयुजो बृहत्यः । ब्रह्मणस्पतिरदेवता । 


हे ब्रह्मणस्पते! देव! उत्तिष्ठ अस्मदनुग्रहाय त्वदीयनिवासात्‌ उत्थानं कुरु । देवयन्तः 
देवान्‌ कामयमाना वयम्‌ त्वा त्वाम्‌ ईमहे याचामहे । सुदानवः शोभनदानयुक्ताः मरुतः 
उप प्र यन्तु समीपे प्रकर्षेण गच्छन्तु । हे इन्द्र! त्वम्‌ सचा व्रह्मणस्पतिना सह प्राः 
सोमस्य प्राक: भव || १ ॥ 


सायण- हे ब्रह्मणस्पते एतन्नामक देव उत्तिष्ठ अस्मद्नुग्रहाय त्वदीयनिवासादुत्थानं कुरु | 
देवयन्तः देवान्‌ कामयमाना वयं त्वा त्वाम्‌ ईमहे याचामहे । सुदानवः झोभनदानयुक्ताः 
मरुतः उप प्र यन्तु समीपे प्रकर्षेण गच्छन्तु । हे इन्द्र त्वं सचा ब्रह्मणस्पतिना सह प्राशूः 
सोमस्य प्राशकों भव । यद्वा वृत्रस्य हिंसको भव । उत्तिष्ठ । ऊर्ध्वकर्मत्वात्‌ आत्मनेपदाभावः 
(पा.सू.१.३.२५)। ब्रह्मणस्पते । “सुबामन्त्रिते' इति पराजङ्गवद्धावात्‌ षष्ठ्यामन्त्रितसमुदायस्य 
आष्टमिकं सर्वानुदात्तत्वम्‌ । दवयन्तः । देवानात्मन इच्छन्तः । “सुप आत्मनः क्यच्‌’ । “न 
च्छन्दस्यपुत्रस्य' इति ईत्वस्येव दीर्घस्यापि निषेधः, 'अइवाघस्यात्‌’ इति पुनरात्वविधान- 
सामर्थ्यात्‌ । ईमहे इत्यादयो गताः । प्राशूः । 'शृ हिंसायाम्‌’ । प्रकर्षेण आ समन्तात्‌ शृणाति 
हिनस्तीति प्राझूः । “बहुलं छन्दसि’ (पा.सू.७.१.१०३) इति उत्वम्‌ । 'वोरुपधाया दीर्घः” । 
कृदुत्तरपदप्रकृतिस्वरस्वम्‌ । भव । “ब्यचाऽतस्तिङः’ इति संहितायां दीर्घत्वम्‌ ।। १ ॥ 


सिद्धाञ्जनम्‌- अथाष्टमेऽनुवाके पञ्चमं सूक्तम्‌ अष्टं कण्वास्यार्षं बार्हतम्‌ । त्रह्मणस्पति- 
दवताकम्‌ । युजः सतोबृहत्यः अयुजा वृहत्यः । उत्तष्ठेत्यस्य सूक्तस्य व्याख्यानात्‌ प्राक्‌ सूक्ते 

प्रतिपादितां देवतामधिकृत्येषद्‌ वक्तव्यम्‌ । यद्यपि वेदे वर्णितानां देवतानां नामानि अग्रीन्द्रादीनि 
पुराणेष्वपि स्मृतानि भवन्ति, तथापि उभयत्र देवतानां स्वरूपव्यापारस्थानादिष्वस्ति भेदः । 
पुराणेषु वेदप्रतिपादितदेवतानां नामान्यपि कानिचिन्न श्रुतानि भवन्ति, येषामेकं ब्रह्मणस्यतिनाम । 
ब्रह्मणस्पतेस्तत्त्वे विचार्य निर्धारिते, अयमेव देवो वेषान्तरेण तान्त्रिकयोगप्रार्थितो मूलाधार- 
चक्रनिलयः परस्या वाचोऽधिंदैवतं गणपतिरित्याराधितो योगिभिरित्यसंशयं भवति, एष एव 
गजमुख ओंकारवदनो गणपतिर्बहुनामतां भजते पुराणेषु । वेदवर्णितमिमं देवमधिकृत्य बहुभ्यो 
मन्तरवर्णभ्यः उद्धृतं साराशमत्र ब्रूमहे । 


ब्रह्मणस्पतिः बृहस्पतिः ब्रह्मेति त्रीणि नामान्येकां देवतां निर्दिशन्ति । ब्रह्मा इति पु्लिङ्गोऽपि 
शब्द: प्रयुज्यते “यस्मिन्‌ ब्रह्मा राजनि पूर्व एति’ (४.५०.८) 'ब्रह्मणे राजा तमवन्ति देवाः’ 
(४.५०,६)। वेदे ब्रह्म मन्त्रो मन्त्रात्मिका वाक्‌ च भवति । ब्रह्मा तस्याधिदैवतं भवति । 
वाक्‌ स्रष्ट्री विश्वस्य । नैषा आद्या तीत्रतमस्पन्दना ब्रह्माण्डस्य स्थूलजगत एव निष्पादिका 
भवति, अपितु पिण्डाण्डे हृदये सहजावबोधाद्वा अन्तर्दष्टस्यार्थस्य शब्दात्मकतया आविष्की 
झक्तिइच भवति । एवमाविष्कृतोऽर्थवान्‌ नादात्मा ब्रह्मपदवेदनीयो वेदमन्त्रो भवति । सैषा 
मूलतरछान्दसी वाक्‌, यया विइवसृष्टिरन्तर्बहिर्वा प्रवर्तिता अनवरतं प्रवर्त्यते चेति बोध्यम्‌ | 


यद्यपि चिन्मयमखण्डं “स्वधया तदेकं’ वेदान्तभाषया सच्चिदानन्दं परस्मिन्‌ धामनि स्वतः 
स्वस्मिंशच विउवं धत्त एव, तथापि इह अधस्ताद्रात्रिपदलक्षिते तमसि तमसा गूढं सर्व प्रविश्य 
अचित्तिभ्यः अञ्यः 'अप्रकेतात्‌ सलिलात्‌’ जगतोऽर्थानां उद्धाराय व्यक्ततामापाद्य स्वमहिम्ना 
यथायथं तानूर्ध्वमुन्नेतुमाविष्कुरुते । तथा आविष्कर्त प्रज्ञानं 'सुप्रकेतम' च वागात्मकं ब्रह्मशब्देन 
व्यवहियते । एवं इत ऊर्ध्वं उद्यन्नात्मा यः पुरुषो मनुष्ये वर्तते, स ब्रह्मा भवति देवस्य पुरुषस्यैव 
तथा ज्ञानशत्तयात्मना आविर्भावात । देवस्यायं विभवो यदा ब्रह्मइब्दवाच्यो भवति, तदा वाचा 
प्रकाशितां पुरुषगतां दिव्यशक्ति स विशेषतो लक्षयति, न तु वाचो वैहिष्ट्स्य प्राधान्यम्‌ । 
एष एव आविष्कृतस्वात्मझक्तिः दिव्यविभवः अन्नमयादूर्ध्वभूकक्ष्याः प्रबोधवति मानुषे पुरुषे 
निर्मिमाणो ब्रह्माख्या छन्दोमयी वागुच्यते, अस्याः पतिः बृहस्पतिः । अनेन नाम्ना स्रष्ट्रयाः 
वाचः प्राधान्यं विशेषतो द्योत्यते, न तु तथा सा देवशक्तिः या प्रागुक्तलक्षणाया वाचोऽप्याधारभूता 
भवति । एवमेक एव देवताविशेषः अंशद्वयबोधकत्वाद्वेतोः ब्रह्मबृहस्पतिनामभ्यां निर्दिश्यते । 

यद्यप्युभयोः सूक्ष्मो विशेषस्तत्र तत्र मन्त्रार्थानुसन्धानबलाद्‌ ग्राह्म,, तथापि उभयोः एकदेवता- 
निर्देशकत्वं संबन्धकत्वं समीकरणं च ब्रह्मणस्पती युक्तानि भवन्ति । एवं त्रीणि नामानि एकां 
देवतामभिदघत इत्युक्तं भवति । इदं च गार्त्समदसूत्तेभ्यः (२.२३-२६) वामदेवसूक्तात्‌ (४.५०) 
अन्यतइच स्फुटं लक्ष्यते । 


बृहस्पतिर्ज्ञानगर्भितां छन्दोमयीं वाचं उत्तमपदप्रज्ञानाविष्कारिणीं देवेभ्यो दिशति विशेषत 
इन्द्राय । स हि राजा त्रैलोक्यदेवानां, दैन्यस्य मनसस्पतिः । आजङ्गिरसतत्वविचारे बृहस्पते - 
ाङ्गिरसत्वं इन्द्रसाहास्यकारित्वादीनि चोक्तानि । यथा अग्रेर्मरुतां इन्द्रस्य वा कार्येषु अङ्गिरसां 
मुख्यं कृत्यं वर्ण्यते वेदेषु, तथा बृहस्पतेरपीति ज्ञेयम्‌ । अत एव मरुद्धिः इन्द्रेण वा सह 
ब्रह्मणस्पतिः स्तूयते । ्रह्मणस्पतिर्मनुष्यान्तः सुप्त इव स्थितः उत्थानाय प्रार्थ्यते प्रथममस्मिन्‌ 
सूक्ते, तस्य ब्रह्मणो महिम्ना मरुतः सूनृता वाक्‌ इन्द्रो मित्रो वरुणोऽ्यमेत्यन्ये च देवा यजमाने 
लब्धस्थाना भवन्ति, यजमानस्यान्तः स्वयं निवासं च धत्ते स देव इत्यादि चावगम्यते ।। 


तस्यास्य सूक्तस्य प्रथमामृचमाह- 

ह ब्रह्मणस्पते एतन्नामक देव, उत्तिष्ठ उत्थानं कुरु, त्वदीयगुष्तिस्थानात्‌ व्यक्तीभूयोद्वच्छ । 
देवयन्तः देवकामाः वयं त्वा त्वां ईमहे प्रार्थयामहे । सुदानवः झोभनदानोपेताः मरुतः उप 
प्रयन्तु समीपे प्रकर्षेण गच्छन्तु । हे इन्द्र, प्राशूः प्रकर्षेण शीघ्रो भव, सचा ब्रह्मणस्पतिना 
सह गमनाय । प्राझूः- (सोमस्य) प्राशको (वृत्रस्य) हिंसको वेति सायणः । प्रकर्षेण शीघ्र 
इति उवटः । आशुग़ब्दे दीर्घश्छान्दस इति महीधरः । आशु विलम्वाभावमात्रे क्लीबं, तद्विशिष्ट- 
द्रव्यपरत्वे त्रिलिङ्गम्‌ । तस्मात्‌ शीघ्रो भवेत्येव गृहीतमस्माभिः । दीर्घस्तु छान्दसः । 
सोमप्राशानवृत्रवधप्रस्तावोऽत्र नोपपद्यते । ब्रह्मणस्पतरुत्थाने अन्येषां देवानां तेन सह गमनं 
भवतीति हेतोः तेषां क्षिप्रगतिः प्रार्थ्यते ।। १ ॥ 


ऋक्संहिता पदपाठसहिता 


त्वामिद्धि संहसस्पुत्र मर्त्यं उपत्रूते धनें हिते । सुवीर्यं मरुत आस्वञ्व्यं दधीत 
यो ब॑ आचके ।। २ ॥ 
त्वाम्‌ । इत्‌ । हि । सहसः । पुत्र । मर्त्यः । उपऽब्रूते । धने । हिते । सुऽवीर्यभ्‌ । 


मरुतः । आ । सुऽअइन्यम्‌ । दधीत । यः । बः । आऽचके ॥ २ ॥ 

क्रग्भाष्यम्‌ 
वायोः सुतेत्येव सहसस्पुत्र इत्यथ । 
तद्यंग्यत्वाद्धरिः प्रोक्तः शक्रस्तत्सुत एव च । 
युद्धं हितधनं प्रोक्तं निहितं धनमेव वा । 
स्वइव्यं तु स्विंद्रियफलमाचकेऽपञ्यदित्यपि ।। २ ॥ 


ऋग्भाष्यटीका- त्वामित्‌ । सहसस्पुत्रेत्येतत्सामान्यतो विशेषतश्च व्याचष्टे ॥। 
वायोरिति ।। सहसस्युत्रत्यस्य वायोः सुतेत्येवार्थ: । विवक्षितस्तु सन्धिर्भवतीति पुत्र इतीत्यसंहितो 
निर्देशः । अत्र व्युत्पादनापेक्षातीव नास्तीत्येवशब्दः । अथ तत्रापि हरिर्वायुना व्यंग्यत्वात्तत्पुत्रः 
प्रोक्तः । शक्रस्तु तत्सुत एव न तु तत्रोपचारबीजं चिन्त्यम्‌ । धनेहित इत्यस्यार्थमाह 
॥ युद्धमिति ॥। प्रोक्तम्‌ इत्यनेन निघण्टुसिद्धतामाह ।। निहितं निधिरूपं धनमेव वाहितधनम्‌ । 
स्वश्यमिति व्याचष्टे ॥। स्वश््यंत्विति ।। शोभना अश्वा इन्द्रियाणि स्वश्वाः तेषामिदं स्वश््यम्‌ । 
तच्च ज्ञानादि । आचक इत्यस्यार्थमाह ।। आचक इति ॥ अनेकार्थत्वाद्वातूनां चक तृप्तावित्ययं 
दर्शनेडपि वर्तते । अपीति क्रियाद्वयसमुञ्चयसूचनार्थम्‌ । हे सहसस्पुत्र । यो मर्त्यः त्वामेव 
हे मरुतो वो युष्मांश्च । हिते धने विषये । उपब्रूते स्तौति । आचके अपश्यच । 
स्वश्ष्यं च । आसम्यक्‌ दधीत धृतवान्प्राप्तवान्हि ।। २ ॥ 


मन्त्रार्थमञ्जरी- द्वितीयस्याः सहसस्पुत्रो मरुतश्च देवताः हे सहसः पुत्रः, 
वायुनाभिव्यङ्गयत्वात्सहसो वायोः पुत्र विष्णो, वायुजत्वात्सहसः पुत्रेन्द्र । यः मर्त्यः त्वाम्‌ । 
इत्‌, एव । (हे) मरुतः । बः युष्मान्‌ । च हिते धने । युद्धे निहिते निधिरूपे धने वा, 
विषये । उपब्रूते अतिस्तौति । आचके, अपश्यत्‌ । “चक तृपौ' इत्ययं धातुरत्र दर्शने वर्तते, 
अनेकार्थत्वाद्वातूनाम्‌ । सः सुवीर्यम्‌ । स्वश्व्यम्‌, शोभनाश्च तेऽशचाश्च स्वश्वा इन्द्रियाणि, 
“इन्द्रियाणि हयानाहुः' (का०उ०१।३।४) इति श्रुतेः, तेषामिदं स्वइवयं ज्ञानादि । आ दधीत, 
धृतवान्‌, प्राप्तवान्‌ । हि, धाः लड्‌, अडभावः, तस्येडागमः ।॥ २ ॥ 

स्कन्द- त्वाम्‌ अपि इन्द्र! मर्त्यः उपब्रूते आत्मानमेव कण्वः परोक्षरूपेण प्रतिनिर्दिशति- 
अयं कण्वनामा मनुष्य उपगम्य ब्रूते । अस्मदीयं यज्ञम्‌ ब्रह्मणस्पतिना सह आगच्छेत्येतदभ्यर्थयत 
इत्यर्थः । धने हविराख्ये हिते निहिते । वेद्यां हविर्निधायेत्यर्थः । अथवा धने हिते इति 

निमित्त एषा सप्तमी । प्रयोजनस्य च निमित्तत्वेन विवक्षा । धने हिते निमित्तभूते । हितं 
घनं लब्धुमित्यर्थः । एतत्‌ ज्ञात्वा यज्ञमागात्य सुवीर्यम्‌ मरुतः आ स्वश्व्यम्‌ मरुत इति 
साहचर्यादनुक्रान्ताः ब्रह्मणस्पतिः मरुतः इन्द्रः सहसस्पुत्रः इत्येते चत्वारोऽपि प्रतिनिर्दिश्यन्ते । 
आकारः समुचये । स्वइव्यमित्यस्माच्च परो द्रष्टव्यः । हे मरुत्प्रभृतयः । सुवीर्यं स्वइव्यं च 
झोभनेन वीर्यणाइवैश्रोपेतम्‌ दधीत दधातिः दानार्थः । लोट्‌ मध्यमपुरुषबहुवचनं चैतत्‌ द्रष्टव्यम्‌ । 
दत्त । कस्मै । यः बः आचके कामयते । योऽस्मदादिर्युष्मान्‌ प्रार्थयत इत्यर्थः । अथवा 
दधीतेति दधातिः धारणे एव । लिङश्चैतदेकवचनम्‌ । सुवीर्यं स्वइव्यं च धनं दधीत धारयेत्‌, 
यो वः आचके इति । न चादत्तस्य धारण सम्भवतीत्यर्थात्‌ दानमेवानेन प्रार्थ्यते इति ।।२।। 


वेङ्कटमाधव- त्वाम्‌ एव सहसः सूनो मर्त्यः उपस्तौति निहिते धने तद्रक्षार्थम्‌ । मरुतः! 
यः युष्मान्‌ आकामयते मर्त्यः, सः सुवीर्यम्‌ स्वइच्यम्‌ च धारयेत्‌ || २ ॥ 


मुद्रल- हे सहसस्पुत्र । बलस्य बहुपालकः ब्रह्मणस्पते! मर्त्यः मनुष्यः हिते शत्रुषु 
प्रक्षिप्त धने निमित्तभूते सति त्वाम्‌ इत्‌ त्वामेव उपब्रूते हि समीपं प्राप्य स्तौति खलु । 
तद्धनसम्पादनाय प्रार्थयते इत्यर्थः । द्वे मरुतः! यः धनार्थी मर्त्यः मनुष्यः वः युष्मान्‌ ब्रह्मण- 
स्पतिसहितान्‌ आचके स्तौति स मर्त्यः स्वश्व्यम्‌ शोभनाइवयुक्तम्‌ सुवीर्यम्‌ शोभनवीर्ययुक्तं 
च धनम्‌ दधीत धारयेत्‌ ॥ २ ॥ 


सायण- हे सहसस्पुत्र बलस्य बहुपालक ब्रह्मणस्पते । पुत्रः पुरु त्रायते निपरणाद्वा' 
(निरु.२...) इति निरुक्तम्‌ । मर्त्यः मनुष्यः हिते जत्रुपु प्रक्षिप्त' धने निमित्तभूते सति त्वामित्‌ 
त्वामेव उपत्रूते हि । समीपं प्राप्य स्तौति खलु । तद्वनसंपादनाय प्रार्थयते इत्यर्थः । हे मरुतो 
यो धनार्थी म्यो वो युष्मान्‌ ब्रह्मणस्पतिसहितान्‌ आचके स्तौति स मर्त्यः स्वइच्यं 
झोभनाइवयुक्तं “सुवीर्यं शाभनवीर्ययुक्तं च धनं दधीत धारयेत्‌ । सहसस्पुत्र । ब्रह्मणस्पते 
इतिवत्‌ षष्ट्याः पतिपुत्र' इति विसर्जनीयस्य सत्वम्‌ । उपब्रूते । 'हिच' इति निघातप्रतिषेधः । 
“तिङि चादात्तवति’ इति गतेरनुदात्तत्वम्‌ । हिते । निष्ठायां ‘दधातेर्हिः’ इति हिरादेशः । 
सुवीर्यम्‌ । शोभनं वीर्य यस्येति बहुव्रीही “वीरवीर्यौ चेत्युत्तरपदादुदात्तत्वम्‌ । स्वश्यम्‌ । 
अइवानां समृहोऽइवीयम्‌ । केशाइवाभ्यां यञ्छावन्यतरस्याम्‌ (पा.सू.४.२.४८) इति समूहार्थ 

छप्रत्ययः । छस्य ईयादेशः । शोभनमइवीयं यस्य तत्‌ स्वइव्यम्‌ । ईकारलोपः छान्दसः । 
परादिइछन्दसि बहुलम्‌ उत्युत्तरपदादयदात्तत्वम्‌ । दधीत । सीयुटः सकारलोपे सत्यभ्यस्ता- 
नामादिरित्यादयुदात्तत्वम्‌ । पादादित्वात्‌ निघाताभावः । आचके । कै गै रै शब्दे । 'आदेचः’ 
इति आत्वम्‌ । लिटि द्विरवचनेऽभ्यासस्य हृस्वचुत्वे । 'आतो लोप इटि च' इति आकारलोपः । 
प्रत्ययस्वरः । यद्वत्तयोगादनिघातः । चतुर्विशेऽहनि मरुत्वतीय उत्तिष्ठ ब्रह्मणस्पते इत्यस्मा- 
त्प्गाथात्पूर्व प्रतु ब्रह्मणस्पतिरित्ययं प्रगाथो विनियुक्तः । सूत्रं तु 'उत्तिष्ठ ब्रह्मणस्पते’ इत्यत्रैवो- 
दाहतम्‌ । महावीरमादाय झालां प्रतिगच्छत्सु प्रैतु ब्रह्मणस्पतिः’ इत्येतां पठन्‌ होतानुगच्छेत्‌ । 
सूत्रं च- प्रैतु ब्रह्मणस्पतिरित्यनुव्रजेत्‌ (आइव.श्री.४.७) इति । एषैव अग्निषोमीयप्रणयनेऽपि 
विनियुक्ता । सूत्रितं च- प्रैतु ब्रह्मणस्पतिर्होता देवो अमर्त्यः (आइव.श्री.४,१०) इति ॥ 


सिद्धाञ्जनम्‌- हे सहसस्पुत्र, बलस्य पुत्र ब्रह्मणस्पते ! सहसस्पुत्र इति अग्ने विशेषणं 
प्रसिद्धं वेदे । अवस्थाविरोषेषु अग्निसाहचर्यात्‌ अग्निकार्यकारित्वात्‌ अग्निविशेषणमुपपद्यते । 
एवमुत्तरत्र 'वञ्रिणः' इति इन्द्रकार्यकारितया इन्द्रविशेषणं ब्रह्मणस्यतेः प्रयुक्तम्‌ । मर्त्यः मनुष्यः 
हिते धने निहिते गुप्तं निक्षिप्ते धने गवाइवादिरूपे चित्प्रकाशप्राणबलादौ प्राप्तब्यतया निमित्तभूते 
सति, त्वामित्‌ त्वामेव उपब्रूते हि अन्तिके वक्तव्यं वक्ति खलु, लब्धव्यं धनं लम्भय नः 
इति प्रार्थयते हि । हे मरुतः, ब्रह्मणस्पतिसहायान्‌ वः युष्मान्‌ यः यो मर्त्यः आ चके स्तौति, 
सः स्वइव्यम्‌ शोभनाइवयुक्त सुवीर्यम्‌ झोभनवीर्येपितं च धनं दधीत धारयेत्‌ । हिते-दधातेर्निष्ठायां 
हिरादेशः । सुवीर्यम्‌-शोभन वीर्य यस्य तत्‌ । स्वइव्यम्‌-अइवानां समूहः, समूहार्थे छप्रत्ययः । 
आचके- कै शब्दे लडर्थे लिटू ।॥ २ || 


ऋक्संहिता पदपाठसहिता 
प्रेतु ब्रह्मणस्पतिः प्र देव्येतु सूनृतां । अच्छां बीरे नर्यं पह्लिरांधसं देवा यज्ञ 


न॑यन्तु नः ॥ ३ ॥ र 
प्र । एलु ब्रह्म॑णः । पतिः । प्र । देवी । एतु । सूनृतां । अच्छं । वीरम्‌ । नर्यम्‌ । 
पङ्किराधसम्‌ । देवाः । यज्ञम्‌ । नयन्तु ! नः ॥ ३ ॥ 

क्रग्भाष्यम्‌ 


पतिस्तु ब्रह्मणो विष्णुर्वा गीशत्वात्समीरण: । 
अग्रतो यात्वसावस्मत्कार्येष्वेवं सरस्वती । 
सूनृता वैष्णवीवाग्वायज्ञं वीरं नरं प्रति । 
नयन्तु देवाः सर्वेऽपि यत्पञ्चजनवर्धनः । 
पङ्किराधा हरिस्तेन वीरो नर्यस्स एच च । 

देव गन्धर्वनृपितृदैत्याः पञ्चजनाभिधाः ।। ३ ॥ 


ऋग्भाष्यटीका- प्रैतु । अत्र ब्रह्मणस्पतिशब्दार्थ स्मारयति ॥ पतिस्त्चिति ।। तस्माद्‌ 
ब्रह्मणस्पतिरिति शेष: । इदानीमृचं व्याख्याति । अग्रत इति । असौ ब्रह्मणस्पतिः प्रैतु अस्म- 
त्कार्येष्वप्रतो यातु मुख्यसाधको भवतु । एवं सूनृता सूनृतवागभिमानिनी देवी सरस्वती । वैष्णवी 
विष्णोः सम्बन्धिनी वा । वागाज्ञारूपा प्रैतु । अन्येऽपि सर्वे देवा नोऽस्मदीयं यज्ञम्‌ । वीरं 
नर्य स्वार्थ प्रत्ययः । नरं पड्डिराधसम्‌ अच्छ प्रतिनयन्तु । कःपङ्किराधाः । कथं चेत्यत आह 
॥ यदिति ॥ पङ्किराब्दः पञ्चपर्यायः । पड्डिविंशतीति निपातनात्‌ । पङ्किपञ्चविधान्‌ जनात्रा- 
धयतीति पङ्किराधाः । अन्तणीतण्यर्थाद्राध्यतेरसुन्‌ । वर्धनं सर्जनादि । वीरो नर्यश्च किं स 
एवोतान्य इत्यपेक्षायामाह ।। बीर इति ।। रान्दार्थी तु स्फुटौ । पञ्चजनाः क इत्यत आह 
।। देवेति ।। ३ ॥ 


मन्त्रार्थमञ्जरी- तृतीयस्या ब्रह्मणस्पतिः सूनृता दवी देवाश्च देवताः । असौ ब्रह्मणः पतिः, 
विष्णुः, वायुर्वा । प्र एतु, अस्मत्कार्येष्वग्रतो यातु, मुख्यसाधको भवतु । सूनृता, 
सूनृतवागभिमानिनी । देवी, सरस्वती, यद्वा विष्णुसम्बन्धिनी वागाज्ञारूपा । प्र एतु । अन्येऽपि 
सर्वे देवाः । नः अस्मदीयम्‌ । यज्ञम्‌ । वीरम्‌ । नर्यम्‌, स्वार्थ यत्प्रत्ययः, नरम्‌ । 
पड्किराधसम्‌, पङ्िहान्दः पञ्चन्पर्यायः, “पङ्किविंशतित्रिंशञ्चत्वारिशत्‌’ इत्यादि निपातनात्‌, पि 
पश्चविधान्देव-गन्धर्वनृपितृदैत्यरूपजनान्नाधयति सर्जनादिना वर्धयतीति पङ्किराधाः, 
अन्तणीतण्यर्थाद्राध्यतरसुन्‌, तं हरिम्‌ । अच्छ, प्रति । नयन्तु ॥ ३ ॥ 


स्कन्द- प्र एतु प्रकर्षणागच्छतु ब्रह्मणस्पतिः । तेन च सह प्र देवी एतु सूनृता वाक्‌ । 

किमर्थम्‌ । अच्छ आशुम्‌ वीरम्‌ वीरत्विकर्तकत्वात्‌ वीरपुत्रफलत्वाद्वा वीरोऽत्र यज्ञ उच्यते । 
वीरकर्तृक वीरपुत्रफलार्थ वा अस्मद्यज्ञमू । नर्गम्‌ नृभ्यो हितम्‌ । पङ्किराधसम्‌ राध साध 
संसिद्धौ । पडङ्किभिः राध्यते संसाध्यत इति पङ्किराधाः सोमयागः । स हि चतसृभिः पङ्किभिः 
संसाध्यते हविष्पङ्कया अक्षरपङ्कचा नाराशंसपङ्कया सवनपङ्कचा च । “धानाः करम्भः परिवापः 
पुरोडाशः पयस्या इत्येषां हविष्पङ्कि:, सुमत्पद्वग्दे” इत्येषाऽक्षरपङ्किः, 'द्विनाराशंसं प्रातस्सवनं 
द्विनाराझांसं माध्यन्दिनं सवनं सकृन्नारारासं तृतीयसवनम्‌ इत्येषा नरारंसपङ्किः, “पशुरुपवसथे 
त्रीणि सवनानि पशुरनूबन्ध्य इत्येषा सवनपङ्किः । एताश्च “यो वै यज्ञं हविष्पङ्कि वेद! 
इत्युपक्रम्य ऐतरेयब्राह्मणे (२,२४) दर्शिताः । एताभिः साध्यमानत्वात्‌ सोमयागः पङ्किराधाः, 
तं प्किराधसं ब्रह्मणस्पतिप्रसादात्‌ देवाः अन्येऽपि देवाः आत्मसमीपम्‌ यज्ञम्‌ नयन्तु नः 
अस्माकं स्वभूतम्‌ । अन्येऽपि यज्ञमाप्रुवन्तु इत्यर्थः || ३ ॥ 


वेइटमाधब- प्रगच्छतु ब्रह्मणस्पतिः । प्र एतु देवी वाकू । अभिनयन्तु अस्माकम्‌ 
बलयुक्तं नृभ्यो हितम्‌ हविष्पङ्कादिभि््राह्मणविहिताभिः पङ्किभिः समृद्धम्‌ यज्ञम्‌ देवाः ॥ 


मुद्रल- ब्रह्मणस्पतिः देवः प्र एतु अस्मान्‌ प्राप्रोतु । सूनृता देवी प्रियसत्यरूपा वाग्देवता 
प्र एतु. अस्मान्‌ प्ाप्रोतु । देवाः ब्रह्मणस्पत्यादयो देवताः वीरम्‌ शत्रु निःशेषेण दूरे प्रेरयन्तु । 
तम्‌ नर्यम्‌ मनुष्येभ्यो हितम्‌ पङ्किराधसम्‌ ब्राह्मणोक्तहविष्पङ्कघादिभिः समृद्धम्‌ यज्ञम्‌ प्रति 
नः अस्मान्‌ अच्छ आभिमुख्येन नयन्तु || ३ ॥ 


सायण- ब्रह्मणस्पतिः देवः प्रैतु । अस्मात्‌ प्राप्नोतु । “सूनृता देवी प्रियसत्यरूपा वाग्देवता 
प्रैतु । अस्मान्‌ प्राप्रोतु । देवाः ब्रह्मणस्यत्यादयो देवताः “वीरं शत्रु निःशेषेण दूरे प्रेरयन्तु । 
तं नर्यं मनुष्येभ्यो हितं पङ्किराधसं ब्राह्मणोक्तहविष्पङ्गयादिभिः समृद्धं ज्ञं प्रति “नोऽस्मान्‌ 
अच्छाभिमुख्येन नयन्तु ॥ प्रैतु | “एङि पररूपम्‌' (पा.सू,६.१.९४) इति पररूपे प्राप्त 
'एत्येधत्यूट्सु' (पा.सू.६.१.८९) इति वृद्धिः । देव्येत्वित्वत्रोदात्तस्वरितयोर्पणः स्वरितोऽनु- 
दात्तस्य' इति स्वरितत्वम्‌ । नर्यम्‌ । नरेभ्यो हितम्‌ । प्राक्रीतीय उगवादिलक्षणो यत्प्रत्ययो 
द्रष्टन्यः (पा.सू.५.१.२)। पङ्किराधसम्‌ । पड्डिभी राप्रोति इति पङ्किराधाः | “गतिकारकयोरपि 
ूर्वपदप्रकृतिस्वरत्वं च' (उ.४.२२६) इत्यसुन्‌ ूर्वपदप्रकृतिस्वरत्वं च । यज्ञम्‌ । यजया- 
चेत्यादिना यजतेर्नङ्‌ ।। ३ ॥ 

सिद्धाञ्जनम्‌- ब्रह्मणस्पतिः देवः प्रैतु प्राप्रोत्वस्मान्‌ । सूनृता देवी शुभसत्यरूपा 
वाग्देवता प्रैतु अस्मान्‌ प्राप्नोतु । देवाः ब्रह्मणस्पतिप्रमुखाः चीरम्‌ वीरवन्तमिति मतुबर्थे, 
वीर्ययुक्तमित्यर्थ: नर्यम्‌ नरेभ्यो नेतृभ्यो हितम्‌ पङ्किराधसम्‌ पङ्किसमृद्धं राधो यस्य तम्‌, बहुविध- 
धनसन्ततियुत्तमित्यर्थः, तादृशं यज्ञम्‌ नः अस्मान्‌ अच्छ आभिमुख्येन नयन्तु प्रापयन्तु । 
देवानां प्रसादाद्वयं उक्तलक्षणयज्ञसमृद्धाः स्यामेत्युक्तम्‌ । पडक्तिभी राध्रोतीति पङ्किराधास्तं 
पङ्किराधसमिति सायणः ।। ३ ॥। 


ऋक्संहिता पदपाठसहिता 
यो वाघते ददाति सूनरं बसु स ध॑त्ते अक्षिति श्र्वः । तस्मा इळां सुवीरामा 
य॑जामहे सुप्रतूर्तिमनेहसंम्‌ ॥ ४ ॥ 
यः । वाधते । ददांति । सूनर॑म्‌ । वसुं । सः । धत्ते । अक्षिति । श्रव॑ः । तस्मै । इळांमू । 
सुऽबीराम्‌ । आ । यजामहे । सुप्प्रतूर्तिम्‌ । अनेहस॑म्‌ ॥ ४ ॥ 


ऋग्भाष्यम्‌ 


वाघते स्तुबते बिष्णुर्ददाति सूनरं बसु । 

सुष्ठु येन नरो भूयात्सूनरं ज्ञानमुच्यते । 

स धत्ते चाक्षयां कीर्तिमिळामन्नं यजामहे । 
सुवीर्यत्वात्सुवीरं तत्सुप्रतूर्तिः सुपेशकृत्‌ । 
प्राणचेष्टा निमित्तत्वात्तदनेह इतीरितम्‌ ।। ४ ॥ 


ऋग्भाष्यटीका- यः । वाघते । यो ब्रह्मणस्पतिर्विष्णुः । बाघते स्तुवते भक्ताय । 
स्तुतिकर्मसु पाठात्‌ । सूनरं वसु ददाति । कि तत्सूनरं कथं चेत्यत आह ॥। सुष्ट्विति ॥ 
भूयाद्भवत्‌ । तज्ज्ञानम्‌ । किंच यः स विष्णुर्वाघते । अक्षिति श्रवोऽक्षयां कीतिं च । धत्ते 
दत्ते । तस्मै विष्णवे । सुवीरां सुप्रतूर्तिमनेहसमिलामन्नं हविः | वयम्‌ आयजामहे दद्मः । 
अन्ने सुबीरादिराब्दान्व्याख्याति ।। सुवीर्यत्वादिति ।। सुवीर्यहेतुत्वात्‌ । शोभनं वीरं वीर्य 
यस्मादिति । सुपशकृत्‌ सुरूपकृत्‌ । प्रतूर्तिशब्दो रूपपर्यायः । पेशो वेगो वा । इलापेक्षया 
भाष्य ख्रीलिङ्गम्‌ । अनानामीहायस्मादिति समासान्तो सिच्‌ । ४ ।। 

मन्त्रार्थमञ्जरी- (चतुर्थ्या पञ्चम्यां च ब्रह्मणस्यतिर्देवता) यः, ब्रह्मणः पतिर्विष्णुः । 
वाघते, स्तुवते, भक्ताय । सूनरम्‌ वसु, सुष्ठु भवति नरो येन तत्सूनरं वसुज्ञानम्‌ । ददाति 
इति । किं च, यः सः विष्णुः । वाघते अक्षिति श्रवः, अक्षयां कीर्तिम्‌ । च धत्ते । तस्मै, 
विष्णवे । सुबीराम्‌ । शोभनं वीरं वीर्यं यस्याः भवति सा, तां सुवीरां सुवीर्यकृतिम्‌ । 
सुप्रतूर्तिम्‌, प्रतूर्तिशब्दो रूपपर्यायः, सुषु प्रतू्तिर्यस्याः सा सुप्रतूर्तिः, तां सुरूपकृतिम्‌ । 
अनेहसम्‌, अनानां प्राणानामिन्द्रियाणामीहा चेष्टा यस्याः सा, ताम्‌, समासान्तोऽसुन्‌ । इळाम्‌, 
अन्नम्‌, हविः | आ यजामहे, दद्मः || ४ ॥ 


स्कन्द- यः वाघते वाघतः’ (निघ.३, १८) इत्यृत्विङ्नाम । सामर्थ्याचेहान्तणीतमत्वर्था 
यजमाने वर्तते । यो देवः वाघते ऋत्विग्दते यजमानाय ददाति सूनरम्‌ शोभनैनरेरुपेतम्‌ बसु, 
सः धत्ते धारयति अक्षिति अक्षीणम्‌ श्रबः कीर्तिम्‌ । कीर्तिमान्‌ भवतीत्यर्थः । वयमपि तस्मै 
एव इळाम्‌ हविर्लक्षणमन्नम्‌ सुबीराम्‌ शोभना: वीराः कर्तारो यस्यास्तां सुवीराम्‌ । झोभनैः 
ऋत्विग्भिरुपकल्पितामित्पर्थः । आ यजामहे ददः सुप्रतूर्तिम्‌ तूर्वतिः हिंसार्थः । सुष्ठु: पतूर्व्यन्ते 
शत्रवो यथा तां सुप्रतूर्तिम्‌ । देवा हि हविरुपभोगाद्वीर्यमाप्रुवन्ति । तेन च वीयेण तरून्‌ घनन्ति । 
अत एवमुच्यते- सुप्रतूर्तिमिति । अनेहसम्‌ अपापाम्‌ । एतत्‌ ज्ञात्वा ब्रह्मणस्पते! कीर्त्यर्थं 
हविरर्थं च धनमस्मभ्यं देहीत्यर्थः ॥ ४ ॥ 

वेइटमाधव- यः ऋत्विजे ददाति शोभननरोपेतं शोभनयानं वा धनम्‌, सः धारयति 
अक्षीणमन्नम्‌ । वयं च तस्मै मानवीम्‌ इळाम्‌ सुपुत्राम्‌ आ यजामहे शोभनप्रतरणाम्‌ 
उपद्र्वरहिताम्‌ । ४ ॥ 

मुद्ल- यः यजमानः वाघते ऋत्विजे सूनरम्‌ सुष्ठ नेतच्यम्‌ बसु घनम्‌ ददाति सः 
यजमानः ब्रह्मणस्पतेः प्रसादात्‌ अक्षिति क्षयरहितम्‌ श्रबः अन्नम्‌ धत्ते धारयति । तस्मै 
तादृशाय यजमानाय इळाम्‌ एतत्रामधेयां मनोः पुत्रीम्‌ आ यजःमहे वयम्‌ ऋत्विजः सर्वतो 
यजामः । कीदृशीम्‌ इलाम्‌ । सुवीरम्‌ शौभनैः वीरः भटैर्युक्ताम्‌ सुप्रतूर्तिम्‌ सुष्ठु प्रकर्षेण 
हिंसाकारिणीम्‌ अनेहसम्‌ केनाप्यहिंस्याम्‌ || ४ ।। 


सायण- यो यजमानः बाधते त्विजे सूनरं सुष्ट नेतव्यं बसु धनं ददाति सः यजमानो 

ब्रह्मणस्पतेः प्रसादात्‌ अक्षिति क्षयरहितं श्रबोऽन्नं धत्ते धारयति । “तस्मै तादृशयजमानाय 
'इलाम्‌ एतन्नामधेयां मनोः पुत्री इला वै मानवी यज्ञानुकारिन्यासीदिति (ते.बा.१.१.४.४) 
श्रुत्यन्तरात्‌ । आ यजामहे । वयं ऋत्विजः सर्वतो यजामः । कीदृशीमिळाम्‌ । सुवीरां 
शोभनैरवारिर्भटैर्युक्ता सुप्रतूर्ति सुष्ट प्रकर्षण हिंसाकारिणीम्‌ अनेहसं केनाप्यहिंस्याम्‌ । ददाति । 
‘अनुदात्ते च' (पा.सू.६.१.१९०) इति अभ्यस्तस्याद्युदात्तत्वम्‌ । यदवत्तयोगादनिघातः । सूनरम्‌ । 
सुखेन नीयते इति सूनरम्‌ । 'ईषदुःसुषु' इति खल्‌ । “निपातस्य च' इति चेत्युपसर्गस्य 
दीर्घत्वम्‌ । अक्षिति । क्षयो नास्त्वस्येत्यक्षिति । बंहुब्रीही पूर्वपदप्रकृतिस्वरत्वम्‌ । “नञ्सुभ्याम्‌' 
इति तु सर्वे विधयश्छन्दसि विकल्प्यन्ते इति वचनात्‌ न प्रवर्तते । श्रवः । श्रूयते इति श्रवः । 
“श्रु श्रवणे’ । असुनो नित्त्वादाुदात्तत्वम्‌ । सुवीराम्‌ । शोभना वीरा यस्याः सा सुवीरा । 
ताम्‌ । 'वीरवीयौ च' इत्युत्तरपदादयुदात्तत्वम्‌ । सुप्रतूर्तिम्‌ । तुरो हिंसार्थः । प्रपूर्वादस्मात्‌ 
भावे क्तिन्‌ । शोभना प्रतूर्तिः आत्रूणां हिंसनं यस्याः सा । ताम्‌ । “परादि छन्दसि बहुलम्‌' 
इत्युत्तरपदादयुदात्तत्वम्‌ । क्रत्वादिर्वा द्रष्टव्यः । अनेहसम्‌ । न हन्यते इति अनेहाः । नञि 
इन एह च (उ.सू ४,२२३) इत्यसुन्प्रत्ययो धातोः एहादेशइच । 'नलोपो नञः’ (पा.सू. 
६.३.७३) इति नकारस्य लोपः । तस्मान्नुडचि’ (पा.सू.६.३.७४) इति नुट्‌ । 


अग्निष्टोमे मरुत्वतीयशस्र इन्द्रनिवहप्रगाथानन्तरं “प्र नूनम्‌’ इति प्रगाथः । मरुत्वतीयेनेति 
खण्ड सूत्रितम्‌ । प्र नूनं ब्रह्मणस्पतिरिति ब्राह्मणस्पत्यः (आइव.श्री.५. १४) इति ॥।४॥। 


सिद्धाञ्जनम्‌- यः या यजमान भक्तः वाघते मन्त्रमुचारयते आत्मार्थध्यानानि वाचा 
आविष्कुर्वत ब्रह्मणस्पतय सूनरम्‌ सुष्ठ नेतव्यं बसु धनं (स्वीयं सत्त्वं) ददाति समर्पयति, 
सः अन्तर्याजी भक्तः अक्षिति क्षयरहितं श्रवः अन्तःश्रवणं दिव्यावदावाचमित्यर्थः धत्ते धारयति । 
अत्र वाधत्‌ ब्रह्मणस्पतिरव भवति, प्र नूनं त्रह्मणस्पतिर्मन्त्रं वदति’ इति स्पष्टमक्तमुत्तरस्यामृचि । 
अन्तर्यागे यदा यजमाने ब्रह्मणस्पतिरुत्थितो भवति यजमानवसु च स्वीकुरुते, तदा स एव 
मन्त्रवाचमुच्चारयति यजमानार्थम्‌, करोति च तं अक्षयान्तः श्रुतिसम्पन्नम्‌ । तस्मै तादृशाय 
पुण्यपुरुषाय तदनुग्रहार्थं इळाम्‌ एतन्नाम्गीं पयन्ती वाचं आ यजामहे सर्वतो यजामः वयं 
दवकामा ऋषयः । कीदृशीं इळाम्‌ ? सुवीराम्‌ शोभनवीर्यसम्पन्नां सुप्रतूर्तिम्‌ सुष्ठ प्रकर्षेण 
वगवतीं हिंसाकारिणीं झात्रृणामिति शेषः । अनेहसम्‌ केनाप्यहिंस्याम्‌ । सुप्रतूर्तिम्‌-तुर्वी 

हिंसायाम्‌ । प्रूर्वादस्माद्धावे क्तिन्‌ शोभना प्रतूर्तिर्यस्याः सा । अनेहसम्‌- न हन्यते इत्यनेहाः 
धातोः एह आदेशः ।। ४ ॥। 


ऋक्संहिता पदपाठसहिता 


प्र नूनं ब्रह्मणस्पतिर्मन्त्र' वदत्युक्थ्य॑म्‌ । यस्मिन्निन्द्रो वरणो मित्रो अर्यमा 
देवा ओकांसि चक्रिरे ॥ ५, २० ॥ 

प्र । नूनम्‌ । ब्रह्म॑णः । प्तिः । मन्त्र॑म्‌ । वदति । उक्थ्यम्‌ । यस्मिंन्‌ । इन्द्रः । वरुण: । 
मित्रः । अर्यमा । देवाः । ओकाँसि । चक्रिरे ॥ ५, २० ॥ 


ऋग्भाष्यम्‌ 


स एव भगवान्निष्णुर्मन्त्रं तद्विषयं वदेत्‌ । 
उक्थमुत्थापकत्वेन स एव भगवान्हरिः । 
तन्मन्त्रवाच्या देवाश्र......... ॥ ५, २० ॥। 


ऋग्भाष्यटीका- प्र नूनम्‌ | स एव । ब्रह्मणस्पतिः । स भगवान्‌ विष्णुरेवोक्थं 
तद्विषयंमुक्थविषयं मन्त्रम्‌ । नूनं निश्चितं प्रवदेत्‌ । कथं भूतं मन्त्रम्‌ । इन्द्रो वरुणो मित्रो 
अर्यमा अन्ये च देवाः । यस्मिन्मन्त्रे ओकांसि गृहाणि । चक्रिरे यस्य वाच्याः । किमुक्थं 
कथं चेत्यत आह ॥। उक्थमिति ॥। उत्थापकत्वेनोत्पादकत्वेन । सुपि स्थः । उदः कः । 
त्हुत्तरार्धविरोध इत्यत आह ॥। तदिति ॥। देवाश्च भगवद्विषयस्यापि मन्त्रस्यामुख्यतो वाच्या 
भवन्ति । अतो न विरोधः । सर्ववेदानां प्रवर्तको वाच्यश्च स एवेति ।। ५, २० ॥ 


मन्त्रार्थमञ्जरी- ब्रह्मणः पतिः, स भगवान्विष्णुः । एव उक्थ्यम्‌, उत्थापकत्वादुक्थो 
विष्णुः, उद्पूर्वस्य स्थातेः तिष्ठतेः “सुपि स्थः’ इति कप्रत्ययः, 'आतो लोपः' उपपदान्त्य- 
दकारस्य ककारः, तद्विषयमुक्थ्यम्‌ । मन्त्रम्‌, नूनम्‌, निश्रितं यथा तथा । प्र वदेत्‌ । कथम्भूतं 
मन्त्रम्‌ ? इन्द्रः वरुणः मित्रः अर्यमा । अन्ये च देवाः । यस्मिन्‌, मन्त्रे । ओकांसि, गृहाणि । 
चक्रिरे, यस्य मन्त्रस्यामुख्यतो वाच्याः इत्यर्थः, सर्ववेदानां प्रवर्तको वाच्यश्च विष्णुरेव मुख्य 


इति भावः ।। ५ ॥। 

स्कन्द- प्र नूनम्‌ ब्रह्मणस्पतिः नूनमिति पदपूरणः । ब्रह्मणस्पतिः स्तुतिलक्षणं मन्त्रम्‌ 
प्र बदति वदतिरत्र सामर्थ्यादन्त्णीतण्यर्थः । प्रवादयति । सर्वस्तोतृभिरुचारयतीत्पर्थः । उक्थ्यम्‌ 
प्रशस्यम्‌ । कीदृशो मन्त्रः । उच्यते । यस्मिन्‌ मन्त्रे इन्द्रः वरुणः मित्रः अर्यमा अन्ये 
च मरुत्प्रभृतयः देवाः नैषण्टुकवृत्त्या ओकांसि स्थानानि चक्रिरे । यत्र इन्द्रादयोऽपि 
नैघण्टुकवृत्या स्थिता इत्यर्थः ।। ५ ॥ 


वेङ्टटमाधव- प्र वदति इदानीम्‌ ब्रह्मणस्पतिः मन्त्रम्‌ प्रशस्तम्‌ । यस्मिन्‌ मन्त्रे 
इन्द्रादयः स्थानानि चक्रिरे श्रवणार्थं यं मन्त्रमुपासत इति ।। ५ ।। 


मुद्रल- ब्रह्मणस्पतिः देवः उक्थ्यम्‌ शस्रयोग्यम्‌ मन्त्रम्‌ नूनम्‌ अव्यम्‌ प्र वदति 
होतृमुखे स्थितः सन्‌ प्रब्रूते । यस्मिन्‌ मन्त्रे इन्द्रादयश्च सर्वे देवाः ओकांसि स्थानानि चक्रिरे, 
तादृशं सर्वदेवप्रतिपादकं मन्त्रमिति पूर्वत्रान्वयः ।। ५ ॥ 


सायण- ब्रह्मणस्पतिः देवः उक्थ्यं शस्रयोग्यं मन्त्रं नूनमवश्यं प्र वदति । होतृमुखे स्थितः 
सन्‌ प्रब्रूते । यस्मिन्‌ मन्त्रे इन्द्रादयर्च सर्वे देवाः ओकांसि स्थानानि चक्रिरे । तादृशं 
सर्वदेवप्रतिपादक मन्त्रमिति पूर्वान्वयः । मन्त्रम्‌ । मत्रि गुप्तभाषणे । पचाद्यच्‌ । वृषादिषु 
पाठादादयुदात्तत्वम्‌ । उक्थ्यं उक्थाहँ । “छन्दसि च' इत्यहर्थि यप्रत्ययः । यद्वा । “भवे छन्दसि’ 
इति यत्‌ । “सर्वे विधयः छन्दसि विकल्प्यन्ते इति वचनात्‌ यतोऽनावः इत्यादयुदात्तत्वाभावे 
व्यत्ययन तित्स्वरितमिति स्वरितत्वम्‌ । ओकांसि । उत समवाये । समवयन्त्वचेत्यधिकरणे 
औणादिकोऽसुन्‌ । बहुलग्रहणात्‌ कुत्वं द्रष्टव्यमित्योक उचः के (का.७.३.६४) इत्यत्र 
वृ्तावित्युक्तम्‌ । चक्रिरे । इरचर्चित्त्वादन्तोदात्तत्वम्‌ । यद्वृत्तयोगादनिघातः ।। ५ ॥ 


सिद्धाञ्जनम्‌- ब्रह्मणस्पतिः देवः उक्थ्यम्‌ शस्रयोग्यं (श्र शंसनम्‌) मन्त्रम्‌ नूनम्‌ 
अवश्य प्रबदति प्रकर्षेण ब्रूते । यस्मिन्‌ मन्त्रे ब्रह्मणस्पतिसाधितवागाविष्कारे देवाः इन्द्रादयः 
ओकांसि स्थानानि चक्रिरे कृतवन्तः । के ते देवाः ? इन्द्रः मित्रः वरुण: अर्यमा इत्येते । 
ब्रह्मणस्पतिना उदीरिते मन्त्रे देवाः स्वीयाधारस्थानानि कृत्वा यजमानं पुरुषमनुग्रहीतुं प्रसन्ना 
भवन्तीत्यर्थः ॥ ५ || 


॥। इति प्रथमाष्टके तृतीयाध्याये विंशो वर्गः ।। 


ऋक्संहिता पदपाठसहिता 


तमिद्वोचेमा विदथेघु झंभुवं मन्त्रं देवा अनेहस॑म्‌ । इमां च वाचं प्रतिहर्यथा 
नरो विश्रद्रामा वों अश्नवत्‌ ॥ ६ ॥ 

तम्‌ । इत्‌ । वोचेम । विदथेषु । शम्‌ऽभुव॑म्‌ । मन्त्र॑म्‌ । देवाः । अनेहस॑म्‌ । इमाम्‌ । 
च । वार्च॑म्‌ । प्रतिऽह्य॑थ । नरः । विश्वां । इत्‌ । बामा । बः । अश्नवत्‌ ॥ ६ ॥ 


ऋग्भाष्यम्‌ 


सदर रा न यद्वाच्यादेबतास्तु ता: । 
तमेव मन्त्रं बोचेम ज्ञानार्थ सुखकारणम्‌ । 

इमां वाचं स्वीकुरुत सकाशाद्वोखिलं शुभम्‌ । 
अभ्रवान्‌-............................. ॥ ६॥ 


ऋग्भाष्यटीका- तमित्‌ । यद्वाच्याः । हे देवाः वयम्‌ इन्द्राद्यास्ता देवता यस्य मन्त्रस्य 
वाच्या उक्तास्तमित्‌ तमेव शंभुवं सुखकारणम्‌ । अनेहसम्‌ इन्द्रियप्रवृत्तिहेतुं मन्त्रम्‌ । विदथेषु 
विदेरथक्प्रत्ययः । ज्ञानेषु ज्ञानार्थम्‌ । बोचेम जपामहे । नरो युष्मन्मन्त्र जप्तारो वयमिति 
इमां चास्मद्वाचं प्रतिहर्यथ स्वीकुरुत । सत्यतयेति शेषः । तेन च वः सकाराद्यष्मत्प्रसादात्‌ 
विश्वा विश्वानि | इत्‌ एव । वामा वामानि भद्राणि । अखिलं शुभम्‌ अश्नवत्‌ अश्भवान्यहम्‌ ।। 


मन्त्रार्थमञ्जरी- घष्ठीसप्तम्यौ देवदेवताके हे देवाः वयम्‌ इन्द्राद्या देवता यस्य मन्त्रस्य 
वाच्या उक्ताः तम्‌ इत्‌, तमेव शम्भुवम्‌, झां सुखं भवति यस्मात्तं सुखकारणम्‌ । अनेहसम्‌ 
इन्द्रियप्रवृत्तिहेतुम्‌ । मन्त्रम्‌ । विदथेषु, विदेः अथड्प्रत्ययः, ज्ञानेषु ज्ञानार्थम्‌ । वोचेम 
जपामहे, वचेः उमागमः, व्यत्ययेन झब्विकरणम्‌, लिङ्‌ । हे नरः । युष्मन्मन्त्रजप्तारो वयमिति 
इमाम्‌ च । वाचम्‌ अस्मद्वाचम्‌ । प्रतिहर्यथ प्रतिहरथ, सत्यतया स्वीकुरुत । तेन च वः 
सकाझातू युष्मत्प्रसादात्‌ । विश्वा विश्वानि । इत्‌, एव । वामा, वामानि, भद्राणि, अखिलं 
शुभम्‌ । अश्नवत्‌, अश्नवान्‌ । अहम्‌ प्राप्तवानहम्‌, 'अग्निनां रयिमश्चवत्‌' इत्यत्र 
ब्युत्पादितमेतत्पदम्‌ ।। ६ ॥ 

स्कन्द- यमीदूशं ब्रह्मणस्पतिरन्यैः स्तोतृभिः प्रवादयति वयमपि तम्‌ इत्‌ वोचेम इच्छब्दः 
एवार्थे । तमेव वोचेम उच्चारयेम्‌ इत्याशास्महे । विदथेषु यज्ञेष्वात्मीयेषु शंभुवम्‌ सुखस्य 
भावयितारं स्तुतिलक्षणम्‌ मन्त्रम्‌ हे ब्रह्मणस्पतिसहचारिणो मरुत्प्रभृतयो देवा: । अनेहसम्‌ 
अपापम्‌ । इमाम्‌ च स्तुतिलक्षणाम्‌ वाचम्‌ प्रतिहर्यथ हर्यतिः कान्तिकर्मा (तु.निघ.२,६) । 
ब्रह्मणस्पतिना सह कामयध्वम्‌ । हे नरः! मनुष्याकाराः! किञ्च विश्वा इत्‌ वामा वः इच्छब्दः 
पदपूरणः । सर्वाणि वननीयानि धनानि वः युष्माकं स्वभूतेन प्रसादेन वा अइनवत्‌ व्यत्ययेनाय- 
मृत्तमस्य स्थाने प्रथमपुरुषः । अइनुयाम प्राप्नुयाम ।। ६ ॥। 


वेइटमाधब- तम्‌ एव चोचेम वयम्‌ यज्ञेषु सुखस्य भावयितारम्‌ मन्त्रम्‌ देवाः । 
अपापम्‌ । ताम्‌ च इमाम्‌ बाचम्‌ देवाः नरः! यूयं कामयध्वम्‌ । अयं च स्तोता युष्माकं 
स्वभूतानि सर्वाणि धनानि अइनोतु ।। ६ ॥ 


मुद्रळ- हे देवा! ब्रह्मणस्पतिप्रभृतयः तम्‌ इत्‌ तमेव इन्द्रादिसर्वदेवताप्रतिपादकम्‌ मन्त्रम्‌ 
विदथेषु यज्ञेषु वोचेम वयम्‌ ऋत्विजो ब्रवाम । कीदृशम्‌ । झाम्भुवम्‌ सुखस्य भावयितारम्‌ 
अनेहसम्‌ अहिंसनीयं दोषरहितम्‌ । हे नरः! नेतारो देवाः! इमाम्‌ अस्माभिरुच्यमानां 
मन्त्ररूपाम्‌ वाचम्‌ प्रतिहर्यथ च यूयं कामयध्वे चेत्‌ तर्हि विश्वा इत्‌ सर्वापि वामा वननीया 
वाक्‌ बः युष्मान्‌ अशनवत्‌ व्याप्नुयात्‌ ।। ६ ।। 


सायण- हे देवाः ब्रह्मणस्पतिप्रभृतयः तमित्‌ तम्‌ इवेनद्रादिसर्वदेवताप्रतिपादकं मन्त्रं विदथेषु 
यज्ञेषु वोचेम । वयमृत्विजो ब्रवाम । कीदृशम्‌ । शम्भुवं सुखस्य भावयितारम्‌ अनेहसम्‌ 
अहिंसनीयं दोषरहितम्‌ । हे नरः नेतारो देवाः इमाम्‌ अस्माभिरुच्यमानां मन्त्ररूपां वाचं 
प्रतिहर्यथ च । यूयं कामयध्व चेत्‌ तर्हि विइवेत्‌ सर्वापि वामा वननीया वाक्‌ बः युष्मान्‌ 
अइनवत्‌ व्याप्रुयात्‌ । वोचेम । वच परिभाषणे । आशीर्लिङि लिङ्यारिष्यङ्‌ इति अङ्‌ । 
“वच उम्‌’ इत्युमागमः । छन्दस्युभयथा’ इति सार्वधातुकत्वात्‌ “लिङः स लोपोऽनन्त्यस्य” 
इति यासुटः सकारस्य लोपः । “अतो येयः’ इति इयादेशः । आद्वुण: । तिडःतिड: इति निघातः। 
विदथेषु । “विद ज्ञान’ । विद्यते फलसाधनत्वेन ज्ञायते इति विदथो यज्ञः । “रुविदिभ्यां 
कित्‌' (उ.सू.३.३९५.) इति अथप्रत्ययः । शम्भुवम्‌ । भवतेः अन्तर्भावितण्यर्थात्‌ “किप्‌ च' 
इति क्विप । “ओः सुपि’ (पा.सृ.६.४.८३) इति यणादेशस्य “न भूसुधियोः’ (पा.सू.६.४.८५) 

इति प्रतिषेधः । मन्त्रादयो गताः । प्रतिहर्यथ । “हर्य गतिकान्त्यो:” । शप: पित्त्वादनुदात्तत्वम्‌ । 
तिङझ्च लसार्वधातुकस्वरेण धातुस्वरेणादुदात्तत्वप्‌ । इमां च इत्यत्र चशब्दङ्चेदर्थः | चणिति 
निपातान्तरं न च समुच्नयायर्थ: । तेन “निपातैर्यचदिहन्तकुविव्रेच्रेच्नण्‌ (पा.सू.८.१.३०) इति 
निघातप्रतिषेधः । अभवत्‌ । अझूव्याप्तौ । लेड्यागमः । व्यत्ययेन परस्मैपदम्‌ । इतश्च लोप 
इतीकारलोपः । इयडुवङ्भ्याँ गुणवृद्धी भवतो विप्रतिषेधेन । का.६.४.७७ । इति गुणः ॥ 


सिद्धाञ्जनम्‌- हे देवाः, तमित्‌ तमेव इन्द्रादिदेवानां प्रादुर्भावस्थानभूतं ब्रह्मणस्पतिविभवं 
मन्त्रम्‌ विदथेषु ज्ञानागमेषु यजनेषु बोचेम ब्रवाम । कीदृशं मन्त्रम्‌ ? शंभुवम्‌ सुखस्य 
भावयितारम्‌, अनेहसम्‌ अहिंसनीयम्‌ निर्दोषमित्यर्थः । हे नरः नेतारो इमां च अस्माभिरुच्यमानां 
बाचम्‌ स्तुतिं च प्रतिहर्यथ कमनीयां कान्तिमतीं कुरुत, ब्रह्मणस्पतिप्रयुक्तायाः दिव्यायाः 
मन्त्रवाचः प्रतिध्वनिभूतां प्रतिबिम्बवद्वा निष्पन्नां इमामस्मदीयां वाचं शोभायुक्तां विधत्तेत्यर्थः । 
विश्वा इत्‌ सर्वापि वामा वननीया संभजनीया वाक्‌ बः युष्मान्‌ अञ्चवत्‌ प्राप्नोतु । वोचेम- 
वचधातोराशीलिङ्‌ छान्दसम्‌ । विदथेषु-विद ज्ञाने, गतम्‌ । इम्भुवम्‌-भवतेरन्तर्भा वितण्यर्थात्‌ 
किप्‌ । प्रतिहर्यथ-हर्यं गतिकान्त्योः । अञ्वत्‌-अझू व्याप्तौ, लेटि आडागमः ।। ६ ॥ 


ऋक्संहिता पदपाठसहिता 
को देंबयन्त॑मश्नवजनं को वृक्तबर्हिषम्‌ । प्र प्र॑ दाइबान्‌ पस्त्यांभिर- 
स्थितान्तर्वावत्‌ क्षयं दधे । ७ ॥ 
ऋग्भाष्यम्‌ 
क अतिदौर्लभ्याद्‌ देवभक्तं क आप्नुयात्‌ । 
यजमानं वाऽनुगच्छेत्‌ कः सम्यकू स्तृतबहिषम्‌ ।। 
तत्र तत्र प्रस्थितोऽसौ यजमानः सुखैः स्वयम्‌ । 
स्वेश्स्थानेषु चान्तर्वा विष्णुरन्तर्गतो यतः । 
तद्वत्त्वेन क्षयं स्थानं प्राप्नोति ज्ञानतो यजन्‌ ॥ 
क्रग्भाष्यटीका- कः अतिदौर्लभ्यात्‌ । हे देवा देवयन्तं देवान्याति भजत इति देवयन्‌ 
तम्‌ । देवभक्तं युष्मद्भक्तं जनम्‌ । को अश्नवत्‌ अइनुवीत आप्रुयात्‌ । किञ्च । युष्मानुद्िश्य 

वृक्तबर्हिषम्‌ । सम्यक्‌ ज्ञानादिपूर्वम्‌ । स्तृतबर्हिषं यजमानं वा । को5न्वनवद्रच्छेत्‌ । कुतो 
देवभक्तयजमानावप्राप्यौ । अतिदौर्लभ्यात्‌ । न केवलं दुर्लभः । किन्तु । असौ दाइवान्यजमानः । 
स्वयं परानपेक्षया । पस्त्याभिः सुखैर्युक्त एव । प्रप्रास्थित प्रास्थित । वीप्सायां द्विर्वचनम्‌ । 
तत्र तत्र स्वे्टस्थानेष्वेव प्रकर्षणास्थितो भवति । किञ्च स द्वाइवान्‌ ज्ञानतोयजननन्तर्वावतक्षयम्‌ । 
अन्तर्वा विष्णुः । कुतः यतः सर्वस्यान्तर्गतः । वातेर्विच्‌ । तद्वत्वेन तत्सादृश्येन । मतुब्वाऽयम्‌ । 
तत्स्वामिकत्वेन क्षयं स्थानम्‌ । असमर्थसमासोऽयम्‌ । दधे धत्ते प्राप्रोति । सर्वव्यापी भवति ।। 


मन्त्रार्थमञ्जरी- हे देवाः देवयन्तम्‌, देवान्यति भजतीति देवयन्‌, तं देवभक्तम्‌, युष्म- 
द्भक्तम्‌ । जनम्‌ कः । अश्नवत्‌, अश्नुवीत, आप्नुयात्‌ । कि च, युष्मानुद्दिरय वृक्तबर्हिषम्‌ 
यजमानं वा । कः नु । अभ्षवत्‌ गच्छेत्‌, देवभक्ती यजमानश्चातिदुर्लभः इति भावः । न 
केबलं दुर्लभो यजमानः, कि तु असौ दाश्वान्‌, यजमानः । स्वयं परानपेक्षया- पस्त्याभिः, 
सुखैः । युक्त एव प्रप्र अस्थित, वीप्सया द्विर्वचनम्‌, तत्र तत्र स्वेष्टस्थानेष्वेव प्रकर्षण 
स्थितो भवति । किंच सः दाश्वान्‌ ज्ञानतो यजन्‌ अन्तर्वावत्‌ क्षयम्‌, सर्वस्यान्तर्गत- 
त्वादन्तर्वा विष्णुः अन्तरुपपदाद्वतेर्विच्‌ ततो वतिप्रत्ययः, विष्णुसादृइयेन क्षयं स्थानम्‌, 
मतुप्प्रत्ययो वा, विष्णुस्वामिकत्वेनान्तर्वावतक्षयं विष्णुस्वामिकं स्थानम्‌ । दधे प्राप्रोति, 
सर्वव्यापी भवति ।। ७ ॥ 


स्कन्द- कः देवयन्तम्‌ क इति सामर्थ्याच्छत्रोनिर्दिशः । कः शत्रु: देवयन्तं ब्रह्मणस्पति- 
प्रभृतीन्‌ देवान्‌ यष्टुमिच्छन्तम्‌ अइनवत्‌ व्याप्रोति जनम्‌ मनुष्यम्‌ । न कश्चिदपि व्याप्त 
झाक्नोतीत्यर्थः । कः वृक्तबर्हिषम्‌ आस्तीर्णबर्हिष्कम्‌ । प्रवृत्तयागमेवेत्यर्थः । प्रप्र दाश्वान्‌ 
पस्त्याभिः अस्थितः प्रप्रेति “प्रसमुपोदः पादपूरणे’ (पा.८,१,६) इत्येवं द्विर्वचनम्‌ । अस्थिते- 
त्येतेन चाख्यातेन सम्बध्यते अयमुपसर्गः । एकवाक्यताप्रसिद्धयर्थ यत्तच्छब्दाबध्याहार्यी । यो 
दाश्वान्‌ यजमानः पस्त्याभिः “पस्त्यम्‌’ (निघ.३,४) इति गृहनाम । अत्र तु तात्स्थ्यात्‌ 
देवाः, तत्प्रतिपादनात्‌ आहुतयः, पस्त्या उच्यन्ते । इत्थंभूतलक्षणे’ (पा.२,३,२१) चैषा 
तृतीया । आहुतिभिः सम्बद्धः । गृहीताहुतिक इत्यर्थः । प्रास्थित प्रतिष्ठते । होमार्थमाहवनीयं 
प्रति गच्छतीत्यर्थः । स अन्तर्वाबत्‌ वातेर्गत्यर्थस्य यङ्लुगन्तस्य शतृप्रत्यये रूपमेतत्‌ । 
अन्तरत्यर्थं गतं लीनम्‌ अप्रकाशम्‌ क्षयम्‌ दधे धारयति । सर्वलोकप्रकाशं महान्तं परिक्षयं 
न प्राप्रोतीत्यर्थः ।। ७ ॥। 

वेङ्कटमाधव- क यजमानम्‌ अइनोतु जनम्‌ । कः वा छिन्रबर्हिषम्‌ । प्र अस्थित यजमान: 
विड्भिः ऋत्विग्भिः तेषां मध्ये ब्रह्मणस्पतिरागच्छन्‌ निवासं करोतीति पूर्वादधर्स्योत्तरम्‌ ।।७।। 


मुद्रल- देवयन्तम्‌ देवान्‌ कामयमानम्‌ जनम्‌ कः अञ्नवत्‌ ब्रह्मणस्पतिव्यतिरिक्तः को 
नाम देव व्याप्रुयात्‌ । तथा वृक्तबर्हिषम्‌ अनुष्ठानाय छिन्नबर्हिषम्‌ जनम्‌ यजमानम्‌ कः नाम 
अन्यो देव अइनवत्‌ । दाइवान्‌ हविर्दत्तवान्‌ यजमानः पस्त्याभिः मनुष्येक्रत्विग्मिः सह प्रप्र 
अस्थित देवयजनदेशं प्रति प्रस्थितवान्‌ । अन्तर्वावत्‌ अन्तःस्थितबहुधनोपेतम्‌ क्षयम्‌ 
नित्रासस्थान गृहम्‌ दधे धृतवान्‌ भवति || ७ ॥ 


सायण- देवयन्तं देवान्‌ कामयमानं जनं कोऽइनवत्‌ । ब्रह्मणस्पतिव्यतिरिक्तः को नाम 
देवो व्याघ्रुयात्‌ । तथा वृक्तबहिषम्‌ अनुष्ठानाय छिन्नबर्हिषं यजमानं कः नामान्यो देवोऽइनवत्‌ । 
दाइवान्‌ हविर्दत्तवान्‌ यजमानः पस्त्याभिः मनुष्वैत्रत्विग्मिः सह प्रप्रास्थित देवयजनदेशं प्रति 
प्रस्थितवान्‌ । अन्तर्बाबत्‌ अन्तःस्थितबहुधनोपेतम्‌ । यद्वा । अन्तःस्थितपुत्रपौत्रादिप्रयुक्त- 
बहुविधवागुपेतं क्षयं निवासस्थानं गृहं दधे धृतवान्‌ भवति । देवयन्तम्‌ इत्यादयो गताः । 
प्र प्र । “प्रसमुपोदः पादपुरणे’ (पा.सू.८.१.६) इति प्राब्दस्य द्विर्भावः । “अनुदात्तं च 
इत्याम्रेडितानुदात्तत्वम्‌ । अस्थित । ष्ठा गतिनिवृत्तौ । लुङि समवप्रविभ्यः स्थः’ (पा.सू. 
१,३.२२) इत्यात्मनेपदम्‌ । “स्थाध्वोरिच्र' (पा.सू. १.२.१७) इति धातुसिचोरित्‌ । कित्वे 
'हस्वादङ्गात्‌' (पा.सू.८.२.२७) इति सलोपः । अन्तर्वावत्‌ । “वा गतिगन्धनयोः’ अन्तर्वान्ति 
गच्छन्तीति अन्तर्वाः पुत्रपडवादयः । “आतो मनिन्‌ इत्यादिना विच्‌ । 'तदस्यास्ति इति मतुप्‌ । 
मतुपः पित्त्वादनुदात्तत्वे कृदुत्तरपदप्रकृतिस्वरत्वम्‌ । यद्वा । वावदीतेः क्विप्‌ । क्षयम्‌ । क्षियन्ति 
निवसन्त्यस्मिन्निति क्षयः । “पुंसि संज्ञायाम्‌’ इत्यधिकरणे । क्षयो निवासे” इत्यादयुदात्तत्वम्‌ ॥ 


सिद्धाञ्जनम्‌- देवान्‌ कामयमानं जनम्‌ मनुष्यं कः ब्रह्मणस्पतिमन्तरा को वान्यो देवः 
अझवत्‌ प्राप्र्‍ुयात्‌ ? तथा वृक्तबर्हिषम्‌ देवार्थं कृतासनसन्नाहं जनं कः को वान्योऽझवत्‌ 
इति सम्बन्धः । दाइवान्‌ दत्तवान्‌ यजमानः पत्याभिः गोनिवासस्थानैः द्वारा (पस्त्यं गृहनाम, 
गोष्ठेऽपि वर्तते) चिद्ररिमस्थानभूमिकानां द्वारेणेति भावः, प्रास्थित प्रस्थितवान्‌ । तथा प्रस्थाय 
अन्तर्वाबत्‌ अन्तर्गतवस्तुसम्पन्न क्षयम्‌ निवासस्थानं दधे धृतवान्‌ । यजमानः 'पस्त्याभिः’ 
ऋत्विग्भिः सह प्रस्थाय बहुपुत्रपौत्रादिसम्पन्नं गृहं दघे इति स्थूलं व्याचष्टे सायणः । *पस्त्याभिः' 

प्रजाभिः ऋत्विग्भिरिति चेत्‌ ताः प्रजाः दैव्याः, न मानुष्याः इति ग्राह्यम्‌ । अन्तर्वावत्‌-अन्तर्वाति 
गच्छतीति अन्तर्वाः, अन्तर्गतं अन्तःस्थितं वा वस्तु, ततो मतुप्‌, मतोर्वः । यस्मिन्‌ क्षये 
अन्तरे सर्वस्वभूतं वस्तु विद्यते तं वासस्थानं 'दप्रे' धारयितुं प्रभुरभवद्यजमानः । देवयन्तमित्यादयो 
गताः । प्रप्रेति द्विर्भावः पादपूरणः ।। ७ ।। 


ऋक्संहिता पदपाठसहिता 
उप क्षत्रं पृञ्चीत हन्ति राजभिर्भये चित्सुक्षितिं द॑धे ॥ नास्य॑ वर्ता न तरुता 
महाधने नार्भे अस्ति वज्रिणः ।। ८, २१, ४ ॥ 
उप॑ । क्षत्रम्‌ । पृश्वीत । हन्तिं । राज॑ऽभिः । भये । चित्‌ । सुऽक्षितिम्‌ । दधे । न । 
अस्य । वर्ता । न । तरुता । महाऽधने । न । अर्भे । अस्ति । वज्रिणः ॥ 


ऋग्भाष्यम्‌ 


उपपृक्तः क्षत्रियैः स आवेशेन जनार्दनः । 

हन्ति शात्रूंश्र तैर्देबो भये च स्वाश्रयं ददौ । 

बर्ताभिगन्ता तरुता जेता चास्य न हि कचित्‌ । 

युद्धं महाधनं त्वर्भ प्रसिद्धं धनमेव हि ॥ ८, २१, ८ ॥ 


।। इति श्रीमदानन्दतीर्थभगवत्पादाचार्यविरचितं श्रीमदृग्भाष्यं सम्पूर्णम्‌ ॥ 


ऋग्भाष्यटीका- उपक्षत्रम्‌ । उपपृक्तः । स इन्द्रो जनार्दनः । क्षत्रमुपपृंचीत । क्षत्रियै- 
मन्वादिभिरुपपृक्ता भवति । कथम्‌ । अरिसैन्य आविष्टश्चासौ । देवस्तै राजभिः आत्रूनहन्ति । 
भक्तानां भय च प्राप्त । सुक्षितिं स्वाश्रयं शाभनमाश्रयं भयनिवारणम्‌ । दधे ददौ ददाति । 
किं चास्य वज़िणो बर्ता अभिगन्ता प्रतियोद्धा । कचिन्नास्ति हि । तरुता जेता वा नास्ति । 
योउमिवर्तते स वर्ता । यस्तु तरति अतिक्रामति स तर्ता । कुत्र । महाधने चार्भे च नास्ति । 
कि तन्महाधनमर्भ चेत्यत आह ॥ युद्धमिति ॥ प्रधनशब्दपर्यायो हि महाधनशब्दः । अर्भ- 
झाब्दाऽल्पवाची । क्षत्रियाणां प्रसिद्धधनं युद्धापेक्षयाउल्पधनमेवेति हेरर्थः । यद्वानेन मार्गेणोत्तरस्यापि 
मन्त्रजातस्य व्याख्यानं सिद्धमवात उपरम्यत इति हिाब्देनाचष्टे भगवान्मुनिः || ८,२१,८ ॥। 


देवता: कञ्चुकायन्ते वेदो बन्दिजनायते । 
यस्य तस्मित्रमानाथे सुदृढः प्रीतिरस्तु मे ॥ १॥ 


ये भवंति जनाः सन्तः प्रज्ञासौजन्यशालिनः । 
तोषं ते मत्कृतौ यान्ति किमन्यैः पशुसन्निभैः ।। २ ।। 


झब्दानां साधनं सम्यक्‌ तत्प्रयोजनकीर्तनम्‌ । 
नाकार्ष विस्तरभयादिह तत्क्षम्यतां बुधैः ॥। ३ ॥। 


।॥। इति श्रीमदानन्दतीर्थ भगवत्पादविरचितस्य श्रीमदृग्भाष्यस्य टीका 
जयतीर्थभिक्षुविरचिता समाप्ता । समाप्तोऽयं तृतीयोऽध्यायः ।॥ ३ ॥ 


मन्त्रार्थमञ्जरी- अष्टम्यामिन्द्रो देता सः इन्द्रः जनार्दनः । क्षत्रम्‌ उप पृञ्चीत, 
क्षत्रियैर्मन्वादिभिरुपपृक्तो भवति, आवेशेन तैः संमिश्रो भवति । आविष्टश्चासौ देवः तैः राजभिः 
आत्रून्‌ हन्ति । भक्तानाम्‌ भये । चित्‌ च । प्रापे । सुक्षितिम्‌, स्वाश्रयम्‌, झोभनमाश्रयम्‌, 
भयनिवारणम्‌ । दधे ददौ, ददाति । किं च, अस्य वज्रिणः महाधने, युद्धाख्यमहाधनविषये । 
वर्ता अभिगन्ता, प्रतियोद्धा । कचित्‌ न अस्ति हि तरुता, जेता । वा न अस्ति एवम्‌ 
अर्भे अल्पधने, प्रसिद्धवित्तरूपथनविषये । च वर्ता तरुता वा न अस्ति । इति योज्यम्‌ 
'योऽभिवर्तते स वर्ता, यस्तु तरत्यतिक्रामति स तरुता’ इति भेदः । प्रधनपर्यायो हि 
महाधनशब्दः, अर्भशब्दो5ल्पवाची, क्षत्रियाणां युद्धं महाधनम्‌, तदपेक्षयाल्पं हि वित्तरूपधनम्‌' 
इति “महाधने अर्भे अल्पधने च' इत्युक्तम्‌ । पूर्वोत्तरार्धाभ्यां सकलानिष्टनिवृत्ति सर्वामीष्टप्राप्ि 
च भगवतः सकाझाद्भक्तानां प्रतिपादयन्‌ मन्त्रव्याख्यानेन समापितवान्भाष्यकारः (श्रीमदानन्दतीर्थ- 
भगवत्‌पादाचार्यः) यथान्यप्राप्वा ब्रह्मसूत्रभाष्यादिषु “बळित्था' (ऋ०्म०१।१४१।१) 
इत्यादिस्वमहिमोक्तिपरमन्त्रार्थसंग्रहम्‌, “यस्य त्रीणीतीति इत्यादिनोक्त्वा तावता समाप्ति- 
मप्रीयाणोऽन्तेऽपि भगवन्नत्याद्युक्त्वा समापयामास, तथेहापि ऋग्भाष्ये स्वमहिमा-परमारुत- 
सक्तव्याख्यानेन समाप्तिमप्रीयमाणों विष्णू्कर्षोक्तिपरसूक्तमन्ते व्याख्याय समापितवान्भगवा- 
नाचार्यः (श्रीमदानन्दतीर्थभगवत्पादाचार्यः) ।। ८ ॥ 


॥ इति (श्रीमदृक्संहितायाः प्रथमाष्टके तृतीयाध्याये) एकविंशो वर्गः ॥ २१ ॥। 
(प्रथममण्डले चाष्टमानुवाकान्तःपाति) चत्वारिंशं सूक्तम्‌ ॥ ४० ॥ 

कल्याणगुणपूर्णाय दोषद्राय विष्णवे । 
अनन्तास्नायवेद्याय श्रीप्राणपतये नमः ॥ ६ ॥। 


॥ इति सर्वतन्त्रस्वतन्त्रश्रीसुधीन्द्रगुरुपादशिष्यश्रीराघवेन्द्रयतिविरचिता 
श्रीमन्मन्त्रार्थमञ्जरी समाप्ता ।। ॐ श्रीकृष्णार्पणमस्तु ॥ 


स्कन्द- उप क्षत्रम्‌ क्षत्रम्‌’ (निघ.२,१०) इति धननाम । धनम्‌ उप पृञ्चीत आत्मना 
सम्पर्क नयति । धनं च लभत इत्यर्थः । हन्ति च आत्रून्‌ राजभिः दीपैः ब्रह्मणस्पतिप्रभृतिभिः । 
तृतीयानिर्देशादनुगृहीता इति शेषः । अथवा हन्तीति हनिरत्रान्तणीतण्यर्थः । घातयति शत्रून्‌ 
दीपै्र्मणस्पतिप्रभृतिभिः । भये चित्‌ भये अपि सुक्षितिम्‌ शोभनमप्रच्युतिरूपं निवासम्‌ दधे 
धारयति । भयकालेऽपि स्वस्थानान्न प्रच्यवत इत्यर्थः । किञ्च न अस्य वर्ता वर्तयिता न 
अपि तरुता हिंसयिता महाधने सङ्गामनामैतत्‌ (तु.निघ.२, १७) । महति साङ्गामे । न अपि 
अर्भे अल्पे अस्ति भवति कश्चित्‌ वज्रिणः आयुधवतः सतः । नैनं कश्चित्‌ स्वस्मात्‌ 
स्थानादपकालयति । नाप्यल्पे महति वा सङ्गामे गृहीतायुधं हिनस्तीत्यर्थः || ८ ॥ 


वेङ्कटमाधव- ब्रह्मणस्पतिर्धनं स्तोतृणाम्‌ उप पृञ्चति । भयमपि वरुणादिभिः सहागत्य 
हन्ति । तथा भये सति झोभननिवासं गृहं प्रयच्छति । ब्रह्मणस्पते: अस्य आयुधवतः महति 
अल्पे वा सङ्गामे न अस्ति अभिगन्ता, न च तारकः ॥ ८ ॥ 


मुद्रल- ब्रह्मणस्पतिः देवः क्षत्रम्‌ बलम्‌ उप पृञ्चीत स्वात्मनि संपृक्तं कुर्यात्‌ । ततः 
राजभिः वरुणादिभिः सह हन्ति शत्रून्‌ मारयति । भये चित्‌ भीतिहेतौ युद्धेऽपि सुक्षितिम्‌ 
दधे सृष्ठुनिवासस्थैर्य धारयति, न तु पलायते । वञ्रिणः वञ्रायुधवतः अस्य ब्रह्मणस्पते: 
महाधने प्रभूतधननिमित्ते युद्धे वर्ता प्रवर्तयिता अन्यः काऽपि न अस्ति । स्वयमेव प्रवर्तते 
इत्यर्थः । तथा तरुता तरुणस्योलुङ्घनस्य कर्ता अन्यः कोऽपि न अस्ति । तथैव अर्भे 
स्वल्प युद्धऽप्यन्यः प्रवर्तयिता न अस्ति ॥| ८ ॥ 


सायण- त्रह्मणस्पतिर्देव: क्षत्रं बलम्‌ उप पृञ्चीत । स्वात्मनि संपृक्त कुर्यात्‌ । ततो 
राजभिः वरुणादिभिः सह हन्ति । शत्रून्‌ मारयति । भये चित्‌ भीतिहेतौ युद्धेऽपि सुक्षितिं 
दधे । सुष्टु निवासस्यैर्यं धारयति । न तु पलायते । बञ्रिणो च्राद्यायुधवतो अस्य व्रह्मणस्पतेः 

महाधने प्रभूतधननिमित्ते युद्धे वर्ता प्रवर्तपिता अन्यः कोऽपि न अस्ति स्वयमेव प्रवर्तते 
इत्यर्थ: । महाधने इति संग्रामनाम, “महाधने समीके (नि.२.१७.४१) इति तन्नामसु पाठात्‌ । 
तथा तरुता तरणस्योह्नद्ननस्य कर्ता अन्यः कोऽपि न अस्ति । तथैव अर्भे स्वल्पे युद्धेडप्यन्यः 
प्रवर्तयिता न अस्ति । पृञ्चीत । “पृची संपर्के’ । लिङि रुधादित्वात्‌ इनम्‌ । '३नसोरङ्लोपः’ 
इति अकारलोपः । प्रत्ययस्वरः । क्षत्रं पृश्चीत राजभिईन्ति चेति समुच्चयलक्षणस्य चार्थस्य 
दर्शमात्‌ “चादिलोपे विभाषा’ इति प्रथमायास्तिङ्विभक्ते्निघातप्रतिषेधः । हन्तीत्येषा द्वितीयापि 
तिङः परत्वात्‌ न निहन्यते । सुक्षितिम्‌ । शोभना क्षितिः सुक्षितिः । “मन्क्तिन्‌' इत्यादिना 
उत्तरपदान्तोदात्तत्वम्‌ । वर्ता । वर्ततेः वृणोतेर्वा तृचि आगमानुञ्ासनस्यानित्यत्वात्‌ इडभावः । 
तरुता । 'तृ प्रवनतरणयो:' । 'ग्रसितस्कभित' (पा.सू.७.२.३४ ) इत्यादिना तृचि उडागमो 
निपातितः । “चितः” इत्यन्तोदात्तत्वम्‌ । महाधने । महच्च तद्वनं च महाधनम्‌ । 'आन्महतः 
(पा.सू.६.३.४६) इति आत्वम्‌ । तेन शब्देन तद्धेतुभूतः संग्रामो लक्ष्यते । अर्भे । “क्र 
गतौ अतिंगृभ्यां भन्‌’ (उ.सू.३.४३२) इति भन्त्रत्ययः । नित्त्वादाद्युदात्तत्वम्‌ । ८ ॥ 


सिद्वाञ्जनम्‌- ब्रह्मणस्पतिः क्षत्रम्‌ बलं उप पृञ्चीत स्वात्मनि संपृक्त कुर्यात्‌ । ततो 
राजभिः इन्द्रादिभिः सह हन्ति मारयति देवत्रून्‌ । भये चित्‌ भीतिहेतौ वर्तमानेऽपि सुक्षितिम्‌ 
सुष्ठु वासं दधे धारयति निवासं स्थैर्येण । महाधने महति घने लब्धव्यतया निमित्तभूते अभे 
अल्पे वा वस्तुनि प्राप्तव्ये अस्य ब्रह्मणस्पते: बञ्रिणः वञ्रवतो दृढायुधस्य सहसस्पुत्रवत्‌ 
(वज़िविशेषणस्य तात्पर्य प्रागुक्तं स्मार्यम्‌) वर्ता प्रवर्तयिता न अस्ति, न तरुता तरणस्य 
उल्लङ्घनस्य कर्ता नास्ति । द्विविधोऽपि न नास्ति । पृश्चीत- पृची सम्पर्के, रुधादिः, लिडः । 
सुक्षितिः शोभना क्षितिः । वर्ता-वर्तते वृणोतेर्वा, इडभावइ्छान्दसः । तरुता-तरतेः, तृचि उडागमो 
निपातितः । 'यं रक्षन्ति’ इति नवर्च षष्ठं सूक्तं गायनम्‌ । घोरपुत्रः कण्व ऋषिः । यद्यपि 
सर्व सूक्तं आदित्यदेवताकं भवति मित्रादीनामप्यादित्यत्वात्‌, तथापि पूर्व 'आद्यान्तयोस्तृचयोः 
बरुण-मित्र- अर्यमणो देवताः मध्यतृचस्य “सुगः पन्थाः” इत्यस्य आदित्या देवता इत्याहुः । 
सामान्यत आदित्या विशेषतो मित्रादय इति तत्र कारणं बोध्यम्‌ ॥ ८ ॥ 


॥ इति प्रथमाष्टके तृतीयाध्याये एकविंशो वर्गः ।। 

ऋक्संहिता पदपाठसहिता 
(सूक्तम्‌ ४१) 
९ कण्वो घौरः । बरुणमित्रार्यमणः, ४-६ आदित्याः । गायत्री । 

यं रक्ष॑न्ति प्रचेतसो वरुणो मित्रो अर्यमा । नू चित्‌ स द॑भ्यते जन॑ः ॥।१॥ 
यम्‌ । रक्ष॑ति । प्रऽचेतसः । वरुणः । मित्रः । अर्यमा । नु । चित्‌ । सः । दभ्यते । 
जन॑ः ॥ १ ॥ ev 

स्कन्द- “यं रक्षन्ति त्रयस्तृचाः । वरुणार्थमभिप्राणाम्‌' (वृदे.३, १०७-१०८) “यम्‌ 
रक्षन्ति’ इत्येते त्रयस्तृचा वरुणार्यममित्राणां वेदितव्याः वरुणादिदेवता इत्वर्थः । “मध्य आदित्य- 
देवतः' । एतेषां यो मध्यमस्तृच द्वितीय स आदित्यदेवतः, न वरुणादिदेवतः । यम्‌ रक्षन्ति 
प्रचेतसः प्रवृद्धज्ञानाः वरुणः मित्रः अर्यमा, नू चित्‌ सः दभ्यते जनः नूचिदित्ययं सामर्थ्यादत्र 
नैशव्दस्यार्थ । दभोतिर्वधकर्मा (तु.निध.२, १९) । न स हन्यते केनचित्‌ जनो मनुष्यः ॥। 


वेङ्कटमाधव- यम्‌ वरुणादयः प्रचेतस रक्षन्ति क्षिप्रमेव सः जनः आात्रून्‌ हिनस्ति न 
हिंस्यते बा यातयितृभिः || १ ॥ 


मुद्रल- 'यं रक्षन्ति’ इति नवचं षष्ठं सूक्तम्‌ । घोरपुत्रः कण्व ऋषिः । गायत्री छन्दः । 
आदयन्तयोस्तृचयार्वरुणमित्रार्यमणों देवताः । मध्यतृचस्य आदित्या देवता । प्रचेतस 
प्रकृष्टज्ञानयुक्ता वरुणादयो देवाः यम्‌ यजमानम्‌ रक्षन्ति सः जनः यजमानः नू चित्‌ क्षिप्रमेव 
दभ्यते दभ्नोति झत्रून हिनस्ति || १ ॥ 


सायण- यं रक्षन्ति इति नवचं षष्ठं सूक्तम्‌ । तत्रानुक्रमणं यं रक्षन्ति नव वरुणमित्रार्यम्णां 
मध्य तृच आदित्येभ्यो गायत्रं हि इति । घोरपुत्रः कण्व ऋषिः । इदमादित्रीणि सूक्तानि 
गायत्राणि । आदन्तयोस्तृचयावरुणमित्रार्यमणा दवता: । मध्यतृचस्य “सुगः पन्थाः? इत्यस्य 
आदित्या देवताः । गतो विनियोगः । 


प्रचेतसः प्रकृष्टज्ञानयुक्ताः वरुणादयो देवाः यं यजमानं रक्षन्ति सः जनः यजमानः नू 
चित्‌ क्षिप्रमव दभ्यत दक्नोति शत्रून्‌ हिनस्ति । प्रचेतसः । प्रकृष्टं चेतो येषाम्‌ । बहुत्रीही 
ूर्वपदप्रकृतिस्वरत्वम्‌ । नू चित्‌ । 'क्रचि तुनुघ’ इत्यादिना दीर्घः । दभ्यते । दम्भु दम्भे । 
व्यत्ययन इयन आत्मनेपदं च ।। १ ॥ 

सिद्वा्जनम्‌- प्रचेतसः प्रकृष्टज्ञानाः वरुणः मित्रः अर्यमा एते देवाः यम्‌ रक्षन्ति, स 
जनः यजमानः नुचित्‌ क्षिप्रमेव दभ्यते दक्रोति हिनस्ति । दमयति वा शत्रून्‌ । नुचित्‌ ऋचित्‌ 
नु घेत्यादिना दीर्घः । दम्यते-व्यत्ययेन इयन्‌ आत्मनेपदं च || १ ॥ 


ऋक्संहिता पदपाठसहिता 


यं बाहुर्तेब पिप्र॑ति पान्ति मर्त्य॑ रिषः । अरिष्टः सर्व एधते ॥ २ ॥ 
यम्‌ । बाहुतांडइब । पिप्रति । पान्ति । मर्त्यम्‌ । रिषः । अरिष्टः । सर्वः । एधते ॥ 


स्कन्द- यम्‌ बाहुतेब बाहुतेति तृतीयाद्विचनस्यायं छान्दसस्तादेशः । यं बाहुभ्यामिव 
पिप्रति पृ पालनपूरणयोः । वरुणादयः पूरयन्ति । यथा कश्चित्‌ गर्तं बाहुभ्यां पांसून्‌ संहरन्‌ 
पूरयेत्‌ एवं यमन्नेव धनेन च पूरयन्तीत्यर्थः । पान्ति रक्षन्ति च मर्त्यम्‌ रिषः हिंसितुः 
सकाशात्‌ । यच्छन्दश्रुतेस्तच्छन्दोऽध्याहार्यः । स अरिष्टः शत्रुभिरहिंसित सर्वः एधते वर्धते 
सर्ववृद्धिभिः ।। २ ॥। 


वेङ्कटमाधव- यम्‌ धनादीनाम्‌ बाहुतेब वरुणादयः पूरयन्ति पान्ति च मर्त्यम्‌ शत्रो: । 
स सर्वः अहिंसित वर्धते ॥ २ ॥ 


मुद्रल- यम्‌ यजमानम्‌ पिप्रति वरुणादयो देवाः धनं पूरयन्ति । तत्र दृष्टान्तः । बाहुतेव 
स्वकीयो बाहुवगोऽपेक्षितं धनमानीय यथा पूरयति तद्वत्‌ । तथा यम्‌ मर्त्यम्‌ मनुष्यं यजमानम्‌ 
रिषः हिंसकात्‌ पान्ति रक्षन्ति । सः सर्वः यजमानः अरिष्टः केनापि अहिंसितः सन्‌ एधते 
वर्धते ॥ २ ॥ 


सायण- यं यजमानं पिप्रति वरुणादयो देवा धनैः पूरयन्ति । तत्र दृषटान्तः। बाहुतेव । 
स्वकीयो बाहुवर्गोऽपेक्षितं धनमानीय यथा पूरयति तद्वत्‌ । तथा यं मर्त्य मनुष्य यजमानं 
रिषः हिंसकात्‌ पान्ति रक्षन्ति सः सर्वः यजमानः अरिष्टः केनाप्यहिँसितः सन्‌ एधते वर्धते । 
बाहुतेव । बाहुता बाहुत्वम्‌ । भाववाचिनानेन शब्देन बाहवस्तदाश्रया लक्ष्यन्ते । यद्वा । 
समूहार्थे तत्प्रत्ययो द्रष्टव्यः । 'लिति’ इति प्रत्ययात्पूर्वस्योदात्तत्वमू । पिप्रति । “पृ पालन- 
पूरणयोः' । पृ इत्येके । जुहोत्यादित्वात्‌ इलुः । “अर्तिपिपर्त्योझ्च' इति अभ्यासस्य इत्वम्‌ । 

अभ्यस्तानामादिः इत्याद्युदात्तत्वम्‌ । पान्ति । तिङः परत्वात्‌ पादादित्वाद्वा निघाताभावः । 
रिषः । “रिष हिंसायाम्‌’ । “किप्‌ च' इति किप्‌ । 'सावेकाचः' इति विभत्तेरुदात्तत्वम्‌ । अरिष्टः । 
रिष हिंसायाम्‌ । “एकाचः? इति इट्प्रतिषेधः । व्रश्चादिना षत्वम्‌ । नञ्समासे अव्ययपूर्वपद- 
प्रकृतिस्वरत्वम्‌ ।। २ ॥ 


सिद्धाञ्जनम्‌- यम्‌ यजमानं पिप्रति पूरयन्ति पूर्वोक्ताः देवा इति शेषः । केन पूरयन्ति ? 
व्याख्यातृपक्षानुसारेणाध्याहारः धनैरिति, बलेन ऐवर्येण वेत्युपपद्यते । देवाः स्वयं पूरयन्ति 
इत्युपपन्नतमम्‌ । तत्र दृष्टान्तः- बाहुता इव बाहुता भावे तल्‌, समूहार्थे वा; यथा स्वीया 
बाहुझालिता मर्त्य पूरयति स्वत्वेन स्वबलेन बलसमृद्धया वा, तथा वरुणादयो देवा यं मर्त्य 
स्वयं पूरयन्ति, पान्ति तथा पूरणेन पान्ति रक्षन्ति रिषः हिंसकात्‌, स सर्वः तादृशः सर्वोऽपि 
मर्त्यो यजमानः अरिष्टः अहिंसितः सन्‌ एधते वर्धते । पिप्रति-पिपर्तेः पूरणार्थात्‌ प्रथमपुरुष- 
बहुवचनान्तः, जुहोत्यादिः । पान्ति-पा रक्षणे । रिषः रिष-हिंसायाम्‌, किप्‌, पश्चम्येकवचनम्‌ । 
अरिष्टः रिष हिंसायाम्‌, कर्मणि क्तः, एकाच इति इट्प्रतिषेधः || २ ॥ 


ऋक्संहिता पदपाठसहिता 
वि दुर्गा वि द्विष॑ः पुरो घ्नन्ति राजान एषाम्‌ । नय॑न्ति दुरिता तिरः ॥।३॥ 
वि । दुःऽगा । बि । द्विष॑ः । पुरः । घ्नन्ति । राजानः । एषाम्‌ । नय॑न्ति । दुःऽइताः । 
तिरः ॥ ३ ॥ 


स्कन्द- वि दुर्गा वीत्ययं विविधमित्यर्थे । विविधं दुर्गाणि घ्नन्ति । वि द्विषः विविधं 
घ्रन्ति द्वष्टन्‌ । पुरः नगराणि च विविधं घ्नन्ति राजानः दीप्ताः वरुणादयः एषाम्‌ द्विषाम्‌ । 
अयमन्वादेशः । पुरां चैतद्विशेषणम्‌ । एषां द्विषां स्वभूताः पुर इति । नयन्ति शुद्धोऽप्ययं 
नयतिः सोपसर्गार्थ द्रष्टव्यः । अपनयन्ति दुरिता पापानि स्तोतृणाम्‌ तिरः तिर सत इति 
प्राप्तस्य नामनी (तु.गा.३,२०) । प्राप्तान्युत्पन्नानि सन्तीत्यर्थः ।। ३ ।। 


वेङ्कटमाधव- अमी वरणादयों यान्‌ परिरक्षन्ति, एषां दुर्गाणि शत्रून्‌ आत्रुपुराणि च वि 
घ्नन्ति । दुरितानि च तिरः नयन्ति || ३ ॥ 

मुद्रल- राजानः वरणादय: एषाम्‌ स्वकीययजमानानाम्‌ पुरः पुरस्तात्‌ दुर्गा गन्तुं 
दुःशकानि शत्रुनगराणि वि घ्नन्ति विशेषेण नाशयन्ति । तथा द्विषः शत्रूनपि वि प्रन्ति । 
तथा दुरिता यजमानसम्बन्धीनि दुरितानि तिरः नयन्ति विनाश प्रापयन्ति ॥ ३ ॥ 


सायण- राजानः वरुणादयः एषां स्वकीययजमानानां पुरः पुरस्तात्‌ दुर्गा गन्तुं दुःशकानि 
शत्रुनगराणि वि घयन्ति विशेषेण नाशयन्ति । तथा द्विषः त्रूनपि वि घ्नन्ति । तथा दुरिता 
यजमानसम्बन्धीनि दुरितानि तिरः नयन्ति विनाश प्रापयन्ति । दुर्गा । दुःखेन गच्छन्त्यत्रेति 
दुर्गाणि । सुदुरोरधिकरणे’ (पा.सू.३.२,४८.३ वार्तिकम्‌) इति गमेर्डप्रत्ययः । शेइछन्दसि 
बहुलम्‌ इति शेलोपः । पुरः । कालवाचिनः पूर्वशब्दात्‌ सप्तम्यर्थे 'पूर्वाधरावराणाम्‌' (पा.सू. 
५,३.३९) इति असिप्रत्ययः । तत्सनियोगेन पूर्वशब्दस्य पुरादेशइच । प्रत्ययस्वरः । घ्नन्ति । 
हन्तेर्लटि अदादित्वात्‌ शपो लुक्‌ | 'गमहन' इत्यादिना उपधालोपः । “हो हन्तेः’ (पा.सू. 
७,३.५४) इति घत्वम्‌ । अन्तादेशस्योपदेशवचनादादुदात्तत्वम्‌ । पादादित्वादनिघातः ।।३।। 


सिद्धाञ्जनम्‌-एषाम्‌ पूर्वोक्तविधानां यजमानानां पुरः पुरस्तात्‌ राजानः वरुणादयः दुर्गा 
दुःखेन गन्तुं शक्यानि झत्रूणां नगराणि बिघ्चन्ति विरेषेण नाशयन्ति । तथा द्विषः शत्रूनपि 
विघ्नन्ति । दुरिता दुरितानि यजमानसम्बन्धीनि तिरो नयन्ति विनाश प्रापयन्ति ।। दुर्गादयो 
गताः ॥ ३ ॥ 


ऋक्संहिता पदपाठसहिता 


सुगः पन्थां अनृक्षर आदित्यास क्तं यते । नात्रांबखादो अस्ति वः ॥।४॥ 
सुऽगः । पन्थांः । अनुक्षरः । आदित्यासः । क्तम्‌ । यते । न । अत्र॑ । अबऽखादः । 
अस्ति । वः ॥ ४ ॥ 

स्कन्द- 'सुगः पन्थाः सुखं गम्यते येन स सुगः पन्थाः । अनुक्षरः त्रक्षराः कण्टकाः 
तद्वर्जितः । हे आदित्यासः! ऋतम्‌ यते षछ्यर्थे एषा चतुर्थी । यज्ञं गच्छतः । एतत्‌ 
ज्ञात्वाऽऽगच्छतेत्यर्थः । न अत्र अबखादः अस्ति वः अत्रेति यज्ञः प्रतिनिर्दिश्यते, न 
पन्था: । अन्वादेशे सत्यनुदाततत्वप्रसङ्गात्‌ । अवखाद इति खादिः सामर्थ्यद्धिंसार्थ: । न चात्र 
अस्मदयज्ञे कश्चिद्धिसिता तिष्ठति युष्माकमागतानां सतामित्यर्थः । अथवा अत्रेति प्रकृतत्वात्‌ 

पन्थाः प्रतिनिर्दिश्यते । ततो5वखादो गर्त उच्यते । गतोऽप्यत्र पथि नास्ति युष्माकम्‌, यत्रा- 
गच्छन्तो यूयं प्रस्खलिष्यथ । एतत्‌ ज्ञात्वा55गच्छतेत्यर्थः ।। ४ ॥ 


वेङ्कटमाधव- शोभनगमन: पन्थाः आदित्याः! यज्ञं गच्छते कण्टकवर्जित: अस्तु । 
अस्मिन्‌ भवताम्‌ अवखादः न अस्ति चरुपुरोडाशादिकं सर्वमेव भवतां भक्ष्यम्‌, न किञ्चित्‌ 
त्वाज्यमिति || ४ ।। 


मुद्रल- हे आदित्यासः । आदित्याः! ऋतम्‌ यते यज्ञं गच्छते भवत्समूहाय पन्थाः 
मार्गः सुगः सुष्ट गन्तुं शक्‍य: अनृक्षरः कण्टकरहितश्च । अत्र अस्मिन्‌ कर्मणि बः युष्माकम्‌ 
अवखादः अवमन्तव्यः खादो जुगुप्सितहविर्विशेषः न अस्ति, तस्मादिहाऽऽगन्तन्यमित्यर्थः ।। 


सायण- हे आदित्यासः ऋतं यते यज्ञं गच्छते भवत्समूहाय पन्थाः मार्गः सुगः सुष्ट 
गन्तुं शक्यः अनृक्षरः कण्टकरहितइच । “अत्र अस्मिन्‌ कर्मणि वः युष्माकम्‌ अबखादः 
अवमन्तव्यः खादा जुगुप्सितहविर्विरोषः न अस्ति । तस्मादिहागन्तन्यमित्यर्थः । सुगः । 
“सुदुरोरधिकरणे” इति गमेर्डप्रत्ययः । पन्थाः । ‘पथिमथोः सर्वनामस्थाने’ इत्याद्युदात्तत्वम्‌ । 
अनृक्षरः । 'ऋषी गतौ’ ऋषन्ति अन्तर्गच्छन्ति इति ऋक्षरा कण्टकाः । 'तन्यृषिभ्यां क्सरन्‌ 
(उ,सू.३.३५८) इति क्सरन्प्रत्ययः । कित्त्वादुणाभावः । कत्वषत्वे । यास्कस्त्वाह- ऋक्षरः 
कण्टक ऋच्छतेः? (निरु,९.३२) इति । न विद्यन्ते ऋक्षरा अस्मिन्निति अनुक्षरः। 'नञ्सुभ्याम्‌' 
इत्युत्तरपदान्तादात्तत्वम्‌ । आदित्यासः । अदितेः पुत्रा आदित्याः । 'दित्यदित्यादित्य' (पा.सू. 
४.१.८५) इत्यादिना ण्यप्रत्ययः । 'आजसेरसुक' । आमन्त्रितादयुदात्तत्वम्‌ । पादादित्वा- 
दाष्टमिकनिघाताभावः । यते । “इण गतौ’ । लटः शतृ । अदादित्वात्‌ शपो लुक्‌ । “इणो 
यण्‌' (पा.सू.६.४.८१) इति यणादेशः । “शतुरनुमः' इति विभक्तेरुदात्तत्वम्‌ । अवखादः । 
'खादू भक्षणे’ । भावे घञ्‌ । अत्रमतः खादोऽवखादः । थाथादिना उत्तरपदान्तोदात्तत्वम्‌ ।। 


सिद्धाञ्जनम्‌- हे आदित्यासः आदित्याः, ऋतम्‌ सत्यं प्रति यते गच्छते भवद्वुन्दाय 
पन्थाः मार्गः सुगः सुष्ठु गन्तुं शक्‍य: अनृक्षरः कण्टकवर्जितरच भवति । अत्र अस्मदीयेऽस्मिन्‌ 
यजन ब: युष्माकं अवस्वादो अवमः स्वादा नास्ति न विद्यते, दीयमानं सर्व भोग्यमेव भवताम्‌, 
न किमपि जघन्यरसमित्यर्थः । सुगः-सुदुरारधिकरण डप्रत्ययः । अनक्षरः क्रक्षरः कण्टकः । 
यते-इण्‌ गती, अदादिः, झातरि चतुर्थ्येकवचनम्‌ ।। ४ ॥ 

यं यज्ञं नयंथा नर आदित्या क्रजुनां पथा । प्र बः स धीतयें नञ्ञत्‌ ॥।५।। 
यम्‌ । यज्ञम्‌ । नय॑थ । नरः । आदित्याः । क्रजुनां । पथा । प्र । बः । सः । धीतयें । 
नशत्‌ ॥ ५ ॥ 

स्कन्द यम्‌ यज्ञम्‌ नयथ आत्मसमीपं प्रापयथ । प्रास्यरथो वा सामर्थ्यान्नियतिः । प्राप्रुथ । 
हे नरः! मनुष्याकाराः आदित्याः । क्रजुना पथा शीप्रमत्यर्थम्‌ । प्र वः सः धीतये नात्‌ | 
“नशत्‌’ (निघ.२,१८) इति व्याप्षिकर्मा । प्रकर्षेण युष्माद्‌ स व्याप्नोति धीतये यजमानस्य 
प्रज्ञायै । युष्मत्प्रसादेन प्रज्ञाविवृद्धर्थमित्यर्थः ॥ ५ ॥। 


वेङ्कटमाधव- यम्‌ मनुष्यम्‌ यज्ञम्‌ नयथ नरः! आदित्याः । ऋजुना पथा, प्र व्याप्नोतु 
सः भवतां कर्मणे || ५ ॥ 


मुद्रल- हे नरः! नेतारः आदित्याः । यम्‌ यशम्‌ ऋजुना पथा अविकलेन मार्गेण 
नयथ पार प्रापयथ, सः यज्ञ वः धीतये युष्मत्पानाय उपभोगाय प्र नशत्‌ प्राप्नोतु ।। ५ || 


सायण- हे नरः नेतारः आदित्याः यं यज्ञम्‌ क्रजुना पथा अविकलेन मार्गण नयथ 
पारं प्रापयथ सः यज्ञः वः धीतये युष्मत्पानायोपभोगाय प्र नशत्‌ प्राप्रोतु । नयथ । अदुपदेशात्‌ 
लसार्वधातुकानुदात्तत्वे धातुस्वरः । यद्वृत्तयोगादनिघातः । “अन्येषामपि दृइयते’ इति संहितायां 
दीर्घत्वम्‌ । पथा । तृतीयैकवचने “भस्य टेर्लोपः” (पा.सू.७.१.८८) इति टिलोपः । अनुदात्तस्य 
च यत्रोदात्तलोपः? (पा.सू.६.१.१६१) इति विभक्तेरुदात्तत्वम्‌ । धीतये । “धेट्‌ पाने’ । 
'आदेचः इति आत्वम्‌ । क्तिचि 'घुमास्था’ इति ईत्वम्‌ । नशत्‌ । नरातिर्गत्यर्थः । लेटि 
अडागमः । “इतइच लोपः? इति इकारलोपः ।। ५ ॥ 

सिद्धाञ्जनम्‌- हे नरः आदित्याः, यम्‌ यज्ञम्‌ ऋजना पथा अञ्जसा मार्गेण यूयं नयथ 
गन्तव्यं प्रापयथ, सः यज्ञः बः युष्माकं धीतये पोषणाय, भोगाय, प्रणशत्‌ प्राप्नोति लडर्थे 
लेट्‌ । धीयते-धेट्‌ पाने क्तिच्‌, पानायेति सायणः, तर्हि भोगायेति ग्राह्मम्‌ । धीरिव धीतिशब्दोऽपि 
दधातेः निष्पाद्यः, तर्हि धारणाय पोषणाय वेत्यर्थः । नञत्‌-नशातिर्गत्यर्थः, लेट्‌ । 'कजुना 
पथा” इत्यत्र यज्ञयात्रामार्गस्य अवक्रता आज्ञस्यं आदित्यैः सम्पाद्यत इति ज्ञेयम्‌ ॥ ५ ॥ 


॥ इति प्रथमाष्टके तृतीयाध्याये द्वाविंशो वर्गः ॥ 

स रत्नं मर्त्या वसु विश्वं तोकमुत त्मनां । अच्छा गच्छत्यस्तृतः ।। ६ ॥ 
सः । रत्र॑म्‌ । मर्त्यः । वसुं । विश्व॑म्‌ । तोकम्‌ । उत । त्मना । अच्छ॑ । गच्छति । 
अस्तृतः ॥ ६ ॥ 


स्कन्द- स रत्रम्‌ इति तच्छन्दश्रुतेः योग्यार्थसम्बन्धो यच्छब्दोऽध्याहर्तव्यः । यो युष्मान्‌ 
स्तौति यजते च, स रत्नं रमणीयम्‌ मर्त्यः बसु धनम्‌ विश्वम्‌ बहु च तोकम्‌ उत अपत्यं 
च त्मना आत्मनैव: अच्छ गच्छति अच्छाभेरर्थे । अभिगच्छति । प्राप्रोति । अस्तृतः 
अहिंसितः इात्रुभिः || ६ ॥। 


वेङ्कटमाधव- यो भवता कर्मण्युद्युक्त:, सः रत्रम्‌ मर्त्यः वासयित व्याप्तं पुत्रं च आत्मनैव 
अभिगच्छति अहिंसितः || ६ ॥। 


मुद्रल- हे आदित्याः सः तादृशो भवद्धिरनुगृहीतः मर्त्यः मनुष्यः यजमानः अस्तृतः 
कनाप्यहिंसितः सन्‌ रत्रम्‌ रमणीयम्‌ बिश्वम्‌ बसु सर्व धनम्‌ अच्छ आभिमुख्येन गच्छति 
प्राप्रोति । उत अपि च त्मना आत्मना स्वेन सदृशमू तोकम्‌ अपत्य गच्छति प्राप्रोति ।। ६ ।। 


सायण- है आदित्याः सः तादृशो भवद्धिरनुगृहीतः मर्त्यः मनुष्यो यजमानः अस्तृतः 
कनाप्यहिँसितः सन्‌ रत्नं रमणीयं विइवं वसु सर्व धनम्‌ अच्छ आभिमुख्येन गच्छति प्राप्रोति । 
उत अपि च त्मना आत्मना स्वेन सदृशं तोकम्‌ अपत्यं गच्छति । त्मना । “मन्त्रे- 
ष्वाङयादेरात्मनः' (पा.सू.६.४.१४१) इति आकारलोपः । अच्छ । “निपातस्य च' इति 
दीर्घत्वम्‌ । अस्तृतः । स्तृञ्‌ हिंसायाम्‌ । न स्तृतोऽस्तृतः । अव्ययपूर्वपदप्रकृतिस्वरत्वम्‌ ।। 


सिद्धाञ्जनम्‌- ह आदित्याः सः तादृशः मर्त्यः भवदनुग्रहपात्रं यजमानः अस्तृतः अहिंसितः 
रत्रम्‌ रमणीयं हर्षाधायकं विउ बसु सर्व धनं लौकिकमलौकिकं च अच्छ आभिमुख्येन गच्छति 
प्राप्रोति । उत अपि च त्मना आत्मना तोकम्‌ अपत्यं गच्छति, स्ववैभवेन सन्ततिं प्राप्रोति । 
तादूझस्तस्य प्रभावः येन स्वयं विस्तृतो भूत्वा स्वं तेजोऽन्यत्र सङक्रमय्य स्वसदृशं सृजतीत्यर्थः ।। 
त्मना-आडि आदेरात्मनः आकारलापो मन्त्रेषु । अस्तृत-स्तृञ्‌ हिंसायाम्‌ || ६ ॥। 

क्रक्संहिता पदपाठसहिता 


कथा रांधाम सखायः स्तोमं मित्रस्यार्यम्णः । महि प्सरो वर॑णस्य ।॥७॥। 
कथा । राधाम । सखायः । स्तोम॑म्‌ । मित्रस्य॑ । अर्यम्णः । महिं । प्सर॑ः । वरुणस्य ॥। 


स्कन्द- कथा केन प्रकारेण राधाम राध साध संसिद्धौ । सामर्थ्याच्चात्रान्तर्णीतण्यर्थ: । 
संसाधयेम हे सखायः । क्रत्विज:! मत्पत्रादयः । वा । स्तोमम्‌ मित्रस्य अर्यम्णः वरुणस्य 
च । कीदृशम्‌ । महि महान्तम्‌ प्सरः रूपनामैतत्‌ । सामर्थ्याचचत्रान्तर्णीतमत्वर्थम्‌ । 
रूपवन्तम्‌ । अत्यन्तं शोभनमित्यर्थ: || ७ ॥ 


वेङ्कटमाधव- कथं राधयामः सखायः । स्तोमम्‌ मित्रस्य अर्यम्णः च । कथं वा महत्‌ 
रूपम्‌ वरुणस्य स्तुमः ।। ७ || 


मुद्ढल- हे सखायः । सखिभूता ऋत्विजः । मित्रादीनां त्रयाणाम्‌ महि महत्‌ प्सरः 
रूपम्‌ । अतः तदनुरूपम्‌ स्तोमम्‌ स्तोत्रम्‌ कथा केन प्रकारेण राधाम साधयामः ।। ७ ।। 


सायण- हे सखायः सखिभूता ऋत्विजः मित्रादीनां त्रयाणां महि महत्‌ प्सरः रूपम्‌ । 
अतस्तदनुरूपं स्तोमं स्तोत्रं कथा केन प्रकारेण राधाम साधयामः । कथा । “था हेतौ 
च च्छन्दसि’ (पा.सू.५.३.२६) इति किंशब्दात्‌ प्रकारवचनेषु प्राग्दिशो विभक्तिरिति विभक्ति- 
संज्ञायां “किमः कः’ (पा.सू.७.२.१०३) इति कादेशः । प्रत्ययस्वरः । राधाम । 'राध साध 
संसिद्धौ’ । लेटि “बहुलं छन्दसि’ इति विकरणस्य लुक्‌ । तिडतिड: इति निघातः । स्तोमम्‌ । 
“ष्टुञ्‌ स्तुतौ’ । 'अर्तिस्तुसु' इत्यादिना भावे मन्‌ । नित्त्वादादयुदात्तत्वम्‌ । अर्यम्णः । 
षष्टैकवचने 'अङ्लोपोऽनः' इति अकारलोपः । उदात्तनिवृत्तिस्वरेण विभक्तेरुदात्तत्वम्‌ । महि । 
“मह पूजायाम्‌ । औणादिक इन्प्रत्ययः । प्सरः । “प्सा भक्षणे’। प्साति भक्षयतीति प्सरो 
रूपम्‌ । औणादिको उप्रत्ययः । ७ ॥ 


सिद्धाञ्जनम्‌- हे सखायः समानोद्योगाः सुहृदः, सखिभूतानां देवानामादित्यानामेव वा 
सम्बोधनम्‌ । युष्मासु विशिष्टनां मित्रादीनां, मित्रस्य अर्यम्णः वरुणस्य च महि महत्‌ 
प्सरः भक्षणं आहारभूतं स्तोमम्‌ स्तोत्रं कथा राधाम कथं साधयामः? स्तोत्रं हि 

देवानामाराधनम्‌, स्तुत्या हि देवताः वर्धन्ते । तस्माद्वर्धनहेतुं स्तोमं भक्ष्यस्थानीयमाहुः । 
'देवप्सरस्तमं वचः’ (१.७५.१) इत्यत्र सायणः देवानां प्रीणयितृतमं वच इति व्याचष्टे । 
अत्रापि प्सातेर्भक्षणार्थादेव निष्पादयति । किंतु प्सरो रूपं अतस्तदनुरूपं स्तोमं कथा राधाम 
इत्याह । तदनुरूपमित्यमूलम्‌ । प्सरो रूपं चेत्‌ स्तोमो मन्त्र एव रूपं शरीरं वरुणादीनां 
देवानामिति व्याख्याय, तादृशं देवानां शरीरभूतं स्तोमं कथं साधयाम इति भावो वक्तव्य: । 
प्सरो भक्षणमित्युक्तमेव साधीयः । कथा-था हेतौ च च्छन्दसि । राधाम-राध साध संसिद्धौ, 
लेटि विकरणस्य लुक । महि मह पूजायां औणादिक इन्प्रत्ययः । प्सरः प्सा भक्षणे औणादिको 
डप्रत्ययः ।। ७ ॥ 


ऋक्संहिता पदपाठसहिता 


मा वो घ्नन्तं मा शपन्त प्रतिं वोचे देवयन्तम्‌ । सुम्नैरिद ब आ विवासे ॥ 
मा । बः । घ्नन्त॑म्‌ । मा । शप॑न्तम्‌ । प्रतिं । वोचे । देवऽयन्त॑म्‌ । सुस्नैः । इत्‌ । 
बः । आ । विवासे ॥ ८ ॥ 


स्कन्द- मा वः युष्माकम्‌ स्वभूतम्‌ घ्रन्तम्‌ अपि मा शपन्तम्‌ शप आक्रोशे । 
आक्रोशन्तमपि प्रति वोचे प्रतिवोचमित्याशासे । देवयन्तम्‌ देवानिच्छन्तम्‌ । यष्टारमित्यर्थः । 
एतदुक्तं भवति- णवमहमत्यन्तं युष्मद्भक्तः, येन युष्माकम्‌ स्वभूतं यष्टारमपि प्नन्तमप्याक्रोझन्तमपि 
मा प्रतिवधिषं मा च प्रत्याकरुक्षमित्येतदाशास इति । किञ्च सुम्नैः इत्‌ सुम्नम्‌’ (निघ. ३,६) 
इति सुखनाम । इच्छब्द: पदपूरणः । सुखैः परिचरणैः बः युष्मान्‌ आ विवासे परिचरेय- 
मित्याझासे परिचरामि वा ॥ ८ ॥ 


वेडटमाधव- या युष्मान देवान्‌ कामयमाना भवति, तम्‌ मा घ्नन्तम्‌ झपन्तम्‌ वा 
नाऽहम्‌ प्रति हन्मि न च प्रतिशपामि । सुखानि उद्दिशय युष्मान्‌ परिचराम्येव || ८ ॥ 


मुद्रल- ह मित्रादया दवा देवयन्तम्‌ देवान्‌ कामयमानं यजमानं यः गत्रुः हन्ति, प्लन्तम्‌ 
तादूशं शत्रुम्‌ बः युष्मभ्यम्‌ मा प्रति बोचे दुुक्तकथनभीत्याहं न कथयामि । तथा यजमानं 
यः शत्रु: शपति तमपि झपन्तम्‌ मा प्रतिवाच । भवद्भिरेव विचार्यं झिक्षणीय इत्यर्थः । अहं 
तु सुझ्नैः इत्‌ धनैरव बः युष्मान्‌ आ निवास सर्वतः परिचरामि || ८ ॥। 

सायण- हे मित्रादयो देवाः देवयन्तं देवान्‌ कामयमानं यजमानं यः तत्रुर्ईन्ति घ्नन्तं 
तादृशं शत्रु बः युष्मभ्यं मा प्रति बोचे दुरुककथनभीत्याहं न कथयामि । तथा यजमानं 
यः शत्रु: शपति तमपि शपन्त मा प्रति बोचे भवद्भिरेव विचार्य शिक्षणीय इत्यर्थः । अहं 
तु सुस्नैरित्‌ धनैरेव बः युष्मान्‌ आ विवासे सर्वतः परिचरामि । घ्रन्तम्‌ । हन्तीति घन्‌ । 
'गमहन' इत्यादिना उपधालोपः । “हो हन्तेः” इति कुत्व प्रत्ययस्वरः । झपन्तम्‌ । 'शप 
आक्रोश" । अदुपदेशात्‌ लसार्वधातुकानुदात्तत्वे धातुस्वरः । वोचे । रञ्‌ व्यक्तायां वाचि’ । 
माङि लुडि इटि 'ब्रुवो वचिः’ (पा.स.२.४.५३) इति वचिः । 'अस्यतिवक्ति’ इत्यादिना 
चेः अङादेशः । “बच उम्‌' इत्युमागमः । “न माङ्योगे’ इति अडभावः । देवयन्तम्‌ । सुप 
आस्मनः क्यच्‌’ । “न छन्दस्यपुत्रस्य इति इत्वप्रतिषेधः । सुस्नैः । “प्रा अभ्यासे’ । सुष्ठ 
प्रायतेऽभ्यस्यते इति सुम्नम्‌ । “आतइ्चोपसर्गे’ (पा.सू.३.१.१३६) इति कप्रत्ययः | “आतो 
लोप इटि च' इति आकारलोपः । विवासे । विवासतिः परिचरणकर्मा (नि.३.५.१०)।।८।। 


सिद्धाञ्जनम्‌- हे मित्रादयो देवाः, देवयन्तम्‌ देवकामं यजमानं यो हन्ति तं घ्रन्तम्‌ हिंसितारं 
बः युष्मभ्यं मा प्रति बोचे न कथयामि प्रतीकारेच्छया | तथा शपन्तम्‌ यो यजमानं देवकामं 
शपति झत्रुः तमपि मा प्रति वोचे । कुतः? नेदमावडयकं भवति मम कर्तव्यं वा युष्मासु 
यजमानयोगक्षेमधुरंधरेषु परीक्षणविचारणशिक्षणाद्यधिकारिषु, जाग्रत्सु । तहिं किं करोमि? वः 
युष्मान्‌ सुम्नैरित्‌ सुखमयै: स्तोत्रैरैव आविवासे प्रकाशयामि, परिचरामि वा निरुक्तानुसारतः ।। 


ऋक्संहिता पदपाठसहिता 


चतुरंस्चिद्‌ दद॑मानाद्‌ बिभीयादा निधातोः । न दुरुक्ताय स्पृहयेत्‌ ।। ९ ॥ 
चतुर॑ः । चित्‌ । दद॑मानात्‌ । बिभीयात्‌ । आ । निऽधांतोः । न । दुः5उक्तायं । स्पूहयेत्‌ ।। 


स्कन्द- किञ्च चतुरः चित्‌ चतुर इति सङ्कघयापदं सामर्थ्यादक्षविषयं द्रष्टव्यम्‌ । चिच्छब्द 
उपमायाम्‌ । ददमानात्‌ इति ददातिर्धारयतिकर्मा । आ निधातोः इत्येतदप्युमानेन सम्बध्यते, 
नोपमेयेन । यथा चतुरोऽक्षान्‌ ददमानात्‌ धारयतः कितवात्‌ आ निधातोः आ निधानात्‌ 
तेषामक्षाणां प्रति कितवो बिभेति | तदयं पातयिष्यति येन मां जेष्यतीति । एवं युष्माकम्‌ 
वरणादीनां प्रसादेन मादृशः सर्वः स्तोता बिभीयादित्याशासे । कुतो बिभीयात्‌ । दुरुक्तातू । 


304 ऋग्वेद संहिता [अ.१ अ.३ व.२३ 


कुत एतत्‌ । उत्तरस्मिन्‌ पादे दुरुक्तस्पृहाप्रतिषेधात्‌ । न दुरुक्ताय स्पृहयेत्‌ नराब्दो5त्र माशब्द- 
स्वार्थे । दुरुक्तमप्रियम्‌ । स्पृहा अभिलाषः । माऽप्रियमभिलाषीत्‌ । मा कश्‍चिदप्यप्रियं 
वोचदित्यर्थः ॥ ९ ॥ 


वेङ्कटमाधव- प्रसङ्गाद्‌ दुरुक्तनिन्दां करोति- चतुरश्चित्‌ इति । चतुरः चित्‌ अक्षान्‌ 
धारयतः प्रतिकितवात्‌ कितवो यथा बिभीयात्‌ आ निधानात्‌ । किमयं चतुरोऽक्षान्‌ पातयति 
जयाय अन्यूनानिति । इहाक्षेषु निहितेषु चतुरश्चतुरः तान्‌ विभजन्ति । तत्र यदा विभक्ते- 
भ्योऽधिकास्रयो भवन्ति द्वावेको वा न तदा जयो भवति । यदा चत्वारो भवन्ति तदा जयः | 
तस्मात्‌ प्रतिकितवात्‌ यथा विभीयादेवं दुरुक्तात्‌ बिभीयात्‌ । तदाह- न दुरुक्ताय स्पृहयेत्‌ 
इति ॥ ९ ॥ 


मुद्रल- घ्नन्तम्‌ शपन्तं च मा प्रतिवोचे इति यदुक्तं तत्रोपपत्तिरुच्यते । दुरुक्ताय 
न स्पृहयेत्‌ दुष्टं वाक्यं न कामयेत्‌ । किन्तु दुरुक्तात्‌ बिभीयात्‌ । तत्रावशिष्टो मन्त्रभागः 
सर्वोऽपि दृष्टान्तः । चित्‌ उपमार्थे । अक्षयूतं कुर्वतोरुभयोर्मध्ये यः पुमान्‌ चतुरः चतुरः 
चतुःसङ्कचाकान्‌ कपर्दकान्‌ ददमानात्‌ ददतो हस्ते धारयतः पुरुषात्‌ आ निधातोः 
कपर्दकनिपातपर्यन्तं बिभीयात्‌ अस्य जयो भविष्यति न भविष्यतीति अन्यो भीतिं प्राप्रुयात्‌ । 
अत्र यथा भयं तथा दुरुक्ताद्‌ भेतव्यमिति धर्मरहस्यम्‌ । तसमादहं प्नन्तं शपन्तं मा प्रति वोचे 
इत्यभिप्रायः ।॥ ९ ॥ 


सायण-प्रन्तं झपन्तं च मा प्रतिवोचे इति यदुक्तं तत्रोपपत्तिरुच्यते । दुरुक्काय न स्पृहयेत्‌ 
दुष्ट वाक्यं न कामयेत्‌ किंतु दुरुक्तात्‌ बिभीयात्‌ । तत्रावशिष्टो मन्त्रभागः सर्वोऽपि दृष्टान्तः । 
चित्‌ इत्युपमार्थे वर्तते । अक्षद्यूतं कुर्वतोरुभयार्मध्य यः पुमान्‌ चतुरः चतुःसंख्याकान्‌ कपर्दकान्‌ 
ददमानात्‌ ददतो हस्ते धारयतः पुरुषात्‌ आ निधातोः कपर्दकनिपातपर्यन्तं बिभीयात्‌ अस्य 
जया भविष्यति न भविष्यति इत्यन्यो भीतिं प्राप्रुयात्‌ । अत्र यथा भयं तथा दुरुक्तात्‌ भेतव्यमिति 
धर्मरहस्यम्‌ । तस्मादहं घ्रन्तं शपन्तं मा प्रतिवोचे इत्यभिप्रायः । अत्र निरुक्तं- चतुरोऽक्षान्‌ 
धारयत इति तद्यथा कितवाद्विभीयादेवमेव दुरुक्ताद्विभीयान्‌ न दुरुक्ताय स्पृहयेत्‌’ (निरु.३. १६) 
इति । चतुरः । 'चतुरः शसि’ (पा.सू.६.१.१६७) इति विभक्तेः पूर्वस्योदात्तत्वम्‌ । 
ददमानात्‌ । “दद दान’ । अत्र धारणार्थः । शपः पित्त्वादनुदात्तत्वम्‌ । अदुपदेशात्‌ 

लसार्वधातुकानुदात्तत्वेन शानजनुदात्त: । धातुस्वर एव शिष्यते । बिभीयात्‌ । “जिभी भये’ । 
लिङि जुहोत्यादित्वात्‌ शपः इलुः । यासुट उदात्तम्‌ । पादादित्वात्‌ निघाताभावः । निधातोः । 
निपूर्वात्‌ दधातेः “सितनिगमि’ (उ.सू.१.६९) इत्यादिना भावे तुन्प्रत्ययः । व्यत्ययेनाचुदातत्वम्‌ । 
“तादौ च' इति गतिस्वरो न भवति “अतो” इति पर्युदस्तत्वात्‌ । दुरुक्ताय । 'स्पृहेरीप्सितः’ 
(पा.सू.१.४.३६) इति संप्रदानसंज्ञायां “चतुर्थी संप्रदाने’ (पा.सू.२.३.१३) इति चतुर्थी । 
स्पृहयेत्‌ । “स्पृह ईप्सायाम्‌’ । चुरादिरदन्तः । अतो लोपस्य स्थानिवद्भावात्‌ लघूपधगुणा- 
भावः || ५ ॥ 


सिद्धाञ्जनम्‌- प्रथमं सायणमनुसृत्य मन्तरर्थमत्तवा अनन्तरं अस्मदीयमाचक्ष्महे । दुरुक्ताय 
न स्पृहयेत्‌ दुष्टं वाक्यं न कामयेत, दुष्टं प्रतिवचो न दद्यात्‌ । किं तु दुरुक्ताद्धिभीयात्‌ । 
अवशिष्टो मन्त्रभागः सर्वोऽपि दृष्टान्तः । चतुरः चित्‌ चतुःसंख्याकान्‌ कपर्दकान्‌ ददमानात्‌ 
हस्ते धारयतः पुरुषात्‌ अक्षद्यूतं कुर्वतः आ निधातोः कपर्दकनिपातपर्यन्तं अन्यो चूतवर्ती 
पुरुषः बिभीयात्‌ अस्य जयो भविष्यति न वेति भीतो भवेत्‌, अत्र यथा भयं तथा 
दुरुक्ताद्धेतव्यमिति धर्मरहस्यम्‌ । इदं सायणीयं तात्पर्यम्‌, अस्याधारः यास्कः । मूले अक्षशब्दो 
न श्रूयते । चित्‌ उपमार्थीयः गृहीतः । नासाधु तथा ग्रहणम्‌ । किं तु चिदित्येषोऽनेकार्थः । 
अप्यर्थ वर्तते यच्चिदित्यादौ । 'आचार्यर्चिदिदं ब्रूयात्‌’ पूजायाम्‌ । अथास्यां ऋचि पूर्वव्याख्या- 
तारो यजमानस्य दुरुक्ताद्‌ भयस्यावश्यकतां दृष्टान्तेन चमत्कृतां पश्यन्ति । नैतद्युक्त दृश्यते । 
चित्‌ इह नोपमार्थीयः | चतुरङ्चित्‌ चतुरो देवानपि ददमानात्‌ ददतः यजमानाय तदनुग्रहार्थ, 
आ निधातोः समन्तात्‌ नितरां धारकात्‌ एकस्माद्देवदेवात्‌ बिभीयात्‌ उद्विजेत, इमे चत्वारो 
देवाः मह्यं तेनैकेन निधातुना देवदेवेन दत्ताः मां मा हासिषुः मय्येव तिष्ठन्तु, तान्‌ मे दत्तवतो 
निधातोः सर्वस्वामिनः शिक्षाधिकारे सति, दुरुक्तस्य प्रतिक्रियां माऽहं कार्षमिति “निधातोः” 
भयं स्यात्‌ । एवं मा वो प्नन्तमिति पूर्वयर्चा अर्थसङ्गतिः । तृतीयपादे न विशेषः । क इमे 
चत्वारो देवताः? त्रयोऽत्र सूक्ते प्रतिपादिताः मित्रो वरुणोऽर्यमा च । यद्यप्यवरिष्टो भगो नोऽक्तः, 
तथापीदं देवताचतुषटयं व्यूहात्मक वेदे प्रसिद्धम्‌ । प्रागुपन्यस्तम्‌ । अदर्शि गातुः... चक्षुर्भगस्य 
ररिमिभिः । दुक्षं मित्रस्य सादनं अर्यम्णो वरुणस्य च....(१.१३६.२) इति चतुर्णमेकसदनत्वं 
शरूयते । ददमानात्‌-दद दाने शानच्‌ । बिभीयात्‌-बिभेतेर्लिङ्‌ । निधातोः-निपूर्वाद्रधातेः भावे 

तुन्प्रत्ययः, तेन तस्य कर्ता लक्षितः। दुरुक्ताय स्पृहयेत्‌-सम्प्रदानसंज्ञायां चतुर्थी, स्पृह ईप्सायाम्‌, 
चुरादिरदन्तः ।। 


अथ सं पूषनिति दशर्चं सप्तमं सूक्तम्‌ । ऋषिर्धौरः कण्वः, गायत्री छन्दः, पूषा देवता । 
आदित्यानामेकः पूषा कीर्त्यते । पृथिव्यभिमानीति सायणः तैत्तिरीयश्रुतिबलादाह । “पूषाध्वनः 
पात्वित्याह, इयं वै पूषा’ इयं वै पूषा इयं हीदं सर्व पुष्यति यदिदं किञ्च इति । सर्वथा 
पोषकत्वात्‌ पूषा । यद्यपि सर्वेषां देवानामूर्ध्वमायतनं भवति, तथापि तेषां मुख्यं स्थानं कार्यक्षेत्र 
वा भिद्यत इति बोध्यम्‌ । एवं देव्यस्य मनसस्पतेरिन्द्रस्य तृतीयं स्थानं स्वराख्यम्‌ । अग्निः 
सन्निहितोऽस्माकं पृथिव्याम्‌ । मरुतः प्राणभुवो मध्यमस्थानाः । एवमन्ये च देवाः तत्तत्स्थान- 
मधिष्ठाय स्वीयानि कृत्यानि निर्वहन्ति । पूषा त्वादित्यस्तृतीयस्थानोऽपि मातुः पृथिव्याः 
पतिर्दिधिषुः पोषकः, एतदर्थं पृथिवीस्थानो वक्तव्य: । यदात्र बहिः पृथिवीक्षेत्रं अन्तः पृथिवीचितिं 
च स्वीयादित्यविभवेन पुष्णन्‌ स्वयं च पार्ष प्राप्त: प्रादुर्भवति, तदा तदनु प्रज्ञानप्रभातलक्षणा 
उषोदेवी जायते । तताऽयं अशिवनोः सूर्यायाः उषसः परिग्रहे, तो अश्विनी स्वीयस्योत्तरोत्तरपोषस्य 
विधायको आरोग्यप्रदौ पितृत्वेन वृणोति । पातृत्वाद्धि पिता । एवं पोषितः पूषा आदित्य 
इन्द्रस्य तेजोबलैश्वर्यादीनां वर्षिता भ्राता भवति । अन्ते पृथिव्याः दिवञ्च सुबन्धुर्भवति । 
एवमुक्तमर्थ ज्ञापयन्तो मन्त्रवर्णा: सन्ति बहब ऋक्संहितायाम्‌ । इह केचनोदाहियन्ते । 
'मातुर्दिधिषुमत्रवं स्वसुर्जारः शृणोतु नः । श्रतेन्द्रस्य सखा मम (६.५५.५) ।। “पूषा सुबन्धुर्दिव 
आ पृथिव्या इळस्पतिर्मघवा दस्मवर्चाः । यं देवासो अददुः सूर्यायै कामेन कृतं तवसं स्वञ्चम्‌ 
(६.५८.४) । “यदर्विना पृच्छमानावयातं ... विवे देवा अनु तद्वामजानन्‌ पुत्रः पितराववृणीत 
पूषा (१०.८५.१४) । 


वृत्रवधात्परमपि पणयोऽसुराः यजमानस्य मार्गं रुन्धन्ति, गाइचापहरन्ति अन्ये च तादूशाः 
देवद्विषः ऊर्ध्वगामिनं देवभक्तं पुरुषं प्रत्यक्षमप्रत्यक्षं वा बाधन्ते तद्गोधनाद्यपहारेण मार्गतिरोधान- 
विधिना अमार्गदर्शनेन । अत्रैव पूषणः कृत्यं विशिष्टं लक्ष्यते । पणीनाममुराणां वणिजामिव 
व्यवहारिणां व्यवहारः पूणण देव न मूर्च्छति । अयं पथस्पतिः । अनष्टपशुइच भवति । जीवत्येव 
यजमाने लोकान्तरमार्ग अधिगन्तुं उद्यते, पूषैव सहकारी देवो भवति । अत्रैते मन्त्रा भवन्ति । 
“अदित्सन्तं चिदाघृण पूषन्‌ दानाय चोदय । पर्णरिचिद्‌ वि म्रदा मनः (६.५३.३) ॥ “परि 

तृन्धि पणीनामारया हृदया कवे । अथेमस्मभ्यं रन्धय (६.५३.५) || “इमं च नो गवेषणं 
सातये सीषधो गणम्‌ । आरात्‌ पूषन्नसि भुतः (६.५६.५) ।। “पूषा त्वेतइच्यावयतु 
प्रविद्वाननष्टपञञुर्भुवनस्य गोपाः (१०.१७.३) ॥ मेधातिथेस्तृचस्य (१,२३.१५) व्याख्यायां 
यदुक्तं तदप्यवधेयम्‌ । देवद्विइभिः अपहृत्य रहसि निहितं देवानामन्नभूतममृतं सोममाहत्य यजमानं 
पुष्णन्‌ अवलोकविभवान्‌ सोमरसभरितान्‌ पदे पदे पुनः पुनः सम्पाद्य सर्वथा तं सोमसम्पन्न 


अपगूळहं गुहाहितं राजानं (सोम) अविन्दत्‌ गोभिर्यवं न चकृषत्‌’ (पृ.२४४.२४५) इत्यादयो 
मन्त्रभागा अत्र प्रमाणम्‌ । संपूषन्नित्यस्मिन्‌ अन्यत्र च मन्त्रेषु “विमुचो नपात्‌’ इति पूषा 
निर्दिइयते । प्रथमं तावदस्य विवरणं कर्तव्यम्‌ । विमुञ्चतीति विमुक्‌ (किप्‌) मेघः तस्य नपात्‌ 
पुत्रः पूषेत्याह सायणः । उपपादयति चैवम्‌-जलविमोचनहेतोर्मेघस्य पुत्रः पूषा, पृथिव्या एव 
पूषत्वात्‌ । अद्भयः पृथिवीति श्रुतेः अपां सार एव पृथिवी, सैव पूषा भवतीति । अस्त्वेष 
स्थूलपक्षीयोऽर्थः युक्तोऽयुक्तो वा । अस्मदीयः पूषा तु पोषको यजमानस्य, पृथिव्याइच । 
स ज्ञानैउवर्यतेजोबलादीनां वर्षितुः इन्द्रात्मन आदित्यस्य सन्ततिः, पतिः पाता पृथिव्याः पूर्वज 
उषसः, भ्रातेन्द्रस्य, यजमानस्य पथस्पतिः मार्गरक्षी, यजमानगवेषणपरायणः, यजनोद्यमप्रचोदनपर- 
इचेत्यादिगुणविरिषष्टो भवतीति बोध्यम्‌ ।| 


॥ इति प्रथमाष्टके तृतीयाध्याये त्रयोविंशो वर्गः ॥। 


ऋक्संहिता पदपाठसहिता 
(सूक्तम्‌ ४२) 
१० कण्वो घौरः । पूषा । गायत्री । 
सं पूंषन्नध्व॑नस्तिर व्यंहो विमुचो नपात्‌ । सक्ष्वा देव प्र णस्पुरः ॥ १ ॥ 
सम्‌ । पूषन्‌ । अध्व॑नः । तिर । वि । अंहः । विऽमुचः । नपात्‌ । सक्ष्व॑ । देव । 
प्र । नः । पुरः ॥ १ ॥ 
स्कन्द- “पौष्णमेतत्‌ सूक्तम्‌' । महान्तमध्वानमेष्यतः प्रतिभयं वा जपे अस्य विनियोगः । 
हे पूषन्‌! अध्वनः मार्गात्‌ सम्‌ तिर तिरतिरत्रान्तर्णीतण्वर्थो द्रष्टव्यः । सन्तारय अस्मान्‌ । 
वि अंहः वीत्युपसर्गश्रुतेस्तिर इत्याख्यातमनुषक्तव्यम्‌ । बितर अंहः पापं च विनाशाय । पापं 


308 ऋम्बेद संहिता [अ.१ अ.३ व.२४ 


चापगमयेत्यर्थ: । हे विमुचो नपात्‌ । संहारकाले सर्वमिदं ग्रसित्वा पुनः सृष्टिकाले विमुञ्चतीति 
विमुक्‌ प्रजापतिः, तस्य पौत्रः । कथं पुनः पूषा प्रजापतेः पौत्रः । अभ्यः पूष्णः अपाञ्च 
प्रजापतित उत्पत्तिश्रुतिषु उत्पत्तिश्रुतेः । अपत्यमात्रनाम वा नपाच्छब्दः । प्रजापतेरपत्य । 
किञ्च सक्ष्व देव प्र सक्ष्वेति सक्षतेः सचतेर्वा गतिकर्मणो रूपम्‌ (तु.निघ.२, १४) । प्रसक्ष्व 
प्रगच्छ हे देव! नः अस्माकम्‌ पुरः अग्रतः । महति प्रतिभयेऽस्मिन्‌ पथि अग्रतोगाम्यस्माकं 
भवेत्यर्थः ।। १ ॥ 


वेङ्कटमाधव- हे पूषन्‌! दुर्गात्‌ मार्गात्‌ सन्तारय पापं च विनाशय । मेघादापो जायन्ते, 
अभ्यः पृथिवीति विमुचो नपात्‌ तदधिपतिः पूषा । प्रसक्तो भव जिगमिषूणाम्‌ अस्माकम्‌ 
अग्रतः ॥ १ ॥ 


मुद्रल- “सम्‌ पूषन्‌’ इति दशर्चं सप्तमं सूक्तम्‌ । घोरपुत्रः कण्व ऋषिः । गायत्री छन्दः । 
पूषा देवता । हे पूषन्‌! जगत्पोषक! पृथिव्यभिमानिदेव! अध्वनः मार्गात्‌ सम्‌ तिर अस्मान्‌ 
अभीष्टस्थानं सम्यक्‌ प्रापय । अंहः वि्नहेतुं पाप्मानं वि तिर विनाशय । पूषा विशेष्यते- 
हे विमुचो नपात्‌! जलविमोचनहेतोः मेघस्य पुत्र! हे देव! पूषन्‌! नः पुरः अस्माकम्‌ 
पुरतः प्र सक्ष्व प्रत्यक्षो भव पुरुतो गच्छेत्यर्थः ।। १ ॥ 


सायण- संपूषनिति दशर्च सप्तमं सूक्तम्‌ । काण्बं गायत्रं पूषदेवताकम्‌ । संपूषन्‌ दश 
पौष्णमित्यनुक्रान्तम्‌ । स्मार्ते महान्तमध्वानमेष्यन्निदं सूक्तं जपेत्‌ । संपूषन्नध्वन इति 
महान्तमध्वानमेष्यन्‌ प्रतिभयं वा । (आ.गृ-३.७.१०)इति सूत्रितत्वात्‌ । तत्र जपेदित्यनुवर्तते । 


हे पूषन्‌ जगत्पोषक पृथिव्यभिमानिदेव अध्वनो मार्गात्‌ सं तिर अस्मानभीष्टस्थानं सम्यक्‌ 
प्रापय । अहः विप्नहेतुं पाप्मानं वि तिर विनाशय । पूषा विरोष्यते । विमुचो नपात्‌ 
जलविमाचकहेतोर्मेधस्य पुत्र । नपात्‌ इति पुत्रनाम । 'नपात्‌ प्रजा’ इति तन्नामसु पाठात्‌ । 
रुत्यन्तरेऽच्यः पृथिवी इति जलात्‌ भृम्युत्पत्तिः श्रूयते । तथा अन्यत्रापि उदकसारत्वं पृथिव्याः 
श्रूयते । तद्यदपां सार आसीत्तत्समहन्यत सा पृथिव्यभवत्‌ इति । मेघस्य जलधारित्वादुदकपुत्र 
एव मेघपुत्रो भवति । न च पृथिव्या मेधपुत्रत्वे पूष्णः किमायातमिति वाच्यं, पृथिव्या एव 
पूषत्वात्‌ । तथा च श्रुत्यन्तरे कस्यचिन्मन्त्रस्य ब्राह्मणमेवमाम्रायते पूषाध्वनः पात्वित्याहेयं 

वै पूषेति । तनिर्वचनं चान्यत्रैवमाप्नायते-'इयं वै पूषेयं हीदं सर्व पुष्यति यदिदं किं च” (श.बा. 
१४.४.२.२५) इति । हे देव पूषन्‌ नः पुरः अस्माकं पुरतः प्र सक्ष्व प्रसक्तो भव । पुरतो 
गच्छेत्यर्थ: । विमुचो नपात्‌ । उदकं विमुञ्चतीति विमुडू मेघः । “किप्‌ च' इति क्विप्‌ । 
न पातयति कुलमिति नपात्‌ पुत्रः । नञ्‌ पूर्वात्‌ पातयतेः किप्‌ । -नश्राग्रपात्‌’ इत्यादिना 
नञः प्रकृतिभावः । “सुबामन्त्रिते’ इति पराङ्वद्धावात्‌ षछ्यामन्त्रितसमुदायस्य आष्टमिकं 
सर्वानुदात्तत्वम्‌ । सक्ष्व । 'षच सेवने’ । अनुदात्तेत्त्वादात्मनेपदम्‌ । लोटि “बहुलं छन्दसि’ 
इति शपो लुक्‌ । 'तास्यनुदात्तेत्‌’ इति लसार्वधातुकानुदात्तत्वे धातुस्वरः। प्र णः । 
'उपसर्गाद्वहुलम्‌’ इति नसो णत्वम्‌ । पुरः । उक्तम्‌ ॥ १ ॥ 


सिद्धाञ्जनम्‌-हे पूषन्‌ देव, अध्वनः मार्गात्‌ सं तिर सम्यक्‌ प्रापय गन्तव्यं स्थानम्‌ । 
अंहः दुरितं वितिर विनाशय । हे विमुचो नपात्‌ वर्षितुरि्द्रात्मन आदित्यस्य पुत्र देव, 
नः अस्माकं पुरः पुरस्तात्‌ प्र सक्ष्व प्रसक्तो भव । सक्ष्व-षच सेवने, लोट्‌, शपो लुक्‌, 
छन्दसि बहुलम्‌ । प्र णः नस्य णत्वं, उपसर्गाङ्कहुलम्‌ ।। १ ॥ 

यो न॑ः पूषन्नघो वृको दुःशेबं आदिदेशति । अप॑ स्म तं पथो ज॑हि ॥ २॥ 
यः । नः पूषन्‌ । अघः । वृकः । दुःऽशेब॑ः । आऽदिद्ति । अप॑ । स्म । तम्‌ । पथः । 
जहि ॥ २ ॥ 

स्कन्द- यः नः पूषन्‌ योऽस्मान्‌ हे पूषन्‌ अघः पापः वृकः कुक वृक आदाने इत्यस्य । 
स्तेननामैतत्‌ (तुःनिघ. ३,२४) । परस्वादानपरश्रोरः । दुःशेव कुत्सितसुखः । अन्यायोपात्तेन 
हि धनेन यत्‌ सुखं जन्यते कुत्सितं तत्‌ । आदिदेशति सहायभूतेभ्यश्चोरेभ्यः गच्छतः 
कथयतीत्यर्थः । अप स्म तम्‌ पथः जहि हन्तिरत्र गत्यर्थः । सामर्थ्याच्चात्रन्तर्णीतण्यर्थः । 
अपजहि अपगमय तं पथो मार्गात्‌ । स्म इति पदपूरणः ॥ २ ॥ 

वेइटमाधब- यः अस्माकम्‌ पूषन्‌! आहन्ता स्तेनः दुःसुखः इहागन्तव्यमिति वदति, 
तम्‌ पथः अप जहि इति । अस्या उत्तरा भूयसे निर्वचनाय ॥ २ || 

मुद्रल- हे पूषन्‌ । यः प्रतिपक्षी नः अस्मान्‌ आदिदेशति अनेन मार्गेण न गन्तव्यम्‌ 
इत्यवमाज्ञापयति । कीदृशः । अघः आहन्ता । वृकः अस्मदीयस्य धनस्यादाता । 
अपहर्तेत्यर्थः । दुःशेवः सेवितुं दुःशकः । तम्‌ तादूशं प्रतिपक्षिणम्‌ पथः मार्गात्‌ अप जहि 
स्म अव्यम्‌ अपाकुरु | २ ॥ 


सायण- हे पूषन्‌ यः प्रतिपक्षी नः अस्मान्‌ आदिदेशति अनेन मार्गेण गन्तव्यम्‌' 
इत्येवमाज्ञापयति । कीदृशः । अघः आहन्ता वृकः अस्मदीयस्य धनस्य आदाता अपहतेत्यर्थः । 
दुःशेवः सेवितुं दुःशको दुष्टसुखो वा । तं तादृझं प्रतिपक्षिणं पथो मार्गात्‌ अप जहि स्म 
अवइयमपाकुरु । वृकः । “कुक वृक आदाने’ । वर्कते इति वृकः । इगुपधलक्षणः कः । 
वृषादित्वादाद्युदात्तत्वम्‌ । दुःशेवः । दुष्टं रेवं यस्यासौ दुःशेवः । 'परादिर्छन्दसि बहुलम्‌” 
इत्युत्तरपदादयुदात्तत्वम्‌ । यद्वा । दुःखेन सेव्यते इति दुःशेवः । वर्णव्यत्ययेन सकारस्य शकार: । 
इषदुःसुषु' इति खल्‌ । लित्स्वरेण प्रत्ययात्पूर्वस्योदात्तत्वम्‌ । कृदुत्तरपदप्रकृतिस्वरत्वम्‌ । 
आदिदेशति । “दिश अतिसर्जने’ । लेट्यडागमः । “बहुलं छन्दसि’ इति शपः इलुः । “बहुलं 
छन्दसीति वक्तव्यम्‌’ (पा.सू.७.३.८७. वार्तिक)इति वचनात्‌ “नाभ्यस्तस्याचि’ (पा.सू. 
७.३.८७) इति लघृपधगुणप्रतिषेधाभावः । पथः । उदात्तनिवृत्तिस्वरेण विभक्तरुदात्तत्वम्‌ | 


सिद्धाञ्जनम्‌- हे पूषन्‌, यः प्रतिपक्षी नः अस्मान्‌ आदिदेशति आज्ञापयति इतो गन्तव्यं 
इतो नति तम्‌ पथः मार्गात्‌ अपजहि स्म अवइ्यमपाकुरु । कीदृशः सः? अघः आहन्ता 
पापः वृकः ईहामृग इव आच्छिद्य अपहर्ता घनस्य दुःशेबः दुष्टसुखः । यागयात्रायां ईदृशः 
पापवर्गः मार्गे बाधको वर्तते, तदपसारणं पूषणो देवस्य सुकरम्‌, तस्मात्त्रार्थना । वृक-कुक 
वृक आदाने इत्यस्मात्‌, छेदनार्थाद्‌ वृइचतेर्वा । दुःशेवः दुःष्टं शेवं यस्य सः । आदिदेशति- 
दिश अतिसर्जने, लट्‌, छन्दसि शापः इलुः ॥ २ ॥ 

अप त्यं परिपन्थिनं मुषीवाणं हुरश्चितम्‌ । दूरमधिं स्रुतेरज ।। ३ ॥ 
अप॑ । त्यम्‌ । परिऽपन्थिन॑म्‌ । मुषीवार्णम्‌ । हुरःऽचित॑म्‌ । दूरम्‌ । अधिं । स्रुतेः । 
रज ॥ ३ ॥ 


स्कन्द- अप त्यम्‌ परिपन्थिनम्‌ अपेत्युपसर्गः अन्त्येन अज इत्येतेन आख्यतेन 
सम्बन्धयितव्यः । यः पूर्वस्यामृचि उक्तस्तं परिपन्थिनं गमनप्रतिबन्धकरम्‌ मुषीवाणम्‌ नैतत्‌ 
स्तेननाम, हुरश्चितम्‌ इत्येतेन पौनरुत्तयप्रसङ्गात्‌ । किं तहिं । क्रियाझब्दोऽयम्‌ । मोषितारम्‌ । 
हुरश्चितम्‌ स्तेन नामैतत्‌ (तु.निघ.३,२३) चोरम्‌ । दूरम्‌ अधि स्रुतेः अधिशब्दः 'अधिपरी 
अनर्थकौ’ (पा.२,४,९३) इति कर्मप्रवचनीयः पदपूरणः । स्रूयते गम्यतेऽनयेति स्रुतिः पन्थाः । 
दूरमस्मात्‌ पथः अप अज अजतिर्गत्यर्थः । सामर्थ्याच्चान्तर्णीतण्यर्थः | अपाज अपगमय ॥ 


वेङ्कटमाधव- अपगमय तं गमनप्रतिबन्धकरं परोक्ष हर्तारं प्रत्यक्षेण च हरन्तम्‌ आहत्य 
च धनानां चेतारं मार्गात्‌ अधि दूरम्‌ इति ॥ ३ || 


मुद्रल- त्यम्‌ तादृशम्‌ पूर्वोक्तगुणयुक्तम्‌ स्रुेः मार्गात्‌ अघि दूरम्‌ अत्यन्तदूरदेशं प्रति 
अप अज अपगमय । कीदृशम्‌ । परिपन्थिनम्‌ मार्गप्रतिबन्धकम्‌ । मुषीवाणम्‌ तस्कररूपम्‌ । 
हुरश्चितम्‌ कौटिल्यानां सञ्चेतारमू || ३ || 


सायण- त्यं तादूशं पूर्वोक्तगुणयुक्त सरुतेः मार्गात्‌ अधि दूरम्‌ अत्यन्तदूरदेश प्रति अपाज 
अपगमय । कीदृशम्‌ । परिपन्थिनं मार्गप्रतिबन्धकं मुषीवाणं तस्कररूपम्‌ । मुषीवेति तस्करस्य 
नाम, “मुषीवान्‌ मलिम्लुचः' (नि.३.२४.११) इति तन्नामसु पाठात्‌ । हुररिचितं कौटिल्यानां 
संचेतारम्‌ ।। परिपन्थिनम्‌ । छन्दसि परिपन्थिपरिपरिणौ पर्यवस्थातरि’ (पा.सू.५.२.८९) 
इति झत्रावभिथेये इनिप्रत्ययान्तो निपातितः । मुधीबाणम्‌ । “मुष स्तेये’। मोषणं मुषिः। 
औणादिको भावे किप्रत्ययः । मुषिं वनति संभजते इति मुषीवा । “वन षण संभक्तौ'। 
‘अन्येभ्योऽपि दृश्यन्ते” (पा.सू. ३.२.७५) इति विच्प्रत्ययः । “सर्वनामस्थाने चासंबुद्धी' (पा.सू. 
६.४.८) इति दीर्घः। 'अन्येपामपि दृश्यते” इति पूर्वपदस्य दीर्घत्वम्‌ । हुरश्चितम्‌ । (हुर्छा 
कौटिल्ये”। संपदादिलक्षणो भावे किप्‌ । 'राङ्लोप इति छकारलोपः । हुरश्चिनोतीति हुररिचत्‌ । 
चिनोतेः क्किपि तुगागमः । तत्पुरुषे कृति बहुलम्‌' इति अलुक्‌ । कृदुत्तरपदप्रकृतिस्वरत्वम्‌ । 
स्रुतेः । “सु गतौ!। 'क्तिच्कतौ च संज्ञायाम्‌' इति क्तिच्‌ । “चितः? इत्यन्तोदात्तत्वम्‌ । अज । 
“अज गतिक्षेपणयोः’ ।। ३ ॥ 

सिद्धाञ्जनम्‌- तं पूर्वोक्तविधं परिपन्धिनम्‌ मागे प्रत्यवस्थातारं मुषीवाणम्‌ तस्कररूपं 

हरश्चितम्‌ कौटिल्यानां सञ्चैतार स्रुतेः मार्गात्‌ अधि अधिकं दूरम्‌ दूरस्थानं प्रति अपाज 
अपगमय । परिपन्थिनम्‌ छन्दसि परिपन्थिपरिपरिणौ प्रत्यवस्थातरि इति आात्रावभिधेये 
इनिप्रत्ययान्तो निपातितः । मुषीवाणम्‌ मुषीवा इति तस्करनाम, मुष स्तेये मोषणं मुषिः 
औणादिको भावे किप्रत्ययः, मुर्षि वनति संभजते मुषीवान्‌, पूर्वपददीर्घः छान्दसः । हुरञ्चितम्‌ 
हुर्छा कौटिल्ये, किप्‌ सम्पदादिलक्षणः । राह्लोप इति छकारलोपः, हुररिचनोति, किप्‌, हुररिचत्‌, 
तम्‌ । स्रुतेः- स्रु गतौ । अज गत्यर्थं अन्तर्भावितण्यर्थः || ३ ॥ 


ऋक्संहिता पदपाठसहिता 


त्वं तस्य॑ द्वयाविनोऽघञंसस्य कस्य चित्‌ । पदाभि तिष्ठ तपुषिम्‌ ॥ ४ ॥ 
त्वम्‌ । तस्य॑ । द्वयाविनँः । अघऽझंसस्य । कस्य॑ । चित्‌ । पदा । अभि । तिष्ठ । तपुषिम्‌ ।। 


स्कन्द- त्वम्‌ तस्य द्वयाविनः द्वयम्‌ इह च राजभयम्‌ परत्र चापुण्यम्‌, तद्वान्‌ द्वयावी 
तस्य द्वयाविनः । अघशंसस्य स्तेननामेतत्‌ (तु.निघ.३,२४) चोरस्य कस्य अपि स्वभूतस्य । 
अथवा कम्‌ (३.६) इति सुखनाम । सुखस्यापि । त्वां परिचरतोऽपीत्यर्थः । पदा पदेन 
अभि तिष्ठ आक्राम तपुषिम्‌ तापयित्रीम्‌ दुःखयित्रीम्‌ । काम्‌ । सामर्थ्यात्‌ इषुं शक्ति वा । 
क्रोधनाम वा तपुषिशब्द: (तु.निघ.२,१३) । अस्मद्विषयं क्रोधम्‌ || ४ ॥ 


वेङ्कटमाधव- प्रत्यक्षपरोक्षहरणयुक्तस्य स्तेनस्य अस्यतरस्य अपि पादेन अभि तिष्ठ 
बलम्‌ ।। ४ ॥ 


मुद्रल- ह पूषन्‌! त्वम्‌ तस्य चोरस्य तपुषिम्‌ परसन्तापकं देहम्‌ पदा अभि तिष्ठ 
भवदीयेन पादेनाक्रम्य तिष्ठ । कीदृशस्य । द्वयाविनः प्रत्यक्षापहारः परोक्षापहारश्चेति यत्‌ द्वयं 
तथुक्तस्य । अघशंसस्य अस्मासु अघम्‌ अनिष्टं शंसतः कस्य चित्‌ अनि र्दिष्टविरोषस्यापि ।। 


सायण- हे पूषन्‌ त्वं तस्य चोरस्य तपुषिं परसन्तापकं देहं पदाभि तिष्ठ भवदीयेन 
पादेनाक्रम्य तिष्ठ । कीदृशस्य । द्वयाविनः प्रत्यक्षापहारः परोक्षापहारञचेति यद्यं तदुक्तस्य 
अघशंसस्य अस्मास्वघमनिष्टं झंसतः | अघशंस इति तस्करनाम, 'मलिम्लुचः अघशंसः वृकः’ 
(नि.३.२४.१३) इति तन्नाममु पाठात्‌ । कस्य चित्‌ अनिर्दिष्टविशेषस्य कस्यापि ।। 

द्वयाविनः । द्वयमस्यास्तीति द्वयावी । ‘बहुलं छन्दसि ' (पा.सू.५.२.१२२) इति मत्वर्थीयो 
विनिः । ‘अन्येषामपि दृश्यते” इति दीर्घत्वम्‌ । अघशंसस्य । अधे पापे शंसो मनस्यभिलाषो 
यस्य सोऽयमघरांसः । बहुब्रीहौ पूर्वपदप्रकृतिस्वरत्वम्‌ । तपुषिम्‌ । तापयत्यनेन अन्यमिति 
तपुषिः । औणादिक उषिन्प्रत्ययः। बहुलवचनात्‌ इकारस्य न इत्‌ संज्ञा । नित्त्वादायुदात्तत्वम्‌ | 

सिद्धाञ्जनम्‌- हे पूषन्‌ त्वम्‌ तस्य उक्तविधस्य दुष्टस्य तपुषिम्‌ अन्यतापकं देहं पदा 
त्वदीयेन पादेन अभितिष्ठ अभिगम्य तिष्ठ । कीदृशस्य? द्वयाविनः प्रत्यक्षमप्रत्यक्षं चापहरणं 
द्विविधम्‌, तद्‌ द्वयमस्येति द्वयावी, तस्य अघशंसस्य अघं अस्मदनिष्टं शंसतः कस्यचित्‌ 
कस्यापि विशेषनिर्देशरहितस्य । द्वयाविनः-मत्वर्थीयो विनिः, दीर्घः छन्दसि अन्येषामपि दृश्यते । 
अघशंसस्य-अघे पापे शंसोऽभिलाषोऽस्य । तपुषि-तापयत्यनेनेति तपुषिः, औणादिकः 
उषिन्प्रत्ययः ।। ४ ।। 


ऋक्संहिता पदपाठसहिता 

आ तत्‌ तें दस्र मन्तुमः पूषन्नवों वृणीमहे । येन॑ पितृनचोंदयः ।। ५ ॥ 
आ । तत्‌ । ते द्र । मन्तुऽमः । पूषन्‌ । अव॑ः । वृणीमहे । येन॑ । पितृन्‌ । अचोंदयः ।। 

स्कन्द- आ तत्‌ ते दस्र मन्तुमः तत्‌ तव स्वभूतं हे दस्र! तमसां चोराणां वोपक्ष- 
पयितः ! दर्शनीय ! वा मन्तुमः । मन्तुर्मननम्‌, तद्वन्‌! पूषन्‌! तव अवः पालनम्‌ आ 
वृणीमहे प्रार्थयामहे । येन श्रस्मदीयान्‌ पितृन्‌ अपि अचोदयः प्रेरितवान्‌ । महत्सु प्रतिभयेषु 
वा अध्वनि वा प्रेरितवानसीत्यर्थः ।। ५ ।। 

वेङ्टमाधव- आ वृणीमहे तत्‌ रक्षणं तव दर्शनीय! ज्ञानवन्‌! येन पितृन्‌ अज्गिरसः 
पणिभिरपहृतासु गोषु अचोदयः ।। ५ ॥ 

मुद्रल- हे मन्तुमः! ज्ञानवन्‌! दस्र! दर्शनीय पूषन्‌ । ते त्वदीयम्‌ तत्‌ अबः तादूशं 
रक्षणम्‌ आ वृणीमहे सर्वतः प्रार्थयामहे । येन रक्षणेन पितृन्‌ अङ्गिरःप्रभृतीन्‌ पितृदेहान्‌ 
अचोदयः प्रेरितवानसि । तद्रक्षणमिति पूरवत्रान्वयः ॥ ५ ॥ 

सायण- हे मन्तुमः ज्ञानवन्‌ दस्र दर्शनीय यद्वा बैर्युपक्षपकारिन्‌ पूषन्‌ ते त्वदीयं तत्‌ 

अवः तादृशं रक्षणम्‌ आ वृणीमहे सर्वतः प्रार्थयामहे । येन रक्षणेन पितृन्‌ अज्गिरःप्रभृतीन्‌ 
पितृदेहान्‌ अचोदयः प्रेरितवानसि । तद्रक्षणमिति पूर्वत्रान्वयः || दस्र । 'दसि दंसनदर्रानयो:” । 
स्फायितञ्चि’ इत्यादिना रक्‌ । आगमानुञासनस्यानित्यत्वात्‌ नुमभावः । यद्वा “दसु उपक्षये 
इत्यस्मादन्तर्भावितण्यर्थान्‌ पूर्ववत्‌ रक्‌ । मन्तुमः । “मन ज्ञाने’ | “कमिमनिजनि’ (उ.सू. 
१.७३) इत्यादिना भावे तुप्रत्ययः । मन्तुर्ज्ञानमस्यास्तीति मन्तुमान्‌ । संबुद्धौ “मतुवसो रु: 
इति रुत्वम्‌ । अचोदयः । “चुद संचोदने’ । चौरादिकः || ५ || 


सिद्धाञ्जनम्‌- हे मन्तुमः ज्ञानवन्‌, दस्र इत्रूपक्षयकारिन्‌, पूषन्‌ क्रियादक्ष, अत्र प्रसक्तौ, 
कर्मशूरत्वं ज्ञानवत्त्वं च पूष्णः उक्ते । (दर्शनीयेति सायणः) ते त्वदीयं तत्‌ अवः तथाविधं 
रक्षणं आ वृणीमहे सर्वतः प्रार्थयामहे । येन रक्षणेन पितृन्‌ पूर्वान्‌ ऋषीन्‌ अचोदयः 
प्रेरितवानसि, तत्‌ तथाविधमिति पूर्वेणान्वयः । दस्र-गतः । मन्तुमः मन ज्ञाने, भावे तुप्रत्ययः, 
मन्तुर्ज्ञानमस्येति मन्तुमान्‌, संबुद्धौ मतुवसोरिति रुत्वम्‌ ॥ ५ ॥ 


॥ इति प्रथमाष्टके तृतीयाध्याये चतुर्विशों वर्गः ।। 

अर्धा नो विश्वसौभग हिर॑ण्यवाशीमत्तम । धर्नानि सुषर्णा कृधि ॥ ६ ॥ 
अध॑ । नः । बिश्वऽसौभग । हिर॑ण्यबाशीमत्‌ऽतम । धर्नानि । सुऽसनां । कृधि ॥ ६॥ 


स्कन्द- अथ नः विश्वसौभग! अथ इन्दः पदपूरणः । अपिचेत्यस्य वा अर्थ । अपि 
च नः अस्माकं हे विश्वसौभग । बहु शोभनं धनं यस्य स विश्वसौभगः, तस्य सम्बोधनं हे 
विश्वसौभग! हिरण्यवाशीमत्तम । “वाशी' (निघ.१,११) इति वाङ्नाम । हिरण्यसदृशी 
प्रीतिकरा हितरमणा वाऽतिशयन वाक यस्य स हिरण्यवाशीमत्तमः, तस्य सम्बोधनं हे 
हिरण्यवाशीमत्तम! धनानि सुषणा सुसंभजनीयानि कृधि कुरु । यानि धनानि लब्धुं बयं 
प्रस्थिताः, तानि सुलभानि कुर्वित्यर्थः ॥ ६ ॥ 


वेङ्कटमाधव- अथ अस्माकं विइवकल्याण । अतिशयेन हिरण्यवाग्युक्त! धनानि मुदानानि 
कुरु || ६ ।। 

मुद्रल- हे विश्वसौभग! कृस्रधनयुक्त । हिरण्यवाशीमत्तम । अतिशयेन सुवर्णमवायुधवन्‌ 
पूषन्‌ । अध पूर्वेक्तास्मदीयप्रार्थनानन्तरम्‌ नः अस्माकम्‌ धनानि सुवर्णमणिमुक्तादीनि सुषणा 
सुष्ठु दानयुक्तानि कृधि कुरु || ६ ॥ 


सायण- हे विश्वसौभग कृत्स्रधनयुक्त यद्वा कृत्ससौभाग्ययुक्त हिरण्यवाशीमत्तम 
अतिशयेन सुवर्णमयायुधवन्‌ पूषन्‌ अध पूर्वोक्तास्मदीयप्रार्थनानन्तरं नः अस्माकं धनानि 
सुवर्णमणिमुक्तादीनि सुषणा सुष्ठु दानयुक्तानि कृधि कुरु । अध । अथदाब्दे धत्वं छान्दसम्‌ । 
“निपातस्य च' इति संहितायां दीर्घत्वम्‌ । विश्वसौभग । 'सुभगान्मन्त्रे' इत्युद्रात्रादिषु पाठाद्धावे 
अञ्‌ । (पा.सू-«.१.१२९) 'हञ्भगसिन्ध्वनते पूर्वपदस्य च' (पा.सू-७.३.१९) इत्युत्तरपदवृद्धौ 
प्राप्तायां सत्यां सर्वविधीनां छन्दसि विकल्पितत्वादुत्तरपदवृद्धिन भवतीति वृत्तावृक्तम्‌ । विइवानि 
सौभगानि यस्यासौ विइवसौभगः । आमन्त्रितनिघातः । हिरण्यवाशीमत्तम । हिरण्यमयी वाशी | 
तदेषामस्तीति हिरण्यवाशीमन्तः । अतिशयेन हिरण्यवाशीमान्‌ हिरण्यवाशीमत्तमः | आमन्त्रित- 
निघातः । सुषणा । “वन षण संभक्तौ’ । सुखेन संभज्यन्ते इति सुषणानि । 'इषदुःसुषु' 
इति खल्‌ । 'शेश्छन्दसि’ इति शेर्लापः | 'लिति’ इति प्रत्ययात्‌ पूर्वस्वोदात्तत्वम्‌ । कृदुत्तर- 
पद्प्रकृतिस्वरत्वम्‌ । कृधि । ‘डुकृञ्‌ करणे’ । श्रुग्रुणुपृषभ्यश्छन्दसि' इति हेर्धिरादेशः । “बहुलं 
छन्दसि’ इति विकरणस्य लुक्‌ ।। ६ ॥ 

सिद्धाञ्जनम्‌- हे विइवसौभग, विशवानि सौभगानि सौभाग्यानि यस्य सः सर्वसौभाग्ययुक्त, 
'हिरण्यबाशीमत्तम हिरण्मयी वाशी आयुधं तदेषामस्तीति हिरण्यवाशीमन्तः, अतिशयेन 
हिरण्यवाज्ञीमान्‌, तादृश, पूषन्‌ अध अथ अस्मत्प़ार्थनानुरोधेनातः परं नः अस्मदीयानि घनानि 
भोग्यानि वस्तूनि सुषणा सु सनानि सुखेन संभक्तु दातुं वा शक्यानि कृधि कुरु । अधसौभगादयो 
गताः । सुषणा-ईषदुःसुष्विति खल्‌ ॥ ६ ॥ 


ऋक्संहिता पदपाठसहिता 


अति नः सञ्चतों नय सुगा न॑ः सुपथां कृणु । पूर्षनिह क्रतुं विदः ।। ७ ॥। 
अति । नः । सश्चत॑ः । नय । सुऽगा । नः । सुऽ्पथां । कृणु । पूर्षन्‌ । इह । क्रतुम्‌ । 
विदः ॥ ७ ॥ 

स्कन्द- अति नः सश्चतः नय नः अस्मान्‌ सश्रतः गच्छतः अतिशयशोभनम्‌ नय प्रापय 
अभिप्रेतं देशम्‌ । न च येन केनचित्‌ पथा । किं तहि । सुगा सुगमनेन । नः अस्मान्‌ 
सुपथा झोभनेन पथा कृणु करोतिः क्रियासामान्यवचः सामर्थ्यादिह नयने वर्तते । नय । हे 
पूषन्‌ । इह पथि क्रतुम्‌ आत्मीयं कर्म रक्षाख्यम्‌ विदः जानीहि । ज्ञानेन च अत्र करणं 
प्रतिपाद्यते । कुवित्यर्थः । तव ह्येतत्‌ कर्म यत्‌ पथि रक्षणम्‌ ।। ७ ॥ 


वेङ्कटमाधव- चौरैः सक्तान्‌ अस्मान्‌ अतिशयेन नय । सुगमेन शोभनेन पथा च अस्मान्‌ 
कृणु । पूषन्‌ । अध्वनि प्रज्ञानं लम्भयेति || ७ ॥ 


मुद्रल- सश्चतः अस्मद्वाधनाय प्राप्रुवत शत्रून्‌ नः अति अस्मान्‌ अतिक्रम्य नय अन्यत्र 
प्रापय । नः अस्मान्‌ सुगा सुष्ठु गन्तु शाक्येन सुपथा झोभनमार्गेण कृणु गन्तृन्‌ कुरु । हे 
पूषन्‌ । इह अध्वनि क्रतुम्‌ प्रज्ञानम्‌ असमद्रक्षणरूपम्‌ बिदः जानीहि ।। ७ ॥ 


सायण- सइचत: अस्मद्वाधनाय प्राप्रुवतः शत्रूनू नः अति अस्मान्‌ अतिक्रम्य नय अन्यत्र 
प्रापय । नः अस्मान्‌ सुगा सुष्ट गन्तुं श्येन सुपथा झोभनमार्गेण कृणु गन्तृन्‌ कुरु । हे 
पूषन्‌ इह अध्वनि क्रतुं प्रज्ञानमस्मद्रक्षणरूपं विदः जानीहि | सश्चतः । “लुञ्च पस्ज गतौ' 
इत्यत्र सरिचमप्येके पठन्तीति धातुवृत्ताबुक्तम्‌ । अस्माह्लटः शतृ । ‘बहुलं छन्दसि’ इति शपो 
लुक । प्रत्ययस्वरेण आातुरुदात्तत्वम्‌ । 'शतुरनुमः” इति विभत्तयुदात्ताभावरछान्दसः । सुगा । 
सुष्ठु गच्छन्त्यत्रेति सुगः । “सुदुरोरधिकरणे’ इति गरमेईप्रत्ययः । “सुपां सुलुक्‌’ इति तृतीयाया 
आकारः । सुपथा । झोभनन पथा । “न पूजनात्‌’ (पा.सू.«.४.६९) इति समासान्तप्रतिषेधः । 
'परादिइछन्दसि बहुलम्‌' इत्युत्तरपदादयुदात्तत्वम्‌ । क्त्वादयञ्च' इत्युत्तरपदायुदात्तत्वं न भवति 
अबहुब्रीहित्वात्‌ । तत्र हि बहुब्रीहाविति वर्तते । कृणु । कृवि हिंसाकरणयोः’ । “धिन्विकृण्व्योर 
च' इति उप्रत्ययः । 'उतञ्च प्रत्ययात्‌’ इति हेर्लुक्‌ । विदः । “विद ज्ञाने’ । लेटि अडागमः । 
“इतइच लोपः' इति इकारलोपः || ७ ॥ 


सिद्धाञ्जनम्‌-सङ्चतः बाधनाय अस्मासु सक्तान्‌ इत्रून्‌ नः अति अस्मानतिक्रम्य नय 
अन्यतः प्रापय । नः अस्मान्‌ सुगा सुष्ठु गन्तुं शक्येन सुपथा झोभनेन मार्गण कृणु गन्तृन्‌ 
कुरु । ह पूषन्‌ इह अस्मिन्‌ मार्गे क्रतु प्राज्ञं कर्म विदः जानीहि । सञ्चतः-सङ्चते गत्यर्थादिति 

सायणो मन्यते । षच समवाये इत्यस्यैव हकारोपजनइछान्दसः, एवं हि सङ्चिर 
इत्यादिप्रयोगस्थलेषु उपपत्तिर्दृशयते । सुगा, सुपदा उभयोस्तृतीयाया आकार: । विदः-विद ज्ञाने 
लेटू, अडागमः, इकारलोपः । अन्ये गताः || ७ ॥ 


ऋक्संहिता पदपाठसहिता 


अभि सूयब॑सं नय न न॑बज्चारो अध्व॑ने । पूर्घन्निह क्रतुं विदः ॥ ८ ॥ 
अभि । सुऽयव॑सम्‌ । नय । न । नवऽज्वारः । अध्व॑ने । पूर्घन्‌ । इह । क्रतुम्‌ । विदः ॥ 

स्कन्द- अभि सूयवसम्‌ नय शोभनमन्नम्‌ अभि नय प्रापयास्मान्‌ प्रति । देह्यस्मभ्य- 
मित्यर्थः । यस्मात्‌ न नवज्वारः अध्वने ज्वरसदृशत्वात्‌ ज्वारोऽत्र बुभुक्षोच्यते | सा नवा 
यस्य स नवज्चारः, अत्यन्तबुभुक्षितः । अध्वने न समर्थः । यस्मात्‌ बुभुक्षितो नाध्वानं गन्तुं 
शक्नोतीत्यर्थः । अथवा नवंनवं ज्वरयति पुनःपुनः सन्तापयतीति नवज्वारोग्निरादित्यो वा उच्यते | 
नन्दश्च पुरस्तादुपचारोऽप्यत्र सामर्थ्यानुपमार्थीयो द्रष्टव्यः । नवज्वारो न अग्निरिव आदित्य 
इव वा । यथाग्निरादित्यो वा प्रापयति तद्वदित्यर्थः । किमर्थम्‌ । अध्वने मार्गार्थम्‌ । पथ्यदनार्थ- 
मित्यर्थः । किञ्च पूषन्‌ इह क्रतुम्‌ विदः । अथवा एवमन्यथा अस्या ऋचोऽर्थयोजना- शोभना 
यवसा यस्मिन्‌ स सूयवसः तं सूयवसं सन्तं देशं प्रापयास्मान्‌ नवज्वार इव । किञ्च अध्वने 
पूषनिह । अध्वन इति सप्तमर्य्य चतुर्थी । इहेत्यनेन समानाधिकरणः । इह अध्वनि हे पूषन्‌ । 
क्रतुं रक्षणाख्यमात्मकर्म विदः ।। ८ || 

वेङ्कटमाधव- अभिनय अस्मान्‌, सूयवसम्‌ देशं प्रापप । न च नवज्वालो दवाग्निः 
अध्वने भवतु ॥ ८ ॥ 

मुद्रल- हे पूषन्‌ ! सुयवसम्‌ झोभनतृणोपलक्षितं सर्वौषधियुक्त देशम्‌ अभि नय अस्मान्‌ 
अभितः प्रापय । अध्वने मार्गाय नबज्चारः नूतनः सन्तापः न भवत्विति शेषः । मार्गे 
गच्छतामस्माकम्‌ इदानींतनः क्लेशः कोऽपि मा भूदित्यर्थः । पूषन्‌ ! इह इत्यादि पूर्ववत्‌ ।। 


सायण- हे पूषन्‌ सुयवसं शोभनतृणोपलक्षितं सवौषधियुक्तं देशम्‌ अभि नय अस्मानभितः 
प्रापय । अध्वने मार्गाय नबज्चारः नूतनः संतापः न भवत्विति शेषः । मार्गे गच्छतामस्माक- 

स्कन्द- अति नः सश्रतः नय नः अस्मान्‌ सश्चतः गच्छतः अतिशयशोभनम्‌ नय प्रापय 
अभिप्रेतं देशम्‌ । न च येन केनचित्‌ पथा । किं तर्हि । सुगा सुगमनेन । नः अस्मान्‌ 
सुपथा झोभनेन पथा कृणु करोतिः क्रियासामान्यवचः सामर्थ्यादिह नयने वर्तते । नय । हे 
पूषन्‌ । इह पथि क्रतुम्‌ आत्मीयं कर्म रक्षाख्यम्‌ विदः जानीहि । ज्ञानेन च अत्र करणं 
प्रतिपाद्यते । कुवित्यर्थः । तव ह्येतत्‌ कर्म यत्‌ पथि रक्षणम्‌ || ७ || 


वेङ्कटमाधव- चौरैः सक्तान्‌ अस्मान्‌ अतिशयेन नय । सुगमेन शोभनेन पथा च अस्मान्‌ 
कृणु । पूषन्‌ । अध्वनि प्रज्ञानं लम्भयेति ।। ७ ॥ 


मुद्रल- सश्चतः अस्मद्वाधनाय प्राप्रुवत आत्रून्‌ नः अति अस्मान्‌ अतिक्रम्य नय अन्यत्र 
प्रापय । नः अस्मान्‌ सुगा सुष्ठु गन्तु झक्येन सुपथा शोभनमार्गेण कृणु गन्तृन्‌ कुरु । हे 
पूषन्‌ । इह अध्वनि क्रतुम्‌ प्रज्ञानम्‌ असमद्रक्षणरूपम्‌ विदः जानीहि ।। ७ ॥ 


सायण- सश्चतः अस्मद्वाधनाय प्राष्रुवतः शत्रून्‌ नः अति अस्मान्‌ अतिक्रम्य नय अन्यत्र 
प्रापय । नः अस्मान्‌ सुगा सुष्ठ गन्तुं शक्येन सुपथा शोभनमार्गण कृणु गन्तृन्‌ कुरु । हे 
पूषन्‌ इह अध्वनि क्रतुं प्रज्ञानमस्मद्रक्षणरूपं विदः जानीहि | सश्चतः । “ग्लु्च पस्ज गतौ” 
इत्यत्र सरिचमप्येके पठन्तीति धातुवृत्तावुक्तम्‌ । अस्माह्टः शतृ । ‘बहुलं छन्दसि’ इति शपो 
लुक । प्रत्ययस्वरेण झातुरुदात्तत्वम्‌ । 'शतुरनुमः' इति विभत्तयुदात्ताभावइछान्दसः । सुगा । 
सुष्ठु गच्छन्त्यत्रेति सुगः । “सुदुरोरधिकरणे’ इति गमे्डप्रत्ययः । “सुपां सुलुक्‌’ इति तृतीयाया 
आकारः । सुपथा । शोभनेन पथा । “न पूजनात्‌’ (पा.सू.«.४.६९) इति समासान्तप्रतिषेधः | 
'परादिइछन्दसि बहुलम्‌’ इत्युत्तरपदाद्ुदात्तत्वम्‌ । “क्रत्वादयक््व' इत्युत्तरपदाद्युदात्तत्वं न भवति 
अबहुब्रीहित्वात्‌ । तत्र हि बहुव्रीहाविति वर्तते । कृणु । कृवि हिंसाकरणयोः” । “धिन्विकृण्व्योर 
च' इति उप्रत्ययः । “उतइच प्रत्ययात्‌’ इति हेलुक । विदः । “विद ज्ञाने’ । लेटि अडागमः । 
“इत्च लोपः इति इकारलोपः || ७ ॥। 


सिद्धाज्ननमू-सइचतः बाधनाय अस्मासु सक्तान्‌ आत्रून्‌ नः अति अस्मानतिक्रम्य नय 
अन्यतः प्रापय । नः अस्मान्‌ सुगा सुष्ठु गन्तुं शक्येन सुपथा झोभनेन मार्गेण कृणु गन्तृन्‌ 
कुरु । ह पूषन्‌ इह अस्मिन्‌ मार्गे क्रतु प्रज्ञं कर्म विदः जानीहि । सञ्चतः-सङ्चते गत्यर्थादिति 

सायणो मन्यते । षच समवाये इत्यस्यैव शकारोपजनइछान्दसः, एवं हि सदिचर 
इत्यादिप्रयोगस्थलेषु उपपत्तिर्दुश्यते । सुगा, सुपथ;-उभयोस्तृतीयाया आकारः । विदः-विद ज्ञाने 
लेटू, अडागमः, इकारलोपः । अन्ये गताः ।। ७ ।। 


ऋक्संहिता पदपाठसहिता 


अभि सूयवसं नय न न॑वज्चारो अध्व॑ने । पूर्षन्निह क्रतुं विदः ।॥ ८ ॥ 
अभि । सुऽयव॑सम्‌ । नय । न । नवऽज्चारः । अध्व॑ने । पूर्षन्‌ । इह । क्रतुंम्‌ । विदः ॥ 


स्कन्द- अभि सूयवसम्‌ नय शोभनमन्नम्‌ अभि नय प्रापयास्मान्‌ प्रति । देह्यस्मभ्य- 
मित्यर्थः । यस्मात्‌ न नवज्चारः अध्वने ज्वरसदृात्वात्‌ ज्वारोऽत्र बुभुक्षोच्यते । सा नवा 
यस्य स नवज्वारः, अत्यन्तबुभुक्षितः । अध्वने न समर्थः । यस्मात्‌ बुभुक्षितो नाध्वानं गन्तुं 
शक्रोतीत्यर्थ: । अथवा नवंनवं ज्वरयति पुनःपुनः सन्तापयतीति नवज्चारोग्निरादित्यो वा उच्यते । 
नशब्दश्व पुरस्तादुपचारोऽप्यत्र सामर्थ्यानुपमार्थीयो द्रष्टव्यः । नवज्वारो न अग्निरिव आदित्य 
इव वा । यथाग्निरादित्यो वा प्रापयति तद्वदित्यर्थः । किमर्थम्‌ । अध्वने मार्गार्थम्‌ । पथ्यदनार्थ- 
मित्यर्थः । किश्च पूषन्‌ इह क्रतुम्‌ विदः । अथवा एवमन्यथा अस्या क्रचो$र्थयोजना- शोभना 
यवसा यस्मिन्‌ स सूयबसः तं सूयवसं सन्तं देशं प्रापयास्मान्‌ नवज्वार इव । किञ्च अध्वने 
पूषन्निह । अध्वन इति सप्तमर्य्थ चतुर्थी । इहेत्यनेन समानाधिकरणः । इह अध्वनि हे पूषन्‌ । 
क्रतुं रक्षणाख्यमात्मकर्म विदः ।। ८ ॥ 

बेइटमाधब- अभिनय अस्मान्‌, सूयवसम्‌ देशं प्रापय । न च नवज्वालो दवाग्निः 
अध्बने भवतु ॥ ८ ॥ 

मुद्रल- हे पूषन्‌ ! सुयवसम्‌ शोभनतृणोपलक्षितं सवौषधियुक्तं देशम्‌ अभि नय अस्मान्‌ 
अभितः प्रापय । अध्वने मार्गाय नवज्चारः नूतनः सन्तापः न भवत्विति शेषः । मार्गे 
गच्छतामस्माकम्‌ इदानींतनः क्लेशः कोऽपि मा भूदित्यर्थः । पूषन्‌ ! इह इत्यादि पूर्ववत्‌ ।! 


सायण- हे पूषन्‌ सुयवसं शोभनतृणोपलक्षितं सवौषधियुक्तं देशम्‌ अभि नय अस्मानभितः 
प्रापय । अध्वने मार्गाय नबज्चारः नूतनः संतापः न भवत्विति शेषः । मार्गे गच्छतामस्माक- 

मिदानीन्तनः क्लेशः कोऽपि मा भूदित्यर्थः । गतार्थमन्यत्‌ । सूयवसम्‌ । शोभनं यवसं यस्मिन्‌ 
देशे स सूयवसो देशः । “निपातस्य च” इति पूर्वपदस्य दीर्घत्वम्‌ । “परादिइछन्दसि बहुलम्‌' 
इत्युत्तरपदाद्युदात्तत्वम्‌ । क्रत्वादिर्वा द्रष्टव्यः । नवज्चारः । ज्वर रोगे । भावे घञ्‌ । नवञ्चासौ 
ज्वारो नवज्वारः । थाथाविनोत्तरपदान्तोदात्तत्वम्‌ || ८ ॥ 


सिद्वाञ्जनम्‌-हे पूषन्‌, सुवसम्‌ झोभनतृणोपलक्षितं उपभोगक्षमं प्रदेशं अभि अभितः 
नय अस्मान्‌ । अध्वने मार्गाय शोभनपवाधिगमार्थं नवज्चारः नूतनः संतापः अस्माकं न 
न भवतु । रिष्टं व्याख्यातम्‌ । सूयवसम्‌-शोभनं यवसं यस्मिन्‌ सः, पूर्वपदस्य दीर्घत्वम्‌ छन्दसि । 
नवज्वारः-ज्वर रोगे, भावे घञ्‌ । अन्यत्‌ व्याख्यातम्‌ ।। ८ || 


ऋक्संहिता पदपाठसहिता 


शग्धि पूर्धि प्र यंसि च शिशीहि प्रास्युदरम्‌ । पूर्षनिह क्रतुं विदः ॥ ९ ॥ 
शग्धि । पूर्धि । प्र । यंसि । च । शिशीहि । प्रासिं । उदर॑म्‌ । पूष॑न्‌ । इह । क्रतुम्‌ । 
बिदः ॥ ९ ॥ 

स्कन्द- शम्धि पूर्थि शग्धि (निघ. ३,२०) इति याञ्चाकर्मा । याञ्चया चात्र दानं लक्ष्यते । 
देहीति । पूर्धि पूरय । बहु देहीत्यर्थः । मा च निकृष्टम्‌ । किं तर्हि । प्र यंसि च यच्छति- 
दानार्थः । लोडर्थ चात्र लट्‌ । प्रयच्छ च । प्रकृष्टं च देहीत्यर्थः । दत्त्वा च शिशीहि श्यतिः 
संस्कारार्थः । संस्कुरु । सर्वार्थयोग्यं कुर्वित्यर्थः । प्रासि प्रा पूरणे । लोडर्थ चात्र लट्‌ । 
प्राभिपूरय चास्मदीयम्‌ उदरम्‌ । जीवनोपायं चास्माकं कल्पयेत्यर्थः । किञ्च पूषन्‌! इह क्रतुम्‌ 
बिदः ।। ९ ॥ 


वेङ्कटमाधव- शक्तो भव, पूरय कामान्‌, प्रयच्छ धनानि, संस्कुरु चास्मान्‌, पूरय च 
उदरम्‌ ।। ९ ॥ 


मुद्रल- हे पूषन्‌ ! शग्धि अस्माननुग्रहीतुं शक्तो भव । पूर्धि अस्मद्रुहं धनेन पूरय । 
किञ्च प्र यंसि च अन्यदपेक्षितं बसु प्रयच्छ । शिशीहि अस्मान्‌ सर्वेषु मध्ये तीक्ष्णीकुरु । 
तजस्विनः कुर्वित्यर्थः । उदरम्‌ अस्मदीयम्‌ प्रासि मृष्टान्नेन पूरय । पूषन्‌! इह इत्यादि पूर्ववत्‌ ।। 

सायण- हे पूषन्‌ शग्धि अस्माननुग्रहीतुं शक्तो भव । पूर्धि अस्मदृहं धनेन पूरय । 
किंच प्र यंसि अन्यदप्यपेक्षितं वस्तु प्रयच्छ । शिशीहि अस्मान्‌ सर्वेषु मध्ये तीक्षणीकुरु 
तेजस्विनः कुरु इत्यर्थः । उदरम्‌ अस्मदीयं प्रासि मृष्टान्नेन सोमरसेन वा पूरय । अन्यत्‌ 
पूर्ववत्‌ । शग्धि । 'गक्क शक्ती’ । लोटो हिः । “बहुलं छन्दसि’ इति विकरणस्य लुक्‌ । 
'हुझल्भ्यो हेर्चि इति धिरादेशः । हेरपित्वात्‌ प्रत्ययस्वरेणोदात्तत्वम्‌ । पूर्धि । “पृ पालन- 
पूरणयोः' । “श्रुशृणुप्रकृवृभ्यरछन्दसि' इति हेर्धिरादेशः । पर्ववद्विकरणस्य लुक्‌ । 'उदोष्ट्यपूर्वस्य' 
इति उत्वम्‌ । “हलि च' इति दीर्घः । तिङः परत्वात्‌ निघाताभावः । यंसि । “यम उपरमे’ । 
लोडर्थ लटि पूर्ववद्विकरणस्य लुक्‌ । निघातः । शिशीहि । “शो तनूकरणे’ । लोटि बहुलं 
छन्दसि’ (पा.सू.9.४.७८) इति अभ्यासस्य इत्वम्‌ । 'ई हल्यघोः इति ईत्वम्‌ । प्रत्ययस्वरः । 
प्रासि । “प्रा पूरणे’ । अदादित्वात्‌ शपो लुक्‌ । सिपः पित्वाद्नुदात्तत्वे धातुस्वरः ।९।। 

सिद्वाञ्जनम्‌- हे पूषन्‌, शग्धि शक्तो भव । पूर्धि पूरय । प्रयंसि प्रयच्छ । च अपि 
च शिशीहि तीक्ष्णीकुरु । उदरम्‌ कुक्षिं प्रासि पूरय । अस्मदनुग्रहे शक्तिमान्‌ भव, अस्मान्‌ 
तेजस्विनः कुरु, स्वात्मनैवास्मान्‌ पूरय, क्षेमं नः प्रदेहि, उपभोगक्षमैराहारैरस्मदन्तर पूरयत्युक्तम्‌ । 
शिष्टं गतम्‌ । शग्धि-शक्क शक्तौ, लोटो हिः, विकरणस्य लुक्‌, हेर्धिरादेशः । पूर्थि-पृ पूरणे, 
अन्यत्‌ पूर्ववत्‌ । शिशीहि-शो तनूकरणे लोटू, अन्यत्‌ छान्दसम्‌ । प्रासि-प्रा पूरणे अदादिः ॥ 

ऋक्संहिता पदपाठसहिता 

न पूषणं' मेथामसि सूक्तैरभि गृणीमसि । वसूनि दस्ममीमहे ॥। १० ॥। 
न । पूषणंम्‌ । मेथामसि । सुऽउक्तैः । अभि । गृणीमसि । वसूनि । दस्मम्‌ । ईमहे ॥ 

स्कन्द- न पूषणम्‌ मेथामसि 'मेथतिराक्रोशकर्मा” (या.४,२) । नाक्रोशाम: । नायोग्याभिः 
स्तुतिभिः स्तुम इत्यर्थः । किं तहिं । सूक्तैः शोभनैः वचनैः अभि गृणीमसि अभिष्टुमः । 
अभिष्टुत्य च वसूनि धनानि दस्मम्‌ चोराणां तमसां चोपक्षपयितारं दर्शनीयं वा ईमहे 
याचामहे ।। १० ॥ 

वेइटमाधब- न वयम्‌ पूषणम्‌ आक्रोशामः, किन्तु सूक्तैः अभिष्ठुमः, घनानि दर्शनीयं 
याचामहे ।। १० ॥ 

मुद्रल- पूषणम्‌ देवम्‌ न मेथामसि वयं न निन्दामः । किन्तु सूक्तैः वेदगतैः अभि 
गृणीमसि स्तुमः । दस्मम्‌ दर्शनीयं पूषणम्‌ वसूनि घनानि ईमहे याचामहे ।। १० ॥। 


सायण- पूषणं देवं न मेथामसि वयं न तु निन्दामः । किंतु सूक्तैः वेदगतैः अभि 
गृणीमसि सर्वत्र स्तुमः । दस्मं दर्शनीयं पूषणं प्रति बसूनि धनानि ईमहे याचामहे । 
मेथामसि । 'मेथू मेधाहिंसनयोः' । लटि 'इन्दतो मसि’ इति मस इकारागमः । सूक्तैः । 
सुष्ठु स्तुवते देवताः प्रकाशयन्तीति सूक्तानि । 'क्तिच्क्तौ च संज्ञायाम्‌’ इति कर्तरि क्तः । 
'वचिस्वपि’ इत्यादिना संप्रसारणम्‌ । थाथादिस्वरः । यद्वा । कर्मणि निष्ठा । “सूपमानात्‌ 
क्त” (पा.सू.६.२.१४५) इत्युत्तरपदान्तोदात्तत्वम्‌ । गृणीमसि । 'गृ शब्दे’ । 'प्वादीनां 
हस्वः’ इति हस्वत्वम्‌ । इदन्तो मसिः । दस्मम्‌ । “इषियुधीन्धिदसिञ्याधूसूभ्यो मक्‌' 
(उ.सू.१.१४२) इति मकृप्रत्ययः || १० ॥ 


सिद्धाञ्जनम्‌- पूषणम्‌ देवं न मेथामसि न वयं निन्दामः । सूक्तैः शोभनवचनात्मकैः 
मन्त्रैः अभि गृणीमसि अभितः स्तुमः । दस्मम्‌ अद्भुतकर्मकारिणं एनं बलाढयमित्यर्थः वसूनि 
सत्त्वात्मकानि धनानि ईमहे याचामहे ।। मेथामसि-मेथृ हिंसने, मस इकारः । गृणीमसि- 
गृ शब्दे, इदन्तो मसिः । दस्म-दस्यतेर्बलकर्मार्थात्‌ मक्‌ ॥ १० ॥ 


।। इति प्रथमाष्टके तृतीयाध्याये पञ्चविंशो वर्गः ॥ 


ऋक्संहिता पदपाठसहिता 
(सूक्तम्‌ ४३) 
९ कण्वो घौरः । रुद्रः, ३ रुदः, मित्रावरुणौ च, ७-९ सोमः । गायत्री, ९ अनुष्टुप्‌ । 
कदू रूदाय प्रचेतसे मीळ्हूष्टमाय तव्यसे । वोचेम शंत॑मं हृदे ॥ १ ॥ 
कत्‌ । रुद्रायं । प्रऽचेतसे । मीळहुःऽत॑माय । तर्व्यसे । वोचेम॑ । शम्‌ऽत॑मम्‌ । हृदे ॥ 


स्कन्द- पौष्णं समाप्य षड्‌ रौग्रः (तु.बृदे.३,१०८) “सं पूषन्‌’ इत्येतत्‌ पौष्णं समाप्य 
'कद्रुद्राय' इत्येताः षड़चों रुद्रदवत्याः प्रत्येतव्याः । कत्‌ रुद्राय प्रचेतसे प्रवृद्धज्ञानाय 
मीळुष्टमाय 'मीळहु' (निघ.२,१०) इति धननाम । तद्वान्‌ मीढ्वान्‌ । अथवा मिह सेचने 
इत्यस्य मीढ़वान सक्ता मध्यमस्थानत्वाद्‌ वर्षिता रुद्रः । अतिशयेन मीढ्वान मीळ्हृष्टमः, तस्मै 

मीळहुष्टमाय । तव्यसे तवतिर्वृद्धिकर्मा (तु.या.९,२५) । वृद्धाय । वोचेम शन्तमम्‌ सुखतमम्‌ 
हृदे हृदयस्य । मनसः प्रीतिकरमित्यर्थः । कम्‌ । सामर्थ्यात्‌ स्तोमम्‌ ॥ १ ॥ 


वेङ्कटमाधव- कदा वयम्‌ रुद्राय प्रचेतसे सेक्तृतमाय वृद्धायां हदयस्य शन्तमम्‌ स्तोत्रम्‌ 
वोचेम इति स्तोतुकामस्य वचनम्‌ । १ ॥ 


मुद्ल- 'कद्रुद्राय' इति नवर्चमष्टमं सूक्तम्‌ । धोरपुत्रः कण्व ऋषिः । गायत्री छन्दः । 
“यास्ते प्रजाः” इत्यन्त्याऽनुष्टुप्‌ । रुद्रो देवता । “यथा नो मित्रः' इत्येषा मित्रावरुणदेवताका 
च । 'अस्मे सोम” इत्यादिरन्त्यतृचस्तु सौम्य एव. । 


कत्‌ कदा रूद्राय एतन्नामकाय देवाय शन्तमम्‌ अतिशयेन सुखकर स्तोत्रम्‌ वोचेम पटेम । 
कीदृशाय । प्रचेतसे प्रकष्टज्ञानयुक्ताय मीढुष्टमाय सेकतृतमाय । अभीष्टकामवर्षायेत्यर्थः । 
तव्यसे अतिरायेन प्रवृद्धाय हृदे अस्मदीयहनिष्ठाय || १ ॥ 


सायण- 'कद्रुद्राय' इति नवर्चमष्टमं सूक्तम्‌ । अत्रानुक्रम्यते- “कद्रुद्राय नव रौद्रं तृतीया 
मैत्रावरुणी चान्स्यस्तृचः सौम्योऽन्यानुष्टुप्‌' इति । घोरपुत्रः कण्व ऋषिः । गायत्री छन्दः । 
“यास्ते प्रजाः” इत्यन्त्यानुष्टुप्‌ । रुद्रो देवता । “यथा नो मित्रः’ इत्येषा मित्रावरुणदेवताका 
च । 'अस्मे सोम” इत्यादिरन्त्यस्तृचस्तु सौम्य एव । सर्वेषु रुद्रदेवताकेषु कर्मसु अनेन सूक्तेन 
दिगुपस्थानं कर्तव्यम्‌ । तथा च सूत्रितं- कद्रुद्रायेमा रुद्राया ते पितरिमा रुद्राय स्थिरधन्वन 
इति सर्वरुद्रयज्ञेषु दिशामुपस्थानम्‌’ (आइव.गृ.४.९.२१-२२) इति ॥ 


कत्‌ कदा रूद्राय एतन्नामकाय देवाय झंतमम्‌ अतिशयेन सुखकरं स्तोत्रं बोचेम पठेम । 
कीदृशाय । प्रचेतसे प्रकृष्टज्ञानयुक्ताय मीळ्हुष्टमाय सेक्ततमाय अमीष्टकामवषयित्यर्थः । तव्यसे 
अतिशयेन प्रवृद्धाय हृदे अस्मदीयहननिष्टाय । कत कदा । अन्त्यलोपइचान्दसः । रुद्राय । 
रोदयति सर्वमन्तकाले इति रुद्रः । 'रोदेर्णिलुक्व' (उ.सू.२.१७९) इति रप्रत्ययः । प्रचेतसे । 
“चिती संज्ञाने? । प्रकृष्टं चेततीति प्रचेताः | गतिकारकयोरपि पूर्वपदप्रकृतिस्वरत्वं च इति 
असुन्‌ पूर्वपदप्रकृतिस्वरत्वं च । मीळ्हुष्टमाय । अतिशयेन मीढूढूवान्‌ मीळ्हुष्टमः । 'दाइवान्‌ 
साहान्‌ मीढांश्च' इति कसूप्रत्ययान्तो निपातितः । तमपि अयस्मयादित्वेन भत्वात्‌ “वसोः 
संप्रसारणम्‌’ इति संप्रसारणम्‌ । ‘शासिवसिघसीनां च' इति षत्वम्‌ । तव्यसे । नवतिर्वद्धवर्थः 

सौत्रो धातुः । अतिशयेन तविता तवीयान्‌ । 'तुइछन्दसि’ इति ईयसुन्प्रत्ययः । 'तुरिष्ठेमेयःसु' 
इति तृलोपः । ईयसुन ईकारलोपरछान्दसः । नित्त्वादादुदात्तत्वम्‌ । वोचेम । “वच परिभाषणे’ । 
'लिडन्यारिष्यड्‌” । “वच उम्‌’ इति उमागमः । यासुटः स्वरेण एकार उदात्तः । हृदे । पहन 
इत्यादिना हृदयशब्दस्य हृदादेशः । 'ऊडिदम्‌’ इत्यादिना विभक्तेरुदात्तत्वम्‌ ।। १ ॥ 


सिद्धाञ्जनम्‌- कत्‌ कदा रूद्राय एतन्नामकाय देवाय शंतमम्‌ अतिशयेन सुखकरं स्तोत्रं 
वोचेम ब्रूयाम । हृदे हृदयाय शंतमं हृदयस्यार्थे सुखकरं, हृद्यं इति अन्वय उपपद्यते । हदे 
हृदयनिष्ठाय हृदयभूताय रुद्रायेति वा अन्वयः स्यात्‌ । कीदृशाय रुद्राय ? प्रचेतसे प्रकृष्ट 
चेतो यस्य तस्मै प्रकृषटज्ञानाय, मीदुष्टमाय सेक्तृतमाय, अतिशयेन दिव्यसम्पदां वर्षित्रे तव्यसे 
तवीयसे अतिशयेन तवित्रे प्रवृद्धाय । कत्‌-कदा, अन्त्यलोपः छान्दसः । रुद्राय रोदेः णिलुक्‌ 
रक्‌, रोदयति सर्वं इति पूर्व, पापानिति वयम्‌ । मीढुष्टमाय अतिशयेन मीढूवान्‌, कसुप्रत्ययान्तो 
निपातितः । तव्यसे- तवतिर्वृद्ध्यर्थः, तृलोपः ईयसुनः इकारलोपः छान्दसः । अन्ये गताः ।।१।। 


ऋक्संहिता पदपाठसहिता 
यथां नो अदितिः करत्‌ पश्चे नृभ्यो यथा गवे । यर्था तोकाय॑ रुद्रियम्‌ ॥२॥। 


यथां । नः । अदितिः । कर॑त्‌ । पश्वे । नृऽभ्यंः । यथां । गवे । यथां । तोकाय॑ । 
रुद्रिय॑म्‌ ॥ २ ॥ 


स्कन्द- कथं च पुनर्वोचेम । यथा नः अदितिः यथा नः अस्माकम्‌ अदितिः अनुपक्षीणो 
रुद्र: करत्‌ कुर्यात्‌ । दद्यादित्यर्थः । किम्‌ । पश्चे सर्वत्र द्वितीयार्थे चतुर्थी । पशुम्‌ अश्वादि- 
पशुजातम्‌ नृभ्यः नृन्‌ परिचारकांश्च मनुष्यान्‌ । यथा च गवे गां गाजातम्‌ । यथा च तोकाय 
तोकमपत्यम्‌ । कीदृशम्‌ । रुद्रियम्‌ रुद्राईम । यद्रुद्र एव दातुमर्हति नान्यः कश्चिदित्यर्थः । 
अथवा पइव इत्याद्याः स्वार्थ एव 'तादर्थ्यचतुर्थ्यः । अदितिरिति, अदितिशब्दोऽनुपक्षयवचनः । 
द्वितीयार्थे चात्र प्रथमा । यथा न: अस्माकमदितिमनुपक्षयं कुर्यात्‌ परवाद्र्थमिति । यथाऽस्म- 
दीयानां पश्चादीनामनुपक्षयं कुर्यादित्यर्थः । अथवा अदितिरति स्वार्थं एव प्रथमा । न इत्यपि 
चतुर्थी | यत्‌ क्रियमाणम्‌ तत्‌ सामर्थ्यात्‌ पालनम्‌ । यथा अस्मदीयं पइवाद्यर्थं च पालनं 
कुर्यादित्यर्थः । कीदृशम्‌ अनुपक्षयं पालनं वा । उच्यते । रुद्रियं रुदाईमिति | यथा नोऽस्माकम्‌ 

अदितिः करत्‌ पश्चाद्यनुपक्षयपालनानाम्‌ अन्यतमं तथा कद्रुद्राय वोचेम शंतमं स्तोममित्येवमस्या 
ऋचो यथाशब्दश्रुते: पूर्वयर्चेकवाक्यता || २ ।। 


वेङ्कटमाधव- यथा अस्माकमियं पृथिवी भेषजं पश्‍वादिभ्य: कुर्यादिति ।। २ ॥ 


मुद्रल- अदितिः भूमिः नः अस्माकम्‌ रुद्रियम्‌ रुद्रसम्बन्धि भेषजम्‌ यथा येन प्रकारेण 
सिध्यति तथा करत्‌ करोतु । यथा येन प्रकारेण पइबे अस्मदीयमहिषादिपशवे नृभ्यः 
अस्मदीयपुरुषेभ्यः विशेषेण गवे गोजातये हितम्‌ रुद्रियं सिध्यति तथा करोतु । किञ्च तोकाय 
अस्मदीयापत्याय रुद्रियं यथा सिध्यति तथा करोतु || २ ॥ 


सायण- अदितिः भूमिः नः अस्माकं रुद्रियं रुद्रसम्बन्धि भेषजं यथा येन प्रकारेण 
सिद्धयति करत्‌ तथा करोतु । किंच यथा येन प्रकारेण पइबे अस्मदीयाइवमहिषादिपरावे 
नृभ्यः अस्मदीयपुरुषेभ्यो विशेषेण गवे गोजातये हितं रुद्रियं सिद्धयति तथा करोतु । किंच 
तोकाय अस्मदीयापत्याय रुद्रियं यथा सिङ््यति तथा करोतु । भेषजस्य रुद्रसम्बन्धित्वं 
मन्त्रान्तरे समाम्नातं- “या ते रुद्र शिवा तनूः शिवा विइवाहभेषजी । शिवा रुद्रस्य भेषजी 
(तै.सं.४.५.१०.१) इति । गवादिविषयभेषजं चान्यत्र स्पष्टमाम्नातं भेषजं गवे5इवाय पुरुषाय 
मेषजमथो अस्मभ्यं भेषजं सुभेषजम्‌’ (तै.सं. १.८.६.१) इति ॥ करत्‌ । डुकृञ्‌ करणे’ । 
लङि व्यत्ययेन प्‌ । यद्वा । लेटि अडागमः । 'इतरच लोपः? इति इकारलोपः । यद्वा । 
लुङि कृमृद्रुरुहिभ्यरछन्दसि” इति च्लेः अडादेशः । ऋदृशोऽङि गुणः' इति गुणः । आद्ययोः 
पक्षयोः प्रत्ययस्य पित्त्वादनुदात्तत्वे धातुस्वरः । तृतीये तु व्यत्ययेन । यद्वृत्तयोगादनिधातः | 
पवे । संज्ञापूर्वकस्य विधेरनित्यत्वात्‌ “घेर्डिति' (पा.सू.७.३.१११) इति गुणाभावः । 
यणादेशः । नृभ्यः । “न्‌ चान्यतरस्याम्‌’ (पा.सू.६.१.१८४) इति विभत्तयुदात्तत्वाभावः । 
गवे । 'सावेकाचः? इति प्राप्तस्य विभत्तयुदात्तस्य न गोइवन्साववर्ण.....' इति प्रतिषेधः । 
रुद्रियम्‌ । रुद्रशब्दात्‌ तस्वेदमित्यर्थे घप्रत्ययः ।। २ ॥ 

सिद्धाञ्जनम्‌- अदितिः अखण्डसत्त्वक्षेत्रभूता सर्वदेवमाता अध्न्याशब्दवाच्या देवी नः 


अस्माकं रुद्रियम्‌ रुद्रसम्बन्धि पत्‌ किमपि भवतु तत्‌ (सत्त्वं बलं वेति ब्रूमः) यथा येन 
प्रकारेण सिध्यति तथा करत्‌ करोतु । किं च अस्मदीयाय पइवे अश्वादये नृभ्यः पुरुषेभ्यः 

यथा गवे तोकाय च अपत्याय च यथा रुद्रियं सत्त्वं सिद्धयति तथा करोतु । अत्र अस्मत्‌ 
संबन्धि यद्यद्वस्तु वर्तते तत्सर्व रुद्रानुग्रहपात्रं रुद्रबलसंपन्नं भवत्विति विवक्षा । तस्मात्‌ पशु- 
नृ-गो-तोकाब्दानां तत्त्वार्थदानं नावश्यम्‌ । पइ्वे-संज्ञापूर्वकविधिरनित्यः, तस्माद्‌ गुणाभावः 
यणादेशः । रुद्रियम्‌ -रुद्रस्येदम्‌, घप्रत्ययः ।। २ ॥ 


ऋक्संहिता पदपाठसहिता 


यथां नो मित्रो वरुणो यथां रुद्रश्नेकितति । यथा विश्वै सजोष॑सः ॥। ३ ॥ 
यथां । नः । मित्रः । वरुणः । यथां । रुद्रः । चिर्केतति । यथां । विश्वै । सऽजोष॑सः ॥। 


स्कन्द- तृतीया न तु केवला । सह मित्रावरुणाभ्यां संस्तवः प्रथमेऽर्धर्च । 
द्वितीयेऽपि विश्वैर्देवैः । “तृतीया इयमृङ्‌ न रौद्र्येव केवला । किं तर्हि । सह मित्रावरुणाभ्यां 
रुद्रस्य संस्तवः प्रथमे5र्थ । द्वितीयेऽपि विश्वैः सह । कुत एतत्‌ । क्रगक्षरेषु दर्शनात्‌, 
बृहद्देवताकारस्य च वचनात्‌ । एवं ह्याह- “तृतीया न तु केवला । मित्रेण वरुणेनात्र 
विश्वैर्देवैश्च संस्तवः’ (वृदे.३,१०८-१०९) इति । इहापि 'तृतीयायां सह मित्रावरुणाभ्यां 
संस्तवः प्रथमेऽर्धर्चे’ इत्येतावता सिद्धे “तृतीया न तु केवला’ इति वचनं समस्तायां तृतीयायाम्‌ 
अकेवलरुद्रदेवत्यप्रतिपत्त्यर्थम्‌ । तस्मात्‌ द्वितीये ह्यर्थे विश्वैर्दैवैस्सह संस्तव इति सिद्धम्‌ । 
यथा च नः अस्मान्‌ मित्रः वरुणः च यथा च रुद्रः एव स्वयम्‌ चिकेतति जानाति यथा 
च विश्वे देवा: । किम्‌ । साकाङ्कत्वात्‌ चिकेतन्तीत्यनुषक्तव्यम्‌ । चिकेतन्ति जानन्ति । 
कीदृशाः । सजोषसः सम्प्रीयमाणाः । यथा मित्रादीनां देवनानामपि प्रकाशा भवेम तथा कदा 
रुद्राय वोचेम स्तोममित्यर्थः । एवमनयोरप्यृचोः यथा नो अदितिः करत्‌ 
पश्चाद्यनुपक्षपालनानागन्यतमं, यथा चापि मित्रादयो देवा अपि चिकेतन्ति, तथा कदा रुद्राय 
वोचेम झन्तमं हृदयस्य स्तोममिति यथाइाब्दश्रुतेः पूर्वयर्चैकवाक्यताभावात्‌, तस्याश्च 
रुद्रप्राधान्यादनयोरपि रुद्रप्राधान्यमेवावगम्यते, नैघण्टुकत्वं मित्रादीनाम्‌ । तत्र यद्‌ भगवता 
शौनकनोक्तम्‌- तृतीया न तु केवला । सह मित्रावरुणाभ्याम्‌ संस्तवः प्रचमेऽर्धर्चे’ इति, 
तत्‌ यथोक्तं पर्येष्यम्‌ || ३ ॥ 


वेङ्कटमाधव- यथा अस्मान्‌ मित्रावरुणौ जानीतो रुद्रस्तुतिप्रवृत्तान्‌ यथा वा स्वयम्‌ रुद्रः, 
यथा वा सर्व णव देवा एकीभूताः, तथा कदा वोचेमेति ।। ३ ॥ 

मुद्ढल- मित्रः वरुण: च न अस्मान्‌ यथा येन प्रकारेण चिकेतति अनुग्राह्यत्वेन जानाति । 
रुद्रः अपि यथा चिकेतति । सजोषसः समानप्रीतय बिडवे सर्वे देवा यथा चिकेतन्ति । 
तथा भवत्विति रोषः ॥ ३ ॥ 


सायण- मित्रो वरुणः च नः अस्मान्‌ यथा येन प्रकारेण चिकेतति अनुग्राह्यत्वेन 
जानाति । रुद्रः अपि यथा चिकेतति । सजोषसः समानप्रीतयः बिडवे सर्वे देवाः यथा 
चिकेतन्ति तथा भवत्विति शेषः । यद्वा । यथाइाब्दोपेतमन्त्रद्वयस्य तथा कदा वोचेमेति 
पूर्वत्रान्वयः । चिकेतति । कित ज्ञाने । लेटि अडागमः । 'नाभ्यस्तस्य' (पा.सू.७.३.८७) 
इति गुणनिषेधो न भवति । बहुलं छन्दसीति वक्तव्यम्‌’ इति वचनात्‌ । सार्वधातुकत्वाच्च 
‘अभ्यस्तानामादिः’ इत्यादयुदात्तत्वम्‌ । सजोषसः । 'जुषी प्रीतिसेवनयोः’ । समानं जुषन्तीति 
सजोषसः । समानस्य छन्दसि’ इति सभावः । असुनो नित्त्वादुत्तरपदस्याद्ुदात्तत्वम्‌ । तदेव 
कृदुत्तरपदप्रकृतिस्वरत्वेन शिष्यते || ३ ॥ 


सिद्धाञ्जनम्‌- नः अस्मान्‌ मित्रः यथा चिकेतति जानाति, वरुण: यथा चिकेतति, 
रुद्रः यथा चिकेतति, यथा विशवे देवाः सजोषसः समानप्रीतयः सन्तः चिकेतन्ति तथा 
भवत्विति शेषः । मित्रादीनां अस्मद्विषयकं ज्ञानं च अनुग्रहार्थकं ज्ञेयम्‌ । तेषां ज्ञानमेव 
अनुग्रहात्मक वा बोध्यम्‌ । यद्वा यथाशब्दोपेतस्य मन्त्रद्वयस्य तथा कदा वोचेमेति पूर्वत्रान्वयः 
इति सायणीयं रमणीयम्‌ उपपन्नं च ।। चिकेतति, सजोषसः अन्ये च गताः ।। ३ ॥ 


ऋक्संहिता पदपाठसहिता 


गाथप॑तिं मेधप॑तिं रुद्रं जलाषभेषजम्‌ । तच्छंयोः सुम्नमीमहे ॥। ४ ॥ 
गाथऽप॑तिम्‌ । मेधऽप॑तिम्‌ । रुद्रम्‌ । जलांषऽभेषजम्‌ । तत्‌ । शम्‌ऽयोः । सुम्नम्‌ । ईमहे ॥ 


स्कन्द- गाथपतिम्‌ मेधपतिम्‌ गाथा स्तुतिलक्षणा वाकू, तस्या अधिपतिं स्वामिनम्‌ । 
स्तुतिभिः स्तुत्यमित्यर्थः । मेधपतिम्‌ यज्ञानां स्वामिनम्‌ । रुद्रम्‌ जलाषभेषजम्‌ 'जलाषम्‌' 
(निघ.३,६) इति सुखनाम । तस्य भेषजमोषधभूतम्‌ । सुखस्योत्पादकमित्यर्थः । तच्छब्दश्रुते 
याग्यार्थसम्बन्धो यच्छन्दोऽध्याहार्यः । यदत्यन्तोत्कृष्टम्‌ तत्‌ सुम्नम्‌ शंयोः सुखकामस्य 
यजमानस्यात्मनो वा कण्वाख्यस्य कऋषेरर्थाय ईमहे याचामहे ।। ४ ॥ 

वेङ्कटमाधव- स्तोत्रपतिं यज्ञपतिम्‌ रुद्रम्‌ सुखकरभेषजं बार्हस्पत्यस्य झायोः यत्‌ प्रजाविषयं 
सुखम्‌ तत्‌ याचामहे || ४ ॥ 


मुद्रल- रुद्रम्‌ अभिलक्ष्य वयम्‌ शंयोः बृहस्पतिपुत्रस्य सम्बन्धि तत्‌ प्रसिद्धं सर्वप्रजाभ्यो 
हितम्‌ सुम्नम्‌ सुखम्‌ ईमहे याचामहे । कीदृश रुद्रम्‌ । गाथपतिम्‌ स्तुतिपालकम्‌ । मेधपतिम्‌ 
यज्ञपालकम्‌ । जलाषभेषजम्‌ सुखरूपौषधोपेतम्‌ || ४ ॥ 


सायण- रुद्रम्‌ अभिलक्ष्य वयम्‌ शंयोः बृहस्पतिपुत्रस्य सम्बन्धि तत्‌ प्रसिद्धं सर्वप्रजाभ्यो 
हितम्‌ सुम्नम्‌ सुखम्‌ ईमहे याचामहे । कीदृश रुद्रम्‌ । गाथपतिम्‌ स्तुतिपालकम्‌ । मेधपतिम्‌ 
यज्ञपालकम्‌ । जलाषभेषजम्‌ सुखरूपौषधोपेतम्‌ । 


रुद्रम्‌ अभिलक्ष्य वयं शंयोः बृहस्पतिपुत्रस्य सम्बन्धि तत्‌ प्रसिद्धं सर्वप्रजाभ्यो हितं सुम्नम्‌ 
सुखम्‌ ईमहे याचामहे । कीदृशं रुद्रम्‌ । गाथपतिं स्तुतिपालकं मेधपतिं यज्ञपालकं 
जलाषभेषज सुखरूपौषधोपेतम्‌ । यद्वा । उदकरूपौषधोपेतम्‌ । उदकं हि रुद्रनामाभिमन्त्रतं 
सत्‌ औषधं भवति । गाथपतिम्‌ । गाथा इति वाङ्नाम, गाथा गणः’ (नि.१.११.३७) 
इति तन्नामसु पठितत्वात्‌ । वायूपायाः स्तुतेः पतिर्गाथपतिः । कै गै रै शाब्दे’ । 'आदेचः' 
इति आत्वम्‌ । 'उपिकुषिगार्तिभ्यस्थन्‌’ इति थन्प्रत्ययः । नित्त्वादाद्युदात्तत्वम्‌ । “ड्यापोः 
संज्ञाच्छन्दसोर्बहुलम्‌' इति पूर्वपदस्य हस्वत्वम्‌ । “पत्यावैश्वर्ये” इति पूर्वपदप्रकृतिस्वरे प्राप्त 
“मरद्वृधादीनां छन्दस्युपसंख्यानम्‌' इति पूर्वपदान्तोदात्तत्वम्‌ । मेधपतिम्‌ । पूर्ववत्‌ । 
जलाषभेषजम्‌ । 'जनी प्रादुर्भाव’ । जायन्ते इति जाः । 'अन्येष्वपि दृश्यते' (पा.सू. 
३.२.१०१) इति दृरिग्रहणात्‌ केवलादपि इप्रत्ययः | लाषः । “लष कान्तौ’ । कान्तिरभि- 
लाषः । भावे घञ्‌ । जानां लाषो यस्मिन्‌ तज्जलाषं सुखम्‌ । जलाषरूपं भेषजं यस्मिन्‌ रुद्रे 
स जलाषभेपजः । बहुब्रीहौ पूर्वपदप्रकृतिस्वरत्वम्‌ । शंयोः । “कंशंभ्याम्‌” (पा.सू.५.२.१३८) 
इति मत्वर्थीयो युस्प्रत्ययः । “सिति च' (पो. सू. १. ४. १६) इति पदसंज्ञायाम्‌ 
अनुस्वारपरसवर्णौ । प्रत्ययस्वरः || ४ ॥ 


सिद्धाञ्जनम्‌- शंयोः सुखकामस्य दृष्टान्तभूतो यः शंयुर्नाम ऋषिर्बार्हस्पत्यः तस्य तत्‌ 
प्रसिद्धं सुम्नम्‌ सुखं ईमह याचामहे । कमभिलक्ष्य इमहे’ ? गाथपतिम्‌ स्तुतिरूपायाः वाचः 

पतिं, मेघपतिम्‌ मेधो यज्ञः तह्लक्षितः सोमसवः तस्य पतिं, जलाषभेषजम्‌ जलाषं सुखरूपं 
भेषजं औषधं यस्य तं रुद्रम्‌ प्रस्तुतं देवम्‌ । गाथपतिम्‌- गै शब्दे, थन्प्रत्ययः । जलाषभेषजम्‌- 
जायन्त इति जाः, जानां लाषः अभिलाषो यस्मिन्‌ तत्‌ जलाषं सुखम्‌, जलाषरूपं सुखरूपं 
भेषजं यस्य तम्‌ । रुद्रसंबन्धि औषधं अलौकिक सुखरूपम्‌ । जलमेव जलाषं भेषजं यस्येति 
प्राहुरेके, तत्र प्रक्रिया न ज्ञायते || ४ ॥ 


ऋक्संहिता पदपाठसहिता 
यः शुक्र इव सूर्यो हिरण्यमिव रोचते । श्रेष्ठों देवानां बसुंः ॥॥ ५ ॥ 
यः । शुक्रःऽईव । सूर्यः । हिर॑ण्यम्‌ऽइव । रोच॑ते । श्रेष्ठ; । देवानाम्‌ । बसु! ॥ ५ ॥ 
स्कन्द- यः रुद्रः शुक्र इव सूर्यः यथा झुङ्कवर्णः सूर्यः । हिरण्यमिव यथा च हिरण्यम्‌ 
रोचते तद्वद्रोचते दीप्यते । श्रेष्ठः च देवानाम्‌ मध्ये बसुः धनवान्‌ प्रशस्यो वा । 
यच्छब्द्रुतेस्तच्छन्दमध्याहत्योत्तरयरचैकवाक्यता योज्या || ५ ॥ 


वेङ्कटमाधव- यः रुद्रः ज्वलन्निव सूर्यः हिरण्यमिव रोचते श्रेष्ठः देवानाम्‌ वासयिता । 
उत्तरत्र: सम्बन्धः ।। ५ ॥ 

मुद्रल- यः रुद्रः सूर्य इब शुक्रः सूर्यवत्‌ दीसिमान्‌ हिरण्यमिव रोचते । यथा सर्वेषां 
प्राणिनां हिरण्यं प्रीतिकरं भवति तथा रुद्रोऽपि । स च देवानाम्‌ सर्वेषां मध्ये श्रेष्टः वसु 
निवासहेतुश्च ।। ५ ॥ 

सायण- यः रुद्रः सूर्यः इव शुक्रः सूर्यवद्दीप्तिमान्‌ हिरण्यमिव रोचते । यथा सर्वेषां प्राणिना 
हिरण्यं प्रीतिकरं भवति तथा रुद्रोऽपि । स च देवानां सर्वेषां मध्ये श्रेष्ठः वसुः निवासहेतु्च । 
रोचते । 'रुच दीप्तावभिप्रीत्यां च' । अदुपदेशात्‌ लसार्वधातुकानुदात्तत्वे धातुस्वरः । श्रेष्ठः । 
प्रशस्यतरः । प्रशस्यशब्दात्‌ इष्ठनि प्रशस्यस्य श्र” (पा.सू.५.३.६०) इति श्रादेशः । नित्त्वा- 
दाद्युत्तत्वम्‌ । बसुः । वासयति सर्वमिति वसुः । “बस निवासे’ । अन्तर्भानितण्पर्थात्‌ 
“शृस्वृमिहि' इत्यादिना उप्रत्ययः । “नित्‌” इत्यनुवृत्तेराद्युदात्तन्वम्‌ ।। ५ ॥ 

सिद्धाञ्जनम्‌- यः रुद्रः शुक्र इव सूर्यः सूर्य इव दीप्तिमान्‌ हिरण्यमिव रोचते सुवर्णम्‌ 

इव प्रीतिकरो भवति, सः देवानाम्‌ सर्वेषां मध्ये श्रेष्ठ: प्रशस्यतमः चसुः वासयिता, सर्वेषा 
वासहेतुइ्च भवति । रोचते-रुच दीप्तौ प्रीत्यां च । वसुः-वस निवासे, अन्तर्भावितण्यर्थः, 
उप्रत्ययः || ५ ॥। 


॥ इति प्रथमाष्टके तृतीयाध्याये षड्विंशो वर्गः ॥। 


ऋक्संहिता पदपाठसहिता 


झां न॑ः करत्यर्वते सुगं मेषाय॑ मेष्ये । नृभ्यो नारिभ्यो गवे ॥ ६ ॥ 
शम्‌ । नः । करति । अर्वते । सुऽगम्‌ । मेषाय॑ । मेष्ये । नृऽभ्य॑ः । नारिंऽभ्यः । गवे ॥ 


स्कन्द- सः शम्‌ नः करति शम्‌ सुखमस्माकं स्वभूताय करति करोतु । अर्वते अर्वा’ 
(निघ.१,१४) इत्यश्वनाम । अश्वाय । सुगम्‌ स्वधिगमम्‌ । सुप्रियमित्यर्थः । अथवा शां 
सुगमिति समुच्चीयमाने एते । सुखं च सुगं पन्थानं च अइवाय करोत्तवित्यर्थः | न च केवलाय 
अर्वते । किं तर्हि । मेषाय मेष्ये च नृभ्यः नारिभ्यः च गवे च ॥| ६ ॥ 


वेङ्कटकमाधव- सोऽस्माकम्‌ अइवादीनां शोभनगमनं सुखं करोतु || ६ ॥ 


मुद्रल- नः अस्माकं सम्बन्धिभ्यः अर्वदादिभ्यः सुगम्‌ सुष्ठु गम्यम्‌ शम्‌ सुखम्‌ करति 
देवः करोति । अर्वते अइवाय मेषाय मेषजातिपुरुषाय मेष्ये तज्जातीयस्रियै नृभ्यः "पुरुषेभ्यः 
नारिभ्यः ख्रीभ्यः गवे गोजातये ।॥ ६ ।। 


सायण- आग्निमारुत झं नः करति इति धाय्या । अथ यथेतम्‌ इति खण्डे सूत्रितं- 
वैश्वानराय पृथुपाजसे झां नः करत्यर्वते’ (आइव.श्री.५.२०) इति । 

नः अस्माकं सम्बन्धिभ्यः अर्वदादिभ्यः सुगं सुष्टु गम्यं शं सुखं करति देवः करोति । 
अर्वते अइवाय । अर्वनूआाब्दोऽइवनाम, 'अर्वा वाजी’ (नि.१.१४.३) इति तन्नामसु पाठात्‌ । 
मेघाय मंषजातिपुरुषाय मेष्ये तज्जातीयस्रियै नृभ्यः पुरुषेभ्यः नारिभ्यः स्रीभ्यः गवे गोजातये । 
करति । “डुकृञ्‌ करण’ । व्यत्ययेन शप्‌ । अर्वते । अर्ति गच्छतीत्यर्वा । 'अन्येभ्योऽपि 
दृश्यन्ते’ इति वनिप । चतुर्थ्येकवचने 'अर्वणस्रसावनयः' इति नकारस्य तृआदेशः । बनिप्सुपौ 
पित्वादनुदात्तौ । धातुस्वरः । मेघाय । “मिष स्पर्धायाम्‌’ । पचाद्यच्‌ 'देवसेनमेषादयः पचादिषु 

द्रष्टव्या” इति वचनात्‌ । मेष्ये । “जातेरख्रीविषयादयोपधात्‌” (पा.सू.४.१.६३) इति डीपू- 
प्रत्ययः । प्रत्ययस्वरः । चतुर्थ्येकवचने आगमानुझासनस्यानित्यत्वात्‌ आडागमाभावः । 
'उदात्तस्वरितयोर्यणः स्वरितोऽनुदात्तस्य' इति स्वरितत्वम्‌ । “उदात्तयणो हल्पूर्वात्‌? इति तु 
न भवति’ “सर्वे विधयश्छन्दसि विकल्प्यन्ते’ इति वचनात्‌ । नृभ्यः । 'सावेकाचः इति प्राप्तस्य 
विभक्तयुदात्तत्वस्य “न्‌ चान्यतरस्याम्‌’ इति प्रतिषेधः । नारिभ्यः । 'नृनरयोबृद्विच' 
(पा.सू.४.१.७३ ग.) इति आार्ङ्गरवादिषु पाठात्‌ डीन्प्रत्ययः । नित्त्चादायुदात्तः | गवे । 'न 
गोइवन्सावत्रर्ण? इति विभत्तयुदात्तस्य प्रतिषेधः ।। ६ ॥ 

सिद्वाञ्जनम्‌- नः अस्माकं सम्बन्धिने अर्वदादये सुगम्‌ सुष्ठु गम्यम्‌ शम्‌ सुखं देवः 
करति करोति । केभ्यः ? अर्वते अइवाय मेषाय तज्ातिपुरुपाय मेष्ये मेष्यै तज्जातिस्रियै 
नृभ्यः पुरुषम्यः नारिभ्यः स्रीभ्यः गवे गोजातये, एवं अस्मदीयेभ्यः सर्वेभ्यः झं करोति रुद्रः । 
करति-करोति, व्यत्ययेन शप्‌ । अर्वते-अर्ति अर्वा, वनिप्‌, चतुर्थ्येकवचने नकारस्य तृ आदेशः । 
मेष्ये-चतुर्थ्यकवचने आगमानुशासनमनित्यम्‌ इति आडागमाभावः || ६ ॥ 


ऋक्संहिता पदपाठसहिता 

अस्मे सोम श्रियमधि नि धेहि शतस्य॑ नृणाम्‌ । महि श्रवस्तुविनृम्णम्‌ ॥ 
अस्मे इतिं । सोम । श्रिय॑म्‌ । अधिं । नि । धेहि । शतस्यं । नृणाम्‌ । महिं । श्रव॑ः । 
तुविऽनृम्णम्‌ ॥ ७ ॥ 

स्कन्द- 'तिस्रः सौम्यः (तु.वृदे.२,१११) । तिस्र एता क्रचः सोमदेवत्या: । अस्मे 
अस्मासु हे सोम! श्रियम्‌ अधि नि धेहि अधिशब्द “अधिपरी अनर्थकौ' (पा. १,४,९३) 
इति कर्म प्रवचनीयः पदपूरणः । निषेहि स्थापय । अस्मभ्यं देहीत्यर्थः । कियतीम्‌ । उच्यते । 
शतस्य नृणाम्‌ मनुष्यशतस्य योग्याम्‌ । अत्यन्तमहतीमित्यर्थः । महि श्रवः महञ्च यश 
तुविनृम्णम्‌ बहुबलोपेतम्‌ । बलं च बहित्यर्थ: ।। ७ ॥ 

वेङ्कटमाधव- सौम्यस्तृच । अस्मासु सोम! श्रियम्‌ अधि नि धेहि मनुष्याणाम्‌ शतस्य 
पर्याप्ताम्‌, महच्च अन्नं बहुबलम्‌ ।। ७ ।। 

मुद्रल- हे सोम! देव नृणाम्‌ पुरुषाणाम्‌ शतस्य पर्याप्ताम्‌ श्रियम्‌ अस्मे अस्मासु 
अधि नि धेहि आधिक्येन स्थापय । तथा महि महत्‌ तुविनृम्णम्‌ प्रभूतबलयुक्तम्‌ श्रवः 
अन्नम्‌ अधि नि धेहि ।। ७ ॥ 


सायण- हे सोम देव नृणां पुरुषाणां शतस्य पर्याप्ता श्रियम्‌ अस्मे अस्मासु अधि 
नि घेहि आधिक्येन स्थापय । तथा महि महत्‌ तुविनृम्ण प्रभूतबलनयुक्तं श्रवः अन्नम्‌ अधि 
नि धेहि । अस्मे । “सुपां सुलुक्‌’ इति सप्तम्याः शे आदेशः । नृणाम्‌ । “न्‌ च' (पा.सू, 
६.४.६) इति दीर्घप्रतिषेधः । नामन्यतरस्याम्‌ इति नाम उदात्तत्वम्‌ । महीत्यादयो गताः ।। 


सिद्धाञ्जनम्‌- हे सोम, नृणाम्‌ शतस्य पुरुषशतस्य, शतं बहुवाचि, पर्याप्तां श्रियम्‌ 
सम्पदं अस्मे अस्मासु अधि निधेहि आधिक्येन निक्षिप, बहुपुरुषसङ्घस्य समाश्रयदानसमर्थ 
दारणं अस्मासु निधेहि । महि महत्‌ तुविनृम्णम्‌ प्रभूतबलयुक्तं श्रवः श्रवणं च निधेहि । 
विपुलप्रभावाः भवेम येन बहूनां आश्रयतां प्राप्रुयाम, प्रबलं च भवतु दिव्यावेशश्रवणं नः । 
अस्मे-सप्तम्याः रे आदेशः । अन्ये गताः ॥ ७ ।। 


ऋक्संहिता पदपाठसहिता 


मा न॑ः सोमपरिबाधो माऽरांतयो जुहुरन्त । आ न॑ इन्दो वाजे भज ।॥।८॥। 
मा । नः । सोमऽपरिवार्धः । मा । अरातयः । जुहुरन्त । आ । नः । इन्दो इतिं । 
वाजे । भज ॥ ८ ॥ 


स्कन्द- मा नः अस्मान्‌ सोमपरिबाधः सोमस्य परिबाधितारः अपहर्तारो राक्षसादयः, 
मा वा अरातयः झत्रवः जुहुरन्त हुर्च्छेर्वा ह्वयतेर्वा संमोहनार्थस्यैतद्रूपम्‌ । मा यज्ञेऽन्यत्र वा 
संमोहं प्रापिपन्नित्यर्थः । त्वमपि नः अस्मान्‌ हे इन्दो! सोम बाजे संग्रामनामैतत्‌ 
(तु.निघ.२, १७) संग्रामस्थानीये यज्ञे संग्राम एव वा आ भज सेवस्व ॥ ८ ॥ 


वेङ्कटमाधव- मा अस्मान्‌ अपहर्तारः हिंसन्तु सोम, मा च झात्रवः । त्वम्‌ अस्मान्‌ 
इन्दो! संग्रामे सेवस्व || ८ ॥ 


मुद्रल- सोमपरिवाधः सोमस्य परिता बाधका यागरहिता नः अस्मान्‌ मा जुहुरन्त 

मा हिंसन्तु । तथा अरातयः शत्रवः मा जुहुरन्त । हे इन्दो सोम बाजे बलविषये न अस्मान्‌ 
आ भज सर्वतः सेवस्व || ८ || 


सायण- सोमपरिबाधः । सोमस्य परितो बाधकाः यागरहिताः नः अस्मान्‌ मा जुहुरन्त 
मा हिंसन्तु । तथा अरातयः शत्रवः मा जुहुरन्त । हे इन्दो सोम बाजे बलविषयेऽन्नविषये 
वा नः अस्मान्‌ आ भज सर्वतः सेवस्व । सोमपरिबाधः । सोमं परिबाधन्ते ये ते तादूशाः । 
“किपू च' इति क्किप्‌ । कृदुत्तरपदप्रकृतिस्वरत्वम्‌ । अरातयः । "रा दाने’ । 'कृत्यल्युटो 
बहुलम्‌’ इति बहुलवचनात्‌ कर्तरि क्तिन्‌ । यद्वा । 'क्तिच्क्तौ च संज्ञायाम्‌’ इति क्तिच्‌ । 
नञ्‌समासे अब्ययपूर्वपदप्रकृतिस्वरत्वम्‌ । जुहुरन्त । 'हप्रसह्यकरणे’ । व्यत्ययेनात्मनेपदम्‌ । 
लडि जुहोत्यादित्वात्‌ श्लुः । “बहुलं छन्दसि’ (पा.स.७.१.१०३) इति बहुलवचनात्‌ इकार- 
स्यापि ? उत्वम्‌ । द्विर्भावहलाविरेषौ । “सर्वे विधयः छन्दसि विकल्प्यन्ते’ इति वचनात्‌ 
'अदभ्यस्तात्‌’ (पा.सू.७.१.५) इति भदादेशाभावे सति 'झोऽन्तः' इति अन्तादेशः । “न माङ्‌ 
योगे? इति अडभावः ॥।सिद्धा्जनम्‌-सोमपरिबाधः सोमस्य सोमाभिषवस्य परिबाधकाः 
अयज्वानो रसनिष्पादनप्रतिबन्धकाः अदैव्या इति यावत्‌ । नः अस्मान्‌ मा जुहुरन्त मा 
बलात्कुर्वन्तु । तथा अरातयः अदातारः अन्ये शत्रवः मा जुहुरन्त । हे इन्दो क्लेदनकारितया 
रसेन सुखप्रद, सोम देव, बाजे बलसमृद्धो विषये नः अस्मान्‌ आ सर्वतः भज सेवस्व । 
सोमपरिबाधः-बाधन्त इति बाधः, किप्‌ चेति किप्‌ । जुहुरन्त- हृ प्रसह्मकरणे, लडि 
जुहोत्यादित्वात्‌ इलुः, अन्यच्च छान्दसम्‌ || ८ ।। 


ऋक्संहिता पदपाठसहिता 


यास्ते प्रजा अमृत॑स्य परस्मिन्‌ धाम॑त्रृतस्य॑ । मूर्धा नाभां सोम बेन 
आभूषन्तीः सोम वेदः ।। ९ ॥ 


याः । ते । प्रऽजाः । अमृत॑स्य । परस्मिन्‌ । धाम॑न्‌ । ऋतस्य॑ । मूर्धा । नाभां । सोम । 
वेनः । आभूषन्तीः । सोम । वेदः ॥ ९ ॥। 

स्कन्द- याः ते प्रजाः षष्टीनिर्देशात्‌ परिचारका इति वाक्यशेषः । याः ते तव परिचारका 
अस्मदाद्याः प्रजाः । अमृतस्य अमरधर्मण । परस्मिन्‌ धामन्‌ वेद्यारव्ये स्थाने | क्तस्य 

गतस्य प्राप्तस्य । वेदिस्थस्य सत इत्यर्थः । यच्छब्दश्रुतेस्तच्छब्दो5ध्याहर्तव्य: । ताः मूर्धा 
मूर्धनि प्रधानभूते । नाभा पृथिव्या नाभिस्थानीये उत्तरवेद्यारव्ये स्थाने । हे सोम । वेन: 
वेनतिः कान्तिकर्मा (तु.निघ.२,५) । कामयस्व । किञ्च आभूषन्तीः सोम! वेदः विद्वि । 
अथवा आभूषन्तीरिति भू सत्तायाम्‌ इत्यस्यैव रूपम्‌ । मर्यादया भवन्तीः । श्रुतिस्मृत्युदितायां 
मर्यादायां वर्तमाना इत्यर्थः । हे सोम । वेदः । विदित्वा च मत्प्रवणा एता न्यायवृत्ताइचेति 
मन्यमानः कामयस्वेत्यर्थः ।। ९ || 


वेङ्कटमाधव- याः ते सोम! प्रजाः अमूतस्य तृतीये लोके स्थितस्य परिचरन्ति । 
तासां तद्धविः सर्वेषामुच्छितस्त्वम्‌ उत्तरवेदिनाभौ कामयस्व । त्वां परिचरन्तीरच ता जानीहीति ।। 


मुद्रल- हे सोम! ते तव सम्बन्धिन्य याः प्रजाः सन्तिः ताः प्रजाः मूर्धा झिरस्थानीयत्वम्‌ 
नाभा सन्नहनयुक्ते यज्ञगृहे वेनः कामयस्व । कीदृशस्य ते । अमृतस्य मरणरहितस्य । 
परस्मिन्‌ धामन्‌ ऋतस्य उत्तमे स्थाने प्राप्तस्य । हे सोम! आ भूषन्तीः सर्वतः त्वाम्‌ 
अहङ्कुर्वतीः प्रजाः वेदः जानीहि || ९ ॥। 


सायण- हे सोम ते तव सम्बन्धिन्यः याः प्रजाः सन्ति स्तोत्रं वा कुर्वन्ति ताः प्रजाः 
मूर्धा शिरःस्थानीयस्त्वं नाभा संन्नहनयुक्ते यज्ञगृहे वेनः कामयस्व । कीदृशस्य ते । अमृतस्य 
मरणरहितस्य परस्मिन्धामन्तृतस्य उत्तमे स्थाने प्राप्तस्य । है सोम आभूषन्तीः 
सर्वतस्त्वामलंकुर्वन्तीः प्रजाः वेदः जानीहि । धामन्‌ । “सुपां सुलुक्‌’ इति सप्तम्या लुक्‌ । 
नाभा । “णह बन्धन!। “नहा भइच' (उ.सू.४.५६५) इति कर्मणि इनृप्रत्ययः । जित्त्वा- 
द्युदात्तत्वम्‌ । “सुपां सुलुक' इति सप्तम्या डादेशः । वेनः । 'वेनतिः कान्तिकर्मा’ (नि.२.६.४)। 
लेटि सिपि अडागमः । 'तिङतिङः’ इति निघातः | आभूषन्तीः । भूष अलंकारे' । भौवादिकः । 
शप: पित्त्वादनुदात्तत्वम्‌, शतुश्च लसार्वधातुकस्वरेण । धातुस्वरेण आदुदात्तत्वम्‌ । समासे 
कृदुत्तरपदप्रकृतिस्वरत्वम्‌ । वेदः । “विद ज्ञाने’ । लेटि सिपि अडागमः ॥ ९ ॥ 


सिद्वाञ्जनम्‌- हे सोम, अमृतस्य मरणरहितस्य नित्यस्य, परस्मिन्‌ उत्तमे धामन्‌ धामनि 
स्थान स्थितस्य ऋतस्य सत्यस्य ते तव त्वत्सम्बन्धिन्यः, त्वत्सेविन्यः याः प्रजाः सन्ति 
ताः बेन; कामयस्व । कीदृशस्त्वम्‌ ? मूर्धा झिरःस्थानीयस्त्वं नाभा नाभौ मध्ये, चक्रस्य 

नाभिरिव स्थिते मुख्ये मध्ये अन्तरे स्थाने त्वदीयाः प्रजाः सुस्थिताः विधाय ताः कमनीया: 
कुरु इत्यर्थः । कीदृशीस्ताः? आभूषन्तीः अलङ्कर्वाणाः नाभिभूतं सर्वन्तरमन्तर्यजनस्थानं इति 
शेषः । सर्वतस्त्वामलडुर्वाणा इति सायणो मन्यते । हे सोम! तथाभूताः प्रजाः वेदः जानीहि । 
धामन्‌-सप्तम्या लुक्‌ । नाभासप्तम्या डादेशः । वेनः-वेनतिः कान्तिकर्मा, लेट्‌ । वेदः-विद 
जाने, लेटू । उभयत्र सिप्यडागमः ।। 


घौरस्य कण्वस्य रौद्रं सूक्तं समाप्तम्‌ । इदानीं रुद्रस्य तत्त्वमधिकृत्य अवधातव्यः सारांशो 
वक्ष्यते । त्रिमूर्तिव्यवस्थानुरोधेन पुराणेषु शैवशाक्ताद्यागमेषु च प्रसिद्धो रुद्रः संहारकृत्‌ शिव 
इत्यपि गीयते । पुराणे वर्णितानां ब्रहन्दरादीनां वेदे प्रतिपादितानां तेषामेव च विशेषो बोध्यः । 
प्रागेवोक्तं यदग्रादयों देवा: यद्यपि मुखतः पृथक्स्थिताः स्वाधिकारेषु वर्तमाना अत एव 
विरिष्टलिङ्गा भवन्ति, तथापि तेषामेकैकोऽपि स्वयं सर्वदेवसहायः अन्तर्निहितसर्वदेवप्रकृतिकः 
सर्वदेवतामूलभूतपरमपुरुषः स एकस्तदेकं च ज्योतिर्वा भवतीति । एवं एकैकस्याः देवतायाः 
स्वरूपगुणबोधके लिङ्गे लक्ष्यमाणेऽपि तत्रैव कचित्‌ अन्यदेवतालिङ्गदईनिन देवतावैशिष्ट्यप्रतिपादनं 
न सुकरं भवति । यथा “आ वो राजानमध्वरस्य रुद्रम्‌’ (४.३.१) इत्याग्रेययूक्ते रुद्रवैभवश्रवणात्‌ 
सामान्यतः अग्नरद्रयोर्लिङ्गभेदेऽप्यभेदश्रवणं स्पष्टम्‌, तथा रुद्रेन्द्रयोः अभेदः अन्यत्र श्रूयते । 
यद्यप्येवं रुद्रे अग्निगुणं इन्द्रगुणं सर्वेदवरगुणं च तत्र तत्र मन्त्रेषु वर्णितं लक्षयामः, तथापि 
रुद्रतत्त्वं दाशतय्या उद्धृत्य कथञ्चिद्‌ ग्राह्यम्‌ । याजुषाथर्वणसंहितयीोर्बहुषु रुद्रस्वरूपप्रतिपादकेषु 
मन्त्रेषु सत्स्वपि, ऋक्संहितायां पठितान्‌ रुद्रमन्त्रान्‌ समालोच्य तत्र वर्णितस्य रुद्रस्य 
वैशिष्ट्यमेवेह स्मारयामः । अत्रैके मन्यन्ते- यथा पुराणेषु ब्रह्मविष्णुरुद्राणां महत्त्वं, न तथा 
वेदे । अत एव पुराणप्रथितत्रिमूर्तिवर्णनपराणि मूक्तान्यल्पसंख्याकानि भवन्ति । इन्दरस्यग्ेर्व 
सूक्तानि भूयांसि, तेषां महत्त्वादिति । नैतद्युक्तम्‌ । न हि सूक्तसंख्याबाहुल्यं देवताविरोषस्य 
महत्त्वनिर्णायकं भवति । इन्द्रसूक्तानि भूयिष्ठानि दाशतय्यां, अल्पीयास्येव सूर्यसूक्तानि, तथापि 
सूर्य एव परमो देव इति निर्विवादम्‌ । रद्रदेवताकानि सूक्तानि त्रिचतुराण्येव ऋग्वेदे, मारुतानि 
त्वधिकानि, तथापि मरुतां पितेति वेदगीतो रुद्रो मरुच्यो न्यून इति चेदुपहसनीयमेव भवति । 
न वा विष्णुरल्पसंख्याकैः सूक्तैरभिवर्णितः अत्यधिकसूक्तप्रतिपादितादिन्द्रादगेर्वा न्यूनो भवति । 
तस्मान्न सूक्तसंख्यया महत्त्वं निचीयते देवताविशेषस्येति बोध्यम्‌ । 

कथं तर्हि महत्तरत्वमन्तरा भूयिष्ठानि सूक्तानीन्द्रस्य भूयांस्यग्रेर्वा वेदे गीतानि भवन्ति ? 
ब्रूमः । अन्तर्यागप्रवृत्तानामाद्यानामृषीणां स निष्ठामार्गः ऊर्ध्वारोहणपद्धतिः, यत्र ऋषेरुपास्ति- 
दशाविशेषेषु यस्य यस्य देवताविशेषस्य प्रसादोऽन्तर्याजिन आवश्यकः साहाय्यकारी भवति तस्य 
तस्य प्राधान्यं सूक्तेराविष्कृतं भवति । एवं रुद्रस्य विष्णोर्वा न तथा प्राधान्यं भवति यथा 
दशाविशेषेषु अग्नेरिन्द्रस्य वा आवश्यकतामूलकं प्राधान्यं भवति । इदं तर्हि विचारणीयम्‌- 
कीदृशं वर्णितं भवति वेदे ब्रह्मणो रुद्रस्य विष्णोर्वा स्वरूपं लक्षणं वेति? उच्यते । ब्रह्मण- 
स्यतेस्तत्त्वं विचारितम्‌ । तत्र ब्रह्मणोऽधिकार उपन्यस्तः । तत्रोक्तस्य सारांश इह स्मार्यः । 
्रह्मबृहस्पत्योरधिकारस्य ब्रह्मणस्पतौ समन्वयमवोचाम । स वाचा सृजति सर्वम्‌ । सृष्टिश्च 
आविष्कारात्मिका भवति । सतामेव वस्तूनां तमसि निमग्रानां उद्धरणद्वारा प्रकाइाप्राप्तिः 
सम्पद्यते । तामेतां सृष्टिशब्दवाच्यां विइवस्याप्याविष्कृतिं निर्वहन्‌ ब्रह्मा ब्रह्मणस्पतिः स्रषटोच्यते । 
सोऽचेतनात्तमसः सर्वाणि वस्तून्युत्थाप्य तेषां प्राणमनोज्ञानयुक्तानि रूपाणि सम्पादयति । स 
एष ब्रह्मा । 


रुद्रस्तु तां सृष्टि प्रस्योर्ध्वं नयति । तस्योन्नयनस्य ये प्रतिरोधकाः सन्तः तत्र प्रमत्ता 
वा प्रत्यवतिष्ठन्ते तान्‌ प्रहरति, कशामिस्ताडयन्चिव शिक्षयति, प्रध्वंसयति च पाषान्‌ प्रतिबन्धकान्‌ 
आयुधपाणिरुग्रः शर्व इति श्रुतश्च । एवं घोरोऽपि स शिवो दयालुः प्रसादयत्यार्तान्‌ सर्वार्तिनाशनः 
शिवङ्करः शिवतमभैषज्येन । विष्णुस्तु पदत्रयक्रमणेन विइवं धारयमाणः मर्त्येष्वस्मासु इन्द्राय 
विततं स्थानं दधाति, येन वयं परं धाम गच्छेम । एवं वेदप्रतिपादितस्य महतो देवतात्रयस्य 
विवरणं सुलभं भवति तत्तत्सूक्तार्थविचारतः इत्यलं विस्तरेण । 


अथ रुद्रहाब्दोऽवयवार्थानुगमेनापि घोर उग्र इत्याद्यर्थको भवति । यद्यपि प्राचीनार्यभाषा- 
झाखीयानां रक्तकान्त्यादर्थकधातूनां रुष्यतिरुशत्यादीनां परीक्षणेन रुद्रशब्दस्य रुधिरार्थकधातु- 
सम्बन्धा वृत्तचर इति नव्यानामूहो न्याय्य एव भवति, तथापि तेषामेव धातूनां उग्रभीषणाद्यर्थकत्वं 
वर्तत इति बहमन्त्रपर्यालोचनेन सुगमं स्यात्‌ । “सोऽरोदीत्‌ यदरोदीत्‌ तद्रुद्रस्य रुद्रत्वं’ इत्यादि- 
त्राह्मणनिर्वचनम्‌ वैदिकपदस्वरूपपरीक्षायां न युक्तं भवति । न वोपदुक्तं स्यात्‌ । 'रुद्रो रौतीति 
सतो रोख्यमाणो द्रवतीति वा रोदयतर्वेत्यादि विशृङ्कलविकल्पभूयिष्ठं शब्दरूपावतारमर्यादा- 
विदूरकल्पनाझबलं नैरुक्तं निर्वचनम्‌ । उग्रो घोरो वा भवति रुद्रशब्दार्थी वेदे रूढः । तस्मादास्तां 

रुद्रो रोदयतेः, उन्नयनमार्गपरिपन्थिनः रोदयति रोषणो रुद्र इति । ईदृशः प्रचण्डकर्मा 
प्राणबलानामखण्डनिधिरेक एव बहनां रुद्राणां पिता, मरुतां पितेति च प्रसिद्धः, शिवं तन्वानो 
जगत्पितेति च क्रम्वेदे कुत्सगृत्समदवसिष्ठूकतान्यावेदयन्ति । अन्यत्र च 'रुद्रस्य ये मीळ्दुषः 
सन्ति पुत्रा? (६.६६.३) 'ते जज्ञिरे दिव ऋष्वास उक्षणो रुद्रस्य मर्याः असुरा अरेपसः” 
(१.६४-२) इत्येवं जातीयर्कैमन्त्रैः रुद्रस्य महत्त्वं बहुपुत्रत्वं पृश्चिमातृणां इन्द्रश्रातृणा मरुतां 
पितृत्वं च आतिंहरत्वादि च प्रतिपादितानि भवन्ति । स एष रुद्रो भुवनस्य पिता सर्वस्यापि 
सुखकृत्‌ अन्तःस्थितो मृत्युञ्जय इति चान्ये मन्त्रा उद्घोषयन्ति । 'भुवनस्य पितरं गीर्भिराभी 
रुद्रं दिवा वर्धया रुद्रमक्तौ’ (६.४६.१०) 'अन्तरिच्छन्ति तं जने रुद्रं परो मनीषया’ 
(८.७२.३) 'शं नो रुद्रो रुद्रेभिर्जलाषः (७.३५.६) “रुद्रो रुद्रेभिर्देवो मृळयाति न” (१०. 
६६.३) इत्यन्याइचैवंविधा ऋचः सूक्तेषु तत्र तत्र द्रष्टव्याः । “त्यम्बकं यजामहे’ इति (७,५६. 
१२) मृत्युञ्जयसद्रमन्त्रार्थचिन्तनात्‌ मृत्योर्विमोक्षणलक्षणं वेदोक्तमतिचिरन्तनरहस्यं विदितं भवति । 
तत्र उत्तरेणार्धर्चेन बन्धनान्मोक्षो येन दृष्टान्तेन निरूपितं भवति, सोऽद्यापि योगिभिर्ज्ञानिभिः 
भाषाभेदेनोपयुज्यते स्वानुभूतिमूलकतत्त्वोपदेशप्रसङ्गेषु । 'उर्वारुकमिव बन्धनान्मृत्योर्मुक्षीयमामृतात्‌' 
इत्यस्य तात्पर्यं तु यथा उर्वारुकं नाम कर्कटीफलं परिपकं सत्‌ परिवेष्टनत्वचः पृथग्भूतं अत 
एव मुक्तं भवति (वृन्तात्‌ बन्धनात्‌ फलं मुक्तं भवतीत्येके) तथा अन्तरात्मनः पुरुषस्य 
मृत्युग्रस्ताच्छरीरात्पृथग्भावः परिपक्कस्य मानुषस्य अनुभवात्मको मोक्षो भवतीत्याशयः । एवं 
मृत्योर्बन्धनान्मोचय, अमृतात्‌ मा मोचयेति क्रर्षिब्रूते । ईदृशमोक्षविषयकानुभव एव मूलं भवति 
तं स्वाच्छरीरात्‌ प्रवृहेन्मुजादिवेषीकां धैर्येण’ (कठोपनिषत्‌ ६.१७) एवंविधस्योपनिषद्वाक्यस्य । 
एतावान्‌ महिमा त्रिलोकपितुः 'त्र्यम्बकस्य' 'पुष्टिवर्धनस्य” मृत्युञ्जयस्य रुद्रस्य वेदे गीत इति 
शिवम्‌ ॥ ९ ॥| 
॥ इति प्रथमस्य तृतीये सप्तविंशो वर्गः इति प्रथमे मण्डलेऽष्टमोऽनुवाकः ।। 
अथ नवमोऽनुवाकः । तत्र सप्त सूक्तानि । कण्वपुत्रः प्रस्कण्व ऋषिः । चतुर्दशचं “अग्रे 
विवस्वत्‌’ इति प्रथमं सूक्तम्‌ । कृत्सं सूक्तमाग्नेयम्‌ । आदये द्वे अश्विदेवताके उपोदेवताके 
च । अयुजो बृहत्यः, युजः सतोबृहत्यः ।। 
॥ इति प्रथमाष्टके तृतीयाध्याये सप्तविंशो वर्गः ।। 
॥ इति प्रथममण्डले अष्टमोऽनुवाकः ॥। 


336 ऋग्वेद संहिता [अ.१ अ.३ व.२८ 


ऋक्संहिता पदपाठसहिता 
(सूक्तम्‌ ४४) 
१४ प्रस्कण्वः काण्वः । अग्नि, १-२ अग्निः, अश्विनौ, उषाश्च । 
प्रगाथः =विषमा बृहत्यः, समाः सतोबृहत्यः । 

अग्ने विव॑स्वदुषसंश्चित्रं राधां अमर्त्य । आ दाशुषे जातवेदो वहा त्वमया देवाँ 
उषर्बुधः ॥ १ ॥ 
अग्ने । विव॑स्वत्‌ । उषसः । चित्रम्‌ । राधः । अमर्त्य । आ । दाशुषे । जातऽवेदः । 
बह । त्वम्‌ । अय देवान्‌ । उषःऽबुर्धः ॥ १ ॥ 

स्कन्द- अग्ने विवस्वत्‌ इति प्रस्वण्वः काण्व उच्यते । प्रस्कण्वो नाम कण्वपुत्र ऋषि- 
रुच्यते । ‘आग्नेये प्रथमे सूक्ते’ । अग्निदेवत्ये द्वे एते सूक्ते । 'प्रागाथे प्रथमेऽस्विनौ सहोषसा 
लिङ्गमाजौ' (तु.बृदे.३,१११) । यस्त्वयं प्रथमः प्रागाथः । व्ययूच इत्यर्थः । अत्राश्चिनौ 
सहोषसा लिङ्गभाजौ । गुणत्वभाजावित्यर्थः | अश्विनी उषाइचाग्रेगृणभूता अत्र स्तूयन्त इत्वर्थः । 
हे अग्ने! विवस्वत्‌ विवासनवत्‌ । तमसां विवासनकरम्‌ । किं तत्‌ । सामर्थ्याळ्योतिः । 
कस्य । उच्यते । उघसः । कीदृशम्‌ । चित्रम्‌ विचित्रं पूज्यं वा | राधः धननामैतत्‌ (तु. 
निघ.२,१०) । इह तु धनसादृश्यादौषसे ज्योतिषि वर्तते । उज्वलत्वेन प्रीतिकरत्वेन धन- 
सदृशम्‌ । हे अमर्त्य! आ दाशुषे यजमानस्यार्थाय । हे जातवेदः । जातप्रज्ञान! आ वह 
त्वम्‌ अद्य च केवलमौषसञ्जोतिः । किं तर्हि । अन्यानपि देवान्‌ । कीदृशान्‌ । उषर्बुधः 
यागगमनार्थमुषःकाल ये बुध्यन्त ते उषर्बुधः, तान्‌ । अथवा विवस्वदित्यग्रेरेव सम्बोधनम्‌ । 
छान्दसत्वात्तु नुमभावः । उषस इत्यपि द्वितीयाबहुवचनान्तमाहूयमानवचनम्‌ । चित्रं राध इत्यपि 
हविर्लक्षणं धनमभिप्रेतम्‌ । द्वितीयानिर्देशाचच कर्मप्रवचनीयप्रतिरान्दाध्याहारः । हे अग्रे! “विवस्वन्‌! 
विवसनवन्‌! तमसां विवासयितः! उषसः चित्रं हविर्लक्षणं धनं प्रति देवांश्च आ वह इति ।| 


वेङ्कटमाधव- प्रस्कण्वः काण्वः । अग्ने । परिचरणवत्‌ उषसः पूज्यं धनम्‌ अमर्त्य! 
यजमानाय आ वह । जातधन ! त्वम्‌ तथा उषर्बुधः च अद देवान्‌ आ वह ॥| १ ॥ 

मुद्रल- नवमे अनुवाक सप्त सूक्तानि । तत्र ‘अग्रे विवस्वत्‌’ इति चतुर्दशर्च प्रथमं सूक्तम्‌ । 
कण्वपुत्रः प्रस्कण्व ऋषिः । द्वितीयाचतुर्थ्याद्या युज: सतोवृहत्यः । प्रथमातृतीयाद्या अयुजो 
वृहत्यः । कृत्स्रं सृक्तम आग्रेयम्‌ प्रागाथम्‌ । आद्ये द्वे अश्विदेवताके उषोदेवताके च । 

हे अग्ने! त्वम्‌ उषसः उषोदेवतायाः सकाशात्‌ राधः धनम्‌ दाशुषे हविर्दत्तवते यजमानाय 
आ वह आनीय प्रापय । सोऽग्निः विशेष्यते । हे अमर्त्य! मरणरहित! जातवेदः! जातानां 
वेदितः! कीदृशं राधः । विवस्वन्‌ विशिष्टनिवासोपेतम्‌ । चित्रम्‌ नानाविधम्‌ । किञ्च अय 
अस्मिन्‌ दिने उषर्बुधः उषःकाले प्रबद्धान्‌ देवान्‌ आ वह ॥ १ ॥ 


सायण- नवमेऽनुवाके सप्त सूक्तानि । तत्र अग्ने विवस्वत्‌’ इति चतुर्दर्शच प्रथमं सूक्तम्‌ । 
अत्रानुक्रमणिका- “अग्ने षळूना प्रस्कण्वः काण्व आग्नेयं तु प्रागाथमायो द्रचोऽञ्युषसां च' 
इति । कण्वपुत्रः प्रस्कण्व ऋषिः । अत्र द्वितीयाचतुर्थ्याद्या युजः सनोबृहत्यः । प्रथमातृतीयाद्या 
अयुजो बृहत्यः । कृत्स्नं सूक्तमाग्नेयमुत्तरं च । आये द्वे अश्विदेवताके उषोदेवताके च । 
प्रातरनुवाके आग्नेये क्रतौ बाईते छन्दस्याश्विनशस्रे चेदं सूक्तम्‌ । 'अथैतस्यारात्रेः' इति खण्डे 
सूत्रितम्‌- “अग्ने विवस्वत्सखायस्त्वा' (आइव.श्री.४.१३) इति । वाजपेये अग्निमारुते आद्यैः 
प्रगाथोऽनुरूपः । “वाजपेयेन' इति खण्डे सूत्रितं-“चित्रवतीषु चेत्‌ स्तुवीरस्त्वं नदिचत्र ऊत्यग्र 
विवस्वदुषस इत्यग्नष्टोमसाम्गः स्तोत्रियानुरूपौ’ (आइव.श्री.९.९) इति । पर्यायन्युष्टौ आश्विन- 
शस्रस्यायमेव प्रगाथः स्तोत्रियः । यदि पर्यायानभिव्युच्छेत्‌’ इति खण्डे 'आरिवनायकस्तोत्रियोऽग्रे 
विवस्वदुषमः' (आइव.श्री.६.६) इति सूत्रितम्‌ ।। हे अग्ने त्वं उषसः उषो देवतायाः सकाशात्‌ 
राधो धनं दाशुसे हर्विदत्तवते यजमानाय आ वह आनीय प्रापय । सोऽय्िर्विशिष्यते । अमर्त्य 
मरणरहित । जातवेदः जातानां वेदितः । तमेतं शाब्दं यास्को व्याचष्टे- जातवेदाः कस्मात्‌ । 
जातानि वेद जातानि वैनं विदुर्जाति जाते विद्यत इति वा जातवित्तो वा जातधनो जातविद्यो 
वा जातप्रज्ञानो यत्तज्जातः पशूनविन्दतेति तज्जातवेदसो जातवेदस्त्वमिति ब्राह्मणम्‌ । तम्मात्सर्वान्‌ 
ऋतून्पशवोऽग्रिमभिसर्पन्तीति च' (निरु.७.१९) इति । कीदृशं राधः । विवस्वत्‌ विशिष्ट- 
निवासोपेतं चित्रम्‌ नानाविधम्‌ । किंच अद्य अस्मिन्‌ दिने उषर्बुधः उषःकाले प्रबुद्धान्‌ देवान्‌ 
आ वह । विवस्वत्‌ । विवासनं विवः तदयुक्तम्‌ । “वस निवासे’ । विपूर्वात्‌ अन्तर्भावितण्यर्थात्‌ 
संपदादिलक्षणो भावे किप्‌ । 'तदस्यास्ति’ इति मतुप्‌ । “मादुपधायाः' इति वत्वम्‌ । “तसौ 
मत्वर्थे? इति भत्वेन पदत्वाभावात्‌ रुत्वाद्यभावः । वृषादित्वादाद्युदात्तत्वम्‌ । राधः । 'राध साध 
संसिद्वी' । राध्नोत्यनेनेति राधो धनम्‌ । करणेऽसुन्‌ । जित्वादादयदात्तत्वम्‌ । दाशुषे । (दाशृ 
दाने? । 'दाइवान्‌ साहान्‌” इति कसुप्रत्ययान्तो निपातितः । चतुर्थ्येकवचने “वसोः संप्रसारणम्‌' 

इति संप्रसारणम्‌ । 'शासिवसि” इति षत्वम्‌ । जातवेदः । जातानि वेत्तीति जातवेदाः । 
“गतिकारकयोरपि पूर्वपदप्रकृतिस्वरत्वं च' इति असुन्‌ । यद्वा । वेद इति धननाम । जातं 
धनं यस्य स तादृशः । आमन्त्रितनिघातः । वह । 'यचोऽतस्तिङः ” इति संहितायां दीर्घत्वम्‌ । 
देवान्‌ । 'दीर्घादटि समानपादे’ इति संहितायां नकारस्य रुत्वम्‌ । 'आतोऽटि नित्यम्‌’ इति 
सानुनासिक आकारः । उषर्बुधः । उषसि बुध्यन्ते इत्युषर्बुधः । “बुध अवगमने’ । किप्‌ 
च' इति किप्‌ । रोः उत्वाभावः छान्दसः । कृदुत्तरपदप्रकृतिस्वरत्वम्‌ ।। १ ॥ 


सिद्धाञ्जनम्‌- हे अमर्त्य मरणरहित, जातवेदः जातानां वेदितः, अग्रे, त्वम्‌ विवस्वत्‌ 
प्रकाशयुक्तं चित्रम्‌ नानाविधम्‌ राधः धनं उषसः उषोदेव्याः सकाशात्‌ आवह आहर । कस्मै ? 
दाशुषे दत्तवते यजमानाय । किञ्च, अद्य इदानीं उषर्बुधः उषसि बुध्यमानान्‌ देवान्‌ आवहेति 
सम्बन्धः । ऋतज्योतिरुदयात्प्रागुस आविष्कार इति पूर्वं सविस्तरमुक्तमत्र स्मार्यम्‌ । अन्तर्यजने 
तस्मादुषसि सर्वदेवानयनं अग्नेः कृत्यं भवति । विवस्वदादयः सर्वे गताः । जातवेदः-अस्य 
बहुधा भवति यास्कीयं निर्वचनम्‌ । अस्माकं तु, जातानि वेत्तीति जातवेदाः, असुन्‌ । उपर्बुधः- 
उषसि बुध्यन्त इति उषर्बुधः, रोरुत्वाभावः छान्दसः || १ ॥ 


ऋक्संहिता पदपाठसहिता 


जुष्टो हि दूतो असिं हव्यवाहनोऽग्ने रथीरध्वराणाम्‌ । 

सजूरश्चिभ्यांमुषसां सुवीर्यमस्मे धेहि श्रवो बृहत्‌ ॥ २ ॥ 

जुष्टः । हि । दूतः । असिं । हव्यऽवाहनः । अग्ने । रथीः । अध्वराणाम्‌ । सऽजूः । 

अश्विऽभ्यांम्‌ । उषसां । सुऽवीर्यम्‌ । अस्मे इतिं । धेहि । श्रब॑ः । बृहत्‌ ॥ २ ॥ 
स्कन्द- जुष्टः हि हिशब्दो यस्मादर्थे । यस्मात्‌ जुष्टः प्रियः दूतः च असि हव्यवाहनः 

हविषां वोढा । हे अग्ने! रथीः रथो यस्यास्ति स रथी सारथिः तत्स्थानीयश्च अध्वराणाम्‌ 

यज्ञानाम्‌ । यस्मादिति वचनात्‌ तस्मादित्यध्याह्तव्यम्‌ । तस्मात्‌ सजूः सम्प्रीयमाणः अश्विभ्याम्‌ 

उषसा च सह सुवीर्यम्‌ शोभनेन वीर्येण सहितम्‌ अस्मे अस्मभ्यम्‌ घेहि देहि । श्रबः धन 

योऽन्नं वा बृहत्‌ महत्‌ । २ ॥ 


वेङ्कटमाधव- पर्याप्तः हि दूतः त्वम्‌ असि हविषां वोढा अग्ने! रधीः अध्वराणाम्‌ । 

स्थो ह बा एष भूतो देवेभ्यो हव्यं बहति’ (तु.काश.२,३,१,६) इति ब्राह्मणम्‌ । स 
त्वम्‌ अश्विभ्याम्‌ उषसा च सहितः शोभनवीर्य महदन्नमस्मासु धेहि || २ || 


मुद्रल- हे अग्ने! त्वम्‌ जुष्टत्वादिविशेषगुणयुक्त असि । जुष्टः सेवितः दूतः देवानां वार्ताहरः 
हव्यवाहनः हविषो वोढा अध्यराणाम्‌ क्रतूनाम्‌ रथीः रथस्थानीयः । तादृशस्त्वम्‌ अश्विभ्याम्‌ 
देवताभ्याम्‌ उषसा देवतया च सजूः सहितो भूत्वा सुवीर्यम्‌ शोभनवीर्योपेतम्‌ बृहत्‌ प्रभूतम्‌ 
श्रवः अन्नम्‌ अस्मे धेहि अस्मासु प्रक्षिप ।। २ ॥ 


सायण- हे अग्ने त्वं जुष्टत्वादिविशेषगुणयुक्तः असि । जुष्टः सेवितः दूतः देवानां वार्ताहारः 
हव्यवाहनः हविषो वोढा अध्वराणां क्रतूनां रथीः रथस्थानीयः । तथा च मन्त्रान्तरं ब्राह्मणेनेव 
ब्याख्यातम्‌- 'रथीरध्वराणामित्याहैष हि देवरथः? (तै.सं.२.५.९.२) इति । ब्राह्मणान्तरं च- 
“रथीरध्वराणामित्याह रथो ह वा एष भूतो देवेभ्यो हव्यं वहति’ इति । तादृशस्त्वम्‌ अश्विभ्यां 
देवताभ्यां उषसा देवतया च सजूः सहितो भूत्वा सुवीर्यं शोभनवीर्यापेतं बृहत्‌ प्रभूतं श्रवः 
अन्नम्‌ अस्मे धेहि अस्मासु प्रक्षिप । जुष्टः । 'जुषी प्रीतिसेवनयोः’ । “नित्य॑ मन्त्रे’ (पा.सू. 
६.१.२१०) इत्याद्युदात्तत्वम्‌ । असि । सिपि *तासस्त्योर्लोपः’ (पा.सू.७.४.५०) इति 
सलोपः-। 'हिच' इति निघातप्रतिषेधः । हव्यवाहनः । हव्यं वहतीति हव्यवाहनः । “हव्ये5- 
नन्तःपादम्‌? (पा.सू.३.२.६६) इति न्युट्‌ । योरनादेशः । जित्वादादयुदात्तत्वे कृदुत्तरपद- 
प्रकृतिस्वरत्वम्‌ । अग्ने । पादादित्वादाष्टमिकनिघाताभावः । रथीः । रथशब्दात्‌ स्वार्थिक ईकार- 
प्रतययः । अध्वराणाम्‌ । ध्वरो नास्त्येष्विति बहुत्रीहौ “नञ्सुञभ्याम्‌' इत्यत्तरपदान्तोदात्तत्वम्‌ । 
सुवीर्यम्‌ । “वीरवीर्यौ च' इत्युत्तरपदादुदात्तत्वम्‌ । अस्मे । “सुपां सुलुक्‌’ इति सप्तम्याः 
शे आदेशः ॥ २ ॥ 

सिद्धाञ्जनम्‌-हे अग्ने, त्वं जुष्टः सेवितः, दूतः देवानां दूतः, हव्यवाहनः हव्यस्य हविषः 
अर्पितस्य वाहनो वोढा प्रापयिता अध्वराणां रथीः यज्ञानां रथस्थानीयः असि हि । यज्ञान्‌ 
गन्तव्यं स्थलं प्रापयिता चासि । तथाभूतस्त्वं अहिवभ्याम्‌ उभाभ्याम्‌ उषसा च सजूः सहितो 
भूत्वा सुवीर्यम्‌ शोभनवीर्ययुक्त बृहत्‌ महत्‌ दिव्यं श्रवः श्रवणं अस्मे अस्मासु धेहि प्रक्षिप । 
रथीः रथाब्दात्‌ स्वार्थिक ईकारप्रत्ययः । जुष्टादयः सर्वे गताः ॥ २ ॥ 

ऋक्संहिता पदपाठसहिता 


अय्या दूतं वृणीमहे बसुंमग्निं पुरुप्रियम्‌ । 

धूमकेतुं भाक्रजीक व्युष्टिषु यज्ञानामध्वरश्रिय॑म्‌ ॥ ३ ॥ 

अय । दूतम्‌ । वृणीमहे । बसुंम्‌ । अग्निम्‌ । पुरुऽप्रियम्‌ । धूमकेतुम्‌ । भाःऽक्॑जीकम्‌ । 
बिऽउ॑ष्टिषु । यज्ञानाम्‌ । अध्वरऽश्रिय॑म्‌ ॥ ३ ॥ 


स्कन्द- अय दूतम्‌ वृणीमहे वसुम्‌ धनवन्तं प्रशस्यं वा अग्निम्‌ पुरुप्रियम्‌ बहुनां 
यजमानानां प्रियम्‌ धूमकेतुम्‌ धूमेन य केत्यते ज्ञायते स धूमकेतुः तं धूमकेतुम्‌ । अथवा 
धूमस्य कर्ता धमूकेतु, तं धूमकेतुम्‌ । भाक्रजीकम्‌ ऋजुका भाः दीप्िर्यस्य स भाक्रजीकः । 
छान्दसमृजुकशब्दस्य उकारस्य ईत्वम्‌, भाःशब्दस्य पूर्वनिपातः । त भाक्रजीकम्‌ ऋजुभासम्‌ । 
कस्यां वेलायाम्‌ । उच्यते । व्युष्टिषु उषसां व्यष्टिवेलायाम्‌ । प्रभातकाल इत्यर्थः । यज्ञानाम्‌ 
अध्बरश्रियम्‌ ध्वरतिहिंसाकर्मा । अध्वरा अहिंसिता श्रीर्यन सोऽध्वरश्रीः तम्‌ अध्वरश्रियम्‌ 
कस्याध्वरश्रियम्‌ । यज्ञानाम्‌ अध्वरश्रियम्‌ । अहिंसकमित्यर्थः ।। ३ ॥ 


वेङ्कटमाधव- अद्य दूतम्‌ वृणीमहे वासयितारम्‌ आग्निम्‌ बहुप्रियं धुमप्रज्ञानं प्रसिद्धभासम्‌, 
उषसः व्युष्टिषु यज्ञानाम्‌ योऽध्वरं श्रयति ॥ ३ ॥ 


मुद्रल- अथ अस्मिम्‌ दिने अग्निं वृणीमहे प्रार्थयामहे । कीदृशम्‌ । दूतम्‌ वार्ताहरम्‌ 
बसुम्‌ निवासहेतुम्‌ पुरुप्रियम्‌ बहूनां प्रियम्‌ धूमकेतुम्‌ धूमरूपध्वजयुक्तम्‌ भाक्रजीकम्‌ 
प्रसिद्धभासालंकृतम्‌ व्युष्टिषु उषःकालेषु यज्ञानाम्‌ यजमानानाम्‌ अध्वरश्रियम्‌ यागसेवितम्‌ ।| 


सायण-अद्या अस्मिन्‌ दिन अग्निं वृणीमहे प्रार्थयामहे । कीदृशम्‌ । दृतं वार्ताहारं बसु 
निवासहेतुं पुरुप्रियं बहूनां प्रियं धूमकेतुं धूमरूपध्वजयुक्तं भाक्रजीकं प्रसिद्धमासालंकृतम्‌ । 
भाक्रजीक प्रसिद्धभाः । (निरु.६.४) इति यास्कवचनम्‌ । व्युष्टिषु उषःकालेषु “यज्ञानां 
यजमानानामध्वरश्रियं यागसेविनम्‌ । अद्य । “निपातस्य च' इति दीर्घत्वम्‌ । पुरूणां प्रियः 
पुरुप्रियः । ‘समासस्य’ इत्यन्तोदात्तत्वम्‌ । धूमकेतुम्‌ । “इषियुधीन्धि’ (उ.सू.१.१४४) 
इत्यादिना धूमशब्दो मक्ग्रत्ययान्तः अन्तोदात्तः । बहुब्रीही पूर्वपदप्रकृतिस्वरत्वम्‌ । भाक्रजीकम्‌ । 
ऋज गतिस्थानार्जनापार्जनषु' । 'ऋजेश्च' (उ.सू,४.४६२) इति ईकन्प्रत्ययः । कित्त्वस्यानु- 

वर्तनात्‌ गुणाभावः । भासः प्रकाशस्य ऋजीकः प्रार्जयिता । भायुदात्तप्रकरणे “दिवोदामादीनां 
छन्दस्युपसंख्यानम्‌' इति पूर्वपदाचुदात्तत्वम्‌ । यद्वा । भासोऽर्जनं यस्मिन्‌ । बहुव्रीहौ 
ूर्वपदप्रकृतिस्वरत्वम्‌ । व्युष्टिषु । “उछी विवासे’ विवासो वर्जनम्‌ । विशेषेणोच्यन्ते तमसा 
वर्ज्यन्ते इति व्युष्टयः उषःकालाः । कर्मणि क्तिन्‌ । 'तितुत्रेत्यादिनेट्प्रतिषेधः” इत्यादिना 
प्रतिषेधः । व्रश्चादिना षत्वे ष्टुत्वम्‌ । “तादौ च' इति पूर्वपदप्रकृतिस्वरत्वम्‌ । यणादेशे 'उदात्त- 
स्वरितयोर्यणः' इति परस्यानुदात्तस्य स्वरितत्वम्‌ । अध्वरश्रियम्‌ । अध्वरं श्रयते इत्यध्वरश्रीः । 
“किब्वचि' (उ.सू.२.२१५) इत्यादिना किपूप्रत्ययः तत्संयोगेन संप्रसारणाभावो दीर्घञ्च । 
द्वितीयकवचने “अचि इनु’ इत्यादिना इयङादेशः ।। ३ ॥ 


सिद्वाञ्जनम्‌- अय इदानीं, अस्मिन्‌ दिने अग्निम्‌ वृणीमहे प्रार्थयामहे । कीदृशम्‌ ? 
दूतं देवानां दूतं बसुम्‌ धनभूतं पुरुप्रियम्‌ पुरूणां बहूनां प्रियं धूमकेतुम्‌ धूमलक्षणं 
(प्रगुक्तस्वरूपं १.२७.११) भाक्रजीकम्‌ भासः प्रकाशस्य ऋजीक प्रार्जयितारम्‌ व्युष्टिषु 
उषःसु यज्ञानां यजनविशेषाणां सम्बन्धिनं अध्वरश्रियम्‌ अध्वरं श्रयत इति अध्वरश्रीः तम्‌ । 
अद्या-निपातस्य चेति दीर्घः । भाक्रजीकम्‌-ऋजेइचेति कन्प्रत्ययः, भासं ऋज्वीं करोतीत्यर्थः । 
्यष्टिषु-उच्छी विवासे || ३ ॥ 


ऋक्संहिता पदपाठसहिता 
श्रेष्ठ यबिष्ठमतिंथिं स्वांहुतं जुष्टं जनाय दाशुषें । देवाँ अच्छा यातंवे 
जातवेंदसमग्निमीळे व्युष्टिषु ॥ ४ ॥ 
श्रेष्ठ॑म्‌ । यविष्ठम्‌ । अतिथिम्‌ । सुऽआंहुतम्‌ । जुर्म्‌ । जनांय । दाशुषे । देवान्‌ । अच्छं । 
यात॑वे । जातऽबेदसम्‌ । अग्निम्‌ । ईळे । विऽउ्टिषु ॥ ४ ॥ 
स्कन्द- श्रेष्ठम्‌ प्रशस्यतमम्‌ । यविष्ठम्‌ युवतमम्‌ । अतिथिम्‌ अतिथिस्थानीयं 


यजमानानाम्‌ । स्वाहुतम्‌ सुष्ठवभिहुतं सर्वयजमानैः । जुष्टम्‌ प्रियम्‌ । जनाय दाशुषे षष्ठर्थ 
चतुर्थी । यजमानस्य । देवान्‌ अच्छ यातवे अभियातुम्‌ । जातवेदसम्‌ अग्निम्‌ ईळे स्तौमि 


व्युष्टिषु उषसाम्‌ । प्रभातकाल इत्यर्थः ॥ ४ ॥ 

वेङ्कटमाधव- प्रशस्यतमं युवतमं यजमानानाम्‌ अतिथिम्‌ सुष्ठवाहुतम्‌ पर्याप्तम्‌ जनाय 
यजमानाय देवान्‌ प्रति गन्तुं जातप्रज्ञम्‌ अग्निम्‌ स्तौमि प्रातःकालेषु ॥ ४ ।। 


मुद्रल- व्युष्टिषु उषःकालेषु देवान्‌ इतरान्‌ सर्वदेवान्‌ अच्छ आभिमुख्येन यातवे गन्तुम्‌ 
अग्निम्‌ देवम्‌ ईळे स्तौमि । कीदृशम्‌ । जातवेदसम्‌ जातप्रज्ञम्‌ श्रेष्ठम्‌ अतिशयेन प्रास्तम्‌ 
यबिष्टम्‌ युवतमम्‌ अतिथिम्‌ सततगमनक्षमम्‌ स्वाहुतम्‌ सुष्ठ आ समन्तात्‌ होमाधिकरणम्‌ 
दाशुषे हविर्दत्तवते जनाय यजमानाय जुष्टम्‌ प्रीतम्‌ ॥ ४ ॥ 


सायण- व्युष्टिषु उषःकालेषु देवान्‌ इतरान्‌ सर्वदेवान्‌ अच्छ आभिमुख्येन यातवे गन्तुम्‌ 
अग्निं देवम्‌ ईळे स्तौमि । कीदृशम्‌ । श्रेष्ठम्‌ अतिशयेन प्रशस्तं यविष्ठं युवतमम्‌ अतिथिं 
सततगमनक्षमं स्वाहुतं सुष्ठ आ समन्तात्‌ होमाधिकरणं दाशुषे हविर्दत्तवते जनाय यजमानाय 
जुष्टं प्रीतं जातवेदसं जातानां वेदितारम्‌ । यविष्ठम्‌ । युवशब्दात्‌ इष्टनि 'स्थूलदर' इत्यादिना 
यणादेः परस्य लोपः । पूर्वस्य च गुणः । अवादेशः । नित्त्वादादयुदात्तत्वम्‌ । अतिथिम्‌ । “अत 
सातत्यगमने'। 'क्तन्यञ्जि' (उ.सू.४.४४२) इत्यादिना इथिन्प्रत्ययः । नित्त्वादाद्यदात्तत्वम्‌ | 
स्वाहुतम्‌ । “हु दानादनयोः? । आहूयतेऽस्मिन्निति आहूतः । “सुः पूजायाम्‌’ (पा.सू. १.४.९४) 
इति सुशब्दस्य कर्मप्रवचनीयसंज्ञायां “स्वती पूजायाम्‌’ (पा.म.२.२.१४.४) इति समासः । 
अव्ययपूर्वपदप्रकृतिस्वरत्वम्‌ । न च “गतिकारकोपपदास्कृत्‌’ इति गतेः प्रकृतिस्वरत्वम्‌ , अस्य 
सुझब्दस्य गतिसंज्ञायां बाधितत्वात्‌ || ४ ॥ 


सिद्धाञ्जनम्‌- श्रेष्ठम्‌ अतिशयेन प्रशस्तं यविष्ठम्‌ युवतमं अतिथिम्‌ सततगमनक्षमं 
सत्काराई स्वाहुतम्‌ सुष्ट समन्तात्‌ हुतं दाशुषे दत्तवते जनाय यजमानाय जुष्टम्‌ प्रीतं 
जातवेदसम्‌ जातानां सर्वेषां वेदितारं, अग्निम्‌ देवम्‌ व्युष्टिषु उषस्सु देवान्‌ सर्वान्‌ अच्छ 
अभिमुखं यातवे गन्तुं ईळे अध्येषे ।। अतिथिम्‌- अत सातत्यगमने, इथिन्प्रत्ययः । स्वाहुतम्‌- 
आहूयते अस्मिन्‌ इत्याहुतः, हु दानादनयोः ।। ४ ॥ 


ऋक्संहिता पदपाठसहिता 


स्तविष्यामि त्वामहं विश्वस्यामृत भोजन । अग्ने त्रातार॑ममृतं मियेध्य यजिष्ठं 
हव्यवाहन ॥। ५ ॥। 

स्तविष्यामि । त्वाम्‌ । अहम्‌ । विश्वंस्य । अमृत । भोजन । अग्ने । त्रातार॑म्‌ । अमृत॑म्‌ । 
मियेध्य । यजिष्ठम्‌ । हव्यश्वाहन ॥ ५ ।! डु 

स्कन्द- स्तविष्यामि स्तोष्यामि त्वाम्‌ अहम्‌ हे विश्वस्य अमृत भोजन! विश्वस्येत्येतत्‌ 
भोजनेत्येतेन सम्बध्यते । सर्वस्य हविर्लक्षणस्यान्नस्य भोक्त:! मरणवर्जित! हे अग्ने! कीदृशम्‌ । 
उच्यते । सर्वस्तोतृणाम्‌ त्रातारम्‌ अमृतम्‌ । हे मियेध्य! यज्ञाई! यजिष्टम्‌ यथ्टतमम्‌ । हे 
हव्यवाहन! हविषां वोढः || ५ || 


वेङ्कटमाधव- स्तोष्यामि त्वाम्‌ अहम्‌ अमृत । सर्वस्य पुरुषस्य भोजयितः! अग्ने! 
रक्षितारम्‌ अमृतम्‌ यज्ञाह! यथ्टतमं हविषां वोढः! || ५ ॥ 


मुद्रल- हे अमृत! मरणरहित! विश्वस्य भोजन! कृत्स्रस्य जगतः पालक! हव्यवाहन! 
हविषो वोढ: । मियेध्य ! यज्ञा! एवंविध हे अग्ने! विश्वस्य त्रातारम्‌ सर्वस्य जगतो रक्षकम्‌ 
अमृतम्‌ मरणरहितम्‌ यजिष्टम्‌ अतिशयेन यष्टारम्‌ त्वाम्‌ अहम्‌ अनुष्ठाता स्तविष्यामि स्तुतिं 
करिष्यामि ।। ५ || 


सायण- हे अमृत मरणरहित विश्वस्य भोजन कृत्स्रस्य जगतः पालक हन्यवाहन 
हविषो वोढः मियेध्य यज्ञाई एवंविध हे अग्ने विश्वस्य त्रातारं सर्वस्य जगतो रक्षकम्‌ अमृतं 
मरणरहितं यजिष्टम्‌ अतिशयेन यष्टारं त्वामहम्‌ अनुष्ठाता स्तविष्यामि स्तुतिं करिष्यामि । 
स्तविष्यामि । 'टुञ्‌ स्तुतौ’ । व्यत्ययेन इडागमः । आगमानुदात्तत्वे प्रत्ययस्वरः । भोजन । 
कर्मफलं भोजयतीति भोजनः । नन्द्यादिलक्षणो ल्युः । त्रातारम्‌ । त्रैङ्‌ पालने’ । ‹आदेचः' 
इति आत्वम्‌ । तृच्येकाच उपदेशे इति इट्प्रतिषेधः । अमृतम्‌ । नञो जरमरमित्रमृताः” 
इत्युत्तरपदादुदात्तत्वम्‌ । मियेध्य । इयागमछान्दसः । यजिष्ठम्‌ । यष्ट्रशब्दात्‌ 'तुरछन्दसि' 
इति इष्टन्प्रत्ययः । 'तुरिष्ठेमेयःस्सु' इति तृलोपः ॥ ५ ॥ 


सिद्धाञ्जनम्‌- विश्वस्य सर्वस्यापि जगतः अमृत भोजन अमृतत्वविशिष्टभोगसमर्थ विश्वस्य 
नित्यो भोक्ता भोजयिता परिपालकोऽग्निरित्यर्थः, तादूश, हव्यवाहन, हविषो वोढः, मियेध्य 
मेध्य यज्ञाई, अग्रे, अमृतं मरणरहितं, त्रातारम्‌ विइवस्य रक्षकं यजिष्ठं अतिशयेन यार 
त्वाम्‌ अहम्‌ स्तविष्यामि स्तोष्यामि स्तुत्या कीर्तयिष्यामि । स्तविष्यामि-इडागमव्यत्ययः 

छान्दसः । भोजन-भुनक्तेः, नन्द्यादिलक्षणो ल्युः । मियेध्य-इयागमः छान्दसः । यजिष्ठम्‌- 
यष्ट्रशब्दात्‌ इष्ठन्‌ छन्दसि || ५ ॥ 


॥ इति प्रथमाष्टके तृतीयाध्याये अष्टाविंशो वर्गः ॥ 


ऋक्संहिता पदपाठसहिता 

सुझंसों बोधि गृणते य॑विष्ठ्य मधुजिहः स्वाहुतः । 
प्रस्कण्वस्य प्रतिरन्नायु्जीवसे नमस्या दैव्यं जन॑म्‌ ॥ ६ ॥ 
सुऽशंस॑ः । बोधि । गृणते । यविष्ठ्य । मधुंडजिहः । सुऽआंहुतः । प्रस्क॑ण्वस्य । प्रऽतिरन्‌ । 
आयुः । जीवसे । नमस्य । दैव्य॑म्‌ । जन॑म्‌ ॥ ६ ॥ 

स्कन्द- सुशंसः बोधि सुरस इत्येतननामन्त्रितम्‌ । प्रत्यक्षकृतश्चायं मन्त्रः । अतो 
यत्तच्छब्दावध्याहृत्यैकवाक्यता नेया । यस्त्वं सुशंसः सुस्तवः स बोधि बुध्यस्व । शृण्वित्यर्थः । 
गृणते गृणतः स्तुवतो मम । हे यविष्ट्य! स्वार्थिको यः । यविष्ट युवतम । मधुजिह्णः 
मधुस्वादमाज्यं मधु, तस्मिन्‌ जिह्वा यस्य स मधुजिहृः । नित्यमाहुतिलक्षणस्य आज्यस्य 
स्वादयितेत्यर्थः । अथवा जिह्वा (निघ.१,११) इति वाङ्नाम । मधुरवचनात्‌ मधुजिह्नः । 
तस्य सबोधनं हे मधुजिह्नः । स्वाहुतः सुष्ठवभिहुतः सन्‌ । किञ्च मम प्रस्कण्वस्य प्रतिरन्‌ 
प्रवर्धपन्‌ आयुः जीवसे चिरजीवनाय । नमस्य नमस्कुरु । दैव्यम्‌ जनम्‌ । सर्वदेवानित्यर्थः ।| 


वेङ्कटमाधव- सुस्तवः बुध्यस्व स्तुवते युवतम्‌ । मादयितृजिह्ः स्वाहुतः । प्रस्कण्वस्य 
मम जीवनाय आयुः वर्धयन्‌ नमस्कुरु सर्वान्‌ देवान्‌ ।। ६ ।। 


मुद्रल- हे यविष्ठ्य । युवतम । अग्रे त्वम्‌ गृणते स्तुवते यजमानार्थम्‌ सुशंसः सुष्ठ 
शंसनीयः मधुजिह्णः मन्दयितृज्वालः स्वाहुतः सुष्ठु आभिमुख्येन हुतः सन्‌ बोधि अस्मदभिप्रायं 
बुध्यस्व । किञ्च प्रस्कण्वस्य एतन्नामकस्य कण्वपुत्रस्य महर्षः जीवसे जीवनार्थम्‌ आयुः प्रतिरन्‌ 
प्रकर्षेण वर्धयन्‌ दैन्यम्‌ देवसम्बन्धिनम्‌ जनम्‌ नमस्य पूतय ।। ६ ॥ 


सायण- हे यविछ्य युवतमाग्रे त्वं गृणते स्तुवते यजमानाथं सुशंसः सुष्ट॒ झंसनीयः 
मधुजिहः मादयितृज्वालः स्वाहुतः सुष्ठ आभिमुख्येन हुतः मन्‌ बोधि अम्मदभिप्रायं बुध्यस्व । 


सू ४४ मं.६] प्रथममण्डलम्‌ 345 


किंच प्रस्कण्वस्य एतनामकस्य कण्वपुत्रस्य महर्षे: । प्रस्कण्वः कण्वस्य पुत्रः कण्वप्रभवः 
(निरु.३.१७) इति यास्कवचनात्‌ । तस्य जीवसे जीवनार्थम्‌ आयुः प्रतिरन्‌ प्रकर्षेण वर्धयन्‌ 
दैव्यं देवसम्बन्धिनं जनं नमस्य पूजय । सुशंसः । “शंसु स्तुतौ’ । भावे घञ्‌ । शोभनः 
शंसो यस्यासौ सुशंसः । ‘आद्युदात्तं व्यच्छन्दसि’ इत्यत्तरपदाद्यदात्तत्वम्‌ । बोधि । “बुध 
अवगमने' । लोटो हिः । “बहुलं छन्दसि’ इति विकरणस्य लुक्‌ । *हुझल्भ्यो हेर्धिः’ इति 
हेधिरादेशः । “वा छन्दसि’ इति अपित्त्वस्य विकल्पितत्वात्‌ लघूपधगुणः । धातोरन्त्य- 
लोपइछान्दसः । गृणते । 'गृ शब्दे' । लटः शतृ । “कयादिभ्यः स्रा' । 'इनाभ्यस्तयोरातः' 
इति आकारलोपः । 'शतुरनुमः इति विभक्तेरुदात्तत्वम्‌ । यविष्ठ्य । गतम्‌ । प्रस्कण्वस्य । 
्रभूतिरुत्पत्तिः कण्वाद्यस्य स प्रस्कण्वः । 'प्रस्कण्वहरिइचन्द्रावृषी' (पा.सू.६.१.१५३) इति 
सुडागमो निपातितः । बहुत्रीहौ पूर्वपदप्रकृतिस्वरत्वम्‌ । प्रतिरन्‌ । प्रपूर्वस्तिरतिर्वर्धनार्थः । 
नमस्य । नमोवरिवर्चित्रडः क्यच्‌’ (पा.सृ.३.१.१९) इति पूजार्थे क्यच्‌ । प्रत्ययस्वरः। 
'अन्येषामपि दृइयते’ इति संहितायां दीर्घत्वम्‌ । दैव्यम्‌ । 'देवाद्चञञौ' (प.सू.४. १.८५.३) 
इति तस्येदमित्यर्थे प्राग्दीग्यतीयो यञूप्रत्ययः || ६ ॥ 


सिद्धाञ्जनम्‌- हे यविष्ठ्य युवतम अग्रे, गृणते स्तुवते यजमानाय त्वं सुशंसः शोभनः 
शंसः स्तुतिः यस्य सः, सुप्ठु शंसनीय इत्वर्थः, मधुजिह्वः मधुमयी आनन्दकरी जिह्वा ज्वाला 
यस्य सः, स्वाहुतः सुष्ठ आभिमुख्येन हुतः सन्‌ बोधि बुध्यस्व यजमानगतं सर्व जानीहि 
तदनुग्रहार्थमित्ययः, अपि च प्रस्कण्वस्य अस्य मम यजमानस्वर्षः (ज्ञानार्थककण्वप्रभावस्य 
्रकृष्टज्ञानस्येत्यवयवार्थानुगमादुपपत्तिरन्तयगि द्रष्टव्या) जीवसे जीवनाय आयुः प्रतिरन्‌ वर्धयन्‌ 
दैव्यम्‌ देवसम्बन्धिनं जनम्‌ नमस्य पूजय, प्रस्कण्वस्य शुभजीवनाय आयुर्वर्धय, तेन देववृन्दस्य 
पूजनं कृतवान्‌ भवेः । कथम्‌? प्रस्कण्वस्यायुः देवतार्थमेव विहितं भवति । प्रस्कण्वस्य 
प्रभूतिरुत्पत्तिः कण्बाद्यस्य तस्य, प्रस्कण्वे हरिइचन्द्रे च सुडागमो निपातितः । प्रतिरन्‌- 
प्रपूर्वस्तिरतिर्वर्धनार्थः । नमस्य-नमसः क्यच्‌ पूजार्थे । दैव्यम-देवाद्यञ्‌ तस्येदमित्वर्थे ॥६॥ 


346 ऋग्वेद संहिता [अ.१ अ.३ व.२९ 


ऋक्संहिता पदपाठसहिता 
होतारं विश्ववेदसं सं हि त्वा विश इन्धते । स आ व॑ह पुरुहूत प्रचेतसोऽगरे 
देवाँ इह द्रवत्‌ ॥ ७ ॥ 
होतारम्‌ । विश्वऽवेदसम्‌ । सम्‌ । हि । त्वा । विश॑ः । इन्धते । सः । आ । वह । 
पुरुऽहूत । प्रऽचेतसः । अग्ने । देवान्‌ । इह । द्रबत्‌ ।। ७ ॥ 


स्कन्द- स आ बह इति । तच्छन्दशरुतेर्यच्छब्दोऽध्याहार्यः । यं होतारम्‌ होतारम्‌ 
विश्ववेदसम्‌ सर्वधनं सर्वप्रज्ञं वा सम्‌ हि त्वा विशः इन्धते हिशब्दः पदपूरणः । त्वां विशो 
मनुष्याः समिन्धते सन्दीपयन्ति । स त्वम्‌ आ वह पुरुहूत । बहुभिराहूत ! प्रचेतसः प्रवृद्ध- 
ज्ञानान्‌ हे अग्ने! देवान्‌ इह द्रवत्‌ क्षिप्रम्‌ ।। ७ ॥ 


वेइटमाधव- होतारम्‌ सर्वधनम्‌ सम्‌ इन्धत हि त्वाम्‌ विशः | सः त्वम्‌ आ वह 
पुरुदूत! प्रचेतसः अग्ने । देवान्‌ इह क्षिप्रम्‌ || ७ ॥ 


मुद्रल- होतारम्‌ होमनिष्पादकम्‌ विश्ववेदसम्‌ सर्वज्ञम्‌ त्वा त्वाम्‌ विशः प्रजाः सम्‌ 
इन्धते हि सम्यक्‌ दीपयन्ति खलु । हे पुरुहूत! बहुभिः आहूत! अग्ने! सः त्वम्‌ प्रचेतसः 
प्रकृष्टज्ञानयुक्तान्‌ देवान्‌ इह कर्मणि द्रवत्‌ क्षिप्रम्‌ आ बह आभिमुख्येन प्रापय ।। ७ ॥। 


सायण- होतार होमनिष्पादकं विइववेदसं सर्वज्ञं त्वामग्निं विश: प्रजाः सम्‌ इन्धते 
हि सम्यग्दीपयन्ति खलु । हे पुरुहूत बहुभिराहृत अग्ने सः त्वं प्रचेतसः प्रकृष्टज्ञानयुक्तान्‌ 
देवान्‌ इह कर्मणि द्रवत्‌ क्षिप्रम्‌ आ वह आभिमुख्येन प्रापय । द्रवत्‌ इति क्षिप्रनाम, “द्रवत्‌ 
ओषम्‌’ (नि.२.१५.३) इति तन्नामसु पाठात्‌ । विइववेदसम्‌ । विइवानि वेत्तीति विइववेदाः । 
असुन्‌ । मरुद्वधादित्वात्‌ पूर्वपदान्तोदात्तत्वम्‌ । यद्वा । वेद इति धननाम । विशवानि वेदांसि 
यस्यासौ विश्ववेदा: । “बहुत्रीहौ विश्व संज्ञायाम्‌’ इति पूर्वपदान्तोदात्तत्वम्‌ | इन्धते । “जि 
इन्धी दीप्तो' । 'इनसोरल्लोपः' इति अकारलोपः । ३नान्नलोपः । प्रत्ययस्वरः । “हिच' इति 
निघातप्रतिषधः ।। ७ ॥ 


सिद्धाञ्ननम्‌- विश: प्रजाः होतारम्‌ विश्ववेदसम्‌ विश्वस्य वेदितारं सर्वज्ञं त्वा त्वाम्‌ 
समिन्धते हि ज्वलयन्ति खलु । हे पुरुहूत बहुभिराहूत अग्ने, सः तादृशस्त्वं प्रचेतसः 

प्रकृष्टचेतोयुक्तान्‌ देवान्‌ इह अस्मिन्‌ यजने द्रवत्‌ क्षिप्रं आवह आभिमुख्येन प्रापय ।। होतारम्‌ 
इत्यादयः सर्वे गताः ।। ७ ॥ 


ऋक्संहिता पदपाठसहिता 

सवितार॑मुषसंमश्विना भगमग्रिं वयुष्टिषु क्षप॑ः । 
कण्वासस्त्वा सुतसोमास इन्धते हव्यवाहं' स्वध्वर ।। ८ ॥ 
सवितारम्‌ । उषसंम्‌ । अश्विनां । भग॑म्‌ । अग्निम्‌ । विऽरष्टिषु । क्षप॑ः । कण्वांसः । 
त्वा । सुतऽसोमासः । इन्धते । हव्यऽबाह॑म्‌ । सुऽअध्बर ॥ ८ ॥ 

स्कन्द- कतमान्‌ । उच्यते । सवितारम्‌ उषसम्‌ अश्विना भगम्‌ आत्मानमेव च अग्निम्‌ 
वयुष्टिषु क्षपः क्षपायाः रात्रेः । प्रभातकाल इत्यर्थः । किञ्च कण्वासः त्वा कण्वपुत्रा मत्प्रभृतयः 
त्वाम्‌ सुतसोमासः कृतसोमाभिषवाः इन्धते दीपयन्ति हव्यवाहम्‌ हे स्वध्वर । सुयज्ञ! ।। 


वेङ्कटमाधव- सवितूप्रभृतीन्‌ अग्निं च यष्टव्यं रात्र्याः व्युष्टिषु त्वमावह । कण्वपुत्राः 
अभिषुतसोमाः त्वां दीपयन्ति हव्यवाहम्‌ स्वध्वर! || ८ ॥ 


मुंद्रल- हे स्वध्वर! झोभनयागयुक्त! अग्ने! क्षपः क्षपाया: व्युष्टिषु उषःकालेषु सवित्रादीन्‌ 
देवान्‌ आवह इत्यनुवर्तते । स्वध्वर इत्याहवनीयाग्रे: सम्बोधनम्‌ । अग्निम्‌ इति हविष उद्देश्यं 
देवतान्तरम्‌ उच्यते । सुतसोमासः अभिषुतसोमाः कण्वासः मेधाविनः ऋत्विजः हव्यवाहम्‌ 
हविषः प्रापकम्‌ आहवनीयम्‌ त्वा त्वाम्‌ इन्धते दीपयन्ति ॥ ८ ॥ 


सायण- हे स्वध्वर झोभनयागयुक्ताग्रे व्युष्टिषु उषःकालेषु सकित्रादीन्‌ देवान्‌ आवह 
इत्यनुवर्तते । स्वध्वर इत्याहवनीयाग्रेः सम्बोधनम्‌ । अग्निम्‌ इति हविष उद्देश्य देवतान्तरमुच्यते । 
सुतसोमासः अभिषुतसोमाः कण्वासः मेधाविन क्रत्विजः हन्यवाहं हविषः प्रापकं आहवनीयं 
त्वाम्‌ इन्धते दीपयन्ति । व्युष्टिषु । 'उछी विवासे’ । विवासो वर्जनम्‌ । व्युच्छ्यते तमसा 
वर्ध्यते इति व्युष्टिः उषःकाल: । कर्मणि क्तिनि 'तादौ च नितीति गतेः प्रकृतिस्वरत्वम्‌ । 
संहितायाम्‌ 'उदात्तस्वरितयोर्यणः' इति परस्यानुदात्तस्य स्वरितत्वम्‌ । क्षपः । क्षपा इति 
रात्रिनाम । “ङस्यातो धातोः' (पा.सू.६.४.१४०) इत्यत्र आत इति योगविभागात्‌ 


348 ऋग्वेद संहिता [अ.१ अ.३ ब.२९ 


आकारलोपः । सुतसोमासः । सुतः सोमो यैः । निष्ठा (पा.सू.२.२.३६) इति पूर्वनिपातः । 
बहुब्रीहौ पूर्वपदप्रकृतिस्वरत्वम्‌ । हज्यवाहम्‌ । हव्यं वहतीति हव्यवाट्‌ । “वहङ्च' इति 
ण्विप्रत्ययः ।। ८ ॥ 


सिद्धाञ्जनम्‌- हे स्वध्वर शोभनाध्वरात्मकयज्ञय्ताग्रे, व्युष्टिषु उपःसु क्षपः रात्रिषु, 
विभक्तिव्यत्ययः सर्वदेत्यर्थः सवितृप्रभृतीनावहेति पूर्वेण सम्बन्धः | सवितारम्‌, उषसम्‌ उषोदेवीं 
अश्विना अश्विनी भगम्‌ एतन्नामक॑ आदित्यं अग्निम्‌ देवान्‌ प्रति हविषः प्रापयितापि अग्निः 
तत्र भागमर्हति, तस्मात्‌ देवतान्तरत्वेन तं गणयित्वा तमेव प्रार्थयते । अत्र अग्नेः सामान्यविशेष- 
भावो बोध्यः । सामान्याग्निर्दूतः प्रार्थितः । हविर्भागादानाय आगतानां देवानां अग्निः अप्येकः, 
उच्यतां सोऽग्निविशेषः । 'व्युष्टिषु' उषसमप्यावहेत्यत्रापि उपोदेवीमावह अहःसु क्षपास्वपि इति 
सार्वकालिकदेवतासाननिध्यसम्पादनसमर्थमग्निं याचते । अत्र क्षप’ रात्र्यभिमानिनी देवतां च 
आवहेति केचिन्मन्यन्ते । सुतसोमासः अभिषुतसोमाः कण्वासः कण्वा ऋषयो मेधाविनः 
हव्यवाहं त्वा त्वां इन्धते ज्वलयन्ति । क्षपः-क्षपाः, द्वितीयाबहुवचनम्‌ । शसि आतो धातोरिति 
आकारलोपः । अन्ये गताः ।। ८ ॥ 


ऋक्संहिता पदपाठसहिता 
पतिर्हध्वराणामग्ने दूतो विशामसिं । उषर्बुध आ वंह सोम॑पीतये देवाँ अद्य 
स्वर्दृशः ॥। ९ ॥ 


पतिंः । हि । अध्वराणाम्‌ । अग्रे । दूतः । विशाम्‌ । असिं । उषःबुर्ध: । आ । वह । 
सोम॑ऽपीतये । देवान्‌ । अद्य । स्वःऽदृशः ।। ९ ॥ 


स्कन्द- पतिः हि अध्वराणाम्‌ हि शाब्दो यस्मादर्थे । यस्मात्‌ पतिः स्वामी त्वम्‌ 
अध्वराणाम्‌, हे अग्ने! दूतः विशाम्‌ मनुष्याणाम्‌ असि । यस्मात्‌ इति वचनात्‌ तस्मात्‌ 
इत्यध्याहार्यम्‌ । तस्मात्‌ उषर्बुधः उषःकाले ये बुध्यन्ते त उषर्बुधः, तान्‌ आ वह सोमपीतये 
दवान्‌ अद्य । कीदृशान्‌ । स्वर्दृशः स्वः आदित्यः द्योर्बा, तद्वद्‌ ये दृश्यन्ते, ये तस्य द्रष्टारो 
बा, ते स्वर्दुशः, तान्‌ । आदित्यस्य दिवो वा सदृझान्‌, तद्दर्शिनो वेत्यर्थः ।। ९ ॥ 

वेइटमाधव- पतिः हि यज्ञानाम्‌, अग्ने! दूतः विशाम्‌ असि । स त्वम्‌ उपसि प्रबुद्धान्‌ 
आ बह सोमपानाय देवान्‌ अद्य सर्वस्य द्रटून्‌ ।। ९ ॥ 


मुद्रल- हे अग्ने! विशाम्‌ प्रजानां सम्बन्धिनो ये अध्वराः यागाः तेषाम्‌ अध्वराणाम्‌ 
पतिः पालकस्त्वम्‌ दूतः असि हि देवानां वार्ताहरो भवसि खलु । उषर्बुधः उषःकाले प्रबुद्धान्‌ 
स्वर्दुशः सूर्यदर्शिनो देवान्‌ अद्य अस्मिन्‌ दिने सोमपीतये सोमपानार्थम्‌ आ बह आभिमुख्येन 
प्रापय ।। ९ ॥ 


सायण- हे अग्ने विशां प्रजानां सम्बन्धिनो येऽध्वरा यागास्तेषां पतिः पालकस्त्वं दूतः 
असि हि देवानां वार्ताहारो भवसि खलु । उषर्बुधः उषःकाले प्रबुद्धान्‌ स्वदृशः सूर्यदर्शिनो 
देवान्‌ अद्य अस्मिन्‌ दिने सोमपीतये सोमपानार्थम्‌ आ बह आभिमुख्येन प्रापय । असि । 
“हिच” इति निघातप्रतिषेधः | सोमपीतये । “पा पाने’ । “स्थागापापचो भावे’ (पा.सू.३.३.९) 
इति भावे क्तिन्‌ । “घुमास्था’ इति ईत्वम्‌ । सोमस्य पीतिः । दासीभारादित्वात्‌ पूर्वपद- 
प्रकृतिस्वरत्वम्‌ । स्वर्दृशः । सुष्ठु अर्ति गच्छतीति स्वरादित्यः । अर्तः “अन्येभ्योऽपि दृश्यन्ते' 
इति विच्‌ । तं पइयन्तीति स्वर्दिशः । “किप्‌ च' इति क्विप्‌ । कृदुत्तरपदप्रकृतिस्वरत्वम्‌ ।| 


सिद्धाञ्जनम्‌- हे अग्ने, विशाम्‌ प्रजानां दूतः देवान्‌ प्रति असि । अध्वराणां पतिः 
हि त्वं यज्ञानां पालकः खलु । अत एव विज्ञां क्षेमाप दूतकर्म करोषि । अद्य अस्मिन्‌ दिने 
उषर्बुधः उपसि प्रबुध्यमानान्‌ स्वर्दृशः स्वःशब्दवाच्यस्य सत्यज्योतिरात्मनः सूर्यस्य द्र्न्‌ देवान्‌, 
सोमपीतये सोमपानाय आवह इह प्रापय । स्वर्दृशः-सुष्ठु अति गच्छतीति स्वरादित्य इति 
सायणः । प्रकाञार्थात्‌ स्वृधातोः स्वरधातोर्वा सूर्यवाची स्वरिति वयम्‌ । स्वरव्ययम्‌ तृतीया 
व्याहृतिः । स्वः पञ्यन्तीति स्वदं शः, किप्‌ चेति किंप्‌ ॥ ९ ॥ 


ऋक्संहिता पदपाठसहिता 
अग्ने पूर्वा अनूषसो विभावसो दीदेथ॑ विश्वदर्शतः । असि ग्रामेष्वविता 


पुरोहितोऽसिं यज्ञेषु मानुंषः ।। १० ॥। 
अग्ने । पूर्वाः । अनुं । उषस॑ः । विभावसो इतिं विभाऽवसो । दीदें । विश्वऽदर्शतः । 


असिं । ग्रामेंषु । अविता । पुरःहिंतः । असिं । यज्ञेषुं । मानुंषः ॥ १० ॥ 

स्कन्द- हे अग्रे! पूर्वा: अनु उषसः अनुशब्दो लक्षणे कर्मप्रवचनीयः प्रतिशब्देन समानार्थ: । 
एकस्या एव चोषसः कालभेदापेक्षया पूर्वापरव्यपदेशः । अवयवापेक्षं च बहुवचनम्‌ । पूर्वा 
उषसः प्रति अद्य एव । उषसः उदयकाले इत्यर्थः । हे विभावसो! विविधा भा धनं यस्य 
स विभावसुः, तस्य सम्बोधन हे विभावसो । दीदेथ दीप्यस्वः । विश्वदर्शतः सर्वस्य दर्शनीयः । 
सर्वजनप्रकाझ इत्यर्थः । किं कारणम्‌ । उच्यते । यस्मात्‌ असि ग्रामेषु अविता जनपदनिवास- 
स्थानानि ग्रामाः, तेषु रक्षिता त्वमसि । पुरोहितः असि यज्ञेषु च । पूर्वस्यां दिश्याहवनीयात्मना 
स्थापितः, पुरोहितस्थानीयो वा असि । कः । मानुषः मन्त्रज्ञाता । अथवा मानुष इति 
षष्ठी । मानुषस्य स्वभूतेषु यज्ञेषु इति || १० ॥ 


वेङ्कटमाधव- अग्ने । गतासु अपि उषःसु विभावसो! प्राज्वलः सर्वस्य दर्शनीय: । स 
त्वम्‌ ग्रामेषु असि गृहेषु पुरो निहितः, रक्षिता अरण्येषु च, यज्ञेषु पुरो निहितः मनुष्यहितः ।। 


मुद्रल- हे विभावसो । विरिष्टप्रकाझनरूपधनवन्‌ अग्ने विश्वदर्शतः सर्वैर्दर्शनीयस्त्वम्‌ 
पूर्वाः उषसः अनु अतीतान्‌ उषःकालान्‌ अनुलक्ष्य दीदेथ दीप्तवानसि । तादृरस्त्वम्‌ ग्रामेषु 
जननिवासस्थानेषु अविता असि रक्षको भवसि । यज्ञेषु अनुष्टेयकर्मसु पुरोहितः वेदेः पूर्वस्यां 
दिश्यवस्थितः मानुषः असि ऋत्विग्यजमानानां मनुष्याणां हितोऽसि || १० ॥ 


सायण- हे विभावसो विरिष्टप्रकाशनरूपधनवन्‌ अग्ने विइवदर्शतः सर्वैर्दर्शनीयस्त्व॑ पूर्वाः 
उषसः अनु अतीतानुषःकालाननुलक्ष्य दीदेथ दीप्तवानसि । तादृशस्त्वं ग्रामेषु जननिवासस्थानेषु 
अविता असि रक्षको भवसि । यज्ञेषु अनुष्ठेयकर्मसु पुरोहितः वेदेः पूर्वस्यां दिश्यवस्थितः 
मानुषः असि ऋत्विग्यजमानानां मनुष्याणां हितोऽसि । दीदेथ । दीदेति छान्दसो दीसिकर्मा । 
आगमानुझासनस्स अनित्यत्वात्‌ इडभावः । द्विर्वचनप्रकरणे छन्दसि वेति वक्तव्यम्‌ 
(का.६.१.८.१) इति वचनात्‌ द्विवचनाभावः । बिइवदर्शतः बि्वैर्द्शनीयः । भृमृदृशि' 
इत्यादिना दृशेः अतच्‌ । मरुद्वृधादित्वात्‌ पूर्वपदान्तोदात्तत्वम्‌ (पा.सू.६.२.१०६.२) । 
पुरोहितः । 'पूर्वाधरावराणामसि पुरधत्रइवैषाम्‌' (पा.सू.५.३.३९) इति असिप्रत्ययान्तः 
पुरस्शब्दः । तद्धितरचासर्वविभक्तिः । (पा.सू.१.१.३०) इति अव्ययत्वात्‌ 'पुरोऽव्ययम्‌' 
(पा.सू.१.४.६७) इति गतिसंज्ञायां सत्यां गतिसमासे 'गनिरनन्तरः' इति पूर्वपदप्रकृति- 
स्वरत्वम्‌ || १० ॥ 

सिद्धाञ्जनम्‌- हे विभावसो विशिष्ट भा प्रकाश; विभा वसु धनं यस्य स तथाभूत अग्ने, 
विश्‍बदर्शतः विश्‍वं दर्शतं दर्शनीयं दर्शनक्षमं गस्य सः, विडवदृष्टिः, विइवदृष्टिगोचरमग्रेरित्यर्थः 
तादृशः त्वं पूर्वा उषसः अनु अतीतानि चित्प्रकाशप्रभातान्यनुलक्ष्य बौदेय दीप्तवानसि । ग्रामेषु 
सङ्घेषु युध्यमानेषु अविता असि रक्षिताऽसि । यज्ञेषु पुरोहितः पुरस्तानिहितः देवः, मानुषः 
यजमानस्य मनुष्यस्य हितः असि भवसि । ग्रामेषु-जननिवासस्थानेषु इति सायणः । 
अवितेत्यस्यासत्तेः सङ्घपर्यायो युक्ततरः, एवं सायण एवान्यन्त्र 'ग्रामः भरतानां संघः’ (३.३३. 
११) 'अपइ्यं ग्रामम्‌ (भूत) सङ्घम्‌' (१०.२७.१६)। अन्तर्यजने महत ऋतस्य ज्योतिषः 
प्रादुर्भावात्‌ पूर्वं वह्णय उषसो भवन्ति । तत्रैकैकस्यामुषसि प्रबुद्धोऽग्रिः यजमानस्य हितः कार्य 
निर्वहति पुरोहितो भूत्वा । बाह्ये कर्मणि तु प्रत्यहं उषःकाल एव भवति ॥ ११ ॥ 


॥ इति प्रथमाष्टके तृतीयाध्याये एकोनत्रिंशो वर्गः ।। 


ऋक्संहिता पदपाठसहिता 


नि त्वां यज्ञस्य साधनमग्ने होर्तारमृत्विज॑म्‌ । 
मनुष्वद्‌ देव धीमहि प्रचेतसं जीरं दूतममर्त्यम्‌ ॥ ११ ॥ 
नि । त्वा । य॒ज्ञस्य॑ । साधनम्‌ । अग्ने । होतारम्‌ । ऋत्विज॑म्‌ । मनुष्वत्‌ । देव । धीमहि । 
प्रऽचैतसम्‌ । जीरम्‌ । दूतम्‌ । अमर्त्यम्‌ ॥ ११ ॥ 

स्कन्द- त्वाम्‌ यज्ञस्य साधनम्‌ साधयितारं हे अग्रे! होत्राख्यम्‌ ऋत्विजम्‌ मनुष्वत्‌ 
मनुष्यवत्‌ हे देब नि धीमहि निदध्महे । यज्ञे स्थापयाम इत्यर्थः । प्रचेतसम्‌ जीरम्‌ 
(तु.निघ.२, १५) । क्षिप्रम्‌ दूतम्‌ अमर्त्यम्‌ ॥ ११ || 

वेङ्कटमाधव- नि धीमहि त्वां यथा मनुर्निदधे क्षिप्रं तद्वदिति ॥ ११ ॥ 


मुद्रल- हे अग्ने ! देव! मनुष्वत्‌ यथा मनुर्यागदेशे निदधाति तद्वद्‌ वयम्‌ त्वा त्वाम्‌ 
नि धीमहि अत्र स्थापयामः । कीदृशम्‌ । यज्ञस्य साधनम्‌ यज्ञस्य निष्पादकम्‌ होतारम्‌ 
ऋत्विजम्‌ ऋतौ बसन्तादिके यष्टारम्‌ प्रचेतसम्‌ प्रकृष्टज्ञानयुक्तम्‌ जीरम्‌ शत्रूणां वयोहानिकरम्‌ 
दूतम्‌ देवानां दूतस्थानीयम्‌ अमर्त्यम्‌ मरणरहितम्‌ ।। ११ ।। 

सायण- हे अग्रे देव मनुष्वत्‌ यथा मनुर्यागदेशे निदधाति तद्वद्वयं त्वां नि धीमहि । 
अत्र स्थापयामः । कीदृशम्‌ । यज्ञस्य साधनं यज्ञनिष्पादकं होतारमृत्विजं ऋतौ वसन्तादिके 
यष्टारं प्रचेतसं प्रकष्टज्ञानयुक्तं जीरं झत्रूणां वयोहानिकरं दूतं देवानां दूतस्थानीयम्‌ अमर्त्य 
मरणरहितम्‌ । मनुष्वत्‌ औणादिकोसिप्रत्ययान्तो मनुस्‌शब्दः । “तेन तुल्यं क्रिया चेद्वतिः’ 
(पा.सू.«.१.११५) इति वतिप्रत्ययः । अयस्मयादित्वेन भत्वाद्रुत्वाभावः । धीमहि । ‘डुधाञ्‌ 
धारणपोषणयोः? । लिटि अभ्यासलोपः छान्दसः । जीरम्‌ । जु इति सौत्रो धातुः । 'जोरी 
च' (उ.सू.२.१८१) इति रक्प्रत्ययः । कात्यायनस्त्वाह । रकि ज्यः संप्रसारणे जीर इति ॥ 


सिद्धाञ्जनम्‌-हे अग्ने, देव, त्वा त्वां मनुष्वत्‌ मनुरिव, यथा मनुः तथा वयम्‌ निधीमहि 
स्थापयामः । कीदृशम्‌ ? यज्ञस्य साधनम्‌ यागनिष्पादकं होतारम्‌ ऋत्विजम्‌ काले यष्टारं 
प्रचेतसम्‌ प्रकृष्टज्ञानयुक्तं जीरम्‌ शीध्रं दूतम्‌ देवानां दूतं अमर्त्यम्‌ मरणरहितम्‌ । मनुष्वत्‌- 
ओणादिक-उसिप्रत्ययान्तो मनुस्दाब्दः:, गतः । प्राग्व्याख्यातम्‌ (१.३१.१७) । जीरम्‌-्षिप्रनाम, 
जु इति सौत्रा धातुः, जोः ई चेति रक्प्रत्ययः इति कात्यायनः, उपपन्ना चेयं रूपनिष्पत्तिः 
क्षिप्रार्थत्वात्‌ । जृ वयोहानौ इति धातोर्निष्पन्न इति कृत्वा व्याख्याय सायणः प्रक्रियादाने तु 
कात्यायनमुदाहरति ।। ११ ।। 


ऋक्संहिता पदपाठसहिता 


यद्‌ देवानां मित्रमहः पुरोहितोऽन्तरो यासि दूत्यम्‌ । सिन्धोरिव प्रस्वनितास 
ऊर्मयोऽग्रे्श्राजन्ते अर्चयः ।। १२ ॥ 
यत्‌ । देवानाम्‌ । मित्रऽमहः । पुरःऽहितः । अन्त॑रः । यासिं । दूत्यम्‌ । सिन्धोंःऽइव । 


प्रऽस्वनितासः । ऊर्मय॑ः । अग्नेः । भ्राजन्ते । अर्चयः ॥ १२ ॥। 


स्कन्द- यत्‌ यदा देवानाम्‌ हे मित्रमहः । मित्राणां पूजयितः! पूज्य! वा । पुरोहितः 
पूर्वस्यां दिइयाहवनीयात्मना स्थापितः अन्तरः सन्निकृष्टः । कस्य । सामर्थ्याद्‌ देवानां 
यजमानानां वा । यासि दूत्यम्‌ दूतकर्म । आहवनीयमास्थाय देवानां दूतकर्म करोषीत्यर्थः । 
यदति वचनात्‌ तदत्य्याहार्यम्‌ । तदा सिन्धोरिव प्रस्वनितासः ऊर्मयः प्रकृष्टं स्वनितं येषां 
त प्रस्वनितास: । शब्दवन्तः इत्यर्थः । यथा सिन्धार्नद्याः महान्तः झाब्दवन्त ऊर्मयो श्राजेरन्‌, 
तद्वत तव अग्नेः भ्राजन्ते अर्चयः ज्चालाः ।। १२ ॥ 

वेङ्कटमाधव- यत्‌ देवानाम्‌ मित्राणां पूजयितः! मनुष्यैः, पुरोहितः देवानां मनुष्याणां 
मध्ये वर्तमानः यासि दूत्यम्‌ । तदानीं समुद्रस्येव प्रकष्टाब्दाः वीचयस्तव अग्रे: भ्राजन्ते 
दीप्तयः ॥ १२ ॥ 


मुद्रल- हे मित्रमहः । मित्राणां पूजक! अग्ने! यत्‌ यदा पुरोहितः त्वम्‌ वेदेः पूर्वस्या 
दिशि स्थापितः अन्तरः देवयजनमध्ये वर्तमानः सन्‌ देवानाम्‌ दूत्यम्‌ दूतकर्म यासि प्राप्रोषि । 
तदानीम्‌ अग्नेः तव अर्चयः दीप्तयः ्राजन्ते दीप्यन्ते । दृष्टान्तः । सिन्धोरिव यथा समुद्रस्य 
प्रस्वनितासः प्रवृष्टध्वनियुक्ताः ऊर्मयः तरङ्गाः भ्राजन्ते तद्वत्‌ ॥ १२ ॥ 


सायण- हे मित्रमहो मित्राणां पूजकाग्रे यद्यदा पुरोहितः त्वं वेदेः पूर्वस्यां दिशि स्थापितः 
अन्तरो देवयजनमध्ये वर्तमानः सन्‌ देवानां दूत्यं दूतकर्म यासि प्राप्रोषि, तदानीमग्नेः तवार्चयो 
दीप्तयो भ्राजन्ते दीप्यन्ते । तत्र दृष्टान्तः । सिन्धोरिव यथा समुद्रस्य प्रस्वनितासः 
प्रकृष्टध्वनियुक्ताः उमर्यः तरङ्गा जन्ते तद्वत्‌ । मित्रमहः । “मह पूजायाम्‌' । मित्रैक्रत्विगमिमंह्यते 
पूज्यते इति मित्रमहाः । औणादिकोऽसुन्‌ । यासि । यद्गत्तयोगादनिघातः । दूत्यम्‌ । दूतस्य 
कर्म दूत्यम्‌ । “दूतस्य भागकर्मणी (पा.सू.४.४.१२०) इति यत्प्रत्ययः । सर्व विधयइछन्दसि 
विकल्प्यन्ते’ इति वचनात्‌ 'यतोऽनावः' इत्याद्युदात्तत्वाभावे 'तित्स्वरितमिति’ इति स्वरितत्वम्‌ । 
प्रस्वनितासः । खमु स्वन ध्वन शब्दे । भावे निष्ठा । प्रकृष्टं स्वनितं येषां ते प्रस्वनिताः । 
असुगागमः । बहुब्रीहौ पूर्वपदप्रकृतिस्वरत्वम्‌ । ऊर्मयः । “अर्तेरूच' (उ.सू.४.४८४) इति 
मिप्रत्ययः । १२ ॥ 


सिद्धाञ्जनम्‌- हे मित्रमहः मित्रैः अन्यै्दवैः मह्यते पूज्यते इति मित्रमहाः तथाभूतभित्राणां 
पूज्य अग्ने, यत्‌ यदा पुरोहितः पुरस्तात्‌ स्थापितस्त्वं अन्तरः अन्तर्यजनस्थानमध्ये वर्तमानः 
सन्‌ दूत्यम्‌ देवानां दूतकर्म यासि प्राप्रोषि, तदा अग्नेः तव अर्चयः दीप्तयः आजन्ते दीप्यन्ते । 
तत्र दृष्टान्तः सिन्थोरिब यथा समुद्रस्य प्रस्वनितासः प्रकृष्टयोषयुक्ताः ऊर्मयः तरङ्गाः भ्राजन्ते 
तद्वत्‌ । प्रस्वनितासः स्वनितं, स्वन शब्दे, भावे निष्ठा, प्रवृष्टं स्वनितं येषां ते, जसः 
असुगागमः || १२ ॥ 

क्रक्संहिता पदपाठसहिता 


रुधि श्रुत्कर्ण बहिभिर्देवरग्रे सयावंभिः । आ सीदन्तु बर्हिषि मित्रो अर्यमा 
प्रांतर्याबांणो अध्वरम्‌ ॥ १३ ॥ 
श्रुधि । श्रुत्‌ऽकर्णं । वह्िडभिः । देवैः । अग्ने । सयाव॑ऽभिः । आ । सीदन्तु । बर्हिषिं । 
मित्रः । अर्यमा । प्रातःञ्याबांनः । अध्वरम्‌ ।। १३ ॥ 

स्कन्द- श्रुधि शृणु हे श्रुत्कर्ण! श्रोतृकर्ण बह्िभिः हविषां वोढ़भिः अन्यैरग्रिभिः सह । 
कीदूशैः । देवैः दानादिगुणैः । हे अग्ने! सयावभिः हव्यं गृहीत्वा त्वया सह ये यान्ति ते 
सयावानः तैः सयावभिः । कि शृणवानि । उच्यते । त्वया आहूताः सन्तः आ सीदन्तु बहिषि 
मित्रः अर्यमा अन्ये च प्रातर्यावाणः प्रातर्गामिनो देवाः । अध्वरम्‌ सप्रम्यर्थैत्र द्वितीया । 
बर्हिषि इत्यस्य चेदं विशेषणम्‌ । अस्मदीयेऽध्वरे यद्‌ बर्हिस्तत्र इति || १३ ॥ 


वेङ्कटमाधव- शृणु श्रवणपरकर्ण । हविषां वोढृभिः अन्यैः त्वया सहैकगमनैः देवैः यज्ञं 
च प्रातर्गच्छद्धिः । तेऽस्मिन्‌ बर्हिषि आ सीदन्तु मित्र अर्यमा चेति ।। १३ ॥ 


मुद्गल- हे श्रुत्कर्ण! श्रवणसमर्थाभ्यां कर्णाभ्यां युक्त । अग्ने! श्रुधि अस्मदीयं वचनं शृणु । 
यः मित्रः देवः यश्च अर्यमा ये चान्ये प्रातर्यावाणः प्रात:काले देवयजनं गच्छन्तो देवाः ते, 
सर्वैः सयावभिः आहवनीयाग्निना त्वया समानगतिभिरन्यैः वह्निभिः वोढूमि: देवैः सह अध्वरम्‌ 
क्रतुमुद्दिय बर्हिषि दर्भ आ सीदन्तु उपविशन्तु ॥ १३ ॥ 

सायण- है श्रुत्कर्ण श्रवणसमर्थाभ्यां कर्णाभ्यां युक्त अग्ने श्रुधि अस्मदीयं वचनं शृणु । 
यः मित्रः देवो यश्च अर्यमा ये चान्ये प्रातर्यावाणः प्रातःकाले देवयजनं गच्छन्तो देवास्तैः 
सर्वैः सयावभिः आहवनीयाग्रिना त्वया समानगतिभिरन्यैः बह्लिभिर्देवैः सह अध्वरं क्रतुमुददिइय 
बर्हिषि दर्भे आसीदन्तु उपविशन्तु । श्रुधि । श्रु श्रवणे श्रु श्रुणु’ इत्यादिना हेर्धिरादेशः । 
“बहुलं छन्दसि’ इति विकरणस्य लुक्‌ । श्रुत्कर्णं । शृणोतीति श्रुत्‌ । क्विपि तुगागमः । 
श्रुतौ कर्णी यस्यासौ श्रृत्कर्णः | बह्लिभिः । “वह प्रापणे’ । 'वहिश्रियुश्रुग्लाहात्वरिभ्यो नित्‌’ 
इति निप्रत्ययः । नित्त्वादाद्युदातत्वम्‌ । सयावभिः । समानं यान्तीति सयावानः । “या प्रापणे’ 
“आतो मनिन्‌’ इति वनिप्‌ । कृदुत्तरपदप्रकृतिस्वरत्वम्‌ । प्रातर्याबाणः । पूर्ववत्‌ “प्रातिपदि- 
कान्तनुम्विभक्तिषु च' (पा.सू-८-४-११) इति णत्वम्‌ ।। १३ ॥ 

सिद्धाञ्जनम्‌- हे श्रुत्कर्ण श्रवणशालिकर्णसम्पन्न, अग्ने, श्रुधि शृणु अस्मत्प्रार्थनामिति 
शेष: । मित्रः अर्यमा प्रातर्यावानः प्रभाते यजनं गच्छन्तो ये चान्ये देवाः सन्ति, ते सयावभिः 
त्वया सह समानगतिभिः बह्लिभिः वोढ्मिहविर्भागस्येति शेषः, अन्यैः देवैः सह अध्वरम्‌ 
यजनमुदिइय बर्हिषि आस्तीर्णे आ सीदन्तु उपविशन्तु । श्रुत्कण-गतम्‌ । सयावभिः-समानं 
यान्तीति सयावानः, आतो मनिन्निति वनिप्‌ । एवमेव प्रातर्यावानः ।। १३ ॥ 


ऋक्संहिता पदपाठसहिता 


शृण्वन्तु स्तोमं मरुत॑ः सुदानंवोऽग्रिजिह्वा क्रतावृधः । 

पिबतु सोमं वरुणो धृतब्र॑तोऽश्रिभ्यामुषसां सजूः ॥ १४ ॥ 

शृण्वन्तु । स्तोम॑म्‌ । मरुत॑ः । सुऽदान॑वः । अग्निऽजिह्वाः । ऋतऽवृध॑ः । पिब॑तु । सोम॑म्‌ । 
वरुणः । धृतऽ्रतः । अश्विऽभ्याम्‌ । उषसां । सऽजूः ॥ १४ ॥ 


स्कन्द- त्वयैव चाहता शृण्वन्तु स्तोमम्‌ मरुत सुदानवः झोभनदातारः शोभनदाना 
वा । अग्निजिह्वाः अग्निः जिह्वास्थानीयो येषां ते अग्रिजिह्वाः । सर्वेषामेव हि देवानामग्निः 
जिह्वास्थानीयः । ऋतावृधः यज्ञस्य वर्धयितारः । पिबतु सोमम्‌ वरुणः धृतब्रतः धृतकर्मा 
अपरित्यक्तस्वव्यापारः अश्विभ्याम्‌ उषसा च सजूः सह प्रीयमाणः ।। १४ ॥ 


वेङ्कटमाधव- त्वयाऽऽहूयमानाः शृण्वन्तु स्तोमम्‌ मरुतः शोभनदाना अग्रास्याः यज्ञस्य 
वर्धयितारः । पिबतु च सोमम्‌ वरुणः धृतकर्मा अश्विभ्याम्‌ उषसा च सहितः ।।१४।। 


मुद्रल- मरुतः देवाः स्तोमम्‌ अस्मदीयस्तोत्रम्‌ शृण्वन्तु । कीदृशाः । सुदानवः 
सुष्ठुफलदातारः । अग्निजिह्वाः अग्निः जिद्वास्थानीयः मुख्यः येषु मरुत्सु तादृशा: । क्रतावृधः 
सत्यस्य वर्धकाः । तथा धृतब्रतः गृहीतकर्मा वरुणो देवः अस्विभ्याम्‌ देवाभ्याम्‌ उषसा देवतया 
सजूः सोमम्‌ पिबतु ।। १४ ।। 

सायण- मरुतः देवाः स्तोमम्‌ अस्मदीयं स्तोत्रं शृण्वन्तु । कीदृशाः । सुदानवः सुष्ट 
फलस्य दातारः अग्निजिह्वाः अग्रिर्जिद्वास्थानीयो मुख्यो येषु मरुत्सु तादृशाः ऋतावृधः सत्यस्य 
यज्ञस्य वा वर्धकाः । तथा धृतब्रतः गृहीतकर्मा वरुणः देवः अशिवभ्यां देवाभ्याम्‌ उषसा 

देवतया सजूः सह सोमं पिबतु । सुदानवः । “डुदाञ्‌ दाने’ । “दाभाभ्यां नु” (उ.सू.३.३१२) 
इति भावे नुप्रत्ययः । दानुशब्द आदुदात्तः । शोभनं दानु येषाम्‌ । 'आदयुदात्तं यच्छन्दसि’ 
इत्युत्तरपदादुदात्तत्वम्‌ । अग्निजिह्वाः । अग्नर्जिह्णायामवस्थिताः हविर्भाज इत्यर्थः । तास्थ्यात्‌ 
ताच्छब्यम्‌ । अग्निर्जिह्वास्थानीयो येषां ते । छान्दसमन्तोदात्तत्वम्‌ । ऋतावृधः । ऋतस्य 
सत्यस्य यज्ञस्य वा वर्धयितारः । वृधेः अन्तर्भावितण्यर्थात्‌ “किप्‌ च' इति क्विप्‌ । “अन्येषामपि 
दृश्यते” इति पूर्वपदस्य दीर्घत्वम्‌ ॥ १४ ॥ 


सिद्धाञ्जनम्‌- मरुतः देवाः स्तोमम्‌ इदं स्तोत्रं शृण्वन्तु आकर्णयन्तु । कीदृशाः ? 
सुदानवः सुष्ठु दातारः अग्निजिह्वाः अग्निजिह्वास्थानीयो येषां ते । ऋतावृधः सत्यस्य वर्धकाः | 
तथा धृतब्रतः धृतं गृहीतं व्रत कर्म येन स वरुणः देवः अश्विभ्याम्‌ देवाभ्यां उषसा देव्या 
च सजूः सहितः सोमम्‌ पिबतु ।। अग्निजिह्वाः अन्तोदात्तत्वं छान्दसम्‌ । अन्ये गताः । 


अथ नवमेऽनुवाके द्वितीयं त्वमग्रे वसूनिति दशर्चं सूक्तम्‌ । प्रस्कण्व ऋषिः अनुष्टुप्छन्दः 
अग्निर्देवता, दशम्यां ‘अयं सोम' इत्यर्धचो देवदेवत्यः || १४ ॥। 


॥ इति प्रथमाष्टके तृतीयाध्याये त्रिंशो वर्गः ॥ 


ऋक्संहिता पदपाठसहिता 
(सूक्तम्‌ ४५) 
१० प्रस्कण्वः काण्वः । अग्निः, १० (उत्तरार्धस्य) देवाः । अनुष्ठप्‌ । 
त्वमंग्ने बँसूंरिह रुद्राँ आंदित्याँ उत । यजां स्वध्वरं जनं मनुंजातं घृतप्रुष॑म्‌ ।। 
त्वम्‌ । अग्ने । वर्सून्‌ । इह । रुद्रान्‌ । आदित्यान्‌ । उत । यज॑ । सुऽअध्वरम्‌ । जन॑म्‌ । 
मनुंऽजातम्‌ । घृतप्रुषम्‌ ॥ १ ॥ 
स्कन्द- त्वम्‌ हे अग्ने! वसून्‌ देवान्‌ इह अस्मदीये यज्ञे रुद्रान्‌ अपि आदित्यान्‌ अपि 
यज । अन्यं च स्वध्वरम्‌ सुयज्ञं दैव्यम्‌ जनम्‌ मनुजातम्‌ मनोः प्रजापतेः सकाशात्‌ जातम्‌ 
धृतष्रुषम्‌ 'घृतम्‌’ (निघ. १,१२) इति उदकनाम । प्रुषिः क्षरणार्थः । उदकस्य क्षरितारम्‌ । 
वर्षितारमित्यर्थः । अथवा आहुतिलक्षणं घृतं प्रति क्षरति इति घृतप्रुट्‌, तं घृतप्रुषम्‌ । 
सर्व॑यजमानानामाज्याहुतिभिर्यष्टव्यमित्यर्थः ।। १ ॥ 

वेइटमाधव- त्वम्‌ अग्ने! अस्मिन्‌ यज्ञे वस्वादीन्‌ यज । तद्व्यतिरिक्तमपि दैव्यम्‌ जनम्‌ 
सुयज्ञं मनुष्येषु प्रादर्भवन्तं घृतं प्रति गन्तारन्‌ ।। १ ॥ 


मुद्रल- “त्वमग्ने वसून्‌' इति दशर्चं द्वितीयं सूक्तम्‌ । प्रस्कण्व ऋषि: । अनुष्टुप्‌ छन्दः । 
अग्निर्देवता । “अयं सोमः” इत्यर्धर्चो देवदेवत्यः । 


हे अग्ने! त्वम्‌ इह कर्मणि वस्वादीन्‌ यज | उत अपि च जनम्‌ अन्यमपि देवतारूपं 
प्राणिनं यज । कीदृशम्‌ । स्वध्वरम्‌ शोभनयागयुक्तम्‌ मनुजातम्‌ मनुना प्रजापतिना उत्पादितम्‌ 
घृतप्रुषम्‌ उदकस्य सेक्तारम्‌ || १ ॥ 


सायण- त्वमग्ने वसून्‌’ इति दशर्च द्वितीयं सूक्तम्‌ । अत्रानुक्रमणिका- "त्वमग्ने दशानुष्ठु- 
भमर्धऽन्त्यो दैवैः” इति । प्रस्कण्व ऋषिः । आनुष्ठुभं छन्दः । इदं सूक्तमग्रिदेवताकं, पूर्वत्र 
‘आग्नेयं तु’ इत्युक्तत्वात्‌ । 'अयं सोमः’ इत्यर्धर्चो देवदेवत्यः । प्रातरनुवाके आग्नेये ऋतौ 
आश्विनशस्रे चैतत्सूक्तम्‌ । 'अथैतस्या रात्रेः' इति खण्डे सूत्रितं- त्वमग्ने वसूंस्त्वं हि क्षैतवत्‌ 
(आइव.श्रौ,४.१३) इति । तथा गर्गत्रिरात्रस्यान्त्येऽहनि एतत्सूक्तमाज्यशस्रम्‌ । ‘आङ्गिरसं 
स्वर्गकामः” इति खण्डे सूत्रितं-'वारवन्तीयमुत्तमे त्वमग्ने वसूंरिति चाज्यम्‌’ (आइव.श्रौ. १०,२) 
इति । 

हे अग्ने त्वम्‌ इह कर्मणि वस्वादीन्‌ यज । उत अपि च जनम्‌ अन्यमपि देवतारूपं 
प्राणिनं यज । कीदृशम्‌ । स्वध्वरं शोभनयागयुक्तं मनुजातं मनुना प्रजापतिनोत्पादितं घृतप्रुषम्‌ 
उदकस्य सेक्तारम्‌ । यज । 'यजोऽतस्तिङः' इति संहितायां दीर्घत्वम्‌ । स्वध्वरम्‌ । 
झोभनोऽध्वरो यस्यासौ स्वध्वरः । 'नसुञ्भ्याम्‌' इत्युत्तरपदान्तोदात्तत्वम्‌ । मनुजातम्‌ । 
जनेरन्तर्भावितण्यर्थात्‌ कर्मणि क्तः । “तृतीया कर्मणि’ इति पूर्वपदप्रकृतिस्वरत्वम्‌ । घृतप्रुषम्‌ । 
परुष बुष स्रेहनसेचनपूरणेषु' । घृतेनोदकेन पुष्णाति पूरयतीति घृतप्रुट्‌ । ‘क्रप्‌ च' इति 
क्किप्‌ ॥ १ ॥ 

सिद्धाञ्जनम्‌- हे अग्ने, त्वं इह अस्मिन्‌ मदीये यजने वसून्‌ रुद्रान्‌ आदित्यान्‌ उत 
अपि यज पूजय । अपि च स्वध्वरम्‌ शोभनयज्ञसंपनं मनुजातम्‌ मनोर्देवस्य मन्तुः 
प्रजापतिरूपात्‌ जातं लब्धजन्मानं घृतप्रुषम्‌ घृतेन दीस्वात्मकेन घरणेन सेचनेन प्रुष्णन्तं स्रेहयन्तं 

अञ्जन्तम्‌ इति यावत्‌, तथाभूतं जनम्‌ च यजेति सम्बन्धः । न केबलं वस्वादीन्‌ देवान्‌ यज, 
झुभाध्वरसम्पन्नं धीगतदीप्या अग्नि तन्मुखेन देवांश्च अभ्यञ्जन्तं मानुषं जनमपि यज, तादृशस्य 
मनुजन्मनः देवतुल्यत्वात्‌ देवार्थजीवित्वाच्च ।। वसुरुद्रादित्याः क्रमशः पृथिव्यादित्रिस्थानाः 
प्रसिद्धाः ॥ १ ॥ 


ऋक्संहिता पदपाठसहिता 


श्रुष्टीवानो हि दाशुषें देवा अग्ने विचेतसः । तान्‌ रोहिदश्व गिर्वणस्रय॑खिंशतमा 
बह ॥ २ ॥। 
श्रष्टीऽवानंः । हि । दाशुषे । देवाः । अग्ने । विऽचेतसः । तान्‌ । रोहित्‌ऽअश्व । गिर्वणः । 
्रय॑ःऽत्रिंशतम्‌ । आ । वह ॥ २ ॥ 

स्कन्द- हि शब्दः पदपूरणः । तान्‌ रोहिदश्व इति तच्छन्दत्रतेर्यच्छब्दोऽध्याहार्यः । 
दाशुषे यजमानस्यार्थाय । ये श्रुष्ठीवानः श्रुष्टीति क्षिप्रनाम’ (या.६, १२) । वन षण सम्भक्तौ । 
कषिप्रं यजमानं सम्भक्तारः । अथवा श्रुष्ठिशब्दो5त्र श्रुतवचनः । श्रुतवन्तः श्रुष्टीवानः । बहुश्रुता 
इत्यर्थः । देवाः हे अग्ने! विचेतसः विविधप्रज्ञा: ऊहापोहसमर्थाः । तान्‌ रोहिदश्व! रोहितवर्णा 
अश्वा यस्य स रोहिदश्वः, तस्य सम्बोधनं हे रोहिदश्व! गिर्वणः! स्तुतिभिः सम्भजनीय! स्तुतीनां 
वा सम्भक्तः! त्रयस्रिंशतम्‌ आ वह, 'अष्टौ बसवः एकादश रुद्राः द्वादशाऽऽदित्याः 
प्रजापतिश्च वषट्कारश्च' (एब्रा.१,१०) इत्येते त्रयस्रिगद्देवाः, तान्‌ त्रयस्रिंशतमावह ।। 


वेङ्कटमाधव- क्षिप्रसम्भक्तारः हि दाशुषे देवाः अग्ने! सुमतयः । तान्‌ रोहिदश्व ! 
गीर्भिर्वननीय! इह आ बह त्रयख्रिंशत्सङ्खवयाकान्‌ ।। २ ॥ 


मुद्रल- ह अग्रे! विचेतस विशिष्टप्रज्ञाना: देवा दाशुषे हविर्दत्तवते यजमानाय श्रष्ठीवानः 
हि श्रुष्टि फलस्य दान तद्धाजः खलु । हे रोहिदश्व! रोहिन्ामकैरश्चैरपेत गिर्वणः! गीर्भिः 
स्तृतिभिः वननीय! अग्रे जयस्रिंशातम्‌ अनया सख्यया सख्यातान्‌ तान्‌ देवान्‌ आ वह इहानय || 


सायण- हे अग्रे विचेतसो विशिष्टप्रज्ञाना देवा दाशुष हविर्दत्तवत यजमानाय श्रुष्टीउवानो 
हि । श्रृष्टिः फलस्य दानम्‌ । तज्जाजः खलु । हे रोहिदइव रोहिन्नामकैरश्वैरुपेत गिर्वणा देवो 

भवति गीर्भिरेनं वनयन्ति । इति यास्कः । त्रयस्रिंशतमनया संख्यया संख्यातांस्तान्देवाना वह । 
इहानय । श्रुष्टीवानः । अन्येभ्योऽपि दृइयन्ते “नि.६.१४) इति विच्‌ । छान्दसं दीर्घत्वम्‌ । 
विचेतसः । विशिष्टं चेतो येषां ते । बहुब्रीहौ पूर्वपदप्रकृतिस्वरत्वम्‌ । गिर्वणः । गीर्भिर्वननीयो 
गिर्वणः । गीर्भिर्वननीयो गिर्वणाः । बनतेरसुन्‌ । पूर्वपदस्य हृस्वत्वं छान्दसम्‌ । चयइच त्रिंशच 
त्रयश्त्रिशत्‌ । त्रेस््रयः । इति त्रिशब्दस्य त्रयसादेशः । संख्या । पा.६.२.३५ । इति 
ूर्वपद्प्रकृतिस्वरत्वम्‌ ।। २ ॥ 


सिद्धाञ्जनम्‌- हे अग्ने, विचेतसः विदिष्टज्ञानसम्पन्नाः देवाः, दाशुषे दत्तवते यजमानाय 
शरुष्टीवानो हि श्रबणानुरोधेन साहाय्यकारिणः खलु । हे रोहिदइब रोहिन्नामकैः 
लोहितवणैरःवै्युक्त, गिर्वणः गीर्भिः स्तुतिभिर्वननीय अग्रे, त्रयस्रिशतं अनया संख्यया संख्यातान्‌ 
तान्‌ देवान्‌ आवह इहानय । त्रयइच त्रिंशच्च देवाः प्रागुपन्यस्ताः (१.३४.११) ॥ श्रुष्टीवान:- 
श्रुष्टी क्षिप्रार्थकः सर्वत्र, प्रेरणार्थकः इत्यत्र सायणः । झृणोतेरानुषङ्गिकात्‌ श्रुषधातोर्निष्पन इति 
प्रयोगबलादूद्य: । श्रुष्टिं श्रवणं वनन्ति संभजन्ते अनन्तरकर्तन्यायेति श्रुष्टीवान:, दीर्घश्छान्दसः । 
अन्ये गताः ॥ २ ॥| 


ऋक्संहिता पदपाठसहिता 
प्रियमेधबद॑त्रिबजातंवेदो विरूपवत्‌ । अङ्गरस्वन्महिव्रत प्रस्क॑ण्वस्य श्रुधी 


हव॑म्‌ ।। ३ ॥ 
प्रियमेधऽबत्‌ । अत्रिऽवत्‌ । जात॑ऽवेदः । विरूपऽबत्‌ । अङ्गिरस्वत्‌ । महिख्त्रत । परस्कण्वस्य । 
श्रुधि । हव॑म्‌ ॥ ३ ॥ 

स्कन्द- प्रियमेधवत्‌ प्रियमेधस्येव, अत्रिवत्‌ अत्रेरिव, हे जातवेदः! जातपरज्ञ अग्ने! 
विरूपवत्‌ विरूपस्पेव च अङ्गिरस्वत्‌ अङ्गिरस इव हे महिव्रत । महाकर्मन्‌ मम प्रस्कण्वस्य 
श्रुधि हवम्‌ ॥ ३ ॥ 

सायण- हे महिव्रत प्रभूतकर्मन्‌ जातवेदोऽग्रे प्रस्कण्वस्य कण्वपुत्रस्य महर्ष: देवमाह्णानं 
शरुधि । शृणु । तत्र चत्वारो दृष्टान्ताः । प्रियमेधात्रिविरूपाङ्गिरोनामका एतेषामाहानं यथा 
शृणोषि तद्वत्‌ । अत्र निरुक्तं । प्रियमेधः प्रिया अस्य मेधा यथैतेषामृषीणामेवं प्रस्कण्वस्य 

शुणु ह्वानम्‌ । प्रस्कण्वः कण्वस्य पुत्रः कण्वप्रभवो यथा प्रायमिति | विरूपो नानारूपो महिवतो 
महात्रतः (निरु.३.१७) इति च । प्रियमेधवन प्रियमेधस्येव । “तत्र तस्येव’ (पा.सू.५. १.११६) 
इति षष्ठ्यर्थे वतिः। एवम्‌ अत्रिवत्‌ इत्यादावपि । प्रस्कण्वादयो गताः ।। ३ ॥ 


सिद्धाञ्जनम्‌- हे महिव्रत, महात्रत प्रभूतकर्मन्‌, जातवेदः अग्रे, प्रस्कण्वस्य कण्वपुत्रस्य 
महर्षेः हबं आह्वान श्रुधि शृणु । तत्र चत्वारो दृष्टान्ताः । प्रियमेधात्रिविरूपाङ्गिरो नामका 
एतेषामाह्ननं यथा श्रुणोषि तद्वत्‌ । अत्र निरुक्तम्‌ । प्रियमेधः प्रिया अस्य मेधा यथैतेषामृषीणामेवं 
प्रस्कण्वस्य ह्वानम्‌ । प्रस्कण्वः कण्वस्य पुत्रः । कण्वप्रभवो यथा प्राग्रमिति । विरूपो नानारूपो 
महीव्रतो महाव्रत इति च । प्रियमेधवत्‌ । प्रियमेधस्येव । तत्र तस्यैव पा.५.१.११६ । इति 
षछ्यर्थे वतिः । एवमत्रिवदित्यादावपि । प्रस्कण्वादयो गताः || ३ ।। 


नीतिमञ्जरी- कया प्रजया प्रजावान्‌ भवतीति प्रश्न आह- 


अन्य इच्छन्ति यत्साम्यं प्रजावान्‌ प्रजया तया । 
ब्रह्मा स्वसूनुसाम्मेष्टेः काण्वस्यातः प्रजापतिः ।। १६ ॥। 


यस्याः प्रजायाः साम्यं यत्साम्यं अन्ये जना इच्छन्ति तया प्रजावान्‌ भवति । नान्यया । 
ब्रह्मप्रजादृष्टान्तेन दृढयति । ब्रह्मा अतः प्रजापतिर्बभूव । कुतः काण्वस्य कण्वपुत्रस्य प्रस्कण्वस्य 
स्वसूनोः साम्येष्टौ । अग्नौ । प्रस्कण्वः ब्रह्मपुत्रसाम्यमैच्छत्‌ । 


तदर्थैयमृक्‌- 

प्रिममेधवदत्रिबज्ञातबेदो विरूपवत्‌ । 

अङ्गिरस्वन्‌ महिव्रत प्रस्कण्वस्य श्रुधी हवम्‌ । (क्र. १.४५.३) 

तृतीयेऽह्लि आज्ये विनियुक्तम्‌ त्वमग्ने बसूनिति (ऋ०१.४५) समूह इति सूत्रे । 

प्रस्कण्वो5नृष्टभाग्रि तुष्टाव । हे महिव्रत प्रभूतकर्मन्‌ । हे जातवेदः अग्ने प्रस्कण्वस्य कण्वपुत्रस्य 
मम हबं आह्वान श्रुधि श्रृणु । श्रुशणुपृकृवृभ्यश्छन्दसि (पा०६.४.१०२) इति हेर्धिः । तत्र 
चत्वारो दृष्टान्ताः । प्रियमेधात्रिविरूपाङ्गिरोनामका ब्रह्मपुत्राः एतेषामाह्णानं यथा श्रृणोषि । 
तद्वन्मम श्रृणु इत्यन्वयः । प्रियमेधाः । प्रिया अस्य मेधा इति यास्कः (नि०३.१७)। श्रुधी 
हबं “षष्ठं चाष्टाक्षरेऽक्षरम्‌? (ऋ०प्रा०८.३९) इति दीर्घः । 

ऋक्संहिता पदपाठसहिता 


महिकेरव ऊतये प्रियमेधा अहूषत । राज॑न्तमध्वराणांमग्निं शुक्रेण झोचिषां ॥ 
महिंऽकेरवः । ऊतये । प्रियऽमेंधाः । अहूषत । राज्॑तम्‌ । अध्वराणाम्‌ । अग्निम्‌ । गुक्रेण । 
झोचिषां ॥ ४ ॥ हि 

स्कन्द- महिकेरवः महतः स्तोमस्य कर्तारः । ऊतये पालनाय तर्पणाय वा आत्मनः । 
प्रियमेधाः प्रिययशाः । अहूषत आहूतवन्तः आह्वयन्ति वा । राजन्तम्‌ राजतिरैश्वरयकर्मा 
(तु.निघ.२,२१) । ईशानम्‌ । अध्वराणाम्‌ यज्ञानाम्‌ । अग्निम्‌ शुक्रेण शोचिषा इत्थंभूतलक्षणे 
एषा तृतीया । शुङ्कवर्णया दीप्या सम्बद्धम्‌ । शुक्कवर्णया दीप्या दीप्तमित्यर्थः । अथवा झुक्रेण 
शोचिषा इत्येतत्‌ राजन्तमध्वराणां मित्येतेन सम्बध्यते । राजतिङ्च दीस्यर्थः । शुक्रेण शोचिषा 
राजन्तं दीप्यमानम्‌ । क । अध्वराणाम्‌ । षष्ठीनिर्देशात्‌ मध्य इति वाक्यशेषः । यज्ञानां 
मध्ये । वेदिस्थमित्यर्थः ।। ४ ॥ 


वेङ्कटमाधव- महाकर्माण उतये प्रियमेधाः त्वाम्‌ अहृषत ईशान यज्ञानाम्‌ अग्निम्‌ शुक्रेण 
तेजसा । ४ ॥ 


मुद्रल- महिकेरवः प्रौढकर्माण: प्रियमेधाः प्रियेण यज्ञेनोपेता ऋषयः ऊतये रक्षार्थम्‌ 
अग्निम्‌ अहूषत आहूतवन्तः । कीदृशम्‌ । अध्वराणाम्‌ यज्ञानां मध्ये शुक्रेण शोचिषा शुद्धेन 
प्रकाशेन राजन्तम्‌ दीप्यमानम्‌ ।। ४ ॥। 


सायण- महिकेरबः प्रौढकर्माणः प्रियमेधाः प्रियेण यज्ञेनोपेता ऋषयः ऊतये रक्षार्थम्‌ 
अग्निम्‌ अहुषत आहूतवन्तः । कीदृशम्‌ । अध्वराणां यज्ञानां मध्ये शुक्रेण शोचिषा शुद्धेन 
प्रकाशन राजन्तं दीप्यमानम्‌ । महिकेरवः । “मह पूजायाम्‌’ । औणादिक इन्प्रत्ययः । ‘डुकृञ्‌ 
करणे” । “कृवापाजि' इत्युणू | महयो महान्तः कारवो येषां ते । तथोक्ताः । आकारस्य 
एकारादेशान्दसः । बहुब्रीहौ पूर्वपदप्रकृतिस्वरत्वम्‌ । प्रियमेधाः । प्रियो मेधो येषां ते । 
अहूषत । 'हेज्‌ स्पर्धायां शब्दे च' । लुङि सिचि “बहुलं छन्दसि’ इति संप्रसारणम्‌ । 
परपूर्वत्वम्‌ । “हल” (पा.सू.६.४.२) इति दीर्घत्वम्‌ । ‘आदेशप्रत्यययोः’ इति षत्वम्‌ ।।४॥ 

सिद्धाञ्जनम्‌- महिकेरवः महाकारवः प्रभूतस्तोत्रकर्माण: प्रियमेघाः प्रिययज्ञसम्पन्नाः ऋषयः 
ऊतये वृद्धये अग्निम्‌ देवं अहूषत आहूतवन्तः । कीदृशम्‌ ? शुक्रेण शुअण शोचिषा रोचिषा 
अध्वराणाम्‌ यज्ञानां मध्ये राजन्तं आजमानम्‌ । गुध्रप्रकाशस्य तिमिरापहत्वात्‌ शुक्रेण शोचिषा' 
स्वर्गाध्वगामिनां अध्वरपदवाच्यानां यज्ञानां ईशानमित्यर्थः । महिकेरवः-मह पूजायां, महयो 
महान्तः, औणादिक इन्प्रत्ययः, केरवः, आकारस्य एकारादेशः छान्दसः, महयो कारवो येषां 
ते । अन्ये गताः ॥ ४ ॥ 


ऋक्संहिता पदपाठसहिता 
घृताहवन सन्त्येमा उ षु श्रुंधी गिर; । याभिः कण्व॑स्य सूनवो हवन्तेऽवसे 
त्वा ॥ ५ ॥ 


घृत॑डआहवन । सन्त्य । इमाः । ऊँ इतिं । सु श्रुधि । गिरंः । याभिः । कण्व॑स्य । 
सूनब॑ः । हव॑न्ते । अब॑से । त्वा ॥ ५ ॥ 


स्कन्द- घृतमाहूयते यस्मिन्‌ स घृताहवन:, तस्य सम्बोधनं हे घृताहवन! सन्त्य! षणु 
दाने । दातः । इमाः उ सु उशब्दः पदपूरणः । इमा सुष्टु श्रुधि गिरः, याभिः कण्वस्य 
सूनवः पुत्राः हवन्ते । आत्मन एव वा अयं परोक्षरूपेण प्रतिनिर्देशः । वयं कण्वपुत्रा आह्वयाम 
इत्यर्थः । अबसे पालनाय तर्पणाय वा त्वा त्वाम्‌ || ५ ॥ 


वेइटमाधव- प्रियघृतहविष्क भजनशील इमाः स्तुती: शृणु, याभिः कण्वपुत्राः रक्षणाय 
त्वाम्‌ हवन्ते ।। ५ ।। 


मुद्रल- हे घृताहवन! घृतेनाहूयमान सन्त्य । फलप्रद अग्रे इमा उ गिरः अस्माभिः 
प्रयुज्यमाना अपि स्तोत्ररूपा वाचः सु श्रुधि सुष्ठु शृणु । कण्वस्य महर्षे सूनवः पुत्राः याभि 
गीर्भि अवसे स्वरक्षार्थम त्वा हवन्ते त्वाम्‌ आह्यन्ति ।। ५ ॥ 


सायण- हे घृताहवन घृतेनाहूयमान सन्त्य फलप्रदाग्रे इमा उ गिरः अस्माभिः प्रयुज्यमाना 
अपि स्तोत्ररूपा वाचः सु श्रुधि सुष्ट शृणु । कण्वस्य महर्षेः सूनवः पुत्राः याभिः गीर्भिः 
अवस स्वरक्षार्थ त्वा हवन्ते त्वामाह्वयन्ति । घृताहवन । घृतेनाहूयतेऽस्मिन्निति घृताहवनः । 

अधिकरणे ल्युट्‌ । आमन्त्रिताद्युदात्तत्वम्‌ । श्रुधि । 'श्रुशृणुप्रकृवृभ्यः छन्दसि? इति हेर्घिरादेशः । 
'बहुलं छन्दसि’ इति विकरणस्य लुक्‌ ॥ ५ ॥ 


सिद्धाञ्जनम्‌- घृताहवन घृतेन दीप्तिसेचनेन आहूयमान, (दीप्तया थिया आहूयते 
अग्नरन्तर्यजने १.१२.५) सन्त्य दातः, इमा उ गिरः अस्माभिः प्रयुज्यमानाः । स्तुतीरपि 
सु श्रुधि सुष्ट शृणु । याभिः गीभिः कण्वस्य ऋषेः सूनवः सुताः त्वा त्वां अवसे स्वीयवर्धनाय 
हवन्ते आहृयन्ति । घृताबन-घृतेन आहूयतेऽस्मिन्‌, अधिकरणे ल्युट्‌ । सन्त्य-षणु दाने, 
गतः ॥ ५ || 


।। इति प्रथमाष्टके तृतीयाध्याये एकत्रिंशो वर्गः ॥ 


ऋक्संहिता पदपाठसहिता 
त्वां चित्रश्रवस्तम हवन्ते विक्षु जन्तवः । शोचिष्केशं पुरुप्रियाऽग्रे हव्याय 
बोळ्हवे ॥ ६ ॥ 


हव्यास॑ । बोळहबे ॥ 

स्कन्द- त्वाम्‌ हे चित्रश्रवस्तम अतिशयेन पूज्यं चित्रं वा अन्नं वा धनं वा यशो 
वा यस्य स चित्रश्रवस्तमः, तस्य सम्बोधनं हे चित्रश्रवस्तम । हवन्ते विक्षु मनुष्यनामैतत्‌ 
(तु.निघ.२,३) । तेन तल्लोका अत्र लक्ष्यन्ते । मनुष्यलोकेषु । जन्तवः मनुष्याः । कीदृशम्‌ । 
शोचिष्कशम्‌ शोचिर्दीपिः ज्वालाख्या, सा केशस्थानीया यस्य स झोचिष्केशः, तं शोचिष्केशम्‌ । 
हे पुरुप्रिय! अग्ने । किमर्थम्‌ हव्याय बोळ्हवे हवीषि वोढुम्‌ ॥ ६ ॥ 

वेङ्कटमाधव- चित्रेण श्रवसा श्रुतेन यो5तिशेते तम्‌ त्वाम्‌ स्तुतिभिः मनुष्येषु जाता 
हवन्ते ज्वालाकेशं बहुप्रिय अग्ने हविषः वहनाय । ६ ॥ 

मुद्रल- हे चित्रश्रवस्तम ! अतिशयेन विविधहवीरूपान्युक्त पुरुप्रिय । बहूनां यजमानानां 


प्रीतिकरः अग्ने त्वाम्‌ हव्याय वोळहवे हविरवोदुम्‌ विशु जन्तव प्रजासूत्पभा यजमाना हवन्त 
आह्वयन्ति । कीदृशम्‌ । झोभिष्केशम्‌ दीसिरूपकेशोपेतम्‌ । ६ ॥ 


364 ऋग्वेद संहिता [अ.१ अ.३ व.३२ 


सायण- अश्वमेधे पौष्ण्यामिष्टौ स्तिष्टकृतोऽनुवाक्या “त्वां चित्रश्रवस्तम’ इत्येषा । “सर्वान्‌ 
कामानाप्स्यन्‌' इति खण्डे सूत्रितं- “स्वां चित्रश्रवस्तम यद्वाहिष्टं तदग्नये’ (आइव.श्री.१०.६) 
इति । 


हे चित्रश्रवस्तम अतिशयेन विविधहवीरूपान्नयुक पुरुप्रिय बहूनां यजमानानां प्रीतिकर 
अग्ने त्वां हव्याय बोळहबे हविर्वोढं विक्षु जन्तवः प्रजासूत्प्ा यजमानाः हवन्ते आह्वयन्ति । 
कीदृशम्‌ । शोचिष्केशं दीक्षिरूपकेशोपेतम्‌ । तथा च वाजसनेयिन आमनन्ति । शोचन्त 
इव ह्येतस्य मभिन्द्वस्य रश्मयः केशाः इति ॥ चित्रश्रवस्तम । श्रव इत्यन्ननाम । चित्रं श्रवो 
यस्यासौ चित्रश्रवाः | अतिशयेन चित्रश्रवाः चित्रश्रवस्तमः । आमन्त्रतानुदात्तत्वम्‌ । शोचि- 
ष्केशम्‌ । “शुच दीप्तौ’ । 'अर्चिशुचिहुसूपिछादिछर्दिम्य इसिः’ (उ.सू.२.१०९) इतीसिः । 
प्रत्ययस्वरः । बहुत्रीहौ पूर्वपदप्रकृतिस्वरत्वम्‌ । इत्याह । हवनक्रियया प्राप्यत्वात्‌ क्रियाग्रहणं 
कर्तव्यम्‌’ इति संप्रदानवाचतुर्थी । वोळ्हवे । “वह प्रापणे’ । तुमर्थे सेसेन इति तवेन्प्रत्ययः । 
ढत्वधत्वष्टुत्वढलोपेषु कृतेषु सहिवहोरोदवर्णस्य (पा.सू.६.३.११२) इत्याकारस्यौकारः । 
नित्वादादयुदात्तत्वम्‌ ।। ६ ॥। 


सिद्धाञ्जनम्‌- हे चित्रश्रवस्तम अतिशयेन विविधश्रुतियुक्त (व्याख्यातम्‌ १.१.५) पुरुप्रिय 
पुरूणां बहूनां प्रिय प्रीतिकर, अग्ने, त्वाम्‌ हव्याय हवनस्य प्राप्यत्वात्‌ तदर्थ बोढवे वोढुं 
विक्षु प्रजासु जन्तवः उत्पन्नाः यजमानाः हवन्ते आह्वयन्ति । कीदृशम्‌ ? झोचिष्केशम्‌ 
शोचींषि केशा यस्प तं, ज्वाला एव ह्यग्रे: केशा उच्यन्ते । सर्वे गताः ॥ ६ ॥ 


ऋक्संहिता पदपाठसहिता 
नि त्वा होतारमृत्विजं दधिरे व॑सुवित्तमम्‌ । श्रुत्कर्णं सप्रथ॑स्तमं विप्रां अग्न 
दिविष्टिषु ॥ ७ ॥ 


नि । त्वा । होतारम्‌ । क्त्विज॑म्‌ । दधिरे । वसुवित्‌ऽत॑मम्‌ । श्रुत्‌ऽकर्णम्‌ । सप्रथ॑ःऽतमम्‌ । 
विप्राः । अग्ने । दिविष्टिषु ॥ ७ ॥ 


स्कन्द- नि त्वा होतारम्‌ ऋत्विजम्‌ दधिरे दधति स्थापयन्ति । वसुवित्तमम्‌ धनानां 
लब्धृतमम्‌ । श्रुत्कर्णम्‌ श्रुतिशीलः कर्णः यस्य तं श्रुत्कर्णम्‌ । सप्रथस्तमम्‌ 'आर्चन्नत्र मरुतः 

सस्मिन्नाजौ’ (ऋ१,५२,१५) इत्यादिप्रयोगदर्शनात्‌ सशब्दः सर्वशब्दपर्यायः । सर्वतः पृथुः 
सप्रथाः । अतिशयेन सर्वतः पृथुं सप्रथस्तमम्‌ । विप्राः मेधाविनः । हे अग्ने ! दिविष्टिषु 
दिवमिष्यते याभिर्गन्तुं ता दिविष्टयः तासु । यागेष्धित्यर्थः ।। ७ ।। 


वेङ्कटमाधव- नि दधिरे त्वाम्‌ होतारम्‌ । ऋत्विजम्‌ अतिशयेन धनानां लम्भयितारम्‌ 
श्रुत्कर्णम्‌ सर्वतः पृथुतमं मधाविनः अग्ने! दिवसागमनेष्वहर्मुखेषु ।। ७ ।। 


मुद्रल- हे अग्ने! विप्राः मेधाविनः दिविष्टिषु यागेषु त्वा त्वाम्‌ नि दधिरे स्थापितवन्तः । 
कीदृशम्‌ । होतारम्‌ आह्वातारम्‌ ऋत्विजम्‌ ऋतुषु यजनशीलम्‌ वसुवित्तमम्‌ अतिशयेन धनस्य 
लम्भयितारम्‌ श्रुत्कर्णम्‌ श्रवणयोग्यकर्णोपेतम्‌ सप्रथस्तमम्‌ अतिशयेन प्ररव्यातम्‌ ।। ७ ।। 


सायण- हे अग्ने विप्रा मेधाविनो दिबिष्टिषु यागेषु त्वां नि दधिरे । स्थापितवन्तः । 
कीदृशम्‌ । होतारम्‌ आहातारम्‌ । ऋत्विजम्‌ ऋतुषु यजनशीलं वसुवित्तममतिशयेन धनस्य 
लम्भयितारं श्रुत्कर्णं श्रवणयोग्यकर्णोपितं सप्रथस्तममतिशयेन प्रख्यातम्‌ । दधिरे । दूरे च चित्वा- 
दन्तोदात्तत्वम्‌ । पादादित्वाविघाताभावः । दिविष्टिषु । इष्टय एषणानि । दिवः स्वर्गस्यैषणानि 
येषु यागेषु ते दिविष्टयः । सर्वे विधयइछन्दसि विकल्प्यन्त इति वचनादिव उत्‌ । पा.६.१. 
१३१ | इत्युत्वं न क्रियते । बहुत्रीहौ पूर्वपदप्रकृतिस्वरत्वम्‌ ।। ७ ॥ 


सिद्धाञ्जनम्‌- हे अग्ने, विप्राः मेघाविनः दिविष्टिषु दिवः चुलोकस्य इष्टयः एषणानि येषु 
तेषु यागेषु त्वा त्वां निदधिरे स्थापितवन्तः । कीदृशम्‌ ? होतारम्‌ ऋत्विजम्‌ ऋतुषु यष्टारम्‌, 
वसुवित्तमम्‌ अतिशयेन वसोः धनस्य सारभूतस्य द्रव्यस्य वेदितारं ज्ञातारं वेदयितारं लम्भवितारं 
वा, भ्रुत्कर्णम्‌ श्रवणसमर्थकर्णयुक्तं सप्रथस्तमम्‌ अतिशयेन प्रथितम्‌ । दिविष्टिषु-अत्र दिव 
उत्‌ इति उत्वं न क्रियते, छन्दसि विधयो विकल्प्यन्ते । अन्ये गताः ॥ ७ ॥ 


ऋक्संहिता पदपाठसहिता 
आ त्वा विप्रां अचुच्यवुः सुतसोमा अभि प्रय॑ः । बृहद्‌ भा विश्रंतो हविरग्ने 


मर्ताय दाशुषे ॥ ८ ॥ र 
आ । त्वा । विप्राः । अचुच्यवुः । सुतऽसोमाः । अभि । प्रय॑ः । बृहत्‌ । भाः । बिश्रतः । 


हविः । अग्ने । मर्ताथ । दाशुषे ॥ ८ ॥ 


366 ऋग्वेद संहिता [अ.१ अ.३ व.३२ 


स्कन्द- त्वाम्‌ विप्राः मेधाविन ऋत्विजः आ अचुच्यवुः आच्यावयन्ति । आह्ृयन्ती- 
त्यर्थः । सुतसोमाः कृतसोमाभिषवाः । अभि प्रयः सोमलक्षणमन्नं प्रति । बृहद्भाः बृहती 
भा दीसतिर्यस्य तत्‌ बृहद्भाः तत्‌ । स्वदीस्या अत्यन्तदीप्तम्‌ । बिभ्रतो धारयन्तः सोमलक्षणम्‌ 
हविः । हे अग्ने! मताय दाशुषे मनुष्यस्य यजमानस्यार्थाय ।। ८ ॥ 


बेङ्कटमाधव- आ गमयन्ति त्वाम्‌ अभिषुतसोमाः मेधाविनः सोमलक्षणमन्नम्‌ अभि बृहतीः 
दीप्ती: हविः च धारयन्तः अग्रे! मर्ताय यजमानाय होतारः || ८ ॥ 


मुद्रल- हे अग्ने! सुतसोमा: अभिषुतसोमयुक्ताः विप्राः मेधाविन ऋत्विजः प्रयः अभि 
हविरलक्षणमन्नम्‌ अभिलक्ष्य त्वा त्वाम्‌ आ अचुच्यवुः आगमयन्ति । कीदृशम्‌ । बृहत्‌ महान्तम्‌ 
भाः भासमानम्‌ । कीदृशा विप्राः । दाशुषे मर्ताय हविष्प्रदस्य यजमानस्य सम्बन्धि हविः 
बिभ्रतः धारयन्तः || ८ ॥ 


सायण- हे अग्ने सुतसोमाः अभिषुतसोमयुक्ताः विप्राः मेधाविन ऋत्विजः प्रयो अमि 
हविर्लक्षणमन्नमभिलक्ष्य त्वा आचुच्यबुः । त्वामागमयन्ति । कीदृशं त्वाम्‌ । बृहन्महान्तं 
भा भासमानम्‌ । कीदृशा विप्राः । दाशुषे मर्ताय हविष्प्रदस्य यजमानस्य सम्बन्धि हविर्बिश्रतः 
धारयन्तः । अचुच्यवुः । 'च्युङ्‌ गती’ । अस्मात्‌ अन्तर्भावितण्यर्थात्‌ लङि व्यत्ययेन परस्मै- 
पदम्‌ । “बहुल छन्दसि’ इति शपः इलुः । “सिजभ्यस्तविदिभ्यच' (पा.सू.३.४.१०९) इति 
झ र्जुसादश: जुसि च' (पा.मू.७.३.८३) इति गुणः । बृहत्‌ । भाः । उभयत्र “सुपां सुलुक्‌’ 
इति बिभक्तर्लुक । बिभ्रतः । 'दुभृञ्‌ धारणपोषणयोः? । शतरि “नाभ्यस्ताच्छतुः? इति 
नुमागमप्रतिषेधः । “अभ्यस्तानामादिः इत्यादयुदात्तत्वम्‌ । मर्ताय दाझुषे । उभयत्र “षछ्ठचर्थे 
चतुर्थी वक्तव्या' (पा.सू.२.३.६२.१) इति चतुर्थी ॥ ८ ॥ 


सिद्धाञ्जनम्‌- हे अग्ने, सुतसोमाः सोमाभिषवं कृतवन्तो यजमानाः विप्राः मेधाविनः 
प्रयः अभि प्रियं (वस्तु किमपि, व्याख्यातम्‌ १.२.४) अभिलक्ष्य त्वा त्वां आ अचुच्यवुः 
आगमयन्ति । कीदृशम्‌ त्वाम्‌ ? बृहत्‌ महान्तं, लिङ्गव्यत्ययः, भाः भासमानं च । कीदृशा 
विप्राः? दाशुषे दत्तवते यजमानाय मर्ताय मनुष्याय हविः हव्यं बिश्रतः वारयन्तः । यजमानस्य 
ऋषेः साहाय्यं कृत्वा महान्तं भान्तं अग्निं ये आगमयन्ति ते न साधारणमनुष्या क्रत्विजः, 

किं तु स्वयं सुतसोमाः विप्राः अत एव अन्तर्यजनरहस्यविदः सिद्धः मार्त्यानामुपकुर्वते गुरवः 
शिष्याणां भारं यथेदानीमपि बहन्तो तेषां कृत्रं निर्वहन्ति तथेति बोध्यम्‌ । अचुच्यवुः च्युङ्‌ 
गतौ, अन्तर्भावितण्यर्थः, व्यत्ययेन परस्मैपदम्‌, लङ, शप: इलुः । अन्ये गताः ।। ८ ॥ 


ऋक्संहिता पदपाठसहिता 


प्रातर्याव्णः सहस्कृत सोमपेयाय सन्त्य । इहाद्य दैव्यं जनं' बर्हिरा सांदया 
बसो ॥ ९ ॥ 
प्रातःयाज्नः । सहःऽकृत । सोमऽपेयाय । सन्त्य । इह । अद । दैव्य॑म्‌ । जन॑म्‌ । बर्हिः । 
आ । सादय । वसो इतिं ॥ ९ ॥ 

स्कन्द- प्रातर्ये यज्ञान्‌ प्रति यान्ति गच्छन्ति ते देवा प्रातर्यावाणः तान्‌ प्रातर्याव्णः । 
हे सहस्कृत! सहसः कृत बलादुत्पादितः । प्राणाद्वि बलात्‌ मध्यमानोऽयं जायते, तेनैवमामन्त्र्यत 
सहस्कृतेति । सोमपेयाय सोमपानार्थम्‌ । हे सन्त्य! षणु दाने । दातः । इह अस्मदीये 
यज्ञे अद्य दैव्यम्‌ जनम्‌ देवजनं चान्यमपि । ये प्रातर्यावाणो देवाः, ये च इतरे देवाः, सर्वान्‌ 
तानित्यर्थः । बर्हिः आ सादय हे वसो ! प्रशस्य! धनवन्‌ वा ॥ ९ ॥ 


वेङ्कटमाधव- प्रातर्याब्ण देवान्‌ मथनबलेन कृत सोमपानार्थं भजनीय अस्मिन्‌ यज्ञे बहिः 
आ सादय दैव्यम्‌ जनम्‌ वासयितः । पूर्वार्धस्य संग्रह उत्तरः ॥ ९ ॥ 


मुद्रल- हे सहस्कृत बलेन मधित सन्त्य फलदातः बसो निवासहेतुभूत अग्रे इह 
देवयजनदेशे अद्य अस्मिन्‌ दिने सोमपेयाय सोमपानार्थम्‌ प्रातर्याब्ण प्रातरागच्छतः देवान्‌ 
दैव्यम्‌ जनम्‌ अन्यमपि देवताजनम्‌ बर्हि आ सादय यज्ञं प्रापप ।। ९ ॥ 

सायण- हे सहस्कृत बलेन मथित सन्त्य फलदातः वसो निवासहेतुभूताग्ने इह देवयजनदेशे 
अद्य अस्मिन्‌ दिने सोमपेयाय सोमपानार्थ प्रातर्याव्णः प्रातरागच्छतो देवान्‌ दैव्यं जनम्‌ 
अन्यमपि देवताजनं बहिः आ सादय यज्ञं प्रापय ॥ प्रातर्याव्णः | शसि 'अह्लोपोऽनः' 
इति अकारलोपः । सहस्कृतः । चोञः सहोऽभस्तमसस्तृतीयायाः (पा.सू.६.३.३) इत्यलुगभावः 
छान्दसः ।। ९ ॥ 

'सिद्धाञ्जनम्‌- हे सहस्कृत सहसा बलेन कृत मथित, (सहसः सूनुरग्रि: वेदे विश्रुतः) 
सन्त्य दातः, बसो धनभूत, अग्ने, इह अस्मिन्नस्मदन्तर्यजनस्थाने अद्य इदानीं सोमपेयाय 
सोमपानार्थ प्रातर्याव्णः प्रातरागन्तृन्‌ देवान्‌ दैव्यम्‌ जनम्‌ अन्य देवताजनमपि बर्हिरासादय 
आस्तीर्ण प्रापय, सिद्धे आसने उपवेशयेत्यर्थः । सहस्कृत-तृतीया, अलुगभावरछान्दसः । अन्ये 
गताः ।। ९ ॥ 


ऋक्संहिता पदपाठसहिता 
अर्वाञ्चं दैव्यं जनमग्ने यक्ष्व सहूतिभिः । अयं सोम॑ः सुदानवस्तं पांत 
तिरोअंहृचम्‌ ॥। १० ॥ 


अर्वाञ्चम्‌ । दैव्य॑म्‌ । जन॑म्‌ । अग्ने । यक्ष्व । सहतिऽभिः । अयम्‌ । सोम॑ः । सुऽदानवः । 
तम्‌ । पात । तिरःऽअंहृयम्‌ ।। १० ॥ 


स्कन्द- अर्वाञ्चम्‌ इति कर्मश्रुतेयोग्यक्रियाध्याहारः । अर्वाञ्चम्‌ अस्मदभिमुखम्‌ आहूय 
दैव्यम्‌ जनम्‌ हे अग्ने! यक्ष्व यज । कथमाहूय । सहूतिभिः साहाने: । युगपदाह्येत्यर्थः । 
अथवा सहाह्णातारः सहूतयः । सहयोगलक्षणा चैषा तृतीया । सहाह्वातृभिरन्यैरग्रिभिः सहाहू- 
येत्यर्थः । अयम्‌ सोमः सुदानवः ! 'अर्धचों देवदेवत्यः' (तु.वृदे.३,१,१२) “अयं सोम 
इत्ययम्‌ अर्धचौ देवदेवत्यः प्रत्येतव्यः | अयम्‌ सोमः हे सुदानवः । शोभनदातार! झोभनदानाः 
वा । तम्‌ पात पिबत । तिरो अहृबम्‌ तातीयसवनिकः सोमविशेषः तिरोअह्मय उच्यते, 
त तिरोअह्यम्‌ । अथवा तिरः सत इति प्राप्तस्य नामनी (तु.या.३,२०) । प्राप्ते वर्तमाने 
यागाहे भव तिरोह्व्यः, तं तिरोअह्वयम्‌ इति ।। १० || 

वेङ्कटमाधव- अस्मदभिमुखम्‌ दैन्यम्‌ जनम्‌ अग्ने! यज समानाह्वानैस्तत्तदनुचरैः सह । 
अथ देवानाह- अयम्‌ सोमः अभिषुतः झोभनदानाः, तम्‌ पिबत पूर्वस्मिन्नहनि तिरोभूते जातम्‌ 
अथवा प्रप्तेऽहनि प्रादुर्भूतमिति ।। १० ॥ 


मुद्रल- हे अग्ने अर्वाञ्चम्‌ अभिमुखम्‌ दैव्यम्‌ जनम्‌ देवतारूपं प्राणिनम्‌ सहूतिभिः 
समानाह्वानैः दवान्तंरैः सह यक्ष्व यज । हे सुदानवः । सुष्टुफलदातारो देवाः अयम्‌ सोमः 

युष्मदर्थं सोमः पुरतो वर्तते, तम्‌ सोमम्‌ पात पिबत । कीदृशम्‌ । तिरोअह्यम्‌ एतन्नामकम्‌ । 
पूर्वस्मित्ञहि अभिषुतो यः सोम उत्तरेऽहनि दूयते तस्यैतन्नामधेयम्‌ || १० || 


सायण- है अग्ने अर्वांचम्‌ अभिमुखं दैव्यं जनं देवतारूपं प्राणिनं सहूतिभिः 
समानाह्वानैर्देवान्तरैः मह यक्ष्व । यज । हे सुदानवः सुष्ठु फलदातारो देवाः अयं सोमो युष्मदर्थं 
सोमः पुरतो वर्तते । तं सोमं पात । पिबत । कीदृशम्‌ । तिरो अह्यमेतन्नामकम्‌ । पूर्वस्मि- 
न्ह्मभिषुतो यः सोमः उत्तरेऽहनि ह्वयते तस्यैतन्नामधेयम्‌ ।। दैव्यम्‌ । 'दिवाद्यजजौ” इति 
प्राग्दीन्यतीयो यञ्‌ । यक्ष्व । लोटि “बहुलं छन्दसि’ इति शपो लुक्‌ । प्रत्ययस्वराभावः 
छान्दसः । अग्ने इत्यस्य पादादौ वर्तमानस्यामन्त्रतं पूर्वमविद्यमानवत्‌ इत्यविद्यमानवत्त्वान्‌ 
“तिड्डःतिड” इति निघाताभावः । सहूतिभिः । समानाहूतिराह्वानं येषां ते सहूतयः । “समानस्य 
च्छन्दसि’ इति सभावः । बहुत्रीहौ पूर्वपदप्रकृतिस्वरत्वम्‌ । पात । “पा पाने’। “बहुलं छन्दसि’ 
इति शपो लुक्‌ । तिरो अह्यम्‌ । अहनि भवम्‌ अह्ययम्‌ । “भवे छन्दसि ' इति यत्‌ । 'नस्त- 
द्विते' इति टिलोपो न भवति, 'अहष्टखोरेव’ (पा.सू.६.४.१४५) इति नियमात्‌ । भसंज्ञायाम्‌ 
'अह्लोपोऽनः' इति अकारलोपः । ये चाभावकर्मणोः’ (पा.सू.६.४.१६८) इति प्रकृतिभावस्तु 
सर्वविधीनां छन्दसि विकल्पितत्वात्‌ न क्रियते । तिरोहितोऽह्यस्तिरो अह्यः । प्रकृत्यान्तःपादम्‌' 
इति प्रकृतिभावः । अब्ययपूर्वपदप्रकृतिस्वरत्वम्‌ । १० ॥ 


सिद्धाञ्जनम्‌- हे अग्ने, अर्वाञ्चम्‌ समीपवर्तिनं (अभिमुखमिति सायणः) दैव्यम्‌ जनम्‌ 
देवसम्बन्धिनं दिव्यभावमापन्नं वा जनम्‌ सहूतिभिः समानाह्वानैः अन्यै्देवैः सह, यक्ष्व यज । 
हे सुदानवः सुष्ठ दातारः देवाः, अयम्‌ सोमः वर्तते, युष्माकं स्वीकाराय सुतः सिद्धो भवति । 
तम्‌ पात पिबत । कीदृशम्‌ ? तिरोअह्यम्‌ पूर्वस्मिन्नहनि अभिषुतो यः सोमः उत्तरेऽहनि 
हूयते स तिरोअह॒द्य उच्यते यज्ञकर्मसु । अन्तर्यजने तु पूर्व अभिषुतोऽपि यः सोमः सविलम्बं 
देवानामागमनं अनुपालयता यजमानेन हूयते स भवति । अह्यः-अहि भवः, भवे छन्दसीति 
यत्‌, तिरोहितः अह्णयः तिरोअहणचः, प्रकृत्या अन्तःपादमिति प्रकृतिभावः ।। १० ॥ 


॥ इति प्रथमाष्टेक तृतीयाध्याये द्वात्रिंशो वर्गः ॥ 

क्रक्संहिता पदपाठसहिता 
(सूक्तम्‌ ४६) 
१५ प्रस्कण्वः काण्वः । अश्विनौ । गायत्री । 
एषो उषा अपूर्व्या व्युंच्छति प्रिया दिवः । स्तुषे वांमश्चिना बृहत्‌ । १ ॥ 
एषो इतिं । उषाः । अपूर्व्या । वि । उच्छति । प्रिया । दिवः । स्तुषे । वाम्‌ । अश्विना । 
बृहत्‌ ॥ १ ॥ 


स्कन्द- “एषो आश्रिनमुत्तमम्‌' (तु.वृदे.३, ११२) । “एषो उषाः’ इत्येतदाश्रिनं सूक्तम्‌ 
अध्यायस्योत्तमम्‌ । एषो उषा अपूर्व्या यतः पूर्वा अन्या नास्ति सा अपूर्वा । सर्वप्रथमेत्यर्थः । 
अपूर्ववापूर्व्या । स्वार्थिको यत्‌ प्रत्ययः । चि उच्छति तमांसि विवासयति । उदितेत्यर्थः । 
प्रिया दिवः अत्यन्तसाहचर्यात्‌ दिवः प्रिया उषा इत्यभिधीयते । एतदुक्तं भवति- उदितेयमुषाः 
उषस उदयकालश्राश्चिनोः स्तुतिकालः । अतः स्तुषे व्यत्ययेनायमुत्तमस्य स्थाने मध्यमः । स्तुषे 
स्तौमि । वाम्‌ युवाम्‌ हे अश्विनौ ! बृहत्‌ महत्‌, सुष्ठवित्यर्थ: || १ ॥ 


वेङ्कटमाधव- यतः पूर्वमन्यो न प्रादुर्भवति सा एषा अपूर्व्या प्रादुर्भवति । दिवः दुहितृत्वात्‌ 
प्रिया । तत्राहं बृहता स्तोत्रेण वाम्‌ अश्विनौ स्तौमि भवतोः काले ।॥। १ ॥ 


मुद्रल- “एषो उषाः' इति पञ्चदशर्चं तृतीयं सूक्तम्‌ । प्रस्कण्व ऋषिः । गायत्री छन्दः । 
अश्विनौ देवते । एषो एषैव अस्माभिः परिदृश्यमाना प्रिया सर्वेषां प्रीतिहेतुः अपूर्व्या पूर्वेषु 
मध्यरात्रादि कालेषु विद्यमाना न भवति, किन्तु इदानीन्तनी उषाः उषोदेवता दिवः द्युलोकस्य 
सकाशात्‌ आगत्य बि उच्छति तमा वर्जयति । हे अश्विना! अश्विनी । बाम्‌ युवाम्‌ बृहत्‌ 
प्रभूतं यथा भवति तथा स्तुषे स्तौमि ।। १ ॥ 

सायण- “एषो उषा' इति पञ्चदशर्च तृतीयं सूक्त प्रस्कण्वस्यार्षम्‌ । इदमुत्तरं चाहिवनं 
गायत्रीच्छन्दस्कम्‌ । अत्रानुक्रमणिका- “एषा पञ्चोनाश्विन तु गायत्रम्‌’ इति । प्रातरनुवाके 
आदिवने क्रती गायत्रीछन्दस्याहिवनशस्र चेदं सूक्तम्‌ । अथार्विन एषो उषाः’ (आइव.श्री. 
४.१५) इति सूत्रितम्‌ । 


एषो एपैवास्माभिः परिदृश्यमाना प्रिया सर्वेषां प्रीतिहेतुः अपूर्व्या पूर्व्येषु मध्यरात्रादिकालेषु 

विद्यमाना न भवति, किंतु इदानींतनी उषा: उषोदेवता दिव: द्युलोकस्य सकाझादागत्य 
व्युच्छति । तमो वर्जयति । हे अशिवनी वां दत्र बृहत्‌ प्रभूतं यथा भवति तथा स्तुषे स्तौमि । 
स्तुषे । 'टुञ्‌ स्तुतौ’ । “तिङां तिडो भवन्ति’ इति उत्तमैकवचनस्य मध्यमैकवचनादेः । 
यद्वा । लेटि उत्तमैकवचने “सिम्बहुलं लेटि’ इति सिप्‌ ॥ १ ॥ 


सिद्धाञ्जनम्‌- एषो एषव इतो दृश्यमानास्माभि: अपूर्व्या इतः पूर्वमविद्यमाना इदानीमेव 
प्रादुर्भूता दिवः प्रिया द्युलोकस्य प्रीतिकरी उषाः व्युच्छति व्युश, प्रभाता भवति । हे अश्विना 
अउिविनौ बाम्‌ युवां बृहत्‌ प्रभूतं यथा तथा स्तुषे स्तौमि ॥ उषसि अशिवनोः रतिः प्रसिद्धा, 
दिवो दुहिता ह्यरिवनोर्भार्या ।। उच्छति-उच्छी विवासे, प्रभातप्रकाःार्थोऽयं धातुः, प्रायेण विपूर्वो 
वेदे प्रयुक्तः || १ ॥ 


ऋक्संहिता पदपाठसहिता 


या दस्रा सिन्धुमातरा मनोतरां रयीणाम्‌ । धिया देवा ब॑सुबिदां ॥ २ ॥ 
या । दस्रा । सिन्धुमातरा । मनोतरां । रयीणाम्‌ । धिया । देवा । बसुऽविदां ।।२।। 


स्कन्द- यौ कीदृशी अत उच्यते । या दस्रा यौ दस्रौ दस्रनामानौ । यद्यपि चाश्रिनोरेको 
दस्रनामा नासत्यनामाऽपरः, तथापि साहचर्यादन्यतरनाम्नाऽपि सर्वत्र उभयोर्व्पपदेशः । अथवा 
दसि दर्शनदंशनयोः । दर्शनीयौ । अथवा तसु उपक्षये, दसु च । इात्रूणामुपक्षपयितारौ । 
सिन्धुमातरा सिन्धवो नद्य:, तासा वृश्द्वारिण मातरौ निर्मातारौ । मनोतरा मन ज्ञाने । 
ज्ञातृतरौ । कस्य । रयीणाम्‌ धनानाम्‌ । अथवा मनोतराविति मन्मह इत्यस्य याञ्चाकर्मणो 
रूपम्‌ (तु.निघ.३,१९) । याचितारौ हविर्लक्षणानां धनानाम्‌ । अथवा याञ्चयाऽत्र पूर्व दानं 
लक्ष्यते । दातृतरौ धनानामित्र्थः । धिया देवा वसुविदा धियेत्येतत्‌ वसुविदेत्येतेन सम्बध्यते । 
प्रज्ञया धनानां लब्धारौ । देवा देवौ दानादिगुणी ।। २ ॥ 

वेङ्कटमाधव- यौ दर्शनीयौ नदीनां निर्मातारौ धनानाम्‌ अनुमन्तारौ कर्मणा देवौ वसूनां 
लभ्ययितारौ तौ स्तोमि ॥ २ ॥ 

मुद्ल- या देवा यौ उभौ अश्विनी वक्ष्यमाणगुणयुक्तौ तौ स्तुषे इति पूरवत्रान्वयः । 

कीदृशौ । दस्रा दर्शनीयौ, सिन्धुमातरा समुद्रमातृकौ रयीणाम्‌ धनानाम्‌ मनोतरा मनसा 
तारयितारौ, घिया कर्मणा वसुविदा निवासस्थानस्य लम्भयितारौ || २ ॥। 


सायण- या देवा यावुभावरिवनौ वक्ष्यमाणगुणयुक्तौ तौ स्तुषे इति पूर्वत्रान्वयः। कीदृशौ । 
दस्रा दस्रौ दर्शनीयौ सिन्धुमातरा समुद्रमातृको । यद्यपि सूर्याचन्द्रमसावेव समुद्र्जौ तथाप्यरिवनोः 
केषांचिन्मते तद्रूपत्वात्‌ तथात्वम्‌ । रयीणां धनानां मनोतरा मनसा तारयितारौ धिया कर्मणा 
बसुविदा निवासस्थानस्य लम्भयितारौ । मनोतरा । मनसा तरतः इति मनोतरौ । तरतेः 
अन्तर्भावितण्यर्थात्‌ “ऋदोरबित्यप्‌” इति अप्‌ । पूर्वपदान्तस्य सकारस्य रुत्वे सति 
छान्दससुत्वम्‌ । रयीणाम्‌ । “नामन्यतरस्याम्‌ इति नाम उदात्तत्वम्‌ । धिया । 'सावेकाचः’ 
इति विभक्तेरुदात्तत्वम्‌ । बसुविदौ । किप्‌ चेति किप्‌ । 


सिद्धाञ्जनम्‌- या देवा यावुभी दवौ दस्रा कर्मनिष्पादकौ सिन्धुमातरौ समुद्रमातृकौ, 
अखण्डसत्त्वात्‌ समुद्धूती हि क्रियादक्षविभवो तो देवी रयीणाम्‌ धनानां मनोतरा मनसा 
तारयितारी, मनाऽतीतानां उत्तमानां धनानां दिव्यसम्पद्रूपाणां मनोमयतां मनोगोचरतां च 
आपादयितारौ इत्यर्थः, तथाकतुं करणभूता काचिद्धीर्भवति, तदाह- धिया कीदृइया? वसुविदा 
बसार्मूलद्रव्यस्य सर्वसत्त्वस्य वेदित्र्मा लम्भयित्र्या वा । तादृश्या धारणात्मिकया बुद्धया रयीणां’ 
उक्तलक्षणानां मनागाचरतां आपादयन्तौ अश्विनौँ 'स्तुष' इति पूर्वेण सम्बन्धः । अशिविना - 
वधिकृत्य प्राग्विचारितम्‌, विशेषतः प्रथमेऽनुवाके । मनोतरा-मनसा तरत इति मनोतरौ, 
अन्तर्भावितण्वर्थः, तरतः अप्‌, पूर्वपदान्तस्य सकारस्य रुत्व सति उत्वं छान्दसम्‌ || २ ।। 


ऋक्संहिता पदपाठसहिता 


वच्यन्ते वां ककुहासो जूर्णायामधि विष्टपिं । यद्‌ वां रथो विभिष्पतात्‌ ॥ 
वच्यन्ते । वाम्‌ । ककुहास॑ः । जूर्णायाम्‌ । अधिं । विष्टपिं । यत्‌ । वाम्‌ । रथ॑ 
विऽभिंः । पर्तात्‌ ॥ ३ ॥ 


स्कन्द- वच्यन्ते वच्यतिर्गत्यर्थः । गच्छन्ति वाम्‌ युवयोः स्वभूताः ककुहासः “ककुहः? 


(निघ.३,३) इति महन्नाम । महान्ताऽश्वाः । जूर्णायाम्‌ अधि विष्टपि आदिसृष्टावुत्पन्नत्वात्‌ 
अत्यन्तचिरन्तनी द्या: जुर्णे त्युच्यत । अधीत्युपरिभाव । विष्टपि इति दिवोऽभिधानम्‌ । जीर्णायाः 

दिव उपरि । कदा । उच्यते । यत्‌ यदा वाम्‌ युवयोः स्वभूतः रथः विभिः पक्षिसदूशैरञ्चेः 
पतात्‌ पतति ।। ३ ॥ 


वेङ्कटमाधव- उच्यन्ते युवयो स्तोत्राणि जीर्णायां रात्री, अपररात्रे । विष्टप्‌ रात्रिः, 
विष्टम्भनात्‌ । यस्मिन्‌ काले युवयोः रथः अश्वैः पतति || ३ ॥ 


मुद्रल- हे अश्विनौ वाम युवयोः सम्बन्धी रथः जूर्णायाम्‌ नानारास्रैः स्तुतायाम्‌ अधि 
विष्टपि स्त्रर्गलोके यत्‌ यदा बिभिः अश्वैः पतात्‌ पतति गच्छति तदानीम्‌ वाम्‌ युवयोः 
कुकहासः स्तुतयः वच्यन्ते अस्माभिरुच्यन्ते || ३ ॥ 


सायण- हे अश्विनौ वां युवयोः सम्बन्धी रथो जूर्णायां नानाशास्रैः स्तुतायाम्‌ अधि 
विष्टपि स्वर्गलोके यत॒ यदा विभिः अञ्वैः पतात्‌ पतति गच्छति तदानीं बां युवयोः ककुहासः 
स्तुतयः वच्यन्ते । अस्माभिरुच्यन्त । वच्यन्ते । ब्रवीतिर्यकि “ब्रुवो वचिः’ (पा.सू.२.४,५३) 
इति वच्यादेशः । “वचिस्वपि’ इत्यादिना सम्प्रसारणम्‌ । 'संप्रसारणाच्च” इत्यत्र “वा छन्दसि’ 
इत्यनुवृत्तेः परपूर्वत्वस्य पाक्षिकत्वात्‌ यणादेशः । प्रत्ययस्वरः । ककुहासः । 'ककुभं शूज्ञे 
विदुः प्रधान च' इत्यभिधानात्‌ प्राधान्याभिधायिना ककुषाब्देन तत्प्रतिपादिकाः स्तुतयो लक्ष्यन्ते । 
हत्वं छान्दसम्‌ । 'आजसेरसुगित्धसुक्‌' इति असुक्‌ । जूर्णायाम्‌ । 'जृष्‌ वयोहानौ’ । अत्र 
स्तुत्यर्थो धातूनामनेकार्थत्वात्‌ । निष्ठायां श्युकः कितीतीट्‌ इति इट्प्रतिषेधः । ‘बहुलं छन्दसि’ 
इति उत्वम्‌ । 'हलि च' इति दीर्घः । रदाभ्याम्‌’ (पा.सू.८.२.४२) इति निष्ठानत्वम्‌ । 
प्रत्ययस्वरः । विभिः । वी गत्यादौ । वियन्ति गच्छन्तीति वयः अइवाः । औणादिको 
डिप्रत्ययः । पतात्‌ । “पत्लू गतो' । लेट्याडागमः । “इतश्च लोपः' इति इकारलोपः ॥ 


सिद्धाञ्जनम्‌- हे अश्विनी, वाम्‌ युवयोः रथः जूर्णायाम्‌ स्तुतायां तत्त्ववेदिभिक्रीषिभिरिति 
रोषः, अधिविष्टपि स्वर्लोके यत्‌ यदा विभिः अइवैः पतात्‌ पतति गच्छति, तदा वाम्‌ 
युवयोः ककुहासः ककुभः महिमानः वच्यन्ते उच्यन्ते उक्ताः स्तुताः भवन्ति । स्तुत्ये द्युलोके 
यदा अश्विनो: रथो गच्छति तदेव अशिवनोत्कर्षाः स्पष्टाः लक्ष्यन्ते, ततः स्तुता भवन्ति । 
न चेत्‌ स्तोत्रस्य वैय्यर्थ्य, स्तोत्रस्य याथार्थ्यं तु अरिविरथस्य विष्टपादूर्ध्वयाने दृश्यमानेषु 


अद्विवनोरुत्कर्षेषु उक्तं भवति ।। 

वच्यन्ते- वचेः संप्रसारणाभावः छन्दसि विकल्पितः । ककुहास-ककुहः महन्नाम, श्रै्चे 
शृङ्गे उत्कर्षे वा प्रयुक्तो वेदे । ककुभं शृङ्गे विदुरिति सायणः, (अत्र लक्षणया स्तुतय इति 
व्याचष्टे) भस्य हः छान्दसः । जूर्णायाम्‌-स्तुत्यर्थात्‌ जरतेः जूर्यतेर्वा ‘अग्रे रेमो न जरत क्रषूणां 
जूर्णिः' (१.१२७.१०) इत्यादौ प्रयोगः स्पष्टः । विभिः-विशब्दो वेदे पक्षिषु शरेषु अइवेषु 
मरुत्सु च वर्तते, वियन्ति गच्छन्तीति वयः । पतात्‌-लेटि आडागमः ।। ३ ॥ 


ऋक्संहिता पदपाठसहिता 


हविषां जारो अपां पिप॑र्ति पपुरिर्नरा । पिता कुटस्य चर्षणिः ॥ ४ ॥ 
हविषां । जारः । अपाम्‌ । पिप॑र्ति । पपुरिः । नरा । पिता । कुट॑स्य । चर्षणिः ॥ 


स्कन्द- हविषा सोमलक्षणेन । जारः जरयिता । कस्य । अपाम्‌ । कोऽसौ । अग्निः । 
कुत एतत्‌ । हविषाऽश्विनोः पूरणवचनादपां च जरयितृत्वात्‌ इह हविषा पिपर्ति पपुरिः इति 
हविषाऽश्चिनोः पूरणमुच्यते । होतृत्वाच्च हविषां देवतापूरणमग्रेः कर्म, नान्यस्य । अपाञ्च 
जरयिताऽग्निः । कथम्‌ । जाठरावस्थस्तावदशितपीतं जरयंस्तदन्तर्गता अपो जरयति बाह्योऽपि 
सन्तापयन्नपो जरयति अतोऽग्निर्भवत्यपां जारः | अथवा अपामित्येतत्‌ हविषेत्येतेन सम्बध्यते । 
वसतीवर्येकधनालक्षणानामपां सम्बन्धिना सोमलक्षणेन । वसतीवर्येकथनामिश्रेण सोमेनेत्वर्थः । 
जारः आहारस्य जरयिता अग्निः पिपर्ति । पृ पालनपूरणयोः । पूरयति । कम्‌ । प्रकरणसामर्थ्यात्‌ 
युवामश्चिनौ । बहुसामं युवाभ्यामश्चिभ्यां ददातीत्यर्थः । कीदृशोऽग्रिः । उच्यते । पपुरिः पूरयिता 
सोमेन देवानाम्‌ हातृत्वात हि सर्वदेवानामग्निः सोमेन पूरयिता । हे नरा मनुष्याकारौ । अश्विनी 
पिता पालयिता यज्ञस्य कृत्स्रस्य वा जगत: । कुटस्य चर्षणिः कुट कौटिल्ये इत्यस्य कुटः 
यत्तविभ्रं उच्यते । स हि श्रुतिविहितात्‌ ऋजार्मार्गादपेतश्च । तस्य चर्षणि द्रष्टः । अथवा 
कुटिलचित्तः कुट शठः पुमान्‌, तस्य द्रष्टा । भक्ताभक्तयोः पुंसोर्विशेषज्ञ इत्यर्थः । अथवा 
कुटशब्दः कृतशब्दपर्याय: । कृतस्य पुण्यस्य पापस्य च द्रषटत्यर्थः | यास्कस्तु “जारो अपाम्‌' 
इत्यादिभिः आदित्यः उच्यत इति मन्यते । एवं ह्याह- “पिता कृतस्य’ कर्मणइ्चायिताऽऽदित्य' 
(या.५,५४) इति । तदनुपपन्नम्‌ । हविषा पिपर्ति पपुरिरिति सोमलक्षणेन हविषाऽश्चिपूरण- 
स्यादित्य असम्भवात्‌ । होतृत्वाद्धि हविषा दवतापूरणमग्रेः कर्म, नाऽऽदित्यस्य । स्यादेतत्‌ । 

'हविः' (निघ.१.१२) इत्युदकनाम । हविषा उदकेन जारोऽपाम्‌ आदित्यः पिपर्तीति । 
तन्नोपपद्यते । वृष्टिकर्मणो ह्यादित्ये असम्भवात्‌ । रसानुप्रदानान्मध्यमस्य अनाविवेनत्वप्रसङ्गाच् । 
हविषोदकेन अपां जार इत्यादिगुणयुक्तः आदित्यः पिपर्तीत्यादित्यव्यापारप्रधानत्वादस्या ऋचः 
सत्यपि नरेत्यश्चिनोः सम्बोधने “अथापि प्रत्यक्षकृता हि स्तोतारो: भवन्ति परोक्षकृतानि 
स्तोतब्यानि’ (या.७२) इत्येवमादित्यदेवतेयमूक्‌ प्राप्रोति, नाश्चिनी । आश्निनं चैतत्‌ सूक्तम्‌ । 
न च यथाऽग्मभिधानपक्षे सोमलक्षणेन हविषा अग्निः हे नरौ युवां पूरयति इत्येवमश्चिनोः 
्राधान्यश्रवणादाश्चिनत्वम्‌ एवमादित्याभिधाने सम्भवति, उदकेनाश्चिनोरपूर्यमाणत्वात्‌ । आदित्यो 
हि मध्यमं वोदकेन पूरयेत्‌ भूमिं वा, नाश्विनौ । तस्मात्‌ यथाव्याख्यातमपां जारः इत्यादिभिरग्ररेव 
उच्यते नादित्य इति । अपोह्यमेतद्‌ यास्कवचनम्‌ ।। ४ ॥ 


वेङ्कटमाधव- हविषा अपाम्‌ जरयिता, तेजसा चद्यावापृथिवी नेतारौ पूरयति पूरयिता 
कृतस्य कर्मणः पालयिता द्रष्टाऽऽदित्यः, तत्र बां स्तौमीति || ४ ॥ 


मुद्रल- हे नरा । अश्विनौ दषौ । अपां जार स्वकीयतापेनोदकानां जरयिता सूर्यः हविषा 
अस्मददत्तेन पिपर्ति देवान्‌ पूरयति । उदिते सूर्ये हविष्प्रदानात्‌ सूर्यस्य पूरकत्वं द्रष्टव्यम्‌ । 
अतः सूर्योदयकाले युवाभ्याम्‌ आगन्तव्यमित्यर्थः । कीदृशो जारः । पपुरि उत्तक्रमेण पूरणश्चभाव 
पिता पालकः कुटस्य चर्षणि कर्मणो द्रष्टा ॥ ४ ॥ 


सायण- हे अरिविनौ देवौ अपां जारः स्वकीयतापेनोदकानां जरयिता सूर्यः हविषास्मदत्तेन 
पिपर्ति देवान्‌ पूरयति । उदिते सूर्य हविष्प्रदानात्‌ सूर्यस्य पूरकत्वं द्रष्टव्यम्‌ । अतः सूर्योदयकाले 
युवाभ्यामागन्तव्यमित्यर्थः । कीदृशो जारः । पपुरुक्तक्रमेण पूरणस्वभावः पिता पालकः कुटस्य 
चर्षणिः कर्मणो द्रष्टा । अत्र निरुक्तं । हविषापां जरयिता पिपर्ति पपुरिरिति पृणातिनिगमौ 
वा प्रीणातिनिगमौ वा पिता कृतस्य कर्मणर्चायितादित्यः (निरु.५.२४) इति । जारः । 
जरयतीति जारः आदित्यः । 'दारजारी कर्तरि णिलुक्‌ च' (पा.सू.३.३.२०.४) इति घञन्तो 
निपातितः । 'कर्षात्वतः” इत्यन्तोदात्तत्वम्‌ । अपाम्‌ । “ऊडिदम्‌” इति विभक्तेरुदात्तत्वम्‌ । 
पिपर्ति । 'पृ पालनपूरणयोः' । तिपि जुहोत्यादित्वात्‌ शपः इलुः । “अर्तिपिपर्त्योश्‍च' इति 
अभ्यासस्य इत्वम्‌ । 'अनुदात्ते च' इति अभ्यस्तस्याद्युदात्तत्वम्‌ । पपुरिः । 'आदृगमहनेति 

किन्प्रत्यय इति किन्ग्रत्ययः । लिङ्गवद्भावात्‌ कित्वे सिद्धेऽपि पुनः कित्करणसामर्थ्यादृच्छत्यृताम्‌ 
(पा.सू.७.४.११) इति गुणाभावः । उदोष्ठ्यपूर्वस्येत्युत्वम्‌ । नित्वादायुदात्तत्वम्‌ || ४ ।। 


सिद्धाञ्जनम्‌- हे नरा नरौ देवौ अरिवनौ, अपाम्‌ विइवसर्जनधारणादिसमर्थानां 
अपछब्दलक्षितानां शक्तीनां जारः गूढोपभोक्ता, गुप्तरतिकामः अग्निः हविषा यजमानदत्तेन हन्यते 
पिपर्ति पूरयति देवानिति शेषः । अत्र जारो जरयिता जलानां आदित्य इति सायणः । हविषा 
पूरणं अग्नेः कृत्यं, न तु सूर्यस्य । जारी रहोरत इति युक्तः, “जारः कनीनां’ “उषो न जारः’ 
इत्यादौ युत्िरद्रषटव्या । कीदृशोऽसौ अपां जारः ? पपुरिः उक्तप्रकारेण पूरणशीलः, पिता 
पालकः कुटस्य कृतस्य कर्मणः चर्षणिः द्रष्टा । कुटस्येति सकृदेव प्रयोगः ऋक्साहितायाम्‌ । 
यास्कमनमृत्य सायणः 'कृतस्य’ इति व्याचष्टे । कुटः कुटी इव वासस्थाने गृहे भवति । तर्हि 
गृहमपि कृतमेव भवति, एवं मङ्गच्छत कुटस्य पिता गृहस्य पालकः अग्नि गृहपतिरिति, 
चर्षणिद्रष्टति अन्यद्विशेषणं बोध्यम्‌ । पिपर्ति- पृ पूरणे, जुहोत्यादिः । पपुरिः-पृधातोः किन्‌ ।। 

आदारो बां मतीनां नास॑त्या मतवचसा । पातं सोम॑स्य धृष्णुया ॥ ५ ॥ 
आऽदारः । वाम्‌ । मतीनाम्‌ । नास॑त्या । मतऽवचसा । पातम्‌ । सोम॑स्य । धृष्णुऽया ॥ 


स्कन्द- किमेतावन्मात्रगुण एवाग्निः । न, इत्युच्यते । किं तर्हि । आदारो वाम्‌ । 
आदार इति ण्यन्तस्य आद्रितय रूपम्‌ । वाम्‌ मतीनाम्‌ इति मन्यतेरर्चतिकर्मणः | मतयः 
स्तुतय इहाच्यन्ते । षष्टी च कर्तृकर्मणो कृति (पा.२.३,६५) इत्येवं कर्मणि द्रष्टन्या । 
प्रकृत्यर्थस्य चदमादरणस्य कर्म ण्यन्तस्य । ओदनपाचयितेति यथा । आदरयिता युवयोः 
स्तुतीनाम्‌ । युष्मत्स्तुतीराद्रि यमाणानामृत्तिजां प्रयोजक इत्यर्थः । अग्निर्हि दैव्यो होता 
तदथिष्टितास्तु मानुषाः स्तुवन्तीत्यग्रः स्तुतीराद्रियमाणान्‌ ऋत्विजः प्रति प्रयोजकत्वम्‌ । अथवा 
आदार इति त्वण्यन्तस्यै् चाद्रियते रूपम्‌ । वां मतीनामित्यपि मतयो बुद्धयः । आदरिता 
युवयारबुद्धीनाम्‌ । अत्यन्तं युष्मत्परिचर्या परत्वात्‌ यत्‌ युवां मनसा चिन्तयथः तस्याप्यादरिते- 
त्यर्थः । ह नासत्या नासत्यनामानौ । अथवा सत्यावेव नासत्यौ । द्वौ प्रतिषेधौ प्रकृतिं गमयतः । 
सत्यावव । मतवचसा । अभिमतवचनेन ण्वंरूपोऽग्रिरावां सामेन पूरयतीत्येतत्‌ ज्ञात्वा पातम्‌ 


पिबतम्‌ सोमस्य सोमं सोमस्य वैकदेशं स्वांशलक्षणम्‌ । धृष्णुया प्रथमाया अथ यादेशः । 
क्रियाविरेषणञ्चैतद्‌ द्रष्टव्यम्‌ । धृष्णु धृष्टं प्रगत्भम्‌ । निःशङ्को सर्वलोकप्रकारं पिबतमित्यर्थः ।। 


वेङ्कटमाधव- तीत्रत्वादादारक युवयोः बुद्धीनां सोमः नासत्यौ प्रियस्तोत्रौ, तं सोमं पिबतं 
मनसो धर्षणम्‌ । ५ ॥ 


मुद्रल- हे मतवचसा! अभिमतस्तोत्री नासत्या अश्विनी बाम्‌ युवयोः मतीनाम्‌ बुद्धीनाम्‌ 
आदारः प्रेरको यः सोमोऽस्ति, सोमस्य तं सोमम्‌ पातम्‌ युवा पिबतम्‌ । कीदृशं सोमम्‌ । 
धृष्णुया धर्षणशीलम्‌ । मदकरत्वेन तीव्रमित्यर्थः ।। ५ ॥ 


सायण- हे मतवचसा अभिमतस्तोत्री नासत्यारिवनौ वां युवयोः मतीनां बुद्धीनाम्‌ आदारः 
प्रेरको यः सोमोऽस्ति सोमस्य तं सोमं पातम्‌ । युवां पिबतम्‌ । कीदृशं सीमम्‌ । धृष्णुया 
धर्षणशीलम्‌ । मदकरत्वेन तीव्रमित्यर्थः । आदारः । 'दृड्‌ आदरे’ । आदारयतीति आदारः । 
“दारजारौ कर्तरि णिलुक्च’ इति धन्प्रत्ययः । थाथादिना उत्तरपदान्तोदात्तत्वम्‌ । मतीनाम्‌ । 
“नामन्यतरस्याम्‌? इति नाम उदात्तत्वम्‌ । मतवचसा । मतमभिमनं स्तोत्ररूपं वचो ययोस्तौ । 
“सुपां सुलुक्‌’ इति विभक्तेः आकारः । पातम्‌ । “पा पाने’ । “बहुलं छन्दसि’ इति शपो 
लुकि सति 'पाघ्रा’ इत्यादिना पिबादेशो न भवति । सोमस्य । क्रियाग्रहणं कर्तव्यम्‌’ इति 
कर्मणः संप्रदानत्वात्‌ चतुर्थ्यर्थे षष्ठी । धृष्णुया । “सुपां सुलुगिति’ इति विभक्तेः याजादेशः ।। 

सिद्धाञ्जनम्‌- हे मतवचसा मतं अभिमतं वचः स्तोत्रात्मकं ययोस्तौ, नासत्या नासत्यौ 
अश्विनी, वाम्‌ युवयोः मतीनाम्‌ बुद्धीनां आदारः आदरप्रदः उत्तेजक: यः सोमो भवति, 
तस्य सोमस्य पातम्‌ तं सोमं पिबतम्‌ । कीदृशम्‌ ? घृष्णया घर्षणशीलं मदकरत्वात्‌ तीत्रम्‌ । 
आदारः-दृड्‌ आदरे, आदर्यतीत्यादारः, दारजारौ कर्तरि, णिलुक्‌, घञ्‌ । घृष्णुया-विभक्ते - 
र्याजादेशः ।। ५ ॥ 

।। इति प्रथमाष्टके तृतीयाध्याये त्रयस्रिंशो वर्गः ॥। 

या नः पीपरदश्चिना ज्योतिष्मती तम॑स्तिरः । तामस्मे रांसाथामिष॑म्‌ ।।६॥। 
या । नः । पीर्परत्‌ । अश्विना । ज्योतिंष्मती । तम॑ः । तिरः । ताम्‌ । अस्मे इतिं । 
रासाथाम्‌ । इष॑म्‌ ॥ ६ ॥ 


स्कन्द- या नः अस्माकम्‌ पीपरत्‌ पृ पालनपूरणयोः इत्यस्यैतत्‌ ण्यन्तस्य रूपम्‌ । 
पालयति । रक्षतीत्यर्थः । हे अश्विनौ । ज्योतिष्मती ज्योतिषां सारवती सर्वलोकप्रकाशा 
वा । कि पीपरत्‌ । उच्यते तमः तिरः तिरः सत इति प्राप्तस्य नामनी (तु.या.३,२०) । 
प्राप्तं मानसं तमः । येनानेन पुत्रदारपोषणाङक्तिप्रतिघातजेन मानसेन व्याप्ताः स्म, तस्यापनयने 
समर्थेत्यर्थः । अथवा न इति द्वितीया । या अस्मान्‌ पीपरत्‌ पूरयति । तर्पयतीत्यर्थः । 
ज्योतिष्मती च तमस्तिरः । कमोपसर्गशरुतेरत्र योग्यक्रियाध्याहारः । तमस्तिरस्करोति । तिरस्कारेण 
चात्र प्रकाझो लक्ष्यते । सर्वलोकप्रकाशा भवतीत्यर्थः । ताम्‌ अस्मे रासाथाम्‌ इषम्‌ रासाथां 
दत्तम्‌ इषमन्नम्‌ || ६ ।। 


वेङ्कटमाधव- यदन्नम्‌ अस्मान्‌ उज्चलम्‌ अश्विनौ । दारिद्र्चलक्षणात्‌ तमसः अन्यत्र 
पारयति तत्‌ अन्नम्‌ अस्मभ्यं दत्तम्‌ ।। ६ ॥ 


मुद्ढल- हे अश्विना! अश्विनौ । ज्योतिष्मती रसवीर्यादिरूपज्योतिर्युक्ता या इटू अन्नम्‌ 
अस्मान्‌ पीपरत्‌ पारयत्‌ तृप्तिं प्रापयेत्‌ । कि कृत्वा । तमः दारिग्ररूपम्‌ अन्धकारम्‌ तिरः 
अन्तर्हितं विनष्टं कृत्वा । ताम्‌ इषम्‌ तादृशमन्नम्‌ अस्म अस्मभ्यम्‌ रासाथाम्‌ युवां दत्तम्‌ ।। 


सायण- ह अखिना ज्योतिष्मती रसत्ीर्यादिरूपज्योतिर्युक्ता येडन्नं नो अस्मान्‌ पीपरत्‌ 
पारयेत्‌ तृप्ति प्रापयेत्‌ । किं कृत्वा । तमः दारिक्र्यरूपमन्थकारं तिरोऽन्तर्हितं विनष्टं कृत्वा । 
ताम्‌ इषं तादृशमन्नम अस्मे अस्मभ्यं रासाथां । युवां दत्तम्‌ | पीपरत्‌ । “पृपालनपूरणयोः । 
ण्यन्तात्‌ लुङि चङि णिलोपः । उपधाहस्वत्वद्वि्भाबहलादिरेषसन्वद्धावेत्वदीर्घाः । “बहुलं 
छन्दस्यमाझ्योगऽपि’ इति अडभावः । “चङ्यन्यतरस्याम' (पा.सू,६.१.२१८) इति उपोत्तमस्य 
धात्वकारस्यादात्तत्व प्राप्त व्यत्ययन अभ्यासस्यादात्तत्वम्‌ । “यद्वृत्तान्नित्यं इति निघातप्रतिषेधः । 
अस्मे । “सुपां सुलुक' इति चतुर्थीबहवचनस्य श आददः । रासाथाम । "रा दाने’ । छान्दसे 

प्रार्थनायां लुङि व्यत्ययेनात्मनेपदम्‌ । च्लेः सिच्‌ | “एकाच: इति इट्प्रतिषेधः । पूर्ववत्‌ 
अडभावः । “तिङ्ङतिङः? इति निघातः ।। ६ ॥ 


सिद्वाञ्जनम्‌- हे अश्विना अरिविनौ, ज्योतिष्मती सारसम्पन्नसत्यात्मकज्योतिर्युक्ता या 
इटू एषणा तमः अन्धकारं तिरः अन्तर्हितं कृत्वा नः अस्मान्‌ पीपरत्‌ पारयेत्‌ गन्तव्यं 
प्रापयेदित्यर्थः, ताम्‌ इषम्‌ एषणात्मिकां प्रेरणाशक्ति अस्मे अस्मभ्यं रासाथाम्‌ युवां दत्तम्‌ । 
अत्र इषं' अन्नमिति सायणः, तदनुसारेण “तमः? दारिद्रचरूपं अन्धकारं इति 
व्याख्यातन्यमनिवार्यमभवत्‌ । अस्माकं तु, तमः प्रकाराप्रतिद्वन्द्व, तत्‌ तिरस्कृत्य गन्तुमावञ्यकी 
प्रेरणाशक्तिर्ज्योतिष्मती, सा अइिवभ्यां लब्धव्या । पीपरदादयो गताः || ६ ।। 


ऋक्संहिता पदपाठसहिता 


आ नों नावा मतीनां यातं पाराय गन्तवे । युञ्जाधांमश्चिना रथम्‌ ।। ७ ॥। 
आ । नः । नावा । मतीनाम्‌ । यातम्‌ । पाराय॑ । गन्त॑वे । युज्जार्थाम्‌ । अश्विना । 
रथ॑म्‌ ॥ ७ ॥ 


स्कन्द- नः अस्मान्‌ नावा आ यातम्‌ । किमर्थम्‌ । मतीनाम्‌ पाराय गन्तवे 
पारमन्तम्‌ । गत्यर्थ कर्मणि (पा.२,३,१२) इत्येवमेषा कर्मणि चतुर्थी । अश्विनावागमिष्यतः, 
तावागतौ यक्ष्यामहे, ताविष्टी कामान्‌ नः सम्पादयिष्यतः- इत्येवमादिकामानामभिलाषलक्षणानाम- 
स्मन्मतीनां पारमन्तं गन्तुम्‌ । युष्मदागमनसम्बद्धानस्मदभिलाषान्‌ फल्प्राप्तिपर्यन्तान्‌ कर्तुमित्यर्थः । 
फलप्ाप्यन्ता हि सर्वाभिलाषाः । किञ्च अस्मान्‌ प्रत्यागन्तुम्‌ युञ्जाथाम्‌ हे अश्विनी । रथम्‌ । 
यत्र नावाऽऽगन्तव्यं जले तत्र नावा आयातम्‌, यत्र रथेन स्थले तत्र रथेनत्यर्थः ।॥ ७ ॥ 


वेङ्कटमाधव- आ यातम्‌ अस्माकं भवतोः नावा स्तोत्राणां पारं गन्तुम्‌ । जलमुत्तीर्य 
अश्विनो आगच्छतः तत ऊर्ध्वं गमनार्थम्‌ रथं च युञ्जाथाम्‌ इति ॥ ७ ॥ 

मुद्रल- हे अश्विना । अश्विनौ । मतीनाम्‌ स्तुतीनाम्‌ पाराय गन्तवे पारं गन्तुम्‌ नावा 
नौरूपेण गमनसाधनेन नः अस्मान्‌ प्रति आ यातम्‌ समुद्रमध्यादागच्छतम्‌ । भूमावागन्तुम्‌ 
रथम्‌ भवदीयम्‌ युञ्जाथाम्‌ साइवं कुरुतम्‌ ।। ७ ॥ 

सायण- हे अश्विना मतीनां स्तुतीनां पाराय गन्तवे पारं गन्तु नावा नौरूपेण 
गमनसाधनेन नः अस्मान्‌ प्रति आ यातं समुद्रमध्यादागच्छतम्‌ । भूनावागन्तु रथं भवदीयं 
युञ्जाथां साइवं कुरुतम्‌ । नावा । 'सावेकाचः' इति विभक्तेरुदात्तत्वम्‌ । गन्तवे । (तुमर्थे 
सेसेन्‌” इति तवेन्प्रत्ययः । नित्त्वादादुदात्तत्वम्‌ । युञ्जाथाम्‌ । “युजिर्‌ योगे’ । लोटि आथामि 
रुधादित्वात्‌ इनम्‌ । “इनसोरल्लोपः' इति अकारलोपः । प्रत्ययस्वरः || ७ ॥ 


सिद्धाञ्जनम्‌- हे अर्तिना अश्विनी, मतीनाम्‌ मनोमयीनां धीवृत्तीनां पाराय गन्तवे 
मनोमयं प्रपञ्चमतीत्य वर्तमानं पारं गन्तुं नावा नौरूपेण यानसाधनेन नः अस्मदर्थं आयातम्‌ 
आगच्छतम्‌ । अदिवनौ सिन्धुमातरौ ह्युक्ती, तद्युक्तं नौरूपं यात्रासाधनम्‌ । रथम्‌ भवदीयं 
युञ्जाथाम्‌ अइवयुक्तं कुरुताम्‌ || ७ ॥ 


ऋक्संहिता पदपाठसहिता 

अरित्रं वां दिवस्पृथु तीर्थ सिन्धूंनां रथः । धिया युयुज्र इन्दवः ॥ ८ ॥ 
अरित्रम्‌ । वाम्‌ । दिवः । पृथु । तीर्थे । सिन्धूनाम्‌ । रर्थः । धिया । युयुज्रे । इन्द॑वः ।। 

स्कन्द- अरित्रम्‌ अतिर्गत्यर्थः । गच्छति येन नौः तत्‌ अरित्रम्‌ । अपल्लपक इत्यपभ्रंशेन 
यन्नाविकानां प्रसिद्धं तत्‌ । वाम्‌ युवयोः स्वभूतम्‌ । दिवः अपि सकाशात्‌ पृथु विस्तीर्णतरम्‌ । 
तीर्थे उत्तरणप्रदशे सिन्धूनाम्‌ नदीनाम्‌ रथः जले स्थले च गमनसाधन युवयोरस्तीत्वर्थः । 
धिया “धीः (निघ.२,१) इति कर्मनाम । अभिषवादिसंस्कारकर्मणा । युयुज्रे युक्ताः । इन्दवः 
सोमाः । अभिषवादिभिः संस्कारैः संस्कृता इत्यर्थः । एतत्‌ ज्ञात्वा गमनसाधनानां गमन- 
प्रयोजनस्य पिपासितस्य सोमस्य च विद्यमानत्वात्‌ आगच्छतमित्यर्थः ।। ८ ॥ 


वेङ्कटमाधव- समुद्रगमनसाधनं जलपात्रम्‌ वाम्‌ दिवः अपि पृथु भवति । अथ जलानाम्‌ 
उत्तरणदश रथ उपतिष्टति । कर्मणा नानाविधेन यज्ञे सोमाइच भवच्यां युज्यन्ते || ८ ॥ 


मुद्रल- ह अश्विनौ वाम्‌ युवयाः दिवः पृथु द्युळोकादपि विस्तीर्णम्‌ अरित्रम्‌ गमनसाधनं 
नौरुपम्‌ सिन्धूनाम्‌ समुद्राणाम्‌ तीर्थे अवतरणप्रदेश विद्यत इति रोषः । रथः च भूमौ गन्तु 
विद्यत । इन्दः सामा: थिया भवद्विषयण कर्मणा युयुज्रे युक्ता बभूवुः || ८ ॥ 

सायण- हे अरिवनौ बां युवयोः दिवस्पृथु चुलोकादपि विस्तीर्णम्‌ अरित्रं गमनसाधनं 
नीरूपं सिन्धूनां समुद्राणां तीर्थे अवतरणप्रदेशे विद्यते इति शेषः । रथः च भूमौ गन्तुं विद्यते । 
इन्दवः सोमाः थिया भवद्विषयेण कर्मणा युयुज्रे युक्ता बभूवुः । अरित्रम्‌ । “क्रगतो' । 
'अर्तिलूधूसूखनसहचर इत्रः' (पा.सू,३.२.१८४) इति करणे इन्प्रत्ययः । प्रत्ययस्वरः । दिवः । 
'ऊडिदम्‌' इति विभक्तेरुदात्तत्वम्‌ । तीर्थे । 'तृ प्लवनतरणयोः” । पातृतुदिवचिरिचिसिचिभ्यस्थक्‌' 
(उ.सू,२.१६४) इति थक्‌ । “क्रत इद्धातोः’ इति इत्वम्‌ । "हलि च' इति दीर्घः । युयुज्रे । 
लिटि 'इरयो रे” (पा.सू.६.४.७६) इति इरेचो रेआदेशः |। ८ ॥ 


सिद्धाञ्जनम्‌- हे अश्विनौ, वाम्‌ युवयोः अरित्रम्‌ नीरूपं साधनं दिवः धुलोकादपि पृथु 
विस्तीर्णं भवति । किञ्च रथः भवदीयः सिन्धूनां समुद्राणां तीर्थे तीरे अवतरणप्रदेशे विद्यते । 
इन्दवः सोमाः धिया धारणसमर्थया बुद्धया युयुज्रे युक्ता भवन्ति । अरित्रम्‌-ऋ गतौ, अर्तेः 
इत्रप्रत्ययः । तीर्थे तरतेः थक्‌ । युयुञ्रे लडर्थे लिट्‌, एचो रे आदेशः || ८ ॥ 


ऋक्संहिता पदपाठसहिता 


दिवस्कण्वास इन्दंबो बसु सिन्धुंनां पदे । स्वं बब्रिं कुहं धित्सथः ॥। ९ ॥ 
दिवः । कण्वासः । इन्द॑वः । वसुं । सिन्धूनाम्‌ । पदे । स्वम्‌ । वत्रिम्‌ । कुहं । धित्सथः ॥ 

स्कन्द- दिव इत्यपादानपश्चमोनिर्देशाद्‌ योग्यक्रियाध्याहारः | दिव आगतयोरश्रिनो हे 
कण्वास । मत्पितुकण्वस्यापत्यभूता मत्युप्रादय । अथवा 'कण्व' (निघ.३,१५) इति 
मेधाविनाम्‌ । मेधाविन । ऋत्विज । मत्पुत्रादय वा । इन्दव वसु सोमधनम्‌ । धनतया चात्र 
तद्गत स्वामित्व प्रतिपाद्यते | दिव आगतावश्रिनौ सोमाना स्वामिनौ भविष्यतः । दिव 
आगतान्यामश्चिभ्या वय सोम दास्याम इत्यर्थः । क । सिन्धूनाम्‌ पदे सिन्धवोऽ्र स्यन्दनादाहुतय 
उच्यन्ते, तासा पद स्थान यज्ञ तत्र । सर्वाहुतीना स्थानभूते यज्ञे इत्यर्थः । अथवा सिन्धवोऽत्र 
आप उच्यन्ते । “नाभावस्य प्रशस्तिभिर्य सिन्धूनामुपोदये’ (क्र.८,४१,२) इति यथा । तासा 
पदे अन्तरिक्षेः । पञ्चम्यर्थे सप्तमी । अपा स्थानादन्तरिक्षात्‌ दिवो वा आगतयोरित्यर्थः । 
परपाद प्रत्यक्षकृतो भिन्न वाक्यम्‌ । हे अश्विनौ स्वम्‌ आत्मीयम्‌ वत्रिम्‌ रूपम्‌ कुह क स्थाने 
धित्सथ धारयितुमिच्छथः । का स्वशरीरेण वर्तेथे येनास्मद्यज्ञ नागच्छय इत्यर्थः ।। ९ ॥ 


382 ऋग्वेद संहिता [अ.१ अ.३ व.३४ 


वेङ्कटमाधव- दिव पतन्ति द्वे कण्वा दीप्ता रश्मय । वासकमादित्याख्य तेजडच अपा 
स्थाने प्रादुर्भवति । तत्र युवाम्‌ अश्विनौ स्वम्‌ रूप कस्मिन्‌ निधातुमिच्छयः ।। ९ ॥ 


मुद्रल- हे कण्वास कण्वपुत्रा अश्विनाधित्य पृच्छतेति शेषः । कथमिति तदुच्यते । दिव 
द्युलोक सकाशात्‌ इन्दवः सूर्यरश्मय प्रादुर्भूता । सिन्धूनाम्‌ अपाम्‌ वृष्टिरूपाणा स्वन्दनस्वभावानाम्‌ 
पदे स्थाने अन्तरिक्षे वसु अस्मदादिनिवासहेतुभूतम्‌ उषःकालीन ज्योतिराविर्भूतमिति शेष:। 
अस्मिन्नवसरे युवाम्‌ स्वम्‌ वत्रिम्‌ स्वकीय रूपम्‌ कुड्‌ धित्सथ कुत्र स्थापयितुमिच्छथः । 
अत्रागत्य प्रदर्शयतमिति तात्पर्यार्थः ।। ९ ॥ 


सायण- है कण्वासः कण्वपुत्राः । यद्वा । मेधाविन ऋत्विजः । अिवनावित्थं पृच्छतेति 
शेष: । कथमिति तदुच्यते । दिवः लोकसकाञात्‌ इन्दवः सूर्यरश्मयः प्रादुर्भूताः । सिन्धूनाम्‌ 
अपां वृष्टिरूपाणां स्यन्दनस्वभावानां पदे स्थानेऽन्तरिक्षे बसु अस्मदादिनिवासहेतुभूतमुषःकालीनं 
ज्योतिराविर्भूतमिति शषः । अस्मिन्नवसरे युवां स्वं वत्रिं स्वकीयं रूपं कुह धित्सथः । कुत्र 
स्थापयितुमिच्छथः । अत्रागत्य प्रदर्शनीयमिति तात्पर्यार्थः । कुह । “वा ह च छन्दसि’ (पा.सू. 
५,३.१३) इति किंगाब्दात्‌ सप्तम्यर्थे हप्रत्ययः । “कु तिहोः? (पा.सू.७.२.१०४) इति किमः 
कुः । धित्सथः । 'डृधाञ्‌ धारणपोषणयोः” । “सनि मीमाधुरभलभशकपतपदामच इस्‌’ (पा.सू. 
७.४.५४) इति आकारस्य इसादेशः । 'अत्र लोपोऽभ्यासस्य’ (पा.मु.७.४.५८) इति 
अभ्यासलोपः । “सः स्यार्धधातुके’ (पा.सू.७.४.४९) इति सकारस्य तकारः || ९ ।। 


सिद्वाञ्ननम्‌- ह कण्वासः कण्वाः ऋषयः मेधाविना वा, 'अरिवनावित्थं पृच्छतेति शेषः 
इति सायणः । यद्यपि चिन्त्यमवदं, कनाप्यध्याहारेण विना दुर्घटमेव तात्पर्यमिति नव्याः । 
मैवम्‌, पुरस्तात्‌ त्रूमः । इन्दवः सोमाः दिवः द्युलाकात प्रादुर्भूताः विद्यन्ते, बसु सत्त्वात्मकं 
धनं सिन्धूनाम्‌ समुद्राणां पदे स्थाने विद्यत । हे अहिविनी युवां स्वम्‌ स्वीयं वत्रिम्‌ रूपं 
कुह कुत्र धित्सथः धातुं स्थापयितुमिच्छथः ? दयुस्थानः सोमः प्रसिद्धः । उच्चा ते जातमन्धसः 
दिवि सत्‌’ । (६.६१.१०) इत्यादया मन्त्रवर्णाः प्रमाणम्‌ । अखण्डसत्त्वसमृद्धः समुद्रः प्रथितः, 
तत्र बसु विद्यत । सिन्धुमातरा अदिविनी वसुविद, सोमस्य पातारौ च भवतः, अतः पृच्छति 
स्ताता यजमानः “ह अदिवनी युवां कि वसुस्थान समुद्र उत सोमजन्मस्थाने दिवि वा स्वीयं 

रूपं शरीर आविष्कृत्य प्रतिष्ठापययः इत्यत्र, कण्वास इति अरिवनोरेव सम्बोधन गृहीतं चेत्‌ 
क्लेशः शिथिलितः स्यात्‌, अध्याहारोप्यनावइगकः । 


कथमेवं सम्बोधनमरिवनोरुपपद्यते? ऋषयः स्वनाम्ना देवतामाह्वयन्ति, तत्र युक्तिइचास्माभिः 
प्रक्‌ प्रदर्शिता । पूजायां बहुवचनं कण्वास इति । कण्वासः कण्वपुत्राः । प्रस्कण्व ऋषिरपि 
कण्वपुत्र इति स्मार्यम्‌ । इयमूर्षविवक्षासिन्धुपदे युवयोरुद्भवस्थाने वसु सिद्धमेव भवति, दिवि 
सोमइच भवदर्थं सिद्धो वर्तते । शीघ्र प्रयातं, युवयोः रूपं च प्रकट्यताम्‌ इति । पूर्वं अरित्रं 
सिन्धुपदे वर्तते प्रयाणायेत्युक्तम्‌, उत्तरासु कऋक्षु सोमस्य पानं उषस आगमर्च कीर्त्यते, तस्मादिदं 
तात्पर्यं सङ्गच्छते । वत्रिम्‌-वृञ्‌ वरणे, आवरणार्थ बत्रिः, रूपमप्यावरकं भवति रूपिणः, तस्य 
प्रतिष्ठापकं आबिष्कर्तु च भवति ॥ ९ ॥ 


ऋक्संहिता पदपाठसहिता 

अभूंदु भा उं अंशवे हिर॑ण्यं प्रति सूर्यः । व्यख्यञ्जिह्णयाऽसिंतः ॥ १० ॥ 
अभूंत्‌ । ऊँ इति । भाः । ऊँ इतिं । अंशे । हिर॑ण्यम्‌ । प्रतिं । सूर्यः । वि । अख्यत्‌ । 
जिहयां । असितः ॥ १० ॥ 

स्कन्द- स्वादेतत्‌, किमेवमतिस्वरितोऽसि इत्यत आह । अभूत्‌ भा उ उकारावुभावपि 
पदपूरणौ । अभूत्‌ भा प्रभा । कस्य । अशव अश्वो रमय । षष्ठीबहुवचनस्य स्थान इद 
चतुर्थ्येकवचनम्‌ । अशूनाम्‌ आदित्यरब्मीनाम्‌ । हिरण्यम्‌ प्रति सूर्य प्रतिशब्दोऽत्र सामर्थ्यादुपमाया 
द्रष्टव्यः । सूर्योऽपि हिरण्यमिव । सूरयोऽप्युदयाभिमुखीभूत इत्यर्थः । उदयवेलायां हिरण्यसदृश 
सूर्यो भवति, हिरण्य सदृशी च भा । भूयश्च वि अख्यत्‌ विविध प्रकाशितवान्‌ । किम्‌ । 
सामर्थ्यात्‌ त्रैलोक्य वा दिशो वा । केन । जिह्यया जिह्लास्तानीयत्वादत्र जिह्वा आदित्य- 
दीप्ठिरुच्यते । उद्यन्‌ ह्यादित्यो रसानादत्ते जिह्वास्थानीयया दीघ्पेत्यर्थ: । असित पिञञ्‌ बन्धने 
इत्यस्यैतद्रूपम्‌ । तथाहि वामदेवोऽपि वक्ष्यति- “अनायतो अनिबद्ध कथाय न्यङ्डुतानोऽव 
पद्यते न? (ऋ.४.१३,५) इति । कचिदप्यनिबद्ध इत्यर्थः || १० || 


वेङ्कटमाधव- अभूत्‌ दीप्तिः रञमेरनन्तरमुदयवेलायाम्‌ । हिरण्यम्‌ प्रति आसीत्‌ सूर्य । 
तत्सदृशोऽभवद्‌ इत्यर्थः । तदनन्तरम्‌ जिह्वया ज्वालया अबद्ध प्रकाशयति सर्वे जगत्‌ |। १० ॥ 

मुद्ढल- मा उ सूर्यस्य दीप्तिस्तु अशवे उष कालीनरम्मिसिद्धयर्थम्‌ अभूत्‌ उ प्रादुर्भूतैव । 
सूर्य च हिरण्यम्‌ प्रति स्वकीयोदयेन हिरण्यसदृशोऽभूत्‌ । अग्नि च असित स्वकीयदीपे सूर्यप्रदेशेन 
स्वयं कृष्णो भूत्वा जिह्वया स्वकीयया ज्वालया वि अख्यत्‌ प्रकाशितवान्‌ । तस्मादय 
युवयोरागमनकाल इत्यर्थः ।। १० ॥ 


सायण- भा उ सूर्यस्य दीप्तिस्तु अंशवे उष:कालीनररिमसिद्धयर्थम्‌ अभूत्‌ उ प्रादुर्भूतैव । 
सूर्यः च हिरण्यं प्रति स्वकीयोदयेन हिरण्यसदृशोऽभूत्‌ । अग्रिश्व असितः स्वकीयदीपेः 
सूर्यप्रवेशेन स्वयं कृष्णो भूत्वा जिह्वया स्वकीयया ज्वालया व्यख्यत्‌ प्रकाशितवान्‌ । 
तस्मादयमरिवनोर्युवयोरागमनकाल इत्वर्थः । अभूत्‌ । भूसुवोस्तिङि’ इति गुणप्रतिषेधः । हिरण्यं 
प्रति । “प्रतिः प्रतिनिधिप्रतिदानयोः' (पा.सू.१.४.९२) इति प्रतेः कर्मप्रवचनीयत्वम्‌ । 
'कर्मप्रवचनीययुक्ते द्वितीया’ (पा.सू.२.३.८) इति द्वितीया । अख्यत्‌ । 'चक्षिङ्‌ व्यक्तायां 
वाचि’ । लुङि 'चक्षिङः ख्याञ्‌’ इति ख्याञादेशः || १० ॥ 


सिद्वाञ्जनम्‌- ऋतज्योतिष उदय आसन्नः, अतः अङिवनौ प्रयाणाय सन्नद्धौ पदं 
दधातामिति उदयं वर्णयति, भा उ दीपिस्तु अपरिच्छिन्ना एतावत्पर्यन्तं अनुदिता अगोचरा, 
इदानीं अंशबे अंशुभूताय परिच्छिन्नाय दृग्गोचराय किरणाय सिद्धयर्थ अभूत्‌ उ प्रादुर्भूतैव । 
सूर्यः सत्यज्योतिरात्मा हिरण्यम्‌ प्रति हिरण्यसदृशः अभूत्‌ । अग्निइच असितः कृष्णो भूत्वा 
जिह्वया ज्वालया व्यख्यत्‌ प्रकारितवान्‌, सूर्यस्य पुरस्तात्‌ ज्वलनस्य अग्नेः कृष्णत्वम्‌ । 
हिरण्यं प्रति प्रतिः प्रतिनिधी, कर्मप्रवचनीयः, तद्युक्ते द्वितीया । अख्यत्‌-चक्षेर्लुङः, चक्षेः 
ख्याञादेशः ।। 


॥ इति प्रथमाष्टके तृतीयाध्याये चतुस्रिंशो वर्गः ॥। 


ऋक्संहिता पदपाठसहिता 


अभूंदु पारमेत॑वे पन्थां ऋतस्य॑ साधुया । अर्दर्शि वि स्रुतिर्दिबः ॥ ११ ॥ 


अभूंत्‌ । ऊँ इति । पारम्‌ । एतवे । पन्थाः । तस्य॑ । साधुऽया । अर्दर्शि । वि । स्रुतिः । 
दिवः ॥ ११ ॥ 

स्कन्द- किञ्च अभूत्‌ उ पारम्‌ एतवे गन्तुम्‌ । पन्था पथिस्थानीयत्वात्‌ आपतत्यनेन 
यज्ञ इति वा पन्था अहरत्राभिप्रेतः । अहरपि प्रवृत्तमित्यर्थः । कस्य पारमेतवे । ऋतस्य 
यज्ञस्य । वीदृशमह । साधुया साधु शोभनम्‌ । कथ ज्ञायते । यत अदर्शि विविध स्रुति 
दृशयते सूर्यालोकस्य । एतदुक्त भवति- अभूत्‌ प्रभा आदित्यरउमीनाम्‌ । सूर्यं अपि हिरण्यसदृश 
उदयाभिमुखोऽभूत्‌ । यज्ञपरिसमाप्यर्थम्‌ अहरपि प्रवृत्तम्‌ । अत पर भवतोर्यागकालोऽतिवर्तते । 
तेन त्वरमाणो ब्रवीमि- “स्व वत्रि कुह बित्सथ' (ऋ.१,४६,९) इति, येनास्मद्यत नागच्छय 
इत्यर्थः ॥ ११ ॥ 


बेइटमाधव- अपरा दिश प्रति गन्तुमुच्चुक्तस्य आदित्यस्य साधु अभवत्‌ पन्थाः । दिव 
मध्ये कचन मागः वि अदारौ, येन सूर्यो गच्छति ॥ ११ ॥ 


मुद्रल- ऋतस्य सूर्यस्य पारम्‌ एतवे रात्रे पारभूतमुदयादि गन्तुम्‌ पन्था मार्गं साधुया 
समीचीन अभूत उ निष्पन्न एव । देव द्योतनात्मकस्य सूर्यस्य ह्यति प्रसृता दीप्ति वि अदर्शि 
विशेषेण दृष्टा । तस्माद्‌ अविना युवाभ्याम्‌ आगन्तव्यम्‌ ।। ११ ॥ 


सायण- ऋतस्य सूर्यस्य पारमेतवे रात्रेः पारभूतमुदयाद्रिं गन्तुं पन्थाः मार्गः साधुया 
समीचीनः अभूत्‌ निष्पन्न एव । दिवो द्योतनात्मकस्य सूर्यस्य स्रुतिः प्रसृता दीप्ति: व्यदर्शि । 
विशेषण दृष्टा | तस्मादरिवनौ युवाभ्यामागन्तव्यम्‌ । एतवे । “इण्‌ गतौ” । 'तुमर्थे सेसेन्‌' 
इति तवेन्प्रत्ययः । साधुया । “सुपां सुलुक्‌’ इति विभक्तेः याजादेशः । अदर्शि । कर्मणि 
लुङि च्लेः चिणादेशः । “चिणो लुक्‌ (पा.सू.६.४.१०४) इति तशब्दस्य लुक्‌ । स्रुतिः । 
“सु गतौ' । 'क्तिच्‌ क्तौ’ च संज्ञायाम्‌ इति क्तिच्‌ || ११ ॥ 

सिद्धाञ्जनम्‌- क्तस्य सत्यस्य ज्योतिषः पारम्‌ एतवे तमसस्यारं गन्तुं साधुया समीचीनः 
पन्थाः मार्गः अभूत्‌ उ निष्पन्न एव । दिवः चुलोकात्‌ स्रुतिः स्रवः, दीप्षिप्रसरः व्यदर्शि 
विशेषेण दृष्टो भवति । तस्मादश्विनोरागमनदशा प्रत्यासन्ना | एतवे एतैः तुमर्थे तवेन्प्रत्ययः । 
साधुया -सुपां सुलुक्‌, विभक्तेर्याच्‌ आदेशः । अदर्शि कर्मणि लुङ्‌ । खुतिः सु गतौ, 
क्तिच्‌ || ११ ॥ 


386 ऋग्वेद संहिता [अ.१ अ.३ ब. ३५ 


क्रक्संहिता पदपाठसहिता 


तत्तदिदश्विनोरबो जरिता प्रतिं भूषति । मदे सोम॑स्य पिप्र॑तोः ।। १२ ॥ 
तत्‌ऽत॑त्‌ । इत्‌ । अश्रिनोः । अर्व; । जरिता । भूषति । मदै । सोम॑स्य । पिप्र॑तोः ॥। 


स्कन्द- तत्तत्‌ इत्‌ तच्छन्दश्रुतेयोम्यार्थसम्बन्धो यच्छब्दोऽध्याहर्तव्यः । प्रति इत्ययं च 
कर्मप्रवचनीयः अव: इत्येतेन सम्बन्धयितव्यः । यद्यदुत्कृष्टम्‌ तत्तत्‌ अश्विनोः अवः पालनं प्रति 
जरिता स्तोता भूषति भवति । मदे सोमस्य सोममदे सति । सोमेन मत्तयोः सतोरित्यर्थः । 
पिप्रतोः पूरयतोः । कम्‌ । सामर्थ्यात्‌ स्तोतारमेव । एतदुक्तं भवति- यदीयेन सोमेनाश्चिनौ 
आत्मानं तर्पयतः तं यद्दुत्कृष्टं पालनं तेनतेन पालयत इति ।। १२ ॥ 


वेड़टमाधव- उषसि तत्तत्‌ एव अश्विनोः आश्रितविषयं रक्षणं स्तोता अलङ्करोति 
प्रकाशयति, यद्‌ रक्षणम्‌ सोमस्य मदे पूरयतोरभूदिति ॥ १२ || 


मुद्रल- जरिता स्तोता अश्विनोः सम्बन्धि तत्तत्‌ इत्‌ पुनःपुनः कृतं सर्वमपि अवः 
अस्मद्विषयं रक्षणम्‌ प्रति भूषति प्रत्येकमलङ्करोति । तदातदा प्रशंसतीत्यर्थः । कीदृशयो: 
अश्विनोः । मदे हर्षे निमित्तभूते सति सोमस्य पिप्रतोः सोमस्य पालकयोः || १२ ।। 


सायण- जरिता स्तोता अश्विनो; सम्बन्धि तत्तदित्‌ पुनःपुनः कृतं सर्वमपि अबः 
अस्मद्विषयं रक्षणं प्रति भूषति । प्रत्येकमलङ्करोति । तदा तदा प्रशंसतीत्यर्थः । कीदृशयो- 
रर्विनाः । मदे हर्षे निमित्तभूते सति सोमस्य पिप्रतोः सोमं पूरयतोः । भूषति । 'भूष 
अलङ्कार’ । भौवादिकः । पिप्रतोः । 'पृपालनपूरणयोः' । पृ इत्येके । अस्माङ्लटः शतृ । 
जुहोत्यादित्वात्‌ शापः इलुः । द्विर्भावोरदत्वहलादिशषाः । 'अर्तिपिपर्त्योइच? इति अभ्यासस्य 
इत्वम्‌ । शतुङिंत्वाद्गुणाभावे यणादेशः । 'अभ्यस्तानामादिः' इत्याद्युदात्तत्वम्‌ || १२ ॥ 


सिद्धाञ्जनम्‌- सोमस्य मवे सोमपानजन्ये हर्ष सति पिप्रतोः पूरयतोः यजमानमिति शेषः 
(सोमं पूरयतोरिति सायणः) अश्विनोः सम्बन्धि तत्‌ तत्‌ इत्‌ तत्तत्‌ कृतं सर्वं अपि, 
यजमानकृते अरिविनाः प्रसादात्‌ विविधं यद्द्वैभवं निष्पन्नं तत्‌ सर्वमपि अव: वर्धनं प्रति भूषति 
प्रत्येकं तदा तदा अलङ्करोति, कृतज्ञतया वर्णयतीत्यर्थः, कः? जरिता स्तोता यजमानः । 
पिप्रताः-पृ पालनपूरणयोः, जुहोत्यादिः, लटः शतृ ॥ १२ ॥ 

ऋक्संहिता पदपाठसहिता 
वावसाना विवस्ब॑ति सोम॑स्य पीत्या गिरा । मनुष्वच्छंभू आ ग॑तम्‌ ॥१३॥ 


ववसाना । विवस्व॑ति । सोम॑स्य । पीत्या । गिरा । मनुष्वत्‌ । शंभू इतिं झम्‌ऽभू । आ । 
गतम्‌ ॥। १३ ॥ 

स्कन्द- वावसाना नेदमामन्त्रितम्‌ । प्रत्यक्षकृतश्चायं मन्त्रः । अतो यत्तच्छब्दावध्याहत्य 
एकवाक्यता नेया । येन युवां वावसाना । ताच्छील्येऽयं चानश्‌ । अत्यर्थं वसनशीलौ 
व्यवस्थानशीली । क । विवस्वति यजमाननामधेयमेतत्‌ शाकपूणिना पठितम्‌ । तेन चात्र 
स्वगृहं प्रतिपाद्यते । यजमानगृह इत्यर्थः । केन हेतुना । सोमस्य पीत्या पानेन गिरा वाचा 
च स्तुतिलक्षणया । सोमपानार्थ स्तुत्यर्थं चेत्यर्थः । तेन मनुष्वत्‌ मनुष्यवत्‌ शम्भू! सुखस्य 
भावयितारौ! अस्मद्वृहम्‌ आ गतम्‌ आगच्छतम्‌ ॥ १३ ॥ 

वेङ्कटमाधव- वसनशीलौ यजमाने सोमपानेन स्तोत्रेण च हेतुना सुखस्य भावयितारौ! 
नरवदिह आ गतम्‌, अपि वा मनोरिब यज्ञे ॥ १३ ॥ 

मुद्रल- हे शम्भू! सुखस्य भावयितारौ! अश्विनौ ! मनुष्वत्‌ मनौ इव विवस्वति 
परिचरणयति यजमाने वावसाना निवासशीलौ युवाम्‌ सोमस्य पीत्या सोमपाननिमित्तम्‌ गिरा 
स्तुतिनिमित्तं च आ गतम्‌ आगच्छतम्‌ ।। १३ || 

सायण- हे शंभू सुखस्य भावयितारावरिवनौ मनुष्वत्‌ मनाविव विवस्वति परिचरणवति 
यजमाने वावसाना निवासझीलौ युवां सोमस्य पीत्या सोमस्य पाननिमित्तं गिरा स्तुतिनिमित्तं 
च आ गतम्‌ । आगच्छतम्‌ । वावसाना । “वस निवासे' । 'ताच्छील्यवयोवचन' (पा.सू. 
३.२.१२९) इति ताछीलिकइचानश । “बहुलं छन्दसि’ इति शपः इलुः । ‘अन्येषामपि दृशयते” 
इति संहितायामभ्यासस्य दीर्घत्वम्‌ । “सुपां सुलुक्‌' इति विभक्तेराकारः । 'चितः' इत्यन्तो- 
दात्तत्वम्‌ । पीत्या । “पा पाने” । “स्थागापापचो भावे' इति भावे क्तिन्‌ । 'घुमास्था' इति 
ईत्वम्‌ । व्यत्ययेनान्तोदात्तत्वम्‌ । तृतीयैकवचने यणादेशे “उदात्तयणो हल्पूर्वात्‌ इति 
विभक्तेरुदात्तत्वम्‌ । मनुष्वत्‌ । “मन ज्ञाने । मन्यते जानातीति मनुः । बहुलवचनादौणादिक 
उसिप्रत्ययः । “तत्र तस्वेव' इति सप्तम्यर्थे वतिः । प्रत्ययस्वरः । गतम्‌ । गमेर्लोटि “बहुलं 
छन्दसि’ इति शपों लुक्‌ । 'अनुदात्तोपदेश' इत्यादिना अनुनासिकलोपः ।। १३ ॥। 


388 ऋग्वेद संहिता [अ.१ अ.३ व.३५ 


सिद्धाञ्जनम्‌- शम्भू सुखस्य भावयितारौ, विवस्वति प्रकाशवति सूर्य ववसानौ निवास- 
शीलौँ हे अरिवनौ, मनुष्वत्‌ मनौ इव मयि कृपया सोमस्य पीत्या सोमपानाय चतुर्थ्यर्थ 
तृतीया, गिरा स्तुत्यै, विभक्तिव्यत्ययः, अस्मदीयस्तोत्राङ्गीकाराय आगतम्‌ आगच्छतम्‌ । 
“विवस्वति’ परिचरणवति यजमाने मनुष्वत्‌’ मनाविव 'बवसाना’ निवासशीलौ इति सायणः । 
ववसाना-वस निवासे, ताच्छीलिकः चानश्‌, शपः इलुः बहुलं छन्दसि, संहितायां अभ्यासस्य 
दीर्घत्वम्‌ । मनुष्वत्‌ सप्तम्यर्थं वतिः ।। १३ ॥ 


ऋक्संहिता पदपाठसहिता 

युवोरुषा अनु श्रियं परिज्मनोरुपाचरत्‌ । ऋता बनथो अक्तुभिः ।॥। १४ ॥ 
युबोः । उषाः । अनुं । श्रिय॑म्‌ । परिंऽज्मनोः । उपऽआच॑रत्‌ । ऋता । बनयः । 
अक्तुऽभिंः ।। १४ ॥ 

स्कन्द- युवोः इत्येतत्‌ अनु इत्येतेन सम्बध्यते । अनुदाब्दश्च पश्चाद्भावे | युवयोः पश्चात्‌ । 
कीदृशयोः । परिज्मनोः अजतेर्गत्यर्थस्येदं रूपम्‌ । सर्वतोगामिनोः । उषाः श्रियम्‌ 
ज्योतिर्लक्षणम्‌ उपाचरत्‌ उपागच्छति प्रतिपद्यते । अश्रिनोद््ूर्ध्व मध्यरात्रात्‌ कालः । ततः 
परः उषसः । अथवा युवोरित्येतत्‌ श्रियम्‌ इत्येतेन सम्बध्यते । युवयोः श्रियमुषाः अनृपाचरत्‌ 
अनुगच्छति । युवयोः श्रिया सदृञीत्यर्थः । किञ्च ऋता यज्ञान्‌ युवाम्‌ वनथः सम्भजथः । 
कीदृझान्‌ । अक्तृभिः 'अक्तुः’ (निघ. १,७) इति रात्रिनाम । रात्र्या च तस्याः पर्याया 
लक्ष्यन्ते । इत्थंभूतलक्षणा एषा तृतीया । रात्रिपर्यायैः सम्बद्धानित्यर्थः । अथवा अत्तुराब्दोऽत्र 
सोमवचनः । “होतारमक्तारतिथिविभावसुम्‌’ (ऋ, १०,९२,९.) इति यथा । सोमैः सम्बद्धान्‌ । 
सोमयागानित्यर्थः ।। १४ ॥ 


बेङ्कटमाधव- युवयोः श्रियम्‌ उषाः अनु उपाचरत्‌ पश्चाद्‌ युवयोरागच्छति परितो 
गन्त्रोः । यज्ञान्‌ युवां रात्रिभिर्गच्छन्तीभिः सह सम्भजथः ।। १४ ।। 

मुद्ल- ह अश्विनौ! परिज्मनोः परितो गन्त्रोः युबोः युवयोरुभयोः श्रियम्‌ अनु 
आगमनरूपां झोभामनुसृत्य उषाः उपाचरत्‌ उषःकालदेवता इहागच्छतु । युवयोरागतयोः सतोः 
पञ्चादागतेत्यर्थः । युवाश्च अक्तुभिः रात्रिभिः ऋता यज्ञगतानि हवींषि वनथः कामयेथे 
सम्भजेथे ॥। १४ ॥ 

सायण- हे अर्विनो परिज्मनोः परितो गन्त्रोः युवोः युवयोरुभयोः श्रियम्‌ अनु आगमन- 
रूपां शोभामनुसृत्व उषा उपाचरत्‌ उषःकालदेवता इहागच्छतु । युवयोरागतयोः सतोः 
पश्चादागतेत्यर्थः । युवां च 'अक्तुभी रात्रिभिः ऋता यज्ञगतानि हवींषि बनथः । कामयेथे । 
सम्भजेथे । युवोः । युष्मच्छन्दात्‌ षष्ठीद्विवचनस्य सुपां सुपो भवन्ति’ इति षष्ठीद्विवचनादेशः । 
अत आदेशविषयत्वाद्योऽचि इति यत्वाभावः। ‘रेषे लोपः’ । परिज्मनोः । परितः अजतो 
गच्छत इति परिज्मानी । 'इवनुक्षन्‌ इत्यादिना अजतेः मनिन्प्रत्ययान्तो निपातितः । ऋता । 
शेश्छन्दसि' इति शेलोपः । बनथः । “वन पण संभक्तौ’ । 'तिङ्ङतिङः” इति निघातः ।| 


सिद्धाञ्जनम्‌- हे अरिविनौ, परिज्मनोः परितो गन्त्रोः युवोः युवयोः श्रियम्‌ झोभां अनु 
अनुसृत्य उषाः उषोदेवी उपाचरत्‌ उपागता, प्रादुर्भूता युष्मदुपचारायेत्यर्थः । युवां ऋता ऋतानि 
सत्यानि सत्यसंबन्धीनि वैभवानि अक्तुभिः रात्रिभिः वनथः सम्भजेथे । कथं क्रतवननं रात्रिभिः 
उपपद्यते? अप्रकाशावस्थाः रात्रयः, तदीयानां रात्रिगर्भेऽवस्थितानां सर्वेषां वस्तूनां अनुभवानां 
च क्रतप्रकाश प्रति प्रापणं आश्विन कृत्यं भवति, तस्मात्‌ अरिवनोः ऋतवैभवसंमदभरो 
तदन्तवत्रीभिः रात्रिर्भिभवति । तेन यजमानः कृतार्थो भवत्यारिवनेन ऋतवैभवसंभजनेनेति बोध्यम्‌ । 
परिज्मनोः- परितः अजतो गच्छत इति परिज्मानौ, अजतेर्मनिन्‌ । युवोरित्यादयो गताः ।१४।। 


ऋक्संहिता पदपाठसहिता 
उभा पिंबतमश्रिनोभा नः शर्म यच्छतम्‌ । अविद्वियाभिंरूतिभिंः ॥॥ १५ ॥ 
उभा । पिबतम्‌ । अश्विना । उभा । नः । शर्म' । यच्छतम्‌ । अविद्वियाभिंः । तिऽभिः ॥ 
स्कन्द- उभा पिबतम्‌ उभौ युवां पिबतं सोमं हे अश्विनौ! । पीत्वा उभी नः अस्मभ्यम्‌ 
शर्म सुखं गृहं वा यच्छतम्‌ । दत्तमित्यर्थः । अविद्रियाभिः दृ विदारणे । सहयोगलक्षणा 
चैषा तृतीया । अविदारणीभिः अविनाशिनीभिः ऊतिभिः पालनैस्सह । स्थिराणि च पालना- 
नीत्यर्थः ॥ १५ ॥ 


वलभीविनिवास्येतामृगर्थागमसंहृतिम्‌ । 
भर्तृध्रुवसुतश्रक्रे स्कन्दस्वामी यथास्मृति ॥। 


॥ इति भर्तृध्रुबसुतस्य स्कन्दस्वामिनः कृतौ ऋग्बेदभाष्ये तृतीयोऽध्यायः ॥ 

वेङ्कटमाधव- उभौ सोमम्‌ अश्विनौ! पिबतम्‌ । उभौ च अस्मभ्यं सुखम्‌ यच्छतम्‌ 
रक्षणपरैः गमनैः इति ।। १५ ॥ 


इत्थं तृतीयमध्यायं व्याकरोत्‌ प्रथमेऽष्टके । 
विइवामित्रकुले जातो माधवः सुन्दरीसुतः ॥ 


॥ इति वेङ्टमाधवाचार्याविरचिते ऋकूसंहिताव्याख्याने प्रथमाष्टके तृतीयोऽध्यायः ॥। 


मुद्रल- हे अश्विना ! अश्विनौ! युवाम्‌ उभा उभौ पिबतम्‌ सोमपानं कुरुतम्‌ । तत 
ऊर्ध्वम्‌ उभा युवामुभौ अविद्रियाभिः प्रशस्ताभिः ऊतिभिः रक्षाभिः नः अस्मभ्यम्‌ शर्म सुखम्‌ 
यच्छतम्‌ ॥ १५ ॥ 


॥ इति प्रथमाष्टके तृतीयेऽध्याये पञ्चत्रिंशो वर्गः ॥ 
॥ इति ऋग्वेदे सभाष्ये प्रथमाष्टके तृतीयोऽध्यायः समाप्तः ।। 


सायण- प्रवर्ग्ये पौर्वाहिके धर्मस्य हविषो द्वितीया याज्या उभा पिबतम्‌ इत्येषा । 
'अथोत्तरम्‌’ इति खण्डे सूत्रिनम्‌ । उभा पिबतमङिवनेति चोभाभ्यामनवानम्‌ (आइव.श्रौ.४.७) 
इति । आरिवनइास्रेऽप्येषा द्वितीया याज्या । सूत्रितं च । प्र वामन्धांसि मद्यान्यस्थुरभा पिबत- 
मदिविनेति याज्ये (आइव.श्री.६.५) इति । 


हे अद्विना उभा युवामुभौ पिबतम्‌ । सोमपानं कुरुतम्‌ । तत ऊर्ध्वम्‌ उभा युवामुभां 
अविद्रियाभिः प्रशस्ताभिः । ऊतिभिः रक्षाभिः नः अस्मभ्यं शर्म सुखं यच्छतम्‌ । पिबतम्‌ । 
पा पाने । लोटि शपि 'पाघ्रा...' इत्यादिना पिबादेशः । अङ्गवृत्ते पुनर्वृत्तावविधिनिष्ठितस्य 
(म.७.३.७८.२; परिभा.९२) इति वचनाह्कघूपधगुणाभावः । यद्वा । आदुदात्तोऽदन्तः 
पिबादेश: । तिङ्ङतिङः? इति निघातः । यच्छतम्‌ । दाण्‌ दाने’ । लोटि शपि “पाप्रा' 
इत्यादिना यच्छादेशः । अविद्रियाभिः । 'द्रा कुत्सायां गतौ’ । विपूर्वादस्माद्धावे औणादिकः 
किः । 'आता लोप इटि च ' इति आकारलोपः । विद्रिनिंद्रा । तद्विरोधिन्यविद्रिः स्तुतिः । 
तां यान्तीत्यविद्रियाः । ‘अन्यभ्योऽपि दृश्यन्ते” इति विच्‌ । कृदुत्तरपदप्रकृतिस्वरत्वम्‌ । 
ऊतिभिः । अवतेः क्तिनि ज्वरत्वर इत्यादिना ऊठ । 'जूतियूति’ इत्यादिना क्तिन उदात्तत्वम्‌ ।। 

वेदार्थस्य प्रकाशेन तमो हार्द निवारयन्‌ । 
पुमर्थाश्चतुरो देयाद्विद्यःतीर्थमहेश्‍वर: ॥ 
॥ इति श्रीमद्राजाधिराजपरमेइवरवैदिकमार्गप्रवर्तकश्रीवीरवुक्कभूपालसाम्राज्यधुरंधरेण 


सायणामात्येन विरचिते माधवीये वेदार्थप्रकाशे ऋक्संहिताभाष्ये 
प्रथमाष्टके तृतीयोऽध्यायः समाप्तः ॥। 


सिद्धाञ्जनम्‌- हे अझ्विना अरिवनौ, उभा उभौ युवां पिबतम्‌ सोमं पिबतम्‌ । ततः 
पर उभा उभी युवां अविद्रियाभिः अविदार्याभिः अत एव दृढाभिः ऊतिभिः रक्षाभिः नः 
अस्मभ्यं शर्म सुखं शरणं वा यच्छतम्‌ दत्तम्‌ | अविद्रियाभिः दृ विदारणे इत्यस्मात्‌ विपूर्वात्‌ 
भावे किः, विद्रिः, तद्विरोधिनी अविद्रिः अविदार्यता अभेद्यतेत्यर्थः, तां यान्तीति अविद्रियाः, 
ताभिरूतिभिः । द्रा कुत्सायां गतौ इत्यस्मान्निष्पादयति रूपं सायणः, प्रक्रिया तु समाना ।। 


(५५६ मन्त्राः) 


॥ इति प्रथमस्य तृतीये पञ्चविंशो वर्गः ॥ 

क्षात्कारं कामयते । तं प्रति तदुपासना विधीयते । सा च प्रक्षीणान्त 
सम्भवतीति तदर्थं कर्मविधयः । अथवा यः सांसारिकविविधदुःखं 


परमानन्दं च प्रेप्सुस्तत्साधनं जिज्ञासते, तं प्रति परमेश्वर एव प्रसन्नः 


[ 

'जाततात्पर्थ भरवतात ॥॥५ 


2 | 


गा 


